

శ్రీరామ కథామృతము

సమగ్ర సమీక్ష



- డా॥ తూములూరి దక్షిణామూర్తి శాస్త్రి

ఆధ్యాత్మిక, జ్యోతిష, వాస్తు, ఆరోగ్యాది అనేక విషయాలు తెలుసుకోండి... ఫేస్ బుక్



Like us to follow

@mohanpublications

ఆధ్యాత్మిక గ్రంథ నిలయం

మోహన్ పబ్లికేషన్స్

కోటగుమ్మం, అజంతా హోటల్ ఎదుట,
రాజమహేంద్రవరం - 533101.

శ్రీ రామ కథా-మృతము - సమగ్ర సమీక్ష

A C C N 0.19/65



ఆంధ్ర విశ్వవిద్యాలయమువారి
పి. హెచ్.డి. పట్టము పొందిన పరిశోధన నిబంధము
1984

పరిశోధకులు :

‘భాషాప్రవీణ’ ‘విద్యాప్రవీణ’

డా॥ తూములూరు శ్రీ డక్కిణాచలనాథేశ్వరస్వామి, M.A., Ph.D.

విషయ సూచిక

సవినయని వేదనము

శ్రీరామకథాఽమృతము - సమగ్రసమ్మిక్ష

మొదటి భాగము

పుటలు

1. కవుల జీవిత చరిత్ర	1-21
2. శ్రీ మద్రామాయణమైన భవము	22-36
3. భారతీయ భాషలలో రామాయణము	37-48
4. శ్రీరామ కథాఽమృత రచనోద్దేశము	49-58
5. శ్రీమద్రామాయణానువాద విధానము	59-136
1) యథామూలము	62-72
2) మూలప్రపంచనము	73-100
3) మూలకుంచనము	101-106
4) మూలత్యాగము	107-109
5) అన్యధాకరణము	110-111
6) స్వతంత్రత	111-120
7) వ్యాఖ్యానానుసరణము	121-136
6. అధ్యాత్మరామాయణానుసరణము -	137-154
అమూలకాధ్యాత్మిక భావోద్ఘాటనము	155-184

శ్రీరామకథాఽమృతము - సమగ్రసమీక్ష

రెండవ భాగము

7. శ్రీరామ కథాఽమృత కావ్యసమీక్ష 1-356
- 1) కథాసంవిధానము 3-34
 - 2) పాత్రచిత్రణము 35-136
 - 3) రసపోషణము 137-166
 - 4) వర్ణనావైచిత్ర్యము 167-226
 - 5) శైలి 227-245
 - 6) వేదశాస్త్ర సంప్రదాయ పాలనము 246-297
 - 7) పూర్వకవిపద్యానుసరణము 298-334
(సంస్కృతాంధములు)
 - 8) లోకోక్తులు 335-337
 - 9) పదప్రయోగ దక్షత 338-346
 - 10) అలంకారములు 347-356
8. ఇతర రామకథా ప్రధానములగు కావ్యముల ప్రభావము (సంస్కృతాంధములు) 356-365
9. అనువాదకుల ఆత్మీయత 366-382
10. శ్రీరామకథాఽమృతవైశిష్ట్యము 383-393
- సింహావలోకనము 394
- ఉషయుక్తగంధ పట్టిక 395-400
- పదసంకేత సూచిక



బ్ర. వే. తాడేపల్లి వేంకటప్పయ్య శాస్త్రి.

శ్రీరామకథా-మృతము-సమగ్ర సమీక్ష

మొదటి భాగము

- 1) కవుల జీవిత చరిత్ర
- 2) శ్రీమద్రామాయణ వైభవము
- 3) భారతీయ భాషలలో రామాయణము
- 4) శ్రీరామకథాఽమృత రచనోద్దేశము
- 5) శ్రీమద్రామాణానువాద విధానము
- 6) అధ్యాత్మ రామాయణానుసరణము -
అమూలక తత్త్వోద్ఘాటనము -

కవుల జీవితచరిత్ర

శ్రీ తాడేపల్లి వేంకటప్పయ్యశాస్త్రిగారు (1920 సం.) రామకథ “శ్రీరామ కథాఽమృతమ”ను పేర గాయత్రీ బీజాక్షరములతో 24 వేల గద్యపద్యములుగా వ్రాయసంకల్పించిరి. కాని వారు 18 వేల గద్యపద్యములు మాత్రము వ్రాసి, యంత్య శాసనముగా శేషపూరణగావింపఁ దనయులు శ్రీ రాఘవనారాయణశాస్త్రిగారికి బాధ్యత విచ్చి చనిరి. శ్రీ రాఘవనారాయణశాస్త్రిగారును 6 వేల గద్యపద్యములు వ్రాసి పితృవాక్యపరిపాలనము గావించి కృతకృత్యులైరి. సంస్కృతమున బాణుఁడు, కుమార బాణుఁడు కాదంటరి రచించుట, తెనుఁగున గోన బుద్ధారెడ్డి, యాతని తనయులు కాచ భూపతి, విఠల రాజులు రంగనాథ రామాయణముఁ బూర్వోత్తర భాగములు రచించుట చరిత్ర ప్రసిద్ధములగు విషయములు. అట్టి సంప్రదాయమునకు వారసులై యీ పితాపుత్రు లిర్వురు శాస్త్ర వైదుష్యముతో “నైకవిద్యారహస్యముల్ స్వీకరించి”, “రామహృదయ రహస్యార్థ రమ్యటీక” యగు శ్రీరామ కథాఽమృతమును సర్వాంగసుందరముగా సిద్ధమొనరించిరి. ముందుగా నాకవుల జీవితచరిత్ర దెలిసికొనుట ముఖ్యము గావున సంగ్రహముగా విందుఁ జెప్పబడుచున్నది.

శ్రీ వేంకటప్పయ్యశాస్త్రిగారు :

వీరు శ్రీ తాడేపల్లి హనుమచ్ఛాస్త్రిగారి పుత్రులు. తల్లి లక్ష్మిమ్మ. స్వగ్రామము గుంటూరు జిల్లా, బాపట్ల తాలూకా, చంపోలు. వీరు స్వస్తిశ్రీ విభవనామ సంవత్సర ఆశ్వియుజ శుక్ల విదియ చిత్రానక్షత్రయుక్త మకర లగ్నమున జన్మించిరి. అప్పటికి సరియగు నాంగ్లసంవత్సరము 1867.

జన్మ పత్రిక :-

గు	
కే	కు శు
రా శి	
ల	రా
శ	ర చం
	బు

వేంకటప్పయ్యశాస్త్రిగారికి శ్రీ సీతారామావధాని యను తమ్ముడు, బాలా త్రిపురసుందరి యను చెల్లెలును గలరు.

వంశ పూర్వచరితము :

ఆత్రేయ నగోత్రుడగు రామభట్టారకుడి వంశమునకుఁ బ్రధాన పురుషుడు. అతఁడు చతుర్థ శ విద్యాప్రవీణుడు. అతఁడొకప్పుడు గోదావరీ తీరమునుండి కృష్ణా తీరమునందలి మునిపల్లెయను గ్రామమునకు వచ్చెనని తెలియుచున్నది. తదుపరి సింగభట్టను మహితుఁ డారు శాస్త్రములు, మూడు వేదములు చదివి, చదివించి కీర్తి నొందెను. వారికి సుబ్రహ్మణ్యావధాని యను నాతడుదృఢించెను. అతని కుమారుడు బుచ్చయ్యయ్యుడు. అతఁడు బహుశాస్త్రవేత్త. వాని భార్య యక్కలక్కెంబి. ఆ దం పతులకు లక్ష్మీనారాయణుడు, హనుమచ్ఛాస్త్రియను నిరువురు కుమారులు. అందు హనుమదయ్యని కుమారులు — 1) శ్రీ వేంకటప్పయ్యశాస్త్రి, 2) శ్రీ సీతారామావ ధాని. వారిలో సీతారామావధానిని పెదతండ్రియగు లక్ష్మీనా - యణుడు పెంచుకొనెను. ఆ వంశ మెప్పుడో కాలక్రమమున పిన్నురు రాఁగా నటనుండి యొక కుటుంబము

చందోలునందు స్థిరపడినది. వేంకటప్పయ్యశాస్త్రి గారిట్లని తమ వంశపూర్వచరితమును శ్రీరామ కథాఽమృతమున ముచ్చటించిరి.¹

గు రు వు లు :

అజ్ఞానాంధకారమును దొలగించి జ్ఞానజ్యోతిని వెలిగించువాడు కావున లోకమున గురువునకు నున్నతస్థానము కల్పింపబడినది. గురువును త్రిమూర్త్యాత్మకముగా సంభావించిన “గురుబ్రహ్మ గురుర్విష్ణుః గురుర్దేవో మహేశ్వరః” ఇత్యాదులు ప్రసిద్ధములు. గురువుల యనుగ్రహము వలన సర్వము విదితమగుచున్నది. శ్రీరామ కథాఽమృతమున వేంకటప్పయ్యశాస్త్రిగారు తమ గురువులను స్తుతించినారు.² వారి కక్షరాభ్యాసముఁ జేసినవారు శ్రీ మాచిరాజు దండయ్య పంతులుగారు. వ్రాయఁజదువ నేర్పినవారు పేనమామయగు శ్రీ లక్ష్మీనృసింహశాస్త్రి. శివపంచాక్షరితోఁబాటు సర్వ మంత్రసారమును, కాలామృతాది జ్యోతిష గ్రంథములను బోధించినవారు శ్రీ కొలచిన యజ్ఞనారాయణశాస్త్రి. వారి దీక్షానామము “కళ్యాణానందనాథ” అని చెప్పబడుచున్నది. సాహిత్యాధ్యాపనము గావించి సిద్ధాంతకౌముది నుపదేశించినవారు శ్రీ పాతూరి కోటయ్యశాస్త్రి. తర్కశాస్త్ర మభ్యసింపఁజేసినవారు శ్రీ అద్దేపల్లి సోమనాథ శాస్త్రి. శారీరక మీమాంసా భాష్యముఁజెప్పిన వేదాంత గురువులు శ్రీ కోట నరసింహశాస్త్రి. కవితాశిల్పమునకు వన్నెఁగూర్చినవారు శ్రీ తురగా వేంకటరాజుగారు. ఇట్టి గురువుల యనుగ్రహ విశేషమున కొలది యభ్యాసములతోడనే సర్వశాస్త్ర రహస్యములను, సర్వోపనిషత్సారములను, సర్వమంత్రాగమ తత్త్వములను, మావన ప్రత్యక్షముఁ జేసికొన్న శ్రీ వేంకటప్పయ్యశాస్త్రిగారనుక్షణ శివపంచాక్షరీ జప పరాయణులేగాక శాక్తేయవారి వస్యాతత్త్వవేత్తలై పరగినారు. వీరు నిత్య శివపూజాదు రంధరులై జ్ఞాన పరిపూర్ణులై సాంఖ్యయోగ రహస్యములఁ దెలిసి, చిన్ననాఁటనే యద్వైతతత్త్వము నవగతము చేసికొన్న మహామనీషి. ³ శాస్త్రిగారు దైవదత్తమగు ప్రతిభ, సవ్యస్ఫూర్తి గలిగి సాహిత్యతత్త్వవేత్తలై లోకమున సాహిత్యచక్రవర్తులుగా గీర్తింపబడినారు. ⁴

1) బా, కాం.-1 అ., 16-19 పలు

2) బా, కాం. 1 అ., 22-24 పలు

3) శ్రీరామ కథాఽమృత కవికుమార చరితము / శ్రీ చెరువు సత్యనారాయణశాస్త్రి /

4) శ్రీ. రా. కా.-బా. కాం. పీఠిక / శ్రీ నాగలింగం వెంకటేశ్వరశాస్త్రి /

వివాహము - సంతతి

గుంటూరుజిల్లా గోరంట్ల గ్రామవాసి శ్రీ అన్నంబొట్ల వేంకటప్పయ్య గారి ప్రథమ పుత్రిక హనుమాంబను శ్రీ వేంకటప్పయ్యశాస్త్రిగారి కిచ్చి వివాహమొన రించిరి. ఈ పుణ్యదంపతులకు ముగ్గురు మగ పిల్లలు, ఐదుగురు ఆడపిల్లలు కలిగిరి. వారు— 1) రాఘవనారాయణశాస్త్రి, 2) హనుమచ్ఛాస్త్రి, 3) బాలకోటీశ్వరశాస్త్రి. 1) అక్కలిక్ష్మమ్మ, 2) అన్నపూర్ణమ్మ, 3) వరలిక్ష్మమ్మ, 4) సావిత్రమ్మ, 5) సరస్వ తమ్మ. వేంకటప్పయ్యశాస్త్రిగారు వాపీకూప తటాకాదుల వెలయించి, యౌరన సంతానముతో బాటు సప్తసంతానముల బడసిరని శ్రీ తాడేపల్లి సాంబమూర్తిశాస్త్రి గారిట్లు పేర్కొనినారు.—

తృప్తిచె నూతులు తరతరంబుల కేమి

పవిత్రేక యుపయోగపడెడునట్లు

కట్టించె సత్రముల్ కలకాలమును బాట

సారుల శ్రమలెల్ల దీరునట్లు

స్థాపించె సకల సంస్థలలోనఁ దరళమౌ

పరమ పవిత్రమౌ గురుకులమ్ము

వెచ్చించె వేనకువేలుగాఁ గుళ్ళకు

గోపుర వాహన కూటములకు

అట్టి ధర్మన్వరూపుఁడు నట్టి దాత

యట్టి కవితోకచంద్రుఁడు పుట్టుతోడ

బ్రహ్మ విజ్ఞానియున్ వంశరత్న మొకఁడె

వేంకటప్పయ్యశాస్త్రి కవీశ్వరుండు 1

పాఠశాలస్థాపన - విద్యాబోధన :

శ్రీ వేంకటప్పయ్యశాస్త్రిగారు రతిథుల నభ్యాసముల సాదరముగా బరామర్శించుచు నెల్లర కాదర్శముగా నడచుచు జదువుకొనిన విద్య సార్థకమగునటుల “శంకర

సంస్కృత విద్యాలయ” మను పేర గురుకులము స్థాపించి 45 సం॥ల కాలము విద్యార్థులకు విద్యతోబాటన్న వస్త్రముల విచ్చి జ్ఞానదానమొనర్చిన ధన్యజీవులు. ఈ ప్రపూర్ణ శ్రీ తుమ్మల సీతారామూర్తిగారి విషయము నిట్లు పేర్కొనినారు.

వచ్చిన శిష్యులకున్ జదు
విచ్చుటయేకాక యన్నమిచ్చెను వస్త్రం
బిచ్చెను మాయయ వారీ
వెచ్చము దుస్సహమైయైన వెఱవఁడు లవమున్
ఆనాఁడు చల్ల బ్రహ్మయ
కానంబడె నిట్టి యీవి కల దేశికుడై
యేనాఁడు జాతిగర్వ వి
దానము లీదృక్ష కోవిదప్రాగ్రసరుల్ 1

ఊరి చివర పాఠశాలాభవనము నిర్మించి, యట్టి ప్రశాంత వాతావరణమున శాస్త్రిగారు తపో, విద్యా, కవిత్య వ్యాసంగములఁ బ్రౌఢుఁబుచ్చుచుండిరి. వీరి శిష్యులలో నన్నివర్ణములవారు గలరు. ఈ గురుశిష్య సంప్రదాయమును మెచ్చి చందోలు కరణము మాచిరాజు రామూర్తిగారా ప్రదేశమునకు “విద్యానగర”మని పేరిడినట్లు శ్రీ రాఘవనారాయణశాస్త్రిగారు తమ “శాంకరీ స్తవము”న బ్రస్తావించిరి.

“వేంకటప్పయ్య శాస్త్రిగారు పాఠ ప్రవచనమున సాటిలేనిమేటి గురువులు. కావ్యపాఠముఁ జెప్పనప్పుడు వ్యాఖ్యానము నందలి శాస్త్రపంక్తులను సలక్షణముగా నమన్వయపరిచి చెప్పెడివారు. సందర్భానుసారముగాఁ దర్క వ్యాకరణములు, మీమాంసావేదాంతములు, వాస్తుజ్యోతిషములు మొదలగు శాస్త్రములను హృదయంగమముగా బోధించెడివారు.”. 2 ఆ పాఠశక్తి యెంతటివారి నిట్టె యాకర్షించెడిదట. ఇట్టి విధానము ననుసరించియే వారి కావ్యములందు గూడ నాయా శాస్త్రవిషయము లవకాశమునుబట్టి ప్రస్తావించబడినవి. ఆయా శాస్త్రవాసనలు గలవారి కయ్యవి యామోదము గల్గించుచు, కావ్యవై శిష్ట్యమునకు హేతువు లగుచున్నవి. రసపుష్టి గలిగిన యట్టి

1) స్మారకసంచిక-20, 21 పు॥లు. 2) శ్రీ రామకథాఽమృత కవికుమార ఛరితము

రథనలు కవుల యాత్మీయమగు పాండితీవై భవమును బ్రకటించుచున్నవి. శాస్త్రిగారి యొద్ద నేపాటి విద్య నభ్యసించిన వారును లోకమునఁ బ్రసిద్ధులై పండితగ్రగణ్యులగుట చెప్పుకొనదగిన విషయము.

ఏకశ్లోకరహస్య బోధనముచే నెవ్వఁడు శిష్యున్ సుధీ
లోకాగ్రేసరుఁజేయు నవ్విబుధుఁగొల్తున్ వేంకటప్పార్యు న
స్తోక శ్లోకమయూఖ రాజనఖిలాకున్ రామగాథాఽమృతా
ఖ్యాత గ్రంథమతల్లికా జనకు మద్దై ర్వాణనాషాగురున్ 1

ఈ పాఠశాలయందు విద్యతోఁబాటుగా నాధ్యాత్మిక భావ సంపదకుఁబ్రాధాన్యము గలదు. నాటకాంతము సాహిత్యము, సిద్ధాంతకౌముది, అలంకారగ్రంథములు బోధించి, పంచదశి వేదాంత గ్రంథ ముపదేశించి, యభీష్టమగు శాస్త్రాధ్యయనమున కనుమతించి, యాశీర్వదించి పంపెడివారు. అచటి వివ్యార్థులకు విద్యతోఁ జక్కని సంస్కారము నలవడెడిదని శ్రీ ముళ్ళపూడి నారాయణశాస్త్రిగారు వాక్రుచ్చిరి.² శాస్త్రి గారికిఁ బ్రతిదినము శివపంచాక్షరీ జపము 12 పేలు పూర్తియైన గాని నిద్రవచ్చెడిది కాదు. అది వారి నియమము. మధ్యాహ్నవేళ స్వయముగాఁ బూలుకోసి తెచ్చుకొని భక్తితాత్పర్యములతో శివపూజ నొనర్చెడివారని పెక్కండ్రు ప్రవచించినారు. అందు శ్రీ తుమ్మలవారిట్లు శాస్త్రిగారిని ప్రశంసించిరి.

ఏనద్దేశిక సర్వతోముఖ కళాహేవాకరోచి స్తతిన్
నా సాహిత్యమెలర్చె నద్రితనయానాథార్చనాధీన ధీ
వాసున్ వాగవరావతారు నతనిన్ వర్ణింతుఁడాడే పలి
శ్రీసంతత్యుదితున్ గృపాప్పతి నమచ్చిద్వేంకటప్పార్యునిన్ 3

సభలు - సాహిత్యసేవ

“తిరుపతి వేంకట కవుల కంటె ముందుగా వీరవధానములు చేయఁ బ్రారంభించిరి. కేతవరము, పినపాడు మున్నగుచోట్ల శతావధానము లొనర్చిరి. అది తెలిసి గురువులు అద్దేపల్లి సోమనాథశాస్త్రిగారు శిష్యు నుద్దేశించి “స్వేచ్ఛా రసవిరోధినీ”

1) బాపూజీ ఆత్మకథ (తుమ్మల) పీఠిక. 2) స్మారకసంచిక, పు. 17. 3) రసనిధి.

యన్నట్లు ఆశుకవిత్వము రసపుష్టినియఁజాలదు, కావున నికపై నీ వవధానములు చేయ రాదని శాసించిరి”¹ ఈ ప్రాంతమున తిరుపతి వేంకట కవులు గావించిన యవధాన ములలోఁ బెక్కింటికి (పొన్నూరు, వేమవరము) శాస్త్రిగారే యాధ్వర్యమును వహించినారని తెలియుచున్నది.

ధర్మ ప్రచారము

ఆహ్వానమును బురస్కరించు ని యా యా సభలలో వీరు సనాతన ధర్మ విషయములుపన్యసించి ప్రబోధించెడివారు. చుట్టుపట్ల గ్రామములలోఁ బురాణప్రవచన మొనరించి ధార్మికప్రచారము గావించిరి. శ్రీ రాఘవనారాయణశాస్త్రిగారు వ్రాసిన “సత్యనారాయణవ్రత మాహాత్య ము”ను గ్రంథమునఁగృతి ప్రేరణకర్త) సీతమాంబ శాస్త్రిగారితోనిట్లు పలికినదని వర్ణింపఁబడినది —

మీయయ్య మీరుఁజెప్పిన

నోయయ్య పురాణగాథ లున్నతి విని నేఁ

జేయఁగల పనులుఁ జేసితి

బోయన్నియునుఁ జేయ నన్ను బోటికిఁ దరమే. 1 అ. 16 ప

ఇట్టి శాస్త్రిగారు “చామనచాయ శరీరము గలిగి రుద్రాక్షపేరులు, విభూతి పెండెల మధ్య కుంకుమబొట్టు, పచ్చనిశాలువా ధరించెడి వారు. వారి నెరిగిన వారెల్లరు సాక్షాచ్ఛివస్వరూపులుగా భావించెడి వారు” అని శ్రీ రామకథామృత కవి కుమార చరితమునఁ బేర్కొనఁ బడినది. ఇట్లు గంధీరమైన ప్రకృతి, దర్శనీయ మగు నాకృతి గలిగి చూపఱుల కచ్చెరుపు కొల్పుచుంచెడివారట. చల్లా పిచ్చయ్యశాస్త్రిగారు వేంకటప్పయ్యశాస్త్రిగారి నిట్లు సంభావించిరి.

మొగమున బ్రహ్మవర్చస మమోఘము ఫాలతలస్తకుంకుమ

ద్విగుణితయై యెసంగ గళదేశము నందు శివాక్షమాల మే

ల్నిగనిగనీన శంకరుని నీలఁ జరించుచు దేశముద్ధరిం

చు గురుపరా! 1

1) స్మారకసంచిక—గురుస్మృతి, 25 పు. 5ప.

శాస్త్రిగారు శాస్త్రచర్య యందుఁ గడుంగడు సమర్థు లని ములుకుట్ల నదాశివశాస్త్రిగారు తమ పాఠశాలానుభవము వివరించిరి. 1 శ్రీ శాస్త్రిగారి వైదుష్యమును గూర్చి ప్రతాపబసవకవి గారిట్లు పేర్కొనినారు.

అడుగో చంద్రపురీ బుధుండవిన సింహస్వప్నమై ముందు వె

స్కండుగుల్సాగక కట్టి పెట్టుదురు నానాశాస్త్ర తర్కంబుఁజ

ప్పుడు విన్నన్ గుకపీంద్ర మత్తగజముల్ వోన్

బండితుల్ మెచ్చు ని

న్వోడరన్ గాంచఁ దరంబె శాశ్వతుడవై తో వేంకటప్పాభిధా 2

కృతులు

వేంకటప్పయ్య శాస్త్రిగారు తమ “రచనావిధానమునకు మున్ను సంప్రదాయ నరణి ననుసరించి విరంతరోపాసనారూప మగు తపస్యాదీక్ష నవలంబించిరి. తరువాతనే కావ్యవిరచనమున కుద్యమించిరి.” 3 ఆ విధముగాఁ బరదేశతానుగ్రహ సిద్ధ సాహిత్యుఁడగునఁ దమ కృతులు పరమేశ్వరారాధనకే వినియోగించిన భక్తపుంగవులు వీరు. 4 వీరు సంస్కృతాంధ్రముల రెంటిను గృతులు వెలయించిరి. శాస్త్రిగారి రచనము లన్నియు మహిత సాహితీ సుసంపన్నములై పలువురు పండితుల ప్రశంసలందు కొనినవి.

సంస్కృత రచనలు :

1. శ్రీశైలతీర్థ సారము : ఇది 20 అధ్యాయముల మహాకావ్యము. శ్రీశైలక్షేత్ర మాహాత్మ్య మిందు వర్ణింపఁబడినది.
2. హరిశ్చంద్రసుకృతి కావ్యము-హరిశ్చంద్ర చరిత్రమిందు వర్ణితము.
3. గురుస్తుతి శతశ్లోకీ : “గురుంకోటిశ్వరం వందే” అనుమకుటముతో గురువులు శ్రీ పాతూరి కోటయ్యశాస్త్రిగారిపై భక్తితాత్పర్యములతో వ్రాసిన శతకము.

1) స్మారకసంచిక-గురుస్మృతి, 24 పు.

2) స్మారకసంచిక-గురుస్మృతి, 23 పు.

3) బా. కాం.-పీఠిక-శ్రీ ముదిగొండ నాగలింగశాస్త్రి

4) శ్రీ. రా. క. బా కాం

4. అంబాసహస్రము : అమ్మవారిపై భక్తితో రచించిన వేయిశ్లోకముల స్తోత్రకదంబము.

తెలుగు రచనలు :

1. శ్రీరామకథాఽమృతము : 24,000 గద్య పద్యములు-గాయత్రీ బీజాక్షరములతో నింబధింపబడిన రామకథ యిందుఁ జెప్పబడినది.
 2. శ్రీకృష్ణవిలాసము : కృష్ణలీల లిందు వర్ణితము.
 3. శ్రీ కాకాని మల్లీశ్వరమాహాతమ్యము : కాకాని క్షేత్ర మహిమమును వివరించు నైదాశ్వాసముల కావ్యము. శ్రీ మల్లీశ్వరున కంకితము. కృతిమహోల్సవ వేళ శాస్త్రిగారినిఁ బల్లకిలో నూరేగించిరి.⁽¹⁾
 4. భద్రాయురుపాఖ్యానము : ఇది శివమహాత్మ్యమును దెలుపు 5 అంకముల నాటకము.
 5. త్రిశంకుస్వర్గము : త్రిశంకుని చరిత్ర. 7 అంకముల నాటకము.
 6. శ్రీశంకరవిజయ కథాసారసంగ్రహస్తోత్రము : అదిశంకరుల దివ్యచరిత్ర యిందు వర్ణితము.
 7. చలపాదులత : అధిక్షేపకృతి. 8 మందనిగ్రహము : అధిక్షేపకృతి.
 9. ప్రహ్లాదసుహ్లాదము : హరికథ. 10. సీమంతినీచరిత్రము : హరికథ.
 11. సావిత్రి చరిత్రము : హరికథ. 12. భక్తతుకారామ్ : హరికథ.
 13. పుష్పమంజరి : ఇదియొక పద్య సంపుటి.
 14. వాస్తుసర్వస్వము
 15. స్మృతిసమాహృతి
- } ఇవి రెండును నేడలభ్యములు.
16. ప్రాస్తావిక గద్యపద్యాణములు : అముద్రితము.
 17. బాలకోటీశ్వర శతకము : ఇందు “బాలకోటీశ్వరా” అనునది మకుటము.
 18. హేమదుర్గాంబికా శతకము : ఇందు “హేమదుర్గాంబికా” అనునది మకుటము.

19. శ్రీవేంకటేశ్వరత్రిశతి : "తిర్పతివేంకటేశ్వరా" అనునది మకుటము.
20. కావ్యకన్యా తారావళి : "కావ్యకన్యకా" యను మకుటముతో వ్రాయఁబడిన 27 పద్యము లిందు గలవు.
21. సౌందర్యలహరి యాంధ్రానువాదము : ఇయ్యది అద్దేపల్లి సోమనాథశాస్త్రి గురువుల కంకితము.

వేంకటప్పయ్యశాస్త్రిగారు సరస్వతీస్తనద్వయముఁగా బ్రసిద్ధిఁగాంచిన సంగీత సాహిత్యముల రెంటిని బాగుగా నాస్వాదించినధన్యజీవి. చిన్నతనమున 7వ యేట నుండియు నమ్మవారిపై బాటలు వ్రాయఁమొదలిడిరి. వీరు వ్రాసిన కొన్ని పాటలు "దేవీసంకీర్తనావళి"² యను గ్రంథమునఁ బ్రచురింపఁడినవి. అయఁజ్ఞాన మెరింగిన వీరి సంగీతసాహిత్య సృష్టిలో ప్రహ్లాద, తుకారామ్, సీమంతినీచరిత్రము, సావిత్రీచరిత్రము మున్నగు హరికథలు హృదయంగమములై సహృదయుల నలరించుచున్నవి. ఇంకను బ్రాస్తావికముగ వీరు "తలుపుదగ్గఱపాట, బంతులపాట" మున్నగునవి యనేకములు రచించిరి. త్యాగరాజకృతులు జయదేవుని యష్టపదులు మరిన్ని కీర్తనలు తీరిక వేళ వీరాలాపించుచుండెడివారు. వీరి సంగీతశాస్త్రపరిచయ ప్రభావము శ్రీరామకథామృత కావ్యరచనమున విశేషముగాఁ గలదు. వీరిని—

కవియుఁ దపస్వి పండితుడు గణ్యచరిత్రుఁడు ధార్మికుండు నేఁ

డెవఁడవ థక్కగొట్టి వచియింపఁగ వచ్చు మహాత్మా! నిన్ను¹ అని వేమూరి సీతారామశాస్త్రిగారును"

ఆత్రేయముఖ్యమహర్షిసత్తముల మా

కనుల పండువుగఁ గన్గొనని కొఱత

యు త్తమబ్రాహ్మణుం దొకఁడైన గలఁడె యి

జ్జగము నందనువారి సందియమ్ము

దేవభాషాజ్ఞానతృప్తిమైఁ దిరుగు వి

ద్యార్థులు పడెడు నధ్వశ్రమంబు

రామాయణ పరంపరా రచనానక్తి

నరికట్టు కవి పుట్టనట్టిలోటు

తీర్చితిరి మీర లాండ్రదాత్రీ తలమున

ననతరించిన దివ్యర్షి యనంగ భూసు

రాగ్రగణ్యుండునాఁ బండితాగ్రణీయనాఁ

గవివరేణ్యుండునాఁ గీర్తిగలిగె మీకు¹

అవి శ్రీ అంబడిపూడి రామబ్రహ్మకవియు సంభావించి శాస్త్రిగారి బహుముఖ ప్రజ్ఞావిశేషమును గీర్తించినారు.

సమకాలికులు - స్నేహితులు :

శ్రీపాతూరి రామస్వామిశాస్త్రిగారు, వేంకటప్పయ్యశాస్త్రిగారు మిక్కిలి మైత్రితోఁ బరగెడివారని చల్లా పిచ్చయ్యశాస్త్రిగారి మాటల వలన తెలియుచున్నది.

ఏమాత్రం బెడలేక న

దా మైత్రిన్ సోదరుని విధమ్మున గనుచున్

స్వామివని మెచ్చు రామ

స్వామి గురుంగనఁ జనితె యవరశివమూర్తి²

శ్రీ చల్లా పిచ్చయ్యశాస్త్రిగారు తొలుత శిష్యులై క్రమముగా మిత్రకోటికోఁ జేరిరని తెలియుచున్నది. శ్రీ వేదాంతం కృష్ణమాచార్యుల వారును వీరి యాత్మ మిత్రులని “యామావిక”లోఁ జెప్పబడినది.

ప్రశంసలు

వేంకటప్పయ్యశాస్త్రిగారిని శ్రీ నాగలింగమ్ వేంకటేశ్వరశాస్త్రిగారు “సాహిత్యచక్రవర్తులు”³ అనియు, శ్రీ తుమ్మల సీతారామూర్తి “నవవాల్మీకి”⁴ అనియు, శ్రీ ప్రతాపహనుమచ్ఛాస్త్రిగారు, “ఆంధ్ర వాల్మీకి”⁵ అనియు ప్రశంసించిరి.

1. స్మారక సంచిక, 10, పు, 2. చల్లా పిచ్చయ్య శాస్త్రిగారు షష్టిపూర్వ తృవ సంచిక, 3, బా. కాం.-పీఠిక 4, 5. స్మారక సంచిక, 11 పు. 26 పు.

వీరు నన్నయ్య తిక్కనాది పూర్వకవుల కవితా సంప్రదాయ మార్గమున
బయనించి, పలువురు పండితులచేఁ బ్రస్తుతింపఁబడినారు.

నన్నయ తిక్కనాది కవినాథుల నేర్పులు తోచుకై వడిన్
బ్రన్నని బాటలో నడిపె రామకథన్ మహనీయ కావ్యమున్
పిన్నలు పెద్దలున్ దెలుఁగు పేటల నారతు లిచ్చికొల్వఁగాఁ
బున్నెపుముద్దనా నిలిచిపోయెను మధురుఁ డాంధ్రసాహితీన్ ¹

— శ్రీ తుమ్మల సీతారామూర్తి.

నన్నయ్య కవితాప్రసన్నత యొకచోటఁ
దిక్కన్న కుదియింపు పక్కియొకట
శంభుదాసుని కావ్యగుంభనం బొకచోట
సోమనాథుని పల్కుగోమొకంట
శ్రీనాథు వాచావిజృంభణం బొకచోటఁ
బోతవార్యుని భక్తిరీతి యొకట
బెద్దన కవి ముద్దుబొద్దిక లొకచోట
సూరప్ప శ్లేషంపుఁదీరొకంట²

— శ్రీ వేమూరి సీతారామశాస్త్రి

సాంస్కృతిక సమానసంఘటనముఁ జూచి
నన్నయ్యయే యీతఁడన్న వారు
జిలిబిలి పలుకుల తెలుఁగుకూర్పులఁ గాంచి
యన్న! తిక్కన్నయే యన్నవారు
శ్రీరామభక్తివిశేషమ్ము నరసి పో
తన్న యీ సుకృతియే యన్నవారు
సమతమైనొప్పు సీనమ్ముల గన్నొవి
యార శ్రీనాథుఁడో నన్నవారు

శబ్దసంస్కారమాచితి సాధుభావ
మరసి సర్వజ్ఞుడేల కాడన్నవారు
నున్నవారు మీకావ్యంబుఁ గన్నవారు
విన్నవారును దాసోహ మన్నవారు!

ఇట్లు శ్రీరామకథాఽమృతము వేంకటప్పయ్యశాస్త్రిగారు మొదటి నుండియు నారు కాండములు పూర్తిగావించి యుత్తరకాండమున 15 0౨ పద్యములు మాత్రము వ్రాసి భావ సంవత్సర ఆశ్వయుజ బహుళ తృతీయ నాడు /1934 సం॥/ పరలోక గతులైరి. పితృదేవుని యంత్యశాసనము ననుసరించి శ్రీ రాఘవనారాయణశాస్త్రిగారు శ్రీరామ కథాఽమృత శేషపూరణ గావించి ధన్యతగడించిరి.

శ్రీరాఘవ నారాయణశాస్త్రిగారు :

న్వస్తిశ్రీ దుర్ముఖినామ సంవత్సర శ్రావణబహుళ ద్వితీయ మంగళవారము రాత్రి వృషభలగ్నమున వీరు జన్మించిరి, అప్పటికి సరియగు నాంగ్లసంవత్సరము 1896.

లగ్నపత్రిక — జాతకచక్రము :

చం	ల కు
రా	గు
రాశి	ర బు
	కు కే
శ	

బాల్యము :

శాస్త్రిగారికిఁ జిన్నతనమున శ్రీ మాచిరాజు దండయ్య పంతులుగారియొద్దనే యక్షరాభ్యాసము జరిగినది. వారి యన్నకుమారులు శ్రీ మాచిరాజు సాంబయ్యగారు వీరివే నాననములు వేయుచును వ్రాయఁ జనువ నేర్పిరి. తదుపరి శాస్త్రిగారు పితృ పాదుల సమీపముననే సంస్కృత కావ్య, నాటకాలంకారము లభ్యసించిరి. తెనుఁగునఁ బాండిత్యము గడించిరి. పూర్వజన్మసుకృతమునఁ గవితాధార యప్రయత్నముననే యలవడినది. శ్రీ దండయ్యపంతులుగారి యల్లుడు శ్రీ కేశవలింగముగారి యొద్ద బాలామంత్ర ముపదేశ మంది పలుమారు లక్షరలక్షలు జప మొనరించి తర్పణ హోమ ములతో శాంతిగావించి తద్దేవి యనుగ్రహము నందినారు. సహపాఠియగు ములుగు వీరభద్రశాస్త్రిగారి ప్రేరణమునఁ బదియేనపు నేటఁ బఠశాలా విద్యార్థుల గూర్చుండ బెట్టుకొని యర్థశతావధానమొనరించిరి. విజాంపట్నము నందలి కోట రామకృష్ణగారి యింట వారి కోరిక ననుసరించి యష్టావధాన మొనర్చిరి. అది తెలిసి వేంకటప్పయ్య శాస్త్రిగారు తమ సమక్షమున గుమారునిచే నష్టావధానము చేయించి సమర్థముగ నిర్వహించిన తీరు గవి సంతసించి యభ్యున్నజ్ఞ విచ్చుచుఁ జదరంగము చీట్లాట న్వయముగా నేర్పినారట.

వివాహము :

శ్రీ అద్దేవల్లి సోమనాథశాస్త్రిగారి తమ్ముఁడు పాపయ్యశాస్త్రిగారి కుమార్తె “శ్రీదేవి”తో శాస్త్రిగారికిఁ బాణిగ్రహణ మహోత్సవము జరిగినది.

విద్యాభ్యాసము - గురువులు :

వివాహానంతరము¹ శాస్త్రిగారు తెనాలి వెళ్ళి యచట శ్రీ పిఠుపాటి వీరభద్ర శాస్త్రి, వీలేశ్వరపు పురుషోత్తమశాస్త్రి, రాఘవయ్య యనువారలతోఁ బరిచయ మేర్పడి వారికిఁ దమ కవిత్వాదుల నభ్యసంపఁజేయుచు, వారి వలన నేత్రావధాన విద్య నేర్చుకొని వారితోఁగలిసి నిత్యము సభలలోఁ విద్యావిశేషముల బ్రదర్శించుచు సహృదయులగు వారి మన్ననలఁ బడసిరి.² అప్పటి మద్రాస్ ప్రెసిడెన్సీ గవర్నరగు ‘పెల్లెండు’ వీరిని యోగ్యతాపత్రము నిచ్చి మిక్కిలిగా గౌరవించిరి.

1, 2. దక్షిణభాగవతము—అనుబంధము, 5 పు., 15, 16 ప||లు

తదనంతరము శాస్త్రిగారు గుంటూరు మండలములోని తాడికొండ గ్రామ మందున్న శ్రీముదిగొండ నాగలింగశాస్త్రిగారి కడ వ్యాకరణ వేదాంతశాస్త్రము లభ్య సించిరి. గురువులతో సంచారముచేయుచు నెడనెడ నేత్రావధానాష్టావధానములు నలు పుచు వాని వలన లభించు ధనమంతయు గురువులకు భక్తితాత్పర్యములతో సమర్పించి గురువుల మన్ననలకుఁ బాత్రులైరి. వినుకొండ, వెల్లలూరు, వేల్పూరు, సుద్దపల్లి మొదలగుచోట్ల నవధానము లొనర్చిరి. సందర్భవశమునఁ దన్నుఁ గూర్చి చెప్పవలసి రాఁగా శాస్త్రిగారిట్లు పలికిరట —

ఆపస్పశంబు దివ్యాకృతి వ్యాకృతి
వరియించి మించె సద్గురునియుక్తి
కష్టభాషాకవితాంగనామణి తనం
తన చేరెఁ బూర్వజన్మంపుఁ జెలిమి
నష్టావధాన నేత్రావధాన శతావ
ధాన విధాతృత ధాత గూర్చె 1

శ్రీ రాఘవనారాయణశాస్త్రిగారికి చెఱుకుపల్లి వాస్తవ్యులగు బ్రహ్మశ్రీ వేద మూర్తులైన పొదిలి సీతారామశాస్త్రిగారు (మహతి) మహావిద్య నాదరముతో నుపదేశించి శ్రీ విద్యాసంప్రదాయ రహస్యముల నిర్దేశించి శాస్త్రిగారి హృదయమునఁ బ్రధాన గురుపీఠ మధిష్టించిరి. చింతలపాటి వేంకట సుబ్బయ్యగారు బ్రహ్మోపదేశ మొనరించిన గురువులు. పరిమి నరసింహావధానిగారు శాస్త్రిగారి వేదగురువులు. శాస్త్రిగారు వారి గురువుల నిట్లు స్తుతించిరి.

ఓనమాల్సెప్పిన యొజ్ఞ లమాచిరా
జచ్ఛయ్య దండయ సాంబయలను
తాడికొండాన్వయోదధి సుధానిధి మంత్ర
గురునిఁగేదారలింగుని శివపరు
మహతియౌ విద్య సమ్మతినిచ్చిపుచ్చిన
పొదిలె సీతారామబుధవరేణ్యు

ముదిగొండ వంశజన్ముని నాగలింగాఖ్యు
మధురావిజయకృతి మానితాత్ముఁ

దలచి వాక్రుచ్చి మ్రొక్కి సంస్తవ మొనర్చి
భయము భక్తియు నెమ్మదిఁ బాదుకొనఁగఁ
బరిచరించెద మత్స్రతిభాలతిక కొ
కొక్క యల్లు నొసంగిన యూర్జితులను 1

కృతులు :

1. శ్రీరామకథాఽమృత శేషపూరణము : ఉత్తరకాండమున 600౦ ల గద్య పద్యములు పైగా రచించిరి.
2. కల్యాణకైవర్తకము : శివలీలావిలాసమును బ్రకటించు నైదాశ్వాసముల ప్రబంధము.
3. మధురావిజయము : సంస్కృతమున “గంగాదేవి” కృతి కిదియాంధ్రీకరణము
4. శ్రీ సత్యనారాయణ వ్రతమాహాత్యము : స్వామి వ్రతకథా విశేష మిందు వర్ణితము. 3. ఆశ్వాసముల ప్రబంధము
5. శ్రీదత్తభాగవతము : దత్తాత్రేయస్వామి మహాత్వమును బ్రకటించు ద్వాదశ గుచ్ఛముల మహాగ్రంథము.
6. యామావిక : మిత్రులు వాసుదేవశాస్త్రి మహారాష్ట్ర దేశభాష యందలి యీ కథఁ దెలుప దాని నాధారముగాఁ గొని స్వకపోల కల్పిత మగు శిల్పమును బాటించి యీ కావ్యమును సుందరముగా సంతరించిరి. 1 యామావిక గ్రంథమునఁ జెన్న కేశవస్వామితోడమ కృతుల గూర్చి కృతిపతులఁ గూర్చి యిట్లు ప్రస్తావించిరి.

“మధురావిజయకృతి” మాలిమి నొసఁగితి
గురుఁడైన నాగలింగునకుఁ గవికి

1. దత్తభాగవతము—అనుబంధము. 8 ప, 4 పు.

2. యామావిక—ప్ర, ప్ర, 7, 8, 9, పలు

హనుమకిచ్చితిని సీతమ్మ కోర్కికి “సత్య

నారాయణమహత్వ” నామ గాథ

“కల్యాణకై వర్తకము” సతీర్థ్యుండని

పిఠుపాటి కుటున కర్పించితి రతి

“రామకథామృతార్థము” పితృపాదుల

తోఁ బరతత్వ మందు నిడఁగంటి

“దత్తభాగవత” మను గ్రంథంబు నిన్న

మొన్న లింగోద్భవస్వామి కెన్నఁ గూర్చి

నేఁడు నీకిడుచుంటి ననింద్య దీని

వాడ నున్నావు నీవు నావాడవనుచు 1

కాలాంతరమున వీరి శిష్యులు శ్రీ గట్టి లక్ష్మీనరసింహశాస్త్రిగారు “మాయా విక”ను “కవిమాయ” అనుపేర నాటకముగా రచించి గురువులకే యఁకిత మిచ్చిరి. పైనఁ జెప్పినవి కాక మరికొన్ని శాస్త్రిగారి రచన లిందుఁ బేర్కొనఁబడుచున్నవి.

7. నా యాత్ర : ఇది “వేంకటేశప్రభా” అను మకుటముతో నున్న శతకము.
8. శాంకరీ స్తవము : “శాంకరీ” అను మకుటముగల శతకము.
9. సహస్రలింగేశ్వరస్తుతి : శతకము (సంస్కృతము)
10. పాండురంగేశ్వర ప్రశస్తి : శతకము.
11. బాలాత్రిపురసుందరీసమేత రాజరాజనరేంద్రేశ్వర స్తవము : శతకము
12. నాకు తోచినమాట : ఉపన్యాసముల సంకలనము.
13. శంకర గ్రంథరత్నావళి : సాధనగ్రంథ మండలివారి ప్రచురణములలో 8వ సంపుటము. శంకరుని “స్తోత్రకదంబము” నాంధ్రీకరించిరి.
14. “మత్స్యప్రభా” : సంస్కృత గ్రంథము. శాస్త్రిగారికి స్వప్నమున శ్రీమాతతో జరిగిన సంభాషణమిందు వర్ణితము.

15. నా యాగము : యజ్ఞము నిర్వహించిన నాటి వారి యనుభవ విశేషము వర్ణింపఁబడినది. అ ము ద్రి త ము లు

16. కాలభాగవతము : వసంతఋతు మాహాత్యమును బ్రతిపాదించునది ఇంకను బ్రాస్తావిక గద్యపద్యములనేకములు గలవు.

17. గురుసంహిత : దత్తదేవుని చరిత్రము.

18. యోగము—కర్మము:- శాస్త్రిగారి జీవితానుభవ విశేషములిందు బ్రస్తావింపఁబడినవి. వీరి రచనములన్నియుఁ దత్త్వప్రధానములై బుధజనమోద యోగ్యములగుచున్నవి.

సంతతి :

శాస్త్రిగారి యౌరససంతానమును గూర్చి “నాకు తోచినమాట” యను గ్రంథమున “పితాపుత్ర కవిచరిత్రము” నందిల్లు చెప్పఁబడినది. “వీరి పుత్రుఁడు లక్ష్మీనారాయణశాస్త్రి పది పదారేండ్లలో విజ్ఞాఁడనిపించుకొని కీర్తి నిలుపుకొని చనియెను. కూతురు శ్రీలక్ష్మీయన చెరువు కేషయ్యశాస్త్రి వల్లెయై సత్యనారాయణశాస్త్రి యను కొడుకును గని గౌరి యయ్యెను. వాని భార్య లక్ష్మి. వారు పుత్రవంతులు.”¹ అందు

1. ఉరగాభరణ శ్రీనివాసు 2. హిరణ్యగర్భ వెంకటరమణ

3. గోపాలమోహన్ కృష్ణ. పుత్రిక శ్రీలక్ష్మి-వారెల్లరు విద్యావంతులై వర్ణిల్లుచున్నారు.

పాఠశాల నిర్వహణము :

ఉద్యోగావకాశము లెన్నివచ్చినను వీరంగీకరింపక తండ్రిగారు నెలకొల్పిన “పాఠశాల నిర్వహించుచు, విద్యార్థుల కన్నవత్తములిచ్చి పోషించుచుఁ బితృపాదుల యాశయమును నెరవేర్చుచున్నారు. ఈ విషయమును గూర్చి శ్రీ యంబటిపూడి రామబ్రహ్మకవి—

అవధానత్రయ మాచరించె మునె తానయ్యంగదా శాబ్ది కుం

డవలన్ సత్కృతులెన్నొ సల్పుచు సువిద్యాదానవిష్ణుతుడై

వివిధార్థజ్ఞఁ డనంగ చేర్చడనె దేవీభక్తుడై నట్టి రా

ఘవనారాయణశాస్త్రి పెంపఁగలఁడింకన్ మీ యశోవల్లభన్ 2

అనియు, శ్రీ తాడేపల్లి సాంబమూర్తిశాస్త్రి—

అవధానంబుల గండఁడై గెలిచి బాల్యంబందె పంపొమ్మిదేం

డ్లవుచో వ్యాకరణమ్ము పూర్తియయి విద్యాబుద్ధులం జెప్పగా

నవునంచాచమనంబొనర్చికొనె దీక్షారంభమాతండు రా

ఘవనారాయణశాస్త్రి పండితకవిగ్రాహ్యుండు సామాన్యుడే 1

అనియు బ్రకంశించినారు.

శాస్త్రిగారింట శరన్నవరాత్రోత్సవములు విశేషముగా జరుగును. పాడ్యమి నాడు కలశస్థాపనఁ జేసి నవావరణ, షడామ్నాయ పూజలతో లలితాదేవికి నవమి వరకు నర్చనలు జరిపి, హోమము పూర్ణాహుతియు నిర్వర్తింపఁబడుట కలదు. విజయ దశమినాడు విద్యార్థులకుఁ గ్రొత్తపాఠములు ప్రారంభించుటయు, విద్యార్థులు తమ తమ కవిత్వములను జదివి వినిపించుటయు జరుగును. ఈ మహోత్సవము సందర్శించు టకు సమీప గ్రామముల నుండియేగాక దూరప్రాంతముల నుండియు పలువురు భక్తులు వచ్చి దేవీ ప్రసాదభాజనులగుట పరిపాటి. వచ్చిన వారందరకు భోజనాదివసతులు శాస్త్రిగారింటనే ఏర్పాటుచేయఁబడును. వీరి పాఠశాలలో విద్య నభ్యసించి, ఉపదేశ మందిన వారిలో పండితులు, కవీశ్వరులు గానివారు లేరు. వీరికి శిష్యుల వలన మిక్కిలి కీర్తిప్రతిష్ఠలేర్పడినవని చెప్పవచ్చును. ప్రతినిత్యము నగ్నుపాసన, దేవతార్చనలతోఁ బాటుగా నతిథ్యభ్యాగతులను, శిష్యుకోటిని యాదరించు వారి గృహము పుణ్యక్షేత్ర మైనది. ఈ పితాపుత్రులిర్వురు ఆనాటి సంస్కృత పాఠశాల లెన్నింటికో పరీక్షాధి కారులుగా వ్యవహరించిరని పొన్నూరు పాఠశాలలో నప్పటి విద్యార్థులుగా నున్న శ్రీ పరమాత్ముని వెంకటేశ్వరరావుగారు వివరించిరి. వీరి వై దుష్యమున కిది తార్కాణము.

వేంకటప్పయ్యశాస్త్రిగారి సద్గుణములన్నియు రాఘవనారాయణశాస్త్రిగారి యందు మూర్తీభవించినవని ముళ్ళపూడి నారాయణశాస్త్రిగారిట్లు సంభావించిరి.

ఆ దాతృత్వము నా తపఃప్రవణతన్నా శిష్యవాత్సల్యమా

నాదోపాసన మావశిత్వమునునా నానాగమావాప్తి నా

వాదప్రౌఢిమ నాకవిత్వరచనాప్రాగల్భ్య మాతేజమున్
వాదేలా? కనవేంకటప్పయ గురుండీ పాత్రునందుంచెబో 1

శ్రీ ముళ్ళపూడివారే తమ అభిజ్ఞానశాకుంతలము-ఆంధ్రానువాద గ్రంథము నం దు

కవితారాజ్యధురంధరుండు లలితాకారుణ్యపాత్రుండుశ్రీ
శివనిధ్యానరతుండు సద్గుణ గణశ్రీలుండు సద్యోగి పుం
గవుడీ నాకృతిఁ దీర్చిదిద్దిన బుధగ్రామాగ్రగణ్యుండు రా
ఘవనారాయణశాస్త్రి సద్గురుఁడు సత్కారార్హుఁడెప్పట్టునన్

అని వీరినిఁ బ్రశంసించి కృత జ్ఞతాంజలి ఘటించిరి. ఇతరులు వీరిని బహువిధముల
నిట్లు నుతించినారు—

గురుని నేర్పి, యోర్పి, కరుణ కవిత్వ ము
హస్త ఋషిత రూపునందె ననఁగ
రాణకెక్కె సుతుఁడు రాఘవనారాయ
ణాహ్వయుండు లోక మబ్రపడఁగ 2

— శ్రీ తుమ్మల సీతారామూర్తి.

తనయుండన్న నతండె చెప్పఁదగుఁగాదా యంచు నేనాటికే
ననరో పెద్దలు సద్గుణాబ్ధియయి పిత్రాజ్ఞావిశేషమ్ములన్
గానఁడొక్కో? జనకప్రబంధరచనా కూలంకష ప్రజ్ఞ పెం
పున శ్రీరామకథాఽమృతమ్ము మిగులుం బూరించిపేరొందడే? 3

— శ్రీ తాడేవల్లి సాంబమూర్తిశాస్త్రి.

అతుల తపోబలాధ్యుడు విరంతర విశ్చలదేవ్యుపాసనా
రతుఁడు సనాతన వ్రథిత బ్రాహ్మణ కర్మ విశిష్టవిష్టుఁడా

-
1. స్మారక సంచిక—19 పు., 10 ప. 2. స్మారక సంచిక 21 పు, 3 ప.
3. గురూపహారము—ప్ర. ర., 35 ప.

శ్రీత సకలార్తిహారుడు వశీకృతదేహి జితేంద్రియుండు సూ
నృత ప్రయవాగ్ర్వతుండు ముని నీతిచరిత్రుడు బ్రహ్మవేత్తయున్ 1

— శ్రీ పోతుకూచి సుబ్రహ్మణ్యశాస్త్రి.

ఇట్లు పితాపుత్రులిద్దరు మూర్తిలో, కవితామూర్తిలో సనాతన సంప్రదాయ
ములు బ్రతిబింబింప, నాన్యతోదర్శనీయ మగు లక్ష్మ్య సాధనతో ప్రక్రియా వై విధ్యము
గల సాహిత్యసృష్టిఁ జేసిన కవిపుంగవులు. వీరి యథీతిబోధ లాచరణ ప్రచారణములఁ
బరిపూర్ణత సంతరించు కొనినవి. వీరనేక సభలలో గౌరవసన్మానములఁ బొందినారు.
వండితుల కనేకులకు వారు స్వయముగా సమ్మానములు సలిపినారు. వాగ్దేవీ పరిపూర్ణాను
గ్రహపాత్రులై యనన్వయాలంకారలక్షితులై జీవితము నాదర్శవంతముగ నడుపుకొని
నారు. “ఉత్తమోత్తమ గురుః శిష్యుండనైతి, గురువు నయ్యెద సచ్చిష్యకోటికెందు” 2
అనుట వీరి జీవితమున గమనింపదగు ముఖ్యలక్షణము.

బ్ర. వే. తాడేపల్లి రాఘవనారాయణశాస్త్రిగారి ధర్మపత్ని శ్రీదేవిగారును,
కవయిత్రి యగుట ‘దేవీసంకీర్తనావళి’యను పేర (3 భాగములు) అమ్మవారిపై పాటలు
వ్రాసిరి. అవియన్నియు సర్వమంత్రార్థ సారసర్వ స్వములై వరలుచున్నవి. అవియామె
సంగీతశాస్త్ర పరిచయమునకు, దక్షత్వజ్ఞతకు నిదర్శనములగుచున్నవి.

జయంతితే సుకృతిన్ రససిద్ధాః కవీశ్వరాః

నాస్తియేషాం యశః కాయే జరామరణజంభయమ్ ॥

శ్రీ మ ద్రామాయణ వైభవము

కూజంతం రామరామేతి మధురం మధురాక్షరమ్

ఆరుహ్య కవితాశాఖాం వందే వాల్మీకి కోకిలమ్॥

విశ్వమున కాధారము ధర్మము. ఆ ధర్మమును బ్రతిష్ఠించునది వేదము. వేదవేద్యుడగు పరమపురుషుడు దశరథాత్మజుడగు నవతరింప నా పురుషోత్తముని వర్ణించు వేదము వాల్మీకి ముఖమున శ్రీ మద్రామాయణముగాఁ బరిణమించినది.

వేదవేద్యే పరేపుంసి జాతే దశరథాత్మజే

వేదః ప్రాచేతసాదాసీత్ సాక్షాద్రామాయణాత్మనా॥ 1

ఈ రామాయణ మహాకావ్యావిర్భావ సందర్భముననే పూర్వమున్న వైదిక చందస్సునకుఁ దోడు లోకకచందస్సు నువయించినది. ద్రష్టయగు వాల్మీకి మహర్షి కవియై వెలసినాడు.

ప్రపంచమునఁ గావ్య ప్రపంచమున బ్రసిద్ధిఁబడసి యనంత కళ్యాణ గుణాభి రాముడగు శ్రీరాముని చారిత్రము వర్ణించునదై సాహిత్యమున నగ్రస్థాన మలంకరించి నది రామాయణము. వాల్మీకియే చెప్పినట్లు “పరం కవీనా మాధారమ్మ”గు నీ రామకథ సంస్కృతమున వెలసి ప్రపంచభాషలన్నింటిలోనికి ననువదింపఁబడి భారతదేశమున దేశ భాషలన్నింటి యందును ననేక ప్రక్రియలలోఁగీర్తింపఁబడి “శ్రీరామరక్ష సర్వజగద్రక్ష” గాఁ బరిణమించి “వాఙ్మయము రామమయము” అను సంతగా నభివృద్ధి గాంచినది. సంస్కృతముననే రామకథ కావ్య నాటక చంపూ వచన రచనాది భిన్నప్రక్రియలలో వెలువడినది. వాల్మీకమునకుఁ బెక్కు వ్యాఖ్యానములు రచింపఁబడినవి. అంతియేగాక ప్రాచీనార్వాచీన ప్రాచ్యపాశ్చాత్య కవివండితులు వాల్మీకిని, నాతని రామాయణమును బహుధా ప్రశంసించినారు. వారిలో

“వాల్మీకి నాదశ్చ స సర్వపద్యమ్” 2 అని యశ్వమేషుడును ।

“స్వకృతిం గాపయామాస కవిః ప్రథమ పద్ధతిమ్” 3 అని కాళిదాసును,

“అధభగవాన్ ప్రాచేతసః ప్రథమం మనుష్యేషు శబ్దబ్రహ్మణం
తాదృశం వివర్తమితిహాసం రామాయణం ప్రణీనాయ”¹ అని భవభూతియు.
భాస్వద్వంశ వతంస కీర్తి రమణీరంగప్రసంగస్వన
ద్వాదిత్ర ప్రథమధ్వనిర్విజయతే వల్మీక జన్మామునిః² అని జయదేవుడును ;

శుభ మతనుతకావ్యం స్వాదురామాయణౌఖ్యం
మధుమయ ఫణితీనాం మార్గదర్శి మహర్షిః³ అని భోజుడును

చేతసోఽస్తు ప్రసాదాయ
సతాం ప్రాచేతసో మునిః
వృథివ్యాం పద్యనిర్మాణ
విద్యాయాః ప్రథమమ్ పదమ్⁴

అని గంగాదేవియు వేనోళ్ళ ప్రశంసించిరి. మురారి శ్రీమద్రామాయణమును
“వాల్మీకి వాగమృతకూప”⁵ మని సంభావించినాడు.

సదూషణాఽపి నిర్దోషా సఖరాఽపి సుకోమలా
నమస్తస్మై కృతాయేన రమ్యా రామాయణీకథా.
అని నలచంపూ వ్రాసిన త్రివిక్రమభట్టు నంజలి ఘటించినాడు.
లౌకికానాంహి సాధూనాం అర్థం వాగనువర్తతే ।
ఋషీణాం పునరాద్యానాం వాచమర్థోను ధావతి॥⁶

అని భవభూతియేభగ్యంతరముగా వాల్మీకి మహర్షికి వాచికార్చలు సమర్పించినాడు.

ఇందటిన్ని విధములఁ బ్రస్తుతించిన రామాయణేతివృత్తమునకు శ్రీరాము
నుదాత్త నాయకత్వము సిద్ధించుట మిక్కిలి హర్షింపదగిన విషయము.

1. ఉ. రా. చరితమ్—2 అం., 5 శ్లో. క్రింది పంక్తులు.

2. ప్ర. రాఘ.—1 అం., 9 శ్లో. 3. రామాయణ చంపూః

4. మధురావిజయమ్. 5. అన. రాఘ.—1 అం., 12 శ్లో

6. ఉ. రా. చరితమ్ 1 అం.

శ్రీరాము నుత్తమగుణములు వాల్మీకినే గాక దరువాతి కవులను విశేషముగా నాకర్షించినవి. కావుననే మురారి—

యదిక్షణ్ణం పూర్వైరితి జహతి రామస్యచరితమ్
గుణై రేతావద్భిర్జగతి పునరన్యో జయతికః
స్వమాత్మానం తత్తద్గుణగరిమ గంభీర మధుర
స్ఫురద్వాగ్భహ్మణః కథముపకరిష్యన్తి కవయః 1

అనియు, జయదేవుడు—

స్వసూక్తీనాం పాత్రం రఘుతిలకమేకం కలయతాం
కవీనాంకో దోషస్సతుగుణగణానామవగుణః
యదేతై ర్ని శ్చేషై రపరగుణలబ్ధై రివజగ
త్యసావేకశ్చక్రే సతత సుఖసంవాస వసతిః 2

అనియు రాముని గుణగణములను బ్రశంసించిరి. “రామాదిపవ్యన్తిపవ్యమ్, నరావణా దివత్” అని యాలంకారికులు లక్షణ విర్ణయమును దీనినిబట్టియే గావించిరి. వాల్మీకి—

ఇదం పవిత్రం పాపఘ్నం పుణ్యం వేదైశ్చ సమ్మితం
యఃపఠే ద్రామచరితం సర్వపాపైః ప్రముచ్యతే 3

అనుటనుబట్టి రామాయణముయొక్క పుణ్యగుణకీర్తనము, వేదసమ్మితమైన కావ్య స్వభావము, కావ్యపఠన ఫలమును మనోజ్ఞముగా పఠింపబడినవి. ఇట్టి రామాయణ మును సహృదయులు రసదృష్టితోడను, శాస్త్రజ్ఞులు శాస్త్రదృష్టితోడను, తాత్త్వికులు తత్త్వదృష్టితోడను వీక్షించి యా యా రహస్యములను బరమార్థములను బొంద గల్గినారు. రామాయణ పరమార్థమును గూర్చి డా॥ ఇలపావులూరి పాండు రంగారావుగారు “కథగా చూచినా, కావ్యంగా భావించినా, నీతి సంహితగా నిర్వచించుకున్నా, యోగశాస్త్రంగా అన్వయించుకున్నా రామాయణం సారస్వత పారిజాతంగా గోచరిస్తుంది. సామాన్య జనులకు అది చక్కని కథ. రసజ్ఞులకు అది రమణీయమైన కావ్యం. నీతికోవిదులకు నీతిశాస్త్రం. యోగులకు యోగశాస్త్రం. మంత్ర

1. అన. రాఘ.— అం., 9 శ్లో. 2. ప్ర. రాఘ.—1 అం., 12 శ్లో.

3. బాం. కాం.—1న., 98 శ్లో.

సాధకులకు మంత్రరాజం. ఇలా ఏ దృష్టితో చూస్తే అలా గోచరించే పలువన్నెల భవ్యచిత్రాన్ని ఇంద్రధనస్సులాంటి ఈ ఉద్గ్రంథం ప్రపంచానికి అందిస్తూ ఉంది”¹ అని వివరించినారు. నెమలి పింఛమువలె విశ్వసౌందర్యమును బ్రదర్శించిన మహాకావ్యము రామాయణము. ఇందలి కథ అతిలోక రమణీయమైనది. వివిధ పాత్రలతోగూడి స్వర్గమర్త్య పాతాళముల వ్యాపించి సర్వవిధములగు చిత్త వృత్తులకు నానందరస పరిణామమును గల్గించు నుత్తమోత్తమ కావ్యమీ రామాయణము.

లోకమున చతుర్విధ పురుషార్థము లపశ్యముపాదేయములు కాగా నందుఁ గేవల మర్థకామములు పరిత్యాజ్యము లగుచున్నవి. కానిచో నది రాక్షసత్వమును బ్రబల జేయును. ధర్మోపబృంహితములగుచో నర్థ కామములు గ్రాహ్యములగుచున్నవి. పరిపూర్ణమానవత్వమున కది నివర్తనము. అర్థకామములు గౌణములు చేసి, ధర్మోపాసన సలుపుట పరమార్థము. దైవీసంపద కది మార్గము. రామాయణ మీ మూడింటిని బ్రదర్శించుచున్నది. వాగ్మీకియే దీనినిట్లు ప్రవచించినాడు.

కామార్థ గుణసంయుక్తం ధర్మార్థ గుణవిస్తరమ్

సముద్రమివ రత్నాఢ్యం సర్వశ్రుతి మనోహరమ్ 2

శోకజనితమగు శ్లోకమీ రామాయణ కావ్యరచనకు మూలము కాగా సీతా త్యంత వియోగపర్యంత ముపవర్ణితమగు నా కావ్యము శోకము స్థాయిగాఁ గల్గిన కరుణరస ప్రధానమని శ్రీయానందవర్ధనాచార్యులు, మొదలగువారు భావించిరి. అభినవ గుప్తుడును తన లోచన వ్యాఖ్యలో విప్రలంభశంకఁ బరిహరించి కరుణరసమే యని నిరూపించినాడు. ³ వక్రోక్తికారుఁడగు కుంతకుఁడు మాత్రము తనకుఁ బూర్వులగు వారిచే “రామాయణము శాంతరస ప్రధానమగు కావ్యము”గా నంగీకరింపఁబడినట్లు వర్ణించినాడు. అట్లయిన సతని వాదమున నవతారోప సంహారమును దెలుపు శ్రీరాముని మహాప్రస్థానమువరకు వాగ్మీకీకృతమేయని సంభావింపఁబడియుండనోపును.

“ధర్మోహి పరమోలోకే”⁴—ప్రకృతి తన యనంత వ్యాపారములను ధర్మము ననుసరించియే కొనసాగించుచున్నది. లోక ప్రతిష్ఠా హేతు వగు ధర్మమును

1. “రామాయణ పరమార్థం”, 65 పు. 2. బా. కాం.-3 స., 8 శ్లో.

3. ధ్వ. లో.-4 అ., 10 శ్లో. కారికావృత్తి. 4. వా. రా.-బా.కాం.-40స., 21 శ్లో.

భంజింపరాదు. ధర్మభంగము వలనఁ బ్రకృతి వ్యత్యస్తమై విపరీత మేర్పడును. అట్టి ధర్మము సర్వధా రక్షింపఁబడవలయును. రావణకౌర్యపరితప్తము లయిన లోకము లందు గ్లానిఁ దొలగించి జగద్ధితముగా ధర్మమును సుప్రతిష్ఠిత మొనరింప రామావతారము జరిగినది. వైదికధర్మము సర్వధా రామాయణమునఁ బ్రతిపాదింపఁబడినది. అది యొక ధార్మిక గ్రంథముగానే కాక రసానంద జనిత మగు నుత్తమ కావ్యముగాను మన దేశ పూర్వచరిత్రను, సంస్కృతిని దెలుపు చారిత్రక సత్యముగాను, నాటి సాంఘిక జీవనమును బోధించు సాంఘిక శాస్త్రముగాను నెన్నఁదగియున్నది. సామాన్య విశేష ధర్మములు రెండును రామాయణమునఁ బ్రతిపాదింపఁబడినవి. మొదటిది సమాజమునకు హితము గూర్చు సత్ప్రవర్తనమును, రెండవది శాశ్వతానందమును గూర్చు జీవబ్రహ్మైక్యమును వివరించుచున్నవి.

అక్షృణువిఁ బ్రబోధించుచు రాముఁడు “అర్థకామాదులులేని ధర్మమును భజింపవలె ననియు, ఏది ధర్మమో దాని నాచరింపవలెననియు, కేవల మర్థకామములు దూష్యము” అనియు వివరించినట్లు వర్ణింపఁబడుట కావ్యోపదేశముగా నెన్నదగియున్నది.

యస్మింస్తు సర్వేస్త్వ్య రసన్నివిష్టా, ధర్మోయతస్యాత్ తదుపక్రమేత

ద్వేషో భవత్యర్థ పరోహిలోకే, కామాత్మతాఖల్వపినప్రశస్తా 1

అర్థపరురాలైనకైక, కామపరుడైన రావణుఁడు లోకనింద ననుభవించి కష్టనష్టముల నందుట ప్రసిద్ధము. ధర్మపరుడైన రాముఁడు “మోవిగ్రహవాన్ ధర్మః” అని మిక్కిలిగా కీర్తింపఁబడినాఁడు.

వాల్మీకి మహర్షి రామాయణము రచించుటయేగాక తానునునందొక పాత్రయై సమకాలీన సమాజమునకా కావ్యమునుఁ బ్రతిబింబముగాఁ దీర్చిదిద్దినాఁడు. అనాటి సమాజమున సమాజములగు సంఘటనలు నేటి దేశకాల సంస్కృతి విశేషము లనుబట్టి యసహజములుగను, నతిలోకములుగను దోచుచున్నను. కావ్యాధ్యయ నపరులగు సహృదయులు వీని నన్నింటి నాకాలముననుసరించి యవగాహన మొనర్చు కొనవలసినదే గాని యన్యథా వ్యాఖ్యానించు టుచితముకాదు.

1. వా. రా.-అయో కాం.- 21 స, 58 శ్లో.

2. వా. రా.-అర. కాం., 37 స., 13 శ్లో.

ఇక్ష్వాకూణామిదంతేషాం రాజ్ఞాం వంశే మహాత్మనాం
మహదుత్పన్నమాఖ్యానం రామాయణ మిత్రగుతమ్
తదిదంవర్తయిష్యామి సర్వం నిఖిలమాదితః
ధర్మకామార్థసహితం శ్రోతవ్య మనసూయయా

బా. కాం-15 స., 3, 4 శ్లో||లు.

అని వాల్మీకియే స్వయముగా విన్నవించుకొనినాడు. ఏబదియరువదేండ్ల క్రిందటి సాంఘిక జీవనమునకు, నిప్పటికిని యూహింపని తీవ్ర పరిణామములు జరిగిన రీతి నిప్పటికిని వయోవృద్ధులు వివరించుట యచుభవసిద్ధ మగు విషయమేగదా! వానిఁ దలచినప్పుడు విస్మయము గల్గుట సహజము. అది యుగయుగముల నాటి సంస్కృతి. వైదిక ధర్మ మందుల కొలంబనము. ఆ రామాయణ కాలమున దేవతలు స్వయముగా విచ్చేసి లోకసంగ్రహణమునకై ఋషులఁ బ్రోత్సహించుట, యజ్ఞముల హవిస్సులు గొనుట, వరములు, బ్రసాదించుట జరిగెడివి. పితృదేవతలు ధర్మనమిచ్చి కర్తవ్యమును బోధించెడివారు ఎల్లరును ధర్మకర్మములను, నిత్యానుష్ఠాన తపోయజ్ఞములను గావించుచుండెడివారు. దేవలోకమునకు యధేచ్ఛగా రాకపోకలు సాగుచుండెడివి. వ్రజలు స్వామిభక్తి కలిగి సత్యవ్రతములు నెఱపుచు సుఖ సంపదలతో నలరుచుండెడివారు. స్త్రీలు పతివ్రతలై యుండెడివారు. రాజ ధర్మము, గురుశిష్య సంప్రదాయము సుసంపన్నములైనవి. ఇట్టి రామాయణము విశ్వజనీనమైన కావ్యము. స్వర్గ మర్త్య పాతాళలోకముల కథకు రంగములై ప్రవర్తిల్లినవి. నరులు, వానరులేగాక దేవదానవులు మఱియుఁ బంచభూతాత్మకమగు చరాచర సృష్టినమస్తము నీ కావ్యమునఁ బాత్రలై విలసిల్లినవి. ఆయా ఘట్టముల నవరసములు మనోహరముగాఁ బోషింపఁబడినవి. ఇన్ని పాత్రలున్న యీ కావ్యమున నేపాత్ర కాపాత్ర ప్రత్యేకత వెల్లడియగునట్లు స్వరూప స్వభావ చేష్టాదికములు సుసూక్ష్మముగా సునిపుణతతోఁ బిత్రింపఁబడినవి. అనేకములగు కావ్య శిల్పకళారహస్యములు ప్రదర్శింపఁబడి రామాయణ మనంతరకవుల కునసుసరణీయమైనది. ఆ విషయమై వాల్మీకి యిట్లు వాక్రచిచినాడు.

అశ్చర్య మిదమాఖ్యానం మునినా సంప్రకీర్తితం

పరం కవీనా మాధారం సమాప్తంచ యథాక్రమమ్।

— బాం. కాం.-4స., 20 శ్లో.

“కాళిదాసాది మహాకవుల కావ్యములందుఁ బ్రత్యేకగుణములుగాఁ బరిగఁ జీంపఁబడు విశిష్టకవితారీతు లన్నింటికి మూలము శ్రీమద్రామాయణ మహాకావ్యమే యని సతత కావ్యాధ్యయన శీలురగు సహృదయులు నుడువుట విమర్శకాగ్రేసరు లంగీకరించిన సత్యము”¹ అని శ్రీ రాచకొండ నరసింహమూర్తిగా రనుట సంభావనీయము.

ఇతివృత్త నిర్వహణము :

రాముని బాల్యమునుండి రావణ వధాపర్యంతము వర్ణింపఁబడిన షట్పాండ పరిమితమగు పూర్వరామాయణము నందు వాల్మీకి పురుషోత్తముడగు రాముని మానవునిగనే చిత్రించినాఁడు. అట్టి నడవడి రోకమున కాచర్చమై నెగడినది. అందాతని కాత్మ విష్ణుత్వజ్ఞానము లేదు. అట్లుండుట బ్రహ్మ రావణున కిచ్చిన వరములకుఁ బ్రతిబంధకము. అట్టియెడ నవతార ప్రయోజనము శూన్యమగును. కావున సంతవరకు విశ్వామిత్రాదులగు ఋషులకేకొద్దిమందికో రాముఁడు విష్ణువు నవతారమని తెలియునని చెప్పవచ్చును. అట్లు తెలియుటలో తస్ఫులేదు. ఆత్మవిస్మృతి మానవత్వమును సూచించును. అట్టి మానవత్వ చిత్రణమున నుత్తమ గుణములనేకాక సహజ దౌర్బల్యములను గూడ వర్ణించి వాల్మీకి సహజత సంపాదించినాఁడు. సీతాగ్నిప్రవేశ సందర్భమున దేవతలు నీవే శ్రీహరివని నెత్తిన నోరు వెట్టుకొని యెంతగా మొత్తుకొని నను “అత్మానం మానుషం మన్యే రామం దశరథాత్మజమ్.”² అని పలికినాఁడు. ఉత్తరకాండమునఁ బట్టాభిరామునిఁ బూజవచ్చిన యగస్త్యుఁడు రావణాదుల పూర్వ వృత్తాంతము వివరించి యా యా యవతారములలో రోకరక్షణ మొనరించిన “శ్రీహరివి నీవే” యని నిరూపించుచు రాముని యందాత్మ విష్ణుత్వజ్ఞానము క్రమోన్మీలనము గావించినాఁడు. పితామహుని ప్రేరణమున యముఁడు తాపసవేషమున రాఁగా వానితో సర్వము నెఱింగినవాని వలె నవతారోపసంహారమునకుఁ దన సంసిద్ధతఁ దెలియఁజేసినాఁడు.³ “యోఽహం యస్య యతశ్చాహం భగవాం స్తద్భ్రవీతుమే”⁴ అను రాముని ప్రశ్నకు సమాధానమీయమగ స్తుని కథనము. ఇట్టి గంభీరమగు నితివృత్త

1. కంకంటి ఉత్తరరామాయణ పరిశోధనా వ్యాసము.

2. యు. కాం.-120 స., 11 శ్లో. 3. ఉ. కాం.-104స., 17-19 శ్లో॥లు.

4. యు. కాం.-120 స., 11 శ్లో.

నిర్వహణమున వాల్మీకి ప్రదర్శించిన చాతుర్యము బహుధా ప్రశంసనీయమైనది. ఇందాదునికులు నిర్వచించు నితివృత్త మధ్యమునఁ బూర్వకథా కథన రూపమగు పద్ధతి నిర్వహింపఁబడినది. పూర్వ రామాయణమున రాముఁడవతరించి యుద్ధతుఁడగు రావణుని సంహరించిన విధము వర్ణింపఁబడి, రావణుని జననాది వృత్తాంతములు, వరములు, వాని యౌద్ధత్యము, నుత్తర రామాయణమున వర్ణింపఁబడినవి. రావణాదుల సంహరించిన రాముని స్వరూప ముత్తరకాండమున రావణాదుల పూర్వవృత్తాంత కథనానంతరమున సహృదయుని హృదయమున విశిష్టముగ గోచరించుట యనుకభవైక వేద్యము.

ఇక నుత్తరరామాయణము పూర్వరామాయణమునకుఁగేవలము ఖిలగ్రంథముగాఁ గాక పూర్వరామాయణము నందలి పాత్రలగు రావణ కుంభకర్ణాది రాక్షసుల యొక్కయు, వారి సుగ్రీవాంజ నేయాది వానరులయొక్కయు, జన్మవృత్తాంతములతోఁ బాటు ప్రధాన కథకు సంబంధించిన రామకృత సీతాపరిత్యాగము, కుశలవుల వృత్తాంతము, సీతాకృత భూప్రవేశము, లక్ష్మణ పరిత్యాగము, రాముని మహా ప్రస్థానము మొదలగునవి యుత్తర రామాయణేతివృత్తములుగా వర్ణింపఁబడినవి. ఇట్లు పూర్వోత్తర రామాయణ కథాభాగములు రెండును గలిసి కావ్య పరిపూర్ణతను సంతరించునొవి కృత్స్న రామాయణముగాఁ బరిగణింపఁబడినవి.

కావ్యం రామాయణం కృత్స్నం సీతయాశ్చరితం మహత్

పౌలస్త్య వధమిత్యేవ చకారచరిత్రప్రః

— బా. కాం.-4సం., 7 శ్లో.

పాత్రల స్వరూప స్వభావ వైచిత్ర్య :

ముల్లోకముల నాక్రమించిన యీ కావ్యేతివృత్తము సమస్తస్పష్టి జాతమును బాత్రలుగా సంగ్రహించినది. ఇందు పశువక్ష్యదుల యొక్కయు, నర వానరుల యొక్కయు, దేవ దానవ యక్షరక్షోగజముల యొక్కయు, విచిత్ర చిత్తవృత్తులతోఁ బాటు తేజోబల వైభవ ప్రాభవములు సునిరూపితములైనవి. ఇట్టి కావ్యము స్పష్టి వైవిధ్యమును బ్రకటింప సమర్థమగుచున్నది.

వాల్మీకి నారదుల సంవాదమునఁ జేర్కొనఁబడిన “గుణవాన్ కశ్యపీర్యవాన్” ఇత్యాది యుత్తమ గుణములు పదునారింటికిని రాముఁడు లక్ష్మణుఁడు. అట్టి

గుణగణనంస్తవమే విపులమగు రామాయణ మహాకావ్యము. ఇంతాతని యాదర్శమాన వత్వము, సీతాపాతివ్రత్యము బహుధా కీర్తింపఁబడినవి. “రామ రామయోరయనం రామాయణమ్” అను నర్థమున వాల్మీకి కృతిని రామాయణ మనుటయే గాక సీతా మహాచ్ఛరితముగాఁ గూడ వ్యవహరించుట యౌచిత్యనుందరము.

పాపానాం శుభానాం వా వధార్హణాం స్థవంగమః

కార్యం కరుణమార్యేణ న కశ్చి న్నాపరాధ్యతి॥ 1

అని తన్ను హింసించిన రాక్షసీబృందమును సహితము హింసింప వలదని కరుణించిన మృదుహృదయ సీత. “ఏకస్య మరణంమేఽస్తు మాభూత్సర్వ వినాశ నమ్”² అని లోకహితము గోరియాత్మార్పణముఁ జేయఁ జాలిన త్యాగశీలి లక్ష్మణుఁడు. “సహి కళ్యాణ చారిత్రః కై కేయ్యానందవర్దనః” అని ప్రశంసింపఁబడినవాఁడు భరతుఁడు. శత్రుఘ్నుఁడు శత్రుఘ్నుఁడు. ప్రఖ్యాత బల పౌరుషశాలి వాలి. రావణుఁడు లోక విద్రావణుఁడు. “ధర్మో రక్షతి రక్షితః” అని నిరూపించినవాఁడు విభీషణుఁడు. అపూర్వ ఘోరదర్శనులు కబంధ విరాఘులు. తాటక, కూర్పణఖాది రాక్షసీస్వభావము లోకవిలక్షణము. దశరథుని మిత్రుఁడు జటాయువు పరోపకార పరాయణుఁడు. ధర్మ తత్పరుఁడయ్యు, రాజ శాసనమునకు బద్ధుఁడై యనుసరించిన విచిత్ర చరిత్రుఁడు కుంభకర్ణుఁడు. విభీషణ కుంభకర్ణులు రావణసోదరు లయ్యు స్వభావముచే వై విధ్యము నుఁబ్రదర్శించిరి. దశరథుఁడు, వాని పట్టపురాణులుఁబరమపురుషుని సంతతిగాఁ బడసిన మహితచరితులు. సుమంత్రుఁడు మంత్రీసత్తముఁడు.

శబరి ముగ్ధత, యాంజనేయుని ప్రభుభక్తి, కార్యదీక్ష, దక్షత, గుహాని సౌమనస్యము, సుగ్రీవుని మైత్రి ప్రశంస్వాములైనవి. ఋష్య శృంగుని పాత్ర మొక యపూర్వసృష్టి. మండోదరీ, త్రిజటల పాత్రలు విశిష్టములైనవి. రామలక్ష్మణుల, వాలిసుగ్రీవుల, రావణ కుంభకర్ణుల సోదరభావములలో నర, వానర-అసుర ప్రవృత్తులు విపుణముగా విరూపింపఁబడినవి. నీలుఁడు రాళ్ళను నీటిపైఁ దేల్చు విశేష సామర్థ్యము గలవాఁడు. స్వయంప్రభా వృత్తాంతమత్యంత సుందరము. రాముని చేతిలో నిహతులైనవారందఱు వికృతుల విడిచి యుత్తమగతులను బొందిరి. మరియు

ననుయాయులు భక్తులు రామునితో మహాప్రస్థాన మొనరించి యుత్తమలోకముల నధిష్టించిరి. సృష్టిస్థితి లయపరిణామమిందు సప్రమాణముగ నిరూపింపఁబడినది. “సర్వశ్రుతి మనోహరము”, సర్వోపగమ్యము నగు శైలీ లాలిత్యములు వాల్మీక రామాయణమునకుఁ బ్రత్యేక లక్షణములు.

రాముని యశ్వమేధయాగ సందర్భమున కుశీలవు లగు కుశలవుల వలన గానము నేయఁబడిన యీ రామాయణ కావ్యము సహృదయుఁడగు పాఠకున కొక్కసారిగ మొదటినుండియు మధురమగు సంగీత రూపకముగఁ దలపునకువచ్చి హృదయమునఁ బ్రతిధ్వనించుచుండును. ఎవరెన్నిమారులీ కావ్య సౌందర్యమును బరామర్శించినను నింక నెన్నియో విశేషములతో నవ్యార్థస్ఫురణల సంభావ్యమై యలరారుచున్నది. కావుననే శ్రీ విశ్వనాథ సత్యనారాయణగారు “రామాయణ భారతములు నముద్రములు. ఏదో యొక తీరము నుండి చూడగలుగుదుము. అంతయుఁజూడఁజాలము” అని వక్కాణించిరి. ¹

శ్రీమద్రామాయణ వైశిష్ట్యమునెన్నుచు మల్లాది గోపాలకృష్ణశాస్త్రిగారిట్లు పేర్కొనిరి—“రామాయణము నందంతటను వైదిక ధర్మముగ్గడింపఁబడినది. భార్య భర్త, వారి సంతానము, బంధుమిత్రాది పరివారము, వారు పాలింప వలసిన వైయక్తిక, సామాజిక ధార్మిక నిర్వహణము, పాటింపవలసిన శమదమాదులు, నిత్యనైమిత్తికములగు సంధ్యాగ్ని—ఉపాసనలు, క్రతువులు, దేవాదిధి పితృపూజలు, ప్రతివారును ననుష్ఠింపదగిన సత్యపాలన, భూతదయ ప్రియభాషణము మొదలగునవి చక్కగా నిరూపింపఁబడినవి. మరియును తండ్రి—పుత్రుడు, యన్న—తమ్ముడు, స్వామి—సేవకుడు, గురువు—శిష్యుడు, భగవంతుడు—భక్తుడు, మిత్రుడు—మిత్రుడు శత్రువు—శత్రువు నొండొరుల యెడ నెట్లు ప్రవర్తింపవలయునో బోధించునది రామాయణము.” ² “మానవజాతియొక్క విశేషించి భారతీయ సమాజము యొక్క (వారే మతమునకు, సంప్రదాయమునకు చెందినవారై నను సరియే) శీలవారిత్ర నిర్మాణమునకు ఉత్తమమైన సాధనము శ్రీమద్రామాయణ కావ్యసంగ్రహమే. ఇంతకంటే నుత్తమ సాధనము మరియొకటి లేదనుట నిర్వివాదాంశము. ³

1. శ్రీమద్రామాయణ వై భవము (పీఠిక, కుశీలవులు = గానవిశారదులు.

2. శ్రీమద్రామాయణ వై భవము 3. శ్రీమద్రామాయణము - విశ్వశ్రీయము.

శ్రీ కల్లూరి చంద్రమౌళిగారి కావ్యప్రశంస గావించుచు “వై యక్తిక క్రమ శిక్షణమును, సాంఘిక సమన్వయ పాలనమును, స్వరాజ, స్వరాజ్యములను సమ కూర్చు సాధనములను, నాంతరంగిక శుభములనుఁ జేకూర్చు” నని పలికిరి. ఈ విధముగ రామాయణము “విశ్వశ్రేయః కావ్యమ్” అనుటకు లక్ష్యభూతమై యొప్పు చున్నది.

“భాగవతం తెలుసుకోటానికి భక్తి, భారతం తెలుసుకోటానికి భక్తితోపాటు యుక్తి, రామాయణం తెలుసుకోటానికి భక్తియుక్తులే కాకుండా శక్తి కూడా ఉండా లంటారు పెద్దల”ని జోశ్యుల సూర్యప్రకాశరావుగారును తద్విశేషము నుగ్గడించుచుఁ దమ “తెలుగు రామాయణాల రమణీయత”లో వివరించినారు.

ప్రకృతి వర్ణనాపాటవము, మనస్తత్వ విశ్లేషణ, తత్తజ్ఞాతి స్వరూప స్వభావవిరూపణతోఁబాటు వాల్మీకి రామాయణమున తర్క వ్యాకరణ వాస్తు జ్యోతిష శిల్ప సాముద్రిక నిమిత్తాదులైన యనేక శాస్త్ర విషయములు సందర్భోచితముగాఁ బ్రవంఛన మొనరించినాఁడు. మఱియు సాంఘిక రాజకీయ ఆర్థిక సాంస్కృతిక విశేషము లెన్నియో యిందుదోధించినాఁడు. ఇవి యన్నియుఁ గావ్యవైశిష్ట్యము వినుమడింపఁజేయుచున్నవి.

మంత్రశాస్త్రము :

బ్రహ్మ నాదస్వరూపము. నాదము నుండియే యక్షరములు జనించినవి. అన్ని యక్షరములు మంత్రములే మానవశరీరమున కనుగుణమై శబ్దాభివ్యక్తి కుపక రించునవియైన యక్షరములను సన్నిహితము గావించునవి మననము చేయగా నవి మంత్రములగును. మంత్రమును జపింపగా నది పరావాక్కును సృశించును. అట్టిచో హృదయస్పందన మేర్పడును. అట్టి స్పందన బ్రహ్మ సంబంధమును గల్గించును. అదియే యానందానుభూతికి నెలవు. అట్టి హృదయ స్పందనను గలిగించు ధ్వనులు వాల్మీకమునఁ గలవు. అది యాతని ఋషిత్వము వలన సిద్ధించినది. గాయత్రీ బీజాక్షరముల నిబంధించుట యందులకుఁ బ్రతీక. రామాయణ పఠన కాలమున నా ధ్వనిత రంగములు తమ పని సేయ నారంభించును. నిజమునకు బ్రతి కావ్యమునకు రసము, రసాలంబనమగు నాయకుఁడు, స్త్రీ యి భావము నుండి, యాలంబనము భావమయ

మగునప్పుడు మనస్సు తద్రూపమును జెందును. అట్టి సందర్భమున యోగమునందు సిద్ధించు నేకాగ్రత సహృదయుడగు పాఠకునకు సిద్ధించును. విశేషించి రామాయణమున నట్టి సిద్ధి లభించుట యనుభవైకవేద్యము. కావున ననేకులు రామాయణము జదివి యట్టి స్పందన మనుభవించి రామకథ ననేకరీతుల వర్ణించిరి. మఱియు యోగమున నుపాస్య దైవముపాఠకునకు విభిన్న దశలలో, విభిన్న రూపములలో దర్శనమిచ్చునట్లు రామాయణమున రాముని రూపము వివిధ ఘట్టములలో వివిధ రీతుల దర్శనమిచ్చును. వాల్మీకి యా యా సందర్భములలో విదమిష్టమని యంగాంగ వర్ణనఁ జేయలేదు. అట్టి వర్ణన సాధ్యము కాదు. అయినను సహృదయున కారూపము గోచర మగును. అట్టిది యపరిమితమైన మంత్రకక్తి వలన సిద్ధించును. ఇతర కావ్యము లందు కవి వర్ణించినది మాత్రమే గోచరించును. రామాయణమున—1) బాలరాముడు, 2) కల్యాణరాముడు, 3) కోదండరాముడు, 4) పట్టాభిరాముడు, 5) ధర్మప్రభువైన రాముడు, 6) మోక్షప్రదాత యగు రాముడు మొదలగు రూపముల రాముడు దర్శన మిచ్చుట హృదయంగమము. రామాయణము, రామాయణము నందలి భాగములు నిత్యపారాయణార్హములై నేటికిని పఠన పాఠనములలో నుండుట మంత్రత్వమునకుఁ దద్వైభవమునకుఁ దార్కాణము. అందు సుందరకాండ, ఆదిత్యహృదయము మొదలగునవి ముఖ్యముగా నెన్నదగి యున్నవి.

రామాయణమున నన్ని కాండలలో సుందరకాండ మత్యంత సుందరము' సురుచిరమునై యలరుచున్నది. “ఆది కవి వాల్మీకి మునిచంద్రుడు సైతం ముచ్చట పడిన కాండ సుందరకాండ.”¹ మహర్షి యా యా కాండలలో వర్ణితమైన కథాభాగాన్ని బట్టి పేరుపెట్టి “కిష్కింధా యుద్ధకాండల మధ్య జరిగిన విశేషాలకు సుందరకాండ అని నామకరణము చేయుట”² ఇందులకుఁ బ్రమాణము. అందు వర్ణింపఁబడిన త్రిజటాస్వప్నము గాయత్రీమంత్రము. ³ సుందరకాండ కుండలినీ యోగమే. ⁴

మఱియు “గాయంతం త్రాయత ఇతి గాయత్రీ.” స్తోత్రము చేయువానిని రక్షించునది గాయత్రి యని భావము. గాయత్రిని మించిని మంత్రము లేదు—

1, 2. సుందరకాండ—ఉషశ్రీ, పీఠిక, పు. 6

3. పోడశి—గుంటూరు శేషేంద్రశర్మ, పు||లు 104-10

4. ,, ,, పు. 87

“నగాయత్ర్యాః పరం మంత్రమ్.” ఈ గాయత్రీ మహా మంత్రమునకు విశ్వామిత్రుడు ఋషి. సూర్యమండలాంతర్వర్తియైన నారాయణుడు దేవత. గాయత్రీ మంత్రము జగత్కర్తలుడైన పరమేశ్వరుని గూర్చిన ధ్యానరూపము. దీనిని జపించి ఋద్ధివృత్తులను లెస్సగాఁ బ్రవర్తింపఁజేసికొనుట అవశ్యకము. అందఱకు నది సాధ్యము కాదే మోనని కరుణామయుడగు వాల్మీకి రామాయణమున గాయత్రీ మంత్రమును నిక్షేపించెను. రామాయణమునఁ గూడఁ బ్రధాన ఋషి విశ్వామిత్రుడు. సూర్యవంశ సంజాతుడు శ్రీరాముడు దేవత. గాయత్రీ బీజాక్షరములను వేయి శ్లోకముల కొకటిగాఁ బ్రతిపాదించినాడు. ఈ రామాయణమును జనువులచే గాయత్రీ జపించిన ఫలము సిద్ధించును.”¹ అని శ్రీ భాష్యం అప్పలాచార్యులవారు సంభావించి సమన్వయించిరి.

యోగశాస్త్రము :

రామాయణమును యోగపరముగాఁగూడ యోజించినవారు కలరు. అందు డా॥ ఇలపావులూరి పాండురంగారావుగారు రామాయణ పరమార్థమును గూర్చి యిట్లు వివరించిరి-“తాత్త్విక దృక్పథంతో చూస్తే రామాయణం శారీరక మీమాంసగా కనిపిస్తుంది. వేదాంతులు తమ వేదాంతదర్శనాన్ని శారీరక మీమాంస అనే పేర్కొన్నారు. చీవినే బ్రహ్మసూత్రం అని కూడా అన్నారు. సూక్ష్మంగా పరిశీలిస్తే ఈ బ్రహ్మసూత్రం రామాయణంలో కనిపిస్తుంది. షట్కాండల్లో సంవరించే రామాయణ మహాయనంలో షట్చక్రాలు గోచరిస్తాయి. కైంయి వర యాచనలో మూలాధారం, చిత్రకూటంలో స్వాధిష్ఠానం, అత్రి, అనసూయ, అగస్త్యుల ఆతిథ్యంలో మణిపూరం, కబంధ వధలో అనాహతం, పంపాసందర్శనంలో విశుద్ధి, సుగ్రీవాజ్ఞలో ఆజ్ఞాచక్రం స్పష్టంగా కనిపిస్తాయి. సీతా సందర్శనమే సహస్రారబిందు దర్శనం. రామాయణంలోని పాత్రలపేర్లు కూడా (వాలి, సుగ్రీవుడు, కుంభవర్ణుడు, శూర్పణఖ, దశకంఠరుడు, కబంధుడు, త్రిశిరుడు) శరీరంలోని అవయవాలకు సంబంధించి ఉండటం గమనించిదగ్గ విషయం. రాముడు ప్రాణస్వరూపుడు. సీతాదేవి ప్రణవ స్వరూపిణి. ప్రణవసమేతమైన ప్రాణసంచారమే సీతారాముల ఆయనం. అదే రామాయణం.”²

1. సుందరకాండము-తత్త్వదీపిక, పు. 13

2. రామాయణ పరమార్థం, పు. 69

అధ్యాత్మికత :

పరమార్థ దృష్టితో జూచినప్పుడు రాముడు పరబ్రహ్మ. సీత శక్తిస్వరూపిణి. వాల్మీకీ నకు వ్యాఖ్యాప్రాయములైన “అధ్యాత్మ రామాయణాది” గ్రంథముల విషయమును విదిత మొనర్చినవి.

వాల్మీకీ ర్మునిసింహస్య కవితా వనచారిణః

శ్రుణ్వన్ రామకథానాదం కో నయాతి పరాంగతిమ్.

ఇటు “పరాంగతిమ్” అనునది పరలోకగమన మనియు, పరమపద మనియు నర్థద్వయము విచ్చుచున్నది. దీనినిబట్టి “వాల్మీకి కపిగా బాహ్యమును, మునిగా అంతరర్థమును ప్రతిపాదించెనని తెలియుచున్నది. కావ్యగానమున మాధుర్యము, ఆత్మతత్త్వమును బ్రతిపాదించుటలో గాంధీర్యము, రామాయణమున కల్పవని తెలియుచున్నది. వాల్మీకి కోకిలయై రామకథను మధురముగ పలికెను. మునిసింహమై ఉపనిషదర్థములను గర్జించెను. మొదటి స్వరము చెవికిని, మనసునకును తరుగని హాయిని ప్రసాదించును. రెండవది శాశ్వతమగు స్థానమును చేకూర్చును.”.... “శ్రీ రామాయణము బాహ్యముగ రామకథ. అంతరముగ ఆత్మకథ. రామాయణము బాహ్యముగ కావ్యము. అంతరముగ ఉపనిషత్తు.” 1

తత్త్వదృష్టితో గాంచినచో రామాయణము అందలి పాత్రలు ప్రతీకాత్మత్వమును భరించి పరతత్త్వోన్ముఖమైన సమన్వయముతో నొప్పుచున్నవి.

తాత్త్వికులు రామాయణాంతరర్థము నిట్లు వెల్లయించిరి—“రామాయణము సందుఁ జెప్పఁబడిన కథ యంతయు ప్రతి శరీరమునఁ గలదు. మోహము అజ్ఞానము నగు సంసారము సముద్రము. రాగద్వేషాదులు రాక్షసులు. శాంతి సీత. ఆత్మా రాముడు రాముడు పంచవటి పరిశుద్ధాంతఃకరణము. తమోద్రిక్తత, మాయామోహము రావణుడు. ఈతఁడే జీవి. లంక దేహము. విషయవ్యాపారము అశోకవృక్షవాటిక. 2

1. సుందరకాండము—తత్త్వదీపిక, పు. 10

2. హనుమ—శ్రీ దివాకరుని వెంకట సుబ్బారావు, పు. 5

ఈ విధముగ రామాయణము ఆధిభౌతిక, ఆధిదైవిక, ఆధ్యాత్మిక మార్గముల సుసాదేయ మగుచున్నది. బ్రహ్మ ప్రేరేపించి, నారదుఁడుపదేశించిన కావ్యము రామాయణము వాల్మీకి దివ్యజ్ఞానమున నద్దానిని దర్శించి మధుర మధురాక్షరముగా నక్షరతత్త్వము నాలపించి జగద్వంద్యుఁడైనాఁడు. రామాయణము శాశ్వతమైన యఖండకీర్తినంది జగమునవ్యాప్తి చెందినది. అట్టి రామాయణ వైభవమింతింతనరానిదై యున్నది. ఎందరెన్ని గతుల వర్ణించిన నది రమణీయతను బంచి యిచ్చుచునే యున్నది.

శ్రీ తాడేపల్లి వేంకటప్పయ్యశాస్త్రిగారు వాల్మీకిసుహర్షిని సంభావించిన తీరు సహృదయ హృదయంగమమై, రామాణయము నెడవారికిఁగల దృక్పథమును వెల్లడించుచున్నది.

పుట్టం బుట్టినదిట్ట కావ్యరమకుంబుట్టిల్లు పాపౌఘమున్
మట్టంజాలినమేటి పున్నెముల విన్నాణంపు బల్పెట్టె, మే
ల్చుట్టం బాగమరాశి కంచిత తపస్సోమాత్మ దృక్కన్యకే
ల్చెంట్టంబట్టిన సామినాచెలఁగు వాల్మీకిన్ మదిన్ గొల్చెదన్

శ్రీ. రా. క., బా. కాం 1. ఆ.

భరతఖండమున నే ప్రాంతము వారై ననువారే బాషమాట్లాడు వారైనను భారతీయులందఱికిని రాముఁడారాధ్యుడు, రామాయణము పారాయణ యోగ్యమునగుచున్నది. ఈ విధముగ నీ గ్రంథము జాతీయతా భావసంపదకు మూలకందమై యొప్పుచున్నది. అట్టి రామాయణము రచించిన ఋషి ఋణముదీర్చుటెవ్వరికి సాధ్యముకాదు.

కావుననే శ్రీ విశ్వనాథ సత్యనారాయణగారు

“ఈ సంసారమదెన్నిజన్మలకు గానీ మౌవివాల్మీకిగా

ధానంక్రాంతఋణంబు దీర్పఁ గలదాఁ తత్కవ్య నిర్మాణరే

ఖాసామగ్రి ఋణంబుఁ దీర్పగలదాఁ” అని ప్రశ్నవేసికొని కర్తవ్యముగా

నెంచి కృతజ్ఞతతోఁ దాను “శ్రీమద్రామాయణ కల్పవృక్షమును” గానముచేసి భక్త్యంజలి ఘటించినారు.

భారతీయ భాషలలో రామాయణము

శ్రీమద్వాల్మీకి రామాయణము భారతీయ సంస్కృతినిఁ బ్రతిబింబింపఁ జేయు సుత్రమ గ్రంథము. సహజ రసానుకూల్య మగు రామకథ వాల్మీకి వాక్కులందలి మాధుర్యముతోఁ గలిసి మహత్వపూర్ణమగు మహాకావ్యముగాఁ బరిణమించి యాస్వాదయోగ్య మగుచున్నది. ఆదికావ్య మగు నీ రామాయణము కవిలోకమున కుపాదేయమై భారతీయ భాష లన్నింటిలో ననేక ప్రక్రియలద్వార కీర్తింపఁబడినది. సంస్కృతముననే యియ్యది విశ్వరూపము దాల్చి వివిధముగ దర్శన మిచ్చుచున్నది. అందులో వనంత కల్పనాశిల్పము చోటు చేసికొనినది. తక్కిన భాష లన్నియుఁ దదనుగుణముగా రామకథా సుధామాధుర్యఫలములఁ బించిపెట్టి తమ కృతకృత్యతను బ్రకటించుకొనినవి. ఈ రామకథ భరతఖండముననే గాక ఖండాంతర భాషల యందును బ్రసిద్ధిగాంచినది. ఇందు శ్రీ ములుకుల్ల నరసింహావధానిగారి శ్రీరామాయణ సారోద్ధారము, శ్రీమతి పండా శమంతకమణిగారి తెలుగు సాహిత్యములో రామకథ, శ్రీ విద్వాన్ రావూరి దొరసామిశర్మగారి తెలుగు సాహిత్యములో రామకథ, డా॥ జే. వి. సుబ్బారాయుడుగారి “తెలుగులో రామాయణాలు” మొదలగు గ్రంథముల నాధారముగాఁ జేసికొని రామాయణమేయే భాషలలో నెల్లెట్లు వర్ణింపఁబడినదో స్థూలా దుండతీన్యాయముగాఁ బరిశీలింపఁబడుచున్నది. అధ్యాత్మ రామాయణానువాదములు నిందుఁ జెప్పఁబడుచున్నవి.

సంస్కృతమున నధ్యాత్మరామాయణము, వాళిష్ఠ రామాయణముల వంటి రామాయణములు 24 అర్ష ప్రోక్తములుగాఁ జెప్పఁబడుచున్నవి. మహాభారతమునందష్టాదశ పురాణముల యందీ రామోపాఖ్యానము వర్ణింపఁబడినది. ఇవికాక-1) రామాయణ రత్నాకరః, 2) ఉమాసంహితా, 3) ఆగస్త్య సంహితా, 4) పాంచరాత్రాగమస్త పద్మ సంహితా, 5) పరాశరసంహితా, 6) శ్రీరామ పూర్వోత్తరతాపిన్యూపనిషద్, 7) తారసారోపనిషత్, 8) రామచంద్ర కథామృతమ్, 9) ప్రసన్నరత్నావళిః, 10) రామాయణ సారసంగ్రహః, 11) రామహృద యోపనిషత్, మొదలగునవియు రామకథను బ్రస్తావించుచున్నవి. ఇంకను కావ్యములందీ రామకథ యిట్లు వర్ణింపఁబడినది.

1) కాళిదాసు—రఘువంశము

2) భట్టి—రావణవధ

- 3) కుమారదాసు—జానకీహరణము
- 4) భోజరాజు—చంపూరామాయణము (భోజచంపూ)
- 5) దేవయార్యుడు—ప్రసన్నరామాయణము
- 6) సాళువ నరసింహరాయ—రామాభ్యుదయము
- 7) వామనభట్టబాణుడు—రఘునాథచరితము
- 8) అభినందుడు—రామచరితము
- 9) మాధవవిద్యారణ్యులు—రామోల్లాసము
- 10) వేంకటనాథకవి—పాదుకాసహస్రము
- 11) అభిరామకామణి (కవయిత్రి)—అభినవరామాభ్యుదయము
- 12) మధురవాణి—రామాయణ సంస్కృతానువాదము
- 13) రాజచూడామణి దీక్షితుడు—రామకథ
- 14) చక్రకవి—జానకీపరిణయము
- 15) వేంకటేశుడు—రామయమకార్ణవము, రామచంద్రోదయము, రామకర్ణామృతము.
- 16) శరభోజి—రాఘవచరిత్రము
- 17) విష్వక్సేనుడు—రామచరితము
- 18) గోపాలరాజు—రామచంద్రోదయము

ఇంకను క్షేమేంద్రుని రామాయణమంజరి, శాక్యమల్లుని ఉదార రాఘవము, చిత్రకవి జానకీపరిణయము, రఘునాథుని రామచరితము, శేషకవి కల్యాణరామాయణము, పీఠరాఘవుని భద్రాద్రి రామాయణము, రఘునందన విలాసము, విక్రమరాఘవము, ఉత్తరరాఘవము మొదలగునవి రామకథా, రామప్రభావ ప్రతిపాదక పద్యకావ్యములు.

కవిరాజకృత మగు రాఘవపాండవీయము, హరదత్తసూరి రాఘవ నైషధీయము, సోమేశ్వరకవి రాఘవ యాచవీయము, ధనంజయుని రాఘవ పాండవీయము, వేంకటాద్వరి యాదవ రాఘవీయము మున్నగునవి ద్వ్యర్థికావ్యములు. చిదంబరకవి రాఘవ యాదవ రాఘవీయము, అనంతార్య యాదవ రాఘవ పాండవీయము మున్నగునవి త్రిర్థికావ్యములు. ఇంక చిత్రకావ్యము తెన్నియో కలవు. భోజరాజు చంపూ ప్రక్రియ ననుసరించి లక్ష్మణుడు, రాజశ్యాముడు, ఘనశ్యాముడు

వీకామనాథుడు మొదలగువారు పూర్వరామాయణ కథాచంపువులను, యతిరాజు, శంకరాచార్యుడు, హరిహరనాథుడు, వేంకటాద్వైతి, గరళపురిశాస్త్రి మొదలగువారు ఉత్తరరామాయణ కథాసంబంధం లగు చంపూకృతులను వ్రాసినవారిలోఁ బ్రసిద్ధులు. వాసుదేవుడు, దేవవిజయగని, సార్వభౌముడు అను కవులు రామకథ గద్య కావ్యముగా సంతరించిరి.

నాటకములు :

ఇంకఁ గొందరు రామకథాప్రధానములగు నాటకముల రచించి నారు. అందు భాసుడు వ్రాసిన యజ్ఞఫలము, ప్రతిమ, అభిషేకనాటకములు, దిజ్ఞాగువి కుందమాల, భవభూతి మహావీరచరితము, ఉత్తరరామచరితము, శక్తిభద్రుని ఆశ్చర్య చూడామణి, మురారి అనర్హరాఘవము, రాజశేఖరుని బాలరామాయణము, జయదేవుని ప్రసన్నరాఘవము, రామభద్రుని జానకీపరిణయము, మహాదేవకవి అద్భుతరామాణము, భాస్కరకవి ఉన్మత్తరాఘవము, మాయురాజు ఉదాత్తరాఘవము మొదలగునవి ప్రసిద్ధములు.

శ్రీమద్రామాయణము - ఆంధ్రానఃవాదములు :

అసేతుహిమాచలము వ్యాప్తి నంది యీ రామకథ భారతీయ భాష లన్నింటిలో ఐవిధ ప్రక్రియల ననుసరింపఁబడి, యెనలేని భ్యాతి నందినది. అందు నాంధ్రదేశ ప్రజలకు రామాయణమునకు నత్యంత సన్నిహితసంబంధము కలదు. రాముఁడరణ్యవాససందర్భమునఁ గొంతకాల మీదేశమున నివసించి యుండుటఁ దృప్తదస్పర్శచే నిది పవిత్రత సంతరించుకొనినది. రాముఁ డాంధ్రుల కిష్టదైవము. అందు జననామములు, గ్రామనామములు విశేషముగ రామాయణ సంబంధము గలవై యుండుట బ్రసిద్ధము. ఇప్పటికిని వివాహాదు లందు సీతారాముల పెండ్లిపాటలే పాడుట పరిపాటి. ఆచర్య దాంపత్యమునకు సీతారాములే యుదహరింపఁబడుటయు, రామ వేదాలయములు, భజన మందిరములు, భక్త సంఘములు నాంధ్రమున నెచ్చోటఁ జూచిన దర్శన మిచ్చుచు “జగమంతా రామమయ” మనుటను నిరూపించుచున్నవి. అట్లే సాహిత్యమున రామ కథానకములకుఁ బ్రముఖస్థానము గలదు. అందుఁ బ్రతి కవియు నేదోవిధముగ రామునిఁ దలపోయని సందర్భము గానరాదు.

ఆంధ్రమున వాల్మీకి రామాయణము యథామాతృకముగను, స్వతంత్రము గను ననువదించిన ఘట్టములు పెక్కు గాననగు చున్నవి. అందు బూర్వరామాయ

జము గొందలు, నుత్తరరామాయణము గొందలు, నేక దేశములను మరికొందలు వ్రాసిరి. సంపూర్ణరామాయణమును వ్రాసిన వారును గొందలు కలరు. అందు—

చంపూకావ్యము :

- 1) నన్నయ వ్రాసిన రాఘవాభ్యుదయము, తిక్కన తాతగారు రచించిన రామాయణము, ఉపలభ్యము కాలేదు.
- 2) ఎఱ్ఱాప్రెగ్గడ రామాయణము అలభ్యము
- 3) భాస్కరరామాయణము భాస్కరాదులవే విరచితము (12-13 శతాబ్ది మధ్యభాగము)
- 4) కొఱవి సత్యనారన-ఆంధ్రకవితాపితామహాః డని బిరుదు-సింహాసన ద్వాత్రింశిక యందు కొఱవి గోపరాజీ విషయమును వివరించినాడు— గ్రంథమలభ్యము.
- 5) మొల్ల రామాయణము—కవయిత్రి మొల్ల
- 6) సకల వర్ణనాపూర్ణ రామాయణము—చిత్రకవి వేంకటరమణ
- 7) రఘునాథ రామాయణము—రఘునాథరాయలు
- 8) యథావాక్మీకి రామాయణము—ఘనగిరి రామకవి—గ్రంథ మసమగ్రము.
- 9) యథావాక్మీకి రామాయణము — మానూరి గోపాలరావు — జయంతి రామయ్య పంతులుగారు ఆధునికాంధ్ర వాఙ్మయవికాస వైఖరిలో దీని గూర్చి ప్రస్తావించిరి (116 పు.)
- 10) యథాశ్లోక తాత్పర్య రామాయణము—గద్వాల సంస్థానాధిపతి యగు చినసోమ భూపాలుని మాస్థానవిద్వాంసులు కాకాదము పెద్దన సోమయాజి మొదలగువారరుగురు ఆరు కొండలు రచించిరి.
- 11) రామాయణము—కవి “చెన్నూరు రామన్న”
- 12) రామాయణము—బసవకవి—కావలి వేంకటరామస్వామి దక్కను కవుల చరిత్ర లో నిది ప్రశస్త రచన యని తెలిపిరి—గ్రంథ మలభ్యము.
- 13) రామాయణము - వారణాసి లక్ష్మీపతి—శ్రీపాద వేంకటచలపతికవి-రామకృష్ణ పాఖ్యాన ద్వ్యన్తికావ్యమున నిది పేర్కొనబడినది.

- 14) శారద రామాయణము - మడివ్యాళయ్య - గ్రంథ మముద్రితము.
- 15) గోపీనాథ రామాయణము - గోపీనాథము వేంకటకవి.
- 16) ఆంధ్రవాల్మీకి రామాయణము - శ్రీ వావిలికొలను సుబ్బారావు (వాసుదాసు) గ్రంథము 7 కాండలు. వ్యాఖ్యానసహితము
- 17) ఆంధ్రశ్రీమద్వాల్మీకి రామాయణము - జనమంచి శేషాద్రిశర్మ-వీరే ధర్మసార రామాయణము గూడ రచించిరట.
- 18) సుభద్రారామాయణము - సీరము సుభద్రాంబ.
- 19) సరస్వతీ రామాయణము - చేబ్రోలు సరస్వతీదేవి.
- 20) శ్రీకృష్ణరామాయణము - శ్రీపాద కృష్ణమూర్తిశాస్త్రి.
- 21) శ్రీరామాయణము - వేంకటపార్వతీశకవులు - (వేంకటరావు - పార్వతీశము.)
- 22) రామాయణ కల్పవృక్షము (విశ్వనాథ రామాయణము) — శ్రీ విశ్వనాథ సత్యనారాయణ
- 23) విశిష్టరామాయణము - గడియారము వేంకటశేషశాస్త్రి (నిర్వచనము)
- 24) విచిత్రరామాయణము - నరసింహ దేవర వేంకటశాస్త్రి - చంపూ 7 కాండలు.
- 25) శ్రీయోగానందాంధ్రరామాయణము - చిల్లరిగె యోగానందయ్యపంతులుగారు.
- 26) గోవిందరామాయణము - ఆత్మకూరి గోవిందాచార్యులు 7 కాండలు రచింపఁబడినవి
- 27) శ్రీమద్రామాయణము - కోవలై శివకామేశ్వరరావు
- 28) శ్రీమద్వాల్మీకి రామాయణము - అమర్ ఆలీషాకవి. “ఆంధ్రరచయితలు” అను గ్రంథమున నిట్లని శ్రీమధునాపంతుల వారు చెప్పిరి.

ద్విపదరామాయణము :

- 1) రంగనాథరామాయణము - గోనబుద్ధారెడ్డి (నేటికిని కర్తృత్వము వివాదగ్రస్తము)
- 2) ద్విపదరామాయణము - తాళ్లపాక అన్నమాచార్యులు - చిన్నన్న తన అన్నమాచార్య పరిత్రమున నన్నమాచార్యులు రామాయణము రచించెనని పేర్కొనెను.
- 3) వరదరాజ రామాయణము - కట్టా వరదరాజు - “శ్రీమద్రామాయణము”ని దీనికి నామాంతరము.

- 4) ఏకోజీరామాయణము - భోసల ఏకోజీ.
- 5) ద్విపదరామాయణము - రాఘవరెడ్డి - ఈతను ద్విపదలో రామాయణము రచించినట్లు గోలకొండ కవుల సంచిక తెలుపుచున్నది.
- 6) వినుకొండ రామాయణము - విజయరామకవి - ఆంధ్రసాహిత్య పరిషత్తు నందు దీని ప్రతి భద్రపరుపబడినది.
- 7) మానికొండ రామాయణము - మానికొండ సత్యనారాయణశాస్త్రి - “తెలుగు వాల్మీకమ”ని దీనికి నామాంతరము.
- 8) ద్విపద రామాయణము - కవి ఏలేశ్వరపు సుబ్రహ్మణ్యశాస్త్రి

ద్విపదోత్తర రామాయణములు :

ఉత్తరకాండ మాత్రమే ద్విపదలో రచించినవారు గొందఱు కలరు.

1. రంగనాథ రామాయణము-గోనబుద్ధారెడ్డి పూర్వరామాయణము రచింప నాతని తనయులు కాచభూపతి, విఠలరాజు అను (సోదర కవులు) వారు ఉత్తరకాండ వ్రాసి కావ్యమును బూరించిరి.
- 2) ద్విపదోత్తర రామాయణము-ముడుంటై వేంకటకృష్ణమాచార్యులు.

కావ్యములు :

రామకథ నాలంకారిక పద్ధతిలో రసప్రధానముగ, వర్ణనాప్రచురముగ, సంక్షేపముగ వర్ణించినవారు కలరు. ఇట్టి ప్రక్రియనే యాంధ్రమునఁ బ్రబంధ మని కావ్యమనియుఁ బేర్కొనిరి. 16 వ శతాబ్ది యందు వెల్లివిరిసిన ప్రబంధవాఙ్మయమున రామకథాత్మక కావ్యములు పెక్కులు కలవు.

- 1) రామాభ్యుదయము - కవి : అయ్యలరాజు రామభద్రుడు
- 2) రామచంద్రోపాఖ్యానము - రేవణూరి వేంకటార్యుడు
- 3) రామవిలాసము - ఏనుగు లక్ష్మణకవి
- 4) రామకథాశిరామము - అనంతరాజు జన్నయ
- 5) రామకథాసారము - దిట్టకవి పాపరాజకవి

- 6) రామచంద్రోపాఖ్యానము - మిక్కిలి మల్లికార్జునుడు - దీనికి రామచంద్ర చరిత్రమని నామాంతరము - ఇందు 7 కాండలకథ వర్ణితము.
- 7) రామచంద్రోపాఖ్యానము వారణాసి వేంకటేశ్వరకవి
- 8) సీతారామచరిత్రము - మంత్రిపెగడ సూర్యప్రకాశకవి
- 9) శ్రీరామావతారము - వడ్డాది తిమ్మరాజకవి - ఏకాశ్వాస ప్రబంధము
- 10) రామకథా సారసంగ్రహము - మండ కామేశ్వరశాస్త్రి
- 11) రామకథా సుధాలహరి - చామర్తి శేషగిరిరాయకవి
- 12) దాశరథి విలాసము - క్రొత్తపల్లి లచ్చయకవి
- 13) పట్టాభిరామవిలాసము - నాగలింగకవి
- 14) శృంగారరామవము - చెఱుకుమూడి కృష్ణయ
- 15) రఘురామవిజయము - అవంచనావన
- 16) సీతాచరిత్రము - అప్పలరాజు
- 17) శ్రీరామచరిత్రము-నండూరి బాపమంత్రి
- 18) రామోదయము-రంగయ-షట్కాండములు వ్రాయబడినవి
- 19) శ్రీమద్రామాయణ కథాసంగ్రహము-కవయిత్రి కాంచనపల్లి కనకాంబ
- 20) జనప్రియ రామాయణము-శ్రీ పుట్టపర్తి నారాయణాచార్యులు

అచ్చతెనుఁగు కావ్యములు :

- 1) యయాతి చరిత్ర - పొన్నెగంటి తెలగనార్యుడు - తొలి అచ్చతెనుఁగు కల్పము. ఇందు సందర్భము గల్పించి యాతడు రామకథఁ జొప్పించినాడు.
- 2) శుద్ధాంధ్ర రామాయణము - అడిదము భాస్కరకవి-ఈతడు శుద్ధాంధ్ర రామాయణము వ్రాసినట్లు సూరకవి కవిజనరంజనమున గల యాశ్వాసాంత గద్యమున తెలియుచున్నది-గ్రంథ మలభ్యము
- 3) అచ్చతెనుఁగు రామాయణము - కూచిమంచి తిమ్మకవి
- 4) శుద్ధాంధ్ర నిరోష్ఠ్యసీతాకల్యాణము - మరింగంటి సింగరాచార్యులు
- 5) శుద్ధాంధ్రోత్తర రామాయణము-శ్రీ కందుకూరి వీరేశలింగము పంతులు
- 6) నిరోష్ఠ్యసీతాకల్యాణము - పిడుపర్తి బసవప్ప
- 7) అచ్చాంధ్ర నిరోష్ఠ్యనిర్గద్యదాశరథి చరిత్ర - అబ్బరాజు హనుమంతరాయశర్మ

ఉత్తరరామాయణములు :

7 కాండలు గల వాల్మీకి రామాయణమున భాస్కరాదులు కొందఱు 6 కాండల కథయే యాంధ్రీకరించిరి. అందుత్తర కాండ వ్రాయఁబడలేదు. అందుల కనేక కారణము లున్నను ముఖ్యముగాఁ గొందఱు ఉత్తరకాండ వాల్మీకి కృతము కాదని యభిప్రాయపడుట, దానికిఁ బ్రసిద్ధులు వ్యాఖ్యానము వ్రాయకుండుట వారు చూపిన యుక్తులతో నొకటి. వాస్తవమున కది నిజము కాదు. ఉత్తరకాండకు శ్రీ గోవింద రాజీయాది వ్యాఖ్యానములు గలవు. అవి సంస్కృతమున “చౌకాంబా ప్రెస్” వారు ముద్రించిరి. అదియునుగాక ఉత్తరకాండము లేనిచో రామాయణమున 24,000 శ్లోకములు వ్రాయఁబూనిన వాల్మీకి ప్రతిజ్ఞ పారము ముట్టనేరదు. రావణాదుల పూర్వచరిత్ర, రాముని రాజ్యపరిపాలనా విశేషములు, రాముని సంతానము యజ్ఞయాగాది క్రతు నిర్వహణము, అవతారోపసంహారము మొదలగు ముఖ్యంశములతోఁ గూడిన యుత్తరకాండ లేక రామాయణము పూర్తి కాదు. కావున నా కథాభాగమును ప్రత్యేక ముగా రచించిన మహాకవులు కొందఱు గలరు. అందు ముఖ్యమైనవి—

- 1) నిర్వచనోత్తర రామాయణము - తిక్కన
- 2) ఉత్తరరామాయణము - కంకంటి పాపరాజు
- 3) ఉత్తరరామాయణశేషము-జయంతి రామభట్టు-తిక్కన కృతి కిది శేషపూరణము
- 4) పట్టాభిరామాయణము - ఘట్టా వేంకటరామకృష్ణకవి
- 5) పట్టాభిరామాయణము - శరణోపాలాచారి
- 6) ఆంధ్రరామాయణాద్భుతోత్తరకాండము - నందగిరి వేంకటస్పారావు పంతులు

తెనుఁగులో అధ్యాత్మ రామాయణానువాదములు :

అధ్యాత్మరామాయణము తెనుఁగున వనేకు లనేక ప్రక్రియలతో రచించిరి.

1. పద్యకావ్యములు, 2. ద్విపదకావ్యములు, 3. యక్షగానములు, 4. కీర్తనలు, 5. వచన గ్రంథములు.

చంపూకావ్యములు :

1. అధ్యాత్మరామాయణము — కంచల్ల శరభనకవి

2. అధ్యాత్మరామాయణము - ఉష

వామనపురాణమున సీతఁ డధ్యా

నది. నేఁడీ రామాయణ మలభ్య

ఇంకను రాపాక శ్రీరామకవి, కాణాదము పెద్దన
రామపంతుల రామమూర్తి, ముడుంటై వేంకటకృష్ణమావార్యులు.
నాథకవి, కోటమరాజు నాగయ, కృష్ణగిరి వేంకటరమణకవి, అల్లల
కవి, రామయామాత్యులు, ఆకొండి వ్యాసమూర్తిశాస్త్రి, ఉప్పాక
శ్రీ బులుసు వేంకటేశ్వర్లుగారు మొదలగువారు 18-20 శతా
రామాయణము నాంధ్రీకరించినవారిలోఁ బ్రముఖులుగాఁ గీర్తింప

ఆంధ్రమున నింకను ననేకార్థక కావ్యములు, చిత్రకావ్యములు, రామకథైక
దేశికములు, రామకథా ప్రాస్తావికములు, రామసహిమాత్మకములు, శతకములు, దండక
ములు, లఘుకృతులు, చాటువులు, యక్షగానములు, వచనకావ్యములు, నాటకములు,
ఉపాఖ్యానములు, ఖండకావ్యములు, సంకీర్తనలు, హరికథలు, బుట్టకథలు, జానపద
గేయములు, వ్యాసములు, విమర్శనములు మొదలగునవి యెన్నియో రామకథా
సంబంధములు వెలసినవి.

వంగసాహిత్యము :

- 1) “కృత్తివాస” ఓరూరామాయణము - మఱియు సీకవి రచించిన “సీతారబార
మాన్య”, “లక్ష్మణీర్ శక్తిశేల”, “రామరాస”, “అద్భుతరామాయణ” మున్నగు
నవి రామకథా ప్రధాన కావ్యములు గలవు.
- 2) “రామాయణగీత” - చంద్రావతి
- 3) “దశ్యుకేసరామా” - చంద్రావతి
- 4) “రామశంకర రామాయణము” - రామశంకరదత్తు
- 5) “విష్ణుపురీ రామాయణము” - శంకరకవిచంద్ర
- 6) సీతావనవాస
- 7) ఉత్తరరామచరిత్ర

ఈశ్వరచంద్ర విద్యాసాగర్

- 8) “రామాయణ”-జయప్రసాద, రామప్రసాదులు [తండ్రి కొడుకులు]
- 9) వాల్మీకి ఓతత్సమయికవృత్తాంతే - ప్రభు ల్లచంద్ర వంద్యోపాధ్యాయ
- 10) వాల్మీకి ప్రతిభ - రవీంద్రనాథ్ ఠాగూర్
- 11) మేఘనాథవధ - మైకేల్ మధుసూదనదత్
- 12) సీతావహరణ - ద్వారకానాథరాయి

ఇంకను ఈ భాషయందు పెక్కు రామకథానకములు, కావ్యములు, నాటకములు మొదలగునవి స్వతంత్రానువాద పద్ధతులలో వ్రాయబడి ప్రచారములో నున్నవి. ఓర్థోపాహిత్యము :

ఇందు నరళాదాసు “విలింక రామాయణము”, విచిత్రరామాయణము” బలరామ్దాస్ “బలరామ్దాస్ రామాయణము” ఇంకను గొందఱు వ్రాసిన కావ్యములు ప్రచారమున గలవు.

పంజాబీసాహిత్యము :

“రామలీల” నాటకము

కాశ్మీర సాహిత్యము :

ఇందులో దివాకర ప్రకాశభట్టు అను నామాంతరము గల ప్రకాశరాముడు రామావతార చరిత, లవకుశయుద్ధచరితములను రచించెను.

షిందీసాహిత్యము : శ్రీరామచరితమానస్ - తు లసీదాసు. సాకేత - మైథిలీశరణగుప్త.

తమిళసాహిత్యము : కంబరామాయణము - కంబకవి

కన్నడసాహిత్యము :

- 1) భువనైక రామాభ్యుదయము - పొన్నకవి
- 2) రామచంద్రచరిత్రపురాణము - నాగచంద్రుడు
- 3) తొరవె రామాయణము - కుమారవాల్మీకికవి
- 4) రామధ్యానచరిత - కనకదాసు

5) సీతాకల్యాణము - హెళవనకట్టె గిరియమ్మ

6) రామకథావతారము—దేవచంద్రకవి

7) ఉత్తరరామచరిత - బసవప్పశాస్త్రి

ఇంకను అధునికులు పలువురు కన్నడమున రామకథాప్రధాన మగు కావ్యములు వ్రాసిరి.

మళయాళ సాహిత్యము :

1) రామచరిత

2) కట్టశకపాట్టుగళ్ - కావ్యసంపుటము

3) కట్టిశరామాయణము - రామఫణిక్కర్

4) అధ్యాత్మరామాయణము ఎళు త్తచ్చన్

5) ఉత్తరరామాయణము

6) రామాయణచంపువు - పునంనంబూద్రి

7) రామనాట్టం అట్టకథ - కొట్టారకారతంబురాన్

మహారాష్ట్ర సాహిత్యము :

1) రసాశరామాయణము - నరహరిసోనార్

2) సుందరకాండము, యుద్ధకాండము - సమర్థరామదాసస్వామి

3) సీతాస్వయంవర్ - జయరామస్వామివడగాంకర్

4) లవకుశాఖ్యానము

5) పద్మరామాయణము

6) దామరామాయణము మోరోపంత్ రచనలు

7) సీతాగీతము

8) మంతర్ రామాయణము

ఇట్లు రామాయణగాథ భారతీయ భాషలలో ననేక రూపముల వెలసినది.

సంగ్రహముగా నా విషయ మిక్కడఁ బ్రస్తావింపఁబడినది.

క్రీ. పూ. 2వ శతాబ్దికి ముందు శాలివాహనచక్రవర్తి కాలమున జీవించి యున్నట్లు చెప్పబడుచున్న గుణాధ్యమహాకవి పైశాచీభాషలో రచించిన “కథాసరిత్సా గరము”నందును రామాయణ కథాసారము గలదు. ఇంకను బౌద్ధజాతకకథ లందు రామాయణము వర్ణింపబడినది.

థామ్, రష్యన్, జపనీస్, మలయా, ఇండోనేషియా మొదలగు భారతీయే తర భాషలందును రామకథ కొద్ది మార్పులతోఁ గానవచ్చుచున్నది. ప్రపంచమున్నంత కాలమీ రామాయణ ముండునవి బ్రహ్మ వచనము గదా! అది యట్లే లోకమున వ్యాపించినది.

యావత్ స్థాస్యంతి గిరయః సరితశ్చ మహీతలే

తావద్రామాయణకథాలోకేషు ప్రచవిష్యతి

— బాం. కాం.-2 న., 36 శ్లో.

చరితం రఘునాథస్య శతకోటి ప్రవిస్తరమ్ ।

ఏకైకమక్షరం ప్రోక్తం మహాపాతక నాశనమ్ ॥

యః కర్ణాంజలి సంపూజై రహరహస్సమ్యక్పీఠతాదరా

ద్వాల్మీకేర్వదనారవింద గళితం రామాయణాఖ్యం మధు

జన్మవ్యాధి జరావిపత్తి మరణై రత్యంత సోపద్రవం

సంసారం నవిహాయగచ్ఛతిపుమాన్నిష్ఠోః పదం శాశ్వతమ్॥

శ్రీరామకథా-మృత రచనోద్దేశము

శ్రీ వేంకటప్పయ్యశాస్త్రిగారు పరమేశ్వరసేవాయత్తచిత్తవృత్తులై యధ్యయనాధ్యాపనాది సత్కర్మానుస్థానపరులై యుండ 1920 సం॥ ప్రాంతమున నొకనాడు దైవానుగ్రహమున పీఠి కప్రయత్నముగ శ్రీ సీతారామ వివాహఘట్టము నందలి ఈ క్రింది పద్యము స్ఫురించినదట.

ఈయది సీత నానుత సదీడిత త్వత్సహధర్మచర్యకుం
బాయక నిల్చు సాధ్వీ పరభాగమహోన్నతచాయవోలె ని
న్నేయెడగొల్చు భద్రమిశ్ర వింతి కరంబుఁ గరంబునం బ్రహ
ర్షాయితవృత్తిగై కొనుము సంపద సాంపెసలారుచుండఁగన్

— బా. కాం-10 ఆ., 364 ప.

అంత శాస్త్రిగారా పద్యమును బర్యాలోచించుచునది-

ఇయం సీతా మమనుతా సహధర్మచరీ తవ
ప్రతీచ్ఛచ్చై నాం భద్రంతే పాణిం గృహ్ణీష్వపాణినా

— బా. కాం..73 స., 2 శ్లో

అను వాస్మికి శ్లోకభావానుసరణముగా గురైతింగి పూర్వాపర సందర్భములను గూర్చుకొని లోకకల్యాణకారకు లగు సీతారాముల కల్యాణమహోత్సవ కథాభాగమును “మైథిలీ పరిణయమ”ను పేర ముందుగా నారాశ్వాసముల ప్రబంధముగా నిబంధించిరి. అనంతర మది శ్రీరామకథా-మృతమున బాలకాండగా నిష్ఠము చేయఁబడి శ్రీ రామసట్టాభిషేకోత్సవము పఱకు గల షట్కాండ పరిమిత రామాయణము రచింపఁబడినది. ఉత్తరకాండము రామాయణము నందలి సంశయాస్పదములగు ననేక విషయములకు సమాధానభాగ మగుటను మఱియు రామునకు నాత్మవిష్ణుత్వజ్ఞాన మేర్పడి మహాప్రస్థానము పరకు వర్ణింపబడినగాని యుపక్రమోపసంహారపూర్వకమగు రామావతార వర్ణన సంపూర్ణము గాదు కావునను, నుత్తర కాండ ప్రారంభించి 1500 పద్యములు మాత్రము రచించి వేంకటప్పయ్యశాస్త్రిగారు పరమేశ్వర స్వరూపులు కాఁగా వారి కుమారులు శ్రీ రాఘవ నారాయణశాస్త్రిగారు తండ్రి యాదేశానుసారము 6 వేల

పద్యములతో నద్దాని శేషపూరణ గావించిరి. ఇట్లు పితాపుత్రులారామాయణము నకు “శ్రీరామకథాఽమృతము”ను పేర నమగ్ర స్వరూపును గూర్చిరి.

శ్రీ వేంకటప్పయ్యశాస్త్రిగారు బాలకాండ పీఠికలో “శ్రీరామకథాఽమృత మను పేర నేనీ యాంధ్ర ప్రబంధమును రచింపఁదొరఁకొని శ్రీ వాల్మీకి సంయమి వ కృతి నాంధ్రీకరించుచు నధ్యాత్మరామాయణ ఘట్టము లిందుఁ జేర్చుచు ననుబంధి వర్ణనాంశ ముల స్వతంత్రించుచు నీ గ్రంథము నుత్తరకాండంబు తోడం గూడ, గాయత్రీ చతుర్వింశతి వర్ణాంకిత చతుర్వింశతిసహస్ర గద్యపద్యాత్మకంబుగ మునిభావరహస్య వివరణంబొప్పఁ దత్ప్రసాద విశేషంబునం బూరింపఁ గలిగితిని,” అని పేర్కొనుటం బట్టి వారు నిర్మింపఁ దలచిన గ్రంథ స్వరూపము, ప్రణాళికయు వెల్లడియగుచున్నది. “శ్రీరామ కథాయాః అమృతమ్” శ్రీరామకథాఽమృతమ్.

శ్రీరామకథాఽమృత మనగా శ్రీరామకథలోని సార మనియు “మునిభావ రహస్యవివరణ” మందలి ప్రధానోద్దేశ మనియు దెలియుచున్నది. ఆ విషయమే శాస్త్రిగారు—

తన్మునిమథిత చరితమున సారాంశం

బనువిది రామకథాఽమృత

మను సంజ్ఞం దనరియుంట కర్తృబైకదా !

బా. కాం.- 1 అ. 36 ప.

అని సంభావించినారు. మరియు శ్రీరామకథాఽమృత మనగా నిట్లు భావింప దగియున్నది.

1) శ్రీరామకథా ఇతి అమృతమ్—శ్రీరామకథాఽమృతమ్

“శ్రీరామకథ”యను అమృతము గావున నిది శ్రీ రామకథాఽమృతము.

2) శ్రీరామకథా నీవ అమృతమ్—శ్రీరామకథాఽమృతమ్

శ్రీరామకథయే స్వయముగా నమృతము గావున నియ్యది శ్రీరామకథాఽమృతము

3) శ్రీరామకథానాం అమృతమ్—శ్రీరామకథాఽమృతమ్

లోకమున నున్న రామకథ లన్నింటిలోని సార మిందుఁజేర్చి చెప్పఁబడినది గావున నిది శ్రీరామకథాఽమృతము.

ఈ గ్రంథ రచనోద్దేశమునకుఁ బ్రేరణఁ గలిగించిన విషయములను గూర్చి చెప్పుచు “శ్రు॥ భద్రోభద్రయా సచమాన అగాత్స్వసారం జారో అభ్యేతి పశ్చాత్” అనునిది మొదలగు శ్రుతియు, రామతాపినీ, రామహృదయాద్యుపనిషత్తులును రామచరిత్ర ప్రశంస నొనరించుచుండుటయు, నభినవగుప్తదులగు నలంకార శాస్త్రవేత్తలు “బ్రహ్మ నందాదవ్యతిరిచ్యతే కావ్యరసః” అనియు “నాయకో యది వక్ష్యేత లోకోత్తర గుణోత్తరః” అనియు, ఉత్తమోత్తమ నాయకస్తు శ్రీరామ ప్రభురేక ఏవ, అనియు వక్కాణించియున్నారు. మురారి భట్టకవీంద్రుఁడును దన నాటకమున, రామచరితమును రచింపని కవుల యగతికత్వమును నిరూపించియున్నాఁడు. ఇట్టి హేతు పరంపరలు ప్రబంధరచనా కుతూహలీ యగు నా హృదయమునఁ బ్రవేశించి ప్రేరేపించినవ”ని శాస్త్రి గారు పీఠికలో వివరించియున్నారు.

ప్రపంచమున మానవుఁ డెంత విజ్ఞానమును సంపాదించినను జిత్తశాంతి దాని పరమావధి. అట్టిది కావ్యము వలనఁ గలుగును. అలంకారికులు పరనిర్వృతి దాని ముఖ్యప్రయోజనముగా నెన్నుట గమనింపదగియున్నది. శ్రీ వేంకటప్పయ్యశాస్త్రిగారును “అభినవగుప్తపాదాదులగు నలంకారవేత్తలు “బ్రహ్మనందాదవ్యతిరిచ్యతే కావ్యరసః” అని కీర్తించినారని యుదహరించుచు శ్రీరామకథాఽమృత గ్రంథ రచనకుఁ బైవిషయము ప్రేరణ హేతువులలో నొకటిగాఁ బేర్కొనిరి. దీనినిబట్టి వారానందానుభూతికై కావ్యరచన గావించిరని తెలియుచున్నది. శ్రీ నీలకంఠ దీక్షితుల వారు శివలీలార్ణవమునఁ జెప్పినట్లు కవిత్వ మొక యోగసాధన మగుట వీరు విశ్వసించి యనుసరించిరనవచ్చును.

అనాయతప్రాణమసంయతాక్షమ్

అబ్రహ్మచర్యాఽనశనాది భేదం

చిత్తం మహేశే నిభృతం నిధాతుం

సిద్ధః కవీనాం కవితై వయోగః - శి.శ్రీ.-1 ప.

లోకమున మహర్షులు సుందరమగు కథ నాధారముగాఁ గాని పరమార్థ మగు తత్త్వమునుఁ బ్రదిపాదించుట లక్ష్యముగా భావించిరి. భంగ్యంతరముగాఁగాక కేవల తత్త్వమే ప్రత్యేకముగా బోధింపరాదా? యన నది వేదాంతగ్రంథమై సర్వు లకు రుచింపకపోవచ్చును. అట్టిది గ్రహింపనందఱకు స్పష్టత లేకపోవచ్చును. అత్తటి

నవశ్యము బోధింపవలసిన తత్త్వ ముపదేశించు పెట్టు ? కావున వారు వైద్యుఁ డౌపధముతోఁబాటు రోగి కొనగు ననుపానము వలె హృదయావర్జక మగు కథచే నున్నును గావించుకొని భవరోగహారిణి యగు పరతత్త్వమును బోధింప యత్నించిరి. ఆ ప్రయత్నమే రామాయణ భారత భాగవతాద్యనేక పురాణేతిహాసముల రూపమును దాల్చినది. శ్రీరామాయణ సారోద్ధారము నందీ విషయ మిట్లు వివరింపఁబడినది.

“నను తర్హి భవన్మతానుసారేణవిద్యా వినాశపూర్వకాత్మ ప్రాప్త్యర్థముపదిష్ట శ్రీరామాయణగ్రంథేఽన్యపదేశముభేన ఆధ్యాత్మోపదేశః కిమర్థః కృతః? సాక్షాత్ కిం నకృతః ఇతి చే దుచ్యతే - యదుక్తమితిహాస సముచ్చయే తదేవ సమాధాన మితి. తథాహి సర్వేషామపి జీవానామవిద్యావశాద్వైషయికమేవ సుఖం పరమార్థమభిమన్య మానత్వాత్ సాక్షాత్తత్త్వ ముపదిష్టమపి నతేషాంసుప్రతిష్ఠితత్త్వ మితి మనీషయా ప్రత్యక్షానుభూతగర్భజన్మ జరామరణాది సంసారమనుపవర్జ్య తత్తైవ దోషోద్ధాటన ద్వారాహేయతాబుద్ధి ముత్పాద్య తన్మద్యే ధ్వనిరూపేణ తత్త్వే ఉపదిష్టే సతి తేషాం సుప్రతిష్ఠితం భత తీత్యాశయేన శ్రీమద్బాదరాయణాగస్త్య వాల్మీక్యాది బ్రహ్మవిద్వ ద్వరిష్టేరేవం పరోక్షతయా ప్రపంచితమిత్యుక్తం తత్ర. అపిచ లంకా శరీరపరా విభీషణో బుద్ధిః ఇంద్రజిన్ముఖా రాగద్వేషాదయః ఇత్యాదినా గోవిందరాజేన వ్యాఖ్యా తత్వాత్. బహువ్యాఖ్యాతృభిరేవ మేవం విచార్యాత్మికార్థ కల్పనమితి సర్వ మన వద్యమ్”! కావుననే శాస్త్రిగారు “శ్రీ వాల్మీకి సంయమి వరకృతి నాంద్రీకరించుచు నధ్యాత్మరామాయణ ఘట్టము లిందుఁ జేర్చుచు” శ్రీరామకథాఽమృతము సిద్ధముఁ జేసిరి. ఇందు వాల్మీకి కథతోఁబాటధ్యాత్మము నందలి తత్త్వము వివరింపఁబడుటవలన నేక కాలముననే తత్ప్రయోజనము లభ్యమగు చున్నది. విభిన్నార్థములు గల కావ్యము లొకటిగాఁ జెప్పుట ద్వ్యర్థి, త్వ్యర్థి కావ్యములలో దర్శన మిచ్చుట లోకవిదితము. వీరొక కథతోఁగూడిన రెండు విశిష్ట కావ్యములు స్వీకరించి యొకే గ్రంథముగ ననువ దించుటలోఁ దమ ప్రత్యేకతఁ బ్రదర్శించిరి. ఇందా తత్త్వము యొక్క సమగ్రత నిరూ పింపఁబడి యైహికాముష్మిక ఫలములు రెండును బ్రసాదింప సమర్థ మగుచున్నది. ఆ విధముగ వారాశించినట్లు రామకథ కమృతత్వము సిద్ధించుచున్నది.

వాల్మీకి రామాయణము లోకమున నాదికావ్యము కాఁగా నెందరో స్వీయ భావములు చేర్చి వ్యాఖ్యానములు ఘటించి యనల్పకల్పనలతో వింతరుచులొడువ

వినూతనాకృతిఁ గల్పించి యాస్వాదయోగ్య మొనరించిరి. శాస్త్రిగారీ విషయము విట్లు సూచించిరి—

చేసి కాపు చెఱకు చెట్టు పెట్టి రసంబు
గాఁచి యచ్చుపోసి ఘనతఁబెట్టఁ
బాకవిదులు దాని బహుభక్ష్యభేదాపి
ననుభవింపఁజేయు టనదు పనియె

— శ్రీ. రా. క.-బా. కాం., 1 అ., 37 ప.

వాల్మీకి కవితావ్యవసాయము చేసి రామాయణ మను బెల్లెపుటచ్చు సిద్ధము గావించినాడు. పాకవిదు లనఁగా వైద్యుని పాకవిదులగు కవులు. దాని బహు భక్ష్యభేదము లొనరించి యనుభవింపఁజేయుదురు. అట్లు గావించుట సామాన్యమైన విషయమేమియు గాదు. కేవలము బెల్లెము మధురమయ్యు నధికముగా నాస్వాదింపఁ జాలము. వరిపిండి మొదలగు నరేకములగు నన్య పదార్థముల సమ్మేళనమున వివిధ ములగు వంటకములు సిద్ధింపఁజేయ సుఖముగా ననుభవింపఁగలము. శాస్త్రిగారు తమ కావ్యమున రామకథా విశేషము లన్నింటినిఁ జేర్చి “యవికల సంపదలఁ బొదలునట్లు సహృదయ హృదయంగమముగా సంతరించిరి. పూర్వసాహిత్యములోని చమత్కార సుందరములగు ఘట్టములు, శ్లోకములు, భావములు సముచితరీతిఁ బ్రకృతీపయోగముగ నిందు విబంధించి స్వతంత్రమగు ఘట్టి ననుసరించి క్రొత్తదనములు గూర్చిరి. ”భిన్న రుచిర్హిలోకః” అని గదా యార్హ్యోక్తి.

వాల్మీక్యా మహర్షిసత్తములు రామకథా ర్ణవమును దమ బుద్ధివిశేషమున మధించి రససిద్ధులై యయ్యమృతము నాప్యాయనముగా లోకమున కందించి యుండ మనమును దిరిగి యీ కృతి నిర్మితికిఁ బూనుకొనవలెనా ? యను సందియముడెంద మునఁ బొడమియు విరమింపఁబోవ రచనాకుతూహలమీ ప్రయత్నమునకుద్యమింపఁ జేయుచున్నదని చెప్పచు—

అనఘులు నాకుజప్రముఖులారఘువర్యు కథార్ణవంబు హే

చ్చినమతి మందరాకలనఁ జేరి మధించి రసాప్తి మించి యె

య్యన జగమెల్లఁ బ్రోచి రటుకారయఁ గల్గునె నన్నుబోంట్ల కి
 బ్బని విరమింతుమన్నఁ దమకాగవు కుత్తుకబంటి కోరికల్

— బా. కాం.-1 అ., 34 ప.

అని వివరించిరి, ఆచుకొనలేని తీవ్రకాంక్ష యీ మహాకావ్యరూపమును
 ధరించినది. మఱియుఁ దమ కట్టి శక్తి సామర్థ్యములు, పాండిత్యవిశేష సంపదయు
 గలదా? యని శంకించి, యీశ్వరానుగ్రహము, రామకథా మహిమము తమ కభయ
 మిడి యీ కృషిని సఫలత నంపింపఁ గలవను విశ్వాసమున సమాధానపడిరి.

వెలయు వ్యాకృతి శిక్షిది వివిధశాస్త్ర
 లలిత పాండిత్య లక్షణోజ్జ్వలతఁ గానఁ
 దరుణ ధవళకిరణ కలాభరణవరణ
 సరసిజాజస్రకైంకర్యసరణిదక్క

— బా. కాం.-1 అ., 33 ప.

నీటఁదేలె గిరులు నేలఁద్రొక్కిరి సురల్
 పూరి బ్రహ్మశరతఁ బొత్పె, తాయి
 మగువయయ్యె దేని మహిమ నీయదె తన
 కట్టి రాము చరిత మభయ మిపుడు

— బా. కాం.- 1 అ., 35 ప.

ఆంధ్రమునఁ గవిశ్రయమువారి భారతము, పోతన భాగవతము సర్వజనా
 మోదము నందిన యనువాదములు. రామాయణమునకు సమగ్ర సుందర మగు నను
 వాదము నాటినుండి నేటివఱకు రాలేదని సాహిత్యలోకమునఁ బలువురు పెద్దల యభి
 ప్రాయము. ఆ లోటు వీరి కావ్యము ద్వార తీరిన దనవచ్చును.

వాల్మీకి తపస్వి. తపశ్శక్తిసంపన్నుఁ డగు వాల్మీకి రామాయణము నాంధ్రీక
 రించువా రవశ్యము తపస్సంపన్ను లై నప్పుడే యా గాంధ్రమునకు న్యాయము చేకూ
 రును. అర్హధర్మమును బ్రతిపాదించుచు వేదమే కావ్యముగ బరిణమించిన రామాయణ
 మును వీరుపాసించి యోగశక్తితో రామకథా దర్శనము చేసి తత్త్వమావిష్కరించు
 టలోఁ గృతకృత్యులైరి. అట్టి వీరి యనువాదము రామాయణము నెడఁ గుతూహలము
 బుట్టించుటకు సమర్థమై యొప్పు పున్నది.

సంస్కారమునుబట్టి మనస్సు. మనస్సును బట్టి మార్గము నేర్పడునని పెద్దల యభిప్రాయము. ధార్మికమైన యత్తమ సంస్కారము, పరమేశ్వరాను గ్రహ ప్రసాదసిద్ధమగు సాహితీసంపదఁ గలవా రగుటంజేసి లోకోత్తర మహత్త్వ పూర్ణమగు రామకథ వర్ణింప సంకల్పము కలిగినది. ఇవిధముగ వీరు తమ జీవితము నధ్యాత్మ సుందరముగా మలచుకొని కవితావ్యాసంగము తపస్సుగా సాధించి సంకల్పసిద్ధులై లోక మునకు మార్గదర్శకులై నారు.

పరమేశ్వరార్చితంబై

పరఁగెడు నర్థమెదియేనిఁ బరమార్థంబై

పరతత్త్వయోగఘటనా

పరమగునని పెద్దలెల్లఁ బలుకుదు రెపుడున్

— బా. కాం.- 1 అ., 31 ప.

అని విశ్వసించి వీరు తమ కృతిఁ బరమేశ్వరార్చితంబు గావించిరి.

ఏవిభు సత్కృపాగరిమ నీకృతి యాకృతిఁగాంచె నాయెడన్

భావముపొంగ నా భువన పావనమూర్తికి దీని నిచ్చెదన్

దైవత వల్లభాదులకుఁ దత్పరిపాలిత సస్యహేతుకం

బై విలసిల్లు హవ్య మెటు లయ్యజమానుఁ డొసంగునట్లుగాన్

— బా. కాం.- 1 అ., 38 ప.

ఇట శాస్త్రిగారి పరమార్థము "పరతత్త్వ యోగఘటనమ"ని తెలియు చున్నది. ఇయ్యది "శ్రీ కైవల్యపదంబుఁ జేరుటకునై చింతించి" సుఖాత్ములైన మహాపురుషుల యాశయానుసరణ మగుట హృద్యము. మరియు శాస్త్రిగారు కావ్య రచన యజ్ఞభావనతో నిర్వహించిరి. కావ్యమును హవ్యముతోఁ బోల్చుట యాచిత్య సుందరమైఁ గ్రంథపావిత్ర్యమును జాటుచున్నది. బ్రహ్మగ్ని యందు శబ్దేంద్రన హవ్య మును వ్రేల్చుటగా భావించిరి. ఇందు శాస్త్రిగారి నిష్కామబుద్ధి, వినయశీలము వెల్లడి యగుచున్నది. వీరు తమ జీవితము సహితము యజ్ఞార్థకర్మగా భావించి జీవించినారు. శాస్త్రిగారు తాము కృతిపతిగా సంభావించిన పరమేశ్వరుని గూర్చి యిట్లు వాక్రుచ్చిరి. త్రిమూర్తుల కతీతుఁడగు నదాశిపుఁడుగా నాతఁడు దెలియదగియున్నాఁడు.

యత్సకాశమున నియ్యఖిలంబునకు జన్మ
 నిష్ఠావినాశముల్నివ్వటిల్లు
 నెత్తావు వలనుండి యెదగూడి వాక్కులు
 మలయలేకూరక మఱలివచ్చు
 నేపదం బసదుగా నెఱుఁగు వాఁడెందు లే
 నే లేడటంచు శ్రుత్యాని వలుకు
 నెచ్చోటుగన్నఁ దాసచ్చిదానందాత్మ
 నొప్పారుచున్నట్టి యుక్తి దోఁచు
 నేనవిత్సమూర్తి మన బుద్ధు లెపుడు ధర్మ
 ముఖ్యగోచరములు గాఁగ మోహరించు
 నప్పరాత్పరు నవ్యయు నభవు భవ్య
 నిత్యఁ బరమేశు నియతి ధ్యానించి మించి

— బా. కాం.- 1 అ.' 40 ప.

శ్రీ రాఘవనారాయణశాస్త్రిగారును “రామకథాఽమృతార్థము పితృపాదులతోఁబరతత్త్వమందు నిడఁగంటి”నని చెప్పుటయునీయర్థమును సమర్థించుచున్నది.

ఇట్లు శ్రీ రామకథాఽమృతము నాంధ్రమునఁ బ్రత్యేకముగా వ్యాఖ్యాన ప్రతిపత్తిగల స్వతంత్ర గ్రంథముగా రూపొందింప నధ్యాత్మరామాయణము నందలి తత్త్వోద్ఘాటనముతోఁబాటు వాల్మీకమునకు గల వ్యాఖ్యానచతుష్టయములోని విశేషము అను జేర్చి మునిభావ రహస్యవివరణము గావించిరి. రామాయణ వేదమునకు వీరు శ్రీరామకథాఽమృత మనుపేర స్వీయానుభవ మహాభాష్య మిట్లు ఘటించి రామకథా సౌహితి కపూర్వ మణిమయాలంకృతి విశేషమును గూర్చి సంభావనీయులైనారు.

శ్రీ మ దామాయణానువాద విధానము

అనువాదమును నిర్వహించిన వారు

డా. ఎ. వి. లక్ష్మణమూర్తి

ప్రొఫెసర్, ఆంధ్ర ప్రదేశ్ విశ్వవిద్యాలయము

- 1) య-థా మూ లి-ము
- 2) మూ లి ప్ర ప ం చ న ము
- 3) మూ లి కు ం చ న ము
- 4) మూ లి త్యా గ ము
- 5) ఆ న్య ధా త రణ ము
- 6) న్య త ం త్ర త
- 7) వ్యా థ్యా నా ను న రణ ము

అంధ్రసాహిత్యము భారతానువాదముతో బ్రాహ్మింపఁ బడినది. క్రమముగ సంస్కృతము నందలి పురాణములు, కావ్యములు, నాటకములు ననూదితములు కాఁగా బరిపూర్ణతను స్వతంత్రతను సంతరించుకొనినది. భారతానువాదమున కవిత్రయము వారు యథాశ్లోకానువాదముకాక, భావానువాద పద్ధతి ననుసరించిరి. క్రమముగ వితరులకుఁ గూడ నట్టి పద్ధతియే యొరవడియైనది. పోతన భాగవతము ననువదించుచు వ్యాఖ్యాన పంక్తులలోని విశేషములను వివరించుట గమనింపఁదగిన విషయము. శ్రీవాఙ్మండ సంస్కృత సాహిత్యము నందలి మనోహరములగు శ్లోకములను, ఘట్టములను ననువదించి తన కావ్యముల నలంకరించుట యాతని యనువాద స్వాతంత్ర్యము నకు నిదర్శనము.

భాస్కర రంగనాథ గోపీనాథాది రామాయణములు తెలుఁగున వనేకములు వెలువడినను నమగ్రమగు రామాయణానువాద ముచ్చింపలేదు. కావుననే యాంధ్రమున నెన్నియో రామాయణములు వెలసినవి. శ్రీరామకథామృత కవులు “రామాయణ పరంపరా రచనాసక్తి నరికట్టు కవిపుట్ట నట్టిలోటు”¹ దీర్చిరి. రామాయణానువాదములలో “శ్రీరామ కథామృతము” విశిష్టమైనది.

“శ్రీ వాక్మికి సంయమివరకృతి నాంధ్రీకరించుచు నధ్యాత్మరామాయణ ఘట్టము లిందుఁజేర్చుచు ననుబంది వర్ణనాంశముల స్వతంత్రించుచు పీఠగ్రంథము నుత్తర కాండంబుతోడం గూడ గాయత్రీ చతుర్వింశతి సహస్ర గద్య పద్యాత్మకంబుగ మువిభావ రహస్య వివరణం బొప్ప రచించితి” మని తమ యనువాద విధానమును గూర్చి శ్రీ వేంకటప్పయ్యశాస్త్రిగారు శ్రీరామకథామృతము బాలికాండ పీఠికలో ముచ్చటించిరి.

మఱియు మృత్తరకాండయందగస్త్వంబు రావణాది రాక్షస సంహారమునకు శ్రీరాముని బ్రహ్మచర్యము “నిన్ని జగములు కల్పించి పోషించి తుదకు సంహార మొనర్చెదవు. అట్టి విశ్వంధరునకు ప్రకటణమునుబట్టి కుడిఁబుగాని పెంపుగాని యెవఁడును వింతుగాడు” అనినట్లు రీతిదముగా వర్ణింపఁ బడినది.

ఇన్ని జగములు గల్పించి యెలమి మోచి

సంహరించెద వింతయు క్షణములోనె

యట్టి విశ్వంభరునకుఁ జోద్యమే కుదింపు

గాని పెంచుటగాని ప్రాకరణీకముగ

— పూ. భా., 7 ఆ., 295 ప.

విశ్వంభరుఁ డనఁగా కవి యను నర్థము గలదు. “విశ్వంభరః కవిః”¹ అని విషయము. కావున కవి ప్రకరణము ననుసరించి తన కావ్యప్రపంచమును పెంచుట, కుదింపుట యందు స్వాతంత్ర్యమును వహించు నను నర్థము లభించు చున్నది. ఇందు వీరి కావ్యరచనావిధానము తెలియవచ్చుచున్నది. అంధ్రీకరణము కేవల స్వతంత్రమై ప్రకరణోచితముగ పెంపు, కుదింపు గలిగి రచింపఁబడినట్లు న్నన్పడును.

అట్లే రాజధర్మము ననుసరించి యుషఃకాలమున వైతాళికులు “విభుగుణము లనావిరి సుఖగీతరతులు”గాఁ బాడి మేల్కొల్పు నందర్భమున “తదీయ గుణగణం బుల న్నకవితాగుణగణముల గూర్చి వర్ణించిరనియు, నట్టియెడ భావాబ్ధి పొంగుననియు వర్ణింపఁబడినది

కవులు కాలానుసారంబుగాఁ దదీయ

గుణగణంబుల న్నకవితాగుణగణముల

గూర్చి వర్ణింపఁ దొడఁగిరి కొమరుమిగుల

నట్టియెడఁ బొంగుఁగాదె భావాబ్ధి భావ్య

— పూ. భా., 9 ఆ., 304 ప.

తదీయ గుణగణము లనఁగా రాముని గుణగణములేకాక వాల్మీకి కవితా గుణము లనియు భావించవచ్చును. శ్రీరామకథాఽమృతమున వాల్మీకి కవితావైభవమునకు దమ కవితాగుణముల జోడించి సుందరమగు వినూతనాత్మత కల్పింపఁబడిన దను నరమార్గ మిందు సూచింపఁ బడినది. ఇది కవు లనువాద విధానమునఁ బాటించిన వద్దతి నిరూపింపఁ బడినది.

శ్రీరామకథాఽమృతానువాదమున శ్రీ వేంకటప్పయ్యశాస్త్రిగారు షట్పాండ మునివలెను పూర్వరామాయణముఁ బూర్తి గావించి యుత్తర కాండమున పూర్వ

భాగము చతుర్దశాశ్వాసము సంఖ్య 461 పద్యములు మాత్రము రచించిరి. శ్రీ రాఘవ నారాయణశాస్త్రిగారు తదాది యుత్తరకాండ పరిసమాప్తి పర్యంతము ననువదించిరి. శ్రీ వేంకటప్పయ్యశాస్త్రిగారు మొత్తము 18, వేల పద్యములు వ్రాయ నించుమించుగా 6 వేల పద్యములు శ్రీ రాఘవనారాయణశాస్త్రిగారు వ్రాసినారు. అనువాదమున నిరు వురి ప్రత్యేకత స్ఫుటముగా గోచరించును. ఈ ప్రకరణమున నిరువురు వాగ్మీకి రామాయణము నెట్లునువదించిరో పరిశీలింపఁ బడును. తరువాతి ప్రకరణమున కవుల “అధ్యాత్మరామాయణానువాద విధానము” సమీక్షింపఁ బడును.

శ్రీరామకథాఽమృతము నామూలాగ్రముగా సమీక్షించినచో నాంధ్రీకరణ మున మూలాధికతయే యెక్కువ యని స్పష్టము కాగలదు. కవులు “ముని భావ రహస్య వివరణం దొప్ప రచింపఁ” బూనుట, స్వర్ణనాప్రీతి, 24,000 గద్య పద్య ములు తెలుఁగున వ్రాయనలయు నను సంఖ్యా వియమము, మొదలగున వన్నియు విందులకు కారణములై నవి. అందు వారికొక, ఉత్తరకాండలు మిక్కిలి విపులముగా వర్ణింపఁ బడినవి. అరణ్య కిష్కింధ సుందరకాండములు మూలమునకంటె రంజిత పింపఁబడినవి. అయోధ్యా యుద్ధకాండములు దాదాపు యథామూలములు. సీతారామ కల్యాణ పర్యంత మగుకథాభాగము తొలుత “మైథిలీ పరిణయ” మనుపేర స్వతంత్రముగా రచింపఁబడి శ్రీరామకథాఽమృతమున నది జాలకాండగా సంతరింపఁ బడుటయు, సుత్తర కాండ శేషపూరణము గావించిన శ్రీ రాఘవ నారాయణశాస్త్రిగారి బొత్తాహిక ప్రదర్శన మును, బాల ఉత్తరకాండములు పెంపు పహించుటకుఁ గారణములై యుండు నని యూహింపవచ్చును. ఉత్తరకాండము నందు యధిక పాఠములని చెప్పఁబడిన కథా భాగములను గూడ వీరనువదించిరి. శ్రీరామకథాఽమృతము నందు యథామూలముగ సంపూర్ణముగ నున్న ఘట్టములు మృగ్యములు ప్రతి పన్నివేళమునను అనువాదకుల ప్రత్యేకత నిరూపించునట్లు లేదియో యొక విశేషణమో యలంకారమో యధికముగాఁ బ్రయోగింపఁబడును. ప్రాధాన్య వివక్షచేత నధిక భాగము మూలానుసారముగ నుండుటచే నాఘట్టములు యథామూలానువాద విభాగమునకు లక్ష్యములుగ గ్రహింపఁ బడుచున్నవి.

అనువాద గ్రంథము లందు మూలగ్రంథమును యథాతథముగా ననువ దించుట, విడుచుట, పెంచుట మున్నగు విషయములు పాటింపఁబడునుగావున నను వాదములను—1) యథామూలము, 2) మూల ప్రసంహనము, 3) మూలకుంహనము, 4) మూలత్యాగము, 5) స్వతంత్రత, 6) అన్యధాకరణము, 7) వ్యాఖ్యానానుసర

జము అను విషయములు ప్రధానములుగా దలంచి పరిశీలింపవలయును. శ్రీరామ కథాఽమృతానువాద పద్ధతి పై విషయముల ననుసరించి సమీక్షింపఁబడును. ఇంద్రికొక్కటి ప్రత్యేకముగాఁ బరిశీలింప వలయునన్నచో నొక్కొక్క గ్రంథ మగును. కావున, నిట స్థానపులాక న్యాయముగా ప్రధాన ఘట్టము లందు వీరు ప్రదర్శించి యనువాద విధానము వివరింపఁబడు చున్నది. ముందుగా “యథామూలము” పరిశీలింపఁబడుచున్నది.

యథామూలము :

మూలమున నున్నదున్నట్లు లాంఛీకరించుట యథామూలము. వాల్మీకి రామాయణము నందలి ఘట్టములు శ్రీరామకథాఽమృతమున యథా మూలముగా నెట్లనుపదిరినవి యిందు సంగ్రహముగాఁ బరిశీలింపఁబడుచున్నవి.

బాలకాండమున అయోధ్యాధిపతి, ఇక్ష్వాకువంశ ప్రభువగు దశరథుడు వేదవిదుడు, సవ్యార్థసంగ్రహుడు, దీర్ఘదర్శి, మహాతేజుడు మున్నగు విశేషణములతో వాల్మీకమున నిట్లు వర్ణింపఁబడినాడు—

తస్యాం పుర్యా మయోధ్యాయాం వేదవిత్సర్వ సంగ్రహః

దీర్ఘదర్శి మహాతేజాః పౌరజానపద ప్రియః

ఇక్ష్వాకూజా మతిరథో యజ్ఞా ధర్మవరో వశః

మహాత్మికల్పో రాజర్షి త్రిషు లోకేషు విశ్రుతః

బలవాన్నిహతామిత్రో మిత్రవాన్ విజితేంద్రియః

ధన్యైశ్చ సంగ్రహైశ్చాన్యైశ్చక్ర పై శ్రవణోపమః

—బా. కా., 5 వస., 1-3 శ్లో.

శ్రీరామకథాఽమృతమున నీఘట్టము యథామూలముగా నిట్లాంధ్రీకరింపఁబడినది—

వేద వేదాంగ సమేత్త సర్వాభిజ్ఞః

సంగ్రహుః డఖిలార్థ సంగ్రహాంధుః

దీర్ఘదర్శి సమృద్ధ తేజుండు పౌర-జా

నపద ప్రియంధుః సన్నాహశలః

దతిరథశ్రేష్ఠుండు యజ్ఞ ధర్మవరుండు
జన వశీకరణ విశారదుండు

బ్రహ్మర్షికల్పదీ రాజర్షియనుచు ము
ప్పొలముల విఖ్యాతిఁబొరసె నప్ర

మేయ బలుఁడు స్వబలహతామిత్రుఁడట్ల
య్యుక్తమిత్రుఁడు విజితేంద్రియుం డతండు
వరధన నిధానముల శక్ర వైశ్రవణుల
బోల్పనగుచుఁ బ్రజావళిఁ బ్రోచుచుండె

— బా. కాం.- 1 ఆ., 333 ప.

రాక్షసుల జంపి యజ్ఞసంరక్షణము గావింప శ్రీరామునిఁ బంపుటకు పుత్ర
వ్యామోహమున సంశయించుచున్న దశరథునకు విశ్వామిత్రుఁడు రాముని మహత్త్వ
మును బరాక్రమమును దెల్పుచు “మహాత్ముడగు రాముని సత్య పరాక్రమము నే
నెఱుంగుదును. మహాతేజుడగు నీ వశిష్ఠుఁడును దెలిసినవాడే. ఇంకను దపోనిష్ఠు
లగు మునులెల్లతకును నిది విదితమే” యని చెప్పినట్లు వాల్మీకమున చిట్లు వర్ణింపఁ
బడినది.

అహం వేద్మి మహాత్మానం రామం సత్య పరాక్రమమ్
వశిష్టోఽపి మహాతేజా యేచాన్యే తపసి స్థితాః

— బా. కాం.-19 స., 14 శ్లో.

శ్రీరామకథాఽమృతమున నీ శ్లోకము యథామూలముగ విట్లాంధీక
రింపఁ బడినది—

అధిప! యెఱుఁగుదు నేను మహాత్ము-రాము
సత్యవిక్రముఁడనుచుఁ బ్రశస్తఁ డనుచు
నీ మహాతేజుఁడు వశిష్ఠుఁ డెఱుగు మఱియు
నెఱుఁగుదురు సుతపోనిష్ఠు లెల్ల మునులు

— బా. కాం.-5 ఆ., 42 ప.

అయోధ్యకాండమున సీతారాములతో నరణ్యమునకుఁ బోవుచున్న లక్ష్మణుని సుమిత్ర “రాముని తండ్రి యగు దశరథుని గాను, సీతను తల్లి నగు నన్నుగాను, అడవి నయోధ్యగాను భావింపుము. నాయనా! సుఖముగా పోయిరమ్ము” అని ఆశీర్వాదించినట్లు వాల్మీకమున గలదు. అయ్యది శ్రీరామకథాఽమృతమున యథామూలముగా నాంధ్రీకరింపఁబడినది.

రామం దశరథం విద్ధి మాం విద్ధి జనకాత్మజామ్
అయోధ్యా మటపీం విద్ధి గచ్ఛతాత యథాసుఖమ్
— వా. రా., అయో., 40 స., 9 శ్లో.

అన్న దశరథుగా రాము నెన్నగనుము
మలసి నన్నట్టై భావింపుమా జనకజ
నటవినెచ్చు నయోధ్యఁగా నరసికొనుము
ననుచుము యథా సుఖస్థితి మనుము చనుము
— శ్రీ. రా. క., అయో., 4 ఆ., 195 ప.

వాల్మీకమున రాముఁ డరణ్యములకుఁ బోవుటకు దుఃఖించుచున్న కౌశల్య నూరడించుచు సుమిత్ర రాముని మహత్వమును వివరించుచు నాతని సర్వోత్తమునిగా విరూపించినట్లు వర్ణింపఁ బడినది. ఆ ఘట్టము గూడ శ్రీరామకథాఽమృతమున యథామూలముగ నాంధ్రీకరింపఁ బడినది.

సూర్యస్యాపి భవేత్సూర్యో హ్యగ్నేరగ్నిః ప్రభోః ప్రభుః
శ్రియాః శ్రీశ్చ భవేదగ్ర్యా కీర్త్యాః కీర్తిః క్షమా క్షమా
దైవతం దేవతానాం చ భూతానాం భూత సత్తమః
— వా. రా., అయో., 44 స., 15 16 శ్లో.

అరుణున కాతఁడే యరుణుఁ డగ్నికి నగ్ని ప్రభు ప్రభుండు దా
సిరి సిరి కీర్తికీర్తి కటు సిద్దికి సిద్ది క్షమా క్షమర్థి ని
ర్జరులకు విర్జరోత్తముఁడు సర్వచరాచర భూతజాత కృ
త్సరుచిర భూతభూతుఁడును జువ్వె తదర్థము గావిదుండునే
— శ్రీ. రా. క., అయో., 4 ఆ., 278 ప.

“తదర్థముగాని దుండునే” యనుట పై భావమునకు వివరణమై రాముని విశ్వాత్మకత వెల్లడించు చున్నది.

అర్యణ్యకాండమున శ్రీరాముడు ఖరాదులతో యుద్ధ మొనరించు సందర్భమున రాముని రౌద్రరూపము యథామూలముగా శ్రీరామకథాఽమృతమున వర్ణింపఁబడినది. (14 స., 24, 25 శ్లో.) (2 అ., 134. 5 ప||లు)

రాముఁ డెట్టివాఁ డని రాముఁ డడుగ శూర్పణఖ “దీర్ఘబాహువు” విశాలాక్షుడు, చీరకృష్ణాజినాంబరుడు, కందర్పసమరూపుడు నగు రాముడు దశరథుని కుమారుఁ డని వచించి క్రమముగా నతని తేజో రూప బల పరాక్రమములఁ గూర్చి వర్ణించినట్లు వాల్మీకమున గలదు. అది శ్రీరామకథాఽమృతమున యథామూలముగా నాంధ్రీకరింపఁ బడినది.

దీర్ఘబాహు ర్విశాలా క్షశీర కృష్ణాజినాంబరః
కందర్ప సమరూపశ్చ రామో దశరథాత్మజః
శక్రచాపనిభం చాపం నికృష్య కనకాంగదం
దీప్తాన్ క్షిపతి నారావాన్ సర్పానివ మహావిషాన్
నాదదానం శరాన్ ఘోరా న్నముంచంతం శరీముఖాన్
న కార్ముకం వికర్షంతం రామం పశ్యామి సంయుగే
హన్మమానం తు తత్తైన్యం పశ్యామి శరవృష్టి భిః
...వా. రా. అరణ్య.-34 స., 5-7 శ్లో.

అనువాదమున నిట్లు గలదు—

ఉరుతర దీర్ఘబాహుఁడు విశాలేక్షణుం
డటు చీర కృష్ణాజినాంబరుండు
కందర్ప సమరూప కలితుఁడు రామనా
ముడు దాశరథి జగన్మోహనుండు
శక్రాయుధ నిభంబు చాపంబు ధరియించుఁ
గనకాంగదము లందుఁ గ్రాలుచుండ
దీప్తాశుగముల నుదీర్ఘ మహావిషా
శీవిషాభముల సృజించుచుండుఁ

గొనుట కూర్చుట తివియుట కోటి నెఱయ
విడుచుటయు ననునవి గానఁబడ వతండు
ధనువు చేఁబూని నిలఁబడుఁ దన్నెదుర్చు
వారు శరవిద్దులై యిల వ్రాలుచుండ్రు

శ్రీ. రా. క. అరణ్య.-2 అ., 332 ప.

సీతాపహరణోద్యమమున సాయపడు మని కోరుచున్న రావణునితో మారీ
చుఁడు “స్వార్థచిత్తులై సతత ప్రియవాదులైన పురుషులు రాజునకు లభించుట సులభము
ప్రియము కాకున్నను హితము పథ్యము నగు పలుకు పలుకువారును, వినువారును
లభించుట దుర్లభము” అని చెప్పినట్లు వాత్మికమున గలదు. శ్రీరామకథాఽమృత
మున నిది యథామూలముగ నాంధ్రీకరింపఁ బడినది.

సులభాః పురుషాః రాజన్ సతతం ప్రియవాదినః
అప్రియస్య చ పథ్యస్య వక్తా శ్రోతా చ దుర్లభః
— వా. రా., అర. కాం.-37 న., 2 శ్లో.

ఎందునేనియు దొరకుడు రేలువాని
కిచ్చకము దోఁప వచియింప నెంచువారు
పథ్యమును హితమును నైన పలుకు పలుకు
వాఁడులేఁ డది యాలించువాఁడు లేఁడు
— శ్రీ. రా. క., అర. కాం.-2 అ., 385 ప.

కిష్కింధాకాండమున సుగ్రీవప్రేషితుడై హనుమంతుఁడు రామలక్ష్మణు
లను సమీపించి వినయభరిత మగు నంభాషణమున వారల సంతుష్టులను గావించెను.

ఆ సందర్భమున రాముఁడు లక్ష్మణునితో హనుమంతుని వాగ్విభవమును
గూర్చి ముచ్చటించుచు —

నూనం వ్యాకరణం కృత్స్నం అనేన బహుధా శ్రుతమ్
బహు వ్యాహరతా నేన న కించిదవశద్భితమ్
న ముఖే నేత్రయోర్వాపి లలాటే చ భ్రువోస్తదా

అన్యేష్యపి చ గాత్రేషు దోషః సంవిదితః క్వచిత్
అవిస్తర మసందిగ్ధ మవిలంబిత మద్రుతమ్
ఉరస్త్యం కంఠగం వాక్యం వర్తతే మధ్యమే స్వరే
సంస్కారక్రమ సంపన్నా మద్రుతా మవిశంబితామ్
ఉచ్చారయతి కల్యాణీం వాచం హృదయ హారిణీమ్
అనయా చిత్రయా వాచా త్రిస్తానవ్యంజనస్తయా
కస్య నారాధ్యతే చిత్త ముద్యతా సేరరేరపి

— వా. రా., కి. కా., 3 స., 29-33 శ్లో.

అని చెప్పినట్లు వాక్యీకమునఁ గలదు. శ్రీరామకథాఽమృతమున నది
యథామూలముగా నాంధ్రీకరింపఁ బడినది.

ఏనాడు చదివెనో యిన్ని వ్యాకరణము
అపశబ్ద మని నుడులందుఁ జొరదు
త్వరితము నానుడుతనము సందిగ్ధత
విస్తర మనరాదు వెదికి కనిన
కల్యాణీ సంస్కార కలిత వాగ్దేవియే
యాడింపజాలె నిట్లనగవలయు
నక్షరములు తావు లంది వ్యంజనలతో
మధ్యమస్వరమున మానితములు
గాఁబలుకు వీనిపై వైరి కత్తి యెత్తి
యేని మఱలఁడె తన బుద్ధి నీనడించు
కొనుచు నవయవముల సృష్టియనఘ! యీతఁ
డెవరి చిత్తవృత్తుల హరియింపలేడు

— శ్రీ. రా. క.-కి. కా., 1 ఆ, 69 ప.

ఈ కిష్కింధాకాండ మందలి ప్రసిద్ధమైన వర్షర్తు వర్ణనము ఏబదినాల్గు
శ్లోకములలో మనోహరముగ నిర్వహింపఁ బడినది.¹ తదనువాదము శ్రీరామకథాఽ
మృతమున 35 పద్యములలో యథామూలముగ సాగినది.²

1) వా.రా. కి.కాం., 28 స., 2-56 శ్లో||లు 2) శ్రీ. రా.క.-కి. కా., 2ఆ., 14-48 ప||లు

హనుమంతుడు తన బలమును గూర్చి వానరులతోఁ జెప్పట 21 శ్లోకములలో మూలమున వర్ణింపఁబడినది. శ్రీరామకథాఽమృతమున నయ్యది యథా వాల్మీక మాంధ్రీకరింపఁ బడినది. (కి. కా. 67 స. 9-29 శ్లో॥లు) (3 ఆ. 300-308 ప॥లు)

సుందరకాండమున హనుమంతుడు రావణాంతఃపురమున మందోదరిని గాంచి సీత యని భావించి “అధికమగు నానందమునఁ జప్పట్లు చరచియు, తోక ముద్దిడుకొనియు, నృత్య మొనరించియు, స్తంభముల నెక్కి దూకియు, తన హర్షాతి రేకమును వానరజాతి స్వభావానుగుణముగాఁ బ్రదర్శించెను” అని వాల్మీకమున గలదు. హర్షేణ మహతాయుక్తో ననంద హరియూధపః

అస్ఫోట యామాస చుచుంబ పుచ్చమ్

ననంద చిక్రీడ జగౌ జగామ

స్తంభా నరోహ స్థిపపాత భూమౌ

విదర్భయన్ స్వాం ప్రకృతిం కపీనామ్

వా. రా.-సుం. కాం., 10 స., 53, 54 శ్లో॥లు

శ్రీరామకథాఽమృతమున నయ్యది యథామూలముగా నాంధ్రీకరింపఁ బడనది.

కొట్టెఁజప్పట్లు ముద్దిడుకొనియెఁ దోక

నందె నానంద మెద నాటలాడెఁ బాటఁ

బాడె నడిచెఁ గంబములకుఁ బ్రాకె దుమికెఁ

గపుల ప్రకృతిని దర్శింపఁగాఁ గడంగి

— సుం. కాం.-1 ఆ., 293 ప.

అశోకవనమున హనుమంతుడు సీతను గాంచి దాశరథి వృత్తాంతము వినిచిన క్రమము మూలమున 13 శ్లోకములలో గలదు.¹ శ్రీరామకథాఽమృతమున నది యథావాల్మీకముగా 10 పద్యములలో నాంధ్రీకరింపఁ బడినది.²

హనుమంతుని వాక్యములలో విశ్వాసమును జెంపొందించుకొనుటకై సీత రామలక్ష్మణుల స్వరూపస్వభావము తెట్టివో తెలుపుమని యడుగగా హనుమంతుఁడు

1) వా. రా.-సుం. కాం., 31 ప., 3-15 శ్లో॥లు.

2) శ్రీ. రా. క.-సుం. కాం., 2 ఆ., 227-36 ప॥లు

వారిని వర్ణించిన విధము వాల్మీకమున 14 శ్లోకములలో జెప్పబడినది.¹ అయ్యది యథామూలముగా శ్రీరామకథాఽమృతమున నాంధ్రీకరింపఁ బడినది.² అందు—

త్రిస్థిర త్రి ప్రలంబశ్చ త్రిసమ త్రిషు చోన్నతః

త్రితామ్ర త్రిషుచ స్నిగ్ధో గంభీర త్రిషు నిత్యశః

— వా. రా.-సుం. కాం., 35 స., 17 శ్లో.

“మూడుతావుల స్థిరమైనవాఁడు, మూడింట ప్రలంబుఁడు, మూడింటనముడు, మూడింట నున్నతుఁడు, మూడింట తామ్రస్నిగ్ధగంభీరతల నొప్పువాఁడు” అని మూలముగ గలదు. అయ్యది యథామూలముగ శ్రీరామకథాఽమృతమున నిట్లు లనువదించఁ బడినది.

మూడుతావులఁ దిటవగువాఁడు మూఁట

నగుఁ బ్రలంబుండు మూఁడిట నగు సముండు

నొప్పు మూడింట మూడింట నున్నతత్వ

తామ్రతల స్నిగ్ధ గంభీరతల నతండు

— సుం. కాం.-2 ఆ , 309 ప.

యుద్ధకాండమున రావణుడు మంత్రాలోచన మొనరించుటకై మంత్రులఁ బిల్వ నంపి వారితో మంత్రము యొక్క అవశ్యకమును జెప్పుచు ”లోకమునఁ బురుషులలో నుత్తమ మధ్యమాధమ భేదము లున్నట్లే మంత్రములు మువ్విధములు. అందు మంత్రు లందఱు నొకటిగా నుండి శాస్త్రదృష్టితో యోజించునది యుత్తమము. తమలో విభేదము లున్నను మంత్రులు మంత్రాలోచన సందర్భమున నొకటిగా వ్యవహరించి యొకే నిర్ణయము గైకొనునది మధ్యమము. మంత్రు లెవ్వరికివారు తమ తమ మతములే మతములని పట్టుదలపట్టు మంత్రమధమము” అని వివరించుట వాల్మీకి రామాయణమున 10 శ్లోకములలో వివరింపఁ బడినది.³ శ్రీరామకథాఽమృతమున నయ్యది 9 పద్యములలో యథామూలముగ నాంధ్రీకరింపఁ బడినది.⁴

1) వా. రా.-సుం. కాం., 35 స., 8—21 శ్లో॥లు

2) శ్రీ. రా. క.-సుం. కాం., 2 ఆ., 303—15 ప॥లు

3) వా. రా.-యు. కాం., 6 స., 5—14 శ్లో॥లు

4) శ్రీ. రా. క.-యు. కాం., పూ. భా., 2 ఆ., 9—17 ప॥లు

రావణుని మాతామహుడగు మాల్యవంతుడు రావణునితో “సీతను రామున కప్పగించి రామునితో సంధి యొనర్చుకొమ్మ”ని చెప్పుచు “ధర్మ మధర్మము నెప్పుడు గ్రహించునో యది కృతయుగము, అధర్మమే ధర్మము నెందుఁ దలఁగఁ జేయునో యది కలియుగము.”

ధర్మోవై గ్రసతేఽధర్మం తతః కృతమభూద్యుగిష్టే

అధర్మోగ్రసతే ధర్మం తత స్త్రిష్యః ప్రవర్తతే

— వా. రా.-యు. కాం., 35 స., 14 శ్లో.

అని బోధించినట్లు వాల్మీకమున గలదు. అయ్యది శ్రీరామకథాఽమృతము నందు-

ధర్మ మెప్పు డధర్మంబుఁ దాగ్రసించు

నదియె కృతయుగ మను కాలమయ్యె నట్ల

ధర్మమే ధర్మగతి నెప్పు దలఁగఁజేయు

నట్టి యానాడె కలియుగమౌ నధీశ

—శ్రీ. రా. క.-యు.కాం., పూ. భా., 5 అ., 16 ప.

అదిత్యహృదయ స్తోత్రము 30 శ్లోకములలో వాల్మీకి రామాయణమునఁ జెప్పఁబడినది.¹ శ్రీరామకథాఽమృతమున నది 19 పద్యములలో యథామూలముగా నాంధ్రీకరింపఁ బడినది.²

ఉత్తరకాండ యందు రావణుడు “అశ్వనగరమున మణిమండుము మహేంద్రసదనోపమము నగు నొక భవనరాజమును గాంచినట్లు వాల్మీకమున గలదు. అది శ్రీరామకథాఽమృతమున యథామూలముగా నాంధ్రీకరింపఁ బడినది.

వైడూర్య తోరణాకీర్ణం ముక్తాజాల విభూషితమ్

సువర్ణ స్తంభ గహనం వేదికాభి రలంకృతమ్

వజ్రస్ఫటిక సోపానం కింకిణీజాల సంవృతమ్

బహ్వననయుతం రమ్యం మహేంద్రసదనోపమమ్

దృష్ట్వా గృహవరం రమ్యం దశగ్రీవః ప్రతాపవాన్

వా. రా.-ఉ. కాం., 1 స., 2, 3, 4 శ్లో॥లు

[అధిక పాఠే 23 సర్గ తర్వాత]

1) వా. రా.-యు. కాం., 107 స., 1-31 శ్లో.

2) శ్రీ. రా. క.-యు.కాం., 10 అ., 261-79 పు॥లు

అని మూలము. అనువాద మిట్లున్నది—

వై డూర్యతోరణవర సమాకీర్ణము

మౌక్తికజాలక మానితము

జాతరూప స్తంభజాత రూపశతము

లలితాంకవేదికాలం కృతము

స్ఫాటికవజ్రసోపాన సంస్తానము

కింకిణీజాలానుకీలితము

శయ్యాసనాది ప్రశస్తోపచారము

రమ్యాన్య పరికర రాజితము

మందిరమ్మో ! పురందర మందిరమ్మో !

....

ఘన గృహ మొకండు గనె దశకంఠరుండు

— ఉ. కాం.-పూ. భా., 4 'అ., 526 ప.

హనుమచ్ఛరిత్ర వర్ణించుచు వాసవుఁ డొనరించిన యకృత్యమునకు కుపితుఁడై వాయువు తన్నుఁదా నుపసంహరించుకొని కుమారునితో గుహ యందు జొరబారిన సందర్భమున లోకము దుస్థితి వాల్మీకమున 3 శ్లోకములలోఁ జెప్పఁ బడినది. శ్రీరామకథాఽమృతమున నది యథామూలముగ ననువదించఁ బడినది. వాల్మీకము—

విఙ్మాత్రాశయ మావృత్య ప్రజానాం పరమార్తికృత్

రురోధ సర్వభూతాని యథావర్షాణి వాసవః

వాయుప్రకోపాద్భూతాని నిరుచ్ఛ్వాసాని సర్వతః

సంధిభి ర్భిద్యమానై శ్చ కాష్ఠభూతాని జజ్జిరే

విస్సోధ్యాయ వషట్కారం నిష్క్రియం ధర్మవర్జితమ్

వాయుప్రకోపా త్రైలోక్యం నిరయన్త మివాభవత్

— ఉ. కాం.-35 న., 50—52 శ్లో॥లు

అనువాదము—

సంధులు సంధులు సడలి భూతాంగము
 తాగ్మభూతంబులై కదలవయ్యె
 విణ్మాత్రకోశ ప్రవేశంబతఁడు వీడఁ
 బొట్టలుబ్బుటె కనుపట్టుచుండె
 నుండిరో! యూడిరో! యుచ్చాప నిశ్వాస
 ములులేమి నిశ్చయమ్ములు తొలంగె
 సమనె స్వాధ్యాయ వషట్కారముఖ్య ధ
 ర్మక్రియా కలిత తంత్రములు మున్నె
 యింద్రు రోధమ్ము వర్షమ్ము లెట్టులుడుపు
 వాయురోధమ్ము నల్లె సర్వమ్ముడంచె

....

— పూ. భా.-8 ఆ., 59 ప.

వాల్మీకమున సీతాపరిత్యాగానంతరము దుఃఖించుచున్న రాముని యోదార్పుచు
 లక్ష్మణుఁడు “పుత్రమిత్రకళత్ర ధనాదుల యందు స్నేహము నధికముగాఁ బెంచుకొన
 రాదు. వారితో వియోగము ధృవము” అని చెప్పినట్లు వర్ణింపఁబడగా నది శ్రీరామ
 కథాఽమృతమున యథామూలముగా నాంధ్రీకరింపఁ బడినది—

తస్మాత్పుత్రేషు దారేషు మిత్రేషు చ ధనేషు చ
 నాతి ప్రసంగః కర్తవ్యో విప్రయోగోహి తైర్ధృవమ్
 — 52 స., 12 శ్లో.

పుత్రులను మిత్రులను ధనములను దార
 లను వియోగంబు ధృవమని మనము నందు
 నిశ్చయించియె క్రీడింప నెగడవలయు
 నెందును నతి ప్రసంగంబు నెనయరాదు

— ఉ. కొం.-ఉ. భా., 3 ఆ., 100 ప.

ఈ విధముగ రామాయణము నందలి కొన్ని ఘట్టములు యథామూలముగా
 ననువదింపఁ బడినవి.

మూలాధికత :

మూలమున రేఖామాత్రముగ నున్నదానిని యాంధ్రీకరణమున వివరించుట, మూలమునఁ గల యేకదేశమును గ్రహించి యాభావమును స్పష్టపఱచుట మొదలగు వాని వలన “మూలాధికత” సిద్ధించును. అనువాదమున నది సహజము. కావుననే భక్త్యా వేశ బంధురుఁ డగు పోతన భాగవతము మూలమునకు రెండింతలై పెంపు గాంచినది.

శ్రీరామకథాఽమృతానువాదమున విశేషించి గోచరించునది మూలాధికత. నహజముగ విషయ ప్రపంచనాశీలురగు శ్రీరామకథాఽమృత కావ్యనిర్మాతలుఁ గాయత్రీబీజాక్షర సంయుతముగా 24,000 గద్యపద్యములు వ్రాయ సంకల్పించుట, వివిధ శాస్త్రసంప్రదాయ విషయ ప్రతిపాదనము, మునిభావ రహస్యవివరణము విట్టి పెంపుదలకు హేతువు లగుచున్నవి. అట్లే అనువాదకులు ఈ గ్రంథమును బ్రబంధ పద్ధతిలో రచింప సంకల్పించుటచే పుర ఋతు సూర్యచంద్రోదయాది వర్ణన సందర్భమున నెంతయో మూలాధికతను జూపియున్నారు. ప్రత్యేకించి బాలకాండమున, మత్తరకాండమునను మూలాధికత యధికముగా గలదు.

వాలి సుగ్రీవుల జన్మవృత్తాంత కథనమున నగస్త్యుఁడు రామునితో పూర్వమీ కథ నారదుఁడు నుడువగా వింటిని. నేడు నీకా వృత్తాంతమును మొదలంట దెల్పెదనని చెప్పుచు—

అమ్మహామతి నాకిట్టు లానతిచ్చె
వినుము మొదలింటినుండి తద్విధ మటంచు
విట్టి నెలవులఁ బుట్టువు లెత్తుమనినఁ
బూర్వముల నెత్తుఁగాదె యాపుణ్యుఁడనఘ
- ఉ. కాం., పూ. భా., 7 ఆ., 300 ప.

అనినట్లు వర్ణింపఁబడినది. వాలిసుగ్రీవుల జన్మోదంత కథన సందర్భ మును వానరజాతి పుట్టుపూర్వములతో నారంభించుటంబట్టి యీ కావ్యరచనావిధానమున పెంపుదల యెట్లుండునో విశదపఱుపఁ బడుచున్నది. శ్రీరామకథాఽమృత రచనాప్రణాళి కలో మూలాధికత యెట్లు ప్రాధాన్యము నొందుచున్నదో కూడ స్పష్టమగుచున్నది.

బాలకాండమున ఋష్యశృంగముని చరిత్రము వాల్మీకి రామాయణమున 50 శ్లోకములలోఁ జెప్పబడినది. ¹ శ్రీరామకథాఽమృతమున మూలాధికముగా వీధి 88 పద్యములలో వర్ణింపఁబడినది. ² కవుల ఘట్టమును ప్రత్యేక ప్రబంధముగా బరిగణింప దగురీతి విశిష్టముగాఁ దీర్చి దిద్దిరి. వీరు ఋష్యశృంగుని స్వరూప స్వభావములు వర్ణించినతీరు మనోహరము. (బా. కాం.-1 ఆ., 444 ప.) చూ. పాత్రచిత్రణము

దశరథ పత్నులు యజ్ఞపాయసము భుజించి హుతాశనాదిత్య సమాన తేజము లగు గర్భముల ధరించినట్లు వాల్మీకమున వర్ణింపఁబడినది. ³ శ్రీరామకథాఽమృతమున నట్టియెడ “గౌసల్యాదుల గర్భలక్షణ వర్ణనము” మూలాధికముగా 20 పద్యములలో మనోహరముగా సాగినది. ⁴ పాండిమ, కార్యము, మాంద్యము, నడుము ప్రవృద్ధ మగుట, ఆవలింత లధిక మగుట, రోమరాజి ప్రకాశించుట మొదలగునవి గర్భలక్షణము లని వాగ్భటుఁ డిట్లు పేర్కొనియున్నాఁడు.

జైమతా గరిమాకుక్షే మూర్భా ఛర్ది రరోచకమ్

జృంభా ప్రసేకః సదనం రోమరాజ్యాః ప్రకాశనమ్ ⁵

శ్రీరామకథాఽమృతమున ఆ దశరథాంగనల గర్భధారణ లక్షణములు సమగ్రముగ నభివర్ణితములు. అందుఁ బాండిమమును కవు లిట్లు చమత్కరించినారు.

పాలకడలి సెజ్జివాని మూర్తుల బొజ్జ

లందుఁదాల్చి లలన లలరుచువికిఁ

దద్యశంబు పైకి దరలె నా మోములు

వెల్లరుచుల కలిమి వెలసె నపుడు

— బా. కాం.-3 ఆ., 3 ప.

1] వా. రా.-బా. కాం , 9, 10 స.

2] శ్రీ. రా. క.-బా. కాం., 1 ఆ , 423-511 పలులు

3] వా. రా. బా. కా., 16 స., 30 శ్లో

4] శ్రీ. రా. క.-బా. కా., 3 స., 2-21 ప.

5] అష్టాంగహృదయమ్ - 1 ఆ., 50 శ్లో.

“విష్ణుమూర్తి రూపములను గర్భమునఁ దాల్చుటచేఁ గల్గిన యశస్సు ముఖము నుండి బైటకు వెడలుచున్నదో యన్నట్లు వారి మోములు వెల్లనైనవ”ని భావము. ఇట్టి కల్పన మనోహరము.

దశరథునిచే రామాదుల జాతకర్మ నామకరణాదులు క్రమముగా నిర్వహింపబడినట్లు-

“తేషాం జన్మక్రియాదీని సర్వకర్మాణ్యకారయత్” — (18 స., 25 శ్లో.)

అని వాల్మీకమున గలదు. అది శబ్దముచే నన్నప్రాశన చాలోపనయనాదులు గ్రహింపఁదగి యున్నవని వ్యాఖ్యాతలు వివరించిరి. శ్రీరామకథాఽమృతమున నవి 122 పద్యములలో నతి విపులముగా వర్ణింపఁ బడినవి.¹ ఇట్టి వర్ణనమున కవుల వైదిక నిష్ఠ, విధి విహిత కర్మాచరణమునం దాసక్తి వెల్లడి యగుచున్నది. మఱియు నీ విధులు లోకమున నవశ్య కర్తవ్యము అని రామాదులకు జరిగినట్లు వర్ణించుట ద్వార సూచింపఁబడినది. అందు కుమారుల “అన్నప్రాశన” సంవర్ధమున రాముఁ “డన్నము - అన్నాదుఁడు - అన్నదుఁడు” అని వర్ణించుట యాతని విష్ణుత్వమును బ్రతిపాదించు చున్నది. “అన్న మన్నాద ఏవచ”² అని విష్ణుసహస్ర నామము.

వాల్మీకమున కందర్బుడు కఠోరతపస్సమాధినిష్ఠుఁడైన పరమేశ్వరుని తపో భంగ మొనరించి ముక్కంటి యగు నాతని కంటి మంటల దగ్గుఁడై యనంగుఁడగుట, ఆ ప్రదేశమున కంగదేశ మను నామము కల్గుట, అతి సంగ్రహముగాఁ బేర్కొనఁ బడినవి.³ శ్రీరామకథాఽమృతమున నీఘట్టము 20 పద్యములలో మూలాధికముగా వర్ణింపఁ బడినది.⁴

వాల్మీకమున పై ఘట్టమున తారకాసురుని ప్రసక్తియే లేదు. శ్రీరామకథాఽమృతమున సమయోచితముగా నాకథ వివరింపఁ బడినది. బ్రహ్మముఖమున నీశ్వర విభూతి వర్ణించుట యాతని మహత్త్వమును నిరూపించు చున్నది. కవి, శివభక్తి తాత్పర్యములకీ మూలాధిక మగు వర్ణన తార్కాణము.

1] శ్రీ. రా. క.-బా. కాం., 3 అ., 105-227 ప||లు

2] భా., అను. ప., 149 అ., 105 శ్లో.

3] వా. రా.-బా. కాం., 23 స., 10-14 శ్లో||లు

4] శ్రీ. రా. క.-బా. కాం., 5 అ., 160-79 ప||లు

ఏదేవుని జమూర్తు లెనిమిది భూతంబు
 లైదు చంద్రార్కులు యజ్వయు నన
 నేషేటి కే నగ్ని యలశౌరి శ్రుతు లభి
 సురగిరి యంత్రాది పరికరముల
 మే విభుఁ గూర్చు మహేశ మృత్యుంజయ
 కాల కాలాది కాఖ్యల నిరూఢి
 యేసామి కుత్తుక యెల్ల లోకము లేర్చు
 చెట్ట విసముపాలి చెఱకొలంబొ
 యమ్మహాత్ము సదయు నది హర్షరూపు న
 నాది విధను శరణ మనుఁడు శర్వుఁ
 డాదరించి మనుచు నభవు చిదంశమై
 పొడము జ్యోతి యసుర మడచు వింద్ర
 —బా. కాం.-5 అ., 169 ప.

తన వెంట వచ్చు రామలక్ష్మణులకు విశ్వామిత్రుఁడు సిద్ధాశ్రమమును గూర్చి
 చెప్పినవిధము వాల్మీకమున 18 శ్లోకములలో సంగ్రహముగా వర్ణింపఁ బడినది.¹
 శ్రీరామకథాఽమృతమున నయ్యది మూలాధికముగా 80 పద్యములలో సత్వాంగ
 సుందరముగా వర్ణింపఁబడినది.² బలిసిద్ధి నంది, విష్ణుదేవుని యమగ్రహము బడసి
 ప్రదేశము గావున విది సిద్ధాశ్రమము. శ్రీరామకథాఽమృతమున వియ్యెడ “నామ
 చరిత్ర” ప్రత్యేక ప్రబంధముగా నెన్నఁదగురీతి సిద్ధము చేయఁబడినది. బలి సాత్ర
 చిత్రణ మమోఘము. విష్ణువు వామ నావతారమున వటువై బలి యజ్ఞవాటికను జేరి
 నట్లు వర్ణించిన విధము మనోజ్ఞము.³ ఈ ఘట్టమునఁ బోతన ప్రభావము
 విశేషము.

అంశుమంతుఁడు గంగావతరణమునకై పుణ్యప్రదేశ మగు హిమవన్తు
 గాగ్రమున ఘోరమగు తప మాచరించినట్లు—

1] వా. రా.-బా. కాం., 29 స., 4-22 శ్లో||లు

2] శ్రీ. రా. క.-బా. కాం., 5 అ., 330—410 ప||లు

3] బా. కాం.-5 అ., 361 ప., 383 ప.

“హిమవచ్ఛిఖరే పుణ్యే తపస్తేపే సుదారుణమ్” - (బా. కాం.-42 న., 3 శ్లో.)

అని వాల్మీకమున గలదు. శ్రీరామకథాఽమృతమున నాతని తపోవిధానము మూలాధికముగా వర్ణింపఁ బడినది. “ఎండ, వాన గాలి మొదలగునవి లెక్కచేయక, మనోవిగ్రహమునకుఁ దగిన ధైర్యమును బెంచుకొని యెత్తువల్లములను అనఁగా నుచితా నుచితములను గమనింపక పర్వ లెత్తు నింద్రియాశ్వములను హృదయము నందలి లక్ష్యబంధనముచే నిలిపి, ధ్యానయోగ రసాయనమున క్లేశముల యౌద్ధత్యమును మాన్పి, ప్రాశాయామమున భవబంధము లెడలింపనగురీతి నాతఁడు తప మొన రించినట్లు చెప్పుట మనోజ్ఞము.

వడిగాలి నడినన్న గడచి పాతెడు మది
మలయించు ధృతిఁబెంచి సొలయఁజేసి
మిట్టు పల్లమునాక మిడుకఁజూచు ఖవాజి
తతి లోని లక్ష్యబంధమున నిలిపి
ధ్యానయోగ రసాయనానూన గుణయుక్తిఁ
బదరు క్లేశంబుల యదరు మాన్పి
యంచపట్టున నూర్పడంచు నేర్పున జిన్న
కర్మహాస నిరాస గతికిఁ జాలి

యెడసి ముప్పదిరెండు వేలేండ్లుఁ దపము
సలిపె గంగావతరణంబు దలపున నిడి

— బా. కాం.-6 అ., 221 ప.

వాల్మీకమున “సుదారుణమ్” అని యున్నదానికిది వ్యాఖ్యాప్రాయము.

అట్లే “భగీరథుఁడు ఊర్ధ్వబాహుఁడై పంచాగ్ని మధ్యమున నిలచి మాసా హ్నికమున జితేంద్రియుఁడై తప మాచరించె న”ని వాల్మీకమునఁ గలదు.

స తపోద్వీర్ష మాతిష్ఠ ద్గోకర్ణే రఘునందన
ఊర్ధ్వబాహుః పంచతపాః మాసాహారో జితేంద్రియః

— బా. కాం.-42 న., 13 శ్లో.

ఈ ఘట్టమున శ్రీరామకథాఽమృతమున భగీరథుని తపోవిధానము మూలాధికముగా వివరింపఁబడి యిట్లు వర్ణింపఁ బడినది. దేవతా ప్రసాదము సిద్ధించుట ద్ధాన్తిఫలము. అట్టి తపమిటపాటింపఁ బడిన దనుట హృద్యము.

గోకర్ణ క్షేత్రమునకుఁ

బాకారి స్తుతుఁడు చని ప్రపన్నుండై మా

సైకాహ భోజియై య

స్తోక నియతిజేసె దవము సుర లగ్నింపన్

బొట్టనవ్రేలాది పుడమి నెట్టన నిల్చి

బాహువు ల్నిల్వినఁ బరఁగఁజాచి

నాలుగగులు వెల్లి నడచక్కిఁ దానయి

రవినేకదృష్టి తెఱచునఁ జూచి

కుండలినికి మేలు కోలు నెక్కొనఁజేసి

హంస తత్త్వవికాస మరసి మోచి

క్షుత్తిపాసల జోలి సొలయక విడనాడి

యఁజడి యను నడి నవలఁద్రోచి

దివ్యవర్ష సహస్ర ము లైఱపిలేని

తపము నిష్ఠఁ దలిర్ప (6 ఆ., 232—33 ప॥లు)

ఆంధ్రీకరణమున “ఊర్ధ్వబాహుః, పంచతపాః” అను పదములకు సీస పద్యము నందలి మొదటి రెండు పాదములు వివరణములు కాఁగా “కుండలిని మేలు కొల్చి హంసతత్త్వవికాస మరయుట” యనునది మూలాధికము. రాజర్షి యగు భగీరథుని తపోవిభవ మిటఁ జక్కఁగాఁ బ్రకటితమైనది. పాత్రచిత్రణ మత్యంత సుందరము.

అయోధ్యాకాండమున రామవట్టాభిషేకోత్సవముఁ బురమునఁ జూటఁబంచిన నందర్భమున “జనబృందము లనెడి ఊర్మి సంఘర్షణ వలన నేర్పడిన హర్ష ధ్వానము లతోఁ గూడి రాజమార్గము సాగరము వలె ఘోషించు చున్నద”ని వాల్మీకమున వర్ణింపఁబడినది.

జన బృందోర్మి సంఘర్ష హర్ష స్తనవత స్తదా

బభూవ రాజమార్గస్య సాగరస్యేవ నిస్వనః

— అయో. కాం.-5 స., 17 శ్లో

శ్రీరామకథాఽమృతమున రామ సుధాంశుని యభ్యుదయము కారణముగా నట్టి యుత్సవము సిద్ధించెనని వివరణము వ్రాయుట విశేషము. మూలాధిక మగు నీభావము క్రొత్త యందమును సంతరింపఁ జేసినది.

జనసంఘ హర్ష వీచీ

ఘన సంస్మరణ వినాద కలనలఁ బుట భే

దన వారిధి రామ సుధాం

శుని యభ్యుదయమునఁ బొదలు చొప్పతఁడరసెన్

— అయో. కాం.-21 అ., 256 ప.

రామాదు లత్రిమహర్షి యాశ్రమముఁ జేర ననసూయ సీతతోఁ బత్నివ్రతా ధర్మంబు లుగ్గడించిన విధము వాల్మీకమున 7 శ్లోకములలో వర్ణింపఁబడినది.¹ శ్రీరామకథాఽమృతమున నీఘట్ట మతివిపులముగా 50 పద్యములలో వర్ణింపఁబడినది.² ఈ ధర్మప్రసంగము మూలాధికము. [చూ. కథాసంవిధాము]

అత్రిమున్యాశ్రమమున రాముడు మునులచే నర్చితుఁడైనట్లు వాల్మీకమునఁ గలదు. “అర్చితాస్తాపనైః” (అయో. కాం.-119 స., 16 శ్లో.) “మునిభావరహస్య వివరణంబొప్ప” రచింపఁబూనిన శ్రీరామకథాఽమృతమున నయ్యది—

భవ్యములు వన్యములు మూలఫలములేర్చి

కూర్చి యాశ్రమవాసులఁ గూర్చువారిఁ

జేర్చి యాతిథ్య మొనఁగి పూజించె వారి

నా తపోధనవర్యుఁ డత్యాదరమున-10 అ., 268 ప.

అని మూలాధికముగా నాంధ్రీకరింపఁ బడినది.

రాముడు దండకారణ్యమును బ్రవేశింపఁబోవునప్పుఁ డచటి తపస్సులు ద్విజులు స్వస్థివచనములు పలికినట్లు—

తపస్విభి ర్ద్విజైః కృతస్వస్త్వయనః — (119 స., 22 శ్లో.)

1] వా. రా.-అయో. కాం., 117 స., 22-28 శ్లో॥లు

2] శ్రీ. రా. క.-అయో. కాం., 10 అ., 88-137 ప॥లు

శ్రీరామకథాఽమృతమున నా స్వ స్థివచనములు—

నిన్ను జయలక్ష్మీ వరియించి నెగడుఁగాత
నీ యసము ముజ్జగమ్ముల నెరయుఁగాత
నీ తలఁపు లెల్ల ఫలియిండు నెఱిన బీద
సాదలకుఁ గల్గు కష్టము ల్సమయుఁగాత

అయో. కాం., 10 ఆ., 292 ప.

అని మూలాధికముగా వివరింపఁబడినది. భావికథార్థసూచక మగు నీ వివరణము కవి కథాకథన దక్షతను నిరూపించుచున్నది.

ఆరణ్యకాండము నందు శ్రీరామప్రభృతులు అగస్త్యముని యాశ్రమము నకు జోపు మార్గమున రమ్యములగు ప్రదేశములను బెక్కింటిని సందర్శించిరి. అందొకచో “విమల జలపూరితమగు నొక్క సరస్సు గీతవాదిత్ర విస్వనములతో విండి శ్రావ్యమై హృదయము నలరించునదై కన్పట్టెను. “ఇందు సంగీతము వినపచ్చు చున్నదే గాని యెవ్వరును గానరారైరి” అని రాముఁడు ప్రశ్నించినట్లు వాల్మీకమున వర్ణింపఁబడినది.

ప్రసన్న సలిలే రమ్యే తస్మిన్ సరసి శుశ్రువే

గీతవాదిత్ర విద్వోషో నతు కశ్చన దృశ్యతే

— అర. కాం., 11 స., 7 శ్లో.

శ్రీరామకథాఽమృతమున నా గీత విశేషములఁ గూర్చి వివరించుచు—

అంతరతుష్టికిం దగిన యట్టులు బాహిరత్పత్తిఁ గాంచనో
నంతఁ దదంతరాంతరమునం దరయం బడె సౌధసార మి
ట్లీంతలు సేయునే వెలయు నేనియు రస్యమ కాక శ్రవ్యమే
వీంతలు గావె యంచు రసవిశ్రుత గేయ విబంధ నోన్నతుల్
పలుకుల్దొట్రీల నొచితీకలనకున్ భంగంబు కాన్పింప దు
జ్వల రాగోన్నతి బీరువోదు రసభావ ప్రక్రియ ల్కాట వ
ప్పలుకుందోయ్యలి యిన్ని సంపదలకు నైఁగాపు గాకున్న వి
ట్లై యింపంగల గీతమున్నెయని వారేకాగ్రత న్నిల్వగన్

— అర. కాం.-1 ఆ., 167-63 పలు

అని మూలాధికముగా వర్ణింపఁబడినది. రస భావ మాధుర్యములతోఁ గూడిన గీతములు సర్వేంద్రియతర్పణ మొనరించి యలరించుచున్న వనుట యౌచిత్య సుందరము. ఇట్టి కవి సంగీతశాస్త్ర పరిచయమును, దదభిరుచిని వెల్లడించు చున్నది.

అంక యందు రాక్షసీమధ్యమున శోకపరాయణయై యున్న సీతను రావణుడు గాంచెను. ఆమె యశ్రుపూర్ణముఖియై వాయువేగవశమున సముద్రమున మునుగు నావ వలెను, మృగ సమూహము నుండి దూరమై కుక్కలచే ముట్టడింపఁ బడిన మృగి వలెను దీనయై గోచరించుచున్నదని వాల్మీకమున వర్ణింపఁబడినది.

అశ్రుపూర్ణముక్షీం దీనాం శోకభారాభిపీడితామ్
వాయువేగై రివాక్రాంతాం మజ్జన్తిం నావమర్థవే
మృగయాధ పరిభ్రష్టాం మృగీం శ్వభి రివావృతాం
అథో ముఖముక్షీం సీతాం మభ్యేత్యచ నిశాచరః

— అర. కాం.-55 స., 4-5 శ్లో॥లు

శ్రీరామకథాఽమృతమున నా ఘట్టము నందు—

సుడిగాలి నల్గడల్పుట్టిన మున్నీట
మునుగ బాటెడు నౌక ననుకరించి
తన యూధముం బాసి తఱిమి కుక్కలు ముట్ట
డింప వడంకు లేడిని నయించి
యిభమెత్తి యొక్కచో నిడిన మవ్వమువీడఁ
గలఁగు సరోజిని గతిని గాంచి
శశిపౌ తైడలి బలు శాపోపహతి నేల
నెనయ నౌతారక ననుగమించి

శోక భారావనశ్రమయై సోగకనుల
నుండి వెలువడి యశ్రువులైండుకొనఁగ
నొండుదిక్కనరామికి నొదిఁగియున్న
యా వెలఁదిమిన్నఁ గదిసి రక్షోవిభుండు

— అర. కా.-3 ఆ., 292 ప.

అని యామె దైన్యస్థితి మూలాధికముగా నభివర్ణింపఁబడినది. సీసపద్యము నందలి 3, 4 పాదములు కేవలము కవి స్వోపజ్ఞకము కమనీయమునై విలసిల్లుచున్నవి. గజముచే వేటొక తావునకు గొంపోఁబడిన సరోజిని, శాపవశమున చంద్ర సంబంధమును వీడి దివినుండి భువికిఁ జేరిన తారయు నిందుపమానములుగా స్వీకరించుట సందర్భోచితములై సీతా సహజసౌందర్య సౌకుమార్యాదికముల నభివ్యక్తము చేయుచున్నవి.

సీతాన్వేషణపరులై వెడలుచు రామలక్ష్మణులు రమ్యమగు శబరి యాశ్రమమును జేరిరని వాఙ్మికమున గలదు. “తత్ర శబర్యా రమ్య మాశ్రమమ్” (74స., 4 శ్లో)

శ్రీరామకథాఽమృతమున నా యాశ్రమ రమణీయత మూలాధికముగా నిట్లు వర్ణింపఁబడినది.

మెఱుఁగారు చక్కని మేనుల పొదలిక
 ల్పొదలు పూవులఁగాంచి పొదలుచుండ
 నొండొరుల్మరువొప్ప నొలయించు ముచ్చట
 లత్తెత్తి విని చిల్క లబ్రపడగ
 నెమ్మోముదమ్ముల నీఁజెంచి నేఁటి వే
 యని తేఁటి కొమలాటలాడి పాడ
 విల్లమ్ము లరసియు వెఱపేద హరిణము
 ల్కల్యాణదృష్టుల కలిమి వొగడ

— అర. కాం.—4 ఆ., 297 ప.

ఇందు రామలక్ష్మణుల సౌమ్యగంభీరతలతోఁ బాటు ఆశ్రమములోని పూఁబొదలు, చిలుక కదుపులు, తేటి గుంపులు, లేళ్ళ సమూహములు మున్నగునవి మనోహరముగా వర్ణితములై నవి.

కిష్కింధాకాండలో వారి దుందుభి రాక్షసుని జంపి కశేబరము విసిరివేయగా నది మతంగాశ్రమ సమీపమునఁ బడినది. ఆశ్రమము రుధిరసిక్తమైనది. ప్రాంత పాదపములు కిగ్నము లైనవి. అట్టియెడ ముని “ఎవనిచే నీ భీభత్సము సృష్టింపఁ బడినదో యాతఁడు గాని, యాతఁ యమాత్యులు గాని నా యాశ్రమమునకుఁ జిట్టను

యోజనదూరములోపలఁ గాలిడిన వారుక్కునెడి నశింతుర”ని శపించినట్లు వాల్మీకమున గలదు. [కీ. కాం.-11 న., 53-55 శ్లో॥లు]

శ్రీరామకథాఽమృతమున నయ్యెడ ముని

“అంత చుల్కిన తాపసాశ్రమంబయ్యె నే

మర్యాదగలదె ప్రమత్తులకును

మా తెందులేరని మసలుచు నున్నాడు

తన కింద్రవరము సాధకమటంచు” అని యాగ్రహించి

క్రోతులని మిన్నకుండిన

నా తరువుల ఫలములెల్ల నములుచు నేడి

జ్ఞీతరఁబడి మేలేంచి

పాతకమగుఁగాదె చెడుఁగు పందలఁజేర్చన్

— కీ. కాం.—1 అ., 219-220 ప.లు

అనినట్లు మూలాధికముగా ననువదింపఁ బడినది. వరబలమున ప్రమత్తుఁ డగు వారి దౌష్ట్య మిట్ల సునిరూపితమై, ముని యిడిన యుగ్రశాపమునకు దగినంత కారణమును సూచించుచున్నది. “క్రోతులని మిన్నకుండిన” యనుట స్వభావోక్తి సుందరము. “జ్ఞీతరఁబడి మేలేంచి” యనుటలో నర్థమత్యంత తిరస్కృతవాచ్య ధ్వనియై యవ్వానరుల కృతఘ్నత వెల్లడించు చున్నది. ఇట్లే యధిక్షేపము రమణీ యార్థ ప్రతిపాదక క్షమమై సహృదయుల నలరించుచున్నది. మరియు “చెడుగు పందలఁజేర్చుట పాతక మ”ని దుస్సాంగత్యములోని దోష ముద్ఘాటించఁబడినది. శాపాయుధుఁడగు ముని తపఃప్రభావముఁ జక్కగాఁ బ్రకటింపఁ బడినది.

సుగ్రీవాజ్ఞ ననుసరించి వివిధ వర్వతప్రాంతముల నుండి సీతాన్వేషణకై వానరు లేతెంచిరి. “అట్టి వానరులు గెంటుచు, గంతులు వైచుచు, గర్జించుచు నానందోత్సాహములతో బహువిధములగు శబ్దములను జేయుచు వచ్చి సుగ్రీవునకుఁ దమ రాక విన్నవించిరి.

అగతాశ్చ నివిష్టాశ్చ పృథివ్యాం సర్వవానరాః

అప్లవంతః ప్లవంతశ్చ గర్జంతశ్చ ప్లవంగమాః

అభ్యవర్తంత సుగ్రీవం సూర్య మభ్రగణా ఇవ
కుర్వాణా బహుశబ్దాంశ్చ ప్రహృష్టా బాహుశాలినః
శిరోభిర్వానరేంద్రాయ సుగ్రీవాయ న్యవేదయన్

— 39 స., 40, 41 శ్లో॥లు

అని వార్మికమున వర్ణింపఁబడినది. శ్రీరామకథాఽమృతమున నా కపుల
యుత్సాహపూరిత మగు చేష్టలు విపులముగ నిట్లు వర్ణింపఁబడినవి—

ఒందొరుల గెంటుచు నఖండ రభసం బెసఁగ
మెండుకొని వృక్షముల గండశిలలం ద్రో
యుం డలరు నవ్వనికి రం డెలయు నియ్యిల ని
లుం దొలసి యానతిఁ గొనుం దొకఁడుమాత్రన్
గండడతు మింక దనుజుం డెదిరెనేని బల
మండసెడి పాట నొడయం డెడఁ మెచ్చన్
బిందువది జానకిఁ గనుం డధిపుఁ జేర్చ మొన
యం డవల మేకొనుఁడు నిండు మది నుండన్

అని గంతులు వైచుచు ను
బ్బునఁ బొదలుచు రామదేవుఁ బొగడుచుఁ దక్కి
ర్తినిఁ గీర్తించుచు నప్పా
వను లగచరు లొప్పి రచలవంశాభరణా !

— 2 అ., 282—83 ప॥లు

ఇందు వానరముల చపలస్వభావముతోఁ బాటు ధీరత బహు రమ్యముగ
నభివర్ణితము. అట్టి భావము “లయగ్రాహి” యందు వర్ణించుట వృత్తాచిత్యము.
“రామదేవుఁ బొగడుచుఁ దక్కిర్తినిఁ గీర్తించుటం” జేసి యగచరులు పావనులై
యొప్పిరనుట హృద్యము.

మఱియునియ్యెడ వానరవీరుల సోత్కర్షప్రకటనోచితమగు వచన రచన
మూలాధికము. (2 అ., 2 84—85 ప॥లు) “కుర్వాణా బహుశబ్దాంశ్చ ప్రహృష్టా
బాహుశాలినః” అను మూలమున కిది యంతయు వివరణప్రాయము. వానరయోధుల

బలపరాక్రమ పరిగణనము, వారి స్వామిభక్తి పరాయణత, వారి యానందోత్సాహములు బహుధా ప్రశంసనీయమగు వైఖరి నిందుఁ బ్రకటింపఁ బడినవి. ఇట్టి వర్ణనము వీరరస ప్రధానమై భావి కథాపరిపుష్టికి దోహదమగుట విశేషము
(చూ. పాత్రచిత్రణము)

హనుమదాది కపివీరులు పిపాసార్తులై యొకనొక గుహయందు బ్రవేశించిరి. అంతఁ గొంత ముందునకేగి కాంచనమయమగు నొక వనము గాంచిరి. అందలి విశేషమును దెల్పుచు వాక్మికమున 14 శ్లోకములు వర్ణింపఁ బడినవి.¹ శ్రీరామ కథాఽమృతమున నా గుహావిశేషములు మూలాధికముగా 11 పద్యములలో వివరింపఁ బడినవి.² స్వయంప్రభ పతఃప్రభావమిట కీర్తితమగుట రమ్యము.

సుందరకాండలో సీతాన్వేషణపరుడై హనుమంతుఁడు అంకం బ్రవేశించి “వివిధాకృతి రూపములలో నున్న భవనముల యందొక భవనమునుండి వేతొక భవనమునకుఁ బోవుచు సీతను వెదుకఁజొచ్చెనని వాక్మికమునఁ గలదు—

భవనా దృవనం గచ్ఛన్ దదర్శ పవనాత్మజః

వివిధాకృతి రూపాణి భవనాని తత స్తతః (— సుం.కాం.-4 స., 9 శ్లో.)

శ్రీరామకథాఽమృతమున నీఘట్టము నందు విచిత్ర భవనములతో గూడిన యా నగర సౌందర్యాధికము నిరూపించుచు మూలాధికముగా నిట్లు వర్ణింపఁ బడినది.

ఒక హర్యమీక్షించి యొండు గన్గొని నంత

నదె యిదియను భ్రాంతి యావహిల్ల

నొకవీధి గాంచి వేతొండు గైకొన మున్ను

దాఁగన్న యద్దాని తత్త్వమొలయ

నొక మణిస్తంభంబు నొరసి యొండెడఁజూడ

నొక్కడె యను తలం పుల్లసిల్ల

నొక భిత్తిఁదిలికించి యొగినన్యఁబరికింపఁ

గై వల్యమున రెండు గ్రాలుచుండ

నబ్రమున మున్నితేలుచు నాతఁడరసి

పొలుప కాకెందు దీనికి పొరపులేదు

దీని మర్కంబు బ్రహ్మకే తెలియఁబోలు

నని మదిఁ దలంచె విద్యారహస్యమూర్తి

చాలొక్కింతయుఁ దప్ప కొక్కరకమై చాల్చు న్వేడల్పుం దగన్
డాలెం దేయది పోలనౌ నటులెయుండం జొక్కపుం జాశువా
కీలుంబొమ్మల యొప్పు లప్పగిది నేకీ భూతము ల్లాగ వాఁ
డాలొలాత్మతఁగాంచె సృష్టియపురాయంచు స్మరొల్లాసినీ

వచ్చలకాంతు లొక్కయెడఁ బచ్చికపట్టున యొప్పుసూపఁ గ
న్విచ్చిన మూసిన స్సరిగ నీలమణిద్యుతు లావరింపఁ బై
పెచ్చుగ స్పాటికస్ఫురణ వీచుచు దార్కొనఁ జిత్తివృత్తి పా
టచ్చరియైన యన్నగరి డంబున కోడె నతండు శాంకరీ

— 1 ఆ., 179-81 ప||లు

మనోహరమగు నిట్టి వర్ణన కవి వర్ణనాప్రియత్వమును, లంకానగర
వై భవమును జాటుచున్నది.

లంకాదహన సందర్భమునఁ “బ్రజలందఱు భయభ్రాంతులై స్వగృహము
లను రక్షించుకొనుటలో భగ్నోత్సాహులై యాక్రందించుచు, నటునిటు పరువెత్తుచు
హనుమంతుని కపిరూపు గొని వచ్చిన యగ్నిగా నెన్నుచుండిరి. తుములమగు శబ్ద
ముద్భవించు చున్నది. స్త్రీలు చంటిబిడ్డల నక్కువ జేర్చుకొని దైన్యమున నా కాక
కోర్వక నేలగూలుచున్నార”ని వాల్మీకమునఁ గలదు.

నూనమేషోఽగ్ని రాయాతః కపిరూపేణ హా ఇతి

క్రందన్త్యః సహసాపేతుః స్తనంధయ ధరాప్రియః

— సుం. కాం.-54 న., 26 శ్లో.

శ్రీరామకథామృతమున నీఘట్టము—

కపిరూపుగొని వచ్చెఁగాని యగ్నియ యీతఁ

డనుచు నిట్టలముగ నటచువారు

తోఁక చిచ్చట వీని తోఁకఁ జిచ్చిడి వీడు

టిదియేమి వెరవంచు నేడ్చువారు

సీతఁదెచ్చిననాఁడె చెడె లంక గాకేమి
శోకింప ఫలమంచు సొగియువారు
ఖరదూషణాదుల గడెలో నగల్గునా
తని దూత కిదియెంత యనెడువారు

నగుచుఁ జంటిబిడ్డ లక్కున గదియంగఁ
జిక్కబట్టికొనుచుఁ జెలువ మెడల
నెలులు జీరుకాడ నేలఁ గూలిరి కాక

కోర్వ కసుర యువతు లువిద! వింటె-[సుం.కాం.-3 అ., 301 ప.]

అని మూలాధికముగాఁ జిత్రించిరి. “క్రందన్త్యః” అనుటకు వివరణ ముగా వారేమని యాక్రందించిరో సీసపద్యములోని 2, 3, 4 పాదములు పరిగణింప నగును. “హనుమంతుఁడు తోక చిచ్చు వాని తోకకు నిప్పంటించి విడిచి నా రిదేమి న్యాయమని యేడ్చువారు, సీతాసాధ్వినీటఁ దెచ్చిననాడె యీ లంకకుఁ గీడు మూడినది. ఇంతకాల ముపేక్షించి యీనాఁ డీవిపత్తునకు శోకింపనేమి ఫలమని దుఃఖించువారు, ఖరదూషణాదుల నొక్క గడియలోఁ జంపిన వీరాగ్రేసరుఁ డగు రాముని దూత కావున నీ కార్య మీతని కెంత యనెడువారు నగుచు నాక్రందించిరని వర్ణించుట వలన హనుమ సృష్టించిన భీభత్సము సునిరూపితమైనది. కార్యమును బట్టి కారణము యొక్క విశేషమును బ్రకటించుట సుందరమగు కావ్యశిల్పము.

హనుమంతుఁడు రావణునకు హితము బోధించుచు “రామునకు సీత నప్ప గించి శఙ్ఖ వేడుము. కాకున్న రామున కిట్టి యపకార మొనరించి జీవించుట దుర్లభము. దేవ దానవాదు లెవ్వరు రాముని ముందు నిలువఁజాలరు. బ్రహ్మరుద్రాదులు సహితము రామవధ్యుడవైన నిన్ను రక్షింపఁజాలరు” అని చెప్పినట్లు వాల్మీకమున గలదు. [సుం. కా.-51 న, 43—5 శ్లో॥లు]

శ్రీరామకథాఽమృతము నందీ సందర్భమున రావణుని పూర్వకథాస్మరణ మున పరాభవ పరంపర నేకరువు పెట్టుచు నాతని యశక్తత నిరూపించుట మూలాధికము.

వాలినందిఁట నొక్కింత వగరుదక్కఁ

గార్తవీర్యుని కొట్టునఁ గందువాటె

నమ్మగఁటిమికిఁ దెలిదీవి యన్నులిడ్డ

పుండుపై నేఁడు పోలేరు దొబ్బివాడమె

— సుర. కాం. 3 ఆ., 229 ప.

మఱియు రామునకు రావణునకు బలవై భవ పరాక్రమములలో నాంతర్యమును నిరూపించుచు శివధనుర్భంగము, పరశురామ గర్వాపహరణము, వాలి వధ, ఖరదూషణాదుల సంహారము మొదలగునవి యుదాహరించి రాముని యసామాన్యత, రావణుని యల్పత్వము నుగ్గడించుట హృదయంగమము. తన్ను నెదిరి నెఱుఁగక వర్తించుట తగదని చెప్పుట ప్రస్తుతాంశమునఁ దెలియనగు నీతి. శ్రీరామకథాఽమృతమున నీ క్రమ మంతయుఁ జక్కగా వర్ణింపఁ బడినది. (3 ఆ., 232 ప.) ఇందు హనుమ “సిగ్గుమాలిన నీవు వినుట కిష్టపడినను నీవంటి మూర్ఖులకు జెప్పుట నాకు సిగ్గు చున్నద”నట రావణుని యజ్ఞతను విశేషముగ నిరూపించుచున్నది.

హనుమంతుఁడు సీతా దర్శనానంతరము కార్యాలోచనము చేయుచు “కార్యజ్ఞఁ డగువాఁడు నిర్దేశించిన కార్యముతోఁబాటుగాఁ బూర్వకార్యఽ విరోధమగు వితర కార్యములు గూడ సాధింపవచ్చున”ని భావించినట్లు వాఙ్మీకమున గలదు.

కార్యే కర్మణి నిర్దుష్టే యో బహున్యపి సాధయేత్

పూర్వకార్యాయీవిరోధేన స కార్యం కర్తుమర్హతి

— సుర. కాం. -41 స., 5 శ్లో.

శ్రీరామకథాఽమృతమున నా విషయము వివరించుచుఁ గార్యసాధనమును బట్టి తత్కర్తల యుత్తమ మధ్యమాధమాది యోగ్యతలు విన్ఱయించుట మూలాధికముగా వర్ణింపఁబడినది. ఇట్టి వివరణ మా సమయమున జేసిన హనుమత్కార్యమును సమర్పించు చున్నది. (సుం. కాం.-3 ఆ., 11 ప) [చూ. పాత్రచిత్రణము]

యుద్ధకాండమున విభీషణ శరణాగతి సందర్భమున రాముఁడు శరణాగత రక్షణము నందలి విశేషమును జెప్పుచు కపోత వృత్తాంతము నుదహరించినట్లు వాఙ్మీకమున సంగ్రహముగా వర్ణింపఁబడినది.

శ్రూయతేహి కపోతేన శత్రుశ్శరణమాగతః
అచ్ఛితశ్చ యథాన్యాయంస్వైశ్చమాంసై ర్నిచుంత్రితః
స హితంప్రతి జగ్రాహ భార్యాహర్తార మాగతం
కపోతో వానరశ్రేష్ఠ! కింపున ర్మద్విధోజనః

—యు. కాం.-18 స., 24, 25 శ్లో||లు

శ్రీరామకథాఽమృతమున నీ కపోతవృత్తాంతము విపులముగా 8 పద్యములలో మనోహరముగా వర్ణించుట మూలాధికము.¹ ఇందు సతి పుణ్యలోక తాత్పర్యమునఁ బరికింపఁ బరమహితంబౌ ధర్మమును దెలుప నది యతిథి సమర్చనము గావించినట్లు రసవత్తరముగా వర్ణింపఁ బడినది.

ఇట్టి వివరణము శరణాగత రక్షము నందలి విశిష్టతను వెల్లడించుట కుద్దేశింపఁ బడినది. అట్టి యద్భుత కథాసంవిధానమున కవి కృతకృత్యతఁ బ్రకటింపఁ బడినది.

రావణవధానంతరము రాముఁడు సీతాసమేతుడై పుష్పకము నధిరోపించి యయోధ్యకుఁ బోవు మార్గమధ్యమున సీతాపహరణము తరువాత జరిగిన స్వచరిత విశేషములు సీతకు నాయా ఘట్టముల వివరించినాఁడు. అందు సేతు బంధమును త్రైలోక్యపూజిత మగు పరమపవిత్ర తీర్థరాజముగాను, పరమేశ్వరుఁడు రామునకు బ్రసన్నుడై దర్శన మిచ్చిన పుణ్యప్రదేశము గాను వర్ణించినట్లు వాఙ్మకమునఁ గలదు.

వీతత్తుదృశ్యతే తీర్థం సాగరస్య మహాత్మనః
సేతుబంధ ఇతిఖ్యాతం త్రైలోక్యే నాభి పూజితమ్
వీతత్ పవిత్రం పరమం మహాపాతకనాశనమ్
అత్ర పూర్వం మహాదేవః ప్రసాద మకరోత్ప్రభుః

- యు. కాం.-126 స., 15, 16 శ్లో||లు

శ్రీరామకథాఽమృతమున నియ్యది 10 పద్యములలో మూలాధికముగా వర్ణింపఁ బడినది.² అందు సేతువు మాహాత్మ్య మిట్లు వర్ణింపఁ బడినది.

1) శ్రీ. రా. క.-యు. కాం., పూ. భా., 3 ఆ., 80—87 ప||లు

2) శ్రీ. రా. క.-యు. కాం., ఉ. భా., 2 ఆ., 116—27 ప||లు

దీనిఁ గనుంగొనం గనిన దేవి! పునర్భవ మొందఁ డెట్టివాఁ
డేనియు “నేను సేతువున కేగెద స్నాన మొనర్తుఁ దర్పణం
బానెఱిఁ బైతృకంబు గల యంతలు సేయుదు” నంచు నిచ్చలున్
దా ననినం దరించుఁ బితృతండముతోడ మృణాల జిద్బుజా!

పున్నెముల నెలవు దీనిం
గన్న గృతార్థులకు నెల్లఁ గామ గవియనం
గన్నది పేరు నకల నం
పన్నులఁ జేయు న్నరులనుఁ బల్లవపాణి!
యు. కాం.-ఉ. భా., 2 ఆ., 120-21 ప||లు

“రాముఁడు పట్టాభిషిక్తుఁడు కాఁగా భూమి నన్యవతియైనది. పాదపములు
ఫలవంతములై నవి. పుష్పములు పరిమళ భరితములై నవి” అని రామోత్సవ విశేషములు
వాల్మీకమున వివరింపఁ బడినవి

భూమిః నన్యవతీచైవ ఫలవన్తశ్చ పాదపాః
గంధవంతిచ పుష్పాణి బభూవో రాఘవోత్సవే- [యు. కాం.-131 స., 68 శ్లో]

శ్రీరామకథాఽమృతమున నియ్యెడ “భూమిః నన్యవతీ, పాదపాః ఫలవన్తః
పుష్పాణి గంధవంతి అను భాగములు ప్రబంధఫక్కి మూలాతిశయిగ నిట్లు వర్ణింపఁ
బడినవి.

మోటులు పల్లవమ్ముల జొంపములతోడ
సాంద్రతర చ్చాయ సంతరింప
శాద్యలమ్ముల నిండుచాల్చు ల్పసరువన్నె
రత్నకంబళముల రాణఁబొనర
మవ్వంపుఁ బాగుత్తు లువ్వెత్తుగొని తీగె
తొగి సిరుల్తావులు నొలసి వెలయ
స్కంధాత్పృథ్వి ఫలోచ్చయ సుమదళ సంప
దాఢ్యంబునై మ్రాకులందగింప

నధిపు మేలన్నఁ దనమేలె యనెడు నిచ్చఁ
బైరుపచ్చల సుసమ్మద్ది బరఁగె వసుధ
యమర భువినిదె నిత్యకల్యాణమట్లు
పచ్చతోరణలని ప్రజల్పిస్తుతింప

మఱియు మూలమున భూమిని గూర్చియే చెప్పఁబడగా నిటఁ బంచ భూత
ములు నధిక తేజమునఁ బ్రకాశించినవనుట విశేషము. (యు. కాం.-ఉ. భా. 2 ఆ.,
504-8 ప||లు) ఇట రాముఁడు సర్వభూతాంతరాత్ముఁ డగు పరమాత్మునిగా
సంభావింప బడినాఁడు. రామరాజ్యమున సర్వము సుచంపన్నమైనది.

ఉత్తరకాండమున ధర్మాత్ముఁడగు పులస్త్యబ్రహ్మ “స్వాధ్యాయ నియ
తేంద్రియఁడై తప మాచరించినట్లు” వాల్మీకమునఁ గలదు.

తపస్తేపే సధర్మాతా స్వాధ్యాయ నియతేంద్రియః - (ఉ.కాం.-2 స., 8 శ్లో.)

శ్రీరామకథాఽమృతమున నాతని తపోవిధానము యోగార్థబంధురమగురీతి
వివరణాత్మకముగా నాంధ్రీకరింపఁ బడుట మూలాధికము [ఉ. కాం. పూ భా. 1 ఆ.,
62-3 ప||లు] ఇట్టి వర్ణనపులస్త్యముని పాత్రచిత్రణమునకు దీప్తినిచ్చు చున్నది.

రమణీయ ప్రదేశ మగుట పులస్త్యాశ్రమమున దేవ గంధర్వ కిన్నర
కింపురుషాంగనలు ప్రీతితో నాడుచుఁ బాడుచు శబ్దములు గావించుచుఁ గ్రీడించుచు
ముని తపస్సునకు విఘ్న మాచరించి రని వాల్మీకమున గలదు.

దేశస్య రమణీయత్వా త్పులస్త్యోయత్ర సద్విజః
గాయంత్యోవాదయంత్యశ్చ లాసయంత్య స్తదైవచ
మునే స్తపస్విస స్తస్య విఘ్నం చ క్రు రవిందితాః
— ఉ. కాం.-2 స., 11-12 శ్లో||లు

శ్రీరామకథాఽమృతమున మూలాధికముగా 40 పద్యములలో నా కన్యల
విలాసవిభ్రమములు విహారవిన్యాసములు సరససల్లాపములు జలక్రీడా పుష్పాపచయ
మన్మథపూజాదులు విపులముగా వర్ణింపఁబడినవి. ఈ ఘట్టమునఁ బ్రబంధ పద్ధతిని
బోలిన దీర్ఘ వర్ణన మాకన్యల స్వేచ్ఛావిహారమునుఁ బ్రకటించు చున్నది. మఱియుఁ

బుల్బుల్లుఁడు తన తపోభంగము గాకుండునట్లు వారినిఁ దీవ్రముగ శపించుటను సమర్థించు చున్నది. కథానందర్పించిత మగు విట్టి వర్ణనములు కావ్య శోభాహేతువులై నెగడు చున్నవి. ఆ కన్యల విహారము లిట్లు పేర్కొనఁ బడినవి.

పూలుగోయుదురు పూఁబోడు లాదరమొప్పఁ

బూవింటి వేలుపుఁ బూజసేయ

విరిదమ్మి కొలఁకుల విహరింతు రొయ్యార్లు

సిరి యిచ్చకంబున సిరి గడింప

దూఁగుటుయ్యెలలూఁగ దొరకొండ్రు చంద్రాన్య

లుడులగోళ్ళఁ దెమల్చునోజ మొలయ

బొదరు టిండ్రం దూఱి పొదలం దలంతురు

ముద్దయల్ దాఁగుడుమూఁతలాడ

గానగోష్ఠీవ్రసంగంబు లానయింతు

తాలఁగరగించు నొడ్డారమాలగింప

నెమ్మెలూఁడులు బ్రహ్మర్షి యొక్కటి తప

మాచరింపఁ దిరంపడు నవ్వనమున

— ఉ. కా., పూ. భా., 1 ఆ., 66 ప.

“ధర్మమే పరమ ప్రాప్యమని తలంచి కుబేరుఁడు ధర్మాత్ముడై వనమున వేయివత్సరములు తపమాచరించి”నట్లు వాల్మీకమునఁ గలదు.

చరిష్యే నియతో ధర్మం ధర్మోహి పరమాగతిః

సతువర్ష సహస్రాణి తపస్తప్త్యా మహావనే— (ఉ. కాం.-3 స., 11 శ్లో.)

శ్రీరామకథాఽమృతమున ధర్మము యొక్క ప్రాధాన్యముఁ బ్రాశస్త్యము గూర్చి మూలాధికముగా వివరింపఁబడినది.

ధర్మంబు పరదేవత యనం బ్రసిద్ధమా

ధర్మంబై తపమునై తనరుచుండు

ధర్మంబు యోగవిద్యావిరూఢంబగు

ధర్మంబై పరమనాదగిన గతియు

ధర్మంబునందె వేదములు సాంగములుండు

ధర్మంబె లోకము ల్దధిపతులు

ధర్మం బహింస సత్యము బ్రహ్మచర్యంబు

ధర్మంబె స్వాహా స్వధా ప్రముఖము

లరయఁగా ధర్మమే పురుషార్థ మెందు

సర్థకామంబు లద్దాని యందె డిందు

ముక్తి యటచేతిలోని దై మురిప మమరఁ

దారసిల్లును దా ధర్మతత్పరులకు

కావున నియతము ధర్మం

బేవేళ ఘటిల్లఁజేయు నెల్లభములం

దావలమై సంచితమగు

కావల ముడిగించు నంచుఁ గాంతు మనమునన్

— పూ. భా.-1 ఆ., 197-98 ప||లు

ఇట మూలము నందలి “ధర్మోహి పరమాగతిః” అనుటకు వివరణముగా నాధర్మము యొక్క విశ్వరూపమును నిరూపింపఁజేసిన శాస్త్రిగారి ధర్మాభిరతి బహుధా ప్రశంసనీయమైనది.

రావణాదుల పూర్వచరిత్ర వివరించు సందర్భము నందు పాతాళమున బలి రావణునితో విష్ణువు సామర్థ్యమును జెప్పుచు “హిరణ్యకశిపుని సంహరింప నారసింహ రూపమును దాల్చి రాద్రాకృతితో సర్వుల భయభ్రాంతుల నొనరించి యాతనిఁ జేతులతో నెత్తి గోళ్ళతోఁ జీల్చి యమపురి కంపినాఁడు. అతఁడే నిరంజనుఁడగు వాసుదేవుఁడు. అతఁ డిప్పుడాద్వార దేశమున నున్నవాఁడ”నినట్లు వాఙ్మీకమున వర్ణింపఁబడినది.

ఉత్పన్నోరాక్షసశ్రేష్ఠ! నృసింహాకృతి రూపధృత్

దృష్టంచ తేన రాద్రేణ ఊర్జం సర్వ మశేషతః

తత ఉద్భృత్యబాహుభ్యాం నభై ర్నిన్యేయ మక్షయమ్

ఏష తిష్ఠతి వై ద్వార్థో వాసుదేవో నిరంజనః

- ఉ. కాం.-అధికపాఠే, 1 స., 72, 73 శ్లో||లు

శ్రీరామకథాఽమృతమున నరసింహావతార రహస్యమును వివరించుచు మూలాధికముగా 10 పద్యములలో నది యనువదింపఁబడినది.¹ బ్రహ్మ వరములకు భంగము వాటిల్లకుండునట్లు పగలు రేయి కాని సంధ్యాసమయమున వింటను బయలును గాని చోటు గడపయే యుద్ధరంగము కాఁగా నాకాశము భూమి కాని ప్రదేశమున తొడల యందుఁ జేర్చి యేయస్త్రము గాని నఖములతో నాతని విదారణ మొనఁగించి చంపిన విధ మిట్లు మనోహరముగా వర్ణింపఁ బడినది.

పొద్దుకుండెడుదాకఁ బోరువాని శరాలి
కదలక మ్రింగె ముఖంబు దెలుచి
సంధ్యాసమయమందు సంరబ్ధుఁడునుగాక
బాహుల నాతనిబట్టి తిగిచె
వేళ్ళంబుగాకుండ వెలుపల గాకుండఁ
గడపనే యుద్ధరంగం బమర్చె
నాకాశమని భూమియని పల్కరాకుండఁ
దన తొడల్పాచి శాత్రవునిఁదార్చె
ధాతవర మల్లెయుండ విదారణంబొ
నర్చె తద్దృఢయంబు నఖశిఖలనె
వాఁడు దేవాదిదేవుం డ వార్యబలుఁడు
వాసుదేవుండు ద్వారనివాసి యనఘ

—ఉ. కాం.-పూ. భా., 4 ఆ., 580 ప.

రావణిచే నిర్జితుఁడగు నింద్రుని విడిపించుకొనిపోవుచు బ్రహ్మ యింద్రున కహల్యావృత్తాంతమును స్మరణమునకు దెచ్చుట వాల్మీకి రామాయణమున 30 శ్లోకము లలో సంగ్రహముగా వర్ణింపఁబడినది.² “విష్ణులోభవ” యని శపించిన గౌతమ ముని వాక్యముల కిది ఫలితమని వివరించుట యీ కథాంశము నందలి తాత్పర్యము. శ్రీరామకథాఽమృతమున నయ్యది మూలాధికముగా 43 పద్యములలో నతి రమణీయ

1] శ్రీ. రా. క.-ఉ. కాం., పూ. భా., 4 ఆ., 575-84 ప॥లు

2] వా. రా.-30వ స., 26-55 శ్లో॥లు

మగు సరణి సంతరింపఁబడినది.¹ బాలకాండ యందలి యహల్యావృత్తాంతమునకు విచటి కథకు రచనాగతమగు విలక్షణత గోచరించుట గమనింపఁదగి యున్నది. ఈ రెండు ఘట్టములను చితాపుత్రు లిర్వరు రచించుట మఱియొక విశేషము. గౌతముని యుత్తమ గృహస్థునిగా నెల్లలోకములు గీర్తించిన విధమిందు వర్ణించుట మనోజ్ఞము. (ఉ. కాం.-పూ. భా., 4 అ., 580 ప.) చూ. పాత్రచిత్రణము.

రావణుని మంత్రులు “నారీజనముతో గూడి జలవిహారము గావించుచుఁ దన సహస్రబాహువులతో నదీత్రయహమును విరోధించిన కార్తవీర్యార్జునుని గాంచిర”ని వాల్మీకమున గలదు.

నదీం బాహుసహస్రేణ రుంధన్త మరీచుర్ధనమ్ - (ఉ.కాం.-32 స., 15 శ్లో.)

శ్రీరామకథాఽమృతమునఁ గార్తవీర్యుని జల స్థల విహారములు మూలాధికముగా 35 పద్యములలో రసనిర్భరము లొనట్లు విశేషముగ వర్ణింపఁబడినవి.²

రాముఁ డడుగ నగస్త్యుడు “హనుమచ్ఛ్రిత్ర” వివరించుట వాల్మీకమున 102 శ్లోకములలో వర్ణింపఁబడినది.³ శ్రీరామకథాఽమృతమున నయ్యది 182 పద్యములలో సర్వాంగ సుందరముగ మూలాతిశయితమగు విధమున వర్ణింపఁ బడినది.⁴ “హనుమచ్ఛ్రిత్ర” ప్రత్యేకముగ నెన్నదగిన కావ్యకళాఖండముగా దీర్చిదిద్దుట సహృదయుల నలరించుచున్నది. “ఉదయాస్తగిరుల నడుమ దిరుగుచు హనుమంతుఁడు సూర్యుని యొద్ద వ్యాకరణశాస్త్ర మభ్యసించె నని వాల్మీకమున గలదు.

అనౌపునర్యాకరణం గ్రహీష్యన్ సూర్యోన్ముఖః ప్రప్టుమనాః కపింద్రః

ఉద్యద్గిరౌ రస్తగిరిం జగామ గ్రంథం మహద్ధారయ నప్రమేయః

— ఉ. కాం.-36 స., 45 శ్లో.

శ్రీరామకథాఽమృతమున హనుమంతుఁడు సూర్యుని గురువుగా నెన్నుకొనుటలోఁ గల యౌచిత్యము నుగ్గడించిన విధమిట్లు మనోహరముగా వర్ణింపఁ

1] శ్రీ. రా. క.-ఉ. కాం., పూ. భా., 6 అ., 319-61 ప॥లు

2] శ్రీ. రా. క.-ఉ. కాం., పూ. భా., 7 అ., 81-115 ప॥లు

3] వా.రా.క.-ఉ.కాం., 35 స., 19-65 శ్లో॥లు, 36 స., 1-55 శ్లో॥లు

4] శ్రీ. రా. క.-ఉ. కాం., పూ. భా., 8 అ., 6-187 ప॥లు

బడినది. లోకమున నుండి తన రూపు నుపసంహరించు కొని, వజ్రాహతుడై మూర్ఛితుడగు తనయునితో గుహలోఁ జొరఁ బాటిన వాయువును బ్రసన్నుని గావించుకొనఁ బోయిన దేవతలలో సూర్యుఁడు హనుమకు సకల విద్యలు ప్రసాదించునని మాటయిచ్చినాఁడు. నేడది గుర్తుంచుకొని హనుమ సూర్యుని గురునిగా నిశ్చయించి యాతని జేరి విద్య లర్థించిన విధము వివరముగా విల్లనువాదమున రచింపఁబడినది—

అలనాఁడెల్ల ఘటించుచోటఁ దపనుం డర్ధార్ధ మర్థించి కా
వలె నన్నప్పుడు విద్వైల్లెల్లఁ జదివింపంబూని యావార్య కం
బెలమిన్ నేనె వహింతునన్న నుడులన్ హృద్వీధిఁ జర్చించి పో
యె లసద్రాజ మరాల రాజిత నభోహేరాల లీలాగతిన్

అటు చని కాంచి మేరుగిరి కన్వహమోలిఁ బ్రదక్షిణం బొన
ర్చుట పనిగా వడింజను గురుంగని మ్రొక్కుచుఁ జుట్టివచ్చి యు
త్కటమగు భక్తి యోగమున గాలికొమారుఁడు మూర్ధభాగ సం
ఘటిత వికన్వరాంబుజయుగ ప్రతిమాంజలిబంధుడై యనున్

దేవ! యనుగ్రహింపవలె దేవర మున్ సెలవిచ్చినట్టు లా
యా వివిధాగమంబు లితిహాస పురాణ ముఖాఖి లాంగముల్
కావలె నంచు వచ్చితి నికామదయా! జననంబు సార్థకం
బై వెలుగొందఁజేయు మనయం బనయజ్ఞుని నన్ను విజ్ఞుగాన్

బాహ్యమాంతరమైన సర్వంబు తమము

నాహరించెడు దొరవంచు నాశ్రయించి

నాడ సత్యప్రతిష్ఠితా! నాటిమాట

సూటి మదినెంచి నన్నేలఁజూడుమయ్య

ఉ. కాం.-పూ. భా., 8 ఆ, 148-51 ప||లు

ఇటు విశిష్టమగు గురుశిష్య సంప్రదాయ ముగ్గడి పఁబడినది. గురు వనగా శిష్యు నజ్ఞత బోఁగొట్టి విజ్ఞుని జేయువాఁడు. అంతరతమ మనగా నజ్ఞానము.

1) శ్లో॥ గుకార స్త్వంధకారస్యాత్ రుకార స్త్వన్నిరోధకః ।

అంధకారనిరోధత్వార్గుదు రిత్యభిధీయతే॥

సూర్యుడు “బాహ్యమాంతరమైన సర్వంబు తమము నాహరించెడు చొర.” మరియు నాతడు సత్యప్రతిష్ఠితుడు కావుననే హనుమ “ఉత్కట మగు భక్తియోగమున” నా గురువు నాశ్రయించినాడు. నికామదయతో నాతడు బోధింప శిష్యుడు “జననంబు సార్థకంబై వెలుగొందజేసి” కొసినాడు. ఇచట సూర్యుడు ఉత్తమోపాధ్యాయ వర్గ ప్రతినిధి. హనుమ విద్యార్థితతి కగ్రగణ్యుడు. విద్య వలన నజ్ఞతః బాసి జన్మసార్థక మగుట కోరఁదగిన విషయ మని ఫలితాంశము. ఇట్టి శైషకోపాధ్యాయవృత్తి భారతీయ సంస్కృతిలో నున్నతస్థానమును గడించుకొన్నది. ఇట్టి సంప్రదాయముల నెన్నింటినో వివరించుట శ్రీరామకథాఽమృత కవుల ప్రత్యేకత. అట్టి విశిష్టత కావ్య గౌరవము నినుమడింపజేయు చున్నది.

పట్టాభిషేకోత్సవానంతరము రాముడు వానరవీరుల వీడ్కొల్పుచు నంగ దుని సుగ్రీవున కప్పగించి, వీనిశ్రీతితోఁ గాపాడుమని చెప్పినట్లు వాల్మీకమునఁ గలదు.

అంగదం చ మహాబాహో ప్రీత్యా పరమయా యుతః

పశ్య త్వం — (ఉ. కాం., 40 స., 3 శ్లో.)

శ్రీరామకథాఽమృతమున నంగదు నప్పగించిన విధము పరమ రమణీయ ముగఁ దీర్చిదిద్దుట మూలాధికము.

మైత్తన మేను చిత్తమును మేలిమిఁ గన్నది వృత్త ముత్తమం

బిత్తఱిఁగాదు వీనివిధ మెల్ల నెఱింగితి నాటఁగోలె నూ

రోత్తముఁ డీతఁ డీపుడమి నొక్కఁడ తాల్పఁగ నోపు నీకు నా

యత్తు నొనర్చినాడ నెటు లారసెదో ? పులిపిల్ల నీసుతున్

కాయము నొసంగినాడు నీకై రణముల

నీకుఁగీరితిఁదెచ్చినాఁడీ కుమారుఁ

డకుటిలుఁడు నిన్నె తండ్రీగా నాత్మఁదలఁచె

నాదు ప్రాణమ్ము లితఁడను నయ మెనయుము

“లోకనయం బెంచి వచించుచుంటిని జుమీ” అని రాముఁ డనినట్లు వర్ణించుట కని లోకజ్ఞతను వెల్లడించుచున్నది. మఱియు నిం దంగదుని పాత్రవిశిష్టత ధక్కగాఁ జిత్రింపఁబడుట మనోహరము.

రామునిచే విస్మయములై యిండ్లకేగు కపుల నిర్వేదమును గూర్చి —

వియోగజాత్రు ప్రతిపూర్ణలోచనాః

ప్రతిప్రయాతా స్తు యథానివాసినః — (ఉ. కాం., 40 స., 30 శ్లో.)

అని వాల్మీకమునఁ గలదు. శ్రీరామకథాఽమృతమున నా వానరదీరుల వియోగ వ్యథ 28 పద్యములలోఁ గరుణారసము చిప్పిల హృద్యముగా వర్ణించుట మూలాధికము.¹ రామున కంటె నన్య మెయ్యదియు నహింపఁజాలని కపుల భావము చివరించుచు—

ఏటికిఁ బట్టణంబులు మహీష్టలు లేటికిఁ గాననంబు లిం
కేటికిఁ దేనెలున్ ఫలము లేటికిఁ గందము లేటి కిట్టి మా
కేటికి నిండ్లు వాకిలులు నేటికిఁ బెండ్లము లెల్లబాంధవుల్
నాటికి నొక్కసారి యయినన్ రఘురామునిఁ జూడకుండినన్

— 10వ అ., 204 ప.

అని, మఱియు రామభావనా భావితాంతఃకరణు లయి మునులకులేని యేకాంత భక్తి గలుగఁ గనుల గట్టిపట్టెన రాముని దర్శించి యానందబాష్పములు, నాతఁడు కను మఱుగై వట్టెన విరహాశ్రువులు దోఁగఁ గన్నుల తడియారని కపుల స్థితి వర్ణించుట మనోజ్ఞము. [10 అ., 231 ప.]

ఇంతటి భక్తిభావబంధురు లగుటచేతనే ప్రాణములు రామార్పణము గావించి రావణు నంతటివాని నెదరించి పోరిరి. గడ్డిశోచ గాండీవముగఁ జిత్రింపఁగల సుత్తమ సాహితీప్రతిభు లగు శ్రీరామకథాఽమృత కపుల చేతిలోఁ గపులు యోగిపుంగవులుగా నగుట విచిత్రము కాదు. భగవద్వియోగదుస్సహత్వ లక్షణమగు భక్తితత్వమిట బహుధాప్రపంచిత మగుట హృద్యము. [చూ. పాత్రచిత్రణము]

సీతారాములు పుష్పఫలభరితమై ప్రకృతిసుందరమగు నశోకవనమున బ్రవేశించి, వివిధములగు ప్రదేశములను సందర్శించి, యొకచో సుఖాసీనులై యుండ విశారదులగు వారు నృత్యగీతవాద్యములతో రాజదంపతుల సంతోషింపఁజేసినట్లు వాల్మీకమున 22 శ్లోకములలో వర్ణింపఁబడినది. 1 శ్రీరామకథామృతమున నీ ఘట్టము 120 పద్యములలో నతి విపులముగ వర్ణింపఁబడుట మూలాధికము. 2 అనువాదమున వన విశేషములు దెలుపుచు మార్గదర్శకములై శుకదంపతులు సీతారాములతో ముచ్చటించుట యను కల్పన మౌచిత్యమును వెలార్చుచున్నది. శుకము రామునితోఁ జెప్పినట్లు ఇట్లు వర్ణింపఁబడినది—

ఓ మహారాజ! చూచితే యుల్లసరణి
దేవదారుద్రుమావళి దివ్యమరయఁ
జుట్టుకొనివచ్చె నీతోట సురుచిరముగ
నిందు విశ్రమ మెనయక యేగరాదు

దాని కవ్వలఁజూడు చందన వనంబు
నందన వనంబు నందంబు నందుకొనుచు
సాహసంబున నాత్రోవఁ జరణ మిడెదొ ?
త్రాచులేచిన వందు సీతా కలత్ర!

— ఉ. భా., 1 ఆ., 21, 22 ప.

ఈ ఘట్టమున నుద్ఘాత వన వర్ణనముతోఁబాటుగా శారీరక మీమాంసాశాస్త్ర విషయము లర్థాంతరవృత్తి స్ఫురించునట్లు వర్ణించుట కవి ప్రతిభకు నిదర్శనము. అవి యెఱుక గల వారి మెదడుకు మేత కాఁగా నితరుల కెడఁద రసానంద మనుభవమునకు దెచ్చు చున్నవి. శుకాంగన సీతతో నిట్లనుచున్నది—

పుష్పశబలమ్ము లంచిత భూరుహములు
తీరజమ్ములు ప్రతిబింబ చారు తమము

1] వా. రా.-ఉ. కాం., 42 ప., 1-22 శ్లో॥లు

2] శ్రీ. రా. క.-ఉ. కాం., ఉ. భా., 1 ఆ., 5-124 ప॥లు

లెందు వేష్టింప లోవెలి నింపు లొలుకు
కలిమి వీక్షింపు మాకర్ణ కలితనయన!

— ఉ. భా., 1 ఆ., 97 ప.

ఇందు ప్రకృతివర్ణనతోఁబాటు యోగమార్గమున దర్శింపనగు సహస్రార
కమలాదు లతిమనోహరముగా నభివర్ణింపఁబడినవి. మరియు రాజదంపతుల నెదుట
సుందరాంగనల నృత్య గీత ప్రదర్శన గావింపఁ బడినదని యిట్లు వర్ణించిరి-

అత్తటి నృత్తగీతముల నందెల నందిన యట్టి వార ల
త్యుత్తమ చూవనంపదల నూర్జిత లాసవపాన మానితల్
పుత్తడిబొమ్మలే యనఁగఁ బొల్పెడు బాలలు లీలలొప్ప రా
జోత్తము మ్రోల నాడిరి జయోపహిత వ్రవర వ్రబంధముల్

— ఉ. భా., 1 ఆ., 117 ప.

ఇట రాముని విజయమును జాటు ప్రబంధము లనఁగా రామాయణ కథా
ఘట్టములని భావింపవచ్చును. రాముని సత్య పరాక్రమ సౌశీల్యాదులను బ్రకటించు
సన్నివేశములఁ బెక్కింటిని పలువురు కవులు బహుప్రక్రియలతోఁ గీర్తించుట
ప్రసిద్ధము. రాముని మ్రోల వారు రావణసంహారాది కథలు చక్కగా నాడి పాడిరి.
తాటకవధ, యాగసంరక్షణము, శివధనుర్భంగము, పరశురామ గర్వాపహరణము
మొదలగు ఘట్టములు నిందు గ్రహింపఁదగియున్నవి.

“సీతారాము లిరువురు గలసి సుఖముగా విహరించుచుండ భోగద మగు
శిశిరఋతువు గడచినది. క్రమముగా నన్నిఋతువులు సీతారాముల సేవించినవి.
ఇంతలోఁ బదివేల సంవత్సరములు గడచినవి. తిరిగి శిశిరర్తువు సంప్రాప్తించిన ద”ని
వాల్మీకమున గలదు.

తథా తయో ర్విరహతో స్సీతా రామవయో శ్చిరమ్ ।

అత్యక్రామ చ్చుభః కాల శ్శిశిరో భోగద స్సదా ॥

దశవర్ష సహస్రాణి గతాని సుమహాత్మనోః ।

ప్రాప్తయో ర్వివిధాన్ భోగా వతీత శ్శిశిరాగమః ॥

— ఉ. కాం.-42 న., 25, 26 శ్లో॥లు

శ్రీరామకథాఽమృతమునం దీసందర్భమున ఋతువర్ణనము విపులముగా 46 పద్యములలో నిర్వహింపఁ బడినది.¹ ఇట్టి సుస్థిర వర్ణనయు పదివేల సంవత్సరములు గడచిన పనుటను సూచించుచున్నది. ఇందు ఋతువు లారు స్వభావోక్తి సుందరముగా వర్ణింపఁబడినవి.

ఇట్లు శ్రీరామకథాఽమృతమున వాల్మీకి రామాయణములోని ఘట్టములను మూలాధికముగా వర్ణించిన సందర్భములు స్థానిపులాకన్యాయముగ బరిశీలింపఁ బడినవి.

మూలకుంచనము :

మూలకుంచన మనఁగా మూలమున విపులముగా నున్న విషయమును సంగ్రహపఱచి చెప్పుట. సామాన్యముగా ననువాదకులు భౌతికత్యపోషణమునకో, తామాశించిన పరమార్థ నిరూపణమునకో ఒక్కొక్కయెడ మూలకుంచనము గావించుదురు.

మునిభావరహస్య వివరణంబొప్పుఁ జెప్పఁబూనిన శ్రీరామకథాఽమృత కావ్య రచనమున మూలకుంచనమున కవకాశము తక్కువ. బాలకాండము మొదట “మైథిలీపరిణయమ”నుపేర బ్రత్యేక స్వతంత్ర ప్రబంధముగా రూపొందింపఁ దలచిన కథాభాగ మగుట నందు మూలకుంచనమునకుఁ బ్రసక్తి లేదు. రమణీయ మగు వర్ణన లతో బహుశాస్త్ర సంప్రదాయ రహస్య వివరణములతో సర్వాంగసుందరముగా సిద్ధముఁ జేయబడిన యీ గ్రంథభాగమున మూలప్రపంచనమునకే ప్రాధాన్యము సిద్ధించినది.

అయోధ్యాకాండమున భరతుఁడు సపరివారుడై చిత్రకూటమున కేతెంచి రాము నయోధ్యకు వచ్చి పట్టాభిషిక్తుఁడవు కమ్మని యర్థించినాఁడు. ఆ సందర్భమున వశిష్ఠుఁడు శ్రీరామునకు విశ్వోకువంశ క్రమము విపులముగా వర్ణించి “మనువు నుండి దశరథుని వఱకుఁ గల రాజులలో జ్యేష్ఠుడే రాజ్య మొనర్చెను. కనిష్ఠుఁ డెన్నడునుఁ జేయలేద”ని చెప్పినట్లు వాల్మీకమున 34 శ్లోకములలోఁ గలదు.² శ్రీరామకథాఽమృతమున నీవిషయమిట్లు సంగ్రహముగాఁ జెప్పఁబడినది.

1] శ్రీ. రా. క.-ఉ. కాం.-ఉ. భా., 1 అ., 174-219 ప||లు

1] వా. రా.-అయో. కాం., 110 స., 3-36 శ్లో||లు

అల మను ప్రజేకుఁడాదిగా దశరథ
ప్రభుని వఱకు నగు పరంపరాప్తి
జ్యేష్ఠుఁడలె నే కనిష్ఠుండు నేలఁడు
ధర్మ మర్మమిట్లు దనరు చుండె

— అయో. కాం., 9 ఆ., 23 ప.

బాలకాండమున రామాదుల వివాహసంవర్ధమున నిక్షేపవంశ ప్రశంస విపులముగాఁ గావింపఁబడినది. మఱల విట వర్ణించుట పునరుక్తికి నెలవగునేమో యని సంభావించుట మూలకుంచనమునకుఁ గారణముగా నూహింపవచ్చును.

అరణ్యకాండమున లక్ష్మణుఁడు మాయామృగమును గూర్చి రాక్షస మాయగా వభివర్ణించినాడు. అది విని రాముఁ డట్లయినచోఁ దపోభూముల రాక్షసబాధ లేకుండు నట్లు చేయవలెగదా! పూర్వ మగస్త్యుఁడు వాతాపిని జంపి వనము నిష్కంటక మొనరించిన విధమున నేనును రాక్షస సంహార మొనరించెద నని చెప్పెను. ఈ సందర్భమున నగస్త్యుఁడు వాతాపిని జంపిన విధము మూలమున 9 శ్లోకములలో విపులముగా వర్ణింపఁబడినది.¹ శ్రీరామకథాఽమృతమున నయ్యది—

ఈతఱి వీనిం జంపెద

వాతాపి నగస్త్యమౌనివలె వారె కెటున్

సీతం గాపాడుచు నీ

వీతలమున నుండు మనకు మెద్దియు నింకన్

— అర. కాం.-3 ఆ., 35 ప.

అని రాముఁ డనినట్లు సంగ్రహముగాఁ జెప్పఁబడినది. అగస్త్యాశ్రమము నకుఁ బోవునప్పుడు సుతీక్ష్ణముని రామాదుల కగస్త్యచరిత్రఁ జెప్పుచు నాతఁడు “వాతాపీల్వలులనుఁ బొడ వడగించిన విధము వివరించుట అయోధ్యాకాండమున విపులముగా వర్ణింపఁబడినది. మఱల విటఁ బునరుక్తమగునేమో యని “వీనిం జంపెద వాతాపి నగస్త్యమౌని వలె” నని రాముఁ డనినట్లు వర్ణించుట మూలకుంచనము.

1] వా. రా.-అర. కాం., 43 న., 37-45 శ్లో||లు

సీతాపహరణార్థమై రావణుడు మారీచునిఁ దోడ్పడుమని యర్థింపఁబోయిన సందర్భమున మారీచుఁడు రావణునితో “నీ యకృత్యము మానుమ”ని చెప్పుచు రాముని బలపరాక్రమ వై భవము, రాముని వలనఁ దనకుఁ గలిగిన యనుభవము వివరించి రామునితో వైరము వలదని చెప్పుట వాఙ్మీకమున 58 శ్లోకములలో విపులముగా వర్ణింపఁబడినది. ¹ శ్రీరామకథాఽమృతమున నా ఘట్టము సంగ్రహముగా 26 పద్యములలో ననువదింపఁబడినది. ²

పంపానరోవర ప్రాంత ప్రకృతి సౌందర్య వర్ణనము మూలమున విపులముగా 20 శ్లోకములలో వర్ణింపఁ బడినది. ³ శ్రీరామకథాఽమృతమున నా ఘట్టము మిక్కిలి సంగ్రహముగా 4 పద్యములలో వర్ణింపఁబడినది. ⁴ విరహీయగు రాముని కట్టియెడ దీర్ఘ వర్ణనము పాధాహేతు వగునేమోయని మూలకుంచనము గావింపఁబడి యుండనోపును.

హనుమంతుఁడు రామలక్ష్మణుల చరిత్ర విని సుగ్రీవుని సఖ్యమునకై వారల బుశ్యమూకమునకుఁ గొంపోయెను. వారట నుండ నంత హనుమంతుఁడు మలయ గిరికిఁ జేరి నూతనాగతులగువారిఁ జూచి భయపడి యందున్న సుగ్రీవునకు రామలక్ష్మణులఁ గూర్చి చెప్పి యాతని బుశ్యమూకమునకుఁ దోడ్తెచ్చెను. ఈ సందర్భమున సుగ్రీవునకు దాశరథుల చరిత్రఁ జెప్పుట మూలమున 7 శ్లోకములలో వర్ణింపఁబడినది. ⁵ శ్రీరామకథాఽమృతమున నయ్యది “సందర్శించి యెల్ల వృత్తాంతం బెఱింగించి యాతఁ డోడుకొని వచ్చి రఘువీరుల నన్నిదానంబు వడయం జేసిన” అని సంగ్రహముగాఁ జెప్పబడినది. [కీ. కాం.-1 అ., 103 ప.] ముందుగా లక్ష్మణునిచే హనుమంతునకు రాఘవుల చరిత్ర వివరింపఁ బడినది. ఇట మఱి నది యనువదింపఁ బడక “యెల్లవృత్తాంతం బెఱింగించి” యను నొక్క ముక్కతోఁ బ్రస్తుత కథ పునరుక్తి దోషములేకుండ ముందునకు సాగిపోయినది.

1] వా. రా.-అర. కాం., 38, 39 స॥లు, 33+25-58 శ్లో॥లు

2] శ్రీ. రా. క.-అర. కాం., 2 అ., 400-26 ప॥లు

3] వా. రా.-అర. కాం., 75 స., 11-30 శ్లో॥లు

4] శ్రీ. రా. క.-అర. కాం., 4 అ., 346-49 ప॥లు

5] వా. రా.-కీ. కాం., 5 స., 1-7 శ్లో॥లు

సుగ్రీవుఁడు పట్టాభిషిక్తుఁడై కిష్కింధ నున్న సందర్భమున వర్షర్తువు గడచి శరదృతువు సంప్రాప్తించినది. అట్టి శరదృతు వర్షానము మూలమున 62 శ్లోకములలో నతి మనోహరముగా సాగినది.¹ శ్రీరామకథాఽమృతమున నది సంగ్రహముగా 10 పద్యములలోఁ జెప్పఁబడినది.²

సుగ్రీవుఁడు సీతాన్వేషణమునకు వెడలు వానర వీరులకు నల్లిక్కులఁ గల విశేషములను వివరించినాఁడు. అంతయు విని శ్రీరాముఁ డాతనితోఁ నీవీ దిశా విశేషము లెట్లెఱింగితి వని ప్రశ్నించినాఁడు. సుగ్రీవుఁ డందులకు సమాధానముగా వారి దుందుభుల యుద్ధము, వారి వైరముఁబూని సుగ్రీవుని దిగంతముల వఱకుఁ దలుముట మొదలగునవి చెప్పినట్లు మూలమున 18 శ్లోకములలో గలదు.³ శ్రీరామకథాఽమృతమున నది సంగ్రహముగా ననువదించఁబడినది. [కీ. కాం.-3 ఆ., 18-19 ప||లు] ఇంతకు బూర్వమే రాముఁ డడగు సుగ్రీవుఁడు వారి విరోధకారణము విపులముగా దెలిపియున్నాఁడు. మఱి రెండవసారి చెప్పనవసరములేదు. కావున “అన్న! నాటి వైరమున నన్న తఱుమంగ వలనుదప్పి” తిరిగితి నని సంగ్రహముగా నా ఘట్టమిట న్మరింపఁబడినది. వివరించుట పునరుక్త మగును.

జాంబవంతుఁడు సముద్రలంఘనమునకై హనుమంతునిఁ బ్రోత్సహించుచు హనుమ దుత్పత్తిక్రమము, జననమాదిగ నాతఁడొనరించిన యద్భుతావహములగు సాహసకృత్యములఁ గీర్తించుట వాల్మీకమున 30 శ్లోకములలో వర్ణింపఁ బడినది.³ శ్రీరామకథాఽమృతమున నా ఘట్టము 10 పద్యములలో నతి సంగ్రహముగా ననువదించఁబడినది.⁴ హనుమచ్ఛరిత్ర యుత్తరకాండమున మిక్కిలి విపులముగ వర్ణింపఁ బడినది. కావున కథావేగమున కంతరాయము లేకుండుట కిందు సంగ్రహముగాఁ జెప్పఁబడినదనవచ్చును.

1] వా. రా. కీ. కాం., 30 స., 1-62 శ్లో||లు

2] శ్రీ. రా. క.-కీ. కాం., 2 ఆ., 96-103 ప||లు

3] వా. రా.-కీ. కాం., 46 స., 3-20 శ్లో||లు

4] వా. రా.-కీ. కాం., 66 స., 8-37 శ్లో||లు

5] శ్రీ. రా. క.-కీ. కాం., 3 ఆ., 285-94 ప||లు

హనుమంతుడు రావణాంతఃపురముఁ బ్రవేశించి రతి వివశలై రావణుని చుట్టును వివిధ భంగిమములలో నిద్రించుచున్న అంతఃపురస్త్రీల గాంచినట్లు మూలమున 20 శ్లోకములలో శృంగారైక భావనమున విపులముగా వర్ణింపఁబడినది.¹

శ్రీరామకథాఽమృతము సంసీఘట్టము -

పాదమూలమ్మునఁబడియుండి రెందఱు

ప్రార్థనామోజన పరిధవిల్ల

హస్తాగ్రగతలయి యలరువీరలఁదెచ్చె

భుజశక్తి స్ఫురణంబె బోధసేసి

తలమానికమ్ము లుత్తలమున నున్నారు

తవిలున మెచ్చులు దవిలి కొంద

టీటు కెలఁకుల వార లలఁతులే యివ్వని

మోహనలీలకై మొనసినారు

బళిర యిటులుండవలె మహాప్రభవంబు

హీన పరమార్థ సంపద యెట్టులొన

పో తృతీయంబు పురుషార్థ మీతనిదియ

వీని సరివత్తురే లోకవిభులు సిరుల

-సుం. కాం.-1 ఆ,, 285 ప.

అని మూలకుంచనముగా ననువదించఁ బడినది. వారట్లు నిద్రించుటలో గల భావము హనుమని ముఖమునఁ జెప్పించుట వరకు రమణీయము. అంతకంటె నధిక ముగ నాతఁడు వివరించుట తగదు. ఇట్టి వర్ణన పాత్రోచితమై కవి సంయమనమును బ్రకటించు చున్నది. ధర్మార్థకామమోక్షములలో నా తృతీయ పురుషార్థమగు కామ మీతని సొత్తుగా సంభావించుటతో రావణుని పాత్రచిత్రణమున నాచిత్యము పరసేమ ముట్టినది. తుదకా పురుషార్థ మాతఁడధర్మముగ ననుభవించఁజూచుటచే నది యాతని వినాశహేతువై నది. కావున నిం“దతిసర్వత్ర వర్జయేత్త”నుట యెఱుంగఁదగిన సత్యము.

హనుమంతుడు లంకాపురము, రావణాంతఃపురము నెల్లెడఁ బరిశోధించి సీతం గానక విషణ్ణచిత్తుడై విచారించుచు సీత వార్తఁ దెలియనినాడు క్రమముగ రాఘవ

పంశము, వానరపంశము సమూలముగా నశించుననియుఁ దలపోసి యందులకుఁ దాను గారణము కారాదనియు నిశ్చయించుకొని యిష్టదైవముల ధ్యానించి యశోకవనముఁ బ్రదేశించె” నని వాల్మీకమున విపులముగా 69 శ్లోకములలో వర్ణింపఁబడినది.¹ శ్రీరామకథాఽమృతమున నీమట్టము 22 పద్యములలో సంగ్రహముగా వర్ణింపఁబడినది.²

అశోకవనమున సీతను గాంచి సీతారాముల యనుదూప శీలసంపదల కచ్చెరువడుచు “రాముని భార్య సీతయు దుఃఖార్తమైన దనిన కాలము దుఃతిక్రమ మైనది కదా! యని హనుమ బాష్పపర్యాకులేక్షణుడై విలపించెను. తుల్యశీల వయో వృత్తముల చేతను, దుల్యాభిజన లక్షణములచేతను సీత రామున కన్నివిధములఁ దగియున్నది. ఇట్టి యీషెత్తై కదా రాముఁ డింతలు సేసెనని పూర్వవృత్తము లన్నింటినిఁ దలపోయుట వాల్మీకమున 32 శ్లోకములలో వర్ణింపఁబడినది.³ శ్రీరామకథాఽమృతమున నది అరి సంగ్రహముగ 7 పద్యములలో ననువదింపఁ బడినది. ఈ సీతకై రాముఁ డింతలు సేసినఁడని భావించుచు నాతఁడు పలికినట్లు వాల్మీకమున నున్నదానికి శ్రీరామ కథాఽమృతమున నిట్లు సంగ్రహముగా ననువాదము సాగినది-

ఆక పడురక్కసుల ద్రుంచె నా కబంధుఁ

గెడపె వారి దవ జ్వాలి గీటడంచెఁ

గీశ బలములఁగూర్చె సుగ్రీవుఁబట్ట

భద్రు నొనరించి శ్రీరామభద్రుఁ డలరి

సుం. కాం.-I ఆ., 405 ప.

రాముఁడు ఖరదూషణాది 14 వేల రాక్షసుల సంహరించుట మొదలగునవి [16 ప., 7-12 శ్లో||లు] మూలమున వివరముగ వర్ణింపఁబడగా ననువాదమున “ఆక పడురక్కసుల ద్రుంచె” నని సంగ్రహముగా జెప్పఁబడినది.

యుద్ధకాండమున నఖిలలోక భయంకరమైన యుద్ధము జరుగనున్నదని తెలుపు నిమిత్తములు గనవచ్చుచున్నవి. లక్ష్మణా! యుద్ధసన్నద్ధులము గావలయు నని

1] వా. రా.-సుం. కాం., 13 ప., 1-69 శ్లో||లు

2] శ్రీ. రా. క.-సుం. కాం., 1 ఆ., 318-339 ప||లు

3] వా. రా.-సుం. కాం., 16 ప., 1-32 శ్లో||లు

చెప్పుచు రాముడు “పరుషవాయుపులు వీచుట, భూమి కంపించుట పర్యతశిఖరములు చలించున్నట్లగవడుట చెట్లు కూలుట” మున్నగు పెక్కు నిమిత్తముల వర్ణించుట మూలమున విపులముగా 9 శ్లోకములలో సాగినది.¹

శ్రీరామకథాఽమృతమున నీ విషయముఁ “క్రూరములగు నిమిత్తములు పెక్కుసరణుల గనుపట్టునని తెల్పితిని గదా! అది నేడు నెట్టన ననుబద్ధములై కన్నట్టుచున్నవి. చూచితే లక్ష్మణా!” యని రాముఁ డనినట్లు సంగ్రహముగాఁ జెప్పఁబడినది. (యు. కాం.-పూ. భా., 5 అ., 121 ప.)

ఇట్లేవిధముగా శ్రీరామకథాఽమృతమున వాగ్మీకి రామాయణానువాదము నందలి “మూలకుంచనము” నెడనెడఁ బరిశీలించఁబడినది.

మూలత్యాగము :

ఆంధ్రీకరణమున మూలము ననువదించక విడిచిన ఘట్టము లిందుదాహరింపఁ బడినవి. శ్రీరామకథాఽమృతమున నిట్టి ఘట్టములు మిక్కిలి యరుదు. ఏల్లి యెడలఁ చెంపుదలయేఁ గన్నట్టును.

అయోధ్యాకాండమున రాముఁ డరణ్యములకుఁ బోవుచుఁ దన తల్లిఁ గౌసల్య ననుమతి వేడు సందర్భమున “పూర్వము యయాతి స్వర్గము నుండి భ్రష్టుడై తిరిగి స్వర్గమును జేరినట్లు నేను బహునాలుగేండ్లు వానవాస మొనరించి తీర్థప్రతిజ్ఞఁడనై తిరిగి యయోధ్యకు రాఁగలన”ని చెప్పినట్లు వాగ్మీకమునఁ గలదు.

తీర్థప్రతిజ్ఞశ్చ వనాత్ పునరేష్యాచ్యుహం పురీం

యయాతి రివ రాజర్షిః పురా హిత్వా పునర్దివమ్

- 21 స , 46 శ్లో.

శ్రీరామకథాఽమృతమున నది యనువదించఁబడలేదు. యయాతి స్వర్గ భ్రష్టుడై తిరిగి స్వర్గమును జేరినట్లు భారతమునఁ బ్రసిద్ధము. రాముడు పితృవాక్య పరిపాలనయునకై యడవికి వెడలుచున్నాడే కాని రాముని యందేనోషములేదు. అది యాతనికి శిక్ష కాదు. ఇట నుపమానముఁ జెప్పుటలో పాత్రోత్కర్షలేమి యనువాదకు లకు సమ్మతము కాకపోవచ్చును.

అరణ్యకాండమున రామాదులు మునుల వీడ్కొని నానావిధములగు మృగ గణములతో నిండియున్నదియు, శార్దూల వృకసేవితమును, ధ్వస్త వృక్ష లతా గుల్మములును, దుర్దర్శమగు సలిలాశయమును, నానావిధ పక్షిసమూహములును, ఈలపురుగుల రొదలును గల యరణ్యమధ్యమును జూచిరని వాల్మీకమునఁ గలదు. (అర. కాం. 2 స., 2, 3 శ్లో॥లు) శ్రీరామకథాఽమృతమున నీవర్ణనము విడువఁబడినది. అధ్యాత్మ రామాయణ మిట ననుసరింపఁబడినది.

విరాధుఁడు సీత నెత్తుకొనిపోవుటఁ జూచి రాముఁడు లక్ష్మణు నుద్దేశించి “జనకరాజపుత్రియు, నా కత్యంత సుఖసమ్పద్ది గూర్చు భార్యయు, శుభావార సంపన్నయు నగు సీత విరాధు నంకమునఁ జేర్చఁబడినది. కైక కోరిక యీనాటికి సంపూర్ణ సిద్ధి నందినది. స్వరాజ్యహరణము కంటెను, పితృవిమోగము కంటెను సీతకుఁ గలిగిన పరస్పర్శ వలన నాకు మిక్కిలి దుఃఖము సంభవించినది” అనుచు బాష్పశోక పరిప్లుతుఁడై నట్లు 7 శ్లోకములలో వర్ణించుట వాల్మీకమునఁగలదు.¹ శ్రీరామకథాఽమృతమున నీఘట్టమునువదింపక విడువఁబడినది.

రాముఁడగన్మృత్యుని దర్శింపఁబోవుచున్నా నని చెప్పగా సుతీక్ష్ణుఁ డాతనికి మున్యాశ్రమ మార్గము నుపదేశించుట వాల్మీకమున 7 శ్లోకములలో విపులముగా వర్ణింపఁబడినది.² శ్రీరామకథాఽమృతమున నది యనువదింపక విడువఁబడినది. రామాదులతో సుతీక్ష్ణుఁ డనుసరించినట్లు అధ్యాత్మరామాయణమునఁ గలదు. అట్టియెడ మార్గముపదేశింప నవసరములేదు. శ్రీరామకథాఽమృతమున నావిధ మనుసరింపఁబడినది.

కిష్కింధాకాండమున వాలి వధకు శోకించుచున్న తారను హనుమంతుఁడోదార్చుట, వాలి కర్తవ్యనిర్ణయము చేయుట, సుగ్రీవునకు సందేశ మిచ్చుట, మఱియు తార విలపించుచు రాముని నిందించుట, సుగ్రీవ విలాసము, రామలక్ష్మణులు తారాం గద సుగ్రీవులను బ్రబోధించుట మొదలగునవి శ్రీరామకథాఽమృతమున ననువదింపక విడువఁబడినవి.³ ఇప్పట్లున నధ్యాత్మరామాయణ మనువదింపఁ బడినది. వాల్మీకము నందలి యీ ఘట్టమునకు వివరణముగా నధ్యాత్మరామాయణానుసారము

1] వా. రా.-అర. కాం., 2 స., 16-22 శ్లో॥లు

2] పైది 11 స., 36-43 ,,

3] వా. రా.-కి. కాం., 21-25 స.

శ్రీరామకథాఽమృతమున “రాముడు తానకు జ్ఞానోపదేశము నేయుట, తాన నంది యములకు శ్రీరాముడు సమాధానముగాఁ దత్త్వము బోధించుట మొదలగునవి వర్ణింపఁ బడినవి.

సుగ్రీవునకు రామాజ్ఞఁ దెలుపఁ గ్రుద్దుడై వచ్చిన లక్ష్మణుని గాంచి వానర వీరులు తమ విభునిఁ బ్రబోధింప ప్రాకార పరిఘలు దాటి యత్నించిరనియు, లక్ష్మణుఁ డయ్యెడ కోప సంరక్తఁడవుడై నీర్హృషములైన మహోచ్ఛ్వాసలతో సదూమపావ కుని వలెను, కుపిత వన్నగము వలెను వరలుచున్నఁ డని 10 శ్లోకములలో వర్ణింపఁ బడుట వాఙ్మీకమున గలదు.¹ శ్రీరామకథాఽమృతమున నియ్యది యనువదింపక విడువఁబడినది. మఱియు లక్ష్మణుఁ డయ్యెడ కిష్కింధాపురద్వారదేశమును దాటి సుగ్రీ వుని గృహమునకుఁ బోవుచు మధ్యదేశమున నెన్నియో ధనధాన్యములతోను, స్త్రీ రత్న ములతోను నుపశోభిత మగు కపివీరుల గృహారామములు, గిరి నగర విశేషములను బొడ గాంచినట్లు వాఙ్మీకమున 6 శ్లోకములలో వర్ణింపఁబడినది.² శ్రీరామకథాఽమృత మున “భర్తృశాసనోద్యుక్తచిత్తవర్తనత్వరమాణుడై”న లక్ష్మణుడు వాని నుపేక్షించెనో యన్నట్లు పూర్తిగా ననువదింపక వాని వర్ణనయు త్యజింపఁబడినది.

హనుమంతుడు రాక్షసీమర్యమున నున్న సీతను బొడఁగాంచెను. ఇట్టి యెడ వికృత ఘోరదర్శనులగు రాక్షసస్త్రీల వర్ణన వాఙ్మీకమున 15 శ్లోకములలో గలదు.³ మూలమున నిట్టి వర్ణన సీత దైన్యస్థితిఁ బ్రకటించునదై యున్నది. ప్రాతొక్కర్ష గూర్చు నీవర్ణన మేలనో యనువాదమున విడువఁబడినది. వేపురు చెట్ట రక్కసులు వేడబము ల్పచరింప” (1 ఆ., 398 ప.) నామె వెతఁ బాల్చినట్లు సూచింపఁ బడినది. ఇట్లే కథానాగము విడుచుటలోఁగల యాచిత్య మెఱుకవడదు.

ఇట్లేవిధముగా శ్రీమద్రామాయణానువాద పరిశీలనమున “మూలత్యాగము” నకు సంబంధించిన ఘట్టములు శ్రీరామకథాఽమృతమున గోచరించుచున్నవి.

1] వా. రా.-కి. కాం., 31 స., 22-31 శ్లో||లు

2] పైది , 33 స., 7-12 ,,

3] వా.రా.-సుం., కాం., 17 స., 4-18 ,,

అన్యథాకరణము :

యత్స్యా దనుచితం వస్తు నాయకస్య రసస్యవా
విరుద్ధం తత్పరిత్యాజ్యం నన్యథావా ప్రకల్పయేత్
— సాహిత్యచర్చణం

వీదేని ప్రత్యేకమగు స్రయోజనాపేక్షచే గాని యౌచిత్య, పోషణ పాత్రచిత్రణముల నుద్దేశించిగాని కథా, నాయక, రస విషయము లందుఁ గావించిన మార్పునే యన్యథాకరణ మని చెప్పవచ్చును. సామాన్యముగా రామాయణ భారత భాగవతాది పురాణేతి వృత్త ములు కథాంశములుగా స్వీకరించి రచింపఁబడిన యనేక సంస్కృతాంధ్ర కావ్యనాటకము లందిట్టి యన్యథాకరణము గోచరించుచున్నే యున్నది. సంస్కృతమున రఘువంశ కుమారసంభవ మాఘ నైషధాదులు, శాకుంతల ప్రతిమానర్హరాజువాడు లుదాహరింపఁ దగియున్నవి. తెనుఁగున మను వసుచరిత్రాది ప్రబంధము లందు నీ లక్షణము గోచ రించును. శ్రీరామకథాఽమృతమున నట్టి యన్యథాకరణమున కవకాశము తక్కువ. “ఉభయ రామాయణ ధోరణుల నుట్టంకించినను ఈ గ్రంథము కథావ్యత్యాసాదులకు తావీయక సుపరిష్కృతమై ఏక ముఖంబునంజారు గంగా యమునా ప్రవాహములందోలి పావనమై వెలారు చున్నది” అని శ్రీ నాగలింగం వేంకటేశ్వరశాస్త్రిగా రభిప్రాయ పడుట యుక్తి యుక్తము. ఐనను మూలమున నొకవిధముగా వర్ణింపఁబడి యను నాదమున మఱొక్క విధముగా సంతరించిన విషయము లేమైన కొన్నియున్నచో విందు బ్రస్తావించుట ప్రస్తుతవ్యాసోద్దేశము.

బాలకాండమున సీతాస్వయంవరమునకు రావణుఁడు వచ్చి శివధనుస్సు నెక్కిడ యత్నించి విఫలాఁడై యవమానమున నేగినట్లు వర్ణించుట యన్యథాకరణము. వాల్మీకమునం దయోధ్యాకాండమున ననసూయఁ బ్రశ్నింప సీత తన స్వయంవర వృత్తాంతము వివరించినట్లు గలదు.¹ శ్రీరామకథాఽమృతమున నా ఘట్టము బాల కాండమున శ్రీరాముని శివధనుర్భంగమునకు పూర్వయే వర్ణింపఁబడుట విశేషము.

వచ్చి తనలావు బీరమ్ముఁ బిచ్చలించి

గడిఁది సింగాణిఁ బొదవింపఁబొడరి బడలి

వింశతి భుజుండు వెరవేది వెలుకఁబాటె-(బా. కాం., 4 ఆ., ప.)

అని శివుఁడు పార్వతితోఁ జెప్పినాఁడు.

అరణ్యకాండమున రక్షోవధ సమర్థన సందర్భమున రాముఁడు సీతతో నాడిన మాటఁ దప్పననియు, మునుల యోగక్షేమములకై రాక్షసులఁ జంపితీరుదు ననియుఁ జెప్పుచు నావిషయమున నవసరమైనచో నిన్ను లక్ష్మణుని, తుదకుఁ బ్రాణము లైనను త్యజింతునని పలికినట్లు వాఙ్మీకమునఁ గలదు. (10 స., 18-19 శ్లో.) అనువాదమున రామునిచే “మాన నిక మిన్నేనియుఁ బైనొటిగిన”నని చెప్పించుట యన్యథా కరణము.

స్వతంత్రత :

ఆపారే కావ్యసంసారే కవిరేవ ప్రజాపతిః
యథాస్మై రోచతే విశ్వం తథేదం పరివర్తతే ॥

అపారమగు కావ్యప్రపంచమున కవియే బ్రహ్మ. అతఁ డెట్లు సంకల్పించిన నీవిశ్వమట్లు పరివర్తన మందును. కవి కావ్యనిర్మాణ సందర్భమున ననల్ప కల్పనా శిల్పమును బాటించుట నైజము. అనువాదమైనను కవి ప్రత్యేకతను నిరూపించు ఘట్టము లందు గోచరించు టనుభవ సిద్ధము. కవి యభిరుచి ననుసరించి కావ్యము రూపుదిద్దికొనుట సహజమగుటంజేసి యాంధ్రవాఙ్మయమున రామకథా సాహిత్య మింత వై విధ్యమును సంతరించుకొనినది. మూలమునలేని విషయము లను వాదమునఁ జేరినచో నవి యమూలకములు. లేక స్వతంత్రములు ననుట పరిపాటి.

సందర్భశుద్ధి గలిగి, రసపోషణమునకుఁ బాత్రచిత్రణమునకు నుపకరించుచు గథాపుష్టిఁ గూర్చు సమూలకములగు నెన్నియో విషయములు భాస్కర రామాయణాదులందు వలె శ్రీరామకథాఽమృతమునను బొందుపరుపఁ బడినవి. “అనుబంధి వర్ణనాంశముల స్వతంత్రించుచు నీ గ్రంథము” రచించుట వారి రచనా ప్రణాళికలో భాగమగుట విదితము. ఈ ప్రకరణమున నావిశేషములు ప్రస్తావింపఁబడును.

అర్ధివేదెద విన్మహర్షినత్తమ ! కూర్పు
మీప్రశ్న యోగార్థ మెలమిదొనఁక
—బా. కాం., 1 ఆ., 2 ప.

ఆని వాఙ్మీకి నారదుని యర్థించినట్లు చెప్పుటలోఁ గేవల రామకథయేగాక యోగార్థ బంధురముగా నది వర్ణింప సంకల్పించిన శ్రీరామకథాఽమృత కవుల

యుద్దేశము, రచనలోని ప్రత్యేకత వెల్లడియగుచున్నవి. ఇది వారి స్వతంత్ర భావమునకు నిదర్శనము.

జనకుఁడు సీతాస్వయంవరము బ్రకటించినఁడు. భూమిపైనున్న రాజులెందఱెందఱో వచ్చినారు. లంకాధిపతి రావణుఁడు నచట చేరినఁడు. కాని వారెవ్వరు శివధనుస్సుఁ గదిలింపఁజాలరైరి. వీర్యకుల్క యగు సీత హరి రాకకై విరహార్తితో నెదురుతెన్నులు చూచినది. హరి కానరాఁడు. కలతఁజెందిన సీత నామె చెలు లూరడించిరి. “నీ తండ్రి లక్ష్మీవంటి నిన్ను మన్మథుని యబ్బవంటివాని కిచ్చి పెండ్లి సేయునని లోకమర్యాదానుగుణముగాఁ చెప్పినట్లు బాలకాండమున నిట్లు కల్పింపఁబడినది-

ఇంతకుముందు పుట్టినతఁ డేలిక గావలె నిక్క మింతెగా

కింతటఁబుట్టఁబోఁడుగదె యింతిరొ! నీకు మగండు తాత దా

నంత జడుండె? నీ విభవ మాటడిపుచ్చునె లచ్చిఁబోని ని

గ్గంతుని యబ్బఁ గూర్చనగుఁ గాని యొరు వ్వుటియింపనెంచునే

తాత యనఁగా సంస్కృతమునఁ దండ్రియనియు, దెనుఁగునఁ బితామహుఁడనియు నర్థములు గావున బ్రహ్మ “లక్ష్మీవై న నిన్నుఁ గంతుని యబ్బ ననఁగా విష్ణుని గూర్చునని యనుట స్వభావోక్తి సుందరము. అమూలకమగు నిట్టి వర్ణన 36 పద్యములలో మనోహరముగా సాగినది. ¹ గౌతమాశ్రమ వర్ణన సందర్భమున నారదముని సహాయమున గౌతముఁడు ప్రసవింపఁ బోవుచు ద్విధాముఖియైన గోప్రదక్షిణము జేసి భూప్రదక్షిణముఁ జేసిన ఫలము నంది యహల్యఁ జెట్టపట్టిన విధమిట్లు స్వతంత్రముగా శ్రీరామకథాఽమృతమున వర్ణింపఁబడినది. బా. కాం.-7 ఆ., 16-18 ప||లు.

రామలక్ష్మణులకు శతానందుఁడు విశ్వామిత్రచరిత్రఁ జెప్పెడు సందర్భమున ముందుగా నమూలకమగు విశ్వామిత్ర జన్మవృత్తాంతముఁ జెప్పుటలో స్వతంత్రత గాన నగును.² విశ్వామిత్రుని వంశక్రమము ఋషికుడు పుత్రకామేష్ఠి యొనర్చి చరుద్వయముచేఁ దన భార్యకు నామెతల్లికి సంతానముఁ బ్రసాదింపఁజేయుట, తత్ఫలముగ విశ్వామిత్రుఁడు జన్మించుట యను మహాభారత మందలి వృత్తాంత మిచ్చటఁ జేర్చి చెప్పఁబడినది. కావుననే “ఇమ్మహనీయు చరిత్రం, బిమ్ముగ నాయరసి నంత

1] శ్రీ. రా. క.-బా. కాం., 4 ఆ., 278-313 ప||లు

2] పైది , 7 ఆ., 227-235 ప||లు

లెఱిగించెద”¹ నని శతానందుని ముఖమున శ్రీరామకథాఽమృత కవి పల్కించినాడు. ఈ సందర్భముననే త్రిశంకుచరిత్రతోఁబాటుగా నమూలకమగు “హరిశ్చంద్ర చరిత్ర”యు 40 పద్యములలో మనోహరముగా వర్ణింపఁబడినది.² హరిశ్చంద్ర చరిత్రతో విశ్వామిత్రచరిత్రకుఁ గల సంబంధము ప్రసిద్ధము. అట్టిది వర్ణించినగాని విశ్వామిత్రచరిత్ర సమగ్రము కాదు. కావున నీ కథాభాగము మూలమునకుఁ బుష్టిని, పాఠకునకుఁ బరితుష్టిని గూర్చుచున్నది. ఇది యొక ప్రత్యేక లఘు ప్రబంధముగా నెన్నఁదగినంత సమగ్రసుందరముగనున్నది. సందర్భోచితమగు నీ కథావర్ణనము కవుల రచనా స్వాతంత్ర్యమునకు నిదర్శనము.

శివధనుర్భంగమునకు బూర్వమే సఖుల వలన విని, రాముఁ బ్రతికృతి కలనఁగాంచి హరి నవీనావతారమే యానని తలంచిన సీతాయోగవిప్రలంభ శృంగార వర్ణనము, ఆమె చెలులకు విజ్ఞాభిప్రాయంబుఁ దెలుపుట, చంద్రోపాలంభము, మన్మథోపాలంభము, మలయానిలోపాలంభము, ఉద్యానవన విహారము, శైత్యోపచారకల్పనము, సీత తన చెలికత్తెలతోఁ దన యవస్థల నుగ్గడించుట, మఱియు శ్రీరాముఁడు లక్ష్మణుతోఁ జంద్రుని గూర్చి ముచ్చటించుట, లక్ష్మణుండు రామునిఁ బ్రశంసించుట, రాముఁడు ధనుర్మిషంబున సీతా విషయకానురాగంబు వెల్లడించుట, లక్ష్మణుండు రాముని యభిప్రాయంబు శుభోదర్శకంబని విన్నవించుట మొదలగు నమూలకమునగు కథాంశము లన్నియు శ్రీరామకథాఽమృతమున 158 పద్యములలో స్వతంత్రముగా వర్ణింపఁ బడియున్నవి.³ వాల్మీకమున సీతారాముల పూర్వరాగము వర్ణింపఁబడలేదు. ఇటు సందర్భమును గల్పించుకొని పరస్పరానురాగ ప్రసక్తి నభివర్ణించుట యౌచిత్యసుందరమై ప్రబంధ ఫక్కి ననుసరించు చున్నది. రసపోషణ మత్యంత మధురము. రాముఁడు విష్ణువగుట, తాను లక్ష్మీ యగుటయు నెఱింగి మానుషత్వాశ్రయణమునను లోకానుసరణమున నిట్టి యవస్థఁ గాంచెనని చెప్పుచు “భవబంధ మెట్టివారికైన నేమి సేయద”ని సమర్థించుట మనోహరము.

కమలవాసిని తానయ్యుఁ గంజనేత్రుఁ

డగుఁ బెఱింగియు మానుషత్వాశ్రయణము

1] శ్రీ. రా. క.-బా. కాం., 7 ఆ., 227 ప.

2] పైది , 461—501 ప॥లు

3] పైది , 8 ఆ., 43—200 ప॥లు

కతన లోకానుసరణంబు గాంచె నింక

నెద్ది సేయదు భవబంధమేరినై న — (బా. కాం.-8 అ., 45 ప.)

సీతారాముల వివాహానంతరముఁ “బువ్వముబంతి” జరిగినట్లు విపులముగా 22 పద్యములలో వర్ణించుట యాంధ్రీకరణమున కవి పాటించిన స్వాతంత్ర్యమునకుఁ బ్రమాణము.¹ పెండ్లి నమయమున బంధువులు, మిత్రులు, పలువురు నొకచోఁ గూడుదురు. అట్టియెడ సంభాషణా చమత్కారము, వినోదము వెల్లి విరియుట సహజము. ఆ క్రమమిట్లు హృదయంగమముగా వర్ణింపఁబడినది.

లలిఁజాటూక్తులు హాస్యకల్పనలు లీలాలానోల్లాసముల్
లలిత ప్రస్తుతు లర్థపూరణము లాలాప ప్రచారంబులు
జ్వల వక్రోక్తివిభావనల్ రస పరీవాహంబులై యొప్పెఁ బెం
డిలి బువ్వంబున వేడ్కలెల్లఁ బరిపాటి న్మేలుకొన్నట్లుగన్
— 10 అ., 417 ప.

పెండ్లివారు వేడుక లలర వెలయించిన విందు విశేషములు రసకజన సంభాష్యములయినట్లు చెప్పుట మనోహరము.

రసపాకంబుల మెప్పులొప్పె వలపుల్ రాణించె సౌగుణ్య మా
యసదృక్షంబున నయ్యె దోషవిరహం బొ చిత్త్యముంబొల్చెఁగా
వ్య నమభ్యున్నతి భూషితం బగుచుఁ బ్రాజ్యంబైన యాభోజ్యమే
రసికుల్ మెచ్చరు మైథిలీ పరిణయారంభంబున న్బావినీ!

— 10 అ., 423 ప.

ఇట్టి వర్ణన కావ్యపరముగా నన్వయింపఁబడుట వలనఁ దద్విశిష్టతయుఁ బ్రకటింప నమర్థమగుచున్నది. ప్రథమమున శ్రీ వేంకటప్పయశాస్త్రిగారు “మైథిలీ పరిణయమ”ను కావ్యము రచింపఁబూనిన విషయ మిట స్మరింపఁదగి యున్నది. “వలపు” అను పదము స్లేషించి వాసన యనునర్థమేగాక “వ్యంగ్యము” అను నర్థాంతరము నొసఁగుట సందర్భసుందరము.

అయోధ్యాకాండమున రామాదులు గంగానదిని దాటు సందర్భమున గుహుడు రామునితో “తాతి నాతిఁ గావించిన నీపాదరజము నా కొయ్యపడవఁ బడతిఁ గావించునేమో యని భయమందుచున్నా”నని చెప్పి ముందుగా రాముని పాదములు కడిగి శిరమున ధరించి “నా నావపైఁ జేర్చి నిన్ను నది దాటించెదను. నీవు నన్ను భవాబ్ధి యవ్వలిదరిఁ జేర్చుమ”ని యర్థించినట్లు మూలముననేని భావము శ్రీరామ కథాఽచ్యుతమున వర్ణించుట కవుల స్వాతంత్ర్యమును బ్రకటించు చున్నది.

నీపాదంబులు గడిగెద

మూపున ధరియించి తరజీ మొనయించెద ని

న్నావగ దాటించెద న

న్నావయిఁ జేర్పవె భవాబ్ధి యవ్వలి దరికిన్

— అయో. కాం.-5 అ., 157 ప.

ఇట్టి కల్పన రామమయ మానసుడగు గుహుని భక్తితాత్పర్యములను వెల్లడించుచున్నది. గుహునిఁ బరమయోగిగా దర్శింపఁ జేసిన పాత్రచిత్రణమున నిది ముఖ్యాంశము. [చూ. పాత్రచిత్రణము]

అరణ్యకాండమున రామప్రభృతులు సుతీక్ష్ణ మునితోఁ గూడి యగస్త్యా శ్రమమునకుఁ బోవుచుండ మార్గమధ్యమున ముని యగస్త్యుని ప్రభావమును, నాతఁడు వాతాపీల్చులులను పొడవడగించిన క్రమమును జెప్పినట్లు మాత్రమే వాల్మీకమున వర్ణింపఁబడినది. శ్రీరామకథాఽచ్యుతమున వివృష్టమైన నగస్త్యుఁడు సముద్రజలములఁ గ్రోలి విడుచుట, వింధ్యవారణము గావించుట మొదలగు నమూలక కథావిశేషములు 15 పద్యములలో వర్ణింపఁబడినవి.¹ ఇవియన్నియు నగస్త్యుని ప్రభావ వర్ణనమున నంశములే యగుట మిక్కిలి యౌచిత్యము సంపాదించఁబడినది. కథకు సమగ్రత చేకూరినది.

పంచవటి యందు జటాయువు రామునకుఁ దన దరిత్రఁ జెప్పుచు “కశ్యప ప్రజాపతికి వినత కద్రువలను నిరువురు భార్యలు కలరు. అందు వినతకు నరుణుడు గరుడుడు నను నిరువురు తనయులు. అందు నే నరుణునకు శ్యేని యందుదయించితిని. మాయన్న సంపాతి” అని వివరించినట్లు వాల్మీకమున గలదు. (అర. కాం.-14 స., 31-2 శ్లో॥లు.)

1) శ్రీ. రా. క.-అర, కాం., 1 అ., 231-45 ప॥లు

శ్రీరామకథాఽమృతమున నీసందర్భమునం దమూలకమగు “గరుడో పాఖ్యానము” స్వతంత్రముగా 9 పద్యములలో వర్ణింపఁ బడినది.¹ అందు వినత కద్రువతోడి పందెమున నోడి నపత్ని కూడిగము సేయుచుండ విహగేంద్రుఁడు సుతుఁడై బుట్టి తల్లి వగ మాన్పినాఁడని యిట్లు వర్ణింపఁ బడినది —

కద్రువతోడి పందెమునఁ గానని కర్మముగాఁగ నోడి ని
ర్ణీద్ర నళాక్షి యవ్వినత రీతిఁ దొఱంగి నపత్ని కూడిగం
బద్రుతవృత్తిఁజేయ సుతుఁడై విహగేంద్రుఁడు తోచి యాపె ను
న్ముద్రదొలించె స్వీయమగు పున్నెము పూరుషభావమున్దగన్

— 1 ఆ., 329 ప.

వినత గర్భమున గరుడుఁడుదయించుట “స్వీయమగు పున్నెము పూరుష భావమును దాల్చినద”ని సంభావించుట హృద్యము.

రావణసంహారానంతరము రాముఁ డయోధ్యకు రాఁగా “బౌరులెల్లరు తమ తమ గృహములపై నున్నతములైన జయపతాక లెగుర వేసిరి”

తతో హ్యభ్యుచ్చయన్ పౌరాః పతాకా స్తే గృహే గృహే ।

అని వాల్మీకమునఁ గలదు. అట్టియెడ శ్రీరామకథాఽమృతమునఁ బురము నలంకరించి “పీఠ లక్ష్మీపుమవతార విలసితుఁడగు రామచంద్రుని రాకతో “నభిరామ యోగవర్ధితామోదులై వితాంత గౌరవ మొప్పార” పౌరులు తమ ముద్దియలతోఁ గూడి భక్తివరవశులై కన్నులపండువుగా రాముని దర్శించి ప్రసూనములు, లాజ, లక్షతలుఁ జల్లిరనియు, పురంధ్రీజనము నొందొరులకు రాము మాన్యచరితములు తెలిపిరనియు సందర్భోచితమగు స్వతంత్ర కల్పన గావించిరి. ఇట్టి వర్ణన 13 పద్యములలో సాగుట రమణీయము.² దృఙ్మానన రసాయనమగు రాముని మానసమున మనన మొనరింప వారల కాత్మానంద మనుభవమునకు వచ్చినదట. వారు రామకథా శములు, రాముని సుగుణ సంతతులు సంస్తవన మొనరించిన తీరు హృద్యము. అందు రాముఁడు పరనారీసోదరుఁ డనుట నతని ‘ఏక పత్నిత్వమును’ దెలుపు చున్నది. [చూ. పాత్రచిత్రణము]

1] శ్రీ. రా. క.-ఆర. కాం , 1 ఆ., 324—32 ప॥లు

2] శ్రీ. రా. క.-యు. కాం.-ఉ. భా., 2 ఆ., 427—39 ప॥లు

ఉత్తరకాండమున పట్టాభిషిక్తుఁ డగు రామునిఁ బ్రశంసింప నగస్త్యాది మును లేతెంచి రాముని సంభావించినట్లు వాల్మీకమున వర్ణింపఁ బడినది.

త్వాంతు దిష్ట్యా కుశలినం పశ్యామో హతశాత్రవమ్
దిష్ట్యా త్వయా హతోరాజన్ రావణో లోకరావణః

— 1 స., 17 శ్లో.

శ్రీరామకథాఽమృతమున నియ్యెడ రాముని విష్ణుత్వమును నిరూపించుచు మునులు నితాంత భక్తపాలన కశాపారీణుఁ డగు విష్ణుని పూర్వావతార విశేషగాథలు కీర్తించినట్లు వర్ణించుట యమూలకము. (పూ. భా. 1 ఆ., 32 ప.) [చూ. పాత్ర చిత్రణము.] ఇందు రామావతారమునకు ముందున్న మత్స్య, కూర్మ, వరాహ, నాగ, సింహ, వామన, భాగవరామావతారములు ప్రస్తావింపఁ బడుట విశేషము.

అగస్త్యుఁడు హనుమచ్ఛరిత్ర నభివర్ణించు సందర్భమున నాతఁడు రుద్ర వీర్యోద్భవుఁ డని చెప్పఁబడు నమూలకమగు నొకానొక కథావిశేషము వివరించుట యాంధ్రీకరణమున కవుల స్వాతంత్ర్యమును బ్రకటించుచున్నది.¹

హనుమదాదుల చరిత్రతోఁబాటుగా నగస్త్యుఁడు “మానవనాథ! యియ్యదియు విననై నదియే నుడినెడ నదనున స్మరితంబైన దీ యువంతంబని” రాము నుద్దేశించి యమూలకమగు దశరథు బాల్యచరితముఁ జెప్పినట్లు 39 పద్యములలో వర్ణించుట కవి యనువాదమునఁ బాటించిన రచనా స్వాతంత్ర్యమును వెల్లడించు చున్నది.² వాల్మీకమున దశరథుని బాల్యచరిత్రము వర్ణింపఁబడలేదు. అయోధ్యాధి పతియై చిర కాలము సంతానములేక వ్యథఁజెందు దశరథుఁడే రామాయణ మహా కావ్యమున మనకుఁ దొలుతగా దర్శన మిచ్చును. రామపట్టాభిషేక సంరంభ సందర్భమున కైక కిచ్చిన వరద్వయము స్మరితంబైన తఱి నాతని ప్రౌఢ పరాక్రమము మాత్రము సూచితమైనది. దానికిఁదోడు బాల్యచరితముఁ జెప్పఁబడినఁగాని సమగ్రత సిద్ధింపదను భావనతో నదియు నిట సంతరింపఁబడుట పరమ రమణీయము. (చూ. కథాసంవిధానము)

1] శ్రీ. రా. క.-ఉ. కాం.. పూ. భా., 8 ఆ., 17—19 ప॥లు

2] పైది , 8 ఆ., 201—39 ప॥లు

అగస్త్యుడు “రాముని చరితమున బహు రహస్యములు కలవని వాక్రుచ్చుట” శ్రీరామకథాఽమృతమున 17 పద్యములతో స్వతంత్రముగా వర్ణింపఁబడినది.¹ ఇందు రాముఁ డడవికేగుట, కాకాసుర వృత్తాంతము, రావణుఁడు సీత నెత్తుకొని పోవుట మొదలగు కథాంశముల యాంతర్యము వివరింపఁ బడినది. రాముఁడు విశ్వామిత్రుని నుండి గ్రహించిన అస్త్రములఁ బునశ్చరణ గావించుకొనుట యరణ్య వాన ప్రయోజన మనియు, దేవతలాతని తపోమహిమఁ బరీక్షించుట కాకాసుర కథాపర మార్థ మనియు, రావణుఁడు రామునితో కలహము కల్పించుకొనుటకే సీత నపహరించి యుద్ధమున నాతనిచే హతుడై యాతనిలో లీనమైరాఁ డనియు నీపద్యమున సూచింపఁబడినది. అగస్త్యుఁడు పట్టాభిషిక్తుడైన రామునితో రావణుఁడు సీతను లంకయందుంచిన విధమును బిల్కా నందర్శనమున “మాతేవ పరిరక్షితా” అను వాక్యముతోని వ్యంగ్యమును శ్రీ శాస్త్రిగారు గ్రహించి సీతాపహరణోదంత ప్రయోజనముఁ జిత్రించి రసవచ్చును.

అగస్త్యుఁడు శ్రీరామునితో సారాంశముఁ జెప్పుటయు నిట్టిదే. ఈ కథాభాగము 19 పద్యములతో వర్ణింపఁబడినది.² ఇందు జ్ఞాని యగు రావణుని పాత్ర చక్కగా వివరింపఁబడినది. సీతతో రావణుఁ డనిన పరుష వచనము లన్నింటికి లోనర్థం బొకటి లోకార్థ మొకటియుఁ గలదని చెప్పఁబడినది.

తా నెన్నియె నుడివె నుడుల్

లోనర్థం బొకటి యొకటి లోకార్థముగా

నూనిన పని కనుకూలము

గా నుతులవిగాఁగ నెఱుక గల వారలకున్

— ఉ. కా.-పూ. భా., 9 అ., 259 ప.

అట్టివాఁడు గావుననే రావణుఁ డాగమశాస్త్రమునమంత్రమూర్తిగా నుపాస్యఁడగుచున్నాఁడు.³ రామాయణమునఁ బ్రసిద్ధ వ్యాఖ్యాతలిట్టి భావమే వెల్లడించిరి.

1] శ్రీ. రా. క.-ఉ. కాం, పూ. భా., 9 అ., 10-26 ప||లు

2] పైది , 247-65 ప||లు

3] మంత్రశాస్త్రము.

తన వినాశమును దానే కొనితెచ్చుకొనన రావణుడు విభీషణుడు వంశకర్త
కాగలఁ డని యెంచి విడిచి పుచ్చినాఁ డని కల్పించుట యిందలి వినూతనాంశము.

జానకీజాని యీ విభీషణు వెలారెప్పె
రావణుం డనఁగలదె యర్థ మ్ముచితము
శుద్ధభావుండు వీఁడతిశూరుఁ డగుట
వంశకర్త యగుతమంచు వదలెఁగాక

— 9 అ., 160 ప.

యోగదృష్టి గల కవులు సీతారాములు గావించిన “వనవిహారమును వర్ణిం
చుట” యనునది శ్రీరామకథాఽమృతమున గల్పించిన యద్భుత సన్నివేశము. 1
తొలుత వాల్మీకము ననుసరించి సీతారాముల వనవిహారము వర్ణింపఁబడినది. అందు
శుకదంపతులు వన విశేషములు వివరించుట మూలాధికము. అట్టి యేకాంత వన
విహార సందర్భమునఁ బరిచారికాదు లెవ్వరు వారి ననుసరింపరు గావున యోగ దృష్టి
గల కవులు యోగమున దర్శించి యీ సీతారామ వనవిహార విశేషములను వర్ణించినట్లు
మిక్కిలి స్వతంత్రముగాఁ జెప్పఁబడినది.

ఆ పుణ్యదంపతుల మే
లీ పగిదిఁ దలిర్చుటెల్ల నెంచి కవులు మా
కీ పట్టె పట్టనుచు వా
గ్వ్యాపార రమావిహార కలఁగొని రగజా !

ఉ. భా., 1 అ., 125 ప.

యోగమున గలిగిన సుఖపారవశ్యము ననుభవించుటేగాని యీ సమయ
మున బలకుటకు వీలకాదు. పలకునప్పుడా యోగానుభవము కలుగదు. అది
మామూలు నోటిపాట. కావున యోగమునఁ జూచినది చూచినట్లులే యన్యూనాతి
రిక్తముగా “శుకము నియతి” వర్ణింప నగునని యనుట గంభీరార్థ మధురము.
శుకము మనము నేర్పిన పలకులే పలకును గాని తదితరములు పలుకకుండుట యను
భవసిద్ధము.

చూచునప్పుడు సుఖమునఁ జూపుచునుఁగు
 నొడువునెడ సాగు మామూలు నోటిపాట
 చూచినది చూచినట్టులే శుకము నియతి
 వలచి వర్ణింప నగునచో వైభవంబు

— ఆ., 129 ప.

అందు నాత్మకు వలె నాటు సంస్థానములు గలవు. సీతారాముల విహార
 ణమునకై యంచలు గట్టిన విమాన మొకటి సిద్ధము సేయఁబడినది. పరిచారికలు
 గొలువ వారందఱిష్టించి యాయా విహారప్రదేశముల కేగి విహరించిరి.

ఆటు సంస్థానములు కలవాత్మకు వలె
 నందు రామారమణుల విహరణములకు
 నంచలంగట్టిన విమానమందుఁ జెంది
 రుత్తమగతంబు జన్మలు నొనరి కొలువ

— ఉ. భా., 1 ఆ., 132 ప.

అటు సంస్థానము లనఁగా శరీరమునఁ గల పట్చక్రములు. అంచలం
 గట్టిన విమాన మనఁగా శ్వాస విరోధమున నేర్పడిన యాత్మశక్తి. ఇట్లు యోగ మార్గ
 మున బయనించు నా పట్చక్రవిహరణమే యిందు వ్యంగ్యముగా వర్ణింపఁ బడినది.
 ఎటుకఁ గల వారికది యనుభవసిద్ధము. బహుమానపాత్రము నగుచున్నది. అందొక
 విహారమును గూర్చి యిట్లు వర్ణింపఁబడినది.

అదె విశ్వరూప మదె సం
 మదముల నెలవదె విచిత్రమండనముల తీ
 రదె భోగాపణ మదె సం
 విదుషార్జిత వైభవం బవేలంబు బలే.

ప్రాభవనిస్తులంబు నిజభావ విభావ్యము సర్వవర్ణ సం
 శోభిత మాయుధీయ శతమస్తనికా పరిపాల్యమాన మ

క్షోభ మనంత మద్భుత మగోచర తత్త్వము తత్పదం బన
న్యాభుడు నెందె రాఘవ మహాప్రభుఁ డప్రమిత ప్రమేయుడై

-1 ఆ., 158-9 ప॥లు

అందు రాముడు సద్వీతీయుడయ్యు నద్వీతీయ సుఖం బనుభవించినాడు.
ఇయ్యది సహస్రార కమలవై భవమగుట ననిర్వచనీయము.

ఇట్లు శ్రీరామకథాఽమృతమున స్వతంత్రముగ నపూర్వమగు కల్పనా
శిల్పము పాటించఁ బడినది. కావ్యశోభ వినునుడింపజేయు నీ స్వతంత్రత
కథా పరిపూర్ణతకు కథననై పుణికి నుపకరించు చున్నది.

వ్యాఖ్యానానుసరణము :

వాల్మీకి రామాయణము ప్రసన్న గంభీరమగు మహాకావ్యము. లోక
సంగ్రహార్థమై యనేకులు వారి వారి ప్రతిభా పాండిత్యము లనుసరించి యనేక వ్యాఖ్యా
నములు వెలియించిరి. అందు ప్రసిద్ధమైనది కతక, తీర్థీయ, తిలక, గోవిందరాజీయము
లను వ్యాఖ్యాన చతుష్టయము. అనువాదమున నాంధ్రకవులు పూర్వుల వ్యాఖ్యాన
విశేషములను జేర్చి తమ తమ కావ్యములు సంతరించుట సముదాచార పద్ధతిగా నెన్నఁ
దగియున్నది. అట్టివానిలో భాగవతానువాద కర్త పోతనమహాకవి శ్రీధరీయము
నందలి కొన్ని విషయముల ననువదించుట ప్రసిద్ధము. శ్రీరామకథాఽమృత కావ్య
నిర్మాతలు వ్యాఖ్యానముల యందలి విశేషములు వివరించుచుఁ దమ కావ్యమును
సుబోధ మొనరించిరి. కవి “మునిభావరహస్య వివరణంబొప్ప”¹ రచింతు నని
గ్రంథమున పేర్కొనుట గమన్వార్థము. కావుననే వీరు “శ్రీరామకథాఽమృత
ము”ను రామహృదయ రహస్యార్థ రమ్యటీక²గా సంభావించిరి,

వ్యాఖ్యాన విశేషముల ననువదించుట వలన కావ్యమున కొక దీప్తి కలిగి,
సుగమమై శ్రీరామకథాఽమృత మాంధ్రమున వ్యాఖ్యాన ప్రతిపత్తి గల విశిష్టమగు
మహాకావ్యముగా సంతరింపఁబడినది.

బాలకాండమున వాల్మీకి స్నానార్థమై నదీతీరమున కేగి సకరుణ మగు
క్రౌంచద్వంద్వ వియోగజనిత మగు శోకమును—

1] శ్రీ. రా. క.- బా. కాం., పీఠిక, 2 పు.

2] ,, - ఉ. కాం., పూ. భా., 1 ఆ., 18 ప.

మానిషాద ప్రతిష్ఠాం త్వ మగమ శ్శాశ్వతీ స్సమాః
యత్కౌంచ మిధునాదేక మవధీః కామమోహితమ్¹

అను శ్లోక రూపమునఁ బ్రకటించినాఁడు. ఇట వ్యాఖ్యాత లందఱు నిషాద పరమగు నర్థమునేగాక శ్రీనివాస పరమగు నర్థమును గూడ వివరించిరి. మానిషాద ! అనఁగా లక్ష్మికి విలయుడవగు ఓ విష్ణువా ! అని భగవన్మంగళాశాసనపరమగు ప్రాచీనాచార్యులచేత నీ శ్లోక మభివర్ణింపఁ బడినది. ఇందు “కౌంచ మిధున శబ్దము నకు రాక్షస జంట, వానర జంట యను నర్థము లభించుట వలన రామావతారస్ఫూర్తి కలుగుచున్నది. శ్రీరామకథాఽమృతమున నీసందర్భము వ్యాఖ్యాతల విశేషార్థము లతోఁబాటనువదింపఁ బడినది. ఇట నర్దాంతరమును వాక్మికియే భావించి పలికినట్లు చెప్పఁబడుట విశేషము.

నిషాదపరమగు నర్థము—

ఓ నిషాదుండ! యీ యిలనుండఁబోకు
మింక శాశ్వతులగు సమలేల నీకుఁ
గ్రౌంచమిధునంబులోన నొక్కండు కామ
మోహితముఁ బొరిగొంటివి మోసమనక
బా. కాం., 1 ఆ., 96 ప.

శ్రీనివాసపరమగు నర్థము—

శ్రీనివాసుండ యీయిల స్థితిదలిర్చు
మింక శాశ్వతులై సమ లెలయుచుండఁ
గ్రౌంచ మిధునంబులోన నొక్కండు కామ
మోహితముఁ పొరిగొన్న యప్పున్నెమునను
— బా. కాం., 1 ఆ., 98 ప.

దశరథుఁడు శ్రీరామాదుల జాతకర్మాదికము నిర్వర్తించెనని “తేషాం జన్మ క్రియాదీని సర్వకర్మాణ్యకారయత్” [బా. కాం., 18 స., 22 శ్లో.] అని

వాల్మీకి రామాయణమునఁ గలదు. గోవిందరాజీయమున “అదిశబ్దేనాన్నప్రాశన చౌ లోపనయనాదీని గృహ్యంతే” అని వివరింపఁబడినది. ఈ ఘట్టము శ్రీరామకథాఽమృతమున వ్యాఖ్యాన విశేషములతోఁ జేర్చి చెప్పఁబడినది. ఇందు జాతకర్మ నామ కరణాన్నప్రాశన చౌలోపనయనాదు లతివిపులముగా వర్ణింపఁబడినవి. [బా. కాం.- 3 ఆ., 104-227 ప||లు]

రామాదుల విద్యావై దుష్యములఁ గూర్చి వాల్మీకమున—

సర్వే వేదవిదళ్ళురాః సర్వే లోకహితే రతాః

సర్వే జ్ఞానోపసంపన్నా సర్వే సముదితాగుణైః

—బా. కాం., 18 స., 24 శ్లో.

అని చెప్పబడినది. గోవిందరాజీయ వ్యాఖ్యానమున “వేదవిదః అధీత వేదాః శూరా ఇత్యనేన అధీతధనుర్వేదత్వ ముచ్యతే. లోకహితేరతాః ఇత్యనేన ధనుర్వే దాభ్యాసకార్య పరత్వమ్. వేదార్థజ్ఞానసిద్ధిమాహ జ్ఞానేతి. జ్ఞానకార్య గుణ సంపత్తి మాహ సముదితో గుణైరితి. గుణైః దయాదిభిః అసన్నితివిశేషః” అని వివ రింపఁ బడినది. వారు సాంగములగు వేదము లభ్యసించి ధనుర్విద్యావిశారదులై జ్ఞాన సంపన్నులై దయాది గుణములతోఁ బ్రకాశించుచున్నారు. శ్రీరామకథాఽమృతమున నీవిషయము 12 పద్యములలో వివరముగా వ్యాఖ్యాన విశేషములతో నాంధ్రీకరింపఁ బడినది. వేదోపబృంహణము లగు శాస్త్రము లన్నియు వేదాంతార్థబంధురములుగాఁగా బ్రహ్మ తాదాత్మ్యబుద్ధితో నభ్యసింపఁ బడినట్లు వర్ణించుట వ్యాఖ్యానమునఁ జెప్పఁబడిన “వేదార్థజ్ఞానసిద్ధి”ని వెల్లడించుచున్నది. [చూ. పాత్రచిత్రణము.]

విశ్వామిత్రాగమన సందర్భమున దశరథుడు భక్తిప్రపత్తుల నాతనిఁ బూజించి కుశల మడిగి తన భాగ్యము నెన్నుచు “మృతుని సంప్రాప్తి, నీరులేనిచోట వర్షాగమనము, సదృశభార్యల యందు సంతతి కలుగుట, పోయిన ధనము లభించుట, ఉత్సవాదుల యందు గలుగు సంతోషము వంటిదిగా మీ యాగమనమును దలపోయు చున్నాను. ఓ మహామునీ ! నీకు స్వాగతము” అనినట్లు వాల్మీకమున గలదు. [బా. కాం.-16 స., 49, 50 శ్లో||లు] “మహోదయే” యను మూలములోని పద మునకు గోవిందరాజీయ వ్యాఖ్యానమున “మహాః పుత్ర వివాహోద్యుత్పవః. మహ ఉద్ధవ ఉత్సవః ఉత్సమరః. తస్యోదయే” అని కలదు. శ్రీరామకథాఽమృతమున—

మృతుని ప్రాప్తి మరుస్థలామితసువృష్టి
 యప్రజాపత్యలబ్ధి నష్టార్థలాభ
 మట్లు పుత్రవివాహాది కాభ్యుదయము
 నెంతు నీరాక కెనయని యేమనమున

— బా. కాం., 5 ఆ., 18 స.

యని వ్యాఖ్యాన మందలి విశేషమును జేర్చి యనువదింపఁ బడినది. దశరథ పుత్రుల వివాహము విశ్వామిత్ర పాత్రప్రయోజనములతో నొకటి. అది యిఁట సూచింపఁబడుట హృద్యము. వ్యాఖ్యానానుసరణము వలన నిట్టి యందము లభించుట విశేషాదరణీయ మగుచున్నది.

అయోధ్యాకాండమున భరద్వాజునకు భరతుఁడు తన తల్లులను బరిచయము చేయు సందర్భమునఁ గైకను దూషించెను మహర్షి యది విని భరతునితో “కైక దూష్యురాలు కాదనియు రాము ప్రవ్రాజనాగమమున దేవదానవ ఋషిసమూహము లకు హితము జరుగుననియుఁ జెప్పినట్లు” వాల్మీకమునఁగలదు. [అయో. కాం.-92 స., 30—1 శ్లో॥లు.]

తత్త్వదీపికావ్యాఖ్యానము నందు “కైకేయా దోషేణ నావగంతవ్యా కైకేయాం దోషదృష్టిర్న కర్తవ్యేత్యర్థః. కైకేయాః దేవప్రేరితత్వాదితిభావః” అనియు, గోవిందరాజీయ వ్యాఖ్యానమున “త్రత హేతుమాహ రామేతి. సుఖో దర్కం సుఖోత్తరం అతీతానాగతవర్తమానజ్ఞో మహర్షిః భావిరావణ వధాదికం హృది విధాయ దేవాదీనాం సుఖోదర్కం భవిష్యతీత్యుక్తవాన్” అనియు వివరింపఁ బడినది. శ్రీరామకథామృతమున నీఘట్టము నందు- [అయో. కాం.-7 ఆ., 262-65 ప॥లు] మహర్షి వ్యాఖ్యానముల యందలి యర్థముఁ బ్రకాశితమగు పద్ధతిఁ బలికినట్లు అను వదింపఁబడినది. “దోషదృష్టిర్నకర్తవ్యా” అనుదానికి “దోషమిడకుము” అనియు “దేవప్రేరితత్వాత్” అనుదానికి “నిది దైవకల్పితంబు” అనియు వివరణము. త్రికాలజ్ఞుడగు ముని భావి రావణవధాదికము నునమున విడుకొని సుఖోదర్క మగు నని చెప్పినదానికి “రాషధూర్జటి యిట్టి మిష దుష్టులఁ బోకార్పఁగ సుషమాంచిత యగుచు జగతి సౌఖ్యగొందుఁజుమీ” యనియు “సర్వహితమిది” యనియు “వహితమున్ బోకడఁచి హితము నెలకొన నీకడ కరుదేరనెంచు” ననియుఁ జెప్పట తాత్పర్యము. [అయో. కాం.-7 ఆ., 362-65 ప॥లు]

భరతుడు శ్రీరాముని దర్శింపఁ జిత్రకూటమునకు రాగా శ్రీరాముఁ డతనిఁ గుళల ప్రశ్నాదికములఁ బరామర్శించు సందర్భమున “నీ వేదములు, ధనములు, దారలు, శ్రుతము సఫలీకృతములైనవా ?” యని ప్రశ్నించినట్లు వాల్మీకమున గలదు.

కచ్చితే సఫలావేదాః కచ్చితే సఫలాక్రియాః

కచ్చితే సఫలా దారాః కచ్చితే సఫలం శ్రుతమ్

— అయో. కాం -100 స., 72 శ్లో

ఆ శ్లోకమునకు గోవిందరాజీయమున ‘కచ్చితే సఫలావేదా ఇతి తే వేదాః త్వదధీతవేదాః సఫలాకచ్చిత్ అగ్నిహోత్రాద్యనుష్ఠా నేన సఫలీకృతా కచ్చిత్. క్రియంతే సాధ్యంత ఇతి క్రియాః ధనాని త్వత్సంపాదితాని దానభోగాభ్యాం సఫలీ కృతాని కచ్చిత్. తే దారాః సఫలాః కచ్చిత్ రతిపుత్రాభ్యాం సఫలా కచ్చిత్. తే శ్రుతం శాస్త్రశ్రవణం సఫలం కచ్చిత్ శీలవృత్తాభ్యాం సఫలం కచ్చిత్’ తథాచ మహాభారతే -

“అగ్నిహోత్ర ఫలావేదాః దత్తభుక్త ఫలం ధనమ్

రతిపుత్ర ఫలా దారా శీలవృత్త ఫలం శ్రుతం” ఇతి.

అని వ్యాఖ్యానింపఁ బడినది. శ్రీరామ కథామృతమున నీ వ్యాఖ్యాన విశేషములు జేర్చి యీ ఘట్ట మనువదింపఁ బడినది.

ఇందు ‘తేవేదాః త్వదధీత వేదాః సఫలాకచ్చిత్ అగ్నిహోత్రాద్యనుష్ఠానం బుల చేతను’ అనియు, ‘ధనాని త్వత్సంపాదితాని దానభోగాభ్యాం సఫలీకృతాని కచ్చిత్’ అను దానికి ‘నీ ద్రవ్యంబులు దానభోగంబుల చేతను’ అనియు, ‘తేదారాః రతిపుత్రా భ్యాం సఫలాః కచ్చిత్’ అను దానికి ‘నీ దారవర్గంబు రతి పుత్రుల చేతను’ అనియు, ‘తేశ్రుతం శాస్త్రశ్రవణం సఫలం కచ్చిత్ శీలవృత్తాభ్యాం సఫలం కచ్చిత్’ అనుదానికి ‘నీ శ్రుతంబు శీలవృత్తంబుల చేతను సఫలత్వము గాంచుచున్నవియే’ అనియు విశేషార్థ సహితముగా ననువదింపఁ బడెను. [అయో. కాం. 8 ఆ. 235 వ.]

అరణ్య కాండమున జటాయువు రావణునితోఁ బోరి విహతుడై నేలగూలి నప్పుడు సీత దుఃఖమున నాతని స్పృశించి విలపించినదని వాల్మీకమునఁ గలదు.

అలింగ్య గృధ్రం నిహతం రావణేన బలీయసా

విలలాప మదుఃఖార్తా సీతా శశి నిభాననా

— అర. కాం.-52 స., 3 శ్లో,

గోవిందరాజీయ వ్యాఖ్యానమున 'అలింగ్యేతి - కరభ్యాం సంస్పృశ్యేత్యర్థః' అని భౌతికముగా వివరింపఁ బడినది. శ్రీరామ కథాఽమృతమున నయ్యది - 'కరమున నాతని న్నిమిరి' '1 అని యాంధ్రీకరింపఁ బడినది.

జటాయువు మరణమునకుఁ జింతించి పితృదేవతల కొనరించు నౌర్వ్వ దైహిక క్రియలు జరిపినట్లు చెప్పుచు మర్త్యులకు స్వర్గమనము నుద్దేశించి ద్విజులు ప్రేత కెట్టి మంత్రములు జపింతురో రాముఁ డామంత్రములు పఠించె నని వాల్మీకమునఁగలదు.

యత్తత్ప్రేతస్య మర్త్యస్య కథయన్తి ద్విజాతయః

తత్స్వర్గ గమనం తస్య పిత్ర్యం రామో జజాపహ

అర. కాం. - 68 స., 34 శ్లో.

ఈ శ్లోకమునకు గోవిందరాజీయ వ్యాఖ్యానమున ప్రేతస్య మర్త్యస్య మనుషస్య యత్తత్ ప్రసిద్ధమ్ మంత్రజాతం స్వర్గమనం స్వర్గప్రాపకం పఠంతి. పిత్ర్యం పితృదేవతాకం తజ్జజాప యామ్య సూక్తాచికం జజాపేత్యర్థః' అని వివరణము గావింపఁ బడినది. శ్రీరామ కథాఽమృతమున నియ్యది వ్యాఖ్యానమునఁ జెప్పఁ బడిన యర్థముఁ జేర్చుచు వర్ణింపఁ బడినది.

రౌద్రయామ్య సూక్తరాజ పారాయణం

బొనరఁజేసి ముక్తియొగ విధియు

జరిపి సౌమ్య ! నీవు సర్వోన్నతుండవై

పరమపదము సేరి పరఁగుమనిన

— అర. కాం. - 4 ఆ, 182 ప.

రౌద్రయామ్యసూక్త పారాయణ మొనరించినట్లు చెప్పుట వ్యాఖ్యానానుసరణము.

రామలక్ష్మణులు నాశబరి యాశ్రమమును జేరిరి. అంత శబరి వారినిఁ జూచి లేచి కృతాంజలియై యెదురేగి వారి పాదముల స్పృశించి పాద్య మాచమనీయము యథావిధిగా నిచ్చి పంపాతీర సంభవములు సంచితములు నైన వివిధములగు వన్యముల నిచ్చి సత్కరించినట్లు వాల్మీకమునఁ గలదు.

తౌచద్భృష్ట్యా తదాసిద్ధా సముత్థాయ కృతాంజలిః

రామస్య పాదౌ జగ్రాహ లక్ష్మణస్య చ ధీమతః ॥

పాద్యమాచమనీయంచ సర్వం ప్రాదాద్యధావిధి

మయాతు వివిధం వన్యం సంచితం పురుషర్షభ

తవార్థే పురుషవ్యాఘ్ర! పంపాయాస్తీర సంభవమ్

— 74 న., 6, 7, 17 శ్లో॥లు

ఈ ఘట్టమున గోవిందరాజీయ వ్యాఖ్యానమున ‘సంచిత మిత్యనేన రామస్య చిత్రకూటగమనాత్ ప్రభృతి సంపాదితత్వం ఆదరేణ గుప్తత్వం చ తత్తత్ఫల జాతీయ మాధుర్యం పరీక్ష్య స్థాపితమితి సంప్రదాయః’ అనియు తత్త్వదీపికా వ్యాఖ్యానము నందు ‘మయా త్వదర్థం వన్యం సమ్యక్ పరీక్ష్య మాధుర్యయుక్తం సంచిత మిత్యర్థః తదుక్తం పాద్యై - శబరీం ప్రస్తుత్య -

ప్రత్యుద్గమ్య ప్రణమ్యాధ నివేశ్య కుశవిష్టరే

పాదప్రక్షాళనం కృత్వా తత్తోయం పాపనాశనమ్

శిరసాధార్య పీత్వాచ వనైః పుష్పైరధార్చయత్

ఫలాని చ సుపక్వాని మూలాని మధురాణిచ

స్వయమాసాద్య మాధుర్యం పరీక్ష్య పరిభక్ష్యచ

పశ్చాన్ని వేదయామాస రాఘవాభ్యాం దృఢవ్రతా

ఫలాన్యాస్వాద్యకాకుత్సః తస్యైముక్తిం పరాందదౌ ఇతి”

అనియు వివరింపఁ బడినది. శ్రీరామ కథాఽమృతమున నీ వ్యాఖ్యాన విశేషములను, పద్మపురాణస్త విషయములను జేర్చి యీ ఘట్ట మనువదింపఁ బడినది.

వచ్చువారి తీరు వారక గనుఁగొని
యెదురువోయి హర్షమెనక మెనఁగ
బ్రాముకొనియెనేమి భాగ్యమో తత్పదా
బ్రహ్మలఁ గనుల శబరి కమలనయన !
పాదములఁ గడిగి తజ్జల
మాదృతి శిరమున ధరించి యలరారఁగనెన్
మోదం బామోదము సం

మోదం బానందమును సమూహతఁబొదువన్

కొని చని యన్నదమ్ములనుఁ గోటికి నొక్కఁడె చాలు నన్న య
య్యనుపమ భక్తి నెక్కొనఁగ నంచిత పీతము లుంచి చేర్చి య
య్యనువునఁ బూజసేసి రుచులారసి వన్యలనేర్చి తెచ్చి యుం
చిన యవియంచు నొండొకటఁ జిక్కని చక్కని పండ్లొసంగినన్

— అర. కాం. - 4 ఆ., 297—99 ప||లు

వ్యాఖ్యానము లందలి ‘తత్తత్ఫల జాతీయ మాధుర్యం పరీక్ష్య స్థాపితమ్’
‘వన్యం నమ్యక్ పరీక్ష్య మాధుర్యయుక్తం సంచితమ్’ అనువానికి ‘రుచులారసి
వన్యలనేర్చి తెచ్చి యుంచినయవి’ యనునది చక్కని యనువాదము. పద్మపురాణస్త
మగు ‘నివేశ్య కుశవిష్టరే’ యనుదానికి ‘సంచితపీతము లుంచి చేర్చి’ అనునదియు
‘పాదప్రక్షాళనం కృత్వా తత్త్వేయం పాపనాశనం శిరసాధార్య’ అనుదానికి ‘పాదములు
గడిగి తజ్జల మాదృతి శిరమున ధరించి’ అనునది యనువాదము. రాముఁడు శబరి
యెంగిలి తినెనా ? లేదా ? అను మీమాంస కిట లేదను చక్కని సమాధానము సంప్ర
దాయాను బద్ధముగాఁ జెప్పఁబడినది. శబరి పాత్ర చిత్రణము సహృదయ
హృదయంగమము.

కిష్కింధా కాండమున రామసుగ్రీవుల మైత్రి సందర్భమున సుగ్రీవుడు
పత్రపుష్పభరితమైన చందనశాఖ నొకదానినిఁ దెచ్చి భూమిపై నమర్చి రాఘవునితోఁ
గూడి కూర్చుండె నని వాల్మీకమునఁ గలదు.

తత స్సపర్ణబహులాం చిత్వా శాఖాం సుపుష్పితాం

సాలస్యాస్తీర్య సుగ్రీవో నివసాద స రాఘవః

— కి. కాం. - 5 సం., 19 శ్లో.

గోవిందరాజీయ వ్యాఖ్యానమున ‘స రాఘవ ఇత్యనేన ఏకాసనత్వ ముక్తమ్’ అని కలదు. శ్రీరామకథాఽమృతమున నయ్యది వ్యాఖ్యానానుసరణముగా—

అని పూవు ల్దశము ల్దిలిర్ప లలితంబైయున్న యొండొక్కశా

ఖనుఁ జేచేఁగొని తెచ్చి రామునకు శ్రీ కల్యాణసౌగుణ్య ధా

మునకు నివ్విష్టరము న్బొనర్చి భుజముల్పొంగంగ నద్దేవు నా

జ్ఞును గూర్చుండె సహాసనస్థితి సమైశ్వర్యంబు చేకూరగన్

— కి. కాం.-1 అ., 115 ప.

అని యనువదింపఁ బడినది. “సహాసనస్థితి సమైశ్వర్యంబు చేకూరగా” నని వివరించుట హృద్యము.

సుగ్రీవుఁడు రామునకు వాలి విరోధకారణముఁదెలుపుచు “నాతఁడు దఱుమ దిక్కు లెల్లఁ దిరిగి కారణాంతరమున వాలి ఋక్యమూకమునకు రాఁ జాలమి నేనిట మంత్రులతో నుంటి” నని చెప్పినట్లు వాత్మికమునఁగలదు. [కి. కాం.-10 సం., 27, 28 శ్లో||లు]. అందులకు గోవిందరాజీయ వ్యాఖ్యానము నందు, శ్రీమహేశ్వరతీర్థ విరచిత వ్యాఖ్యానము నందును “కారణాంతరే మతంగశాప నిమిత్తే సతి వాలినో దురాధర్షం దురాక్రమం దుష్ప్రపం” అని కారణాంతరము వివరింపఁ బడినది. శ్రీరామకథాఽమృతమున నయ్యది మునిశాపముగాఁ దెల్పుచు వ్యాఖ్యానాను సరణ ముగా ననువదింపఁ బడినది. [కి. కాం.-1 అ., 193 ప.]

రాముఁడు సుగ్రీవున కభయ మిచ్చుచు నాతనికి గలిగిన కష్టము తనదిగా భావించుచున్నట్లు “అత్మానుమానాత్ పశ్యామి” [కి. కాం.-10 సం., 34 శ్లో.] అని పలికెను. గోవిందరాజీయ వ్యాఖ్య యందు “అత్మానుమానాత్ ఆత్మవత్సర్వ భూతా నీతి న్యాయాదిత్యర్థః” అని దానికి వివరణయు నేయఁబడినది. శ్రీరామకథాఽమృత మున నది “నా కష్టమట్లు లనుకొని” [కి. కాం.-1 అ., 195 ప.] యని వ్యాఖ్యా నానుసరణముగా ననువదింపఁ బడినది.

సుందరకాండమున సీతాన్వేషణకై హనుమంతుడు వారిది లంఘించి లంకకుఁబోవుచుఁ దోడి వానరులతో “రాఘవ నిర్ముక్తమగు శరము వలె వాయు వేగమున నేనచటి కేగి సీతను గనుఁగొని కానని పక్షమున లంకతోఁ గూడ రావణునిఁ బెకలించి తీసికొని వత్తు” నని చెప్పినట్లు వాల్మీకమునఁ గలదు.

యథా రాఘవ నిర్ముక్త శృర శ్వననవిక్రమః
గచ్ఛే త్తద్వ ద్గమిష్యామి లంకాం రావణసాలితాం
నహిద్రక్ష్యామి యదితాం లంకాయాం జనకాత్మజామ్

— సుం. కాం.-1 ఆ., 39, 40 శ్లో॥లు

ఈ ఘట్టమునకు రామానుజీయ వ్యాఖ్యానమున “రాఘవ శరదృష్టాంతేన న్వస్యావిశంబత్వా ప్రతిహతత్వామోఘత్వాదికం సూచితవాన్” అని వివరింపఁబడినది. శ్రీరామకథాఽమృతమున నియ్యది—

ఇదె రామాస్త్రమపోలె లంక పస మాయంపం బ్రవేశింపఁ బో
యెద సీతంగని కానినాడసురతోనేతెంతుఁ దద్వానఘా
పదమెల్లం బెకలించి మోచికొని సంపల్లీల కైకోలు గాం
చెద మీకెల్లరకుం బ్రియంబుగ యశశ్శీలాలనోత్సహినై
“మేలివార్త దెత్తు జాలింబడకుఁడింక రిత్తవోవుదునె మరు త్తనయుఁడ”

— సుం. కాం.-1 ఆ., 24, 25 ప॥లు

అని వ్యాఖ్యానానుసరణముగా ననువదించఁ బడినది. “ఇదె” అనునది యాతని యొక్క అవిశంబత్వమును, “లంక పసఁమాయంపంబ్రవేశింప బోయెద” అనునది యప్రతిహతత్వమును “రిత్తవోవుదునె” అనునది యమోఘత్వమును దెలుపుచు వ్యాఖ్యానార్థగర్భితము లగుట నిరూపించుచున్నవి.

హనుమంతుడు సీతకు రామనామాంకిత మగు ముద్రిక నీయగా నది చూచి సీత భర్తృనమాగమము నందినట్లుగా న తోషించె నని—

గృహీత్వా ప్రేక్షమాణాసా భర్తుః కరవిభూషణమ్
భర్తారమివ సంప్రాప్తా జానకీ ముదితాఽభవత్

— సుం. కాం.-36 స., 4 శ్లో.

ఈ శ్లోకమునకు గోవిందరాజీయ వ్యాఖ్యానమున “గృహీత్వా దేశాంతరా దాగతం బంధుం దృష్ట్వేవ స్వయం గృహీతవతీ. ప్రేక్షమాణా వర్తమానార్దేన శానచా దత్తదృష్టిం నవించాలితవతీత్యుచ్యతే. సాపూర్వం రావణత్వేన శంకితవతీ. భర్తూః కరవిభూషణం పాణిగ్రహణకాలే హస్తస్పృష్టమాభరణం. కరవిభూషణ మిత్యనేన భోగాతిశయాత్ ప్రణయకోపే ప్రవృత్తే పరస్పరమాలోకన భాషణాది విరహ దళా యాం కాంక్షితే భాషణే మానాతిశయేన మానేకృతే రామోంగుళీయకం భూషా చ్యావయతిస్మ. తదా వ్యాజేన చ్యుత మంగుళీయక మితి సీతయాభిభాషితే ప్రణయ కోపశైధిల్యాత్ పరస్పరసంశ్లేషో భూయోప్యభూత్. ఏవం ఘటకభూతం కర భూషణం భర్తారమివ సంప్రాప్తా. అంగుళీయక దర్శనాత్తస్య కాంతస్య కరం స్మృతవతీ. తత్స్మృత్వా బాహుం తత్స్మరణేన తద్విగ్రహం ఏవం భావనాప్రకర్షేణ తం పురస్థితమివ మత్వా తమాలింగితవతి. జననీబుధ్యా మునిత్వం ప్రాప్తేవేత్వాహ జననీకృతభోగస్య అవర్ణ్యత్వాత్. జానకి శోకహర్షాభ్యాం క్లేష్టు మన్నగ్నేకులే జాతా ముదితా భవత్. ఇయమిదానీం ముదితా. ఉదర్కే కిం భవిష్యతీతి న జాన ఇత్యా హరిః తనిశ్లోక్తి” అని వివరింపఁబడినది. “అంగుళీయకము గ్రహించి వారని దృష్టిఁ బరికించుచుఁ బాణిగ్రహణ సమయమున స్పృష్టమైన యీ కరభూషణము ప్రణయ కుపితులగు దంపతుల పరస్పరాలింగన సౌఖ్యమునకు హేతువైన దగుట దద్భావనాభావితాంతఃకరణ యగు సీత భర్తృ సమాగమ ప్రాప్తి సంభవించిన యట్లు సంతసించిన ద”ని చెప్పఁబడినది. ఇయ్యర్థము శ్రీరామకథాఽమృతమునఁబ్రతిపాదింపఁ బడి వ్యాఖ్యానానుసరణముగా ననువదింపఁ బడినది.

అని యర్పించిన నందిపుచ్చికొని నెయ్యం బొయ్యన స్మితి న
వ్వనజాతాయతనేత్ర భర్తృపదభావస్ఫూర్తి తద్భూషణం
బునఁ బెంపొంద నిమేష మొల్లని గుఱోద్భూతిన్ దృగై క్యంబు నె
ట్టన సంధిల్ల రసాలనత్వకలనాధ్యత్వమ్ము శోభిల్లఁగన్

— సుం. కాం.-2 అ., 354 ప.

ఆ భూషణము నందు భర్తృపద భావస్ఫూర్తి పెంపొంద రెప్పపాటును సహింపక తదేకదృష్టితో దర్శించి మధురానుభూతి నలరిన దనుట హృద్యము. ఘటియు నాయను ముద్రిక నక్కున జేర్చి మొగఘాన గదియుంచి చెక్కులఁ దార్చి

చల్లని తియ్యని పలుకులు పారవశ్యమునఁ బలికినట్లు చెప్పుట యాభరణము నెడఁగఱ ప్రీత్యతిశయమును బ్రకటించుచున్నది.

అక్కునఁజిక్కుఁబట్టి మొగమానఁ గదియించి మెఱుంగుఁ జెక్కులన్
జక్కుని హత్తికోల్పెఱపి చల్లని తీయని పల్కులెవ్వి యో
గ్రుక్కిడి తోడి నెయ్యమునఁగూర్చి తనర్చెను గాంత కాంతుపై
మక్కువ యంగుళీయకము మన్ననఁ జెన్నలరారుచుండగన్

పారవశ్యమంతపనిజేసెఁగాకున్న
మానకెనయు సిగ్గుమలఁచి మమ్ము
నాఁడు గూర్చి తట్లు నేఁడు నా గొడవలు
దలఁచి తరలి తనునె తరళనయన

— సుం, కాం.-2 ఆ., 356—57 ప||లు

“మమ్ము నాడు గూర్చితట్లు” అనుట ప్రణయకోప ప్రవృత్తిఁబరస్పర మాలోకన భాషణాది విహారములులేని దశ యందు వేడుకొని నభిమానాతిశయమున మౌనము వహించినవేళ రాముడు ముద్రిక భూమిపై బడవేయుట, తన్నిమిత్తముగా నంగుళీయకము జారినదని సీత పలికినంతఁ బ్రణయకోపశ్చైథిల్యము జరిగి పరస్పర సంశ్లేషము సంభవించుట యనునది నిపుణముగాఁ బ్రతిపాదింపఁ బడినది.

వ్రేలిపొత్తున ననిచితి విభుని కడ ని
కేమి గతినుంటివో యిప్పుడెఱుకపడదు
దేశముంబాసి యియు్యపదేశమునకు
వచ్చితే యనె నద్దేపి వామనేత్ర !—2 ఆ., 358 ప.

“పూర్వము విభుని వ్రేలిపొత్తున నతిశయించితివి. ఇప్పుడికేమి గతి నుంటివో యెఱుక పడదు. దేశమును బాసి యియు్యపదేశమునకు వచ్చితే” యనుటలో జానకి శోకహర్షములు బ్రకటితము లగుచున్నవి. తద్విరహి యగు రాముఁ డేదశఁ గృశించినాఁడో యను భావమున “నికేమి గతి నుంటివో యిప్పు డెఱుక పడదు” అనుట వలన శోకము, నింతకాలమునకు రాముని క్షేమవార్త యందినది గదా యను భావమున “నియు్యపదేశమునకు వచ్చితే” యనుట వలన హర్షము భావ్యములైనవి.

యుద్ధకాండమున విభీషణ శరణాగతి సందర్భమున రాముడు సుగ్రీవునితో “కపోత మొకండు భార్యహర్త యగు శత్రువు శరణ మని రాగా సముచితమగు రీతిఁ బూజించి స్వీయ మాంసభక్షణమున నిమంత్రించె నని వింటివి గదా! వానర శ్రేష్ఠ! ఇంక నావంటివారి విధమేమని చెప్పుదును” అనినట్లు వాల్మీకమునఁ గలదు. [యు. కాం.-18 స., 24, 25 శ్లో॥లు]

ఈ ఘట్టమున గోవిందరాజీయ వ్యాఖ్యానము నందు కపోతవృత్తాంత వివరణముతోఁబాటు “వానరశ్రేష్ఠ!” యను మూలములోని సంబోధనమునకు వానర మొక్కటి వ్యాఘ్రభీతునిఁ గాచిన కథ వివరింపఁబడినది. “వానరశ్రేష్ఠ! పునరప్యే కస్తీర్యక్ శత్రుం కిరాతం రరక్షేత్యేనాం కథాం శ్రుణు” అని వానరము వ్యాఘ్రభీతుఁడైన నరుని రక్షించిన కథ వివరింపఁబడినది. గోవిందరాజీయ వ్యాఖ్యానోద్ఘాటితమైన ఈ కథ అనువాదమున నిట్లు పేర్కొనఁబడినది. శ్రీరామకథాఽశ్మతమున నీ కథావిశేషము —

వానరంబు గాచె వ్యాఘ్రభీతుని నొక్క
నరునిఁ దన్నుఁ ద్రోచి నయముఁ బాసి
నన్ది వానిఁ జక్కనయ్యుఁ దాదనదగు
పలుకు నెఱవఁ జెట్టుపెక్కి జేరి

బ్రాతిగ నొక వానర మటు
నీతి మెయిన్మెలగెఁ ననగ నీ వల్పుడవే
కాతర్యమేల మేటివ
నీతరమున వారలం దనిందితచరితా

— యు. కాం.-పూ. భా., 3 అ., 88-89 ప॥లు

అని వ్యాఖ్యానానుసరణముగాఁ జెప్పబడినది “సమానానా ముత్తమ శ్లోకో భవ” అను వేదోక్తమగు నాశీర్వాద విధమిందు రమణీయముగఁ బ్రతిపాదించఁబడినది. ఉన్నత చరితుఁడే యుత్తమ శ్లోకుఁడగుట బ్రసిద్ధము. నీవు నట్టివాడవు కమ్మని యిందు రాముని యుపదేశము.

రామభాణ భయార్థితుడగు రావణుడు తన యనుచరులతో సంప్రదించుచు నిజ్ఞేకు కులనాథుడైన “అనరణ్యుని” చేతను “వేదవతి” చేతను దనకు గలిగిన శాపము లతోఁబాటు ఉమానందీశ్వర రంభా వరుణకన్యశాపములఁ బ్రస్తావించుట వాల్మీకమునఁ జెప్పబడినది.

శప్తోఽహం

ఉమానందీశ్వర శ్చాపి రంభా వరుణకన్య కా
యధోక్తా స్తపసా ప్రాప్తం నమిధ్యాఋషిభాషితమ్

— యు. కాం.-60 స., 11 శ్లో.

ఇట గోవిందరాజీయ వ్యాఖ్యానమున ‘ఉమేతి. ఉమాదయశ్చత్వారః తపసా తపః ప్రభావేన యధోక్తాపి యధోక్తవంతః తథా ప్రాప్తం సిద్ధమ్. ఋషి భాషితం నమిధ్యా భవతిహి. నందీశ్వర రంభాపావుత్తర రామాయణే ప్రోక్తా. ఉమావరుణ కన్యకాశాపౌ చాన్తేనైవ సిద్ధౌ’ అని వివరింపఁ బడినది. ఉమానందీ శ్వరాదులు నల్వరు. వారిలో నందీశ్వర రంభా శాపము లుత్తర రామాయణమునఁ జెప్పఁబడినవి. ఉమావరుణకన్యకాశాపము లియ్యెడ రావణుని వాక్యము వలననే తెలియుచున్నవి. మహేశ్వరతీర్థుల తత్త్వదీపికా వ్యాఖ్యానము నందా కథాభాగములఁ గూర్చి ‘ఉమాశాపస్తు కైలాసగిరిచలనవేలాయాం రావణ! తే స్త్రీ నిమిత్తం వధ ఇత్యేవం రూప ఇతి జ్ఞేయం’ వరుణకన్యకాపుంజికస్తలా. తేన చ తన్నిబంధన బ్రహ్మశాపో వివక్షితః సోఽపి స్త్రీధర్షణ నిమిత్త వధరూపః’ అని వివరింపఁబడినది. శ్రీరామ కథాఽమృతమున నీ కథావిశేషములు వ్యాఖ్యానాను సరణముగా ననువదించఁబడినవి. ‘కైలాసగిరి నెత్తు వేళ నుమయు వరుణుని పుత్రిక పుంజికస్తలను విర్బంధించిన కతనబ్రహ్మయు స్త్రీ నిమిత్తమున మరణము సిద్ధించు నని శపించిరి.

ఉమకైలాస గిరీంద్ర మెత్తు తటి స్త్రీ యొప్పున్ నిమిత్తంబుగా

నమరద్యేషణ నీదు చేటున కనెన్ హా నంది యానంది శా

వ మొసంగెన్ గపిరూపు నన్నగిరి నీ పక్షంబు వారిన్ బ్లవం

గములే కూల్చి రటంచు రంభ కృతియు న్గారింపఁగాఁ జొప్పడెన్

పుంజికన్థల వరుణుని పుత్రి నొడిసి
నట్టి కతన కజుఁ డట్టులార్చి తిట్టె
గద యెఱుంగుదు రిమ్మెయి కథలు గొన్ని
మీరుఁ దపసుల నుడిచొప్పు మిధ్య యగునె

— యు. కాం. — పూ. భా., 7 ఆ., 17-18 ప||లు

ఉత్తరకాండమున రావణుడు రంభను పరాభవింప దీనవదనయై యేగి
నలకూబరునితో నాతని దౌష్ట్యము విన్నవించినది. అది విని నలకూబడుడు క్రుద్ధుఁ
డయ్యుఁ గ్రోధమాచుకొని ధ్యాన నిమగ్నుఁడైనట్లు వాఙ్మీకమునఁ గలదు.

వీతచ్ఛ్చత్వాతు సంక్రుద్ధస్తదా వైశ్రవణాత్మజః
ధర్షణాం తాంపరాం శ్రుత్వా ధ్యానం సంప్రవివేశహ

— ఉ. కాం. — 26 స., 50 శ్లో.

గోవిందరాజీయమున నీ శ్లోకమునకు 'ధ్యానం సంప్రవివేశేతి వీతదుక్తః
సత్యోవాఽసత్యోవేతి జ్ఞాతుమితిశేషః' అని 'తద్వచన మిధ్యాతథ్య నిర్ణయార్థమై
ధ్యానము వహించె' నని వివరణము గావింపఁబడినది. శ్రీరామ కథాఽమృతమున
నయ్యది వ్యాఖ్యానానుసరణముగాఁ జెప్పబడినది.

అనుచు మొత్తుకొనెడు నత్తలోదరిఁజూచి
తనదు క్రోధమాఁచి తలయు నూఁచి
ధనద తనయుఁ దొనరు ధ్యానంబుఁ జొరఁబాటెఁ
గల్గ విజము నెల్లఁ గాంచ నెంచి

— ఉ. కాం , పూ. భా., 6 ఆ., 68 ప.

'సత్యోవాఽసత్యోవేతి జ్ఞాతుమ్' అనున దిట 'గల్గ విజము నెల్లఁ గాంచ
నెంచి' అని యనువదింపఁ బడినది. ఇట్టి ధీర గంభీర భావోన్నతునిగాఁ జెప్పుట
నలకూబరుని పాత్రచిత్రణమునఁ బ్రశస్తత సంపాదించఁబడినది.

అగస్త్యుడు హనుమంతుని బాల్యమును వర్ణించుచు 'తన్ను మ్రింగ
వచ్చిన బాలుని దోషజ్ఞుడుకాఁడీతఁడనియు, మున్ముం దధిక భారమాతనిపై యా
య త్తమైనదనియు సూర్యుడు దహింపలేదని వాఙ్మీకమునఁ జెప్పబడినది —

శిశురేష స్త్వదోషజ్ఞ ఇతిమత్వా దినేశర్వః
కార్యం చాత్ర సమాయత్త మిత్యేవం న దదాహ సః

— ఉ. కాం. — 36 స., 30 శ్లో.

ఈ శ్లోకమునకు తిలకవ్యాఖ్యానమున 'అదోషజ్ఞఃసూర్య సమీపగమనే మాం
దహేదితి దోషానభిజ్ఞః' అని వివరణము గావింపఁబడినది. శ్రీరామ కథాఽమృత
మున నది —

ఉష్ణకిరణుండు నష్ట కదుష్టఁడగుచు
నెఱుగఁడీ యర్భకుండు తానెదియు ననుచు
నధికమగు కార్యభారమాయత్త మితని
యందనుచు నూరకుండె దాహంబు మాని

— ఉ. కాం. — పూ. భా., 8 అ., 34 ప.

యని యనువదింపఁబడినది. 'అదోషజ్ఞః' అను మూలమునకు 'సూర్యుని సమీప
మున కేగ నాతఁడు దహించునను విషయ మెఱుంగనివాఁడ' ని చెప్పఁబడిన వ్యాఖ్యాన
విశేషమును 'నెఱుగఁడీయర్భకుండు తానెదియు ననుచు' అని యనుసరింపఁబడినది.
'దినేశ్వరః' అనునది యనువాదమున 'ఉష్ణకిరణుండు' అనుట సాభిప్రాయము.
'శిశుః' అనునది 'యర్భకుండు' అనుట చక్కని అనువాదము. సార్థకము.

ఇట్లు శ్రీరామ కథాఽమృతమున వాల్మీకి రామాయణ వ్యాఖ్యాన విశేష
ములు పెక్కు సందర్భము లందు సముచితముగ ననువదింపఁబడి విజుధ జనామోద
యోగ్యము లగుట ప్రశంసార్హము.

అంజనగన్న నోము ఫల మర్క ఫలీకరణోద్యతుండు మృ
త్యుంజయ వీర్యఁ డస్త కులిశోద్ధతి దేవవరాంచితుండు ధీ
రంజిత భానుసూనుఁ డిత రామపదుం డవనీసుతా విప
ద్భంజనుఁ డస్రపాంతకుఁడు పావని పావన మూర్తి ప్రోవుతన్.

శ్రీ. రా. క. బా. కాం. 1 అ. 8 ప.

అధ్యాత్మ రామా యతానుసరణము .
అమూలకాధ్యాత్మిక భావోద్ధాటనము

1. క థా ను వా ద ము

2. అ ధ్యా త్మిక వి శ యా ను వా ద ము

3. అ మూ లకా ధ్యా త్మిక భా వోద్భా త న ము

వాల్మీకి రామాయణానంతరము 24 అర్ష రామాయణము లావిర్భవించినవి. అవి వాల్మీకి రామాయణమునకు వ్యాఖ్యానప్రాయములని ప్రాచీన పండితుల విశ్వాసము.¹ అట్టి రామాయణము లన్నింటను బహుళ ప్రచారప్రసిద్ధుల నందినది అధ్యాత్మరామాయణము. శ్రీతాడేపల్లి వేంకటప్పయ్యశాస్త్రిగారు వాల్మీకి రామాయణము ననువదించుచు నధ్యాత్మరామాయణమును గూడ యథాక్రమముగఁ గలిపి యనువదించి శ్రీరామకథామృతమును సంతరించినారు. ఆ కావ్యమున నధ్యాత్మరామాయణానుసరణ మెట్లున్నదో యనుశీలించుట అత్యంతావశ్యకము. ప్రస్తుత వ్యాసమున నావిషయము బ్రస్తావింపఁబడుచున్నది.

‘ఆత్మాన మధికృత్యకృతం అధ్యాత్మం అధ్యాత్మంచ తత్ రామాయణంచ అధ్యాత్మరామాయణమ్’ అని అధ్యాత్మరామాయణ శబ్దమునకు వ్యుత్పత్తి. ఇట ఆత్మ శబ్దము చేతవాల్మీకి రామాయణమున కాత్మయగు / వ్యంగ్యమగు / తత్త్వము చెప్పఁబడుచున్నది. దానిని ప్రధానముగాఁ జేసికొని చెప్పఁబడిన రామకథ గలది గావున నది అధ్యాత్మ రామాయణ మని ప్రాచీన సంప్రదాయోక్తి.

వాల్మీకి రామాయణముననే విశ్వామిత్రుఁడు పలికిన ‘అహం వేద్మి మహాత్మానం రామం సత్యపరాక్రమమ్’² అను వాక్యమునను పరశురాముఁడు వచించిన ‘అక్షయ్యం మధుహంతారం జానామి త్వాం సురేశ్వరమ్’³ అను మాట యందును రాముఁడు పరమాత్మ యనియు, సీతా వర్ణనమునకు సంబంధించిన ‘మాయామివచ రూపిణీమ్’ అను వాక్యము నందు సీత ప్రకృతిస్వరూపిణీయనియు వ్యంగ్యముగ సూచింపఁబడిన దనియు మఱికొన్ని కథాఘట్టములు గూడ పై విషయమునకు దోహదమొనరించుచున్న వనియు పెక్కండ్రు పండితు లుదాహరించియున్నారు.⁴

1. శ్రీరామాయణసారోద్ధారము - బాలకాండ పీఠిక

2. బా. కాం. - 19 స., 14 శ్లో.

3. బా. కాం. - 76 స., 17 శ్లో.

4. క. శ్రీమద్రామాయణ నవనీతము పు॥లు 40, 41

ఛ. తెలుగు సాహిత్యము - రామకథ పు. 29

రామాయణ మందలి 'రహస్యంచ ప్రకాశంచ యద్వృత్తం తస్యధీమతః,¹ అను వాక్యమందలి రహస్యంచ అను పదమునకు రామాయణమున ఆత్మపరమైన అర్థము రహస్యముగఁ గలదనియు దానిని మిగిలిన రామాయణములు, కొన్ని పురాణములు వివరించిన వనియుఁ బండితలోకమునఁ బ్రసిద్ధము.

'రామకథానామ్ అమృతమ్ రామకథాఽమృతమ్' అను భావముతో శ్రీరామకథాఽమృత కావ్యము రచింపఁబడుటచే నధ్యాత్మరామాయణమందలి ఆత్మతత్త్వము గూడ వాల్మీకి రామాయణానువాదమున సమయోచితముగ స్థానము సంపాదించుకొనినది. శ్రీ వేంకటప్పయ్యశాస్త్రివర్యులు శ్రీరామకథాఽమృత కావ్యపీఠికలో శ్రీ వాల్మీకి సంయమి వరకృతి నాంధ్రీకరించుచు నధ్యాత్మరామాయణ ఘట్టము లిందుఁ జేర్చుచు.... మునిభావ రహస్య వివరణం బొప్పఁగా' తామీగ్రంథము ననువదింపఁబూనినట్లు పేర్కొనినారు.

కేవల తత్త్వోద్ఘాటనమే యొనర్చినచో నది సర్వులకు సులభగ్రాహ్యము కాని యొక వేదాంత గ్రంథము కాఁగలదు. దానినే యొక కథలో మిళిత మొనర్చి రచించిన రుచ్యమై బహుజనాస్వాద యోగ్యమగును. కావున శ్రీ శాస్త్రిగారు రామాయణానువాద సందర్భమున నధ్యాత్మ రామాయణమును గూడఁ గలిపినారు. ఇట్లే రచనము గుణవత్తరమైనది. వాల్మీకి వ్యాసాది ఋషి సంప్రదాయ మిట్టిదేయగుట ప్రశంస్యము.

శ్రీరామకథాఽమృతమున కొన్ని అధ్యాత్మరామాయణ కథా ప్రధాన ఘట్టము లనువదింపఁబడినవి. కొన్ని అధ్యాత్మిక విషయ ప్రధాన సందర్భములనుసరింపబడినవి. సందర్భోచితముగ నమూలకములగు కొన్ని తత్త్వ విషయములు ప్రతిపాదించఁబడినవి.

శ్రీరామకథాఽమృతమున నాద్యంతము శివుఁడు పార్వతితో రామకథను జెప్పి నట్లు వర్ణింపబడినది. ఇది యధ్యాత్మరామాయణాను సరణము.

అధ్యాత్మరామాయణమున బాలకాండము నందు పార్వతీపరమేశ్వర సంవాద ప్రకారమనుపేర రామకథాతత్త్వము 19 శ్లోకములలో వివరింపఁబడినది² శ్రీరామకథాఽమృతమున నీఘట్ట మధ్యాత్మ రామాయణానుసరణముగ 24 పద్యములలో వర్ణింప బడినది.³

1. వా. రా. - బా. కా. 5 న.

2. అ. రా. - బా. కాం.. 1వ , 6-24 శ్లో॥లు

3. శ్రీ. రా. క. - బా. కాం., 1అ, 157-80 ప॥లు

పాయసాన్నప్రదాన ఘట్టమున వాల్మీకి రామాయణమునకు అధ్యాత్మ రామాయణమునకు వ్యత్యాసముఁ గలదు. అధ్యాత్మ రామాయణమున దశరథుడు ముందుగా పాయసమును రెండు భాగములు చేసి యొకభాగము కౌశల్యకు, మరియొక భాగము కైకకు విచ్చెననియుఁ దర్వాత వచ్చిన సుమిత్రకు, కౌసల్య కైక, తమ భాగము లందర్ద మర్దముఁ బ్రీతితో నొసంగి రనియుఁగలదు. (అ. రా. బా. కా. 3న. 10-12-2)

ఈ ఘట్టము శ్రీరామకథాఽమృతమున సద్యాత్మరామాయణాను సారముగనే యనువదింపఁబడినది. (బా. కాం. 21 ఆ 297-78 ప||లు)

దశరథుఁడు తనయులతోఁ బ్రథమునకు రాముఁడని నామకరణముఁ జేసినట్లు 'జేష్ఠం రామం మహాత్మానం' ¹ అని వాల్మీకమునఁ గలదు. అధ్యాత్మమున మునులు యోగమున నెవని యందు రమించుచున్నారో యతఁడు రాముఁ డనియు, రమణుఁడు గావునను రాముఁ డనియు వశిష్ఠునిచేఁ జెప్పఁబడినట్లు గలదు.

యస్మిన్ రమన్తే మునయో విద్యాయాఽజ్ఞానవిప్లవే
తంగురుః ప్రాహ రాషేతి రమణాద్రామ ఇత్యపి

— బా. కాం. — 3 స., 40 శ్లో.

శ్రీరామకథాఽమృతమున నయ్యది —

విద్యచే నజ్ఞాభావంబు వెడల నెవని
యందు యోగులు రమియింతు రట్టి ఘనుఁడు
రాముఁ డితఁడయ్యె మఱియుఁ దారమణమునను
రాముఁడగు ననె ముని భవ్యనామదేయ

— బా. కాం. — 3 అ., 109 ప.

అని యధ్యాత్మానుసరణముగా ననువదింపఁబడినది. రామలక్షణలు భరత శత్రుఘ్నులు కలిసి మెలుఁగుటకుఁ గారణము పాయసాంశ మని యెన్నుచు సద్యాత్మా రామాయణమున —

లక్ష్మణో రామచన్ద్రేణ శత్రుహ్నో భరతేనచ
ద్వంద్వీభూయచ రక్తౌ తౌ పాయసాంశానుసారతః

— బా. కాం. — 3 స., 42 శ్లో.

అని కలదు. శ్రీరామకథాఽమృతమున నయ్యది యథామూల మనువదింపఁ
బడినది.

రాముఁబాయఁ డెపుడు రమణీరో ! లక్ష్మణుం
డబులె భరతుఁ బాయఁ డతని తమ్ము
డందగించె ద్వంద్వమై వారు మెలగుట
లొనె యెంత పాయసాన్నమహిమ

— బా. కాం. - 3 ఆ., 157 స.

తాటకా సంహార ఘట్టమున నధ్యాత్మరామాయణము నందు 'రామ
బాణమునఁ గొట్టబడి తాటక యరణ్యమున రుధిరమును గ్రక్కుకొనుచు పడినదై
యంతలో సుందరమగు నతివ రూపమును ధరించి రామునకు నమస్కరించి తదాజ్ఞఁ
బడసి దినమున కేగెన'సి వర్ణింపఁబడినది (బా. కాం. 4 స. 30. 32 శ్లో॥లు)
శ్రీరామకథాఽమృతమున నయ్యది మూలాసరణముగా నాంధ్రీకరింపఁబడినది.
(బా. కాం. 5 ఆ. 371, 286, 298 స॥ లు)

ఈ సందర్భమున 'తాటకాకృత స్తవము' మూలాధికముగా 9 పద్యములలో
వర్ణింపఁబడినది. ¹ అనువాదమున నస్త్రము మంత్రపూతముగఁ బ్రయోగింప నగు
నను రహస్యము వివరింపఁబడినది. తాటకావధ జగత్ప్రమోద సంధాయి యగుననియుఁ
జెప్పఁబడినది. మరియు నాయమ 'మేఘమాలఁ దొఱఁగి మెఱయు చందురు రేక
చెలువ మలివరించి' మెరయుచున్నదను నొపమ్యము సుందరము. ఆమె శాపముక్త
యగుట నది సూచించుచున్నది. ఆమె 'మనము తదియాంఘ్రి కమల మగ్నతఁ
బొదలుట' భక్తిభావమునకుఁ, బరాకాష్ఠ. వాల్మీకమున వియ్యెడ 'శరేణోరసి వివ్యాధ
సా పపాత మమారచ' — బా, కాం. - 26 స., 26 శ్లో. / అనియే కలదు.

గౌత మాశ్రమ వర్ణన ఘట్టమున నకృత్య మొనరించిన యింద్రునిఁ జూచి గౌతముఁడు “ సహస్ర భగవానుఁడవుకమ్మని” . శపించుట, అహల్యను “శిలపు గమ్మి”టయని శాపించుటయను కథాభాగము లధ్యాత్మ రామాయణానుసరణములు (శ్రీ. రా. క., 7. ఆ. 44 ప.)

శివధనుర్భంగ ఘట్టమున ‘దేవతలు పుష్పవృష్టి కురిపించి స్తోత్రములతోఁ బొగడిరి. దేవదుంధుభులు మ్రోగినవి. అప్పరసలు నృత్య మొనరించిరి’ అని యధ్యాత్మమునఁ గలదు. శ్రీరామకథాఽమృతమున నాఘట్టము 6 పద్యములలో మనోహరమగు సుందరదృశ్యముగాఁ జిత్రింపఁబడినది. ²

ఆచ్ఛాదయంతః కుసుమైర్దేవాః స్తుతిభి రీడిరే

దేవదున్దుభయౌ నేదుర్జన్మనృతుః శ్చాప్సరోగణాః :

— ఆ. రా. - బా. కాం., 6 స., 27 శ్లో.

అందు దేవదుంధుభులు మ్రోగిన విధముఁ దెలుపుచు శ్రీరామ కథాఽమృతమున —

నహి భయం జహిరయం నాక నాయక తిష్ఠ

సానంద మానంద యస్య మనుచు

రఘుసింహ శిశునా నిరస్తాని భవధభో

ర జ్ఞెంసి రజ్ఞె విలక్ష మనుచు

అ స్తి దాశరథి ర్ధయాశరథిర్వ్యాధ

శరధిర్ధుతాశర శ్శరణ మనుచు

సేయం వృణోతి సర్వేశ్వరీ శ్రీరముం

మహితో మహా నృహోస్మాక మనుచు

1. బా. కాం. - 48 ప., 30 శ్లో.

2. శ్రీ. రా. క. - బా. కాం., 9 ఆ., 150-56 పలు

స్వర్గ విజయస్వ రచయ రంజన మటంచు
 మ్రోగె వినువీధి నిరపాయముగ సురేంద్ర
 మానసోల్లాస కలనాను మాపకములు
 దేవదుందుభు లత్తతీ దివిజ వినుత

— బా. కాం. - 9 అ., 152 ప.

ఇట్లు వర్ణించుట మిక్కిలి యౌచిత్యము. దేవతలు సంస్కృతమున భాషించుదురుఁగావున దుందుభులు తదనుగుణముగా దేవభాషతో మ్రోగిన వనుట హృద్యము. ఇట్లు మూలము నందలి భావము స్పష్టముగా వివరింపఁబడినది. అధ్యాత్మ రామాయణానుసరణమున నిది మూలాధికతకుదాహరణము.

అయోధ్యాకాండమున కల్యాణానంతరము తల్లిదండ్రులకుఁ బ్రీతిఁ గూర్చుచు సుఖమున్న రామునిఁ జేరి నారదుఁడు రాక్షస వధారూపమగు కర్తవ్యమును స్మరింపఁజేసి యాతనిచే నభయమును గొనినట్లు అధ్యాత్మ రామాయణమున 41 శ్లోకములో వర్ణింపఁబడినది. ¹

శ్రీరామకథాఽమృతమున నది ముప్పది పద్యములలో యథామూల మనువదింపఁ బడినది. ² మూలమున నారదాగమనము శ్రీరామపట్టాభిషేకోత్సవ ప్రకటనకుఁ బూర్వమే వర్ణింపఁబడినది. శ్రీరామకథాఽమృతమున పట్టాభిషేక వార్త విని భయపడిన దేవతలు బ్రహ్మదేవుని ద్వార నారదునిఁ బంపినట్లు అన్యధాకరింపఁ బడినది. అనువాదమున విట్టి మార్పు సందర్భోచితమై వెలయుచున్నది.

‘దేవాసుర సంగ్రామ సమయమున దశరథుఁడు దేవతలకు సాయ మొనరింపఁజోయెను. కైకయు నాతని ననుసరించినది. యుద్ధము నందు రథచక్రపు టిరుసువకుఁ గల మే కొకటి ఖండితమై పడినది. అది దశరథుఁ డెఱుఁగఁడు. నీవయ్యెడ దైర్యముతో చేయి పెట్టి నిలిపితివి’ అని మంధర స్మరింపఁజేసినట్లు అధ్యాత్మమునఁ గలదు.

తదాఽక్షకిరోన్యవత చ్చిన్న స్తస్య నవేద సః

త్యంతు హస్తం సమావేశ్య కిరరంద్రే తి దైర్యతః

— అయో. కాం. - 2 స. 68 శ్లో.

శ్రీరామకథాఽమృతమున నది 'తేరిచీలవ్రాల నేరిమి నెఱపితివ' ని యను వదింపఁబడినది.

శ్రీరాముఁ డర్యణవాసమున నైఁ బోవ నిశ్చయించి ప్రతిజ్ఞ సలుపుచు పితృ కార్యనిర్వహణము పుత్రున కవశ్య కర్తవ్యముగా నెన్నుచు 'నెవఁడు తండ్రిచే నాజ్ఞా పింపఁబడకున్ననుఁ బితృకార్యము సేయుచున్నాఁడో వాఁడుత్తముఁడు. తండ్రిచేఁ జెప్పఁబడి చేయువాఁడు మధ్యముఁడు. పితృ నియుక్తుఁడయ్యు నాచరింపనివాఁ డధముడు' అని తలపోసి నట్లధ్యాత్మ రామాయణమునఁ గలదు.

అనాజ్ఞాప్తోఽపి కురుతే పితుః కార్యం న ఉత్తమం

ఉక్తః కరోతి యఃపుత్రః న మధ్యమ ఉదాహృతః

ఉక్తోఽపి కురుతే నైవ సపుత్రో మల ఉచ్యతే

— అయో. కాం. — 3 స., 60, 61 శ్లో॥లు

శ్రీరామకథాఽమృతమున నది —

చెప్పక మును గురు నిష్ఠం

బొప్పగ నొనరించువాడె యుత్తముఁ డొకటన్

జెప్పఁగ జేయును మధ్యముఁ

డప్పని విని తలఁగు మూఁడుఁడధముఁడయెందున్

— అయో. కాం. — 3 ఆ., 123 ప.

అని యథామూలముగా నాంధ్రీకరింపఁ బడినది.

శ్రీరామాదులు చిత్రకూటమును జేరి వాల్మీకి మహర్షిని సందర్శించినట్లు మాత్రమే వాల్మీకమునఁ గలదు.

ఇతి సీతాచ రామశ్చ లక్ష్మణశ్చ కృతాంజలిః

వేధిగమ్యాశ్రమం సర్వే వాల్మీకి మభివాదయన్

— అయో. కాం. — 56 స., 16 శ్లో.

అధ్యాత్మ రామాయణమున వాల్మీకి రాముని బూజించి రామ మహాత్మ్యము

నభివర్ణించి, నిజ పూర్వవృత్తాంతం బెఱింగించినట్లు 46 శ్లోకములలో వర్ణింపఁబడినది.¹ శ్రీరామకథాఽమృతమున నయ్యది మూలానుసరణముగా 58 పద్యములలో నాంధ్రీక రింపఁ బడినది.²

పూజయిత్వా జగత్పూజ్యం

భక్త్యాఽర్ఘ్యదిభి రాదృతః — అయో. కాం.-6 స., 48 శ్లో.

అని వాల్మీకి భక్తితో రాముని నర్త్యపాద్యాదులతోఁ బూజించె నని మూలమునఁ జెప్పఁబడినది. శ్రీరామకథాఽమృతమున నయ్యెడ మూలాధికముగా రామమయ మానసుడై వాల్మీకి సమర్పించిన 'వాచికార్చులు' తత్త్వార్థ సంభృతములై యాతని మహర్షిత్వమునకు విదర్శనముగా నెగడుచున్నవి. (అయో. కాం. 5 అ., 307-9 ప||లు.

ఋషి దృష్టిలో రాముఁడు పరబ్రహ్మ. అనంద రసాత్మకమగు పరం జ్యోతి స్వరూపము.

భరతుఁడు రాము నయోధ్యకు రమ్మని, యభిషిక్తుడవై రాజ్యమేలు మని కోరినాఁడు. పితృవాక్య పరిపాలనవ్రతుడైన రాముఁ డందుల కంగీకరింపక భరతుని యభ్యర్థన ననుసరించి, పాదుకల నిచ్చి పంపుచుఁ గైకను పరిభవింపక గౌరవింపు మని చెప్పెను. అందఱుఁ బ్రయాణ సన్నాహమున నుండ నదను జూచుకొని కైక కొనల్యా నందను రాము నభినందించి స్తుతించుట, కైకను రాముఁడూరడించి వరము లొసంగుట యను కథాభాగ మధ్యాత్మరామాయణమున 14 శ్లోకములలో వర్ణింపఁ బడినది.³ శ్రీరామకథాఽమృతమున నది మూలభావానుసారముగా 22 పద్యములలో నిబంధింపఁ బడినది.⁴ విషయవివరణ మాంధ్రీకరణమున నధికము.

అరణ్యకాండమున రామాదులు దండకారణ్యమునుఁ బ్రవేశించునపుడు రాముఁడు లక్ష్మణునితో 'నీటనుండి ప్రయత్నములమై ధనువు నెక్కిడి శరములు కరముల ధరించి జీవాత్మ పరమాత్మముల నడుచు మాయ వలె సీత మన యిరువురి నడుమ నడువఁగా జాగూరుకులమై సంచరింపవలె న' నినట్లు లధ్యాత్మమునఁ గలదు.

1. అ. రా. — అయో. కాం., 6 స., 43-88 శ్లో||లు

2. శ్రీ. రా. క. — అయో. కాం., 5 అ., 303-360 ప||లు

3. అ. రా. — అయో. కాం., 9 అ., 305-26 శ్లో||లు

4. శ్రీ. రా. క. — అయో. కాం., 9 అ., 305-26 ప||లు

ఇతఃపరం ప్రయత్నేన గన్తవ్యం సహితేన మే
 ధనుర్గుణేన సంయోజ్య శరాసపి కరేదధత్
 అగ్రేయాస్యామ్యహం పశ్చాత్త్వ మన్వేహి ధనుర్దరః
 అవయో ర్మధ్యగా సీతా మాయే వాత్మ పరాత్మనోః

— అర. కాం. — 1 స., 12, 13 శ్లో||లు

శ్రీరామకథాఽమృతమున నయ్యది —

..... ధృఢ వివేకమూని సంస్కృతినట్లు
 దీనమెలఁగ వలయు దీప్తశరుల
 మగుచు మనకు నడుమ నవనిజ జీవేశ్వ
 రాంతరస్థ మాయ యనఁ బొసంగ

— అర. కాం. — 1 అ., 38 ప.

అని యథామూలముగా నాంధ్రీకరింపఁ బడినది.

రాముఁడు విరాధుని సంహరించి ఖననమొనరింప నాతఁడు దివ్యపురుషుఁడై
 రామునితో తనకు రాక్షసత్వము ప్రాప్తించిన విధమెఱింగించినట్లు వాల్మీకమున ఆరు
 శ్లోకములలోఁ గలదు.¹ అధ్యాత్మ రామాయణమున నా విరాధుఁడు గంధర్వ రూపము
 దాల్చి విశేషముగా రాముని స్తుతించి యాతని నెలవు గైకొని దివమునకు వెడలినట్లు
 కలదు. (అ. రా. అర. కాం, 1 స. 36-42 శ్లో||లు)

శ్రీరామకథాఽమృతమున నియ్యది యథామూల మాంధ్రీకరింపఁ బడినది,
 (అర. కాం. 1 అ. 83-6 ప||లు)

రావణుని ప్రేరణమున మారీచుఁడు మాయామృగరూపముఁ దాల్చి
 పంచవటిఁ జేరకమున్నె రాముఁడు సీతతో 'రావణుఁడు భిక్షురూపమున నిక్కడకు
 రానున్నాఁడు. నీవగ్ని తేజోంతర్హితవై యుండి మాయారూపము ధరించి లంకజేరి
 రావణవధానంతరము నిజరూపమును బొంది నన్ను జేరుదువని చెప్ప నామె యట్లే
 చేసినట్లు అధ్యాత్మ రామాయణమునఁ గలదు. (అర. కాం. 7 స. 2-4 శ్లో||లు)

1. వా. రా. — అర. కాం., 4 స., 14-19 శ్లో||లు

శ్రీరామకథాఽమృతమున నయ్యది యథామూలముగా ననువదింపఁ బడినది. (అర. కాం. 2 ఆ, 453-55 ప||లు)

అనువాదమున రాముఁ డనంతవిలాసుఁ డని చెప్పఁబడినది. సీత నగ్నితేజోంత ర్హితగా నుండుచుని యాదేశించి తత్కారణముగా లోకకంటకుఁ డగు రావణుని సంహ రించుట యా విలాసములలో నొకటి. కావున నది సాఖిప్రాయము. అట్లే దేవాంతకుఁ డగు రావణుఁడు “అహంయువు” అనగా గర్వము కలవాఁడు. అతని గర్వమే కన్ను మిన్ను, గాననీయక తుదకాతని వినాశమునకు కారణమైనది, అట్టి గర్వమే మాయాసీత విజసీతల భేదమును తెలిసికొనలేనివానిగాఁ జేసినది. రావణ సంహారము సురలకు, సాధుపుంగవు లగు మునులకు, శుభమును, సుఖమును, ప్రసాదించునది గావుననే “సురలు మునులు వచ్చి కొలువ రావణుని సంహరించి భవద్యోగముం గనువాఁడ”నని రాముఁడు పల్కినట్లు వర్ణించుట మూలాధికమై భావి కథార్థసూచకమై సహృదయుల నలరించుచున్నది.

కిష్కింధాకాండమున సుగ్రీవుఁడు పట్టాభిషిక్తుడై కిష్కింధ యందు సుఖముండి శరత్కాల మేతెంచినను, మిత్రకార్యమును దలబెట్టకుండుట గమనించి హనుమంతుఁడు సుగ్రీవునకు రామకార్యావసర మెఱిగించుట యధ్యాత్మ రామాయణానుసరణము. (4న. 44-8 శ్లో||లు) (శ్రీ రా. క. కి. కాం. 2ఆ. 105-7 ప||లు)

అనువాదమున హనుమంతుఁడు “ఇట్టి సంపద వారి యెల కటాక్షపుఁ జూడ్కి గాక యొందొక్కటిఁ గలదె కలుగ” అని సుగ్రీవునితోఁ బలుకుట మూలాధికమై రామ పరాక్రమ ప్రకటనతోఁ బాటుగాఁ దదాశ్రయమునఁ గలుగు సిద్ధిని వెల్లడించుచున్నది, అట్లే “దేవి బాసి విభుఁడు తెఱలుచు నుండ” యనుట రాముని తీవ్ర వియోగవ్యధను స్మరింపఁజేయుచు రామకార్యావసరము నుగ్గడించు చున్నది.

ఈ సందర్భమున “నుపకారికి నపకార మొనరించినవాఁ” డెవ్వఁడు లోకమున వెలయఁ డనియు, దత్కార్యపరీతమానసుఁడు పుణ్యనంపద వృద్ధిఁబొందు ననియు. రాజ్యసుఖనంపద లెల్ల నస్థిరము లనియు, మిత్రయోగలబ్ధిమే యధిక మనియు నుపదేశించుట మూలాధికము. (కి. కాం. 2 ఆ 108-9 ప||లు)

సంపాతి వానరులకు చంద్రనాముడను ముని చెప్పిన జీవోత్పత్తి క్రమమును 35 శ్లోకములలో వివరించినట్లు లధ్యాత్మమునఁ గలదు.¹ శ్రీరామ కథాఽమృతమున నది 22 పద్యములలో మూలానుసరణముగా ననువదింపఁ బడినది.² అందు జీవుఁ డెన్నడు మరణింపఁడు. ఒక శరీరమును వీడి కర్మాను గుణముగా వేతొక శరీరమును దాల్చు చున్నాఁడు. అట్టియెడ మాతృగర్భస్థుఁడగు జీవుఁడు తన సమస్త జన్మముల యందలి పూర్వ కర్మములను స్మరించి దుఃఖమునఁ జింతించిన క్రమము వర్ణించుట మనోజ్ఞము.

సుందర కాండమున హనుమంతుఁడు సముద్రమును దాటుట కుద్యమించుచుఁ “బ్రాణములు పోవునప్పుడు ప్రాణు లెవ్వని స్మరించినంత మాత్రమున నపారమగు భవాంభోధిఁ దరించు చున్నారో యట్టి రాముని దూతనగు నాకు సముద్రమును లంఘించు పెంత ? యని సంభావించినట్లు లధ్యాత్మమునఁ గలదు.

ప్రాణప్రయాణసమయే యస్యనామ సకృత్స్మరన్

నరస్తీర్త్వా భవామ్భోధి మపారం యాతి తత్పదమ్

కిం పునః తస్య దూతోఽహం

తమేవ హృదయే ధ్యాత్వా లంఘయా మ్యల్పవారిధిమ్

— సుం. కాం. — 1న., 4, 5 శ్లో॥లు

శ్రీరామకథాఽమృతమున నయ్యది —

ఎవని నంతకాల మెనయుచో నొకపరి

యేనిఁ దలచి మనుజు లీదువార

లల భవాబ్ధి నతని యలఘు కింకరున కి

క్కడలిఁ గడచుపెంత కమల నయన — సుం. కాం. 1అ., 101 ప.

అని యనువదింపఁ బడినది. మూలమున హనుమంతుఁడు సముద్ర లంఘనమునకు ముందుగా నిట్లు తలఁచినాఁడని యుండ, ననువాదమున హనుమంతుని సముద్ర లంఘనమును వర్ణించు శివుఁ డాతఁ డవ్వలి తీరముఁ జేరినాడని తెలుపుచుఁ బార్వతితో ననినట్లు చెప్పఁబడినది. అనువాదకులు హనుమ పారము ముట్టిన తర్వాత నిట్లు తల పోయుటలో నౌచిత్యము గలదని భావించినట్లు తెలియుచున్నది. సందర్భోచితముగ నిట్టి మార్పు వారి కథాకథనమునకుఁ దార్కాణము.

1. అ. రా. — కి. కాం., 8 స., 12 46 శ్లో॥లు.

2. శ్రీరా. క. — కి. కాం., 3అ., 217-38 ప॥లు

హనుమంతుఁడు సీత కడ సెలవు గైకొని కొంత దూర మేగి కార్యాలోచన మగునఁదై 'కార్యార్థియై వచ్చిన దూత యెవ్వఁడు స్వామికార్యమునకు నవిరోధముగా గొంచె మధిక కార్యమును నెఱవేర్చక పోవుచున్నాఁడో వాఁ డధముఁడ'ని భావించినట్లు లభ్యాత్మ మునఁ గలదు.

కార్యార్థ మాగతోదూతః స్వామి కార్యాఽవిరోధతః

అన్యత్కించి దనంపాద్య గచ్ఛత్యధమ ఏవనః

— సుం. కాం. - 3 న., 69 శ్లో.

శ్రీరామకథాఽమృతమున నయ్యది ఉత్తమ, ఉత్తమోత్తమ, మధ్యమ, అధమ, అధమాధమ భేదములతో మూలాధికముగా నిరూపించుట రమణీయము. మూలమున నధమ మొక్కటే పేర్కొనఁబడగాఁ దక్కినవి స్వోపజ్ఞకము లగుట విశేషము. ఇట్టి వివరణము వివేకియగు హనుమంతుని పాత్ర చిత్రణమున విశిష్టతను సంపాదించఁజేయుచున్నది.

ఒకపనికై చని యొందొక్కఁడునుఁ గూర్చు

యోజన మొనయువాఁడు త్తముండు

తన యొప్పు కొనినది తార్కాణఁగా జేసిఁ

మఱివచ్చు నతండు మధ్యముండు

తోచినంత లొన్నీ త్రోవఁ బట్టున యేని

ధలఁపగా నధముఁ డాతాంత్రికుండు

చెప్పిన కార్యంబు పెడఁగ రిత్తకు రిత్త

యరుదెంచువాఁ డధమాధముండు

మొవలి కర్ణ మ్మొడలకుండ మూఁడుదారు

లొరసి చూచియుఁ గాకున్ననుక్కుమిగిలి

స్వామి యానతిఁ దలమోచి చక్కపఱచి

యొలయనేర్చినవాఁడు త్తమోత్తముండు

— సుం.-కాం. 3 అ., 11 ప.

వాల్మీకమున నీఘట్టము నందు —

‘కార్యనిర్దిష్టఁ డగువాఁడు పూర్వకార్యమునకు భంగము లేకుండ నితర కార్యము లెన్నియేని సాధింపవచ్చును, అర్థసాధనమున సమర్థుఁ డగువాఁ డిట్లు సేయ నగును’ అని మాత్రమే కలదు. (సుం. కాం. 14 స. 5, 6, శ్లో॥లు)

శుకుఁడగ స్త్యమౌనిచే శప్తుడై తాను శాపవిముక్తుడైన విధము నధ్యాత్మరామాయణమున విపులముగ నిరువది శ్లోకములలో వర్ణింపఁబడినది. ¹ శ్రీరామకథాఽమృతమున నది పదిహేడు పద్యములలో యథామూలముగ నాంధ్రీకరింపఁ బడినది. ² అట్లే యుద్ధరంగమున కుంభకర్ణ విభీషణుల సంభాషణముఁ గూడ నధ్యాత్మరామాయణానుసారముగ ³ శ్రీరామకథాఽమృతమున ననువదింపఁ బడినది. ⁴

వాల్మీకిరామాయణమున హనుమంతుఁడు జాంబవంతుని మాట ప్రకారము హిమవత్పర్వతమునకుఁ బోయి యందలి ఓషధి పర్వతమును గుర్తించి యోషధులను దెలియ నశక్యము కాగా నా పర్వతమునే పెకలించుకొని సూర్యోదయమునకుఁ బూర్వమే వచ్చెనని కలదు. అధ్యాత్మరామాయణమున నా కథాభాగమిట్లు కలదు — ‘హనుమంతుఁడు ద్రోణాద్రి యందున్న సంజీవినిఁ గొనివచ్చుటకు వెడలినాఁడు. కాలనేమి రావణప్రేరితుఁ డయ్యు తత్త్వముపదేశించి యాతఁడు వినమి తదాజ్ఞ పాటించి హనుమ వచ్చు మార్గమధ్యమున హిమవత్పర్వతము నందు ఆశ్రమము నిర్మించి ముని వేషధారియై యాతనికి మార్గనిరోధముఁ గావింప యత్నించినాఁడు. ఇంతలో పిపాసార్థి యైన హనుమ సరోవరమున దిగి తన్ను మ్రింగ వచ్చిన మకరివిఁ జంపినాఁడు. అయ్యది ప్రిరూపమును దాల్చి ధన్యమాలిని యను నవ్వరనగాఁ గోచరించి కాలనేమి కుతంత్రమునుఁ దెల్పినది. అది తెలిసి హనుమంతుఁడు తన ముష్టి ఘాతముచే నాతని భగ్నశీలిని గావించి ద్రోణాద్రికిఁ జని యోషధులు గొనివచ్చినాడు.’ ⁵ శ్రీరామా కథాఽమృతమున నీ కథాభాగము అధ్యాత్మరామాయణానుసరణముగా 39 పద్యములలో

1. ఆ. రా. యు. కాం., 5 స., 5-24 శ్లో॥లు

2. శ్రీ. రా. క.- యు. కాం., పూ. భా., 4 ఆ., 136-54 ప॥లు

3. ఆ. రా.- యు. కాం.- స. 8., 9-15 శ్లో॥లు

4. శ్రీ. రా. క. - కాం., యు. కాం., పూ. భా., 7 ఆ., 328-38 ప॥లు

5. ఆ. రా. యు. కాం., 6 స., 56-63 శ్లో॥లు, 7 స., 1-33 శ్లో॥లు

ననువదింపఁ బడినది. ¹ వాత్మికమున సంజీవన్మోషధము తెలియక హనుమ వర్వతము గొనివచ్చినట్లు మాత్రమే వర్ణింపఁబడినది. అధ్యాత్మానుసరణ మగునను వాదమున వర్ణితమగు నీకథయందు హనుమంతుని కార్యదీక్ష, రాముని యల్పత్వముఁ జెప్పఁబడి, పాఠకుని యౌత్సుక్యమునుఁ బెంపొందించునదై యున్నది. ఇట్టి సన్నివేశ నిర్వహణ మద్భుతము.

రాముఁడు భార్గవుని యాదేశమున పాతాళహోమము సేయుట, యంగదాదు లద్దాని విఘ్న పరచుట, యధ్యాత్మరామాయణమున 31 శ్లోకములలోఁ జెప్పఁబడినది. ² ³ శ్రీరామకథాఽమృతమున నయ్యది మూలాధికముగా 85 పద్యములలో ననువ దింపఁబడినది. ³ అనువాదమున రాముఁడు తన యసహాయస్థితి శుక్రాచార్యునితో మొరవెట్టుకొనుట వర్ణించిన విధము హృద్యము. మూలము —

భగవన్ రాఘవేణైవం లజ్జా రాక్షసయాధపై :

వినాశితా మహాదైత్యా నిహతాః పుత్రబాంధవాః

కథం మే దుఃఖ సన్తోహ స్త్వయి తిష్ఠతి సద్గురౌ

— అ. రా. యు. కాం., 10 స., 5, 6 శ్లో॥లు

అనువాదము —

నరుఁడు రాఘవుఁడు వానర యూధపులఁగొంచు

దరలినాఁ డంబుధి దాటినాఁడు

పలుకోటు లగచరు ల్బలిసిరా మన లంక

నఱమినాఁ డెల్ల రఁ దఱమినాఁడు

లగ్గ వెక్కి మహాబలముల నొక్కట మారి

మనఁగినాఁడెడై య నెసఁగినాఁడు

పుత్రుల బంధులఁ బొలియించి నాపయి

వారి నాడన్నిటఁ జాలినాఁడు

1. శ్రీ. రా. క.- యు. కాం., పూ. భా., 9 అ., 743-871 ప॥లు

2. అ. రా.- యు. కాం., 10 స., 5--35 శ్లో॥లు

3. శ్రీ. రా. క.- ఉ. కాం. పూ. భా., 10 అ., 9-95 ప॥లు

నా యలవుతోడి చలమొంట నవయజ్ఞొచ్చె
నేమి చెప్పుదునయ్య నీ యెలమి గలుగ
నెల్లెడల ముంపదేల్పంగ వితడె నేర్చు
ననఁబొగడు గంటి నేడిట్టు లగడుగంటి

యు. కాం.- 10 ఆ. 14 ప.

రాముని నాభిదేశమున నమృతభాండము గలదని వివరించి యనలాస్త్రమున
దాని శోషింపజేయు మని విభీషణుడు తద్వధోపాయముఁ జెప్పుట యధాత్మ
మునఁ గలదు — యు కాం.- 1 స. 52-54 శ్లో॥

శ్రీరామకథామృతమున నయ్యది మూలానుసరణముగా ననువదింపఁ
బడినది. యు. కాం., పూ. భా. 10 ఆ. 388-90 ప॥లు

ఉత్తరకాండమున నవతారోప సంహారమునకై దేవత లేకాంతమున సీతతోఁ
బలికిన పలుకులు సీత రామునకు వివేదించినది. అది విని రాముడు సీతా పరిత్యాగ
పద్ధతి వివరించి 'నీవు వాల్మీక్యాయాశ్రమముఁ జేరి యుండి తదనంతరము తనయులతో
వచ్చి ప్రతిజ్ఞ సలిపి భూవివరము ప్రవేశించి వైకుంఠముఁ జేరుము. నేనును పిమ్మట
రాగలను' అని సమాధానించుట యధ్యాత్మమునందు 13 శ్లోకములలో గలదు. ¹
శ్రీరామకథామృతమున నయ్యది మూలానుసరణముగా ననువదింపఁబడినది. ²
మూలమున సీతాపరిత్యాగమునకుఁ బూర్వమే యీ ప్రసంగము జరిగినట్లు వర్ణింపఁ
బడినది. అనువాదమున మాత్రము నయ్యది సీతాపరిత్యాగకథ విన్న పార్వతి 'యట్లు
ధర్మపత్ని నడవుల పాలు సేయుటకుఁ గల కారణమేమ'ని యడుగ 'దీని మూలంబు
నామూలాగ్రంథు సంగ్రహించి వచించెద' నని శివుడు వివరించినట్లు మార్పుచేసి
చెప్పఁబడినది. ఇట్టి కల్పన కవుల కథాకథన నై పుణిని వెల్లడించుచున్నది. పార్వతి
ప్రశ్నించుచు 'మగల ప్రేముడుల ప్రమాణ మిట్టిది కద ! నిండుచూలాలి నడవులఁ

1. ఆ. రా.- ఉ. కాం., 4 స., 32-44 శ్లో॥లు

2. శ్రీ. రా. క.- ఉ. కాం., ఉ. భా., 2 ఆ., 288-310 ప॥లు

ద్రోవ పాపంబుఁ గాకుండునో? 'సూక్ష్మమూహించినన్ ధీరులైత్తురె?' యనియు
నది యట్లుండ

ఈ కథావిధాన మెక్కడనో తెచ్చి
యదికినట్లులుండెఁ బ్రాణనాథ !
సుఖ సుఖాననుండి సుదతి వనంబేల
కోరె, నెట్లు వాడుఁగూర్చె విభుఁడు
రాజుదలఁచికొన్న రావె దెబ్బలు వాడు
లెదిరిమీఁద మోపు పెపుడుఁ గలద
కాకయున్న రాజ్యకాంక్షిణీయే? కైక
దానిశేరుఁ జెటుపఁబూన లేదె ?

అప్పగిది నిప్పుఁడు గూడ నీ నెపంబున నేదియే నొక యెత్తునెత్తలేదు
కద! కాకున్న -

రాముఁ గలవరించు ప్రజయేడ ? రాముని
రామ వెడల నడచు రంగమేడ ?
అయుత వత్సరమ్ము లతికుచి యననైన
చాన కేటి దూఱు ? చావు తుదకు

నాకుం జూడ దంపతు లిరువురు నేకీభవించియే యీ యాట లిటులాడుచున్నారని
తోచుచున్నది'. (శ్రీ. రా. క. - ఉ. కాం., ఉ. భా. 2 ఆ, 274-79 ప|| లు)
అనియుఁ బలికినట్లు వర్ణించి సామాన్య పాఠకునకుఁ గలుగు సందేహములకు సమా
ధానముగా భృగుశాపము వివరించి శివునిచేఁ బ్రత్యుత్తరముఁ జెప్పించుట సంవిధాన
చాతురి. కవి కథా కథన దక్షత.

ఈ విధముగ శ్రీరామకథాఽమృతముఁ వాల్మీకి రామాయణముతోఁ
బాటుగా నధ్యాత్మరామాయణమును గూడఁ గొన్ని ఘట్టములందు మనోజ్ఞముగ ననుస
రించినది.

2. అధ్యాత్మిక విషయానువాదము :

శ్రీరామకథాఽమృతమున నధ్యాత్మరామాయణ కథా ఘట్టములతోఁబాటు కవుల ధ్యాత్మిక విషయ ప్రధానములగు ఘట్టములను నైతము ననువదించి తత్త్వోద్ఘాటనకు యత్నించిరి. అవి వారి యధ్యాత్మికోత్తమ సంస్కార నిరూపకము లగుట ప్రశంస్యము.

బాలకాండమున సీత, రామాజ్ఞ ననుసరించి హనుమంతునకు తత్త్వబోధ గావించుచు శ్రీరామహృదయము వివరింపఁబ యధ్యాత్మము నందలి విషయము. ¹

శ్రీరామకథాఽమృతమున నది యథామూల మనువదింపఁబడినది. ² అందు —

రామం విద్ధి పరబ్రహ్మ సచ్చిదానంద మద్వయమ్
సర్వోపాధి వివిర్ముక్తం సత్తామాత్ర మగోచరమ్
ఆనందం నిర్మలం శాంతం నిర్వికారం నిరంజనమ్
సర్వవ్యాపి న మాత్మానం స్వప్రకాశ మకల్మషమ్
మాం విద్ధి మూలప్రకృతిం

— బా. కా. - 1 స., 32-4 శ్లో॥లు

అను మూలము శ్రీరామకథాఽమృతమున నిట్ల నువదింపఁ బడినది —

వత్స ! రాముఁడద్వయ పరబ్రహ్మమూర్తి
సచ్చిదానందరూపుఁడు స్వప్రకాశుఁ
డమలుఁడు నిరంజనుఁడు శాంతుఁ డఖిలగతుఁ డ
నామయుఁ డుపాధిముక్త సత్తామయుండు
అదిమధ్యాంత విరహీతుం డచలుఁ డతఁడు
తెలియుమీ భద్రమగుఁగ్రాత ధీసమేత

1. — అ. రా. - బా. కాం., 1 స., 30-52 శ్లో॥లు

2. శ్రీ. రా. క., బా. కాం., 1 ఆ. 181-205 ప॥లు

నన్ను మూల ప్రకృతిగాఁ గనంగలిగిన

నజ్జ భావంబెడలునయ్య యాంజనేయ

బా. కాం.- 1 ఆ., 187-88 ప॥లు

ఇట సీతారాముల తత్త్వ మెఱుంగ నజ్జభావం బెడలు ననుట మూలాధికమై
ఫలశ్రుతిగా నెన్నఁదగియున్నది.

రాముఁడు జన్మించిన సందర్భమున శంఖచక్రాది భవ్యచిహ్నములతో
శ్రీమన్నారాయణునిగా దర్శన మొసంగ నాతనిఁ గౌసల్య స్తుతించిన విధ
మధ్యాత్మము నందలి ఘట్టము. ¹ శ్రీరామకథాఽమృతమున నయ్యది మూలభావాను
సరణముగా ననువదించఁ బడినది. ²

అందు 'పూర్ణత్వం పురుషోత్తమః' అనుదానికి అక్షరుఁడగు విరాట్పురుషుఁ
డను నర్థము గావున కౌసల్య -

యములు తమేవం విద్వా

నమృత ఇహభవతి ముఖాభిలాష్నానృతిన్

నెమకెద రెద్దాని మహా

ద్యమ నీవది యనుచుఁ దత్త్వ మరసితిఁజుమ్మి

- బా. కాం.- 3 ఆ., 45 ప.

అవి పురుషసూక్త విధానంబున సంభావించినట్లు న్వతంత్రముగాఁ గల్పింపఁ బడినది.

ఇట 'తమేవం విద్వా నమృత ఇహభవతి' ఇత్యాదిగాఁ గల శ్రుతి యమూలకము.

రామపాదస్పర్శచే శిలారూపమును విడిచి ప్రకృతిరూపమును దాల్చిన
యహల్య రాముని 'పద్మజ శంకరాదులచే వెదుకఁబడువాఁడు, నానందస్వరూపుఁడు
వేదవేద్యుఁడు. నారదాదులచేఁ గీర్తింపఁబడువాఁడు. నమస్త ప్రకృతికి నధికుఁడు పురాణ
పురుషుఁడు. సర్వవ్యాపకుఁడు. ఓంకారపదవాచ్యుఁడు. జగన్మయుఁడు. జ్ఞానస్వరూపుఁడు.

1. అ. రా.- బా. కాం., 3 న , 16-35 శ్లో॥లు

2. శ్రీ. రా. క.- బా. కాం., 3 ఆ., 40-72 ప॥లు

నవ్యయుడు నైన నారాయణునిగా సంభావించి శరణు వేడి నమశ్శతము లర్పించుట' యధ్యాత్మరామాయణము నందు గలదు. ¹ శ్రీరామకథాఽమృతమున నయ్యది మూల భావానుసరణముగా ననువదింపఁ బడినది, ²

రామాదుల వివాహానంతర మయోధ్య కేగు సందర్భమున పరశురాముఁ డేతెంచి వైష్ణవచాపము నెక్కిడిన రాముని 'సర్వేశ్వరుడు సర్వవ్యాపకుడు జగత్ సృష్టిస్థితిలయ కారకుఁడగు విష్ణువుగా నెరింగి పూర్వవృత్తాంతమును దలపోసి పుట్టు కృతార్థతం బొరసిన విధ మెంచి రాముని స్తుతించుట, రాముఁడాతనికి వరము లిచ్చుట యధ్యాత్మమునఁ గలదు. ³ శ్రీరామకథాఽమృతమున నయ్యది మూలభావాను సరణముగా ననువదింపఁబడినది. ⁴

అయోధ్యాకాండమున వశిష్ఠుడు దశరథుని యాజ్ఞ ననుసరించి రాముని పట్టాభి షేకమునకు వ్రతదీక్షితునిఁ గావింప వచ్చెను. రాముఁ డాతని సంభావించినాఁడు. వశిష్ఠుఁ డాతని విష్ణుత్వమును బ్రస్తుతించి, దేవ రహస్యము నవతార ప్రయోజనమునగు రావణవధఁ బ్రార్థించి 'నీసంబంధమును గోరియే యిక్ష్వాకుల యింటఁ బౌరోహిత్య కృత్య మంగీకరించితిని. నేడది ఫలించినది. లోకమును మోహింపఁజేయు మాయ త్వదధీన మగుట నన్ను మోహింపఁజేయకుండు నట్లు చేయుమ'ని కోరుట యధ్యాత్మము నందలి విషయము. ⁵ శ్రీరామ కథాఽమృతము నందది యనుసరింపఁబడినది. ⁶

రాముని యరణ్యవాసమున కిచ్ఛగింపని లక్ష్మణుని క్రోధావేశ ముపశమింపఁ జేయుటకై రాముడు తత్త్వోపదేశ మొనరించినాఁడు. అవిద్యా మూలకమగు సంసార బంధము నుండి క్రోధాదులను జయించుట ద్వారా ముక్తిని పొందు విధ మిందు విపు

1. అ. రా.- బా. కాం., 5 స., 37-65 శ్లో॥లు
2. శ్రీ. రా. క. - బా. కాం., 7 అ., 16-39 ప॥లు
3. అ. రా.- బా. కాం., 7 స., 20-50 శ్లో॥లు
4. శ్రీ. రా. క.- బా. కాం., 10 అ., 481-69 ప॥లు
5. అ. రా. - అయో. కాం., 2స., 22-32 శ్లో॥లు
6. శ్రీ. రా. క. - అయో. కాం., 1 అ., 230-42 ప॥లు.

లముగాఁజెప్పఁబడినది.¹ అధ్యాత్మము నందలి యీవిషయము శ్రీరామకథాఽమృతమున² మూలానుసరణముగ ననువదింపఁబడినది.³

రాముని యరణ్యవాసమునకై దుఃఖించుచున్న సాధుజనుల నుద్దేశించి వామ దేవుఁడు 'రాముఁడు విష్ణువు, సీత లక్ష్మి, లక్ష్మణుఁడు శేషుఁడు, రాముఁడు మాయతో గూడి యాయా యాకారములు గలవాఁడగు చున్నాఁడు. రజస్సత్త్వ తమోగుణముల నుండి బ్రహ్మ విష్ణు మహేశ్వర రూపములఁ బ్రవర్తించు చున్నాఁడు. జగద్దితార్థమై మత్స్య కూర్మ వరాహ నారసింహ వామన పరశురామ రామావతారములఁ దాల్చినాఁడు దుష్టశిక్షణ శిష్టరక్షణ మాతని కర్తవ్యము. రావణవధార్థమై యాతఁ డడవుల కేగు చున్నాఁడు. తిరిగి వచ్చి మనల నుఖముగాఁ బాలింపఁగలఁడు. రాముని భజింపుఁడు. ముక్తి లభించును. మీరు శోకింప వలదని ప్రబోధించుట యధ్యాత్మమున విపులముగ 20 శ్లోకములలోఁ గలదు.³ శ్రీరామకథాఽమృతమున నయ్యది మూలాను సరణముగా 16 పద్యములలో ననువదింపఁ బడినది.⁴ మఱియు రామనామ మహాత్వము నెన్నుచు కలీ కల్మషాపహారి యగునని -

రామనామ్నైవ ముక్తిస్సాస్యత్ కలౌ నాన్యేన కేనచిత్

- అ. రా.-అయో. కాం., 5న., 27 శ్లో

అని మూలమున నుండ నయ్యది శ్రీరామకథాఽమృతమున

కలికాలుష్యమడంచుఁ ద్రెంచు విపదాక్రాంతిన్ సమర్థించు ని
విట్టలమౌ సంపదఁ దెల్వఁబెంచు ద్విషదాడంబంబు మాయించు మా
యల మంత్రంబుల నంచు మంచు మిహిరుం డట్లాహరించున్ విని
ర్మల మీరామవదం బెదం జొనిపి సంభావింపుఁ డేవేళలన్

- శ్రీ. రా. క. - అయో. కాం: 4 ఆ., 42 ప.

అని మూలాధికముగా ననువదింపఁ బడినది. ఇట్లేది కవి, రామభక్తి తాత్పర్యములకు విదర్శనమై శ్రీ రామకథాఽమృత రచనోద్దేశమునకుఁ బ్రేరణముగా నెన్నదగియున్నది.

3. అ. రా. - అయో. కాం., 4 న., 18-42 శ్లో||లు.

4. శ్రీ. రా. క. - అయో. కాం: 3ఆ: 306-26 ప||లు.

5. అ. రా. - అయో. కాం: 5న: 10-29 శ్లో||లు

6. శ్రీ. రా. క. - అయో. కాం: 4 ఆ: 28-44ప||లు

తృణశయ్య నిద్రించుచున్న సీతారాములఁ గాంచి దుఃఖించుచున్న గుహుని యూరడించుచు లక్ష్మణుఁడు 'సుఖదుఃఖములు కర్మవశత సంప్రాప్తించు చుండును. పాపపుణ్యాత్మక మగు కర్మ మవశ్యభోక్తవ్యము, విధివిహిత మగు దానిని సురాసురు లెవ్వరు దాటఁజాలరు. రాత్రింబవళ్ళ వలె సుఖదుఃఖము లొకటి వెంట నొకటి కల్గు చుండును. సుఖముల దుఃఖము, దుఃఖముల సుఖము/నీరును బురద/జలపంకములవలె నొకదానితో నొకటి కలసి యుండును. కావున బుద్ధిమంతుఁడు వీని కన్నింటికి నతీత ముగా నుండఁదగు' నని లోక ధర్మమును వివరించుట యధాశ్చమునఁ గలదు.¹ శ్రీరామకథాఽమృతమున నయ్యది మూలానుసరణముగా ననువదింపఁ బడినది. ²

సుఖస్య దుఃఖస్య నకోఽపి దాతా
పరోదదాతీతి కుబుద్ధిరేషా
అహం కరోమీతి వృథాఽభిమానః
న్యకర్మసూత్ర గ్రధితోహి లోకః

- అ. రా. - అయో. కాం., 6 స. 6 శ్లో.

ఎవఁడో సుఖదుఃఖములఁ గూర్చు నెడయఁజేయు
ననుచుఁ దిట్టిన దీవించినను ఫలంబు
గలదె స్వార్జిత కర్మము ల్కారణములు
గా నహంకృతి వితయగుం గాదె సఖుఁడ

- శ్రీ. రా. క. - అయో. కాం., 5 ఆ., 132 ప

లక్ష్మణుని ముఖమున నీవిధముగా తత్త్వబోధ గావించుట పాత్రైచిత్వ సంపాదకము.

భరద్వాజుఁడు రామాదుల యాగమనవార్త విని యెదురేగి యర్హ్యులచే సంభావించి రాము నుద్దేశించి 'పరమాత్ముఁడవైన నీవు మాయామానుషమూర్తివై జన్మించి

1. అ. రా. అయో. కాం. 6స., 5 - 15 శ్లో||లు

2. శ్రీ. రా. క. - అయో. కాం., 5 ఆ: 131 - 6 ప||లు

లోకకంటకుల సంహరింప నరణ్యవాసమున కిట్లరుదెంచితివని నేనెఱుంగుదును. నిన్ను బ్రకృతి కంటెను బరుండగు పురుషునిగాఁ దెలిసికొనుచున్న నేను కృతార్థుఁడను' అని వలికినట్లు లధ్యాత్మమునఁ గలదు.¹ శ్రీరామకథాఽమృతమున నయ్యది యనుసరింపఁ బడినది.²

దశరథుని మరణమునకు దుఃఖించుచున్న భరతు నోదార్చుచు వశిష్ఠుఁడు 'జీవితము క్షణభంగురము, ఈ లోకమునఁ బుట్టిన జీవికి మృత్యువు తప్పక సంభవించును, జీవుఁడు కర్మవశమున దేహమునుఁ బొందును. జీర్ణవస్త్రము వలె దీనినిఁ వీడి మరల వేతొక దేహమును ధరించును. ఆత్మకు చావుపుట్టుకలు లేవు. ఆనంద రూపమగు నాత్మకు జననాది పట్నావ వికారములు కలుగవు. సత్యజ్ఞాన స్వరూపమున నాశములేనిదై యుండును. కావున మరణమును గూర్చి దుఃఖింపరాద'ని తత్త్వముప దేశించుట లధ్యాత్మమునఁ గలదు.³ శ్రీరామకథాఽమృతమున నయ్యది మూలాను సరణముగా ననువదింపఁబడినది.⁴ వాల్మీకమున నీ సందర్భము నందు తత్త్వజ్ఞుఁ డగు వశిష్ఠుఁడు సర్వభూతముల చావుపుట్టుకలఁ గూర్చి వినిపించినట్లు -

శ్రావయామాస తత్త్వజ్ఞ

స్వర్వభూత భవాభవౌ !

- వా. రా. - అయో. కాం., 78 స., 3 శ్లో.

అని మాత్రమే కలదు. వశిష్ఠుఁడు తత్త్వజ్ఞుఁ డగుట లోకన్యాయమును వివరించినఁ దనుటకు వ్యాఖ్యాప్రాయముగా నధ్యాత్మమున నీ తత్త్వమిట్లు చెప్పఁబడినది.

ఆరణ్యకాండమున రామాదులు సుతీక్ష్ణశ్రమము జేరఁ ముని విధి విధానముగాఁ బూజించి 'సీతాపతీ ! నేనెల్లప్పుడు నీ మంత్ర జపముఁ జేయువాఁడను. నీదాసాను దాసుఁడను. సంసార నముద్రమును దాటుటకు నీ పాదములే యోడ యగును. లోకము లెల్ల నీమాయచే పరిభ్రమించు చున్నవి. అజ్ఞానమున దేహబుద్ధి గల నన్న నుగ్రహింప నీవే వచ్చితివి, సర్వభూతముల హృదయాంతరాశముల నీవు వసింతువు. శుద్ధ సత్త్వరూపమున నున్న నిన్నుఁ బ్రత్యక్షముగాఁ గనుఁగొను చున్నాను. రామా !

1. అ. రా. - అయో. కాం., 6 స: 36-40 శ్లో॥లు

2. శ్రీ రా. - అయో కాం: 5 ఆ, 248 - 52 ప॥లు

3. అ. రా. - అర. కాం., 7 స., 93 - 104 శ్లో॥లు.

4. శ్రీ. రా. క. - అర. కాం., 6 ఆ., 576 - 83 ప॥లు.

నీవరూపుడవయ్యు కోటి మన్మథాకార సుందరమగు రూపమున ధనుర్బాణములు ధరించి ప్రసన్నమైన మనస్సు, చిటునగవు గలిగి దర్శన మిచ్చుచున్నావు. ఇది నా భాగ్య విశేషము. ఇట్టి నీరూపము నా మనంబునఁ జిరకాలముండుగాత' యని స్తుతింప, రాముఁడు వరములుఁ బ్రసాదించినట్టు లధ్యాత్మమునఁ గలదు.¹ శ్రీరామకథాఽమృతమున నయ్యది యనుసరింపఁ బడినది.²

అగస్త్యుఁడు తన యాశ్రమమునకు వచ్చిన రామాదుల సంపూజించి, వన్యముల నారగింపఁ జేసినాడు. సుఖోపవిష్టఁడై యేకాంతమున నున్న రాముని జూచి ముని 'రామా ! దేవతలు భూభార తరణమునకై నిన్ను బ్రార్థించినది మొదలేను నీరాకకై యెదురు చూచుచుంటిని. నిన్నే తలచుచుంటిని. సృష్టికిఁ బూర్వము నిర్వికల్పుఁడవు. విరుపాధికుఁడవునై యుంటివి. నీయందున్న మూలప్రకృతి (మాయ) యీ ప్రపంచ మును గల్పించుచున్నది. తొలుత మహత్తు, మహత్తు నుండి యహంకారము, దాని నుండి త్రిగుణములు, నందుండి పంచభూతములు, వానివలన స్థావర జంగమాత్మక మగు జగత్తు నుద్భవించినది. బ్రహ్మ విష్ణు రుద్ర రూపముల నీసృష్టి స్థితి లయముల నిర్వహించుచున్నావు. జాగత్స్వప్నశుషుప్తుల కంటె విలక్షణుఁడవై సాక్షిమాత్రుఁడవై, జ్ఞానరూపమునఁ బ్రకాశించుచున్నావు. త్వద్భక్తిసంపన్నులు మోక్షము నందుచున్నారు. వేయేల రామా ! సాధుసంగతియే మోక్షహేతువు. నీ భక్తులే సమదర్శనులు, సాధు పుంగవులు నగుచున్నారు. వారితో నేర్పడు సాంగత్యము వలన నీ కథలందు రత్తి, నీయందు భక్తి యుదయించును. అట్టి భక్తి వలన నధికమైన జ్ఞానము కలుగును. అందువలన నిత్యము నీ భక్తులతో నాకు సహవాసము కలుగుగాక ! నేఁడు నాచేసిన తపములు, యజ్ఞములు ఫలించినవి. సీతా సమేతుఁడవై నీ వెల్లప్పుడు నా హృదయ మున నిలువుము. గమనాగమనముల నా మనము నీయందు లగ్న మగునట్లుగా ననుగ్రహింపుము, అని 28 శ్లోకములలోఁ దత్త్వయుక్తిఁ బ్రార్థించుట యధ్యాత్మమునఁ గలదు.³ శ్రీరామకథాఽమృతమున నియ్యది యథామూలముగా 19 పద్యములలో ననువదింపఁ బడినది.⁴

1. అ. రా. - అర. కాం., 2 స., 27-40 శ్లో॥లు

2. శ్రీ. రా. క. - అర. కాం., 1 అ., 185-202 ప॥లు

3. అ. రా. - అర. కాం., 3 స., 17-45 శ్లో॥లు

4. శ్రీ. రా. క. - అర. కాం., 1 అ., 280-95 ప॥లు

పంచవటి యందున్న సమయమున నొకనాఁడు వికలమనస్కుడైన లక్ష్మణునకుఁ దత్పార్థవ ననుసరించి పురుషోత్తముడైన రాముఁడు 'అజ్ఞానము దలఁగఁ మోక్షమార్గ మరయగఁ దత్త్వ ముపదేశించుట విస్తృతముగా 39 శ్లోకములలో నధ్యాత్మమునఁ జెప్పఁబడినది.' శ్రీరామకథాఽమృతమున నయ్యది 22 పద్యములలో మూలానుసరణముగా ననువదింపఁబడినది.²

భరతుని గుణములు వర్ణించుచు దుఃఖించు లక్ష్మణుని కలతఁ దీర్చుటకై రాముఁడు తత్త్వోపదేశము గావించుట మిక్కిలి యౌచిత్యము.

రాముఁడు జటాయువు మరణింప నుత్తమ లోకములఁ బ్రసాదించి దహన సంస్కారములఁ గావించినాఁడు. అంత జటాయువు దివ్యరూపమును ధరించి వర విమానమున నుండి యోగిగణ స్త్రాయమానుడగు రాముని గీర్తించుట యధ్యాత్మమునఁ గలదు.³ శ్రీరామకథాఽమృతమున నయ్యది యథామూలముగా ననుసరింపఁబడినది.⁴ ఇందు రఘునాయకుని భక్తులపాలి 'భాగ్యలక్ష్మి వరము' గా సంభావించుట స్వతంత్రత. మఱియు -

స్మితరుచిత వికాసితాన నాబ్జ మతిసులభం సురరాజ నీలనీలమ్
సితజలరుహ చారునేత్ర శోభం రఘువతి మీశ గురోర్ధ్వరుం ప్రపద్యే
— అ. రా. - అర. కాం., 8 న., 51 శ్లో.

ముద్దులుగుల్కు మేల్చుగవు ముచ్చట లొల్కెడు మోము నీలపుం
బద్ధులు దిద్దు క్రొమ్మెఱుగు పట్టగుమేను దయామయాబ్ధికిన్
హద్దనఁ జాలి, జాలి తెఱగల్లనఁ బాపఁగఁనోపు చూపు నీ
యొద్దన కాక యొడ్లకడ నొక్కెడనేనియుఁ గదై రాఘవా!

— శ్రీ. రా. క. - అర. కాం., 4 ఆ., 194 ప.

-
1. అ. రా. - అర. కాం., 4 న., 16-55 శ్లో॥లు
 2. శ్రీ. రా. క. - అర. కాం. 1 ఆ., 390-412 ప॥లు
 3. అ. రా. - అర. కాం., 4 న., 16-55 శ్లో॥లు
 4. శ్రీ. రా. క. - అర. కాం., 1 ఆ., 390-412 ప॥లు

ఇట మూలములోని 'సితజలరుహచారునేత్రశోభం' అనునది యను వాదమున 'దయామయాబ్ధికిన్ హద్దనఁ జాలి జాలి తెఱఁగల్గనఁ బాపఁగానోపు చూపు' గాఁ జెప్పుట రాముని కారుణ్యమును, శరణాగతరక్షణమును వెల్లడించుచున్నది. ఇట్టి భావన మమూలకమై హృదయంగ మగుచున్నది. దాశరథి కరుణాపయోధిగా సంభా వింపఁబడుట పరమోదారము. పాత్రౌచిత్య సుందరము నగుచున్నది.

కబంధుఁడు గంధర్వరూపమును దాల్చి ప్రవక్షీణ సమస్కారముల పేరించి కృతాంజలియై రాముని 'సూక్ష్మము మనోవాచా మగోచరము నగు పరబ్రహ్మముగా, స్థూలమగు విరాడ్రూపునిగా' సంభావించి శరణు వేడుట యధ్యాత్మము నందలి విషయము.¹ శ్రీరామకథాఽమృతమున నయ్యది మూలానుసరణముగా ననువదింపఁ బడినది.²

శబరి రాముని వేడగా భక్తియే మోక్షహేతువని యట్టి భక్తి సాధన విశేషమును, జెప్పుట ముక్తిఁ బ్రసాదించుట యధ్యాత్మమునఁ గలదు.³ శ్రీరామకథాఽమృతమున నయ్యది మూలానుసరణముగా ననువదింపఁబడినది.⁴ "మద్భక్తులగువారి యెడఁ జాతి లింగ వయోభేదంబులు, తపోదాన యజ్ఞంబులు కారణములు కావు. ఇతరులు నన్నుఁ జూడఁజాలరు" (అర. కాం., - 10 స., 20, 21 శ్లో॥లు) అనునెడ 'భక్తిపరులగువారు నాభాగ్య మనుచు వారి కష్టసుఖంబుల వలను గనుచు మొనయు వాడ' ననుట యమూలకము. (శ్రీ. రా. క. - అర. కాం., 4 అ., 317 ప.)

కిషి ంధాకాండమున సుగ్రీవునకు నమ్మకము గలుగ రాముఁడు తన బలముఁ బ్రదర్శించినాఁడు. అంత సుగ్రీవుడు రాముని శక్తి నమ్మి నీవు జగన్నాథుఁడవగు పరమాత్మవు. నా పూర్వ పుణ్య విశేషమున నీమైత్రి లభించినది. మహాత్ములు నిన్ను సంసార వినివృత్తికై భజించుచున్నారు. దారాపుత్ర ధన రాజ్యములు సమస్తము నీ మాయచేఁ గల్పింపఁబడినవి. మట్టి కొఱకు యత్నించువాఁడు నిక్షేపము వలె నానంద

1. అ. రా. - అర. కాం., 9 స., 30-54 శ్లో॥లు
2. శ్రీ. రా. క. - అర. కాం., 4 అ., 267-81 ప॥లు
3. అ. రా. అర. కాం., 10 స., 20-32 శ్లో॥లు
4. శ్రీ. రా. క. - అర. కాం., 4 అ., 317-22 ప॥లు

జ్ఞానస్వరూపుడ వగు నిన్ను నా భాగ్యాతిశయమునఁ బొందితిని. త్వత్పాదభక్తి నా కనుగ్రహింపు మని 'యర్థించుట' యధ్యాత్మ రామాయణము నందుఁ గలదు.¹ శ్రీరామ కథాఽమృతమున నియ్యది యనుసరింపఁబడినది.² అనువాదమున మూలకుంచనము గాన నగును.

వారి మరణమునకు దుఃఖించుచున్న తారకు రాముఁడు 'దేహము దేహస్థుఁ డగు జీవుడు వేరు. నీ పతి దేహమందువా ? జడమగు నా దేహము మాంసాస్థిక లతోఁ గూడి హేయమై నీ చెంతనే కలదు. ఇక జీవుడందువా ? యశఁడనా మయుఁడు. జననమరణాది వికారము లాతనికి లేవు. ఆకాశము వలె సర్వగతుఁ డలేపకుఁ డద్వితీయుఁడు నిత్యజ్ఞాన సుఖమూర్తి నిర్మలాత్ముఁ డాతన్వితై యేశ్వఁ బని లేదు' అని తత్త్వ ముపదేశింపఁ దార యట్లయిన 'సుఖదుఃఖమాదిగాఁ గల సంసార బంధ మెవనిదని యడుఁగ నాత్మానాత్మ వివేక మెఱుక పరచి దేహాభిమానజంబయిన శోక మెడలించుట యధ్యాత్మమునఁ జెప్పఁబడినది.¹ శ్రీరామకథాఽమృతమున నియ్యది మూలానుసరణముగా ననువదించఁబడినది.²

వారిని వధించి కిష్కింధారాజ్యమున సుగ్రీవు నభిషిక్తుఁ జేసి రాముఁడు ఋశ్యమూకమున నున్న సమయమున నొకనాఁడు లక్ష్మణుఁడు రాముని భక్తితో లోకమున యోగులు నీ యారాధనము సేయు విధము వినగోరుచున్నా' నని యడుగ రాముఁ డవ్వీధిఁ జెప్పుట యధ్యాత్మమున విపులముగా 30 శ్లోకములలోఁ గలదు.³ ఇందు నిత్యపూజా హోమ బలి సమర్పణ విధులు విశేష పూజావిధులు సుదీర్ఘముగా వర్ణింపఁబడినవి. శ్రీరామకథాఽమృతమున వివి యన్నియు మూలము ననుసరించి 28 పద్యములలో ననువదించఁబడినవి⁴ మరియు 'కల్పగ్రంథములందు భగవంతునిఁ

1) అ. రా. - కి. కాం., 1 న., 76-93 శ్లో॥లు

2) శ్రీ. రా. క. - కి. కాం., 1 అ., 232-40 ప॥లు

3) అ. రా. - కి. కాం., 3 న., 13-36 శ్లో॥లు

4) శ్రీ. రా. క. - కి. కాం., 1 అ., 382-403 ప॥లు

5) అ. రా. - కి. కాం., 4 న., 6-40 శ్లో॥లు

6) శ్రీ. రా. క. - కి. కాం., 2 అ., 65-93 ప॥లు

బూజించుటకు పోడకోపచారములు, చతుష్స్వప్నపరములు విధివిహితములై యున్నవి. భక్తుఁడా విధాన లక్షణము లెఱింగి చేయఁగలిగిన విధానము ననుసరింపఁదగు' నని చెప్పుట యమూలకము. ఇట్టిది కవి సంప్రదాయ విశేషవిజ్ఞతకు నిదర్శనము.

నదమలమతి! యుపచర్యలు

పదాఱు నఱువదియునాల్గుఁ బరఁగును గల్పా

స్పద తద్విధాన లక్షణ

విదితుండై యెనయనోపు విధిఁగొన నొప్పున్

హనుమదాది వానరవీరులు తన గుహలోఁ బ్రవేశింప వారిననుగ్రహించి స్వయంప్రభ రామునిఁ జేరి 'నేను నీదాసుఁకాను. బహువర్ష సహస్రములు నీదర్శనము కౌఱకు తపమొనరించితిని. నేటికా తపస్సు ఫలించినది. మాయాతీతుఁడవైన నీవు మానుష విగ్రహముఁ దాల్చి సంచరించుచున్నావు. భక్తులఁ బరిరక్షింప నవతరించితిని రామా! మోక్షప్రదమై యజ్ఞానమును, నశింపఁజేయు నీపాదయుగము దర్శించి భజించు భాగ్యము లభించినది. ఆది మధ్యాంతరహితుఁడవు. పరమపురుషుఁడవు నైన విన్ను దలంచుచున్నాను. లోకమున సచ్చరిత్ర వెలయింప నవతరించితిని. నీ కథలు విని నీ పాదపద్మములు దర్శించువారు సంసార సముద్రముఁదరించుచున్నారు' అని స్తుతించుట రాముఁ డామెకు వరములు బ్రాపించుట యధ్యాత్మము నందు 24 శ్లోకములలోఁ జెప్పఁబడినది. ¹ శ్రీరామకథామృతమున నయ్యది మూలగావామ సరణముగా 17 పద్యములలో ననువదింపఁ బడినది. ²

ప్రాయోపవేశమునకు సమకట్టు నంగదుని సంభాషించి హనుమ 'రాముఁడు సాక్షాత్సారాయణుఁడవ్యయుండు గాని నరమాత్రుఁడు గాఁడు. సీత జననమోహ కారిణి, భగవతి యగు విష్ణుమాయ. లక్ష్మణుఁడు భూమి కాధారమైన యాదిశేషుఁడు. రాక్షసగణమును వినాశ మొనరింపఁ బ్రహ్మచేఁ బ్రార్థింపఁబడిన వారలై లోకరక్షకు లైన వీరలు మాయచే మనుష్యభావంబున నవతరించిరి. మన మందఱము వై కుంతవాని యగు విష్ణుని పార్షదులము. పరమాత్మ మానవుఁడు కాగా మనమును నతని మాయచే

1. అ. రా. - కి. కాం. 6 న., 60-84 శ్లో॥లు

2. శ్రీ, రా. క., కి. కాం, 3 అ. 103 119 ప॥లు

వానరరూపమునఁ బొడమితిమి. మనము పూర్వము జగన్నాథుఁ డగు నారాయణునిఁ దపస్సుచే నారాధించి యాతనిచే ననుగ్రహింపఁబడినవారమైతిమి. ఇప్పుడా మాయా మానుషమూర్తికి నేవచేసి మరల వై కుంతమున సుఖముండఁగలము' అని యుద్వోధించి నట్లు లధ్యాత్మమున 12 శ్లోకములలోఁ గలదు. ¹ శ్రీరామకథాఽమృతమున నయ్యది మూలము ననుసరించి యనువదింపఁబడినది. ²

సుందరకాండమున హనుమంతుఁడు రావణుని గాంచి 'రావణుడా! నీరాక్షస బుద్ధి మానుము. వివేకమున మంచి చెడులు విచారించి సంసార మోక్షమును గల్గించు నట్టిదై వీగతి నాశ్రయింపుము. నీకది మేలుఁ గూర్చును. దేహాత్మబుద్ధుల రెంటిను నీకిది యుక్తముకాదు. స్వప్నమునఁ దోచు దృశ్యముల వలె నజ్ఞానమునఁ దోచుచున్న యీ శరీరాదు లన్నియు మిథ్యయే యని తెలియుము. దేహబుద్ధిని సంసారబంధము గలుగుచున్నది. జ్ఞానస్వరూపుఁడను జన్మనాశములు లేనివాఁడను అనందరూపుఁడ వనుకొన్నచో ముక్తుఁ డగును. దేహ ప్రాణ మనోబుద్ధు లాత్మ కానేరవు. ఆత్మజ్ఞాని యైనప్పుడే మోక్షము లభించును. మోక్షసాధనముఁజెప్పెద సావధానుఁడవై వినుము. విష్ణుభక్తిచే నంతః కరణశుద్ధి, దానిచేఁ బరోక్ష జ్ఞానము, దానంజేసి నిధిధ్యానమున పరోక్ష సాక్షాత్కారముఁ గలుగును. కావునఁ బురాణపురుషుఁడు ప్రకృతికి నతీతుఁడు నర్వవ్యాపకుఁడు నగు విష్ణువైన రాముని భజింపుము. మూర్ఖత మాని రాముని యందు శత్రుబుద్ధి విడచి శరణు పొందుము. అతడు శరణాగతుల రక్షించును. కాకున్న నీయజ్ఞానము నిన్ను దహించును. నీ వధోగతిపాలగుదువు' అని తత్త్వము వివరించుట యధ్యాత్మమున 11 శ్లోకములలో గలదు, ³ శ్రీరామకథాఽమృతమున నయ్యది యనుస రింపఁబడినది. ⁴ ఇట యనువాదమున మూలకుంచనము గననగును.

యుద్ధకాండమున శివుఁడు పార్వతితో రాముఁడు మాయామానుష మూర్తి యనియు శోక-మోహము లతని దరిఁజేర వనియుఁ జెప్పుచుఁ దత్త్వ ముపదేశించుట

1. అ, రా, కి, కాం, - 7 న, 11-22 శ్లో॥లు

2. శ్రీ, రా. క, - కి, కాం, 3 ఆ, 157-62 ప॥లు

3. అ. రా.- సుం. కాం., 4 న., 15--25 శ్లో॥లు

4. శ్రీ. రా. క.- సుం. కాం., 3 ఆ., 218-21 ప॥లు

యథ్యాత్మమున గలదు. ¹ శ్రీరామకథాఽమృతమున నయ్యది మూలానుసరణముగా ననువదింపఁ బడినది.² 'రాముఁ డద్వితీయుఁడు జ్ఞానస్వరూపుఁడు పరమాత్మ సనాతనుఁడు. యథార్థమగు రాముని స్వరూపము నెవ్వఁడు తెలిసికొనుచున్నాఁడో వానిని దుఃఖాదులు స్పృశింపవు. అట్టియెడ నానందస్వరూపుఁడు నాశరహితుఁడు నగు రాముని జేరవనుటలో నాశ్చర్యమేమున్నది. దుఃఖ హర్ష భయ క్రోధ లోభ మోహ మదాదు లజ్ఞాన లక్షణములు. జ్ఞాని యగు రాముని యందవి సంభవింపవు. దేహాభి మానికి మాత్రమే దుఃఖము. ఆత్మకు లేదు. రాముఁడు పరమాత్మ. పురాణపురుషుఁడు నిత్యుఁ డానందస్వరూపుఁడు. పూర్ణ కాముఁడు. మాయాగుణ సంగతుఁ డౌట నజ్ఞాను లీతని యందు సుఖదుఃఖములు గలవని భ్రమించుచున్నారని' యందు వివరింపఁ బడినది.

రావణుఁడు మంత్రాలోచనము సేయు సందర్భమున కుంభకర్ణుఁడు రావణు నుద్దేశించి నీచేఁ బ్రారంభింపఁబడిన యిక్కార్య మాత్రనాశనమునకే గాని వేఱు కాదు. సీతాపహరణ సందర్భమున రాముఁడు నిన్నుఁ జూచి యుండలేదు. చూచియుండునేనినీవు బ్రతికి వచ్చెడువాడవు కావు. రాముఁడు మానవుఁడు గాఁడు. సాక్షిన్నారాయణుఁడు. యశస్వినియు, రామపత్నియు నగు సీత లక్ష్మి, రాక్షస వినాశము కొఱకై యామె నీచేఁ దేఱఁబడినది. మహామీనము విషపిండము మ్రింగి యెట్లు వెనుకఁ దపించునో, యట్టి నీవు సీతఁ దెచ్చి తపించుచున్నావు. ఫలమేమి? అని పలికినట్లు లధ్యాత్మమునఁ గలదు.³ శ్రీరామకథాఽమృతమున నయ్యది యనుసరింపఁబడినది.⁴

విభీషణుఁడు రావణునకు రామమహాత్వముఁ దత్త్వముఁ దెలియఁజెప్పుట యధ్యాత్మరామాయణము నందలి విషయము. ⁵ శ్రీరామకథాఽమృతమున నయ్యది మూలానుసారముగా ననువదింపఁ బడినది. ⁶

1. ఆ. రా.- యు. కాం., 1 స., 50-4 శ్లో||లు

2. శ్రీ. రా. క.- యు. కాం. 1 ఆ., 206-12 ప||లు

3. ఆ. రా.- యు. కాం., 2 స., 14-17 శ్లో||లు

4. శ్రీ. రా. క. యు. కాం.- పూ. భా. 2 ఆ. 166-8 ప||లు

5. ఆ. రా. - యు. కాం., 7 స., 57-70 శ్లో||లు

6. శ్రీ. రా. క. - యు. కాం., పూ. భా., 2 ఆ., 260-66 ప||లు

శ్రీరాముని శరణువేడి విభీషణుడు భక్తి శ్రద్ధా సమన్వితుడై కృతాంజలి యగుచు పరబ్రహ్మమూర్తి! నీ పాదభక్తిగొని జ్ఞానయోగము నందగోరుచున్నాను. నన్ను సంసార నముద్రము నుండి రక్షింపుము.' అని స్తుతించినట్లు లధ్యాత్మమున 19 శ్లోకములలోఁ గలదు.¹ శ్రీరామకథాఽమృతమున నియ్యది మూలానుసరణముగా 20 పద్యములలో ననువదింపఁ బడినది.²

కుకుడు రావణునకు రామ తత్త్వ ముపన్యసించుట యధ్యాత్మరామాయణ మునఁ గలదు.³ శ్రీరామకథాఽమృతమున నయ్యది యనుసరింపఁబడినది.⁴

రామబాణ భయంబున సముద్రుడు దివ్యరూపమును ధరించి తనలోని దివ్య మణులను దెచ్చి రామునకుఁగానుకగా నిచ్చి దండప్రమాణము గావించి 'ముల్లోకములను రక్షించువాడా! రామా! నన్ను రక్షింపుము. స్థూలములైన పంచభూతములు నీచే జడములుగా సృజింపఁ బడినవి. జడస్వభావుడ నైన నేను నిన్ను గుర్తింపఁజాల నైతిని. కామనమైన యహంకారము వలనఁ బుట్టిన భూతములు తమోగుణసిద్ధమైన జడములై యుండుట నహజము. నీవు నిర్గుణుడవు. నిరాకారుడవు. నీవు మాయతోఁ గూడి యున్నప్పుడు విరాట్పురుషునిగాఁ బ్రకాశించుచున్నావు. నీయందున్న త్రిగుణ ముల వలన దేవతలు, ప్రజాపతులు, రుద్రుడు పుట్టిరి. మందబుద్ధిని, జడుడను నైన నేను నిన్నుఁ దెలియఁజాలనైతిని. స్వామీ! మూర్ఖము లయిన భూతములను శిక్షించుట వలననే నన్మార్గము లభించును. శరణాగతవత్సలుడవైన నిన్ను నేను శరణు పొందుచున్నాను. నా కభయ మొనంగుము. నీకు లంకకు దారి యిచ్చెదన'విప్రా ర్థించినట్లు లధ్యాత్మమునఁ గలదు.⁵ శ్రీరామకథాఽమృతమున నయ్యది యనుసరింపఁబడినది.⁶

1. అ. రా. - యు. కాం. 3న., 14-32 శ్లో||లు

2. శ్రీ. రా. క. - యు. కాం. పూ. భా., 3 ఆ., 110-29 ప||లు.

3. అ. రా. - యు. కాం., 4న., 41 - 56 శ్లో||లు

4. శ్రీ. రా. క. - యు. కాం., పూ. భా., 4ఆ., 116-30 ప||లు

5. అ. రా. - యు. కాం., 3న., 66-78 శ్లో||లు

6. శ్రీ. రా. క. - యు. కాం., పూ. భా. 3 ఆ., 282-75 ప||లు.

కుంభకర్ణుడు మరణింప దేవ మునీశ్వరుడగు నారదుఁ డేతెంచి రాముని స్తుతించుట యధ్యాత్మము నందలి విషయము.¹ శ్రీరామకథాఽమృతమున నయ్యది యనుసరింపఁ బడినది.²

సోదర మరణమునకు దుఃఖించు విభీషణునకు రామాజ్ఞ ననుసరించి లక్ష్మణుడు 'జీవుల యొక్క జననమరణములు ప్రారబ్ధము ననుసరించి జరుగు చుండుననియు, కూడి విడువడుటలు నట్లే సంభవించుననియు, నీశ్వరుడే యన్నింటికీఁ గర్తయనియు, దేహమునకు జీవునకు సంబంధ మవివేకముచేఁ గల్పింపఁ బడినదే గాని నిత్యము గాదనియు, జీవన్ముక్తునకు స్వప్నావస్థయందున్న వానివలె సంసారదుఃఖము గలుగఁ బోదనియు, దత్త్వమువదేశించి పరమాత్మ యగు రాముని యందు మనము లగ్న మొనరించి భూతభవిష్యద్వర్తమానములకు వగవక నిర్విచారుడవై యుండుమని' బోధించుట యధ్యాత్మమునఁ జెప్పఁబడినది.³ శ్రీరామకథాఽమృతమున నయ్యది మూలానుసరణముగా ననువదింపఁబడినది.⁴

సీతతో గూడి అయోధ్యఁ బట్టాభిషిక్తుఁ డగు రాముని రుద్రాదులు స్తుతించుట యధ్యాత్మరామాయణమున 23 శ్లోకములలో సాగినది.⁵ జగత్కారణుడు జగదధినేత సర్వము నైనవాడు రాముఁ డనుట యిందలి సారాంశము. శ్రీరామకథాఽమృతమున నది యథామూలముగా 23 పద్యములలో మనోజ్ఞముగా ననువదింపఁ బడినది.⁶

ఉత్తరకాండమున లక్ష్మణుఁ డడుగ రాముడు శ్రుత్యుపపాదితమగు జ్ఞానమును బోధించుట యధ్యాత్మరామాయణమున 60 శ్లోకములలోఁ గలదు.⁷ శ్రీరామకథాఽ

1. అ రా - యు కాం: 8స: 32-68 శ్లో||లు

2. శ్రీ రా క - యు కాం: పూ భా: 7 ఆ: 460-88 ప||లు

3. అ రా - యు కాం: 12 స., 10-66 శ్లో||లు

4. శ్రీ రా క - యు కాం: ఉ భా: 1 ఆ: 14-26 ప||లు

5. అ రా - యు కాం: 15స: 51-73 శ్లో||లు

6. శ్రీ రా క - యు కాం: ఉ భా: 2 ఆ: 474 - 95 ప||లు

7. అ రా - ఉ. కాం: 5స: 3-62 స్తో||లు

మృతమున నయ్యది మూలానుసరణముగా 80 పద్యములలో ననువదింపఁ బడినది. ¹ అనువాదము కొంత మూలాధికముగా సాగినది. వేదాంతార్థ వివరణ మందులకు హేతువుగా నెన్ననగును.

వాల్మీకి కుశునకు బంధమోక్షక్రమ మెఱిగించుట యధ్యాత్మమున 20 శ్లోకములలోఁ జెప్పఁబడినది. ² శ్రీరామకథామృతమున నయ్యది మూలానుసరణముగా 21 పద్యములలో ననువదింపఁ బడినది. ³

ఇట్లు లధ్యాత్మరామాయణమునఁ గల జీవోత్పత్తిక్రమము మొదలు బంధమోక్షక్రమము వఱకు నైన జీవధర్మములు, ఆత్మానాత్మ వివేకము భక్తి కర్మ జ్ఞాన పై రాగ్యాదులతోఁ గూడిన తత్త్వవిశేషములు వివరముగా శ్రీరామకథామృతమున ననువదింపఁ బడినవి. రామకథతోఁబాటు తత్త్వసంపదయు సులభముగా నవగతమగుట దీని ప్రధానమగు లక్ష్యము. అది సర్వవిధముల నిందు సుసంపూర్ణమైనది.

3. అమూలకాధ్యాత్మిక భావోద్ఘాటనము :

కొన్ని ఘట్టములలో వాల్మీకమునను, అధ్యాత్మమునను జెప్పఁబడని తత్త్వ విషయములు స్వతంత్రముగా శ్రీరామకథామృతమునఁ బొందుపఱుపఁబడినవి. సహజముగానే శ్రీరామకథామృత కవులు భక్తపుంగవులు నాత్మవేత్తలు నగుట వారి యాత్మీయత కావ్యమున గోచరించుచున్నది. వారి సంస్కారమునకుఁ దోడు తత్త్వార్థ బంధురములగు వాల్మీకాధ్యాత్మములు దోహదములు కాఁగా కావ్యమున ననేక ఘట్టముల నమూలకతత్త్వోద్ఘాటనము గావించిరి. అది వారి వై దుష్యమునకు నిదర్శనము.

శ్రీరామకథామృతమున బాలకాండము నందు రామాదుల బాల్యక్రీడలను వర్ణించుచు నిట్లు చెప్పబడినది.

1. శ్రీ. రా. క. - ఉ. కాం., ఉ. భా., 3 ఆ., 344-423 ప||లు

2. అ. రా. - ఉ. కాం., 6 స., 37-56 శ్లో||లు

3. శ్రీ. రా. క. - ఉ. కాం., 8 ఆ., 13-35 ప||లు

వారల మీర లిల్లుగలవారలు నిద్దుర కాంచ దొంగ లీ
దారిని వత్తురేనిఁ జనుదారినిఁ గాచుకొనుండు సొత్తులం
చూరక హెచ్చరించి ఘటియొక్కెడఁదానునుఁ బవ్వళించి య
వ్వారి మొఱంగి డాగు నిజ పద్ధతి వారర యం దలంపఁగన్

- శ్రీ. రా. క. - బా. కాం., 3 ఆ., 177 ప.

రాముఁడు బాలుఁడై తోడిబాలురతోఁ గూడి యాటలాడుచున్నట్లు కన్నడినను జీవాత్మపరమాత్మలకు సంబంధించిన పరమార్థతత్వము నిగూఢముగా నిందుఁ జెప్పఁబడుట మనోజ్ఞము. ఇట్టి వర్ణనము మూలమున లేదు. కామక్రోధాదులు శత్రువులు, జ్ఞానము సంపద. ఉపేక్షించినచో దొంగ లాధనము నపహరింతు రనునది హెచ్చరిక. పరమాత్మ జీవాత్మతోఁగూడి సాక్షీభూతుఁడై యుండుట మాయావృతుఁడైన జీవుఁడది యెఱుంగలేకుండుట అను వేదాంత విషయము లిందు క్రీడావిశేషముగా వివరించుట చమత్కార చారువు.

రామాదుల ఉపనయన ఘట్టము నందు దశరథుఁడు వశిష్ఠుని యనుమతి ననుసరించి కుమారులకుపనయనముఁ జేయ సంకల్పింప రాముఁడు పుట్టువై మెలిగిఁనాఁడనివర్ణించుట రాముని సాక్షాద్విష్టువుగాసంభావించిన విధముఁదెలుపు చున్నది. (బా. కాం. 3 ఆ. 199 ప.) ఎవని నిశ్శ్వసితంబు లిజ్జగత్త్రయిఁ ద్రయీకలనఁ బెంపొంది ప్రఖ్యాతిగాంచె' ననుట విరాట్పురుషుని నిశ్శ్వసితములే వేదములను 'యస్యనిశ్శ్వసితం వేదాః' అను శ్రుతి వాక్యమును సూచించుచున్నది. వేదములకు 'త్రయి' యనునది నామాంతరము. 'ఎవని నామావృత్తి యెసఁగు సన్మానుల కలరు మంత్ర రహస్యమై తనరె' ననుట రామ తారకమంత్ర రహస్యమును దెలుపుచున్నది. వాల్మీకి మునియే యందులకుఁ బ్రమాణము. 'ఎవని శ్రీచరణాంబు లవము త్రిమార్గనాఁ దగి తాత సృష్టిఁబూతగ నొనరె' ననుట 'విష్ణుసాదోద్భవా గంగా' యను శ్రుతిని నమర్చించుచున్నది. 'ఎవని సందర్శనంబెల్ల సంయములకు బ్రహ్మ సాక్షాత్కార పదవి యయ్యె' ననుట రాము నద్వితీయ పరబ్రహ్మమూర్తిగా నిరూపించుచున్నది. తపోనిష్ఠుఁ డగు పిశ్వామిత్రుఁడు 'అహం వేద్మి మహాత్మానం రామంసత్య పరాక్రమమ్

వశిష్టోఽపి మహాతేజా యేచాన్యే తపసి స్థితాః వా. రా. - బా. కాం.,
19 న., 14 శ్లో. / అనుట యిందులకుఁ బ్రమాణము, ఇట్టి సంభావన యమూలకము.
జనకుని యజ్ఞభూమియందు నాగేటి చాలున మందసంబునఁ బొడమిన కన్నెమిన్నను
గూర్చి చెప్పుచు -

తన పేటికావృత్తి ఘన గుహాభ్యంతర

పరవస్తు భావోపపత్తి నెరపఁ

దన దివ్యతేజంబు జనన స్థితి వినాశ

ములు ముజ్జగమ్ములు మొనయఁజూడ

దన మంగళాకృతి దనుజభీతి విమగ్న

దైవతా వలిదేల్పు దారిగాంచఁ

దన మందహాసంబు తాపసోత్తమ మహా

వరణ తమఃపాలి వ్రయ్యఁజేయఁ

దనయపాంగ తరంగితోదార దృష్టు

లమిత సామ్రాజ్య మాత్మీయులందఁగోరఁ

దన యజాండ ప్రసూత్వంబు దాచి కన్నె

మిన్నయై తోచె నాప్రోడ కన్నె గిరిజ

శ్రీ. రా. క. - బా. కాం., 4 అ., 132 ప॥

అని వర్ణించుట 'యోగమాయ'యే సీతగా జన్మించిన దను విషయము
నిరూపించుచున్నది. బాలిక పెద్దైలో నుండుట సర్వాతీత యగు నీశ్వరి సహస్ర
రకమల్లపీఠస్థ యగుటను దెలుపుచున్నది. అది యోగి జన్మైకవేద్యము. ఇట్టి భావన
మనోజ్ఞము.

మఱియు సర్వమంగళయై ప్రకృతి పురుషులను గూర్చుట, శక్తి స్వరూపిణియై
యఖిల గోళములను బాలించుట, యన్నపూర్ణయై బ్రహ్మాదులను బోషించుట, మాయా
రూపిణియై జ్ఞానమణిని మఱుఁగు పలుచుట యను పరమేశ్వరి కృత్యములు, బొమ్మల
పెండ్లిండ్లు, నచ్చనగాయలు, బువ్వముబంతి, వెన్నెల కుప్పలు మొదలగు నాటలలో
వ్యక్తమగుచున్నవని సీత బాల్యక్రీడలు వర్ణింపఁ బడినవి.

కూర్చు బొమ్మలపెండ్లి కూటమ్ము లొంపొంట్ల
 గూర్తు విమ్మెయి నన్న గుర్తుదెలియ
 నాడు నచ్చనగాయ లఖిలగోళంబు లి
 ట్లాడింతు నను భావ మచ్చుపడఁగ
 నడుపు బువ్వముబంతి నలువ మున్నగ నన్న
 మిడుదునేనను నన్న గడలు కొనఁగ
 నెన్ను వెన్నలకుప్పలేఁ గప్పు మజిగన్న
 వారెపో ఘనులన్న వలను మెఱయ
 మలయు నాల్గుకంబముల భేల నలువరిఁ
 గికురు వెట్టు తనదు కీలు దోఁవఁ
 దోడి బాలికాలిఁగూడి యాశ్రుతిమాళి
 కేళి లీలఁ జెలఁగువేళ బాల !

— శ్రీ. రా. క.- బా. కాం., 4 అ., 156 ప॥

బ్రహ్మ విష్ణు రుద్ర యీశానులు నలువరిలోఁ దాను సదాశివరూపమున
 నుండి నాలుగు కంబముల భేల నాడుచున్న దనుటలోఁ బంచకృత్యపరాయణమై సర్వ
 విశ్వమును నడుపుచున్న దను విషయముఁ జెప్పఁబడినది. సృష్టి, స్థితి, లయ తిరో
 ధా నానుగ్రహములు పంచకృత్యములు. మఱియు

అవని మెలఁగువార లందఱు నాబిడ్డ
 లేనుఁదల్లి ననుచు నింతి యాడ
 జనని నిక్కమింత యని పొంగునృపుభాగ్య
 సరణి వొగడ నెవరితరము తరుణి

— శ్రీ. రా. క. - బా. కాం., 4 అ., 158 ప.

అని వర్ణించుట సీతాదేవి జగన్మాతృత్వమును భంగ్యంతరముగా వెల్లడించుచున్నది.
 అట్లే జనకుని రాజర్షిత్వము నిరూపించుచున్నది. సాధారణముగాఁ బిల్లలాడుకొను
 నప్పు డాడపిల్ల 'నేనమ్మనట, మీరు పిల్లలు' అని యనును. సీతయు నట్లే యనినది.

విజమున కామె విశ్వజనని. ఇట్టిది స్వభావోక్తి సుందరమయ్య సత్య ప్రతిపాదక మగుట హృదయంగమము.

తాటక శాపవిముక్తి నంది రాముని స్తుతించుట యమూలకము.¹ 'మంజు భాషిణి' వృత్తముల నామె స్తుతించుట, రాముఁ డామెను మంజుభాషిణి ! అని సంబోధించెననుట వృత్తరచనా చమత్కారము. ఇందు 'ఏది శబ్దమున కందనిదో యది నీ రూపని శ్రుతులు పలుకుచున్నవి. నీవు మహాత్ము కంటె యున్నతుడవు. ఇతరములు విన్నుఁ గననేరవు'.² అనుట "యతో వాచో నివర్తంతే అప్రాప్య మనసాసహ" ఇత్యాది శ్రుత్యర్థమునుఁ బ్రతిపాదించుట మనోజ్ఞము.

విశ్వామిత్ర యాగపరిసమాప్త్యనంతరము సిద్ధాశ్రమమున మునులు గోష్ఠి నుండి ప్రమాణచతుష్టయ పూర్వకముగా రాముని పరబ్రహ్మ మని సంభావించుట యమూలకమగు తత్వోద్ఘాటనము. (శ్రీ. రా. క. టా. కాం. 6 ఆ. 6 ప.)

భారతీయ శాస్త్ర సంప్రదాయమును బట్టి యే విషయమైనను సతర్కముగ సప్రమాణముగా యోచించి ప్రత్యక్షము స్వానుభవముతో సరిపోల్చుకొని నిర్ణయించుట పద్ధతి. ఇట రామ బ్రహ్మ నిరూపణ మట్లు గావింపఁబడినది. ప్రమాణములు నాలుగు. ప్రత్యక్షమునా నోపమాన శబ్ద ప్రమాణములు. ఊహయే సాధనముగాఁ గలది యను మానము గావున లక్ష్యనిర్ణయమున కది సమర్థము గాదు. పరబ్రహ్మముతోఁ బోల్పఁ దగినది మఱియొండు లోకమున లేకుండుట నుపమానప్రమాణము సిద్ధింపదు. శబ్ద ప్రమాణమున అనఁగా వేదమున శ్రవణేంద్రియము ద్వార మున్ననుభవించిన యానంద మిప్పుడు ప్రత్యక్షమునఁగాంచి స్వానుభవముతో నెంచి 'రామతత్త్వమే పరబ్రహ్మమ'ని మునులు సిద్ధాంతీకరించిరి. తత్త్వవిదు లెల్లరు మున్ను పాటించిన క్రమ మిట్టిదే. పర బ్రహ్మమును గాంచిన వారికి వితర వృత్తు లింట్లుండును. అట్టియెడ నిత్యత్వప్తిఁ గడల్కొన నర్హము నానందమయమే యగును. ఇది యోగులగువారి యనుభవముఁ దెలుపుచున్నది. (చూ. పాత్రచిత్రణము)

విశ్వామిత్రుఁడు రామలక్ష్మణులతో మిథిల కేగుచు గౌతమాశ్రమ వర్ణన

1. శ్రీ. రా. క. - టా. కాం., 5 ఆ., 287 -95 ప||లు.

2. శ్రీ. రా. క.- టా. కాం., 5 ఆ., 293-4 ప||లు

సందర్భమున ముని రామున కహల్యా వృత్తాంతముఁ జెప్పి యామె నీ యనుగ్రహము నకై యీ యరణ్యపథమునఁ ద్వదేకశరణ్యమై యున్నదని నుడువుచు రాముని మహత్త్వము నుగ్గడించుట యమూలకము.

తృణము పేడవు పేరువుఁ దృణము సేయ
నీక కాడెప్పు నిను పేలి నియతిఁ దలచు
తరము వారికి నొసఁగెదు తావకీన
యశము గొనియాడ నొడ్లకు వశమె యీశ !

శ్రీ. రా. క. - బా. కాం., 7 ఆ., 80 ప.

ఇట 'ఈశ' యను పదము రామునకుఁ గల సర్వాధిపత్యము నుగ్గడించు చున్నది. అట్టి వానికి నసాధ్య మెద్దియును లేదు. శివుఁడీ విషయమును బార్వతి కిట్లు వర్ణించి చెప్పినాఁడు.

హరిఁ దలఁచిన హరిఁ బొగడిన
హరినామావృత్తి మనిన హరి నేననినన్
హరిపద మందుదురతె యా
హరియంఘ్రి కసాధ్యఁమెద్ది యగరాజసుతా !
పొడమె నేది గంగ పుట్టిన చోట బ్ర
హ్మాదు లెపుడు దేని నవధరింతు
రెల్లశ్రుతుల నొసట నుల్లసిల్లెడు చెంది
రంపుఁగలన ముదము నింపు నెద్ది
ఆ పదరజ మటుసోకిన
నాపదలు పందంబు వదలి యటఁజనగ సతీ
రూపము ముని శుభవాగను
రూపముగా వెలసె శాప రూఢి తలఁగుటన్

- బా. కాం. - 7 ఆ., 95-97 ప||లు

వాల్మీకమున నీ ఘట్టము 'యావద్ రామస్య దర్శనం శాపస్యాస్త ముపా
గమ్య తేషాం దర్శనమాగతా' (బా. కాం., 49 స., 16 శ్లో.) అని మాత్రమే
వర్ణింపఁబడినది. అమూలకమగు హరిమహాత్మ్యవర్ణనము కవి భక్తి తాత్పర్యములకు,
దత్తోద్ఘాటనమునకు నుదాహరణముగా నెన్నఁదగియున్నది.

విశ్వామిత్రుఁడు రాముని మేలుకొలుపుచు 'సా విత్రీ మంత్రమునకు లక్ష్య
భూతుఁడు నానందలక్ష్మికి పిలయుఁడు, త్రిమూర్తి స్వరూపుఁడు, శ్రేయః పదము,
నవ్యయశ్రీ విద్యానిధి యగు సూర్యుఁడు నాయా స్థితులలో నీవే తానను భావమును
దెలుపుచున్నాఁ డని యనుట యమూలకము.

సావిత్రీ పదమంత్ర లక్ష్యకలనా సంస్థాన మానంద ల
క్ష్మీవాసంబు త్రిమూర్తికూటము మహాశ్రేయఃపథం బవ్యయ
శ్రీ విద్యానిధి చిద్విలాసమగు రోచిస్సాస్విమి యాయాస్థితిన్
నీవే తానను భావముం దెలిపెడిన్నిర్యాజుడై రాఘవా

— బా. కాం. - 9 ఆ., 56 ప.

నిర్గుణుఁడు, విర్వికారుఁడు నగు పరబ్రహ్మ తన మాయతోఁగూడి రజ
స్తత్త్వతమోగుణముల బ్రహ్మ విష్ణు రుద్రులుగాఁ జెప్పఁబడుచున్నాఁడు. సూర్యుని
నుదయ సాయం మధ్యాహ్న సమయముల బ్రహ్మ విష్ణు రుద్రరూపుల (త్రిమూర్త్యా
త్మకుఁడుగా) సంభావించుట ప్రసిద్ధము. ఈ సందర్భముననే విశ్వామిత్రుని ముఖమున
రామావతారము వఱకుఁ గల యవతార విశేషములు గీర్తింపఁబడుట యమూలక
తత్తోద్ఘాటనము. (బా. కాం., 9 ఆ., 46 ప.)

జనకుఁడు రాముని శివధనుర్భంగ వార్తతోఁబాటు సీతారాముల వివాహ
శుభలేఖ దశరథునకుఁ బుత్రైంచినాఁడు. అది విని దశరథుఁడానందమున మిన్నంది
నాఁడు. ఇట దశరథుఁ డొక యుపాసకుఁడు గాను, రాముఁడుపాస్య దైవముగాను
సంభావింపఁబడుట హృద్యము. (బా. కాం., - 10 ఆ., 42 ప॥)

కందునో యేనాఁడు గనులపండువుగ నా

కల్యాణమూర్తి సింగారమనుచు

విందునో యేనాఁడు పీనులు దనియ నా
 విద్యావినుోది వాగ్విభవ మనుచుఁ
 గొందునో యేనాఁడు గోర్కులుదీర నా
 చంద్రాస్య స్మేర ప్రసాద మనుచు
 నుందునో యేనాఁడు హొయలు నెక్కొనఁగ నా
 కరుణాబ్ధి దృక్కలాకలన ననుచు
 నరయ నది త్ర్యక్షరియొ షడక్షరియొ కాని
 పాయకున్నది నామదిఁ బాదు కుదుర
 నేటి కమంత్రము ఫలించె వియతి నతనిఁ
 గాంచి ముదమందుటేఁ దీనఁగల ఫలంబు

బా. కాం. - 10 ఆ., 42 ప.

ఒక మంత్రము నుపాసించి సిద్ధిఁ బొందుట వలన నభ్యుదయము, తద్దేవతా
 దర్శనము, గల్గుట ఫలము. ఉపాసనావిధియం దియ్యది యనుభవసద్దము. దశరథుఁడు
 రాముని విశ్వామిత్రుని వెంట నంపిన నాటినుండియు రామధ్యానమే చేసినాఁడు. అది
 త్ర్యక్షరియో షడక్షరియో కాని దాని ఫలితముగాఁ బుత్ర వివాహరూప మగు శుభో
 దయముతోఁబాటు తా నింతకాలము హృదయమునఁ బాయక పాదుకొల్పిన రామ
 దర్శనము సిద్ధింప నున్నది. రాముఁడిప్పుడు జయలక్ష్మిని, గృహలక్ష్మిని వరించి
 మించినాఁడు, మంత్రశాస్త్రము ననుసరించి త్ర్యక్షరి 'శ్రీరామ', షడక్షరి 'రాం రామాయ
 నమః'. ఈ పద్యమున 'కందునో, విందునో' యిత్యాదులు త్ర్యక్షరియు, 'కందునో
 యేనాఁడు, విందునో యేనాఁడు' యిత్యాదులు షడక్షరియునగుట చమత్కారము.
 దశరథుఁడు రామబ్రహ్మము నుపాసించి శుభములు పడసినాఁ డనుట పరమార్థము. ఇట్టి
 యమూలక తత్త్వోద్ఘాటనము సందర్భసుందరము, పాత్రౌచిత్య బంధురము నగుచున్నది.

సీతారామ కల్యాణ సందర్భమున జనకుఁడు రాముని పాదములు
 గడగి తీర్థము మూర్ధమున ధరించినట్లు వర్ణించుట రాముని విష్ణుత్వమును
 బ్రతిపాదించు చున్నది.¹ ఇయ్యది యమూలకతత్త్వోద్ఘాటనము. శ్రుతి సీమంతిను
 లీతని పదరజము సిందూరముగా ధరించుచున్నారు. ఈ విషయమున 'శ్రుతి

సీమంత సిందూరీ కృత పాదాబ్జధూళికా' ¹ అనుటప్రమాణము. 'శ్రీరామో లలితాంబికా' అను సంప్రదాయజ్ఞుల మతము విందుగ్గడింపఁబడినది. (శా క్తేయము)

గుహుఁడు రాముని 'విరాట్పురుషునిగ' సంభావించిన తీరు శ్రీరామకథామృతమున నమూలకము తత్త్వ ప్రధానమునగుచున్నది. అట్లే గుహుని యాజ్ఞానుసారము రామాదులను గంగానది యవ్వలితీర్థమునకుఁ జేర్చు నావికులు రామగీతము లాలపించుచు రాముని పరమార్థతత్త్వముగా సంభావించుట యమూలకము. ²

ఇట ధీవరులు 'బోధకలనా సుధీవరులైరి' యనుట వారి యాత్మజ్ఞాన సంపదను బ్రకటించుచున్నది. ముముక్షువులగుట వారు తత్త్వమెఱుంగ గలిగిరి. వారికి రామగీతమలట్టి జ్ఞానఫలమును బ్రసాదించినవి. అంతటి గుహునకు ననుచరు లగుట వారికట్టి యోగ్యత సిద్ధించినది. (చూ పాత్ర చిత్రణము)

అయోధ్యాకాండమున రామాదులు వాక్మిక్యాశ్రమమునకుఁ బోవ నాతఁడు రాముని 'సకల భూత భావనాతరాత్మ' యగు విష్ణువుగా సంభావించి 'తస్మయ మానసుఁడయి యనితరభావమునఁ బొగడి' నట్లు వర్ణించుట యమూలక తత్త్వోద్ఘాటనము. (5 ఆ. 306-8 ప||లు)

అరణ్యకాండమున నత్రిముని శిష్యులు రామునికి త్రోవఁజూప వచ్చి యటఁ గల నది దాటించిన సందర్భమున 'రామనామము జపించిన మాత్రమున సంస్కృతిం దాటి శుభము లెనయజాలుదు రనిన, వారల నది దాటించిన వారి భాగ్య మెట్టిదో?' ⁴ యని తలంచుటచే రాము సేవలఁ గలుగు ఫలముగ్గడింపఁ బడినది. ఆతఁడు మోక్షప్రదాత యనుట తాత్పర్యము. ఇయ్యది యమూలకము.

సుతీక్ష్ణాశ్రమ వర్జన సందర్భమున 'నచటి శారికలు రామనామార్థమును బ్రశ్నింప శ్రుత్యర్థమును బోధించుచు శుకరాజి సూన్యతములు పలుకుచున్నవి. 'విష్ణువే రక్షకుఁడు. మరి యొకఁడు లేఁడను కోయిలల పంచమస్తాయి ప్రపంచితములు విన

1. లలితాసహస్రనామము, 68 శ్లో.

2. అయో. కాం. 5 ఆ. 110-11 ప||లు.

3. అయో. కాం. 5 ఆ. 297 ప.

4. అర. కాం. 1 ఆ. 15 ప.

వచ్చుచున్నవి. లేళ్లు హరి యాగమనము నూహించుచు నుబ్బియాడుచున్నవి. తుమ్మెదలు గేయ ప్రబంధావళి లభించినవని పన్నుగడలు సలుపుచున్నవి. ఇవి యన్నియు నయ్యది మున్యాశ్రమ మని యడుగకయమున్నె చెప్పకయ చెప్పుచున్నవ' నుట మనోజ్ఞము. గేయ ప్రబంధములు రామకథా విశేషము లగుట ప్రశంసార్హములు. ఇట్టి తత్వోద్ఘాటన మమూలకము. ఇట ప్రకృతి వర్ణన కథార్థోపయోగి యగుట కవి ప్రతిభావిశేషము.

రామనామార్థమ్ము రహి శారికలు వేడ

శ్రుతిగూర్చు శుకరాజి సూన్యతములు

మనుప విష్ణుడె కాక మరి లేడను పికాళి

పంచమస్థాయి ప్రపంచితమ్ము

లరగాదు పొండిదె యరుదెంచు హరి యంచు

నుబ్బియాడెడు లేళ్ల యుల్లి సితము

లబ్బెగేయ ప్రబంధావళి మాకంచుఁ

బాడఁజొచ్చెడు తేంట్ల పన్నుగడలు

నడుగకయమున్నె వాచం యమాశ్రమమ్మె

యదియును సుతీక్షణమునిచంద్రునిదె యటంచుఁ

జెప్పకయ చెప్పె

— అర. కాం. - 1 ఆ., 175 ప.

కిష్కింధాకాండమున సీతాన్వేషణమునకై పిలిపింపఁబడిన వానరవీరుల నుద్దేశించి సుగ్రీవుఁడు రామకార్యావసరము నెఱుకపఱుచుచు —

ఇది సర్వభూతంబు లెనసి సేవింపనౌ

పరవస్తు విద్ధానఁ బరఁగుధర్ము

వెఱిఁగి భావించిన నెల్లలోకంబులు

సంతుష్టిఁగాంచును స్వర్గులెలమి

మెచ్చి సన్మానింతు మేల్కొడ్ల కొనరించు
 వారి జీవితమె భవ్యం బనంగ
 మన కుపకారియై మనుచు నియ్యోడయనిఁ
 గొలిచిన నింకిటఁ గొఱతలున్నె

త్వరపడుడు శ్రేయమొనఁగూడు తఱి ఘటిల్లె
 నన్ను బుణముక్తుఁజేయుఁడు నాదు చనువు
 వడయుఁడు నిజప్రభావము ల్వలనుపడఁగ
 జనక సుత వార్తఁగొనితేరఁ జాలి కపులు

— కి. కాం. - 2 ఆ., 366 ప.

మూలమున నిప్పట్టున —

తతఃకృతం దాశరథేర్మహాత్రిప్యం
 మహాత్రిప్యం చాపి తతోమమప్రియం

— వా. రా. - కి. కాం., 43 స., 51 శ్లో.

అని మాత్రమే గలదు. శ్రీరామకథామృతమున తత్త్వోద్ఘాటనము మనోహరము, నమూలకమునై రాముని పరమార్థస్వరూపునిగా నిరూపించుచున్నది. సుగ్రీవుని పాత్ర చిత్రణమున విశిష్టత సంపాదించఁబడియాతని విజ్ఞతను వెల్లడించుచున్నది.

సుందరకాండమున హనుమంతుడు లంకను బ్రవేశించి యన్వేషించి సీతం గానక యొకచోఁ జేరి చింతించుచు ‘చిత్కలాఖ్య లక్ష్మి సిరి విద్యుల్లేఖ’ వలె నెందుంచఁ బడినదో ? మహితయాయమఁ బొడగాంచి భవము గడవ నెవ్విధిగాంతునో గదా’ యని తలపోసినట్లు వర్ణించుట యోగి, చిద్రూపిణినిఁ గాంచి భవము గడచుటను దెలుపు చున్నది. సుందరకాండ యోగశాస్త్రము. సీత చిద్రూపిణి. హనుమ యోగి. అతఁ డామెను బొడగాంచుట, చిత్కల దర్శించుట. సాధకుఁడు సిద్ధిఁబొందుట. ఇట్టి సం ప్రదాయార్థము నిట నుద్ఘాటించుట యమూలకము.

చిత్కలాఖ్యలక్ష్మి సిరివి విద్యుల్లేఖ
 భాతి నెందు దాపఁబడెనొ కాల

మహిమ రాముదేవి మహిత యాయమఁబొడ
గాంచి భవము గడవఁగాంతు నొక్కొ

— సుం: కాం. - 1 ఆ., 230 ప.

అని లక్ష్మము మదినిడి య
య్యవిలసుతుఁడు సొచ్చె

(— సుం. కాం. - 1 ఆ., 231 ప.)

ననుటయుఁ బైనఁజెప్పఁబడిన యోగార్థ వివరణమున కుపబలకమగుచున్నది.

ఉత్తర కాండమున లోకవిద్రావణుఁ డగు రావణుని సంహరించి యయోధ్యఁ బట్టాభిషిక్తుఁడై యున్న రాముని యభినందింప వచ్చిన ఋషి సంఘము కుశలాదికముఁ బ్రశ్నించి 'భక్తపాలనము నందలి పరవశముననే మత్స్యాది యవతారములఁ దాల్చితివి. నేడు రామావతారమున భువనకంటకు రావణునిఁ దొలియింపఁ జేసితివి' అని ప్రశంసించిరి. నీవు సాక్షాద్విష్ణుఁడవ' ని నుతించుట యిందలి తాత్పర్యము. ఇది యమూలకము. (ఉ. కాం. పూ. భా. 1 ఆ. 32, 33 ప||లు) మఱియు 'నజ్జితఁ బోకార్చి ముక్తి గూర్చుటకుఁ ద్వద్భక్తియే సమర్థ మగును. 'రామ' యను నక్షర ద్వయమే (ఆమయముల) రోగముల నశింపఁజేయును. యమదూతల దోషులపిండు వలెఁ దోలును. రాక్షస వినాశ మొనరించును' అని రామ మహాత్మ్య మమూలకముగాఁ బ్రతిపాదింపఁబడినది. (ఉ. కాం, పూ. భా, 1 ఆ. 44, 45 ప||లు)

అగస్త్యుఁడు రామునకు రావణాదుల పూర్వపరిత్ర వివరించి రాముని చరితమున బహు రహస్యములు కలవని వాక్రుచ్చుచు రాముని చరితమున రహస్య మనని యక్కరమ్మొక్కఁడును లేదనియు, నొక్కొక్క వర్ణము నతి దురితహర మగునని పలుకుట హృద్యము. (ఉ. కాం. పూ. భా. 9 ఆ., 10, 20 ప||లు)

రాముని పట్టాభిషేకోత్సవ సంరంభములు ముగిసినంత జనకుఁడు రాముని వీడ్కొని మిథిల కరుగుచు సీతతో ముచ్చటించుట ('సీతా జనక సంవాదము' న) నాంతర్యమునఁ జీవుఁడు తన బుద్ధివృత్తిని పరమేశ్వరాయత్తము గావించి శుద్ధుఁడై

యుండుటాదిగాఁ గల తత్త్వముఁ బ్రతిపాదింపఁ బడినది.¹ పరమేశ్వరికి భక్తునికి నడుమ నున్న సంబంధము వారిరువరి సంబంధముగా నిందు వర్ణితము. ఇయ్యది యమూలకము.

అష్టకష్టములకును బాలైతి వెట్లొ
రమణు ననుగూర్చ నెడసె భారమ్మఖిలము
సుఖ సుఖంబున నున్న నీ శుద్ధవృత్తి
కేను బరిపాల్యనే యింక నిద్దచరిత

ఉ. కాం. - పూ. భా. 10 ఆ., 54 ప.

యౌగికార్థమున విట నష్టకష్టము లనఁగా నష్టాంగ యోగములని యర్థము. సీతను రామున కిచ్చి జనకుఁడు విశ్చింతతో నుండుట ప్రకృతార్థము.

జనకుఁడు రామునిఁ గని సగుణబ్రహ్మగా సంభావించుటయు నీ సందర్భ మునఁ జెప్పఁబడుట గమన్వార్థము. నిరతిశయ ప్రీతి, చిత్తము నియతి దలిర్చుట, యన్యమును గోరకుండుట యీశ్వర సందర్శనమునకు ఫలములు.

నీదు దర్శనమున నిరతిశయప్రీతి
నొదవె నీతి గతికి మది దలిరె
నో సుగుణముల ఖని ! యో మహారాజ ! నా
కేమి వలయు నయ్య యింతకన్న

- ఉ. కాం. - పూ. భా., 10 ఆ., 63 ప.

రాముఁడు యుధాజిత్తును సాగనంపువేళ నాతఁడు 'తదున్య పరాంబ' తనకు రాముఁడు 'పరమాత్మ' యని చెప్పినట్లు నుడివి సంభావించుట యమూలక తత్వోద్ఘాటనము. (ఉ. కాం. పూ. భా. 10 ఆ. 81-83 పాఠాలు) ఆతని కవి సిద్ధించినవి.

భరతుఁడు రామునకుఁ బౌరకార్యములు విన్నవించు సందర్భమున భక్తితో రాముని ప్రసాదమును వేడుట జీవేశ్వరుల సంబంధ కథనమై రాముని లోకేశ్వరుఁ డగు విష్ణువుగాఁ బ్రతిపాదించుచున్నది.¹

1. శ్రీ. రా. క. - ఉ. కాం. పూ. భా., 10 ఆ. 51-60 పాఠాలు

అచలం గట్టిన విమానమందు జేరి సీతారాములు వనవిహార మొనర్చునెడ నందొక్కొక్క విహారమున నొక్కొక్క రూపమున విహరించి కడకు 'వేయి రేకుల తామర విరి విధమున సంస్కృతమ్మవు నచ్చోట జేరిర' వి వారి విహారమును గవులు వర్ణించిరి. అట్టిదౌ వర్ణనమున సీతారాములు సర్వదేవతా రూపముల సంభావింపఁ బడుట యమూలక తత్త్వోద్ఘాటనము. శ్రుతిస్మృతుల ఖిన్నత్వమున నట్టి విభాగ మేర్పడఁగాని తత్త్వమున నొక్కటే యనుట సారాంశము.

కామేశ్వరీ మహాకామేశ్వరైర్దైత

సౌఖ్య సంపత్ప్రకాశ మిదె యొక్కొ

లక్ష్మీహృషీకేశ లక్ష్మ్యవిశేషితా

దైత విద్యాప్రమేయ మిదె యొక్కొ

బ్రాహ్మణీ బ్రహ్మ ప్రభావ సంపాదిత

దైతేతిహాసికార్ద మిదె యొక్కొ

పౌలోమకన్యాదివస్పతి ప్రస్ఫుర

దైత సా దైత బంధ మిదె యొక్కొ

యెడసినట్టు లుండి యేకత్వ మెనసిన

సర్వవేదముల రస మిదె యొక్కొ

వివిధ హోత లేకవిధగతి కయ్యెడు

తఱికిఁ దోచనగు పదమిదె యొక్కొ

అనుభావంబుల కిక్కయౌ విచటఁగాదా ? మోదమెవ్వారికిన్

ముని మూర్ధన్యులు నిశ్చల ప్రణిహితాత్ముల్గొంచువారట్టై ము

న్నవిరూప్య ప్రకృతి ప్రకార కలనావ్యాసక్తు నెట్లెట్లా ? నేఁ

డవిమేష స్థితి సర్వదృశ్యమగు భాగ్యం బసామాన్యమే

— ఉ. కాం. - ఉ. భా., 1 ఆ., 160-61 ప॥లు

అట్టియెడ స్త్రీపురుషులను లింగభేదము కానరాదు. కేవల చిద్రూపమే గోచరించును. అందు స్త్రీకి ప్రాధాన్య మొసగిన శాక్తేయ మతమగును. పురుష ప్రాధ

మృమున శైవవైష్ణవాది మతములు బహుళము లగును. తల్లింగభేద మపగత మగుచో నఖిల సమృతమగు నద్వైతము సిద్ధించును.¹ అని వివరించుట సంభావనీయ మగుచున్నది. సమన్వయ పద్ధతి హృద్యము. ఇదియే సర్వసిద్ధాంత సారము.

ఐతిహాసికులు రామాయణము కథగా వర్ణింప నాత్మవేత్తలగు వారంతరర్థంబు గలదని వివరింతురు. శ్రీరామకథాఽమృతమునందును "రామాయణాంతరర్థ సంగ్రహము" 38 పద్యములలో నధ్యాత్మసుందరముగా వివరింపఁబడు టమూలకము.²

పరమేశ్వరుడు పార్వతితో "నిదియకాదెద్దియైన భగవంతుని యవతార చరితములయందు యోగమునకు గాని, న్యాయమునకు గాని పరమార్థమున నన్వయింపని యితివృత్తంబుండదు. సరిగదా మహాపురుషుల చరితములన్నియు నన్నియతిన వర్తిల్లు నంత మాత్రమునకుఁ గథా భాగంబర్థరహితమనరాదు. పాఠకులు, శ్రోతలు నాయాయి విషయంబులను గమనించి యధోచిత పరిపాటినావర్తింపవలయు నియ్యదియె రహస్య మియ్యదియె పరమార్థ మియ్యదియె వేద్యంబని" వివరించినట్లు వర్ణించుట కవులితి హాసము నాధ్యాత్మిక దృష్టితో నవగాహనఁ జేసికొనినరీతి వ్యక్తమగుచున్నది. ఇట్టి సమన్వయ సిద్ధాంత మలవర్చుకొన్నవారు గావుననే యధ్యాత్మ రామాయణము వాల్మీకముతో జోడించి తత్త్వార్థయుక్తి ననువదించిరి. ఇట్లు శ్రీరామకథాఽమృతమెడ నెడ నధ్యాత్మ రామాయణము ననుసరించి రచింపబడి గుణవత్తరమైనది.

1. శ్రీ. రా. క. ఉ. కాం. పూ. భా. 10 ఆ. 274-301 ప||లు

2. శ్రీ.రా.క. - ఉ.కాం., ఉ.భా, 10 ఆ., 8-45 ప||లు.

శ్రీరామకథాఽమృతము - సమగ్రసమీక్ష

రెండవభాగము

శ్రీరామకథాఽమృత కావ్యసమీక్ష

- | | | |
|--------------------------|----------------------|-------------------------------|
| 1. కథాసంవిధానము | 2. పాత్రచిత్రణము | 3. రసపోషణము |
| 4. వర్ణనలు | 5. శైలి | 6. వేదశాస్త్ర సంప్రదాయ పాలనము |
| 7. పూర్వకవి పద్యానుసరణము | (సంస్కృతాంధ్రములు) | |
| 8. లోకోక్తులు | 9. పదప్రయోగ దక్షత | 10. అలంకారములు |

శ్రీరామ కథాఽమృతము — సమ గసమీక్ష

రెండవ భాగము

శ్రీ రామ కథాఽమృత కావ్య సమీక్ష

కథాసంవిధానము :

కావ్యమున కథను సులభసుందరముగాఁ జేసి చెప్పుట సుకవి చాతుర్యము నకు నిదర్శనము. మహర్షి వాల్మీకి శ్రీమద్రామాయణమున నట్టి కళను బుష్కలముగాఁ బ్రదర్శించి కవిలోకమునకు మార్గదర్శియైనాఁడు. కాళిదాసాది మహాకవు లట్టి మార్గముననే పయనించి యఖండ కీర్త్యున్నతులను బొందినారు.

తెనుఁగున శన్నయ తన “ప్రసన్నకథా కవితార్థయుక్తి”తో “గవిత్వవిశారదుడై” కవిలోక ప్రశంస లందుకొనినాఁడు. అట్టి యున్నతపథముననే నడచినాచన సోముఁడు “కథాసంవిధాన చక్రవర్తి”గా గౌరవింపఁబడినాఁడు. పెద్దన తన “అల్లిక జిగిబిగి”తో నాంధ్ర కవితాపితామహుడై తననినాఁడు. అట్లే కవిపుంగవులగు శ్రీ తాడేపల్లి వేంకటప్పయ్యశాస్త్రిగారు, శ్రీ రాఘవనారాయణశాస్త్రిగారు “శ్రీరామ కథాఽమృత” కావ్యశిల్ప నిర్మాణమును దక్షతతో విర్వహించి యట్టి కళను సుసంపన్న మొనర్చిరి. “సుకవి యుత్తమ కథకుఁడు”గా నెన్నఁబడుట వీరి యెడ సార్థకత నందినది. కథాకథన దక్షత పాఠకున కౌత్సుక్యము గూర్చునదై యుండుట పరమార్థము. అట్టి పరమార్థ మిందు సర్వవిధముల సాధింపఁబడినదనుట విస్సంశయము.

ఇందు ముఖ్యముగా 1) భావికథార్థ సూచన. 2) ఆశ్వాసాద్యాశ్వాసాంత పద్యము లందుఁ బూర్వోత్తర కథావిషయములఁ బ్రతిపాదించుట. 3) అధ్యాత్మిక తత్వప్రతిపాదనము. 4) కథలోని గూఢార్థ వివరణము. 5) సంబంధి కథా వర్ణనము. 6) కథలోని సన్నివేశముల స్థితిగతు లందలి మార్పులు. 7) అమూలకము లగు సన్నివేశముల నాదరించుట. 8) ఆత్మీయమగు రచనావిధానమును బ్రకటించుట మున్నగునవి పరిశీలింపఁబడును. ఇవి యన్నియు రచనాశిల్పమునకు సంబంధించిన విషయము లగుట గమన్వార్థము లగుచున్నవి.

1) భావి కథార్థ సూచన :

జరుగఁబోవు కథావిషయమును వర్ణనము లందు గాని, పాత్రల ముఖమున గాని, ముందుగాఁ దెలియఁజెప్పుట భావికథార్థ కథన మందురు. నాటకమున వియ్యది సంధి, సంధ్యంగములు, నర్తోపక్షేపకములు మొదలగునవి ప్రవర్తింపఁబడుట ద్వారా విర్వహింపఁబడుచున్నది. పూర్వాపర కథా సందర్భముల సంయోజన గావించి సుగమ మొనర్చుట తత్ప్రయోజనముగా భావింపఁబడుచున్నది.

బాలకాండమున విశ్వామిత్రమహర్షి యజ్ఞసంరక్షణార్థము రాముని తనతోఁ బంపవలసినదిగా దశరథుని వేడుటకై యయోధ్యకు విచ్చేసినాఁడు. దశరథుఁ డాతనికి సబహుమానముగా స్వాగత సవర్య లొనరించి, యంజలి ఘటించి భక్తి యుక్తులుఁ దొలుకాడ విశ్వామిత్రునిఁ బ్రస్తుతించుచు నాతని యాగమనమును గూర్చి—

యథా మృతస్య సంపాప్తి ర్యథావర్ష మనూదకే
యథా సదృశదారేషు పుత్రజన్మాప్రజన్యచ
ప్రణష్టస్య యథాలాభో యథాహర్షో మహోదయే
తథై వాగమనం మన్యే స్వాగతం తే మహామునే

— బా. కాం.-18 స., 49, 50 శ్లో॥లు

అని సంభావించినట్లు వాల్మీకమునఁ గలదు. శ్రీరామకథామృతమున నయ్యెడ దశరథుఁడు—

మృతుని ప్రాప్తి మరున్దలామిత సువృష్టి
యప్రజాపత్యలబ్ధి నష్టార్థలాభ
మట్లు పుత్రవిహహాది కాభ్యుదయము
నెంతు నీరాక కెనయని యేమనమున

— బా. కాం.- 5 ఆ., 18 ప,

అనినట్లు వర్ణింపఁబడినది. “పుత్రవివాహాదికాభ్యుదయము నెంతు నీరాక కెనయని యేమనమున” అనుటలో దశరథుని సంతోషముతోఁబాటు విశ్వామిత్ర పాత్ర ప్రయోజనమగు రామాదుల వివాహము సూచితమైనది. ఆదిపదముచే రామలక్ష్మణులను వెంటఁగొంపొయి “బలాతిబల” మొదలగు విద్యలకుఁ దోడుగా నపూర్వాస్త్ర సంపదఁ బ్రసాదించుట, యాగసంరక్షణానంతరము దేవతలచే వరబలముల నిప్పించుట, జనకుని యజ్ఞ సందర్శనము, శివధనుర్భంగము, దశరథ తనయుల వివాహము మున్నగున వన్నియు సువిపుణముగా సూచింపఁబడినవి. మూలమున “మహోదయే” అని మాత్రమే యుండ నాంధ్రమున నమూలకముగా నిట్టి సౌందర్యము సంతరింపఁ బడినది.

రామలక్ష్మణులు విశ్వామిత్రుని వెంట మిథిల కరుగుచుండగా నాతఁడు గంగావతరణ, సముద్రమథనాది కథల వారి నలరించు చుండెను. సాయంసమయ మగుట మార్గమధ్య... న “సుమతి రాజ్యమున నీరేయి వసించి రేపకడ మిథిలేళుఁ డగు జనకుని దర్శింపవచ్చు”నని విశ్వామిత్రుఁ డనినట్లు వాల్మీకమున గలదు.

ఇహోద్యరజనీం రామ సుఖంవత్స్యా మహేవయం

శ్వః ప్రభాతే నరశ్రేష్ఠ జనకం ద్రష్టుమర్హసి

— బా. కాం.- 47 స., 19 శ్లో

శ్రీరామకథాఽమృతము నందీ ఘట్టమున మూలమున లేకున్నను రాముఁడు వినముగ్రెడై —

అమృతవార్ది నోలలాడించితే మౌని

చంద్ర ! మమ్ము నీ ప్రసాదలబ్ధి

నింక తాలు గరగుటెంతటి పని యని”

— బా. కాం.-6 ఆ., 35 శ్లో ప.

పలికినట్లు వర్ణింపఁబడినది. విశ్వామిత్రుఁడు వివిధములగు కథలు నుడువుచు “నమృతవార్దిలో నోలలాడించినాఁడు. రాముఁడందులకు ”మౌనిచంద్ర”నీ ప్రసాదలబ్ధి నింక తాలుగరగుటెంత యనినాఁడు. అనఁగా ముని “తాలకై నను హృదయము కరుగునట్లు చేయువాఁడని సంభావింపఁబడినాఁడు. మఱియు విట మఱు నాఁడు జరుగఁబోవు సహల్యాశాపవిమోచనము సూచితమైనది. భావికథార్థ స్ఫోరక ముగా నిర్వహింపఁబడిన యీ ఘట్టము సహృదయుల నలరింపఁజాలినదై యొప్పు చున్నది. విశ్వామిత్రుఁ డది యెఱింగినవాఁడు గావున “తపసి మురియుచుండె నంత” అనుట విశేషము. ఇట కవుల కథాప్రసన్నతయు నిరూపింపఁబడుట హృద్యము.

శివధనుర్భంగ వార్తవిని దశరథుఁడు జనకుని యాహ్వానమున సవరివారుఁడై మిథిల కేగు సందర్భమున నాగరులు భరత శత్రుఘ్నులనుఁ జూచి పెండ్లికుమారులుగాఁ దలపోసిన విధము దశరథు నలువురు తనయుల వివాహ విధిని స్ఫురింపఁజేయు ఇయ్యది యమూలకము.

పిన్నకుమారు లిర్వురును బెద్దటికం బలరార మేలి క
 స్సన్నలఁ దేరులెక్కి మహిజానికి గన్నుల విందుసేసి రా
 చిన్నెలెఱింగి నాగరులు శ్రీఘ్రమె పెండ్లికుమారు లౌదురీ
 యన్నలు నంచు భావము బయల్పడ వేడుక మాటలాడగన్

— బా. కాం.-6 ఆ., 35 ప.

అయోధ్యాకాండమున రాముఁడరణ్యవాసమునకుఁ బోవుచుఁ దల్లిఁగొనల్యను
 “అనుమతి నెఱపుము జగద్ధితార్థ మరయుచున్” ¹ అని వేడుకొనుటనుబట్టి రాముఁ
 డరణ్యమున కేగి దుష్టరాక్షస సంహార మొనర్చి దేవ ముని జన సమూహములకు
 మేలు గూర్చుట యను నర్థము సముపపాదితమై భావికథార్థసూచక మగుచున్నది. సంద
 ర్భాంతరమున భరద్వాజుఁడీ విషయమునే కై కేయిని నిందించు భరతునితో—

నదోషేణావగంతవ్యా కై కేయీ భరత త్వయా
 రామప్రవ్రాజనం హ్యేతచ్ఛుభోదర్శకం భవిష్యతి
 దేవానాం దానవానాం చ ఋషిణాం భావితాత్మనాం
 హితమేవ భవిష్యతి

— అయో. కాం.-92 న., 29, 30 శ్లో||లు

అని పలికినట్లు వాస్తవమున గలదు. ఇట్టి గంభీరార్థ ప్రతిపాదనము కడుం
 గడు సమర్థమై కవి కథాకథన దక్షతను విరూపించుచున్నది. అమూలకమగు వీ
 యర్థము ఆంధ్రీ కరణమునకు వెన్నె గూర్చుచున్నది.

భరతుఁడు సపరివారుడై చిత్రకూటమున కేగి రాము “సయోధ్యకు వచ్చి
 పట్టాభిషిక్తుఁడవు కమ్మ”ని యర్థించు సందర్భమున —

అనుచు గై క సుకృతమాత్మజుండుమహాభు
 జుండు కనుల నీటిసోనతోవ
 యన్నపాదయుగళి కభిషేకవిధి గూర్చు
 నెఱిని శిరసుమోపి నెఱయుటయును

— అయో. కాం.-9 ఆ., 22 ప.

భరతుడు రామునకు నమస్కరించుచుఁ గన్నీటి ధారల నాతని పాదములఁ గడిగినాడు. అది భరతుని భక్తి భావమునకు నిదర్శనము. మఱియుఁ బదునాలుగేండ్లగు వఱకు రాముఁ డయోధ్యకు మఱి రానందున భరతుడు రామపాదుకలకే యభిషేక మొనర్పించు భావికథార్థ మిట సుందరముగాఁ బ్రతిపాదించఁబడినది. ఇట్టి సన్నివేశ నిర్వహణ మమూలకము.

రాముడు దండకారణ్యమును జేరి పంచవటి యందు నివాస మొనర్చు సందర్భమున—

అదుల గాల్చుచిచ్చో యన రాముఁ డచ్చోటు

నేరి మెఱసె

— అర. కాం.-1 ఆ., 339 ప.

అని వర్ణించుట వలన శూర్పణఖ పరాభవము, ఖరదూషణాది 14000 రాక్షసుల సంహారము సూచించఁబడినవి.

రామలక్ష్మణులు లేనిసమయమున పంచనమెయిఁ బంచవటి యందు బ్రవేశించి తన్ను బలాత్కారముగ నెత్తికొనిపోవుటకు యత్నించు రావణునితో సీత—

నీవు గొనెడు చిచ్చు విన్నొంటిఁబోసీయ

దిరుగుఁ బొరుగువారి నెల్లఁగాల్చు

రాజు చెట్ట వాని రాష్ట్రమెల్ల హరించు

ననెడు మాట నిక్క మసుర! వినుము

—అర. కాం.-3 ఆ., 152 ప.

అనినట్లు వర్ణింపఁబడినది. అగ్నిసదృశ నగు నన్నుఁ బాపమనక గొంపోవనున్న నీవు, నిన్నాశ్రయించినవారు వినాశము బొందక తప్పదను విషయమును వెల్లడించుచున్నది. లోకమునఁ బవిత్రతను జాటుటకు నగ్నితో సాదృశ్యముఁ జెప్పుట ప్రసిద్ధము. “అగ్నిర్మాణవకః” ఇత్యాద్యాలంకారిక ఫణితి యందులకుఁ బ్రమాణము. ఇట సీతయే చిచ్చు. సీతం గొంపోయిన రావణుడు చిచ్చుఁగొంపోయినవాఁ డయ్యెను. ఆ చిచ్చే సుందరకాండమున నాంజనేయుని రూపమున లంక దహించినది. “ఏషోగ్ని రాయాతః కపిరూపేణ హా ఇతి” అని వాల్మీకి వాక్యము. రావణుని నిలువెల్లఁ గాల్చి

నది. తదనుచరుల నాశ మొనర్చినది. ఇట్టి గంభీరార్థ ప్రతిపాదన మొనరించుచు సీత నోట వెలువడిన మాట అమూలకములు, భావి కథార్థసూచనములునై కథా కథన మున శాస్త్రిగారి నై పుణినిఁ దెలుపుచున్నవి.

సీత వర్ణశాల యందు లేకుండుటను గాంచి దుఃఖించుచు నడవి నెల్లెడఁ జెట్టులను, బుట్టలను, బళువులను, బక్షులను సీత జూడ గూర్చి ప్రశ్నించుచుఁ దిరుగు చున్న సందర్భమున రాముఁడందు వానరము నుద్దేశించి—

వానరవర్య! యెల్లెడ శివం బెనయం గల వెంచి పల్కుమా
సూన శరాసు నాటవ ప్రసూనపుముల్కు ధరాతనూజ న
మ్మావినిఁ గాంచి తేని ననుమానము వీడుము తోడివారిలో
నీ నెఱి వన్నెకెక్కఁ దఱినిల్పెద రాజ పదాగ్ర్య పీఠికన్

— అర. కాం.- 3 అ., 58 ప.

అని యడిగినట్లు వర్ణింపఁబడినది. మున్ముందు రాముఁడు వానరముఖ్యులతో నఖ్య మొనర్చి వారి కొనఁగు ప్రాధాన్య మిందు సూచితమైనది. వారి సాహాయ్య ముననే వారధి బంధించి రావణసంహారము గావించుట రామాయణేతివృత్త మగుట విదితము. ఇట్టి కల్పన మమూలకము హృదయంగమమునై యొప్పు చున్నది.

కిష్కింధాకాండము నందు రాముఁడు సీతావిరహదుఃఖమున బరవశత్వము నందుచు —

ఈ, చక్కి మెలంగుచున్న యది సాధ్యి యటంచు వచించువారు లే
రక్కట యింతకోడ్పడివ వప్పురిఁగాల్పనె వైరిగూల్పనే

— కి. కాం.- 2 అ., 147 ప.

అని పలికినట్లు చెప్పుట కవి స్తోవజ్ఞము. ఇందు భావికథార్థ మగు లంకా దహనము, రావణ సంహారము సూచింపఁబడినవి.

వముద్రలంఘనమువకై జాంబవంతుఁడు హనుమంతునిఁ బ్రేరేపించుచు—

నీతేజగ్గియు లంక గప్పురమునై నీరాజనం ద్వజ్జయ

శ్రీ తృప్తిప్రటియించుఁగాతఁ బ్రథితీశ్రీ నిన్వరింపంగ సా

కేతాభిఖ్యపురీ వతంసమునఁ గిష్కింధం బురంద్రీజనా

సీతమ్ముల్పుమముల్కటాక్ష తతులున్నీపైఁబడుంగావుతన్ 3 ఆ., 295 ప.

అని యాకాంక్షించినట్లు వర్ణింపఁబడినది. హనుమంతుని తేజ మగ్గిగను లంక గప్పురముగను సంభావింపఁబడుట మనోహరము. ఇందు లంకాదహనము, సీతాదర్శన రూపమగు కార్యసిద్ధి, ద్యోతకము లగుచున్నవి. ఇట్టి స్వతంత్రభావ సంపద కవిప్రతిభావిలసిత మగుట ప్రశంసార్హము.

సుందర కాండమున సీత రామునకుఁ హనుమంతునితో సందేశమును జెప్పి పంపుచు దన దైన్యస్థితి వర్ణించి దురదృష్టమునకు నొచ్చుకొని “మదీశునెమ్మ దిం, బాదుకొనంగఁ దెచ్చుమట బాట విధాత విధింపకుండునే”¹ అని పలికినట్లు వర్ణింపఁబడినది. ఇట్టి భావన మమూలకమై సముద్రమున వారధి బంధనమును సూచించు చున్నది.

యుద్ధకాండమున విభీషణుఁడు రావణునిచే విందింపఁబడి సభనుండి నిష్క్రమించి, రాముని సమాశ్రయింపఁబోవుచుఁ దల్లి కైకసి యనుమతి వేడగా నామె నీ ధర్మము నిన్ను రక్షించునని వలకుచు—

పొమన్న చిరంజీవివి

గమ్మన్నా! రామవిభుని కారుణ్యమునన్

రమ్మన్నా మహితుఁడవై

యిమ్మన్నా మహాము మరల నీకన్నులకున్

— యు. కాం.-పూ. భా., 2 ఆ., 271 ప.

రామవిభుని కారుణ్యమునఁ జిరంజీవివై మహితుఁడవగుచుఁ దిగిరి పచ్చి మా యందఱకు సంతోషమును గూర్చుమని దీవెన లొసఁగినట్లు వర్ణించిన విధము రమణీయత వెలార్చుచున్నది. లోకమునఁ బిన్నలు తమకు నమస్కరింపఁ “జిరంజీవ” యని పెద్ద లాశీర్వాదించుట సంప్రదాయము. అట్టి సంప్రదాయ పాలనమునకు చోడుగా

నిట రాముని కృపవలన విభీషణుడు “చిరంజీవి”యై లంకాధినేతయై తన వారి కామోదము గూర్చుట యను భావికథా విషయములను సూచించుచున్నది.

ఉత్తరకాండమున రామపట్టాభిషేకోత్సవమున కేతెంచిన జనకుడు తిరిగి మిథిల కరుగుచు రాము నుద్దేశించి —

రామ! పావననామ నీ రామతోడ
దమ్ము గుఱ్ఱులతోడ నే న్తమున దవిలి
సుచిరముగ రాజ్యమేలుము సుహితకృతులఁ
దండ్రి మఱపించెఁ గొడుకవి ధరవొగడఁగ
సీత బంగరుబొమ్మ నీ సిరులఁబెంప
నశ్వమేధాదు లొనరింపు మాదరమునఁ
బ్రజల ధర్మంబుతోఁ బ్రోవఁ బాటువడుము
భావ్యమదె కాదె నీయట్టివాని కనఘ
నంతానము జోడగు మే
ల్పంతానము సుఖమొనఁగు సౌమ్యఁచనియెదన్
నంతోన మెనయు మని శ్రీ
మంతుఁడు భరతానుగమ్యమానుండగుచున్

— ఉ. కాం.-పూ. భా., 10 ఆ., 66-3 ప॥లు

ఓరామా! భార్యతోడను దమ్ములతోడను గూడి చిరకాలము రాజ్యమేలుము. సత్కర్మముల నాచరించి తండ్రి మఱపించెఁ గొడుకవి లోకమువొగడ, బంగరుబొమ్మ సీతతోఁ గూడి యశ్వమేధాదు లొనరింపుము. ప్రజల ధర్మమున బాలింపుము. కల్ప వృక్షములతో సమానమైన మేల్పంతానమును బడసి సుఖింపు” మని దీవించి వెడలి నట్లు వర్ణింపఁబడినది. ఇట జనకుని వాక్కులలో రాముడు దశవర్షసహస్రములు సుఖముగా రాజ్యమేలి జనాపవాదము కారణముగ సీత నడవికిఁ బంపి, బంగరుబొమ్మ సీతతో నశ్వమేధాదు లొనరించుట, “జోడగు మేల్పంతానము” అనగా బరాక్రమ వంతులు కవలలు నగు కుశలవు లను తనయులను బడయుట మొదలగు రామ రాజ్యము నందలి విషయము లన్నియు బ్రస్తావించఁబడినవి. ఇట్టి భావికథార్థ స్ఫోరక మగు రచన మమూలకము, హృద్యమునై సరసుల నలరించుచున్నది.

రాముడు గర్భవతి యగు సీతకు గర్భదోహదక్రియగా వామె కోరికను దీర్చ విశ్వయించి “నీకుఁ గల కోర్కెఁదెలుపును”ని యడుగుచు—

నేను తీర్చవలయు నీకోర్కె యెయ్యది?

యేమి కోరుచుంటివే? మహేచ్ఛ!

నెలఁత! మౌని లాలనీయం బపత్యంబు

నీకు ననముఁగూర్చ నెగడ వలయు

— ఉ. కాం.- ఉ. భా., 2 అ., 14 ప.

అవి సీత నడిగిన విధము వాల్మీకి ముని మన్నన లందిన కుశలవుల జవన మును సూచించుచున్నది. ఇయ్యది యమూలకము. లోకమున గర్భవతుల కోర్కెల నాదరించి తీర్చుట, అట్లుకానిచో ననర్థము శంకించుట పరిపాటి. మునిమాన్యమగు సంతతియుదయింప వలయు ననున దాశంస. ఇట్టి రమణీయార్థ ప్రతిపాదన మత్యంతముఁ బ్రశంసనీయ మగుచున్నది. కవిలోకజ్ఞత కిది నిదర్శనము.

గంగాతీరమున “సీత నరణ్యముల విడిచిరమ్మ”ను రామాజ్ఞ కడలుచున్న లక్ష్మణునిఁ గాంచి యది రామవి యోగమునఁ గల్గిన దుఃఖముగా సంభావించిన సీత లక్ష్మణునితోఁ “దాపసాశ్రమముల దర్శించి శ్రీఘ్రముగ రామప్రభుని సేవింపఁబోవు దమ”ని వల్కుచు—

తాపసుల నెలవెనయుదుఁ దడయ కనఁపు

నంతతి గాననయి వచ్చి స్వామి మెచ్చ

నచ్చపుం గీర్తి వెలయ విత్య సుఖమందుఁ

దాప శపథంబొనర్తు నింతకును సౌమ్య !

— ఉ. కాం.- ఉ. భా , 2 అ., 150 ప.

అవి యూరడించినట్లు వర్ణింపఁబడినది. ఆనంపక మున్యాశ్రమములు జూచి పుణ్యనంపదఁ బడసి, స్వామి మెచ్చ సత్కీర్తి వెలయ సుఖములందుదాన విది యంతయు నిజమని శపథ మొనరించుట ప్రకృతార్థము. ఇటఁ దాపసుల నెలవెనయుట యనఁగాఁ దాను వాల్మీక్యాశ్రమమున కరుగుట, “అనఘసంతతిని గాననయి” యనఁగా దేసామాన్య విద్యా బలిపరాక్రమ పంపన్నులగు (కుశలవుల) సంతతిని గని, వచ్చి

యనఁగా వాల్మీకి మునితోఁ గూడి యశ్వమేధ యాగసందర్శనమున కేతెంచి, స్వామి మెచ్చనట్లుగాఁ బ్రతివ్రత యను నచ్చపు గీర్తి వెలయ శపథ మొనర్చి “విత్యసుఖ మందు” ట యనఁగాఁ దన యవతార పరిసమాప్తి గావించి భూమాత యొడిలో నొదిగి వై కుంతమునకుఁ జేరి రాముని లాకకై వేచియుండుట మొదలగు విషయములతోఁ గూడిన భావికథా భాగము సూచితమగు చున్నది. అఘూలకమగు విట్టి కల్పన మాలో చనామృతమై సహృదయ హృదయానందదాయక మగుచున్నది.

2) ఆశ్వాసాద్యాశ్వాసాంత పద్యములందుఁ బూర్వోత్తర కథావిషయములఁ బ్రతిపాదించుట :

శ్రీ రామకథాఽమృతము “పరమేశ్వరార్పితంబై పరగెడు”నది యగుచుఁ “బరమార్థంబై పరతత్త్వయోగ ఘటనాపరమై” యొప్పుచున్నది.¹ అందాశ్వాసాద్యాశ్వాసాంత పద్యములు పరమేశ్వర సంబోధన పరములై యలరుచున్నవి. అట్టి పద్యములలో వేదాంతార్థ విషయ వివరణతోఁబాటు యథావకాశము పూర్వోత్తర కథా కథనమున కవులు ప్రదర్శించిన చాతుర్య మిందు వివరింపఁబడుచున్నది.

బాలకాండ ప్రథమాశ్వాసమునఁ బ్రథమముగ—

శ్రీయన్గోరియు వాణీయన్గొలువ నచ్చిత్తత్త్వమయ్యున్మహా

మాయారూఢి నతండితండను భిదాత్మత్వంబు రూపించి యెం

దే యోగీంద్రులు స్వాత్మరాముఁడవఁ దానేవెల్గు నేవెల్గు న

న్పాయంజాలని ప్రేమ నాహరిహరబ్రహ్మంబు రక్షించుతన్ -1 అ., 1 ప

అని సచ్చిత్తత్త్వము కీర్తింపఁబడినది. మాయతోఁగూడి యొకే తత్త్వ మిన్నిరూపముల బ్రవర్తిల్లుచున్నదని చెప్పు “ఇంద్రోమాయాభిః పురురూప ఈయతే” అను బృహదారణ్యకోపనిషద్వాణి యిందు గత్కర్త మగుచున్నది. మఱియు యోగులకు మాత్ర మాతఁడు స్వాత్మరాముఁడు. ఇట “యోగినః రమన్తే అత్ర ఇతి రామః”

అను నర్థము ప్రతిపాద్యమై రామకీర్తనతో శ్రీరామకథాఽమృతమునకు నాంది పలికి నచైనది.

తృతీయాశ్వాసమున రామాదుల జననాది విశేషములు వర్ణితములైనవి. ఆ కథాభాగమును సూచించు నాశ్వాసాది పద్యమున నావిర్భావ విషయము ప్రస్తావింపఁ బడుట హృద్యము.

శ్రీవిద్యాదేవీ సం

భావిత భాసురవిలాస పరికృత సుభగా

భావుక జగదండ విభూ

త్యావిర్భావాది కల్పనాధిష్ఠానా! — 3 అ., 1 ప.

పంచమాశ్వాసమున యాగరక్షణార్థమై రామలక్ష్మణులు విశ్వామిత్రుని వెంట నరుగుచు రాముఁడు మాయాబలసమన్విత యగు తాటకను సంహరించుట, మారీచ సుబాహులాదిగా గల రాక్షసుల శిక్షించుట, మునిజనుల కానందమొలయ యాగపరిరక్షణము గావించి శ్రేయోదాయకుఁ డగుట వర్ణింపఁబడినవి. అట్టి కథా భాగ మును వివరించుచు చతుర్థాశ్వాసాంతమున —

మాయాదూరవశీకృత

మాయా మాయక జనాపమార్గనిదలన

శ్రేయః ప్రదాన విపుణ

శ్రీయుతమూర్తిత్రయానుశిష్టవిశేషా

— 4 అ., 316 ప.

అవి సంభావించుట చారుత్వమును వెల్లడించుచున్నది. చతుర్థాశ్వాసమున యోగ మాయాజనన ఘట్టము వర్ణితమగుటయుఁ జక్కగా సూచింపఁబడినది.

షష్ఠాశ్వాసమున యాగపరిసమాప్త్యనంతరము విశ్వామిత్రుఁడు మునిగోష్ఠి నుండి ప్రమాణపురస్కరముగాఁ “రామతత్త్వంవిదియె పరబ్రహ్మమ”ని విరూపించుట, మిథిల కేగుచు రామలక్ష్మణులకు సముద్రమథనాది కథావిశేషములు వివరించుట వర్ణితము లయినవి. షష్ఠాశ్వాసాంతమున—

అమృతప్రదాన నిపుణానుశాసనా
 విమతాక్షహాలహాల వేదనాదనా
 ప్రమితి ప్రమాణవిధిభాసిభాసనా
 సమతీత తత్త్వపరసామగాయనా

— బా. కాం.-6 ఆ., 371 ప.

అని పరమేశ్వరుని సంభావించుట వలనఁ బై కథాభాగములు సూచితము
 లైనవి. అష్ట మాశ్వాసమున సూర్యాస్తమయ చంద్రోదయ, చంద్రాస్తమయ మార్కొ
 దయములు వర్ణింపఁబడినవి.

శ్రీ మదహిమకిరణాఽమృత
 ధామాస్తమాయోదయ ప్రధానవిశేష
 భ్రామిత కలాముహూర్తా
 ద్యామంత్రిత కాలరూపతాంచిత దేవా ?

— బా. కాం.-8 ఆ., 1 ప.

అని యాశ్వాసాదివి వర్ణించుట యందలి విషయములు మునిపుణముగా
 సూచింపఁబడినవి. దశమాశ్వాసమున రామాదులి వివాహమహోత్సవ వంరంభము,
 వరకురామ ప్రసాదము వర్ణింపఁబడుట—

శ్రీకల్యాణగుణాంచ
 త్ప్రకామ్యవిభూతి లక్ష్మీపావనచరిత
 శ్రీకారిత ప్రసన్న జ
 నాకారిత పరమపద మయాత్మవికాసా !

— 10 ఆ., 1 ప.

అను నాశ్వాసాది పద్యమున సూచితమైనది.

ఆయోధ్యా కాండమున చతుర్థాశ్వాసమున రామునకు పనవాసానుజ్ఞ విచ్చుట
 సతితో, ననుజ నహితుడై రాముఁడు విర్వికారమున నరణ్యముల కేగుట మొదలగునవి
 వర్ణింపఁబడినవి. పట్టాభిషేక వార్త వినినప్పుడు, పనవానవార్త వినినప్పుడు రాముఁ

దెట్టి వికారమును లేక గంభీరముగ వర్తించె ననుట యాతని యుదాత్తతకు లక్షణముగా గీర్తించుట సువిదితము. ఆ విషయ మాశ్వాసాది పద్యమున నిట్లు సూచింపఁబడినది—

శ్రీసంయోగ వియోగౌ
దాసీన్య విలక్షణాత్మతాంచిత నిగమాం
తాసాద్య దైవపుర చి
త్ప్రసాదాగ్రానుభావ్య పరమైశ్వర్యా

— 4 ఆ., 1 ప.

నవమాశ్వాసమున నపరివారుడై భరతుఁడు రాముని యయోధ్యకుఁ దోడ్చెచ్చుటకై చిత్రకూటమున కేతెంచుట, రాముఁడు పాదుకలు ప్రసాదించి భరతుని కటాక్షించుట మొదలగు కథాభాగము వర్ణింపఁబడినది. ఆశ్వాసాది పద్యమున నా విషయము వివరింపఁబడుట మనోహరము.

శ్రీపాదుకావహన దీ
క్షపారమ్యాంచితాత్మజనరజై త
త్పాపాపనోదలక్ష్య
వ్యాపార కృపాకటాక్ష యభిలాష్యజై !

— 9 ఆ., 1 ప.

అరణ్యకాండమున ప్రథమాశ్వాసము నందాదిపద్యమున నా కాండ యందలి విషయము లన్నియు సూచితమగుట హృద్యము.

చతుర్థాశ్వాసమున కబంధవధ, శబరి ననుగ్రహించుట మొదలగు కథా భాగములు వర్ణింపఁబడినవి.

లింగవిశిష్టజాతి భృదశీక వికార విదూరభావనా
సంగత భక్త లోకచయ సంస్కరణాత్తవిచారచేతనా

ఇత్యాద్యాశ్వాసాంత పద్యమున నయ్యై విషయములు సూపపాదితము లైనవి.

సుందరకాండమున తృతీయాశ్వాసము నందు హనుమంతుఁడు అక్ష కుమారుని సంహరించుట, ఇంద్రజిత్సేనరూపుమాపుట, లంకాదహనము గావించుట మొదల

గునవి వర్ణితములైనవి. అశ్వాసాంత పద్యమున నవి యన్నియు సూచితమగుట నంభావ్యము.

యుద్ధకాండమున పూర్వభాగము ప్రథమాశ్వాసము నందు సుగ్రీవుడు రామునకు యుద్ధోత్సాహమును గల్గించుట, రావణుని మంత్రాచారము మొదలగు నవి వర్ణింపఁబడినవి. ఆ కథా భాగమును సూచించు నాశ్వాసాది పద్యము హృద్యము.

శ్రీ హేతుభూత మంత్రో

త్సాహించిత శక్తియోగ సంభృత మహిమ

ప్రాహుణకీకృత విగమ

వ్యాహృత సామ్రాజ్యకృత్య యఖిలస్తుత్యా

అశ్వాసాంతమున—

సురాసుర హితేషణా! సుజన సద్గుణాన్వేషణా

పరాన్వయ విభీషణా! బహు కలాసమాశ్లేషణా

వరాభయ విభూషణా! వలదమౌఘసంశోషణా

పరావరవిశేషణా! వృథిత భక్తసంతోషణా!

అవి వర్ణించుట ముందు 2, 3, అశ్వాసములలో జరుగబోవు విభీషణ శరణాగతి, రాముఁ డభయ మొనంగుట మొదలగు కథాంశములను సూచించుచున్నది.

ఉత్తర భాగము ద్వితీయాశ్వాసమున సీతారాముల సమాగమము, పట్టాభిషేకము, రాజ్యభార దురంధరత, కుభలక్షణవ్యాప్తి మొదలగునవి వర్ణితములైనవి. ఆ కథాంశములను సూచించుచు నాశ్వాసాది పద్యము రచింపఁబడుట మనోహరము.

శ్రీసాన్నిధ్య విశేషో

ద్భాసి వికాపాప్రమేయ బహు కుభగుణ ల

క్ష్మీ సంప్రదాయకలనా

ప్రాసంగిక విశ్వరూప భవ! పరమేశా!

ఉత్తరకాండ పూర్వభాగము ప్రథమాశ్వాసమున నగస్త్యాది మహర్షులు పట్టాభిషిక్తుఁడగు రాముని సంభాషింపవచ్చుట మొదలగు కథాంశములు వర్ణింపఁబడినవి.

శ్రీమైత్రావరుణీ ప్రము
ఖామేయ తపోవిరూఢ యమివరచరితో
ద్దామ అసద్వరివస్యా
కామద సుగుణోత్తర ప్రకాండపరేశా !

— 1 ఆ., 1 ప.

ఆశ్వాసాది పద్యముగు విందు భావికథార్థము సుందరముగా సూచింపఁబడినది. ఉత్తరకాండ యనుటయుఁ దెలియఁజేయఁబడినది.

అష్టమాశ్వాసమున హనుమచ్ఛ్రిత్ర వర్ణించుట యాశ్వాసాది పద్యమున వెల్లడి యగుచున్నది.

శ్రీ మేదిసీతనూజా
తా మార్గసుమార్గణవ్రత ప్రజ్ఞాత
స్తేమాన్యతత్వ హనుమ
త్స్వామి తదాత్మత్వసిద్ధ సమరసభావా !

— 8 ఆ., 1 ప.

ఉత్తరభాగమున ప్రథమాశ్వాసమున సీతారాముల వనవిహార విశేషములు వర్ణింపఁబడినవి. ఆ విషయ మాశ్వాసాది పద్యమున బ్రతిపాదించుట ముదావహము.

శ్రీ సీతారామ పదా
బ్జా నంచిత భూవివిధ విహారవిలాస
ప్రాసంగికైక వీచీ
భాసుర మహిమార్జవ ప్రణవవిజనత్వా !

— 1 ఆ., 1 ప.

చతుర్థాశ్వాసమున రాముని రాజ్యపాలనము నందలి ధర్మవర్తనము వర్ణింపఁబడినది. రాముఁడు కుక్క విన్నపము మన్నించుట, గృధ్రోలూకముల వివాదము

పరిష్కరించుట మొదలగునవి యిందులకుదాహరణములు. అశ్వాసాది పద్యమున నా విషయము వివరింపఁబడుట మనోహరము.

శ్రీ సేవితాంఘ్రిరేణు
భాసురధర్మప్రసంగపాలన లోలో
ల్లాసమయ సగుణమూర్తి
ధీసమవేతా గుణప్రతీత స్ఫూర్తి!

— 4 అ., 1 ప.

ఇట్లు శ్రీరామకథాఽమృతమునందంతట నాశ్వాసాద్యాశ్వాసాంత పద్యములఁ బూర్వోత్తర కథావిశేషములు వివరింపఁబడుట మనోజ్ఞము, రచనాశిల్పమునై వెలయు చున్నది.

3. అధ్యాత్మిక తత్త్వ ప్రతిపాదనము :

అక్షర పరబ్రహ్మము నుపాసించుట ద్వార తత్త్వము నెఱుంగుట సాహితీ ప్రపంచము యొక్క పరమలక్ష్యము. కళ లన్నింటి యందును గ్రహంపఁదగు పర మార్థ మదియే యని పెద్దల యభిప్రాయము. “విద్యా యావిముక్తయే” అనున దార్థోక్తి. అదియే భారతీయ సాహిత్యదృక్పథ మనుటలో నెట్టి సంశయము లేదు. కామశాస్త్రము సహితము ధర్మప్రబోధమునకై యుద్దేశించి రచించిన మహోన్నత సంస్కృతి యందంతకంటె భిన్నభావన యుండుటకు వీలులేదు. వాల్మీకిమహర్షి రామా యజ్ఞమున నెన్నియో విధములఁ దత్త్వప్రతిపాదనము గావించినాఁడు. కవులు, వ్యాఖ్యాత లెందరో యావిషయమును విపులముగ వివరించినారు. అట్టి సంప్రదాయము విస్మరింపక శ్రీరామకథాఽమృత కవులు నాధ్యాత్మిక తత్త్వప్రతిపాదనము గావించిరి. కేవల కథయే కాక తత్పరమార్థ ను వివరింపఁబడుట కాప్యమునకు విశిష్టత సిద్ధించినది. అట్లవి తత్త్వప్రతిపాదనము కథాంశముల కెట్టి భంగమునుగాక తజ్జల నలరించుట ప్రశం సార్హము. సామాన్యులకు నుబోధమొనర్చుట పరమార్థము.

శ్రీరామకథాఽమృతము బాలకాండమున “దన యాశ్రమమున కేతెంచిన నారదు నతిథి పూజల దన్ని వాల్మీకి ”అర్చి వేడెచ విన్నహర్షి నత్తమ కూర్చు, మీప్రశ్న యోగార్థ మెరిమిదొనక” అనుచు నున్నత గుణగోష్ఠుఁ డగు పురుషోత్తము నొక్కనిఁ

దెల్పుమని వేడినట్లు వర్ణించుట వలన కవులు రామకథ సంభావించినతీరు సుస్పష్టమగుచున్నది. “శాస్త్రవేత్త”లగు కవులు “నైకవిద్యారహస్యముల్ స్వీకరించి”¹ “అఖిల తత్త్వసారమగు” వియ్యది “రామహృదయ రహస్యార్థ రమ్యతీక”²గా సంతరించిరి. తదనుగుణముగానే వర్ణనలు పాత్రపోషణము, నిర్వహింపఁబడినవి. స్వతంత్రముగా వర్ణింపఁబడిన రామాదుల బాల్యము, సీతకైశోరకము మొదలగున వందుల కుదాహరణములు. సీతారాముల వనవిహార వర్ణనమున నమూనకమగు యోగవిక్రారహస్య విశేషములు వివరించుట రామకథా వాఙ్మయమున శ్రీరామకథాఽమృతము యొక్క ప్రత్యేకతను నిరూపించుచున్నది. “రామాయణాంతరర్థ సంగ్రహ” వివరణము కావ్యమున కొక దీప్తి నిచ్చుచున్నది. ఆత్మవేత్తలగు కవుల సమర్థత నది ప్రకటించుచున్నది,

1) రామకథాపరమార్థమును జక్కగాఁ గ్రహించి చెప్పుట, 2) వాల్మీకమునకు వ్యంగ్యమని వారు సంభావించిన యధ్యాత్మమును జోడించుట, 3) సందర్భమును బట్టి వ్యాఖ్యాన పంక్తులను సమన్వయించి విశేషార్థ ప్రకాశన మొనర్చుట శ్రీరామకథాఽమృత కవుల కథాకథనము నందలి ప్రత్యేకత. అనుర విష్కాసనము- అమరాభ్యుదయము ప్రయోజనముగా నెన్నదగు రామావతారమున బహు రహస్యములు గలవని “సారాంశము” నగస్త్యుని ముఖమున విపులముగాఁ జెప్పించుట వారనుసరించిన కథాకథనము నందలి మఱియొక విశేషము.³ ఇవి యన్నియు లోకమున రామాయణము గూర్చి పలువురు వెలిబుచ్చు సంశయములకుఁ జక్కని సమాధానములుగా నెన్నదగియున్నవి.

4) కథలోని గూఢార్థ వివరణము :

వాల్మీకి రామాయణమున గూఢముగాఁ జెప్పఁబడియున్న కథార్థములను పాఠకలోక సంగ్రహార్థమై వివరించుట కథా సంవిధానదక్షతలో నొక విశేషము.

గౌతము డిండ్రుని దుశ్చేష్టితమునకు గోసించి—

“అకర్తవ్య మిదం తస్మా ద్విఫలస్త్యం భవిష్యసి”—బా.కాం.-48 స., 27 శ్లో

1) ఉ. కాం.-ఉ. భా., 10 ఆ., 56 ప. 2) పూ. భా., 1 ఆ., 17 ప.

3) ఉ. కాం.-పూ. భా., 9 ఆ., 12-25 పలు, 247-55 పలు

అని శసించినట్లు వాల్మీకమున గలదు. విఫలుఁ డగుట యనఁగా నండ యుగము లేనివాఁడగుట. కావుననే దేవతలు పరమేష్ఠి యాదేశానుసార మాతని మేషాండుని గావించిరి. తదుపరి దేవకార్యాద్ధి యైన యింద్రుఁడు వైష్ణవయాగము గావించి యఘములఁ బాసెను. వాఁటియు తపస్తేజము విఫలతఁ జెందిన కారణముగా నాతనిని గాలాంతరమున మేఘవాతుఁడు బంధించి యవమావించినాఁడు. “విఫలస్త్వం భవిష్యసి” అనిన గౌతముని వాక్యముల వియ్యది విగూఢమై బరగినది. శ్రీరామకథాఽమృతమునఁ దదర్థమును వివరించుచు గౌతముఁడు—

విన్నుఁ బగతుఁడు తలఁబట్టి చెన్నుమంటఁ

గలిపి లంఘించి బంధించి కాలతాచి

కొంచుఁ బోయెడునెడ నీడు క్రించుతనము

కావర మడంగుబొమ్మని కసరునంత

— బా. కాం.-7 ఆ., 45 ప.

అని యింద్రుని భావిదురవస్థఁ బ్రకటించినట్లు వర్ణింపఁబడినది. విశ్వామిత్రుఁడీ విషయమును “ఆచటనా, ఘనవాహుఁడు రావణీచేఁ గనెనోటమి యనెడు గాఢ గలదు కుమారా!”¹ అని రామునకు దెలిపినట్లు వర్ణింపఁబడినది. ఉత్తరకాండమున నగస్త్యుఁడు రావణాదుల పూర్వచరిత్రఁ జెప్పుచు నాతఁడు స్వర్గముపై దండెత్తి పోవుట, రావణుని తనయుఁడగు మేఘవాతు డింద్రుని జయించి యింద్రజిత్తుగుట వివరించినట్లు కలదు. “మువిభావరహస్య వివరణంబొప్ప” రచింతుమన్న శ్రీరామ కథాఽమృత కవుల యభిప్రాయ మియ్యెడ స్పష్టము.

నాయకోత్కర్షణ విరూపించు కాకాసుర వృత్తాంతము నందిట్టి రహస్యమే వివరింపఁబడినది. రామాస్త్రమమోఘము నప్రతిహతమునగుట నిర్వివాదము. దేవత లింద్రాపత్యమగు కాకాసురుని రాముని తపోబలపరీక్షణమునకై పంపిరి. అట్టియెడ రాముని యస్త్రప్రయోగమునఁ గాకము మరణింపరాదు. తపోబలము మాత్రమే ప్రదర్శింపఁబడ వలసియున్నది. కావుననే యది ముల్లోకములు రాముని జయపతాకగాఁ దిరిగి వచ్చినది. యాగరక్షణమునకై వెడలునప్పుడు విశ్వామిత్రుఁడు మహితాభిమానమునఁ బ్రసాదించిన

య స్త్రీములీ యరణ్యవాసము నెపమునఁ బురశ్చరణ గావింపఁబడుచున్నవి. రాముఁ డత్తటి వేల్కొంచి పూరి మంత్రించి బ్రహ్మస్త్రీముఁ బ్రయోగించినాఁడు. నిద్రచేనకుచి యగు వానికి మంత్రము ఫలింపదు. కావున రాముఁ డయ్యెడ యోగవిద్రవోనున్నాఁ డనుట సారాంశము. అట్లు తపస్సంపదతో మానవత్వమున రావణుని సంహరించు నంతటి యస్త్రశక్తి సంపాదించఁబడినది. దానినే యగస్త్యుఁడు రహస్యముల యందతి రహస్యముగాఁ బేర్కొవినాఁడు.

అవనిజామనోహరా! యెన్నదగు రహ
స్యముల యందు నతిరహస్య మిదియుఁ
గాకిపైన నీవు కమలజాస్త్రంజేయ
నపుడె చెడక జగము లదితిరుగుట

— ఉ. కాం.-పూ. భా., 9 ఆ, 15 ప.

5) సంబంధి కథావర్ణనము :

వాల్మీకి రామాయణమున గల కథాంశముల వర్ణించు సందర్భమున వానికి సంబంధించిన విషయము లన్యపురాణము లందుఁ జెప్పఁబడియున్నచో నా విశేషము లాయా ఘట్టముల వివరించుట శ్రీరామకథాఽమృత కవుల కథాకథనమున నొక పద్ధ తిగా నెన్నదగియున్నది. ప్రధానముగా బాఠకునకుఁ దద్విషయ పరిజ్ఞానము గల్పించుట, మూలకథకు సమగ్రతఁ జేకూర్చుట యనునవి వాని ప్రయోజనములు. అట్టి ప్రక్రియ ద్వార కావ్యమున కొక విశిష్టతయు సంపాదించఁబడుచున్నది.

1) బాలకాండమున కామాశ్రమ వృత్తాంత కథన సందర్భమున రసపోషణమునకు, కథాపుష్టికి “తారకాసుర విజృంభణ ఘట్టము” వివరించుట (5 ఆ., 161-70 ప||లు).

2) అహల్యావృత్తాంత కథన సందర్భమున గౌతుముఁడు నారదుని ప్రోత్సాహమున నాశ్రమము నందుఁ బ్రసవించుచున్న గోవును జుట్టివచ్చి భూప్రదక్షిణము వలని ఫలము నంది యహల్యను విహహమాడునట్టి యోగ్యత సంపాదించుట (7 ఆ., 15-18 ప||లు).

3) శతానందుఁడు విశ్వామిత్రచరిత్రఁ జెప్పుచు మూలమునలేని విశ్వామిత్రుని జన్మ క్రమము నభిర్ణించుట (7 ఆ., 228-35 ప||లు).

4) విశ్వామిత్ర మహిమమును వర్ణించుసందర్భమున మూలాధికముగా “హరిశ్చంద్రోపాఖ్యానము” వివరించుట (7 ఆ., 461-501). ఇదియు నాతని మహత్త్వమును బ్రకటించునదే యగుట సందర్భసుందరముగా నలరుచున్నది.

5) అరణ్యకాండమున ముని “యగస్త్యుని” చరితంబు సెప్పు సందర్భమున నాతఁడు వాతాపీల్వలులఁ బొడవడగించిన విధముతోఁబాటు మూలాధికముగాఁ దన్మహిమమును నిరూపించు వింధ్యవారణ వృత్తాంతము, మున్నీటంగల నీరు గ్రోలి విడుచుట మొదలగునవి వివరింపఁబడినవి (1 ఆ., 229-45 ప||లు).

6) జటాయువు తన వృత్తాంతమును వినుచు సందర్భమున మూలాధికముగా “నరుణ గరుడోపాఖ్యానము”ఁ జెప్పుట (1 ఆ., 324-30 ప||లు)

7) హనుమచ్ఛరిత్ర వర్ణించు సందర్భమున శివాంశసంహతుడను సంబంధమును బురస్కరించుకొని కుమారస్వామి జననమును గూర్చి ముచ్చటించుట (ఉ.కాం- పూ. భా., 8 ఆ., 16-18 ప||లు), ఆగమోక్తవిధానంబున హనుమన్మాహాత్మ్యము వివరించుట (178-83 ప||లు).

8) ఉత్తరకాండమున రావణాదుల చరిత్రతోఁబాటు మూలమునలేని “దశరథ బాల్యచరితము” చెప్పఁబడినది. అతని మహిమానుభావము, కనితో నైన యుద్ధము, దశరథుని విజయము మొదలగు కథాంశములు విపులముగా వర్ణింపఁబడుట వలన దశరథ చరిత్రకుఁ బరిపూర్ణత సంతరింపఁబడినది (ఉ. కాం.- పూ. భా., 8 ఆ., 201-36 ప||లు).

9) వాలిసుగ్రీవుల జన్మవృత్తాంతకథన సందర్భమున వానరజాతియత్పత్తి క్రమము వర్ణించుట (ఉ. కాం.- పూ. భా., 7 ఆ., 301-10 ప||లు).

6) కథలోని సన్నివేశముల స్థితిగతు లందలి మార్పులు :

వాల్మీకమునఁ గల కథాంశములకుఁ బ్రయోజనము నుద్దేశించి యాంధ్రీకరణమున సందర్భబద్ధితో సన్నివేశములఁ గొన్ని మార్పులు నలుపుట జరిగినది. ఇట్లు పేయుట వలన కథాకథనమునఁ బ్రసన్నత సంపాదించఁబడుట ఫలముగా నెన్నదగును. అట్టి ఘట్టము లియ్యెడఁ బ్రస్తావించఁబడుచున్నవి.

వాక్మికము నందుత్తర కాండమున రావణాదుల పూర్వవృత్తాంతములు వివరింపఁబడినవి. అందు “వేదవతి చరిత్ర” చెప్పఁబడినది. జన్మాంతరమున నామెయే సీతగాఁ బొడమినది. ¹ శ్రీరామకథాఽమృతమున నా కథాభాగము బాలకాండమున వర్ణింపఁబడినది. విష్ణుని యోగమాయ, వేదవతియై రావణుని దౌష్ట్యమును నిరసించి, యగ్నిఁ బ్రవేశించి, సీతగా జన్మించి రావణసంహారమునకు గారణమైన దను విషయ మాంధ్రీకరణమునఁ గ్రమముగా వివరింపఁబడినది. “సీత పుట్టుక లంకకు చేటు” అను లోకోక్తిని సమర్థించు నీఘట్టము విపులముగా వర్ణింపఁబడుట మనోహరము. ² సీత యాభిజాత్యము, నవతారప్రవేశనము విందుగ్గడింపఁబడుట సారాంశము.

వాక్మికీ రామాయణమున సుందరకాండయందు సీత యభిజ్ఞానమునకై హనుమంతునితోఁ జెప్పి పంపినఁ “కాకాసుర వృత్తాంతము” యథార్థముగాఁ జిత్ర కూటమునఁ బ్రవర్తిల్లినది. అట్లు జరిగినదని వాక్మికమున నయోధ్యాకాండలో సూచింపఁ బడలేదు. శ్రీరామకథాఽమృతమున నావిషయము జిత్రకూటమున నొకనాటి వృత్తాంతముగా వర్ణింపఁబడినది. ³ తిరిగి సుందరకాండమున కథా గమనమునకై సీత ముఖమునఁ జెప్పింపఁబడినది. ఇట్టి వర్ణనము కథాపరిపూర్ణతకు సాయపడునట్లు అనువాదకులు సంభావించి రచనకొనవచ్చును.

సుందరకాండమున హనుమంతుఁడు “రావణునకు బుద్ధి సెప్పు” సందర్భమున సుత్తరకాండ యందలి కథావిశేషము లుదాహరించుట శ్రీరామకథాఽమృతమునఁ గాననగును.

వాలి సందిఁట నొక్కొంత వగరుదక్కెఁ
గార్తవీర్యుని కొట్టునఁ గందువాటె
నమ్మగఁటిమికిఁ దెలిపీవి యన్నులిడ్డ
పుండుపై నేఁడు పోలేరు బొబ్బివాడమె

— సుం. కాం.-3 ఆ., 227 ప.

1) 17 ప., I-44 శ్లో॥లు 2) ఐ. కాం.-4 ఆ., 2-127 ప॥లు

3) అయో. కాం.-8 ఆ., 5-10 ప॥లు

7) అమూలకములగు నన్నివేశముల నాదరించుట :

వాల్మీకమున లేకున్నను ప్రజాదరణమునుఁ బొంది లోకమునఁ బ్రసిద్ధి కెక్కిన కొన్ని నన్నివేశములు కవిలోకముచే నాదరింపఁబడుట సువిదితము. అట్టి అమూలకములగు నన్నివేశములు శ్రీరామకథాఽమృతమున నిట్లు గ్రహింపఁపడినవి.

1. గౌతమాశ్రమమున విండుఁడు కోడిమైకూయుట,
2. శివధనుర్బంగమునకు ముందు సీతారాముల పరస్పరానురాగమున వర్తిల్లుట (ఆయోగవిప్రలంభ శృంగారము),
3. రావణుఁడు సీతాస్వయంవరమున శివుని విల్లెక్కిడుటకు యత్నించి విఫలుఁడైనఁ దని వర్ణించుట,
4. గుహుఁడు రాముని పాదములు గడిగి మూఁపున ధరించి పడవ నెక్కించుకొనుట,
5. దేవాసుర సంగ్రామమున దేవతలకు సాయమొనరింపఁబోవు దశరథునితోఁ గైకయు వెడలి భర్తకు బాసటయై నిలిచి రణరంగమున రథచక్రపు శీల వ్రాల నేరిమితోఁ గాపాడినట్లు వర్ణించుట,
6. విభీషణుఁడు రావణునిచే నభి నుండి వెడలగొట్టఁబడి రాముని శరణువేడఁబోవుచుఁ దల్లికై కని యనుమతిఁ బడయుట.

8) ఆత్మీయమగు రచనావిధానమునుఁబ్రకటించుట :

కావ్యము కవిహృదయమునకు దర్పణము వంటిది. కావున నందు కవి స్వీయభావమును స్వేచ్ఛగా బ్రకటించుట సంభవించును. అట్టిచో వారి కేర్పడిన స్థితిగతులు ననుభవించిన సుఖదుఃఖములు రచనావిధానమున ననుసరించిన పద్ధతులు మున్నగున వన్నియు భావవీధి దర్శన మిచ్చుట కావ్యప్రపంచమున పరిపాటి. శ్రీరామ కథాఽమృత కవులాత్మీయ మగు రచనావిధానమును బ్రకటించినతీరు హృద్యమై యది వారి కథానావిధానమున నొక భాగముగా నెన్నఁదగియున్నది.

రామునితో రావణాదుల పూర్వచరిత్రఁ జెప్పుచు నగస్త్యుఁడు వారి రావణుని బంధించిన వృత్తాంతము నుడివి యట్టివారిని నీవు సంహరించితివి. “సృష్టి స్థితి లయ

ములు విర్వహించు నీకు ప్రకరణము ననుసరించి పెంపు కుదింపులు చోద్యములు గావ"ని పలుకు సందర్భమున —

ఇన్నిజగములు గల్పించి యెలమి మోచి

సంహరించెద వింతయు క్షణములోనె

యట్టి విశ్వంభరునకుఁ జోద్యమే కుదింపు

గాని పెంచుటగాని ప్రాకరణికముగ

— ఉ. కాం.-పూ. భా., 7 ఆ., 295 ప.

అని వర్ణించుట కవుల యాత్మీయమగు కావ్యరచనాక్రమమును దెలియఁ జేయు చున్నది. ఇందు “విశ్వంభరుడ”నఁగా కవి. అట్టి కవి కర్మ కావ్యము. కావ్యమున బెంపు గాని, కుదింపు గాని ప్రకరణానుగుణముగాఁ జేయుట సహజమని తమ యాంధ్రీకరణ విధానమును వెల్లడించుట గమనార్హము. అవసరమని భావించినప్పుడు, అవకాశము లభించినప్పుడు ధర్మవిశేషములు వివరించుట శ్రీరామకథాఽమృత కావ్య రచనా పద్ధతులలో నొకటిగా నెన్నదగి యున్నది. అనసూయ సీతతోఁ బరివ్రతా ధర్మము లుగ్గడించి—

నైఁజూచాడమ్మచీ! సత్ప్రసంగమునకు

ముచ్చటాడెడు నెటిగూర మరిపెమూర

నుగ్గడించితి సాధ్వి! సాధూక్త ధర్మ

మార్గ మిట్లని నీమీది మమతనూది

— అయో. కాం.-10 ఆ., 128 ప.

అనిపలికినట్లు వర్ణింపఁబడినది. ఇట లోకసంగ్రహార్థమై మూలాధికముగా ధర్మ మువన్యసింపఁబడి కాశీఖండము నందు బృహస్పతి లోపాముద్రతోఁ జెప్పిన ధర్మ విశేషములను దలపించుచున్నవి.

వాల్మీకిమునిభావరహస్య మెల్ల వివరించుట శ్రీరామకథాఽమృతము నందలి ప్రత్యేకతగా నెన్నదగి యున్నది. రామకథ విన్పించుమని శివునిఁ బ్రార్థించు పార్వతి—

పలుకుబడి పొసంగఁ బలుకుము రామక

థాఽమృతంబు గ్రోల నంతకంత

కధికమయ్యెఁ దృష్ట యధిప! యొక్కింతయు

ద్రిక్కకుండఁ దృప్తి తెఱఁగుపడఁగ

— ఉ. కం.-పూ. భా., 1 ఆ., 8 ప.

అని వేడుకొనినది. దానికి శివుడు “నీ యిచ్చవలగొవి నేవివరించెదఁ దెలివిమై నొక్కింత ద్రిక్కకుండఁ గల రహస్యమెల్ల”! అని చెప్పినాడు. “ఒక్కింత ద్రిక్కకుండ” ననఁగా వాల్మీకి మహర్షి కథాపరమార్థము విడువక, సంగ్రహింపక యమ నర్థము లభించుటంజేసి రామకథ చెప్పఁబూనిన కవుల రచనావిధానముఁ దెలియ వచ్చుచున్నది.

రవికులతిలకా! యిక్కథ

లవికల సంపదలఁ బొదలు నవియే నీకే

వివరంబొప్పగ వినుతుఁగ

వివరప్రవరాంత్ర లెలయు విధ మేర్పడగన్

— 1 ఆ., 53 ప.

అని కవివరుడగు వాల్మీకి భావ మేర్పడఁ బలుకుదు ననుటయు నయ్యర్థమునే వివరించుచున్నది. “యిక్కథ లవికల సంపదలఁ బొదలు నవి” యనుటలో విరుద్ధ చిత్తవృత్తిత్వము గల యోగసంపదతో నెగడుచున్నచవి తెలియుచున్నది. ఇట్టి పరివక్ష భావసంపద కవి రామాయణమును దర్శించిన విధమును బ్రకటించుచున్నది.

భావాద్ధి పొంగునెడ నొక్కొకచో మూలమునకు న్నీయ కవితాగుణములఁ జేర్చి చెప్పుటయుఁ గలదని వివరించుచు వైకృతీకులు రాముని గుణముల భావించి యనానిల గీతములఁ బాడిరవి వర్ణించిరి.

కవులు కాలానుసారముగాఁ దదీయ

గుణగణంబుల న్నకవితాగుణగణములఁ

గూర్చి వర్ణింపఁదొడఁగిరి కొమరు మిగుల

నట్టియెడఁ బొంగుఁ గాదె భావాద్ధి భావ్య !

— ఉ. కం.-పూ. భా., 9 ఆ., 304 ప.

అయ్యోద వైతాళికులు “యథావిధి తమ తమ విద్యాప్రద్యోతముల మత్సాహము కల్మిఁ బ్రకటింపఁ జొచ్చిర”ని వర్ణించుటయుఁ బై విషయమునే సమర్థించుచున్నది. మరియు “కాస్త్రవేత్త” అగు వీరు “నైకవిద్యారహస్యముల్ స్వీకరించి” కావ్యము నలంకరించిన రచనావిధానమును విశద మొనరించుచున్నది.

ఒక్కొక్కయెడ నాంధ్రీకరణమున మూలాధికమగు సౌందర్యము సరితరింపఁ బడుటయు నిర్దిష్టపదవి పీఠారాముల వనవిహార సందర్భమున—

శిల్పవిజ్ఞాను లధివ! వీ చిత్తమలర
గడఁగి కల్పించినారు తత్కావనమ్ము
నవలు దావి పౌభాగ్యమ్ము నతిశయించు
పవల నెనలారుచున్నది పరిసరమున

— ఉ. కాం.-ఉ. భా., 1 అ., 27 ప.

అని వర్ణించి తమ కావ్యవిశిష్టతయు సుగ్గడించుట యెన్నఁదగియున్నది. ఇందు శిల్పవిజ్ఞాను లనఁగా కావ్యశిల్పవిజ్ఞాను లగు కవు లనియు అనలు దావి పౌభాగ్యమ్ము నతిశయించుటయనఁగా మూలమగు వాల్మీకము నతిశయించుట యనియు, పరిసరమున నవగా నమకాలిన పాహిత్యప్రపంచమున ననియు, పవల నెనలారుటయనఁగా కావ్యగుణసంపదల తొప్పుచున్న దనియు కావ్యపరమగు నర్థము భావింపఁదగియున్నది. అయ్యర్థము కవుల కావ్యరచనావిధానమును పూచించు చున్నదవవచ్చుచు వాల్మీకి గావించిన యా నవవర్ణనము తెలుగువ కంకంటి మొదలగువారు ప్రౌఢప్రబంధ శైలితో వసునరించిరి. శ్రీరామకథామృతమునందా సందర్భమును కవులు యోగితమగు కాస్త్రవిషయములతోఁ బరిష్కరించిరి.

“ఆగమవిద్యాధ్యులగు”

.... పనపాలు రుచితనందన సమ్మద్ది
మున్నె సంస్కృతమగు పవమున్ నవీన
గతిఁబరిష్కృత మొనరించి రతివ మిన్న!

— ఉ. కాం.-ఉ. భా., 1 అ., 7 ప.

మఱియునావిషయమును దెలుపుచు—

ఆ పుణ్యదంపతులమే

లీపగిదిఁ దలిర్చు తెల్ల నెంచి కవులు మా

కీ పట్టె పట్టనుచు వా

గ్వ్యాపార రమావిహారకలఁగొని రగజా !

— 1 అ., 125 ప.

అని వర్ణించుట సంభావింపఁదగియున్నది. ఆయ్యది స్వీయమగు యోగానుభవమును దెలుపుచున్నది.

కథాకథనమునఁ గడు శ్రద్ధ వహించి యెన్నడో జరిగిన విషయములను వాగ్దర్పణమున బ్రదర్శించునట్లు వివరించుట శ్రీరామకథామృతమునఁ బ్రత్యేక గుణముగా నెన్నదగియున్నది. రావణాదుల పూర్వచరిత్ర మంతయు నగస్త్యుఁడు వివరింప విని రాముని పార్శ్వమున నున్న విభీషణుఁడు—

ఔ రా మునుపెన్నడో జరిగె బ్రహ్మమునీంద్రుఁ డగస్త్యుఁడిప్పుడా

భీమపరాక్రమ క్రముల వింతలు దర్పణమందుఁ బోలె వా

గ్దామము నందు గ్రుచ్చి యుచితంబుగఁ జూపుట బాపురే

— ఉ. కం.-పూ. భా., 364 ప.

యనినఁడని వర్ణించుట హృద్యము. ఇట విభీషణుఁడు శ్రోత. అతని ముఖమున నీమాటఁ జెప్పించుట వలన నది శ్రీరామకథామృత కావ్య పాఠకుని హృద్గతాభి ప్రాయముగా సంభావింపఁదగియున్నది.

ఒక్కొక్కయెడఁ గథా విషయములు విపులముగా వర్ణించుటయు వీరనుసరించిన పద్ధతి గాఁదెలియుచున్నది. వారి సుగ్రీవుల జన్మక్రమము లెట్టివో వివరింపుమని రాముఁ డడుగ వర్ణింపఁబూనిన యగస్త్యునిఁ గూర్చి—

ఇట్టి నెలవుల బుట్టువు లెత్తుమనిన

బూర్వముల నెత్తుగాదె యా పుణ్యుఁడనఘ !

— ఉ. కం.-పూ. భా., 7 అ., 300 ప.

అని చెప్పఁబడినది. వారి సుగ్రీవుల జన్మక్రమ మడుగ వానరజాతి యుద్భవమును గూర్చి వర్ణించు నాతని కథన పద్ధతినిఁ గవుల రచనాక్రమముగా నిరూపింపవచ్చును. అట్లే “అడిగితి వింత సెప్పుమని యంతకు నంతలు విస్తరించి నేనొడివితి”¹ నన్న యగస్త్యుని పలుకులీ యర్థమునే సమర్థించుచున్నవి.

హనుమచ్ఛరిత్రఁ జెప్పు సందర్భమున—

దేవీ! దేవనుతుండు రామవిభుఁడాతీరొప్పఁ బ్రశ్నింపఁ ద
ద్భావప్రాభవ మిట్టిడం చెఱిఁగి లోపాముద్రనాథుండు వా
గ్దేవి నీవ్యవలంక్రియారసిత సద్రీతి క్రమాంచద్రస
ద్భావహృర్తులు వొంగగా నవతరింపంజేసెఁ దానాసభన్

— ఉ. కాం.-పూ. భా., 8 ఆ., 4 ప.

అని వర్ణించుట కవుల స్వీయరచనా సౌందర్యసంపద్విభవమును వెల్లడించునదై యున్నది. తత్—ఆ వాల్మీకి ముని యొక్క భావప్రాభావ మిట్టిదని గుర్తెఱింగి, తమకంటెఁ బూర్వులు వ్యాఖ్యాతలు తెలియఁజెప్పిన విశేషములు జేర్చుచుఁ గావ్యమును ధ్వన్యలంకారరసభావరీతి మాధుర్యములు వెలయ సంతరించిన విధమిట్లు వివరింపఁబడినదనుట కవకాశము గలదు. రామునకు “అంత నమ్ముని గదితమ్ములందెనఁగు కథన బాతురి, తత్తత్ప్రకరణగతము సహజవైచిత్రి మదికి విస్మయము”² గూర్చినట్లు వర్ణించుటయుఁగవుల రచనావిశేషమును దెలుపు చున్నది.

ఒకప్పుడు మూలమున లేకున్నను కథా సంబంధియగు విషయములు అవ్యక్తగ్రంథము లందలివి వివరించుట కవుల యాత్మీయమగు రచనావిధానము. శతావధుఁడు విశ్వామిత్రచరిత్రఁ దెల్పు సందర్భమున—

ఇమ్మహానీయు చరిత్రం

బిమ్ముగ నా యరసినంత లెఱిగించెద

— బా. కాం.-7 ఆ., 227 ప.

అని మహాభారతము నందలి విశ్వామిత్రుని జన్మప్రకార మిందుఁ జేర్చి చెప్పుట యిందులకుఁ బ్రమాణము. మఱియు సందర్భమున కుచితమని తోచినవియు,

జెప్పఁదగిననియు నగు కథావిశేషములు జేర్చి చెప్పుట శ్రీరామకథాఽమృతమున వరిపాటి. రావణాదుల పూర్వచరిత్రయు, వాలిసుగ్రీవుల జన్మక్రమములు, హనుమచ్ఛరిత్రయు వివరించి యగస్త్యుఁడు “మానవనాథా! యియ్యదియు విననైనదియే మోడివెదనదనున స్మారితంబైనదీ యుదంత” మని దశరథుని బాల్యచరితము “మహాద్భుత కథాకథనాయ త్తచిత్తుఁడై” చెప్పినట్లు వర్ణించుట కవుల తీయ్యాయమైన రచనాక్రమము వకు విదర్శనము. 1

శ్రీ వేంకటప్పయ్య శాస్త్రిగారు బాలకాండమునఁ గల ప్రాశస్త్యలింగవిసన్నిహితులగువారు తెలుప “శైలి కొంచెము మార్చినఁ గవి యెల్లరకు సులభముగా మండదని యాచారిఁ ద్రొక్కినట్లు తత్కాండములోని—

నేటివడిన పాట్లు పాటరిపోకుండ
నందటకును దెలియనైన బాసఁ
గీలెటింగి రామకీర్తన మొనరింతు
నవసరంబు సుకృత మందఁజేయ

— సుం. కాం.-1 అ., 223 వ.

అను పద్యము తెలుపుచున్నది” అని రాఘవ నారాయణశాస్త్రిగారు ఉత్తర కాండ పీఠికలో వివేదించిరి.

శ్రీ వేంకటప్పయ్యశాస్త్రిగారు శ్రీరామకథాఽమృతమున పట్కాండములు పూర్తిచేసి యుత్తరకాండమున వించుమించు 1500 పద్యములు రచించిరి. మొత్తము 18000 పద్యములు. శ్రీ రాఘవ నారాయణశాస్త్రిగారు 6000 పద్యములతో శివ పూరణ గావించి పితృపాదుల యంత్యకాననము విర్వర్తించిరి. శ్రీ వేంకటప్పయ్య శాస్త్రిగారి “కవనమునం దుదిపద్యము—

ఆ మారీచ ప్రముఖుల
నా మానవభోజి దయతుఁ డదిసాంత్యనమి
జ్జ మానవలం దమపుచుఁ

గామాభిగమంబుఁ బుష్పకంబెనయఁజెనెన్”

- ఉ. కాం.-పూ. భా., 4 ఆ., 461 ప.

అని శ్రీ రాఘవ నారాయణశాస్త్రిగారు పీఠికలో నుగ్గడించిరి. అంత విజముగ శాస్త్రిగారుఁ బుష్పకంబెనసి పుణ్యలోకంబులకుఁ జవిరి. ఈ కావ్యమున శ్రీ రాఘవ నారాయణశాస్త్రిగారి తొలి పద్యము—

ఓ మనువంశ సుధాంబుధి

సోమా! రామా! శమనుని చొప్పట్లగుటన్

భీమపరాక్రముఁ డాశర

సామంతుఁడు పెచ్చుపెరిగె జయలేశమునన్

— 4 ఆ., 462 ప.

ఇయ్యది కృత్యాది కాకుండుటంజేసి యిట రాఘవ నారాయణశాస్త్రిగారి కిష్టదేవతాప్రార్థనాదుల కవకాశము లేదు. కావున “ఓ మనువంశ సుధాంబుధి సోమా! రామా!” అను సంబోధనలతో రాముని బ్రస్తుతించి తమ యభీష్టమును సిద్ధింపఁజేసి కొనిరి. “ఓమనువంశ” అనుచోట ఓంకారస్ఫూర్తి కలుగునట్లు కుభాక్షర సంయోజనతోఁ గవితఁ బ్రారంభించుట గమనింపఁదగిన విషయము. కావ్యతత్త్వ విదులగు నహ్లాదయుల కిది యామోదమోగ్య మగుట తథ్యము. ఇందు “శమనుని చొప్పట్లగుట” యనునది వారి పితృపాదుల మరణమును సూచించుచున్నది. అట్టి పరిస్థితులలో రచన ప్రారంభించి తండ్రి కిచ్చిన మాట ప్రకారము శేషపూరణ గావించి శ్రీ రాఘవ నారాయణశాస్త్రిగారు సమగ్రముగ గ్రంథ ముచ్చొత్తించిరి. అందుత్తరకాండ శేషపూరణ పేయు సందర్భముననే ముద్రణ భారమును స్వీకరించిరి. పేవలెల్ల ముద్రిత ప్రతుల నవరించుచు (ప్రూపులు దిద్దుట,) రాత్రి సమయము లందు నూలు పద్యములకుఁ దక్కువ కాకుండ వ్రాసి మఱునాటి ముద్రణ కందించుట జరిగినదట. అట్టి సందర్భమునఁ గృతికూర్పు సక్రమముగా జరుగునో జరుగదో యను శంక వారి కుండెడిదట. ఈ విషయము శ్రీ రాఘవ నారాయణశాస్త్రిగారు వ్యాసకర్తతో న్వయముగాఁ జెప్పినారు. హనుమచ్ఛరిత్ర గూర్చి యడుగుచు రాముఁడు “ఈ యథార్థమీవ యేర్పడ బలుకుము సంగ్రహింపకుండ సంయమిండ్ర” యనినాఁడు. అంత “వెరవరియో

నమ్ముని నెమ్మనమాందోళనమునఁబడెఁ గృతికూర్చిది యెటుపొసఁగునొ యనుచున్”¹
 అని వర్ణించుట యానాటి శాస్త్రిగారి భావవీచికయే కావ్యనిబద్ధమైనదనుట కవకాశము
 గలదు. ఇన్ని కథలు వివరించిన చుని కిత్తటి నెమ్మన మాందోళనమునఁ బడుటెట్లు?
 అది విజముగా శాస్త్రిగారి యాత్మీయత యనియే చెప్పఁదగియున్నది. ఆ విషయమునే
 శాస్త్రిగారు హనుమత్కథాప్రారంభమున—

ఎంతటివాఁడు పూనవలె నీ ప్లవగేశ్వర మంత్రి సత్కథో
 దంతము విప్పి చెప్పఁగలదా? యలదాక్ష్యము నన్ను బోటికిన్
 వింతల మూలకందమవు వీని ప్రతాపరసప్రవాహమే
 యంతకుఁ జాలి జాలు కొనునంచు ధుర న్యహించితిన్

— ఉ. కాం.-పూ. భా., 8 ఆ., 7 ప.

అని యగస్త్యుని ముఖమునఁ జెప్పించుటయు గమనింపఁదగియున్నది.

తొలుత వాల్మీకి నారదుని “అర్థి వేడెద నిన్మహర్షినత్తమ కూర్పు మీ
 ప్రశ్న యోగార్థ మెల్లమిదొనక”² అనినాడనుటంజేసి రామకథ యోగార్థబంధురముగా
 రచింపఁబూనిన కవి హృదయము వ్యక్తమగుచున్నది. కావ్యమాద్యంతము వారి
 యాశయమునకుఁ దగినట్లే నిర్వహింపఁబడినది. తుదకు “రామాయణాంతరర్థము”³
 సంగ్రహముగా వివరించు టింశులకుఁ బ్రమాణము. అది విని “అట్లయిన నీ వర్ణించిన
 రామాయణంబెల్ల నభూతపూర్వంబకదా యని సవిచికిత్సంబుగా నాభాషించు” పార్వతికి
 శివుఁడు—

అండజయాన! యెద్దియును నొనె యబద్ధ మనంగ మున్నె యం
 డాండము నందు బీజగతమైన ద్రుమంబవ నుండి వెండి పిం
 డాండము నందు వృక్షగతమైన ప్రసూపమురీతి నుండి బ్ర
 హ్మాండము నందునొ తటి మహత్త్వముఁజెందు వికాసమేర్పడన్

ఇదియ కా దెద్దియైన భగవంతుని యవతార చరితముల యందు యోగము
 నకు గాని న్యాయమునకు గాని పరమార్థముఁగ నవ్వయింపని యతివృత్తంబుండదు.

1) పూ. భా.-8 ఆ., 7 ప. 2) బా. కాం.-1 ఆ., 2 ప.

3) ఉ. కాం.-ఉ. భా., 10 ఆ., 8-45 పలు

సరిగదా మహాపురుషుల చరితము లన్నియు నన్నియతిన వర్తిల్లునంతమాత్రము నకుఁ గథాభాగంబర్థరహిత మనరాదు. పాఠకులు, శ్రోతలు, నాయాయి విషయంబుల గమించి యథోచిత పరిశాటి నావర్తింప వలయు, నియ్యదియై రహస్య మియ్యదియై పరమార్థ మియ్యదియై వేద్యంబ"ని చెప్పినట్లు వర్ణించుట వలన కవులు రామాయణ మును దర్శించి, యవగతము చేసికొని తెలియఁజేప్పిన విధము విశదమగుచున్నది.¹

ఇతిహాసపురాణాభ్యాం వేదాంతార్థః ప్రకాశ్యతే

ప్రాయేణ పూర్వభాగార్థో ధర్మశాస్త్రేణ కథ్యతే

వేదము యొక్క ఉత్తరభాగార్థము అనఁగా నుపనిషదర్థము (జ్ఞానము) ఇతిహాసపురాణాదులచేతను, పూర్వభాగార్థము అనఁగా కర్మతంత్రము ధర్మశాస్త్రము చేతను ప్రకాశింపఁజేయబడుచున్నది అను నార్యోక్తి యిందులకు బ్రమాణమని చెప్ప వచ్చును.²

పాక మర్థ గాంభీర్యము గల కావ్యగుణముగా నాలంకారికు లంగీకరించిరి. ద్రాక్షనారికేళాది పాకము లందలి భేదములు, బహిరంతఃస్ఫురద్రసము ద్రాక్షపాకము. అంతర్భూత రసోదయ మగునది నారికేళపాకము.³ శ్రీ వేంకటప్పయ్యశాస్త్రిగారు శ్రీరామకథాఽమృత కావ్యపాకము ద్రాక్షపాకము, నారికేళపాకము లందలి వెలుతులను దీర్చునదిగా సంభావించినారు.

ద్రాక్షపాకము నారికేళరసముం దార్కాణగాఁ దేనెపుం

ద్రేక్షస్ఫూర్ణిత సారముం బెరయ కెల్లెపాటి మాధుర్యమౌ

నక్షుద్రం బెటులౌ సుధాద్రవ మసుత్యాగార్థ నాన్వేషణన్

దీక్షన్ రామకథాఽమృతంబు వెలుతుల్దీర్చున్ రసోల్లాసినీ

— బా. కాం.-10 ఆ,, 522 ప.

ద్రాక్షపాకమున దేనె, నారికేళ రసమున శర్కరయుఁ జేర్చిన గాని యవి మాధుర్య ధుర్యములు కావు. అట్లే యసుత్యాగానంతర మందు మాత్రమే లభించు సుధాద్రవము నక్షుద్రమైనదిగా నెన్నుట తగదు. కావున నన్నిటికన్న మిన్నయై జీవిత

1) 10 ఆ , 45-7 ప॥లు 2) భాస్కరరామాయణ పీఠిక

3) ప్ర. రు. కా. ప్ర.-35 శ్లో.

కాలముననే యనుభవసిద్ధమగు నమృతము “శ్రీరామకథాఽమృతము” అని వారి భావముగాఁ దెలియనగుచున్నది. శ్రీ రాఘవనారాయణశాస్త్రిగారు “రాఘవీయ మమృత పాకము”ని సంభావించినారు. 1 ఇట రాఘవుని చరిత మమృతపాకము. అట్లే శాస్త్రి గారి కవితయు నమృతపాకముగా నెన్నదగియున్నది.

అనేకవిధములగు రచనాశిల్పచమత్కృతులను శ్రీమద్రామాయణమున అర్హ కవి యగు వాల్మీకి ప్రదర్శింపగా ఋషికల్పలై న శ్రీ తాడేపల్లి వేంకటప్పయ్యశాస్త్రి గారు వానిని గ్రహించి శ్రీరామకథాఽమృతమున బహువిధములై న విశేషములతో కథా సంవిధానమును దీర్చిదిద్దినారు. సామాన్యముగ నొకరి శిల్పరచన మింకొకరి కలవడుట దుష్కరము. కాని శ్రీరామకథాఽమృతమును శేషపూరణ మొనరించిన శ్రీ రాఘవ నారాయణశాస్త్రిగారు తమ పితృపాదుల కవితావిశేషములతోఁబాటు కథా సంవిధాన కొశలమును గూడ గ్రహించి మనోహరముగా “తద్రచనయే” యనునట్లు ఘటించుట ప్రశంస్యము. “వీరు తిక్కన యొక్క వైదిక సంప్రదాయాను బంధము నకు, బౌద్ధవిషదర్శనివేశన ప్రధితములగు నాశ్వాసాంత పద్యములకు తెలుఁగునుడికారపు సొంపునకు మురిసి, సొగసి అట్లే తమ వాఙ్మయమును గూడ వెలార్చగొప్ప జితనము చేసినార”ని శ్రీ నాగలింగం వేంకటేశ్వరశాస్త్రిగారును శ్రీ రామకథాఽమృత కావ్య కథా సంవిధానవిశేషములను పరూపించు చున్నది.

రామకథా సుధార్ణవ తరంగ భృతింబెచెను పొందుచున్న శ్రీ
రామకథాఽమృతంబిది విరామమొకింతయు లేని భక్తినే
శ్రీ మహితాత్ములానుదురొ చిత్సుఖభూమ మహోదయంబులు
ద్దాములు వారి కబ్బుఁజూమి తారకమంత్ర ర సైక తానతన్

— బా. కాం.—10 అ., 521 ప.

1) ఉ. కాం.—క. థ., 6 అ., 2 ప.

పాతచిత్రణము :

పాత్ర రసమున కాధారము. పాత్రచిత్రణము కావ్యమున రసపోషణము నకు దోహదకారి యగుచున్నది. పతితను శ్రోతను ఆకర్షించునట్టి కావ్యమునఁ దన్ని ర్వహణము వలననే సిద్ధించుచున్నది. బ్రహ్మ, లోకమున వివిధములగు స్వరూప స్వభావములు గల వ్యక్తులను సృజించినట్లే కవి కావ్యమున నన్నిపాత్రలకును రూప రేఖావిలాసము లందును, చేష్టాస్వభావముల యందును బ్రత్యేకత నిరూపించి విశిష్టత వెల్లార్చును. అట్టి సృజనాత్మకశక్తి నభివ్యక్తము గావించుచుచేతనే కవికి “కవిబ్రహ్మ” “కవిపితామహ” బిరుదములు సాహిత్యలోకమున సార్థకములై వెలసినవి.

అనువాద కావ్యమున మూలమున నున్నదున్నట్లుగాఁ జిత్రించుట యనువాద కుల సామర్థ్యమునకు విదర్శనము కాఁగాఁ దత్ప్రతిభావిశేషమున విశిష్టత నాపాదించుట వారి ప్రత్యేకతను నిరూపించును.

ఒక కావ్యము నవగతము జేసికొనుట వారి వారి సంస్కారములనుబట్టి సిద్ధించును. అధ్యాత్మసుందర మగు జీవితవిధానము గల శ్రీరామకథాఽమృత కవులు వాల్మీకి రామాయణమును జదివినప్పుడు వారి కుదాత్తధర్మము, నుత్తమ ప్రకృతి గలిగిన పాత్రలు విశిష్టరూపములతో సాక్షాత్కరించినవి. వారు దర్శించిన దాని కను గుణముగఁ దమ కావ్యమునఁ బాత్రలను భారతీయ సంస్కృతి ప్రతిష్ఠా పతాకలుగా నధ్యాత్మభావసుందరములుగాఁ జిత్రించినారు.

వాల్మీకి రామాయణమున, నధ్యాత్మరామాయణము నను గల పాత్రల స్వరూప స్వభావాదికమును శ్రీరామకథాఽమృత కవు లించుమించు యథాతథము గనే తమ యనువాదమునఁ బోషించినారు. దానితోఁబాటు పాత్రచిత్రణమున వారికిఁ గల దక్షతా నిరూపకములుగా కొన్ని ఘట్టములను విశిష్టముగ రచించినారు. సామాన్యము లుగ నుండు విషయములను విడిచి యనువాదకులు తమ ప్రత్యేకతను నిలుపుకొనుటకై యాయాపాత్రలను జిత్రించుటలోఁ బ్రదర్శించిన చాతుర్య మెట్టిదో మాత్రమే సంగ్రహ ముగ నీ ప్రకరణమున నిరూపింపఁబడును.

రామాయణము శతాధిక పాత్రలతోఁ గూడిన మహాకావ్యము. కథా నిర్ణయ హాణమునఁ బ్రతి పాత్రయు నొక ప్రత్యేకతతో వ్యవహరించినది,

రామాయణము, సీతాచరిత్రము అను పేర్లనుబట్టి రాముడు, సీత అను పాత్రలను బ్రధానముగఁ జేసికొని వాల్మీకి రామాయణమును మధురముగఁ దీర్చిదిద్ది నాడను విషయము నువిదితము.

రామాయణమున రాముడు నాయకుడు. పెక్కు పాత్రలతోఁ బ్రత్యక్షము గనో వరోక్షముగనో అనుబంధము గలవాడు. అర్షకవి యగు వాల్మీకి సముచిత ప్రాధాన్యముతోఁ బాత్రలను మనోహరముగఁ జిత్రించినాడు. “యాన్తిన్యాయప్రవృత్తస్య తిర్యక్చోఽపి సహాయతామ్” అను మురారి యభి భాషణము రాముని విషయమున సర్వథా సత్యము.

రామాయణమున పురుషపాత్రలు స్త్రీపాత్రలు తిర్యక్పాత్రలు నని పాత్రలను ప్రధానముగ మూడు విధములుగ విభజింప వీలుగలదు. స్వభావాదికమును బరిశీలించినచో మనుష్యపాత్రలు ఋషిపాత్రలు రాక్షసపాత్రలు నని గూడ విభజించి పరిశీలింపవచ్చును. హనుమత్, వాలి సుగ్రీవాది పాత్రలు వానరజాతికిఁ జెందిన వగుటచేఁ దిర్యగ్విభాగము నకే చెందినవై నను దేవతాంశములను బొంది బహువిధ విద్యా సంస్కారములతోఁ బ్రవర్తించినట్లుగా రామాయణమున నభివర్ణింపఁ బడినవి.

పురుషపాత్రలు:

రాముడు : విద్యల్లోకమున రామాయణ కావ్యనామమునకు “రామన్య ఆయనమ్ రామాయణమ్” అని వ్యుత్పత్తి ప్రసిద్ధి కెక్కినది. “రాముడు స్థానముగా వనఁగా వివాసముగాఁ గల గ్రంథము” అని భావము. రాముని చరిత్ర ప్రధానముగాఁ గలిగి యని తాత్పర్యము.

కావ్యనాయకుఁ డగు రాముని పాత్రచిత్రణమున వ్యాఖ్యాతలు, పౌరాణికులు 1) రాముడు పురుషోత్తముడు, 2) శ్రీమహావిష్ణువు, 3) పరమాత్మ అను మూడు దృక్పథములతో సమన్వయ మొనరింతురు. వాల్మీకి రామాయణమున రాముడు సర్వ సద్గుణసంపన్నుడగు సుత్తమ మానవుడను విషయము నాద్యంతము విస్మృష్టముగ నిర్వహింపఁబడినది. “విష్ణువు” అను విషయము కొన్ని ఘట్టము లందు మాత్రమే సూచింపఁబడినది. పరమాత్మ యను విషయ మతి గంభీరముగను, సత్యంత వ్యంగ్య వై భవముగను వ్యక్తముచేయఁబడినది. రామపాత్ర పోషణమున ననువాదకులు రాముని యందు పురుషోత్తమత్వమును విష్ణుత్వమును, పరమాత్మత్వమును గూడ శ్రీరామకథాఽమృతమున నువిపుణముగ నిరూపించినారు.

1) పురుషోత్తమశ్వామి : వాల్మీకి రామచంద్రుని బాల్య కౌమారాద్యవ
స్థలతో నారంభించి యాయా ప్రవృత్తి విశేషముల నభివర్ణించుచు, గ్రమముగ నుత్తమ
ములగు గుణసంపదలను నిరూపించినాడు. ఆ మహర్షి యడుగుజాడల ననుసరించుచు
నధ్యాత్మరామాయణము మార్గముననుసంధానించుచు ననువాదకులు రామపాత్ర చిత్ర
ణమున నెన్నియో మెలకువలు ప్రదర్శించినారు.

విష్ణువు చతుర్దాశమున దాశరథియై యవతరించినాడు. అందు
రాముని గూర్చి “సర్వలక్షణసంయుతుఁ డగు రామునిఁ గౌసల్య కన్య నని” వాల్మీక
మున గలదు.

ప్రోద్యమానే జగన్నాథం సర్వలోక నమస్కృతమ్
కౌసల్యాఽజనయద్రామం సర్వలక్షణసంయుతమ్
— బా. కాం.-18 స., 10 శ్లో

శ్రీరామకథాఽమృతమున నయ్యెడ—

సకలలోకనాథు సర్వనమస్కృతు
నఖిల లక్షణాధ్యు నిఖిల నిష్ఠుఁ
బుత్రుఁగవియెఁ బరమ పురుషుఁగోసలు కన్నె
యమిత సుకృతిచయ ఫలాస్తి వెలయ
— బా. కాం.-3 ఆ., 28 ప.

అని పరమపురుషుడయ మందినాడని వర్ణింపఁబడి యాతని సర్వ
లక్షణ సంయుతత్వ మిట్లు కీర్తింపఁబడినది.

చేతనత్వముఁగొన్న సింగారమన మేను
లలితభావస్ఫూర్తిఁ జిలుకుచుండ
నంగాంగియైన మోహన విద్యయన మోము
కళల పుట్టిల్లయి కానుపింపఁ
జూడ్కి కట్టిన కీర్తి సొబగునాఁదగు తెల్వి
దీగ్వ్యాపకత్వంబుఁ తెలియజేయఁ

జేరవచ్చిన సిరి చెలువునఁ జనునోజ
మథిలాతిశాయిత నధిగమింప

లీలఁ బెనుపొంది కల్యాణ జాలమెల్ల
వేలఁ జల్లు దయాదృష్టి వేలఁజెలఁగి
యా లలన కోర్కి పంట నాఁజాలి శౌరి
బాలుఁడయ్యు మెఱసె నోవిశాలనయన

— 3 ఆ., 69 ప.

బాలరాముని పాలబుగ్గలహౌయలు క్షీరాబ్ధిశయనుఁడీతఁడవి చెప్పుచున్నది. ఆ పసిపాపని మెత్తని నెమ్మేను ఫణితల్పమహితుఁ డనుటను వివరించుచున్నది. కలికి కన్నుల సోయగ మాతఁడు కమలాక్షుఁ డని తెలుపుచున్నది. క్రొత్తకాంతి యీతఁడు శ్రీనివాసుఁడే యని యొత్తిపలుకు చున్నది. సర్వాంగవిలసనము సకల సంశయములఁ దీర్చజాలి విశ్వమోహనతఁ జాటుచున్నది. దాచుకొన్నను దాగని భాగ్యచిహ్న మాతని పురుషోత్తమత్వమును బ్రకటించుచున్నది. ఇట్టి విష్ణుభావగర్భిత మగు సౌందర్యవర్ణన మవతారస్ఫూర్తి గల్గునట్లుండుట హృద్యము. వాల్మీకమున నీ బాల్య వర్ణనము లేదు.

క్షీరాబ్ధిశయనుఁడీ చిన్నికూన యటంచుఁ
బాలబుగ్గల హౌయల్పయలుపఱిచె
ఫణితల్పమహితుఁడీ పసిపాపఁడంచని
మెత్తని నెమ్మేను మేలుసూపెఁ
గమలాక్షుఁడీ కసుగందు విక్కంబని
కలికి కన్నుల సోయగంబు దెలిపె
శ్రీనివాసుండె యీ చిఱుతబిడ్డండని
క్రొత్తకాంతి మఱింత యొత్తిపలికె

సకల సంశయములఁ దీర్చజాలి దొక్కొ
విశ్వమోహను సర్వాంగ విలసనంబు
చెలఁగు పురుషోత్తముని భాగ్యచిహ్న మెట్లు
దాచుకొన్నను దాగునే తరలనయన

— బా. కాం.-3 ఆ., 135 ప.

పసిపిల్లలకు పాలబుగ్గలు, మెత్తని మేను, కలికికన్నులు, క్రొత్తకాంతి మొదలగునవి మనోహరములై యాకర్షణీయము లగుట లోకనహజము. ఇటు నవి యన్నియు స్వభావోక్తి మధురము లగుట విశేషము.

బాలరాముని వివిధములగు బాల్యక్రీడలను రామాయణ కథాపరములుగా శ్రీ శాస్త్రిగారిట్లు వర్ణించుట యెంతయో మనోహరముగా నున్నది.

కుప్పిగంతులు వైచి క్రోతులమండ్రు త

ద్భావానుబంధంబు బయలుపడఁగ

తెక్కలమచ్చి బల్ పక్కుల మండ్రు త

త్పక్షోపయోగోప పత్తిదోష

భీషణాకృతి నిల్చి బిరుదులమండ్రు త

చ్చాసనౌత్సుక్య లక్షణము తనర

నలి విమానము లెక్కి యమరులమండ్రు త

దర్దావతరణ లీలాప్తి వెలియ

మౌని నిరతి గూర్చి మౌనులమండ్రు త

న్మాన్యతావిశేష మహిమ దొలఁక

నక్కుమారవరులహంయు దురాపుల

ట్లాటలాడుపట్ల నగకుమారి

— బా. కాం.-3 ఆ., 179 ప.

అట్లే తాను రాజు, తన తమ్ములు మంత్రులు, తక్కినవారెల్లరుఁ బ్రజలు కాఁగా రాముఁడు ధర్మానూనస్థితి నన్యాయమన్యంబుగానపుడే రాజ్యము బాలించుచున్నట్లు ఆటలాడిరని వర్ణించుట రామునిఁ బ్రజారంజకుఁ డగు ధర్మప్రభువుగా సంభావింపజేయు చున్నది.

తానే లోకములేలువాఁడఁట యమాత్యశ్రీకిఁ దమ్ము ల్గదా

మానోచోటులు స్నిగ్ధులెల్లఁదగరా, మాన్యప్రకృత్యర్థ స

న్మానం బందగఁ గొందఱుండుఁ బ్రజలై నల్వొందఁబాలించు ధ
ర్మానూనస్థితి మించ రాముఁ డపుడే యన్యాయ మన్యంబుగన్

— బా. కాం.-3 ఆ., 180 ప.

ఇట్టి బాల్యక్రీడా వర్ణనము వాల్మీకమునఁ గన్పట్టదు.

అక్షర తత్త్వము నంది సకాలమునఁ జౌలోపనయనాది సంస్కారములఁ బడసి రాముఁడు “బ్రహ్మచారిత్వ మిమ్మెయి బాలభావమున.” చరించెనో యన వెలుంగు చున్నాఁ డనుట హృద్యము. వాల్మీకమున నియ్యెడ “తేషాం జన్మ క్రియాదీని సర్వ కర్మాణ్యకారయత్”² అని మాత్రమే సూచింపఁబడినది. అట్లే వేదము, ధనుర్వేదము నభ్యసించి యాతఁడుఁ బ్రాహ్మయుక్తి వెలుంగు జ్ఞాత ముట్టిపడ దుర్నిరీక్ష తేజమునఁ బ్రబలినాఁడు.³ వశిష్ఠునిచేఁ జెప్పఁబడిన విద్యలు శిష్యులగు రామాదుల యందు “శుక్తికలిత వారిబిందుకలనఁ దోఁప చాల మెఱసె” ననుట వారి యోగ్యతా విశేషమును బ్రకటించుచున్నది. గురుశిష్య సంప్రదాయ మిట సుసంపన్నమైనది.

చాల మెఱసె నాగమాలి యచ్చో శుక్తి

కలిత వారిబిందుకలన దోఁప

నిట్టి గురుఁడు గూడునేమొకో శిష్యులు

దొరక రిట్టివారు తోయజాక్షి

—బా. కాం.-3 ఆ., 221 ప.

మఱియు నిఖిల ధర్మశాస్త్రవిషయము లెఱింగి యన్నియెడలను బ్రహ్మ తాదాత్మ్య లక్షణోపనిషదర్థవివృత్తియు నొప్ప రాముఁడు ముని గోష్ఠి వమరివాఁడు.

ఒకవేళ శబ్దశాస్త్రకలాప్రకాశనం

బొక డ్డణంబొక్తికోద్యుక్తిపరత

యొక ముహూర్తమున మౌహూర్తిక ప్రకరణం

బొకగడె సువదప్రయోగలక్ష్య

1) బా. కాం.-3 ఆ., 209 ప.

2) బా. కాం.-18 న., 24 శ్లో.

3) బా. కాం.-3 ఆ., 219 ప.

మొకపూట కల్పశిక్షోచితాభాషణం

బొక యరజాము నిరుక్తిగరిమ

యొకయామ మకలంక సకల ధర్మవివక్ష

యొకప్రొద్దు రాజనీత్యాహనిష్ఠ

అన్నియెడలను బ్రహ్మదాతాత్మ్య లక్ష

జోపనిషదర్థ వివృతీయనొప్ప రాముఁ

డమరు మునిగోష్ఠిఁ గమలాకరమున నొగి పె

లుంగు ప్రతిమా ప్రభాకరు భంగి గిరిజ

— బా. కా.-3 ఆ.. 226 ప.

ఇట్లు రాజోచితమగు విద్యలఁ జక్కగా నభ్యపించుట వలన రాముఁడు రాజోత్తముఁ డగుటకు దగిన యున్నతార్హత యాతనికి లభించినది. విద్యల ధర్మ మెఱిగి “విగ్రహవ ద్ధర్మము”గా మెలఁగినాఁడు. భావి కథకు దగినట్లు ధర్మరక్షణకుఁ గావలసిన శక్తియుక్తులు సంపూర్ణముగ నానవి యందు పరిపూర్ణములై నవి. మూలమున నిప్పట్లున దశరథతనయుల గూర్చి “సర్వే వేదవిదః శూరాః సర్వేలోకహితే రతాః”¹ అని చెప్పఁబడినది. శ్రీరామకథాఽమృతమున నిట్టి మూలాధిక మగు వర్ణనము పాత్రచిత్రణమున వారు గైకొనిన ప్రత్యేక శ్రద్ధను బ్రకటించుచున్నది.

ఉదితయౌవనుఁ డగు రాముఁడు శృంగార సర్వస్వ సిద్ధి తీర్థంబుగా, మోదాతిభామా విముక్తస్థలంబుగా, గల్యాణవృష్టి ప్రకామ్యాశ్రమంబుగా, లక్ష్మీవినోదా మల క్షేత్రంబుగా సంభావింపఁబడినాఁడు.² అతని ముఖలక్ష్మి, యమిత తేజము, శౌర్యము, వాగుంభము, సందేహ వివృతుల, విబుధగోఘులఁ గీర్తితములై న విధము మనోజ్ఞము.³

విశ్వామిత్రుఁడు యాగసంరక్షణమునకై రామునిఁ బంపుమని యడుగ సంశయించు దశరథునకు సత్యప్రతిజ్ఞాఫలము నుగ్గడించి వశిష్ఠుఁడు “రామం విసర్జయ”⁴ రాముని విశ్వామిత్రునితోఁ బంపుమని చెప్పినట్లు వాఙ్మికమునఁ గలదు. శ్రీరామకథాఽమృతమున నా రాముని యసాధారణత్వమును విరూపించుచు—

1) బా. కాం.-18 ప., 25 శ్లో. 2) శ్రీ.రా.క.-బా. కాం., 3 ఆ., 231 ప.

3) శ్రీ. రా. క.-బా. కాం., 3 ఆ., 235 ప. 4) 21 స., 8 శ్లో.

గొనఁబులమేర్చితేజుగుమి కూర్మలకోన గొనలపుట్ట మే
 ల్పైనరులవంగడంబు బలులిబ్బులవంట జగమగంటుముల్
 దనరు కొటారు తాల్మినెఱి దాటని కూటమి తెల్విదీవి పెం
 దనఁబుల ప్రోవు రాముఁ డనఁ దానొక రాజకుమారమాత్రుడే

— 5 ఆ., 96 ప.

అని యాతని రూప తేజోవిభవ పరాక్రమ ప్రక్రమాది సకల సద్గుణంబులు
 సన్నుతింపఁ బడుట పాత్రచిత్రణమున నపూర్వము, కవి ప్రతిభైక జన్యమునై యగు
 చున్నది. కాశిదాసీ విషయమే రఘువంశమున “వయసున బాలుడయ్యు రాముఁడు
 యజ్ఞసంరక్షణార్థమై కొశికునిచేఁ గోరఁబడినాఁడు. కావునఁ దేజస్సంపన్నులగువారి యెడ
 వయస్సు లెక్కింపఁబడద”ని వర్ణించినాఁడు.

కాశికేన సకిల క్షితీశ్వరో రామ మధ్వర విఘాత శాంతయే

కాకపక్షధర మేత్య యాచిత స్తేజసాంహి నవయః సమీక్ష్యతే -11స., 1శ్లో

వాల్మీకిఁ గూడ విశ్వామిత్రుని ముఖమున—

అహం వేద్మి మహాత్మానం రామం సత్యపరాక్రమమ్

వశిష్టోఽపి మహాతేజా యే చాన్యే తపసి స్థితాః — 19స., 25 శ్లో.

అని గూఢముగాఁ జెప్పించిన విషయము శాస్త్రిగారు శ్రీరామకథాఽమృత
 మున వశిష్ఠుని నోట బలికించుట హృదయంగమము. అనువాదమునఁ దెలుఁగు వెలు
 గుల జిగి వెలయుచుండుట మురిపెమును గూర్చుచున్నది.

విశ్వామిత్రుఁడు రామలక్ష్మణులతోఁ గూడి యజ్ఞవాటికకుఁ జేరినాడు. జన
 కుఁడు వారల సంభావించి రాకుమారుల గూర్చి మునినిఁ బ్రశ్నించుచు “దేవతల్య పరా
 క్రములు, పద్మపత్రవిశాలాక్షులు, ఖడ్గతూజీర ధనుర్దరులు నాశ్వినులఁబోలు రూపముల
 సముపస్థితు లగు యౌవనులు, దేవలోకము నుండి దిగి వచ్చిన సురల వలె పాద
 చారులై వచ్చుచున్నారు. వీరెవ్వర”ని యడిగినట్లు వాల్మీకమున గలదు.1 శ్రీరామ
 కథాఽమృతమున వారిని గూర్చి జనకుఁడు ప్రశ్నించుచు—

తాత్తురు మేటి కోదండముల్లండము
 ల్తమకూర్చునవెయొట తద్దనెగడ
 ఘన పరాక్రమశీల గనుపట్టుదురు పట్టు
 దురు మిత్తి కుత్తుక దొడర నొత్తి
 యాశ్వినేయనికార మవధరింతురు ధరిం
 తురు రూపసారముల్తోరములుగఁ
 జంద్రసూర్యుల దశల్పవరింతురు వరింతు
 రుచిత నిత్యప్రకాశోన్నతులను
 బోలుదురకాక యెండాదుల్పోల్పనొడ్లు
 గారు పీఠల కెవ్వారుఁ గాక పక్ష
 ధారులై యుండి జగదేకపీరు లనఁగ
 పీరు గనుపట్టుచున్నారు వివిధగతుల
 వచ్చి రమరు లిచ్చవచ్చి యిట్టిలకన్నఁ
 గాళ్ళనడకయేల గలిగె పీఠ
 కెలయు మర్త్యులన్న నీరూప మీతేజ
 మీ ప్రభావగరిమ మెందు గలదు

— బా. కాం.-7 అ., 177-78 ప||లు

అవి యడిగి లోకమున నెన్నిచూడము, ఎన్ని తలఁపము, ఎన్ని పలుకము,
 ఈ వ్యక్తియుగము విశేషముగాఁ గనుఁ జొక్కించెను. ఎడద దక్కఁగొనెను.
 పలుకు బాటదాటెను అవి పలుకుట రూపతేజః ప్రభావముల వారి లోకోత్తర రమణీయ
 తను బ్రకటించుచున్నది. చూపలుక కది సంభ్రమాశ్చర్యములు గల్పించి పారవశ్య
 మును గూర్చుచున్నది ఇట శబ్దసౌందర్యము మధురము. భావ సౌందర్యము నది
 యనుమడింపజేయుచున్నది.

చూడ మెన్ని కనులఁజొక్కించె నెది, యెన్ని
 ధలఁప మెద్ది యెడద దక్కఁ గొనియె,
 బలుక మెద్ది పలుకు బాటదాటె ని పేది
 యయ్య? తెలుపు మిట్టి వ్యక్తి యుగము

— బా. కాం.-7 అ., 16 ప,

అట్టియెడ జనకునితో విశ్వామిత్రుఁడు రామలక్ష్మణులు దశరథతనయులని చెప్పినట్లు—

న్యవేదయ దమేయాత్మా పుత్రౌ దశరథస్యతౌ

బా. కాం.-50 స., 23 శ్లో.

అని వాల్మీకమున గలదు. శ్రీరామకథాఽమృతము నందీ సందర్భమున సూర్యుని, తద్వంశరాజుల నభివర్ణించుట, అట్టి యుత్తమ వంశము నజన్మించిన దశరథుని తనయులీ రామలక్ష్మణులని వివరించుట, దాశరథుల యాభిజాత్య సంపద నుగ్గడించు చున్నది. వారలలో బెద్దవాఁడు రాముఁడు. గుణముల యందును విద్యల యందును విలాసవైఖరుల యందును ధనుర్విద్యా విశేషముల యందును త్రిభువన మోహనము లగు నవీన కలాంచిత రూపరేఖల యందును రాముఁడు పెద్ద. పెద్దల కెల్ల నాతఁడె పెద్ద. రాముఁడు రాముఁ డన్నిటన్” అని యనన్వయుఁడగు రాముని సకల గుణగరిష్టత నుగ్గడించుట హృదయంగమము.

పెద్ద సహోదరావలినిఁ బెద్ద గౌనంబులఁ బెద్ద విద్వేలన్

బెద్ద విలాసవైఖరులఁ బెద్ద ధనుష్మదుదాఢచిశ్రుతిం

బెద్ద త్రిలోక మోహన నవీనక లాంచిత రూప రేఖలం

బెద్దలకెల్ల బెద్ద పృథివీవర! రాముఁడు రాముఁ డన్నిటన్

—బా. కాం.-7 ఆ., 200 ప.

మఱియు నుదాత్తచరితుఁ డగు రాముని కార్యదక్షత జనకునకు వివరించుచు విశ్వామిత్రుఁడు “సిద్ధాశ్రమ నివాసము, రాక్షస సంహారము, మిథిల కేతెంచునెడ విశాలానగర సందర్శనము, అహల్యాకాపమోక్షణము, గౌతమసమాగమము వివరించి నట్లు వాల్మీకమున గలదు.

సిద్ధాశ్రమ నివాసంచ రాక్షసానాం వధం తథా

తచ్ఛాగమన మవ్యగ్రం విశాలాయాశ్చ దర్శనమ్

అహల్యా దర్శనంచైవ గౌతమేన సమాగమమ్

— బా. కాం.-50 స., 22, 23 శ్లో॥

శ్రీరామకథాఽమృతమున నయ్యెడ—

జముదుంతనే వచ్చి చవిచూతు నను జంతఁ
 గూళఁదాటక నొక్క కోలఁగూల్చె
 మిత్తికోటలు హత్తి మేలమాడు సుబాహు
 బూది గాలికిఁ బొల్లువో నొనర్చె
 మారినా జడదార్ల మడఁచు మాయలమంద
 మారీచు మున్నీట మాటివై చె
 సిద్ధాశ్రమము పొంతఁ జెలఁగు తపోధను
 లేలు మేలన మేలి మెచ్చువడసెఁ

గోరినటులె నాదు కోర్కుల్లెల్ల ఫలింప
 నవన రక్షణంబు జరిపెఁ ద్రోవ
 సంప్రీరజముచే నహల్య నీపతితై క
 పావనుండు మగవి పజ్జ కనిచె

— బా. కాం.-7 అ., 202 ప.

అవి ప్రశంసించుట రాముని పాత్ర విశిష్టతను వెల్లార్చుచున్నది. సిద్ధాశ్రమమున యాగరక్షణ విధానము వివరించుట ధర్మమూర్తి రాముఁడు కర్తవ్యమును నిర్వర్తించిన క్రమము దెలుపుచున్నది. విశ్వామిత్రుఁ డద్దానికి ప్రత్యక్షసాక్షి. అహల్యా శాపమోక్షము గావించిన రాముని “పతితై క పావనుండ”నుట సాభిప్రాయము. రాక్షసుల బలపరాక్రమాదులు నిరూపించి వారల మటుమాయము గావించిన రాముని బల వై భవము బ్రతిపాదించుట యాలంకారిక సౌందర్యము. శై లిమనోహరము.

ధనుఃప్రసంగ సమయమున “లోకవిశ్రుతులగు క్షత్రియులు, దశరథ తనయులు నగు వీరు నీయొద్దనున్న ధనుశ్శ్రేష్ఠమును జూడగోరు చున్నార”ని విశ్వామిత్రుఁడు జనకునితోఁ బలికినట్లు వాఙ్మీకమునఁ గలదు.

పుత్రౌ దశరథస్యే మా క్షత్రియౌ లోకవిశ్రుతౌ
 ద్రష్టుకామా ధనుఃశ్రేష్ఠం యదేతత్త్వయి తిష్ఠతి॥

— బా. కాం.-66 స., 5 శ్లో.

శ్రీరామకథాఽమృతమున నిప్పట్టున నా రఘుసింహములు విక్రమక్రమ
నంపత్తిఁ బ్రంటించుట స్వభావసిద్ధముని వర్ణించుట మనోజ్ఞము.

తమ నఖశరపాలి దనుజ మత్తగజౌఘ

విదలనోత్సవముల విష్ణువీడఁ

దమక్ష్యేళల ప్రసక్తి దర్పవద్రిపుమార్గ

దీనస్వర విముక్తి కానయిడఁగఁ

దమ లఘుప్లుతిలీల తతవేగ భటసత్త్వ

కలితోర్ధ్వ దృష్టుల గాసిపటపఁ

దమ రాజ పదయాధి తామ్యన్నపతి జంతు

పాలనా వ్యావృతి ప్రథ వహింప

వటలు రఘుసింహములు దిశావలయమెల్ల

విక్రమక్రమ నంపత్తి నాక్రమించి

మించు ప్రఖ్యాతి జగతి రాజించు రహి స్వ

భావసిద్ధము సుమ్ము జ్ఞేపాలతిలక !

— బా. కాం.-9 అ., 103 ప.

రాజ, మృగరాజములకుఁ దాద్రూప్యముఁ జక్కగా వర్ణింపఁబడినది. రాజ
సింహుల, రాక్షససంహారము, శత్రువిగ్రహము, శరణాగతరక్షణము, ప్రకృతి రంజ
నము మొదలగునవి సునిపుణముగా సూచింపఁబడినవి. ఇట్టి యుత్తమ లక్షణములు
వారికి మఱియొకరి వలన సిద్ధించినవి కావు. “స్వభావసిద్ధము” అనుట “స్వయమేవ
మృగేంద్రతా” యనుటను సమర్థించుచున్నది. మూలమునందలి ఉత్సాహసంపద యను
వాదమున వీరరసస్ఫూర్తిగాఁ బ్రకటిత మగు చున్నది. వీరందులకు సమర్థులనియర్థము.

సీతారాముల వివాహమహోత్సవ సందర్భమున సీతామనోభిరాముని, రాముని
నయనోత్సవముగాఁ గాంచిన పురంధ్రజనుల పరస్పరాలాపములు, రామగాధా సుధామధు
రములు, శ్రుతిసుభగములు, సుందరతరములునై రామ పాత్రచిత్రణమున నౌచిత్య
పరసీమఁ దాకుచున్నవి. (బా. కాం.-10 అ., 321 ప.)

అందు రాముని “మేల్మీ పొలము కోనలు కన్నె పసిఁడిపువ్వుల పూజ పంట
పైరు” ఇత్యాదిగా సంభావించుట తెలుఁగుఁడనము సంతరించుకొన్న చక్కని వలుకుబడి.

ఇట్టి సన్నివేశకల్పనము కవి ప్రతిభకు నిదర్శనము. సందర్భమును గల్పించుకొని రామచరితమును బలుమార్లు కీర్తించుట కవి కబీష్టమైన విషయము.

రామపట్టాభిషేకోత్సవ సందర్భమునకు ముందుగా రాముని గుణాభివర్ణన గావించుచు నాతడు “వీర్యవంతుడు రూపవంతుడు నసూయలేనివాడు లోకమున వేరొకడు పోలికలేనివాడు తండ్రియగు దశరథుని బోలినాడు.”

సహివీర్యోపపన్నశ్చ రూప వా ననసూయకః

భూమావనుపమః సూనుర్గుణైర్దశరథోపమః

— ఆయో. కాం.-1 ఆ., 9 శ్లో

అని వాల్మీకమునఁ జెప్పఁబడినది. శ్రీరామకథామృతమున నప్పట్లున—

ఆ రూపు గనుభాగ్య మబ్బుచోఁ గనులకు

తెప్పలతో వై ర ముప్పతిల్లు

నా బీరమున కల్మి నరయుచోఁ బగఱకు

శత్రుగ్రహణవాంఛ నడలిపోవు

నా యక్కటి కపుఁ బెంపందుచో సంద్రంబు

లేడు నొక్కండుగా నెయిదఁజూచు

నాయొర్పు తీర్పెంచు బలవడుచోఁ గ్రూర

నత్త్వమ్ములకుఁ జిత్తశాంతివొడము

నతని కుపమాన మున్నదే యతని కతఁడె

సాటి యనవచ్చుఁగాక ముజ్జగము లందు

దశరథుం డఁట తానె యీ దశరథునకుఁ

దనయుడై పుట్టెనఁట సుకృతంబికాదె

అని రామునిలోకోత్తర సౌందర్యము, పరాక్రమము, దయా, క్షమాది గుణములు కీర్తింపఁబడినవి. “రూపవాన్” అను మూలము నందలి విశేషణమును “ఆరూపు గనుభాగ్య మబ్బుచోఁ గనులకు తెప్పలతో వై ర ముప్పతిల్లు”నని వివరించుట హృద్యము. పరాక్రమ ప్రసక్తి నాతని “బీరమున కల్మి నరయుతోఁ బగఱకు శత్రు గ్రహణవాంఛ నడలిపోవు”ననుట విశేషము. ఇట్టి విశేషమే రావణాదులచేఁ గూడఁ

బ్రశంస లందుకొనినది. ఇందు దయాక్షమాది గుణములు మూలాధికముగా వర్ణింపఁ బడి రాముని మహోన్నత్యమును, బురుషోత్తమత్వమును జాటుచున్నవి. కవులు పాత్రచిత్రణమున బాటించిన విశేషశ్రద్ధ కియ్యది విదర్శన మనఁజెల్లును. వారు రాముని దర్శించిన తీరుహృద్యము.

పితృసత్యవాక్య పరిపాలమునకై సిద్ధపడి శపథమొనరించిన రాముఁడు, “మహారాజా కోరిక నెఱిగింపు మని కైక నడుగుసందర్శమున “రామోద్విర్వాభి భాషతే” యనియుండ ననువాదమున నాతఁడు “ద్విరుక్తికిఁ బోనేర్చునె రాముఁ డెందుఁ బుట్టువు సెడఁగన్” అనినట్లు చెప్పఁబడినది. అసత్య మాడుటవలన జన్మనిరర్థకమగు నని రాముని ముఖమునఁ జెప్పించి యాతని సత్యవ్రత శీలునిగాఁ జిత్రించుట తద్వై శిష్ట్యమును బ్రకటించుచున్నది. ఇటఁ పాత్రచిత్రణ మమోఘము.

రాముని వనవాసమునకు దుఃఖించుఁ బురస్త్రీలు రాముని గుణసంపద గూర్చి తలపోయు సందర్శమున

మూలాధికముగా—

ఆ బిడ్డ యాదయాంబుధి
యాబుద్ధి గురుండు తండ్రి యాఘేడా వి
ద్యాబోధనుఁడా దేవుఁడు
మా బన్నములరయఁడయ్యె మా కర్మమునన్

— 5 ఆ., 40 ప,

అని పలుపోకల పలుకుబడుల నెఱపుచు, నెమ్మనము లుమ్మలికం బొదల—

కన్నబిడ్డఁ డొంటగతి తావు సెడినట్లు
దోడు నీడ సికిఁ దొలగినట్లు
లార్తలగుచు నేడ్చి యాటపడి”

— 5 ఆ., 41 ప.

రని వర్ణించుట రాముఁడు తలలోని నాల్కయై సద్గుణముతో వారల నెట్లొ రించెనో వియోగవేదనం దెరలెడు నాగర కుటుంచినీ రత్నముల వచనములఁ దెలియ నగు చున్నది. వారాతని నయ్యైవిధముల సంభావించి రనుట రాముని పాత్రచిత్రణము సకు వన్నె గూర్చుచున్నది.

చిత్రకూటమున భరతుని సైన్యసంభ్రమమును గాంచిన లక్ష్మణుడు రామునితో “నగ్ని శమింపఁ జేసి సీతను గుహాంతరమునఁ జేర్చుము. కవచమును ధరించి, ధనువు నెక్కిడి శరసంధానము గావింపుమ”ని తొందరించుచుఁ బలికెను.¹ అంత పురుష వ్యాఘ్రుడగు రాముడు లక్ష్మణునితో “అన్న! లక్ష్మణ! చూడుము, ఆ సైన్య మెవ్వరిదిగా భావించుచున్నావు.” అని పల్కినట్లు వాల్మీకమున గలదు.

అంగావేక్షస్వ సౌమిత్రే! కస్యేమాం మన్యసే చమూమ్

— 96 స., 15 శ్లో.

శ్రీరామకథాఽమృతమున రాముడు—

“.... అన్న లక్ష్మణ! యేమి

వచ్చిపడియె నెట్టివలను గలది

యేరి సైన్యమదియు నెఱిగి వచింపుము

సంభ్రమింప ననికఁ జాలమొక్కొ

— అయో. కాం.-8 అ., 81 ప.

అని సమాధానించినట్లు వర్ణించుట యాతని ధీరోదాత్తతను సూచించు గంభీర భాషణముగా నొప్పుచున్నది.

రామ భరత సమాగమ సంఘాతానివై రాజ్యమును వీడి యీ ప్రదేశాని
అని ప్రశ్నించినట్లు వాల్మీకమునఁ గలదు.

యన్నిమిత్తమిమం దే

హిత్యారాజ్యం ప్రవిష్ట

— అయో.

శ్రీరామకథాఽమృతమున నీ
వత్సలతం దలపోసికొంచు భావము దు

1) వా. రా.-అయో. కాం., 96 స., 14 శ్లో.

హితార్థమును నైన పల్కుబడితో” నాతని బల్కరించి యాగమన కారణం బెన్నుచు నడలుచున్న భరతు నాశ్వాసించి—

ఏ నెందరిగిన నీదెస

నేనెఱి యేమఱనిచూడ్కి నింతకు మెలఁగం

గా నొదుఁ దలఁకె దేమిర

నీ నా సందున భేద నిర్ణయమున్నే?

అని పలికినట్లు మూలాధికముగా వర్ణింపఁబడినది. ఇట్టి కల్పన రాముని సోదర స్నేహమును జాటుచున్నది. లోకమర్యాదానుగుణమగు నీ యద్వైతభావన పరమార్థమునకు వారు విష్ణ్వంశ సంభూతు లగుట నిరూపించుచున్నది. బీజ ప్రాయ ముగ నుపపాదింపఁబడిన యీ యంశము “భరతుని భక్తి, శ్రీరాముని ప్రసాదము”ను పేర నుత్తరకాండమున సాగిన విశిష్టాద్వైతపద్ధతిని జీవాత్మ పరమాత్మల సంబంధ వివరణ పరమగు దీర్ఘ వర్ణనమునకు దోహదమగుచున్నది. !

పాదుక లిచ్చి భరతు నయోధ్యకుఁ బంపు రాముఁడు “ఇత్యుక్త్వాశ్రు పరీతాక్షో భ్రాతరం వినసర్జహ”² అశ్రుపూరితనేత్రుడై భరతుని విడిచి పుచ్చెనని వాల్మీకమున గలదు. శ్రీరామకథాఽమృతమున నయ్యది—

“.... రాముఁడు

తన కన్నుల నశ్రువితతి తార్కొని యెలయన్

గనలేక కని యనుజుఁ బొ

మ్మనలేకనెఁ బొమ్మటంచు ననుసృతి వెలయన్

— 9 ఆ., 297 ప.

అని వర్ణింపఁబడినది. ఇటు భ్రాతృవాత్సల్య పరిపూర్ణమానసుడగు రాముని చిత్తవృత్తి విశేషము సునిపుణముగాఁ జిత్రింపఁబడుట మనోహరము. కన్నీటిపొరల మాటున నుండి కనలేక కని మనమున నిండిన మధురవేదనతో ననుజుఁ బొమ్మనలేక

1) శ్రీ.రా.క.-ఉ. కాం., పూ. భా., 10 ఆ., 268—302 ప.లు

2) ఆయో. కాం.-112 స., 28 శ్లో.

పొమ్మనినాడు. రాముని కరుణాంతరంగ మిట్లు కవి కనులకు రూపుకట్టించినాడు. కాళిదాసు, బిడ్డ శకుంతల నత్తవా రింటి కనుపు కణ్వుని నోటఁ దండ్రహృదయమును బలికించిన విధమీ పుట్టమున మృరించుచున్నది.

యాన్యత్యద్య శకుంతలేతి హృదయం సంస్పృష్ట ముత్కంఠయా
కంఠస్తమ్భిత బాష్పవృత్తి కలుషః చింతాజడం దర్శనమ్

— అ. శా.—4 అం., 6 శ్లో.

భరతుడు రామపాదుకలు గొని యయోధ్య కేగుచు భరద్వాజునిచేఁ జిత్ర కూటమున జరిగిన విషయములఁ గూర్చి యడుగఁబడినవాడై యాతఁడు మునితో “రాముడు నాచే, గురునిచే, యాచింపఁబడినవాడయ్యుఁ బితృవాక్య పరిపాలనము ననుసరించి పదునాలుగేండ్లు వనవాస మొనరింతును. అ యోధ్య కిప్పుడు రానని పలికి నాడ”ని చెప్పినట్లు వాక్మికమునఁ గలను.

సయాచ్యమానో గురుణా మయాచ దృఢవిక్రమః
రాఘవః పరమప్రీతో వశిష్ఠం వాక్యమబ్రవీత్
పితుః ప్రతిజ్ఞాం తామేవ పాలయిష్యామి తత్త్వతః
చతుర్దశహి వర్షాణి యా ప్రతిజ్ఞా పితుర్మమ

— అయో. కాం.-133 స., 9, 10 శ్లో.లు

శ్రీరామకథాఽమృతమున ముని ప్రశ్నకు సమాధానముగా భరతుడు—

పలుకు పలుకునఁ దేనియ లొలుకఁజేయు
రాము నాలుక దొలిబిల్కు రాణ నెగడు
గాని యొందొక్కఁడై న యక్కలన కెగువ
దేమనఁగ వచ్చునయ్య య య్యాశ్వరేచ్చ

— 9 అ., 340 ప.

అని చెప్పినట్లు వర్ణింపఁబడినది. తొలిబిల్కు లనఁగా వేదములని ప్రసిద్ధా ర్థము. ఇట “రాము నాలుక దొలిబిల్కు రాణనెగడు” ననుట నాతని పత్యసంగరునిగా

నిరూపించుటతోఁబాటు రాముని పల్కులు వేదసమ్మితములు, ధర్మబద్ధములు నగుటఁ బ్రమాణీకరించుచున్నది. “అయ్యాశ్వరేచ్చ” యనునదియు నియ్యర్థమునే సమర్థించుచున్నది. కవి ప్రజ్ఞావిలసిత మగు నీ భావప్రకటన విధము సహృదయ హృదయంగమమై రామపాత్రచిత్రణమున నుదాత్తత సంపాదించునదై యున్నది.

శూర్పణఖ రావణునకు రాముని పరాక్రమము వర్ణించి చెప్పుచు “నర్దాధిక ముహూర్తకాలమునఁ బదాతియై భీమరూపులైన ఖరదూషణాది చతుర్దశ సహస్ర సంఖ్యాయుతులగు రాక్షసుల విహతులఁ గావించి స్త్రీవధాశంక నన్నుమాత్ర మావీరుఁడు పరిభవించి విడిచినాఁడు” అని వర్ణించుట వాఙ్మీకమునఁ గలదు.¹ శ్రీరామకథాఽమృతమున నీ సందర్భమునందు —

“క్షుద్ధుడై వైరులఁ దొడరిన యపుడా భాషణ మా విక్రమ మా వేషము వేనోశ్శనను వర్ణింపఁజాల వనియు, వనము నరాక్షసము చేపినఁ డనుటకు దండకాటవినింక రక్కసుఁ డడుగుంచునే యటంచు” డిండిమంబు విడినాడనియు, విరంకుశ ప్రతాపుఁ డగు రాముని విక్రమ ప్రక్రమములు మూలాధికముగా వివరించుట యాతని సత్యపరాక్రమమును బ్రకటించు చున్నవి.² దండకారణ్యమున జరిగిన యుద్ధమునకు శూర్పణఖ ప్రత్యక్ష సాక్షి. ఆమె యనుభవ మిట్లు రావణునితోఁ జెప్పించుట మనోజ్ఞము.

పంచవటి యందున్న సీతతో వంచనాశీలుఁ డగు రావణుఁడు తన యభిప్రాయంబుఁ దెలుప నాతని నధిక్షేపించుచు సీత “మహాగిరి వలెఁ జలింపనివాఁడు, మహేంద్రసదృశుఁడు, మహోదధి వలె నక్షోభ్యుఁడు నైన రామునకు నే ననువ్రత” నని చెప్పినట్లు వాఙ్మీకమున గలదు.

మహాగిరి మివాకంవ్యం మహేంద్రసదృశం పతిం
మహోదధి మివాక్షోభ్య మహం రామ మనువ్రతా
— 47 న., 32 శ్లో.

శ్రీరామకథాఽమృతమున నది—

మేలి దైర్యంబున మెటుగారు తలఁపున
గొండరాయనిఁ గేలిగొనెడువాఁడు

1) అర. కాం.-34 న., 9-11 శ్లో. ల. 2) అర. కాం.-2 అ., 335-6 పాఠా

గాంభీర్యమునఁ గల్మిగొంచు నక్షోభ్యత
 సరిదీశు నుంకింపఁజాలువాఁడు
 హంగారు స్వీయచిత్తాభోగసంపద
 కైంద్ర వై భవమెంత యనెడువాఁడు
 చూడనేర్చినవారిఁ జొక్కించు సొబగున
 నతను సోయగ మెట్టిదనెడువాఁడు
 -3 అ., 117 వ.

అని వర్ణింపఁబడినది. ఇందు రాముఁడు దైర్య గాంభీర్య వైభవముల మహాగిరి, మహాదధి, మహేంద్రులను మించినవాఁడనియు, సౌందర్యమున నతనుని మించి చూడనేర్చినవారిఁ జొక్కించు సొబగుఁడనియుఁ జెప్పట యాతని సర్వోత్త మత్వమును జాటుచున్నది. పురుషులకు సహితము మోహనరూపుఁడని కీర్తింపఁబడిన రాముని పాత్రచిత్రణమున గవికిఁ గల ప్రత్యేకదృష్టి యిట గోచరించుచున్నది. మూల మునఁ దత్సదృశుఁడనఁగా నాంధ్రీకరణమున తదధికుఁడనుట విశేషము.

హనుమంతుఁడు ఋశ్యమూకమును జేరిన రామలక్ష్మణులను సమీపించి సంభాషించుచు వారి లోకోత్తరములైన తేజోరూపయౌవనవిలాస విక్రమ విభవముల బహుధా కీర్తించినట్లు వాల్మీకమునఁ గలదు! శ్రీరామకథాఽమృతమున దద్వి లక్షణముగా—

“రామలక్ష్మణుల సంప్రసాదన కలాజ్యోతి మందస్మితంబు వారాత్తకాము లనియు, వియమలక్ష్మ్యోల్లసనము వారు సత్యసంకల్పసంశ్రయము లనియు, కారుణ్యరస మొల్క కన్నుదోయి స్వకజనాభయదాత లనియు, విక్రమస్ఫురితవృత్తి సకల శాసన రమాస్పదులనియు దెలియఁజెప్పుచున్నవని” వర్ణింపబడుట వాళరథుల విశిష్ట చరిత్ర నుగ్గడించుచున్నది?

మఱియు హనుమంతుడు “సుగ్రీవుని వనుపున తాను వచ్చిననియు నాతఁడు మీతో సఖ్యమును గోరుచున్నాఁడని”యు చెప్పినట్లు వాల్మీకమునఁ గలదు.

ప్రాప్తోఽహం ప్రేషితస్తేన సుగ్రీవేణ మహాత్మనా
రాజ్ఞా వానరముఖ్యానాం హనుమాన్నామ వానరః
యువాభ్యాం సహధర్మాత్మా సుగ్రీవః సఖ్యమిచ్ఛతి

— కి. కాం.-3 స., 24, 22 శ్లో. లు

శ్రీరామకథాఽమృతమున నయ్యెడ హనుమంతుడు—

మోసముగాదు మీవలని మోహనరూప విలాససంపదల్
భాసుర శౌర్యధుర్యతయు భావన సేసి ప్రభావయోగ ల
క్ష్మీ సుసమేతులం చతఁడు కృత్యవిదుం డనుపంగ దర్శనా
భ్యాన వశంబునం దలఁపు లారసి సఖ్యము గూర్చవచ్చితిన్

కి. కాం.-1 ఆ., 62 ప,

అనినట్లు వర్ణించుట రఘుపుంగవుల మోహనరూపవిలాససంపద, భాసుర శౌర్యధుర్యత, ప్రభావ యోగలక్ష్మీ విభవములు విశేషముగాఁ బ్రకటితము లగుచున్నవి. అమూలకమగు నిట్టి భావన సహృదయ హృదయంగమము.

సుగ్రీవునికడ వాలివధార్థమైన వ్రతిన సలువనున్న రాముని గూర్చి చెప్పుచు—

వీవము క్తస్తు తేజస్వీ ధర్మజ్ఞో ధర్మవత్సలః

వ్రత్యభాషత కాకుత్స్థః సుగ్రీవం ప్రహసన్నివ

— కి. కాం.-5 స., 24, 25 శ్లో.లు

అని వాల్మీకమున వర్ణింపఁ బడినది. శ్రీరామకథాఽమృతమున నియ్యెడ రాముని వైశిష్ట్య మిట్లుగడింపఁ బడినది—

తేజున గన్న గారవము తెల్వినిఁదేటను బ్రస్తుతింప నా

యోజనె ధర్మసంగ్రహ మహోన్నతి వాఙ్మనసప్రయుక్తిమై

రాజిల రాజయోగమున రాణదలిర్చుచు రూపుపెంపు ని

ర్వాజిత నై జ మంచన నహర్పతివంశ కిశోర మిట్లనున్

— కి. కాం.-1 ఆ., 121 ప,

వాలివధ యందలి పరమార్థమగు “ధర్మసంగ్రహ” మిట వివరింపఁబడినది. అట్టి ధర్మము వాఙ్మనః క్రియల నాచరింపఁబడుచున్న దనుట హృద్యము. ధర్మ జ్ఞాత, ధర్మవత్సలతలతోఁబాటు ధర్మసంగ్రహార్థమై యుండవలసిన తెల్వియుఁ దేటయు రూపు పెంపు రాముని యందుఁ బుష్కలముగా నున్నట్లు నట్టి ధర్మ బుద్ధికి నిర్వాఙ్మత ముఖ్యమనియు వర్ణించుట రాముని యున్నతినిఁ దెలుపుచున్నది.

హనుమంతుఁడు రావణునితో రాముని పరాక్రమముఁ జెప్పుచు నేవిధముగాఁ జూచినను నీవాతనితోఁ బోలవనియు నీకంటె నన్నిట నాతఁడు ప్రవీణుఁ డనియు వర్ణించుట తదౌత్కృష్ట్యమును దెలుపుచున్నది. మూలాధికముగా రామ రావణ పరాక్రమములు తులనాత్మకముగా నిట్లు బరిశీలించుట హృద్యము.

కదలింపఁగా జాల వదెకాదె ముక్కంటి
విల్లెక్కువెట్టుచో విఱచివైచె
నెన్నక నినుఁజెఱఁగొన్న హైహయఁద్రుంచి
నట్టి భార్గవుఁ బట్టుపట్టి విడిచె
సందిట విడి చతుస్సాగరంబుల నిన్ను
ముంచి యెత్తిన వాలి మురువడంచె
మునులపాలిఁటి మిత్తియనఁజను ఖరదూష
ణాది నంతకు నింటి కతిథిఁజేసె
మఱచితే నీకు మఱచిన మఱపురాని
వెన్నియో కలవాతని సన్నలింక
సిగ్గుమాలిన నీచెవి చేర్చె దైన
జెప్పవలె నన్న నాకేవి సిగ్గులేదె

— సుం. కాం.-3 ఆ., 232 ప.

ఇందు రాముని శివధనుర్భంగము, పరశురాముని గర్వాపహరణము, వాలి వధ, ఖరదూషణాది రాక్షససంహారము మొదలగున వన్నియుఁ గీర్తింపఁ బడినవి. ఇట్లు పలుమార్లు రాముని వీర్యాదార్యాది గుణములు ప్రశంసించుట పాత్రచిత్రణమునఁ గవులు పాటించిన ప్రత్యేకశ్రద్ధకు నిదర్శనము.

రావణ వధానంతరము రాముడయోధ్యఁ జేరునప్పుడు “పురస్త్రీల ప్రస్తావము” లతని శుభచరిత్రములఁ జూటుచున్నవి.

సుదతి! ఈతఁడచువ్వె శుద్ధాత్మ కోసలు

కన్నెగర్భ పయోధి కల్పకంబు

పొలతి! యీతఁడచువ్వె పురుషోత్తముఁడు దశ

రథు జన్నమున మనోరథము పంట

పడఁతి! యీతఁడచువ్వె భద్రాత్ముఁడు తపస్వి

పడసిన మేలి తపఃఫలంబు

మడఁతి! యీతఁడచువ్వె మహిజాత కదనునఁ

బున్నెం బిడిన రత్నభూషణంబు

తాలు నీటదేర్ప తాతినాతి నొనర్పఁ

గ్రోఁతిగముల నేలి కొఱతదీర్ప

నఖిల రాక్షసాగ్నులార్ప వేల్పులఁగూర్ప

నేర్పుగనిన జాణ నెలఁత! యితఁడె

పరనారీ సోదరుఁడె

పరమ కృపాభరణ కీర్తిభరుఁడె రజ

పరుఁడె పరిపంథి జనో

త్కర శిక్షకరుఁడె భూమి కన్యావరుఁడె

— యు.కాం.-ఉ.భా., 2 ఆ., 434, 435 వ॥లు

ఇట్టి “రాము మాన్యచరితములు” గీర్తించు నీఘట్టము కవుల స్వంతంత్ర కల్పనము. “పరనారీ సోదరుఁడు” రాముఁ డనుట యాతని సౌశీల్యమును బ్రకటించు చున్నది.

అట్లే నీతానమేతముగ నయోధ్యఁ బట్టాభిషిక్తుడై యిరు రాముని “నవ రసా లంకృతి విశేష నాయకుని”గా సంభావించుట హృద్యము.

జిలుఁగు నవ్వులపంట సిరినేల కన్నియ

తోడి సింగారమ్ము తొడవుగాఁగ

రావణారీ! యంచ రహిః బెంచ వందుల
నుడిసంచు బీరమ్ము నొడువుచుండ

మునులపాలిటి లిబ్బి మొగసాల యగు గోష్ఠి
తలఁపులఁ గరుణ నేస్తమ్మెలర్పఁ

జుప్పనాతి యనీతి చొప్పారు నప్పాట
హాస్య భీభత్సమ్ము లడరు చుండ

నబ్దిశోషణ కథ రౌద్ర మచ్చుపడఁగ

స్విక యధర్మ భీరుత భయానకముఁజూప

శాంతుఁడు గుణాద్భుతుఁడు రామచంద్రుఁడొప్పె

నవరసాలంకృతి విశేషనాయకుఁడుగ

— ఉ. భా.-1 ఆ., 576 ప.

రామాయణ కథానాయకుని యౌన్నత్యమును వెల్లడించు నీవర్ణనము కవి స్తోత్రపజ్జికము.

“మేదిని ప్రజారంజకుఁడు, శుభగుణచారితుఁడు నగు రాముని రాజుగాఁ గోరుచున్నద”ని సభవారనినట్లు వాక్మికమునఁ గలదు.

తమేవం గుణసంపన్నం రామం సత్యపరాక్రమమ్

లోక పాలోపమం నాథ మకామయత మేద్దినీ

— అయో. కాం.-2 స., 48 శ్లో.

శ్రీరామకథాఽమృతమున సురలకు నభినుతింపఁ దరముగాని గుణధాముని రాముని రాజుగా గోరినట్లు చెప్పుచు “నసామాన్య రసభరితమగు రాము చరితంబు” నుగ్గడించుట మనోజ్ఞము.

అతని మేలుము లెన్నియో యభినుతింపఁ

దరమె సురలకు నా గుణధాము రాము

లోకనాథు నాథునిఁ గాఁగ లోలయగుచుఁ

గోరుచున్నది మేదిని కువలయేశ!

కలుగు వృత్తులతోడి కలనకు లోబడ
 దెదిరిపల్కల సన్న కెదురు పడదు
 కల్యాణ వృష్టు లేకాలంబు గురియించు
 నభయ దానమున కేనవి గడంగు
 సజ్జను స్వీయులౌ సంగతి వివరించుఁ
 దొడరు రాకాసుల మీడు కడంచు
 నాపాలిటిదె జగన్నాట్యమంచు నటించు
 విచ్చలు సంతోష విరతిఁదవులు

నేమనందగు నయ్య మహీమహేంద్ర
 రాము చరితం బసామాన్య రస భరితము
 వేలుపులకెల్ల నోరూరువిధముసూప
 నొడ్లమాట కొకట నొక్కయాహ గలదె

— ఆయో. కాం.-1 ఆ., 116, 110 ప||లు

అమూలకమగు నిట్టి వర్ణనము పురుషోత్తముఁ డగు రాముని యాదర్శ
 జీవన విధానమును వివరించుచు "రామావతార" ప్రశంసయై నెగడు చున్నది.

రాముని విష్ణుత్వము : వాల్మీకి రామాయణమున రాముఁడు దివ్య జ్ఞాన
 సంపన్నులగు ఋషి, మునిపుంగవులచే దేవతలచే సాక్షాద్విష్ణువుగా నెన్నఁ బడినట్లు
 వర్ణింపఁబడినది. పూర్వ రామాయణమున బ్రహ్మ వరములకు భంగము లేకుండ
 విష్ణువు లోకహితము గోరి మానవరూపమున రాముఁడై యవతరించి రావణాది రాక్షస
 సంహారము గావించి యుత్తరరామాయణమున మునుల ప్రబోధములఁ గ్రమముగా
 నాత్మవిష్ణుత్వజ్ఞాన మేర్పడి బ్రహ్మ యభ్యర్థనము ననుసరించి మహాప్రస్థాన మొనరించి
 స్వస్వరూప సంధానమున వైకుంఠమును జేరినాఁడు. ఇట్లు వాల్మీకి రామాయణమున
 బహునుందరముగా కథా సంవిధాన చాతురిఁ బ్రదర్శింపఁ బడినది. శ్రీరామకథాఽమృత
 మున నొక విధముగా రాముఁడు మొదటినుండియు విష్ణుని యవతారముగానే సంభావింపఁ
 బడినట్లు వర్ణింపఁ బడినది. ఆ క్రమ మియ్యెడఁ బరిశీలింపఁ బడుచున్నది.

బాలరాముఁడు విదురించు సమయములఁ దన్ను దర్శింప వచ్చు దేవత
 లతో రావణసంహారమును గూర్చి ముచ్చటలాడుట యాతని విష్ణుత్వమును బ్రకటించు
 చున్నది.

కుశలమే నీకు బ్రహ్మ! ననుఁగూర్చిదలంతువె యీశ! నీ కహ
ర్నిశము సుఖంబె యింద్ర! భయరీతి దొఱంగెనె దివ్యులార! బా
లికుఁ డతఁ డేమిపేయుఁ దృణశీల నడంతు నటంచు నిద్దురన్
విశద మొనర్చు దాశరథి వేల్పులతోఁ బతి దేవతామణి!

— బా. కాం.—3 ఆ., 154 ప.

త్రిమూర్తులతో బ్రహ్మ మహేశ్వరు లిరువురు నిట బలుకరింపఁబడినారు.
అట్లు పలుకరించువాఁడు విష్ణు వగు ననుట స్పష్టము.

రాముఁడు తోడిబాలురతోఁ గూడి క్రీడలాడు సందర్భమునఁ గొందఱు దేవ
తలుగా మఱికొందఱు రాక్షసులుగా నుండఁ దన తమ్ముల నుత్తమపాత్రలుగా నొడ
గూర్చి తాను హరియై తన సూత్రధారిత్వమును బ్రకటించు ననుట యాతని యవతార
విశేషమును విరూపించు చున్నది. మూలమున నిట్టి క్రీడాదికములు వర్ణింపఁబడలేదు.

కొందఱు వేల్పులట్లు మఱికొందఱు పూర్వ సుపర్వు లట్లు లో
ప్పం దన తమ్ము లుత్తమఁపుఁబాత్రలుగా నొడఁగూర్చి పేర్చి తా
నందలి సూత్రధారియగు నా హరియై తగి యాటసూపు నే
ర్మిందన మర్మ మెన్నఁగను ప్రేక్షకు లెల్లరు నంతసింపగన్

— బా. కాం.—3 ఆ., 175 ప.

విశ్వామిత్రుఁడు యాగ రక్షణమునకై రాముని బంపుమని వేడ దశరథుఁ
డందుల కంగీకరింపలేదు. అట్టియెడ వశిష్ఠుఁ డాతనికి రాముఁడు విష్ణువనియు,
లక్ష్మణుఁడు శేషుఁ డనియు తక్కిన తమ్ము లజ్ఞులు అనియుఁ జెప్పుట రాముని విష్ణు
వుగా బ్రతిపాదించు చున్నది.

నరుడా! రాముఁడు ధీసమాధి విధి యన్నారాయణు న్దారుణీ
భరముం బాపఁగ వేడ వల్లెనువి మీభాగ్యంబునం బుట్టినాఁ
డరవిందాక్షుఁ డితండు లక్ష్మణుఁడు మున్నాశేషుఁ డజ్ఞులు నీ
భరతుండీ తవి పిన్నతమ్ముఁడని నీభావంబు నన్నియ్యమీ

— బా. కాం.—5 ఆ., 94 ప.

వాల్మీకమున విశ్వామిత్రుడు—

అహంవేద్మి మహాత్మానం రామం సత్య పరాక్రమమ్

వశిష్టోఽపి మహాతేజా యేచాన్యే తపసి స్థితాః

— బా. కాం.-19 స., 15 శ్లో.

అని పలుకుటయు, నధ్యాత్మరామాయణమున వశిష్ఠుడా విషయము వివరించుటయు సంభవించినది. తత్కృమ మిందు వర్ణింపఁ బడినది.

విశ్వామిత్రునితోఁ గూడ రామలక్ష్మణులు సిద్ధాశ్రమమున కేగుచు మార్గమధ్యమున గంగ సమీపించిరి. ఉత్తుంగ తరంగిత యగు నన్నదిఁగని విశ్వామిత్రుడు రామునితోఁ “మది నీ బాంధవ్య మెంచి పొంగుచున్నదీ యమ” యనుట విష్ణుపాదోద్భవా గంగా” యను శ్రుత్యర్థ సమీహితమై రాముని విష్ణువుగా సంభావించినట్లు చెప్పఁ బడినది. రాముడు భగీరథ వంశమువాఁ డగుట కథాపరమగు నర్థము.

కనుగొంటే రఘురామ నీవలన యిక్కల్యాణి బాంధవ్య సం

జనిత ప్రేమ వికాసమొప్ప కుభలక్ష్మివ్యాప్తి మీఱం దం

గ నినా దాలపనంబులం బొదలె నాకాశంబు మైదాకఁ గ్ర

న్నవ కన్నెల్తముఁగన్నవారిఁ గనఁ గన్నం బొంగు టిట్లేకదా!

— బా. కాం.-5 అ., 203 ప.

అట్లే రామాదు లరణ్యవాసమున కేగు సందర్భమున “గంగం గని వారుల్లాస మేనసిరి. వారల గని పుట్టినింటివారను ముదమున నాయమయు దోరఁపునడి నన్నల మురిసినద”ని వర్ణించుట హృద్యము. అన్నివిధముల రాముడు గంగకు బుట్టినింటివాడై నాడు. కల్పనా చమత్కారము స్వభావోక్తి సురదరము.

వారలరుచు దరిఁజేరఁగ

వారలగని పుట్టినింటివారను ముద మ

వ్వారిగ నాయమయు మురియు

తోరఁపు నడినన్నలపుడు దులికించె న్న!

— అయో. కాం.-5 అ., 96 ప.

సిద్ధాశ్రమమున యాగసంరక్షణానంతరము విశ్వామిత్రుడు రాముని గాంచి “నేను కృతార్థుడ నైతిని. మహాబాహుడవై న నీచే గురువచన మాచరింపఁబడినది” అనినట్లు వాల్మీకమున గలదు.

కృతార్థోఽస్మి మహాబాహో కృతం గురువచస్త్యయా
— బా. కాం.—30 స., 26 శ్లో.

శ్రీరామకథాఽమృతమున నయ్యెడ విశ్వామిత్రుఁ డానందపారవశ్యమున—

అచ్చిఱుత రఘుసింహుల మెచ్చి డాయ
వచ్చి హరితత్త్వ మని యెచనచ్చి

కొగిట గ్రుచ్చి సంభావించినాడని వర్ణింపఁ బడినది. “అహం వేద్మి మహాత్మానం రామం సత్యపరాక్రమమ్” (బా. కాం., 19 స., 15 శ్లో.)— “మహాత్ముడు సత్యపరాక్రముడు” నై న రాముని నేనెఱుఁగుదు” నన్న యోగివరుడు విశ్వామిత్రునిచే రాముని హరితత్త్వముగాఁ జెప్పించుట యౌచిత్యసుందరము.

జనకుడు రాము పాదములఁ గడిగి శిరమునఁ దాల్చి కన్నె చిమ్మునక రాముడు సాక్షాత్ నారాయణునిగా సంభావించఁ బడినాడు.

ప్రామిన్సు కొమలు పాపటనుంతు రెద్దావి
కోమలారుణ రజఃకుంకుమంబు
సంతరింతురు దేవి శాపాయుధ శ్రేష్ఠు
లంత రంగంబున ననవరతము
దన పావనత్వంబు దరముమీఱఁగ యన్మ
రందమై పొడమె స్వర్గస్రవంతి
చిన్నారి పొన్నారి చేతల లాలించుఁ
దొడలపై నిడిదేనిఁ గడలికన్నె

యదె యహల్యాఘహారి పాదాబ్జయుగల
మబ్బెఁ దన కని సహచరీ హస్తదత్త

అట్లే లోకమున వధూవరులను లక్ష్మీనారాయణులుగా సంభావించుట వేద

ధర్మ సంప్రదాయము. జనకునకు విజముగా లక్ష్మి హరింగూర్పు మహాభాగ్యము

— బా. కాం.-10 ఆ., 358 ప.

అట్లే లోకమున వధూవరులను లక్ష్మీనారాయణులుగా సంభావించుట వేద
ధర్మ సంప్రదాయము. జనకునకు విజముగా లక్ష్మి హరింగూర్పు మహాభాగ్యము
సిద్ధించినది. ఇట్టి సంభావన సీతారాములు లక్ష్మీనారాయణులనుట విశదమొనర్చు
చున్నది.

బహు జ్వార్జిత కర్మ బంధ నివహాప క్రాంతి నర్థించి ల

క్ష్మి హరింగూర్పుటగాఁదలంచి యిల సశ్రీకు ల్గృహల్కన్మెలన్

నహాధర్మంచర యంచు వోడ కిడి సత్సంపత్తి గైకొందు రా

నుహితత్వం బిటు గన్న యాన్యపతి సుశ్లోకత్వ మింతింతయే

— 10 ఆ., 368 ప.

ఇట్టిది యంతయుఁ గవి యుపజ్ఞమై తద్దర్మాభిరతిని వెల్లడించు చున్నది.
మఱియు (వయోధ్యలో) నభవారు రామగుణాభివర్ణన గావించుచు-

“

కనుల్లఁగట్టినట్లు గానుపించు

రాము తేజ గొనము రాణ సత్త్వము సిరి

గాంచి హరి యటంచు”

లోకులు దలంతురని యెంచినవిధము రమణీయము.

రామాదు లరణ్యవాసమున కరుగుచు గంగాతీరమున విడిది గావించిన
విషయ మెఱింగి గుహఁడు బంధుమిత్రాదులతో రాముని జేరి, యతిథిగా సంభావించిన
తీరు రాముని విరాట్పురుషునిగాఁ జెప్పుట మనోజ్ఞము.

ఒరులకుఁ గలదే యీ భా

గ్యరమావై భవము రామ! కలఁడె నీకున్

సరియగు నతిథి జగంబులఁ

బరమావధి యిదియ కాదె ప్రాణులకెల్లన్

తొలిపుట్టువున సూర్యుఁగొలిచిన కతననే

కనులకు నీమూర్తిఁ గాంచఁగలిగె

నటు సరస్వతి నిచ్చ లిచ్చించెఁగాబోలు

నిను రామ యని బిల్వనేర్చె నాల్క

యొక్క ప్రౌద్ధుండెనో యుడురాజుఁ బూజింప

మానసం బరసెఁ ద్వన్మంత్రమహిమ

నాప్రౌద్ధ శివు సేవ లాచరించెనో యేమొ

చేతికందెను నీదు శ్రీపదంబు

కోసలుని కన్య ధన్య సంకోచమేల

దశరథుండొనకాదె యా దశరథుండు

నా కొదవినట్టి భాగ్యమీనాట నెంచి

పొగడువారెట్టు లవ్వారిఁ బొగడువారు

అయో. కాం.-5 ఆ,, 110-11 ప. య.

అతిథి స్వయముగా విష్ణువే యని “అభ్యాగతస్త్వయంవిష్ణుః” ఇత్యాది ప్రసిద్ధవాక్యముల దెలియ వచ్చుచున్నది. అట్టియెడ సాక్షాద్విష్ణువే గుహన కతిథిగా సిద్ధించినాఁడు. ఈ భాగ్యరమావై భవ మొరులకు లేదు. రామునకు సరియగు నతిథి జగంబుల వేటొకఁడు లేఁడు. అంతేగాదు ప్రాణులకెల్ల నిదియే పరమావధి. విష్ణు వగు రాముఁడు సర్వాధిదేవత, తక్కినవా రతనిఁ జేరుటకు సాధనము లగుట నిరూపింపఁ బడినది. ఇట్టి సంభావన యలొకికమై సహృదయ హృదయంగమ మగు చున్నది. వాక్మికమున నీఘట్టమున “ఈదృశంహి మహాబాహో కఃప్రాప్యత్యతిథిం ప్రియమ్” అని మాత్రమే చెప్పఁబడియుండ శ్రీరామకథాఽమృతమున విట్టిది యమూలక తత్త్వోద్ఘాటనమై రాముని విశ్వేశ్వరత్వమును నిరూపించుచున్నది.

రామాదులు అత్రిముని యాశ్రమమును జేర నాతఁడు రాముని విష్ణుత్వమును దలంచి వేదవచనముల సంపూజించినాఁడు.

ఆదట యత్రిమౌని మహితాదరమూరఁగ రామతత్త్వమున్
 శ్రీదయితత్త్వము న్మదినిజేర్చి తనరెచ్చెడువాఁడ యౌట సం
 వేదిత్య భావ మొప్పగ నివేదిత వేద వినోద నాద సం
 పాదనముం బొనర్చె గుణభవ్య వచఃకలనం బెలర్చగన్

— అయో. కాం.—10 ఆ., 273 ప.

సీత యనసూయకు స్వీయ స్వయంవర వృత్తాంతమును వినిపించుచు
 “రాముఁడు లక్ష్మణస్థాతుఁడై విశ్వామిత్రునితోఁ గూడి జనకుని యజ్ఞవాటికకు జేరె”
 నని చెప్పినట్లు వాల్మీకముఠఁ గలదు.

సుదీర్ఘస్యతుకాలస్య రాఘవోయం మహాద్యుతిః
 విశ్వామిత్రేణ సహితోయజ్ఞం ద్రష్టుం సమాగతః
 లక్ష్మణేన సహభ్రాతా రామః సత్యవరాక్రమః

— అయో. కాం.-118 స., 43, 44 శ్లో॥లు.

శ్రీరామకథాఽమృతమున నయ్యెడ—

కాంతు లాశాంతపుం గవిసెన లెడలించి
 మేల్కొల్పి నెఱిఁగాంచు మేనితోడఁ
 త్రొద్దెజోడనఁ జాలి పొలుచు చందురులీల
 తోడిదౌ లక్ష్మణు జాడతోడఁ
 గప్పుతాసిరులు మాకన్నవే విశ్చప్ర
 చంబిను కాకవక్షముల తోడ
 బీరంబు మాదెన పిరుదులై కనఁగాంచుఁ
 డనెడు విల్లమ్ముల యనువుతోడ

యజ్ఞపురుషుండు యజమాను నర్థమొనఁగ
 రూపుఁగొనివచ్చె ననిపించు రూఢితోడ
 రాముఁ డరుడెంచె మన్మనోరాముఁ డలమి

తవసి గెలిపింతు ననెడు నిద్దంపు పెలమి - 10 ఆ., 207 ప.

అని వర్ణింపబడినది. ఇందు ప్రతిపదము రాముని పాత్రచిత్రణమునఁ గవులు ప్రదర్శించిన ప్రత్యేక శ్రద్ధను జూటుచున్నది. కాఁగా రాముఁడు “యజ్ఞ పురుషుండు యజమాను నర్థమొసఁగ రూపుఁగొనివచ్చె ననిపించు చూడితోడ” నరుదెంచె ననుట హృద్యము. యజ్ఞపుషుఁడు విష్ణువు. “యజ్ఞోవై విష్ణుః” అను నారాయణ సూక్త మిందులకుఁ బ్రమాణము. ఇట్లే రాముఁడు విష్ణు వసుట జక్కగాఁ బ్రతి పాదించబడినది.

రామాదులు దండకారణ్యమునఁ బ్రవేశించి తాపసాశ్రమముఁ జేర నచటి వారెల్లరు బ్రీతితో నెదురేగి పూజించిరని వాల్మీకమున గలదు.

దివ్యజ్ఞానోపపన్నాస్తే రామం దృష్ట్యా మహర్షయః

అభిజగ్ముస్తదా ప్రీతా వై దేహీంశ యశస్వినీమ్

— అర. కాం.-1 స., 10, 11 శ్లో॥లు.

శ్రీరామకథాఽమృతమున “నాంతరజ్ఞాన సంపన్నుల మహాత్ములు “ఆ హరి సమభ్యుదితు విధునట్లు, సీత లక్ష్మీగా” (1 స., 25 ప.) సంభావించిరని వర్ణించుట రాముని విష్ణుత్వమును నిరూపించు చున్నది.

పరబ్రహ్మత్వము : అధ్యాత్మరామాయణమున సీత హనుమంతునకు రామ తత్త్వము నుపదేశించు సందర్భమున—

రామంవిద్ధి పరంబ్రహ్మ సచ్చిదానంద మద్వయమ్

సర్వోపాధి వివిర్ముక్తం సత్తామాత్ర మగోచరమ్

అనందం నిర్మలం శాంతం నిర్వికారం నిరంజనమ్

సర్వవ్యాపి న మాత్మానం స్వప్రకాశ మకల్మషమ్

— బా. కాం.-1 స , 32, 33 శ్లో. లు.

అని రాముఁడు పరబ్రహ్మగాఁ జెప్పఁబడినాఁడు. శ్రీరామకథాఽమృతము “శ్రీ వాల్మీకి సంయమి వరకృతి నాంధ్రీకరించుచు నధ్యాత్మ ఘట్టము లిందుఁ జేర్చుచు” విపులమగు పద్ధతిని వ్రాయఁబడిన గ్రంథ మగుట ననువాదకులు రాముని “పర బ్రహ్మ”గా దర్శించి “రామపరబ్రహ్మతత్త్వము”ను గ్రంథమున బ్రతిపాదించిన విధము పరిశీలింపఁదగియున్నది

దశరథపత్నులు యజ్ఞ పాయసము భుజించి హుతాశనాదిత్య సమానములగు
తేజముల గర్భము లందు ధరించిరని వాల్మీకమునఁ గలదు.

తతస్తు తాః ప్రాశ్య తము త్తమప్రియో
మహీపతే రు త్తమ పాయసం పృథక్
హుతాశ నాదిత్య సమాన తేజసోః
చిరేణ గర్భాన్ ప్రతిపేదిరే తదా

— బా. కాం.-16 స., 31 శ్లో.

శ్రీరామకథాఽమృతమున నానందర్చమున బ్రహ్మ మాత్రయి గర్భముల
వెలుగొందుచున్నట్లు కౌసల్యాదుల గర్భలక్షణములు వర్ణించుట మనోహరము.
“రసోవై సః” అను నుపనిషద్వాణి రసము బ్రహ్మమని యుగ్గడించుచున్నది. వేదము
లను “త్రయి” యని వ్యవహరించుట వైదిక పరిభాష. వేదములు పరబ్రహ్మమును
గూర్చి వివరించుచున్నవి. అనఁగా “త్రయి” గర్భ ముండు పరబ్రహ్మ రాజించు
చున్నాఁడు. దశరథుని భార్యలు మువ్వురు “త్రయి” కాఁగా వేదవేద్యుఁ డగు పరమ
పురుషుఁడు, పరబ్రహ్మ వారి గర్భము అండు బ్రకాశించినాఁడు. రసబిందుకళలు
పైఁబ్రనిరించు తల్లిక్షణములై పొసఁగివవి.

రసమన పరబ్రహ్మ మగుటఁ ద
ద్రస మాత్రయి గర్భయుక్తి రాజించుటఁ బైఁ
బ్రవరించు లక్షణములై
పొసఁగెన్ రసబిందుకళలు పుల్లాబ్జాక్షీ!

— బా. కాం.-3 ఆ., 6 ప.

గర్భవతులకుఁ జెమట పట్టుట సామాన్య ధర్మముకాఁగా నద్దాని నిట్లు కవి
చమత్కరించుట రమణీయము. ఇట్టి వర్ణనమున దశరథ పత్నుల గర్భకుక్తిముక్తాపల
మగు నారాయణుఁడు పరబ్రహ్మగా గీర్తింపఁబడినాఁడు.

విశ్వామిత్రుఁడు యజ్ఞమొనరించిన సిద్ధాశ్రమము నందు యాగ పరిసమాప్త్య
నంతరమా విశ్వామిత్రుఁడు మునుల గూడి సభ దీర్చి “రామతత్త్వం బిదియే పరబ్రహ్మ

మనుచు” సప్రమాణముగ సంభావించి సంతృప్తి నెగడినట్లు వర్ణించుట రాముని “పర బ్రహ్మము”గా విరూపించు చున్నది. ఇట్టి సన్నివేశ నిర్వహణ మమూలకము.

శాబ్దంబు ననుచున్న చవిగన్న చెవిగొన్న
పారవశ్యంబున బలువు మెచ్చి
యనుమితకరణమే యనుమాన మవి దాని
ప్రాథమ్య మొండెడఁబాటవై చి
రూపింపఁ బ్రతిరూప రూపణం బనదంచు
సుపమ ప్రామాణ్యంబు నుజ్జగించి
యఖిల సమ్మతము వ్రత్యక్ష మంచద్దాన
స్వానుభూతి విధావిధాన మరసి
రామతత్త్వం బిదియె పరబ్రహ్మ మనుచుఁ
దపసులునుఁ దానుఁ దత్పర తంత్రులగుచు
నొండువృత్తు లెడలిచొకు - చుండి రపుడు
విత్యత్సప్తి గడల్కొన నీరజాక్షి

— బా. కాం.-6 ఆ., 6 ప.

అరణ్యవానమునకుఁ బోవు రామాదులను గంగానది దాటించు ధీవరులు బోధకలనా సుధీవరులై ముముక్షుభావంబున రామగీతము లాఠిపించుట రాముని పర బ్రహ్మముగా విరూపించుచున్నది.

రామన్న భావింపుఁ డేమన్న మోక్షంబు
రాదన్నలార యీ పాదరయుఁడు
రామన్న సంపదల్ రామన్న సేనింపఁ
బోమన్న యనుచు గారాముసూపు
రామన్నఁ బూజింపరా మన్నన ల్గార్పు
రా మానమేలరా పామరుండ
రామన్న దేవుండు రామన్న కన్నయ్య
రా మమ్ము గన్న యీ రామలక్ష్మి

రా యనుచు రావదేర బిరాన యనుచు
 రా పొ నర్పంగఁ జెల్లదు రా యటంచు
 ధీవరులు బోధకలనా సుధీవరులయి
 రా మహోదయ లబ్ధిఁ బద్మాయతాక్షి

—అయో. కాం.-5 అ., 217 ప.

భరతుఁడు చిత్రకూటమున సీతతో లక్ష్మణునితోఁ బర్వతాల ముంగిట శాశ్వత
 బ్రహ్మతత్త్వము వలె గూర్చుండిన రాముని దర్శించెనని వాఙ్మీకమున గలదు.

ఉపవిష్టం మహాబాహుం బ్రహ్మణ మివ శాశ్వతమ్
 స్థండి లే దర్ప సంస్తీర్ణే సీతయా లక్ష్మణేనచ

— అయో. కాం.-99 ప., 28 శ్లో.

శ్రీరామకథాఽమృతమున నయ్యెడ—

శాశ్వత బ్రహ్మతత్త్వమ్ము సరణి నెఱయ
 సీతతో లక్ష్మణునితోడఁ జిన్నె లొలయ
 నమరు లర్పించు కోర్కుల యదను పొంచి
 యుటజమున మన్న రాము నయ్యోగ్యుఁ డరపె

— అయో. కాం.-8 అ., 174 ప.

అని వర్ణించి మూలము నందలి భావమునకు భంగము వాటిల్లకుండునట్లు
 తీర్చిదిద్దఁబడినది. మఱియు బ్రహ్మను బోలి యున్నాఁడనుటకన్న “బ్రహ్మ
 తత్త్వమ్ము సరణి నెఱయుచున్నాఁ డనుట హృద్యము. అనువాదమున నవతార ప్రయో
 జనమగు నసురనిష్కాననము నమరాభ్యుదయము బ్రస్తావించఁబడుట విశేషము.

అత్రిమహర్షి రాముని స్తుతించుచు—

జగముల ముంచెడుఁ దేల్చెడు
 జగజెట్టియ యైన మాయ సాత్త్వికు విన్నే
 తగవునను మిగులనేరదు
 వగలకు వగలన్ ఘటించు వగకాఁడవురా !

— 10 అ., 277 ప.

అనుట మాయాతీతుఁడు సత్త్వగుణ ప్రధానుఁడునై న రాముఁడు పరబ్రహ్మ తత్త్వముగా నిరూపింపఁ బడినాఁడు.

శబరికి గురువులు “సనాతనుఁడు పరమాత్మ యగు రాముఁడు రాక్షసుల జంపి, ఋషుల రక్షింప దాశరథియై పుట్టినాడని చెప్పినట్లు వర్ణించుట రాముని పర బ్రహ్మత్వమును నిరూపించు చున్నది.

అవ్యయుండు సనాతనుఁ డప్పరాత్ముఁ
డచ్యుతుఁడు దాశరథి యయి యవతరించెఁ
జెడుఁగుల నడంపఁ జేకొని శిష్టజనముఁ
బ్రోవఁ బరమార్థతత్త్వానుభూతి నెఱవ

— అర. కాం.-4 అ., 307 ప.

ఉత్తరకాండమున సీతారాముల వనవిహార వర్ణన సందర్భమున రాముఁడు “నద్వితీయుఁ డయ్యు నద్వితీయ సుఖంబనుభవించుచున్నా” ఁ డని యొగ విదులగు కవులు తద్విహారణము యొగదృష్టితో దర్శించి వర్ణించినట్లు సన్నివేశమును గల్పించి సీతారాముల పరతత్త్వనిరూపణము గావించఁ బడినది.¹ అందొక విహారము నందలి విశేషము లిట్లు వర్ణింపఁబడినవి.

అనుభావంబుల కిక్కయౌ నిచటఁగాదా! మోచ మెవ్వారికిన్
ముని మూర్ధన్యులు నిశ్చల ప్రణీహితాత్ముల్లాంచువారటై ము
న్ననిరూప్య ప్రకృతిప్రకార కలనా వ్యాసక్తు నెట్టెట్లానేఁ
డనిమేషస్థితి సర్వదృశ్య మగు భాగ్యం బన్య సామాన్యమే
దృశ్యాదృశ్యము కద్దు తద్దిశ లనత్పీఠంబు దానన్నని
ర్దేశ్యశ్రీ సుసఖంప్రసాదమన మాదేవుండు దీపించు సం
పఖ్యల్కానఁగ లేరుచెప్పఁగలరా! వర్ణింపఁగరాని సాం
కాశ్యాతీత మహామహాః కలిత ముత్కల్యాణ లాలిత్యముల్

— ఉ. కాం., ఉ. భా., 1 అ., 161-2 ప॥లు

1) శ్రీ. రా. క.-ఉ. కాం., ఉ. భా., 1 అ., 125-72 ప॥లు

రాముని చరిత మాబాలగోపాల మాన దసంధాయియై యేకరసత నొంది నది. “రామ” అను వ ర్ణద్వయములేని పదము, వాక్యము, పదార్థము నట్లావేద్యంబు, వివేద్యము స్వరస భావాలాప సల్లాపములు బరీక్షించినను బురి నెందులేవు. ఎవ్వరేవిధ మున దలపోసిన వారికా రూపమునఁ బ్రత్యక్షమైనట్లు వర్ణించి “పురము జనము రామోత్సవై కభాజనమైనదనుట నన్నిరూపులు దనరూపులై తనరిన” రాముని పర బ్రహ్మత్వమునకు విదర్శనము.

అడుకొనెడు బాలురం దాలికాపరు
లందు దెసలనుండి యరుగుదెంచు
వారలందు నున్నవారల యందును
రాము చరిత మేకరసత నొందె

ఆ వ ర్ణద్వయిలేనిదౌ పదము వాక్యంబుం బదార్థంబు న
ట్లా వేద్యంబు వివేద్యము స్వరస భావాలాప సల్లాప ల
క్ష్మీ విద్యాధిగమంబులుం బొరిఁ బరీక్షింపంగ నైనం బురిన్
లేవాచార్యక మవ్విభూత్సవమే బాళిం గైకొనెన్ బాలికా!

ఆ హంస డాయనిదౌ తమ్మివిరి కొలం
కా కోయిలకుఁ గాని యాకుఁగొమ్మ
యా చిల్క మేల్పల్కు లబ్బని యుద్యాన
మా భృంగ మెలయని యలరుఁ దీవె
యా కేకి యాడని దననైన వనశాఖ
యా వృషభం బెనయని యట్టి క్షేత్ర
మా మత్తగజము విహారమందని కోన
యా హరి పెరయనిదైన గుహయు
సంచొకవి చిత్తమేనియు నొ ననంగఁ
బోలదెబ్బంగి సామగ్రిఁ బొనఁగఁగూర్చి
పృష్టి పొనరించెనొకదే స్రష్ట పురము
జనము రామోత్సవై కభాజనము గాఁగ

“తం యథా యథోపాస్తే తదైవ భవతి” అనునది మీమాంసాశాస్త్ర ప్రసిద్ధము. ఏ పుణ్యాత్మకుని చిత్తమో తమ్మివిరికొలంకు కాగా నాతఁడు హంసయై దాసి తిరుగాడినాఁడు, అదె యాకుఁగొమ్మ కాగా నాతఁడు కోయిలయై వినదించినాఁడు. ఆ హృదయమే యుద్యాన వనముకాగా నతఁడొక చిల్కయై మేల్పల్కులు వచరించినాఁడు. అదె యలఠుఁదీవెకాగా నాతఁడు భృంగమై యలరినాఁడు. ఆ మనసు వనశాఖి కాగా రాముఁడు కేకియై యాడినాఁడు. అదె క్షేత్రమగుచో దాను గజమై విహరించి నాఁడు. అదె “గుహ” కాగా బురుషోత్తముఁడు హరియై పెరసినాఁడు. అందు రామమయమానసులై యిట్లాతని సంభావింపనివారు లేరు తుదకు “నర్వం ఖల్విదం బ్రహ్మ” మనినట్లు జగమే “రామ”మయమైనది. రాముఁ డయోధ్య నభిషిక్తుడై నంత నుత్సవ సంరంభము లతిశయించినవి.

రామగాథల నొడివెడు రాచిలుకల

రవళికి రమారమణులకు రాదు నిద్ర

వచ్చెనా? స్వప్నమున రామవై భవములే

రామ మయమయ్యె జగమె విరామయంబు

— ఉ. కాం., పూ. భా., 9 ఆ., 293 ప.

అంతఁ బౌరజన మనము సాధకుని చిత్తము వలె సమాధి చాయఁబరగినది.

తడయ కానాటి కానాఁడు ధన్యుడైన

సాధకుని చిత్తము సమాధిచాయఁబాటు

కరణి తృప్తుల నితర సంకథలమాని

రామ తత్పర మయ్యెఁ బౌరజన మనము

— 10 ఆ., 35 ప.

సీతతోఁ గూడి రాముఁడు కొలువు దీర్చుఁగాఁ గనిన సభవారు తృప్తిమై సమాధిస్థితి నందిరి.

ఆ సిరినేలువానిఁగననౌ గనుదోయి మనంబు నందె యు

చ్చాసముదోపకే విలయసంగతి సంగతమౌటఁ దృప్తిమై

నానలువాసి కోసల సుతాత్మజ భూతిమయం బయంబుగా

నా సభవారు వొందిన సమాధి వచింపఁదరంచె చిన్నయీ

— ఉ. కాం., పూ. భా., 8 ఆ., 31 ప.

అట్టియెడ నాబాలగోపాలము నానంద మతిశయముగ నంది మిన్నందినదో
మునులకన్న మున్నుగా వారి చిత్తములు నివాతదీపముల వలె నిష్పందమై నిలచినవి.

వాయు వికృతమ్ము చిత్తమ్ము వార్యచలన

మని యడవులంబడిన మౌను లటులె యుండ

నప్పు డాబాల గోపాల మది నిలిచె ని

వాత దీపం బనంగ నిష్పంద మగుచు

ఇంతయుఁగలము వై భవ

మింతీఁకాలస్వరూపుఁడె వాఁడుఁ దదై

కాంతికత జగమునకు నే

కాంత మఖస్ఫురణమొసగఁగా దొరకొనదే

— 9 ఆ., 295-6 ప॥లు

ఇట్టిదియంతయు కవి స్తోవజ్ఞకమై రాముని “పరబ్రహ్మ”గా విరూపించు
టకు దగియున్నది. అవ్వీధి దర్శించిన కవుల ప్రతిభ యనన్యసామాన్యము.

భరతుఁడు : భరతుఁడు భక్తిభావము రాశీభూతమై తనరిన పుణ్యమూర్తి.
రాముఁడే రాజు కావలెనని యాతని నరణ్యము నుండి యయోధ్యకు దోడి తెచ్చుటకు
మహ్మద్బంధు భృత్యపైన్య ములతోఁ జిత్రకూటమునకుఁ బయనమై భరతుఁడు మార్గమ
ధ్యమున భరద్వాజమహర్షిని దర్శించినాఁడు. భరద్వాజుఁ డాతని మెచ్చి “త్వద్వరయుక్తి
కిన్మహాతవ ర్తనకుం దగినట్టి సత్కృతుల్, సురుచిర వృత్తిమై నెఱపఁజూచెద”¹ నని
ప్రశంసించి విందాస గూర్చినాఁడు. అట్టి విందు సందర్భమున భరతుఁడు మంత్రులతో
గూడి యొక దివ్యభవనమునఁ బ్రవేశించి యట ఛత్రచామరకలిత మగు రాజాసనము

1) శ్రీ. రా. క.-అయో. కాం., 7 ఆ., 244 ప.

నొక్కదానిని గాంచి రాముని నిమిత్తముగా బ్రవక్షిణ ప్రణామములు చేసి యుపచరించి నచివులతోఁ గూడి యుచితాననముల గూర్చుండె నని వాల్మీకమున గలదు. (అయో. కాం.-91 స. 38, 39 శ్లో. లు.)

శ్రీరామకథాఽమృతమున భరతుఁడా యాననమును “గనుఁగొని శ్రీరాము నందుఁ జేర్చె భావనాబల భవిక సద్భావుఁ డగుచు”¹ అని వర్ణింపఁబడినది. అనఁగా భావనతో రాముని సింహాసనారూఢునిగా సంభావించినాఁడు. ఇట్టి తలఁపు భరతున కానందము గల్గింప నీతాదయితఁ డగు రాము నెన్నడు పట్టాభిషిక్తునిగాఁ గనుఁగొందునో యని హృదయమున నుబ్బుచుండెను. ఇట్టి సంకల్పమే యాతనిఁ బూత చరిత్రునిఁ గావించినది.² ఇట్టి వర్ణన మాతని రామాగమన కాంక్ష వెల్లడించుచున్నది. కావుననే “సహితల్యాః దారిత్రః కై కేయానంద వర్ధనః” అని వాల్మీకియే స్వయముగాఁ గీర్తించినాఁడు. భరద్వాజుని విందు భరతుని శీలవరీక్షకు నికపక్షోలము.

చిత్రకూటమున రామునిఁ జేరి పల్కునెడ భరతుఁడు—

చేతులు మోడ్చి తన్మయతఁ జిత్తమున్గదియించి సద్గుణ

శ్రీ తనువొందె నిట్లనఁగఁ జెల్వి మెయిం దనరారి”

— 9 ఆ., 9 ప.

నాఁడనుట భరతుని సద్గుణసంపదను బ్రకటించుచున్నది. ఇట్టి భావన కవి స్తోపజ్ఞము, మనోజ్ఞము.

భరతుఁడు రామపాదుకలు సింహాసనమున నుంచి యభిషేకించి తదధీనుడై తానొక రాజప్రతినిధిగా రాజకార్యములు నిర్వహించుచు సర్వము ముందుగా రామపాదు కలకు నివేదించుచుఁ బ్రణామాలన మాచరించెనని వాల్మీకమున గలదు.

తతస్తు భరతశ్శ్రీమా నభిషిచ్యార్య పాదుకే

తదధీన స్తదారాజ్యం కారయామాస సర్వదా

యథాహి యత్కార్యముపైతి కించిదుపాయనం చోపహృతం మహార్థమ్

1) శ్రీ. రా. క.-అయో. కాం., 7 ఆ., 279 ప.

2) శ్రీ. రా. క.-అయో. కాం., 7 ఆ., 280 ప.

సపాదుకాభ్యాం ప్రథమం వివేద్య చకారపశ్చాద్భరతో యథావత్

— అయో. కాం. 115 స., 26, 27 శ్లో. లు

శ్రీరామకథాఽమృతమున నయ్యెడ రామభక్తిపరాయణుఁ డగు భరతుఁడు పాదుకాపట్టాభిషేక మొనరించి సర్వము తదధీనముగా నిర్వహించుచు దద్దర్శ నొత్తు క్యంబు దలకుమిగులఁ బారవశ్యంబు గలుగ విచిత్రచరిత్రుఁడై వనవాసపుఁ దక్కిన దిన ములు లెక్కించుచు కాలము గడుపుచున్నట్లు వర్ణింపఁబడుట రమణీయార్థబంధురము.

పాదుకల కొనర్చెఁ బట్టాభిషేకంబు

తా నిమిత్తమాత్రతను వహించి

జయము జయమటంచు జయఘోషణలు భౌమ

సౌరవాద్యతతుల చక్కినిగుడ

అభిషేక మొనరించె నా పాదుకల రాజ్య

సింహాసనంబునఁజేర్చి ప్రీతిఁ

బువ్వలఁ బూజించె భూషణమ్ములు పెట్టి

లాలితాకృతిగ నలంకరించి

యాలవట్టంబుల ననువొందఁగూర్చెఁ జే

చేత వీవన వైచు సిరిఁదనర్చి

యెల్లవారల సేవ లెనయించె నాప్రౌఢు

విజ్ఞాపనము లందె వెలయఁజేసి

యేయుపాయనములు వచ్చు నేమిరాజ్య

తంత్రమున మంత్రయోగముల్దార సిల్లు

నవి వివేదించు రామున కట్లె కట్టు

మెయి బదత్రాణములకు నమ్మిహిరకులుఁడు

— 9 ఆ., 403, 404 ప||లు

మూలాధికమగు నీ పాదుకాపట్టాభిషేక వర్ణనము భరతుని విశేషభక్తికి నిదర్శనము. కాఁగా నతఁడు రామపరాయణత్వమునఁ దదన్యమున్మఱచి రంజిలు పిఠమిట్లు వర్ణింపఁ బడినది—

కదిసె రాముండు శృంగార ధాముఁ డటంచుఁ
జెలఁగి యొక్కతటి మేల్పిరిఁదలిర్చు
నవె జానకీజాని యడుగు గెందామర
లనుచు నొకప్పు డాటాడఁజొచ్చు
గలిగె నాథుని కటాక్షము లంచు నొకవేళ్ళ
నుబ్బితబ్బిబ్బు చెయ్యుల నొనర్చుఁ
బొనరెను దన్ముఖ స్ఫురణలం చొకమాటు
దృక్పక్షోరికల సంతృప్తిఁగూర్చుఁ

జొక్కు నొక్కెడ నొకపరి సోలు మేలి
పాటపాడు నొక్కొకసారి భజన నృత్య
గీతవాదిత్ర ముఖ్యము స్త్రీలు కొలుపుఁ
బరవసము దన్నుఁ బొదువ నా భరతవిభుఁడు

— 9 ఆ., 408 ప.

అట్టియెడ భరతుఁడు మహాయోగియైనాఁడు. కవులు మొదటి నుండియు. భరతుని యందా గుణముఁ బుష్కలముగాఁ బోషించుచు వచ్చిరి. చిత్రకూటమున నుటజ మున నున్న రాముని “శాశ్వత బ్రహ్మతత్త్వమ్ముసరణి నెఱయు” (8 ఆ., 174 ప.) వానిఁగాఁ జూడఁగల్గిన యున్నత సంస్కార మాతని యందెలయింపఁ జేసిరి.

రామపట్టాభిషేకానంతరము భరతుఁడు రామునిఁ జేరి భక్తిభావమున ప్రసం గించి రాముని ప్రసాదమును గోరి తదనుగ్రహము నందిన ఘట్టమంతయు జీవేశ్వర సంవాద సంబంధమై యధాత్మసుందరముగా నలరుచున్నది. సీతారాముల నొకచోఁజేర్చి దర్శించు భాగ్య మొదవు నయ్యెడ హృదయ మా యలౌకిక సౌందర్యమున లయమగు చున్నదనుట హృద్యము. భరతునకు సీతారాము లిరువురు రెండునేత్రములతో సమానము

దక్షిణనేత్ర మందెసఁగు తత్పురుషుండవు నీ వ దక్షిణం
బక్షినిఁజెందియున్నది మహాత్మ! భవత్సతి సీత మిమ్ము నే
కక్షితి మేళవించి కనగా నగు యోగికి నందె డెంద మ
ద్దే క్షయమంద బుద్ధికలయే తనుఁగొల్వగనౌ నధీశ్వరా!

— ఉ. కాం., పూ. ధా., 10 ఆ., 275 ప.

నేత్రములు రెండును నేకముజేసి భూమధ్యమున నిలిపి యేకదృష్టితోఁ జూడఁగల్గిన యోగికి వృత్తి అయమై యింద్రియాతీత జ్ఞానము లభ్యమగును. ఇయ్యది యోగశాస్త్రవిషయము. భరతుఁ డట్టి యోగపుంగవుఁడుగా నిటఁ దీర్చిదిద్దఁబడినాఁడు.

లక్ష్మణుఁడు : ఇతఁడు సుమిత్రాతనయులలోఁ బెద్దవాఁడు లక్ష్మణుఁడు రామునితోను, శత్రుఘ్నుఁడు భరతునితోను గలసి మెలుగుట పాయసాన్న ప్రభావ మని చెప్పఁబడుచున్నది. వాల్మీకమున లక్ష్మి సంపన్నుఁడగు లక్ష్మణుఁడు రామునకు బహిఃప్రాణముగాఁ గీర్తింపఁబడినాఁడు.

లక్ష్మణో లక్ష్మిసంపన్నో బహిఃప్రాణ ఇవాపరః
నచతేన వినావిద్రాం లభతే పురుషోత్తమః
— వా. రా.—బా. కాం., 18 స., 30 శ్లో.

రావణ శక్తి విహతుఁడై యుద్ధరంగమున పడియున్న లక్ష్మణుని గాంచి రాముఁడు పడిన వేదన యాతని యాత్మీయతకు విదర్శనము.

దేశే దేశే కళత్రాణి దేశే దేశే చ బాంధవః
తంతు దేశం న పశ్యామి యత్ర భ్రాతా సహోదరః
— యు, కాం.-101 స., 15 శ్లో.

ఇంద్రజిద్వధాఘట్టమున లక్ష్మణుఁడు శస్త్రాస్త్రముల నెన్నింటినోఁ ప్రయోగించి తుదకు రాముని సత్యపరాక్రమము విరూపించుచు శపథము గావించి యైంద్రాస్త్రమున నాతని బరిమార్చినాఁడు.

ధర్మాత్మా సత్యసంధశ్చ రామో దాశరథి ర్యది
పౌరుషేచా ప్రతిద్వంద్వశ్శరై నం జహి రావణీమ్
— యు. కాం.-90 స., 69 శ్లో.

ఇట్లాతని పలుకులు రాముని సత్య పరాక్రమములకు విదర్శనముగా నెగడినవి. రాముని యరణ్యవాసమునకు దుఃఖించి యాతని ననుసరించి లక్ష్మణుఁడు భక్తితో సేవించినాఁడు.

పరాభూత యగు భూర్పణఖ రావణునితో రాముని ప్రతాపమును గూర్చి చెప్పుచు లక్ష్మణుని విషయమిట్లు వివరించినట్లు వాల్మీకమున గలదు,

భ్రాతావాన్య మహాతేజా గుణతస్తుల్యవిక్రమః
అనురక్తశ్చ భక్తశ్చ లక్ష్మణో నామ వీర్యవాన్
అమర్షీ దుర్జయో జేతా విక్రాంతో బుద్ధిమాన్ బలీ
రామస్య దక్షిణోజాహు ర్నిత్యం ప్రాణో బహిశ్చరః
— అర. కాం.-34 స., 13, 14 శ్లో॥లు

శ్రీరామకథాఽమృతమున నయ్యది —

అన్నమాటకుఁ దప్పఁడట్లాతఁడుండ
నన్నమాటకుఁదప్పఁబోఁడతని తమ్ముఁ
డన్నిటను దన్నెపోలెడు నన్నిరంకు
శ ప్రతాపుని గణియింప శక్తిగలదె
లక్ష్మణాఢ్యుఁ డతఁడు లక్షణవంతుఁడు
దక్షిణంపు భుజము తనకుఁ గాఁగఁ
దొడరకుండునెట్లు దుర్జయుండట వాఁడు
చాలదింక శని నిశాచరులకు

— అర. కాం.-2 అ., 328—9 ప॥లు

అని వర్ణింపఁబడి ”అన్నమాటకు తప్పని లక్ష్మణుని భక్తి, నిరంకుశప్రతాపము, వానివలన రాక్షసుల కేర్పడిన దురవస్థ విశేషముగా వివరింపఁ బడినవి.

ఋశ్యమూక పర్వతమున వానరులు తెచ్చియిచ్చిన సీత యాభరణములు గుర్తించు సందర్భమున లక్ష్మణుఁడు “కుండలములు కేయూరములు నేనెఱుంగను, విత్యము పాదాభివందన మాచరించు నభ్యాస వశమున నూపురములు మాత్ర మే నెఱుఁగుదు” నని పలికినట్లు వాస్తవమున గలదు. లక్ష్మణునకు సీత యెడఁ గల మాతృభావము నిరూపించుట యిందలి పరమార్థము.

నాహం జానామి కేయూరే నాహం జానామి కుండలే
నూపురే త్వభిజానామి నిత్యం పాదాభివందనాత్

— కి. కాం.-6 స., 22 శ్లో.

శ్రీరామకథాఽమృతమున నయ్యది—

ఎఱుగనయ్య కేయూరమ్ము లెఱుగఁ గుండ
లమ్ము లటులాఁతిసొమ్ముల యిమ్ము లెఱుగ
నమ్మ నూపురముల మాత్ర మరయఁగాంతు
విచ్చలుఁ బదాభివందన నిరతిఁజేసి

— కి. కాం.-1 అ., 144 ప.

అని యనువదింపఁ బడినది. “ఎఱుగనయ్య” అని రాముని సంబోధించుట వలన లక్ష్మణుఁడు రాముని తండ్రిగాను, “అమ్మ నూపురములు మాత్ర మరయఁగాంతు” ననుట వలన సీతను తల్లిగాను సంభావించినతీరు వివరింపఁ బడినది. అరణ్య వాసమునకు బోవు సందర్భమున లక్ష్మణుని తల్లి సుమిత్ర తనయునితో “రామం దశరథం విద్ధి మాం విద్ధి జనకాత్మజామ్” (అయో. కాం.-40 ప., 9 శ్లో.) అని పలుకుట సర్వాత్మనా గౌరవించి యాచరించినవాఁడు లక్ష్మణుఁ డనుట విదితము.

బ్రహ్మ సందేశమును వినిపింప యఁగుఁడు మునివేషమున రాముని దర్శింప వచ్చినాఁడు. మరణశిక్షయను సమయమొండు కల్పించి యేకాంతమున రామునితో సంప్రదించినాఁడు. అట్టి సమయమున దుర్వాసుఁ డేతెంచి రామునకు దన యాగమన మును దెలుపి తనను బంపు మనినాఁడు. కావనిన రాముని, రాఘవ వంశమును, పుర ఘ్నువు, రాష్ట్రమును విర్దహింతు ననినాఁడు. లక్ష్మణుఁడా క్లిష్టసమయమునఁ దద్రక్షణ నముక్తై యాత్మత్యాగము పేయ బూనినాఁడు. అవ్వార్త రామునకు నివేదించినాఁడు. ఇట్టి నిర్ణయ మితరు లెవ్వరుఁ జేయ నమర్దులు కారు.

ఏకస్య మరణం మేఽస్తు మాభూ త్సర్వ వినాశనమ్

ఇతి బుధ్యా వినిశ్చిత్య రాఘవాయ న్యవేదయత్

— ఉ. కాం.-105 ప., 9 శ్లో.

శ్రీరామకథాఽమృతమున నయ్యది నిట్లనువదింపఁ బడినది—

“... మౌనిఁగని కూరుఁడు మానసమందుఁ జింతఁజెం

ది నియతి దుర్నివార యని నిశ్చయమొక్కటి సేసె నీశ్వరీ !

ఎక్కడి దూతుఁడో యెఱుఁగంగ రా దాతఁ

డినునిచే బాస సేయించె నట్లు

లిది యే పరీక్షయో యీ సమయమ్మున

కరుడెంచె గోపనుఁ డత్రిపుత్రుఁ

డిమ్మహాత్ముఁడు వోవ వినవంశ్యుఁ డలివెనా

బ్రహ్మహత్య కాళంబు బాడు సేయు

నట్లని వీడెనా యవుఁగలంకము

చరితంబు నందు నాస్వామి కకట

పోవనీకున్న రేఁగి యిమ్ముని శపించు

శాపమున సర్వనాశంబు సంభవించు

ఃట్టి సంకటమున నాకు నేది దారి

దారి డొంకయులేదు పో దయ్యమునకు

కావున నేనే పోయెద

భూవిభునకు ముందుఁ గర్ణము వివేదింపన్

యావధిపాయము కన్నన్

జావొకఁ డితఁ డెనసెనేనిఁ జనుఁగాఁకనుచున్

— ఉ. కాం.-ఉ. థా., 9 ఆ., 85-7 వ॥లా

అనువాదమున నిట్టి వివరణము 1)

నిష్ఠను, త్యాగ నిరతిని, ధర్మా భిరతిని వెల్ల

మున నిట్లా పుణ్యచరిత్రుని పాత్ర చక్కగా

దశరథుఁడు : ఈతఁ డయోధ

పురుషుఁడు. భూమిప్రజల మేలుగోరి

వీరుఁడు. రాజర్షి. ఈతని తపమునకు మెచ్చి

తలు సహిత మీతని సాయము గోరి రాక్షసబా

తనయులు గూడ లోకకంటకులగు రాక్షసులఁ బరిమార్చ జగద్ధితము గావించిన మహా

త్ముఁడీతఁడు. సత్యవాది, గురుకార్యుఁడు. ఇట్టి దశరథుని గూర్చి వాల్మీకి

రామాయణమునఁ జక్కగా చెప్పబడినది.¹

శ్రీరామకథామృతమున నయ్యది యథామూలముగాఁ జిత్రింపఁ బడినది.¹

అనువాదమున విశేషముగా “తన దొరతనము మునులొనన నెఱపినాఁ” డనుట దశరథుని లోకహితకాంక్ష, పరిపాలనాచక్షత వెల్లడించుచున్నది. కావుననే వశిష్ఠుడు తన కులబ్రాహ్మణుడు కాగా విశ్వామిత్రుడు యాగరక్షణమునకై యాతని సాయ మర్థించినాడు. అట్లే చంద్రునితో నాతని కౌపమ్యము గల్పించుట రాజత్వము నకు సార్థకత సిద్ధించు చున్నది. “రాజా ప్రకృతి రంజనాత్” (ర.వం.-4 స., 12 శ్లో.)

మఱియు “కౌసల్య, సుమిత్ర. కైకేయితోఁ గూడిన దశరథుడు వృత్తి త్రయితోఁ గూడిన వేదమును, త్రిలోకి భరించు మేరువును, ద్రివేణీఁ బెనఁగొను సింధువును బోలియున్నాడని” చెప్పుట హృద్యము.

ఆతఁడాత్రయిఁ గూడి మహాసమృద్ధి
వెలసె వృత్తిత్రయిఁ బొసంగు వేదమునుఁ ద్రి
లోకి భరియించు మేరువు జోకమైఁ ద్రి
వేణీఁ బెనఁగొను సింధువు వీరదొడరి

— 1 అ., 364 ప.

అట్లే ఆతని మువ్వరు సతులను శ్రుతులు, త్రేతాగ్నులు, త్రిలోకీరమలు, త్రిశక్తిశ్రీలుగా సంభావించి దశరథుని బ్రహ్మగా, త్రిమూర్త్యంశయుతునిగా, వింద్రునిగా, సదీశ్వరుగాఁ బేర్కొనుట బరమోచాత్తత సంతరింపఁబడి పాత్రచిత్రణమున సుతకృష్టస్థాయి నందుకొనినది.

ఈ మువ్వరును శ్రుతులే యనఁగావచ్చు
వితఁడజాత్యోత్థత నెనఁగెఁగాన
నీ కాంతలు త్రితాంచితేనాసు లనవచ్చు
వితఁడు త్రిమూర్త్యంశ యుతుఁడు గాన
నీ రామలే త్రిలోకీ రమ లనవచ్చు
వితఁ డింద్రు గద్దెపై నెక్కెఁ గాన

నీ శ్రుతాధ్యలు త్రిశక్తిశ్రీ అనగవచ్చు
నితఁడధీశ్వర పదమెనసెఁ గాన

ననుచు బుధులు వొగడ నాత్రయి గూడి త్రి
వర్గ యోగ కలన భాసమానుఁ
డగుచు నవనవహ్నాలంది మిన్నంది త్రి
విక్రమ ప్రకాశ విదితుఁ డయ్యె

— 1 ఆ., 365 ప.

ఇందు దశరథుఁడు క్రమముగా నజితనయుడై, సూర్యవంశోద్భవుడై, ఇంద్రునిచే సన్మానింపఁ బడినవాడై, ఉత్సాహ ప్రభుమంత్ర శక్తులతోఁ గూడి చక్ర వర్తియై తనరుటను సూచించుట స్వభావోక్తి మధురము. ఇట్టి భావన విలక్షణమై యమూలక మగుట కవి ప్రతిభకు నిదర్శనము.

సంతానార్థియై వేడ నిజ కులగురుని వశిష్ఠమౌనిశేఖరుని సందర్శించి 'సము పచార విధులం గొతూహలంబు మునుకొనం బిత్ని సమేతుండై యమ్మునుకుల ప్రదీపకుండు త్రయీ సమాశ్రితంబగు ప్రణవంబు పరమాత్మ ననుసంధించు తెఱంగు నవలంబించి పూజించి' నట్లు చెప్పుట యౌచిత్యసుందరము. ఇటఁ 'త్రయీ సమా శ్రితుఁ డగు ప్రణవస్వరూపుఁడు దశరథుఁడు. గురూపదిష్ట మగు 'ప్రణవసహిత త్రయి' యనఁగా నోంకారముతోఁ గూడిన వేదము పరమాత్మతత్త్వము నెఱుంగుటకు సమర్థమగును. అట్లే దశరథునితోఁ గూడిన రాజ్ఞీత్రయి పరమాత్మ స్వరూప మగు రామాదులఁ బడయఁబోవుచున్న దనుటను వివరించుచున్నది. ఇట్టి వ్యంగ్యవైభవము నకు మూలమైన యీ వర్ణనము దశరథునియు, నాతని సతులయుఁ బాత్రచిత్రణమున విశిష్టతను సంతరించుకొనిన దనుట యత్యుక్తి కాదు. ఇట్టి యుపమానము కవి సంస్కారమును వెల్లడించుచున్నది.

విశ్వామిత్రుఁడు యాగరక్షణమునకై రామునిఁ బంపు మనివేడ 'దశరథుఁడు శోకోపహతుడై మూర్ఛ మునిగి యంతలోఁ దెలిసి భయమున దుఃఖితుఁ డాయె' నని వాల్మీకమునఁ గలదు.

శోకేన మహతావిష్టశ్చనాలచ ముమోహచ
లబ్ధసంజ్ఞ స్తద్ధోష్టాయ న్యషీదత భయాన్వితః

— బా. కాం. - 10 స., 21 శ్లో.

శ్రీరామకథాఽమృతమున నయ్యెడఁ బుత్రవాత్సల్యమున విహ్వలుడై
దశరథుడు -

నోచిన నోము లొక్కడుఁగ నూఱును వేయును రాముడయ్యె నీ
యాచన యేలవచ్చె నను నక్కట కాల్పనె యెల్ల యర్థమా
లోచన సేయ కిత్తునని లోఁబడి పల్కితి నెద్దియేనియుం
దోఁచునె యాపదల్గదిసి తోచెడు నయ్యెడ నెట్టివారికిన్

— బా. కాం. - 5 ఆ., 53 ప.

పండువు బుత్సవాదులు శుభక్రియ లంపుడటన్నఁ బిడ్డలం
గొండొక యిండ్ల కంపుదురు క్రూరతమీఱఁగ మేటి రక్కసుల్
పిండుగ నైరివారిపైఁ బెంపఱఁ దోలుమటన్న నేడు నా
గుండియ తాయొ యిన్నొ బలు గోరము నెట్లు భరింతునయ్యయో

పెక్కెండ్లు సంతతికి నె

యక్కఱపడి జప తపమ్ము లర్పించి తుదిం

దక్కిరనుకొనిన యీ సుతు

ల్లిక్కెవడి గాఁగ దైవమెంచెనొ తలపన్

— బా. కాం. - 5 ఆ., 55, 56 ప॥లు

అని యిట్లు లోలోనఁ గుంది మతేమన్న నేమి దోసమో యని పలుకనేరక దైవమును
జింతించినట్లు వర్ణింపఁబడినది. ఇట్లు గాఢ స్నిగ్ధ వాత్సల్యముఁ గల తండ్రి తనయుని
వియోగమును భరింపఁజాలకుండుట నశింహజముఁగఁ జిత్రించి దశరథుని పాత్రకు వన్నె
బెట్టిరి. రాముడు దశరథునిఁ దాపము దలఁగఁ జేయు నిండు జాబిల్లి. పంకముడివోవఁ
జేయు యమునాతరంగ ప్రవాహము. దైన్యము నశింపఁజేయు నీవిమాను. తమ
మెడ లించు వరుణమండలి. మనోరథముల పంట, మహోత్సవామృతాంబుధి, మేలు,

మురిపెము, మొలక ముద్దు : నగుట నాతఁడరుగ నీతని కేమి సుఖము కలదు ? కావున దానింతటి దుఃఖపుత్తిఁదోగినాఁడు. కరుణరస ప్రధానమగు నీ ఘట్టమును మూలాధికముగా వర్ణించి తండ్రిగా దశరథునకు గలిగిన వ్యథను గనుల గట్టినట్లు వివరించుటఁజేసి పాత్రచిత్రణమున నొచిత్యము సంపాదించఁబడినది.

జనకుఁడు రాముని శివధనుర్భంగ వార్తతోఁబాటు సీతారాముల వివాహ శుభలేఖఁ బంపినాఁడు. దశరథుఁ డది గని చిరకాలవాంఛిత సిద్ధి గలుగ నుపాస్య దైవమును దర్శింపఁబోవు నుపాసకుని వలె నానంద తరంగిత హృదయాంతరంగుఁ డైనాఁ డనుట యాతని రాజర్షిత్వమును నిరూపించుచున్నది. ²

ఉత్తరకాండమున నగస్త్యుఁడు రామునకు రావణాదుల పూర్వచరిత్ర వివరించుచు 'దశరథుని బాల్యచరితము' వర్ణించుట శ్రీరామకథాఽమృతమున కవుల స్వాతంత్ర్యమునుఁ బ్రకటించుచున్నది. అట్టిది వర్ణింపఁబడుటతో దశరథ చరిత్రకు సంపూర్ణత సిద్ధించి యాతని పాత్రచిత్రణమునకు వన్నె చేకూరినది.

ఇంద్రాదులకు నైన నిటుకా దటన రాని

గ్రహగతిఁ దన యిచ్చఁ గడిపి పుచ్చెఁ

జతురంత మహినేలెఁ జతురుం డితండంచు

రాజన్య కన్య లాత్రపడి కొలువ

రాజాననం బెక్కరా కెక్కు వయసున

రాజర్షి వరుఁడన్న రాణఁగాంచె

వేల్పులు మార్తురవెఱఁ దన్ను శరణన్న

నభయమిచ్చి హరించె నసురవరుల

గాన కున్నన్ని దినములు గానకున్నఁ

గనెడు తఱియైన నిన్నుఁ జిద్దునునిఁ గనియె

నాడి తప్పనివాఁడన్న పాడికొఱకు

వెఱక వెచ్చించెఁ దన ప్రాణవితతిఁ దుదకు

అని దశరథుని విశిష్టత నగన్యుడు రామునితోఁ జెప్పట హృద్యము. ఇంద్రాదులు సహితము కాదనఁజాలని గ్రహగతిఁ దన యిచ్చఁ గడిపినాఁడు. ఎక్కలేక రాజసింహాసనము నతిప్రయత్నమున నెక్కు చిటుత వయసుననే అనఁగా నాతని పండ్రెండవ యేటనే రాజ్యమై వరలినాఁడు. దేవతలు వేడ రాక్షసులఁ బరిమార్చినాఁడు. నేల నాలుగు చెరువుల నేలి సుఖభోగముల నందినాఁడు. చిద్దమని రాముని గానక కన్న సంతానముగాఁ బడసినాఁడు. సత్యసంధతఁ బ్రాణములు విడిచినాఁడు. అట్టి దశ రథుని 'ఆ చరిత ప్రచారముల నక్కడనక్కడ విండునున్నిఁ బైశాచిక సార్వభౌముఁ డతి సాహస మీ విభుఁ బిల్చి పోరఁగా జూచుట కాక వేతొకటి చూతఁడు' ని తలంచి యాతనితో యుద్ధము నకుఁ దలపడలేదనుట యా వీరుని శౌర్యసంపదను వెల్లడించుచున్నది.

జనకుఁడు ఇతఁడు రాజర్షి. ఈతని జీవిత మధ్యాత్మసుందరము. భారతీయ తత్త్వశాస్త్రమున జనకునకుఁ బ్రముఖ స్థానము గలదు. వాల్మీకమున సీతని గూర్చి 'జనకస్య మహాత్మనః' (బా. కాం. - 50 ప., 2 శ్లో) అని మాత్రమే చెప్పఁ బడినది. శ్రీరామకథామృతమున నాతని మహాత్వ మిట్లు నిరూపింపఁబడినది -

పుట్టువిరాగియై పొలుపొందు శుకయోగి
యెవనిఁ బ్రబోధాఘృతేచ్ఛఁ జేరె
వెన్నతోఁ బరవిద్యగొన్న యాసులభాఖ్య
యెవని విస్సంగత కెడఁద మెచ్చె
వాందొండు గవగూడ నొల్లని శ్రీముక్తు
లెవని దక్షిణత జోడెనని మెఱసె
నొరుల సంపద్యోగ మోర్వని పెరసాము
లెవని శ్రేయమున కనీర్ష్యతఁ గని
రట్టి భవ్య యకుఁ డహంకార దూరుండు
చారుమూర్తి జనక చక్రవర్తి

- బా. కాం. - 4 అ., 129 ప.

పుట్టు విరోగియై పొలుపొందు శుకయోగికిఁ బ్రబోధామృతము నందించిన యుపదేష్టగాను, పరవిద్య అనఁగా బ్రహ్మవిద్య వెన్నతోఁ గొన్న సులభాఖ్య యెడద మెచ్చుకొను నంతటి నిస్సంగునిగాను, ఏకత్ర నివాసమున కొల్లని శ్రీ, ముక్తులు జోడెనని మెఱయ నేలిన దక్షిణుఁడు గాను, ఒరుల సంపద్యోగమును సహింపని పెర సాములు అనఁగా శత్రురాజులు ఈర్ష్యఁ జెందని యట్లు శ్రేయము లందిన చక్రవర్తి గాను. భవ్యయశునిగా, నహంకార విదూరునిగాను గీర్తించుట కవి జనకుని పాత్ర చిత్రణము నెడఁ బ్రదర్శించిన ప్రత్యేక శ్రద్ధను వెల్లడించుచున్నది.

‘లోకమున వధూవరులను లక్ష్మీనారాయణులుగా భావించి కన్యాదాన మొనరించుట గృహస్థ ధర్మము నందలి సంప్రదాయము. జనకుఁడు (సీతను) సాక్షి ల్లక్ష్మిని, (రామునకు) సాక్షిన్నారాయణున కిచ్చి వివాహ మొనరించు నదృష్ట విశేష మునకు నోచుకొనినాఁడు’. (బా. కాం. 10 ఆ. 368 ప.) చూ. పాత్రచిత్రణము

‘లక్ష్మిఁగన్న తండ్రి నముద్రుఁడు చేజేతుల నారాయణున కిచ్చు బాగ్యము నకు నోచుకొనలేదు - అది యాతని జలబుద్ధి (జడబుద్ధి) ఇప్పట్టున యజ్ఞక్షీతి ఫలమునాఁదనరు సీత నానందమున రామున కిచ్చి జనకుఁడు కృతార్థుడైనాఁడు’.

(బా. కాం. 10 ఆ. 369 ప.)

జనకుఁడు రామపట్టాభిషేకోత్సవానంతరము బంధువుల వీడ్కొని చను చున్న సమయమున సీతాజనకుల నడుమ ప్రవర్తిల్లిన ప్రసంగంబు ‘లంత రర్థంబులు బహిరర్థంబులునాఁదగి జీవాత్మాపరమాత్మల సంబంధార్థబంధురములై పొసఁగుట రమణీయము. ఇవి యన్నియు జనకుని మహాయోగిగా సంభావింపజేయుచున్నవి.

ఇట్టిఁడు కావుననే విశ్వామిత్రుడు -

ఆతని గొనములు పొగఁడగ

నాతరమా సురలు మునులు నాకేళుఁడు నా

ధ్యాత మొనరింతు తచ్చరి

తాతవై భవము మహిత మని రఘువీరా !

యోగరహస్యజ్ఞుఁడు న
 ద్యోగ రసాభిజ్ఞుఁ డంచితోద్యోగ రమా
 యోగజ్ఞుఁ డధినమజ్ఞుఁడు
 త్యాగజ్ఞుఁడు సర్వసార తత్త్వజ్ఞుండున్

— బా. కాం. - 6 ఆ., 12, 13 ప||లు

అని జనకుని సౌగుణ్యమును విశేషముగాఁ గీర్తించినాఁడు. సుతీయు సిద్ధాశ్రమమున
 యాగపరిసమాప్త్యనంతరము విశ్వామిత్రుఁడు రామలక్ష్మణులతోఁ గూడి మిథిలకుఁ బోవ
 నిశ్చయించి జనకుని గుణగణసంపదఁ గీర్తించుచు -

ఆతిథేయుఁడు విడనాడగా నేరఁ డా
 శాభంగకారి దోనం బెరింగి
 సత వ్రతుఁడు మాటజాటఁగాఁ జూడఁబోఁ
 డన్మతవాదమున వేదనకుఁ దనికి
 ధర్మనిష్ఠుఁ డుపేక్షఁ దవిలి వర్తింపలేఁ
 డాలస్యమున దుర్నయత్వ మరసి
 తత్త్వవేత్త వికారి దశకుఁబాల్పడఁజాలఁ
 డవ్యయావందమ్మునందఁ గాంచి

— బా. కాం. - 6 ఆ., 20 ప.

అని యాతని యాతిధేయత, సత్యవ్రతము, ధర్మనిష్ఠ, తత్త్వవేత్తత్వముఁ బేర్కొనుట
 హృద్యము. వాల్మీకమున విప్పట్టున 'మైథిలస్య సరశ్రేష్ఠ జనకస్య భవిష్యతి యజ్ఞః
 వరమ ధర్మిష్ఠస్తన్య యాస్యా మహే వయం || (బా. కాం. - 31 స., 6 శ్లో.) అని
 కలదు. మూలమున గల 'ధర్మిష్ఠః' అను విశేషణమునకీ విపుల వ్యాఖ్య జనకుని
 వ్యక్తిత్వ ప్రదర్శనమున రత్నముకురమై వెలయుచున్నది. 'కర్మజ్ఞైవహి సంసిద్ధి
 మాప్తితా జవకాదయా' / గీత. - 3 ఆ., 20 శ్లో./ అని గీతాచార్యుఁడీతని కర్మయోగ
 గరిష్ఠునిగా గీర్తించినాఁడు. శ్రీరామకథాఽమృతన విది యంతయు వివరింపఁబడినది
 ఇట్టి పాత్రచిత్రణ మత్యంత మనోహరము, నద్యాత్మ సుందరమునగుచున్నది.

రావణుడు : ఇతడు రామాయణ మహాకావ్యమునఁబ్రతినాయకుడు. బ్రహ్మవంశమున జన్మించి, వేదశాస్త్రాదుల నభ్యసించి, వర తపోనిష్ఠ బ్రహ్మవరములఁ బడసినాడు. ముల్లోకములు జయించి ప్రతాపవిభవముల వెలుగొందినాడు. అట్టి విద్యా సంపన్నుడు పరాక్రమశాలి వరబలయుతుడు తన చేసిన యకృత్యమునకు బంధుమిత్ర పరివార సహితముగా వినాశము నందినాడు. ఎంతటివారైనను నధర్మప్రవర్తనులై నచో యధోగతియే సంప్రాప్తించు ననుటకు రావణ పాత్ర లోకమునకుఁ దార్కాణము. 'అపంధానంతు గచ్ఛంతం సోదరోఽపి విముంచతి' అనునది యీతని చరిత్ర వలనఁ దెలియదగిన సత్యము. లోకకంటకుఁ డగు నీతనిఁ బరిమార్చుటకు విష్ణు విమ్మహి నచతరింపవలసి వచ్చినది.

ఉత్తర కాండమున వేదవతి చరిత్ర వర్ణించుచు రావణుని గూర్చి 'మహా బాహుఁడైన రావణుడు భూమిపై సంచరించుచు హిమవత్సానువులఁ జేరె' నని వాల్మీకమునఁ గలదు.

అధరాజన్! మహాబాహుర్విచరన్ స మహితలే

హిమవత్సానుమాసాద్య పరిచక్రామ రావణః'

— ఉ.కాం. - 17 న., 1 శ్లో.

శ్రీరామకథామృతమున నయ్యెడ నుద్భతుఁడగు రావణుని సర్వభూత విద్రావణునిగా జిత్రించుట మనోజ్ఞము.

వరషేష్ఠి చిత్త మే వరనిష్ఠు జపశక్తి

కిచ్చావిధేయత్వ మెనయఁగోరె

గలధౌత శైలమే ఘన సత్త్వ కరయుక్తి

నాటాడు విరిబంతియై తనరెచ్చ

నా శాంతపదము లేయదరాత్ము వినియుక్తి

నని నటీరంగత్వ మందఁబూనె

నేక కూరత్వ మేయిత్థతేజు ప్రసక్తి

ద్రుభువన జయలక్ష్మి దివియఁజొచ్చె

వాఁడు దవ వీతిహోత్రవివర్త నిజ క

ధాన్ర ధూమిత విబుధనాథ ప్రధాన
 వీర వరమానసాభిఖ్య విపిన తలుఁడు
 రావణుఁడు సర్వభూత విద్రావణుండు

- బా. కాం. - 4 అ., 33 ప

ఇందుఁ గ్రమముగ రావణుని తపశ్శక్తి, ఘనసత్త్వము, శౌర్యముఁ
 గ్రౌర్యము బహుధా ప్రకటికృతములైనవి. మూలమున లేని యిట్టి వర్ణనము రామాయ
 ణము నందలి ప్రతినాయకుని యాకృతిఁ గనుల గట్టినయట్లున్నది. పాత్ర ప్రవేశ
 సందర్భముననే తత్స్వరూప స్వభావములుఁ దెలియఁజెప్పుట కావ్య శిల్పమున నొక
 విశేషము. శ్రీరామకథామృతమున నొచిత్యదృష్టితో నా వేదవతి చరిత్ర బాల
 కాండమున వర్ణింపఁబడుట విశేషము. యోగమాయమే సీతగా జన్మించినదను
 విషయముఁ జెప్పుట ప్రయోజనము.

అరణ్యకాండమున రామలక్ష్మణులు లేని తఱిఁ గపటియై రావణుఁడు ముని
 వేషమున పర్ణశాలనున్న సీతను సమీపించెనని వాల్మీకమున విట్లు గలదు -

శ్లష్ణ కాషాయ సంవీతః శిఖీ చత్రీ ఉపానహీ
 వామేచాంసేఽవ సజ్జ్యాథ కుభే యష్టి కమండలూ
 పరివ్రాజకరూపేణ వైదేహీ మన్వవర్తత

- అర. కాం. - 46 స., 3, 4 శ్లో॥లు

శ్రీరామకథామృతమున నయ్యది -

కావిరంగున తీర్పుగల మేటిశాటుల
 మాంసలాంసోరువు ల్మఱువుపటిచి
 గంగమృత్తిక బొట్టు కాంతిసంగతమున
 మొగము బెట్టతనంబు మగుఁడజేసి
 పూసిన నెఱిబూది పూత తెల్పున మేన
 నెలకొన్న కప్పుడ్చి నిగ్గుదేర్చి
 జుట్టు దన్నిదముల కట్టుబాటెడయని
 కరక యష్టల యిచ్చకంబుసూపి

గొడుగు కక్షపాలగొనితార్చిపాదుక
 తొడిగి యల్ల నల్ల నడుగులిడుచు
 వచ్చి పర్జ శాల వాకిట నిలఁబడె
 సీత మొఱఁగు ధ్యానచింత నెఱయ

— అర. కాం. - 3 ఆ., 78 ప.

అని వర్ణింపఁబడినది. అతఁడు దాల్చిన వేష మాతని భీషణాకృతినిఁ గప్పిపుచ్చుటకుఁ జేసిన యత్నమును దెలుపుచున్నది. మూలమున గంగమృత్తిక బొట్టు నెఱిబూదిపూతయుఁగానరావు. సాధువర్తన మెన్నడును లేదు సరికదా నేడవసరమునకై దాల్చిన తబిసిదమును గావట్యమును బ్రకటించుచున్నది. ఈ కపటసన్యాసి ధ్యానచింతయు సీత మొఱఁగు పనికి పరిమితమైనది. ఇట్టి వర్ణన రావణుని స్వభావానుగుణ మగుట హృదయంగమ మగుచున్నది.

సుందరకాండమున హనుమంతుఁడు సీత వన్వేషించుచు రావణాంతఃపురముఁ బ్రవేశించి 'జీమూతసంకాశుఁడు, ప్రదీప్తోజ్వల కుండలమండితుఁడు లోహితాక్షుఁడు మహాబాహుఁడు రజితవాసనముల ధరించి పరిమళ భరితమగు రక్తచందనము మేన నలది సంధ్యారాగ బంధురమగు నాకాశము వలెను, దివ్యాభరణములతోఁ గూడి తటిల్లతలతోఁ బ్రకాశించు మేఘము వలెను, వృక్షవన గుల్మములతో నిండిన మేరువు వలెను, నిద్రించుచున్న రావణుని గాంచినట్లు వాల్మీకమునఁ గలదు.¹ శ్రీరామకథామృతమున నాతఁ 'డాశయనాగారంబునకా శయ్యాతలమునకు శుభాలంకార ప్రాశస్త్యము ధనర' శయనించి యున్నాడనుట రావణుని వికామ దివ్యభావ రూపోజ్జ్వలతను వెల్లడించుచున్నది.

గుఱివెట్టు నచ్చోటు గూల్చినొ గుఱుతోడి
 కలవరింతల పేరి గర్జ లెసఁగ
 నాశాధి పతుల సౌఖ్యముఁ బాప నెడపొచ్చు
 నిట్టూర్పులు విమాన నివహమాఁగ
 మిత్తియేనియు దర్పమ్ము మెలఁకువఁ గని
 బ్రదుకుజీవుఁడ యని దారిఁబట్టి పాఱఁ

గామరూపుఁ డతండు నికామ దివ్య

భావ రూపోజ్వలతఁ గనుపట్టుటయును

సుం. కాం. - 1 ఆ., 273 ప.

అని మూలాధికముగా వర్ణింపఁబడుట నవ్వీరుని పంతము, పరాక్రమము' లోకభీకర
తయుఁ బ్రకటితము లగుచున్నవి. ఇట్టి వాని మహోన్నతియే మారుతాత్మజుని
యచ్చెరువున ముంచి మెచ్చుకొనగఁ జేసినది. “సిరి, రూపము, సవ్యంశము, తరుణ
త్వము, విద్య యెలమి దాక్ష్యము శ్రేయము” నిన్నియు నాతని యంద గుద్దురై
నిలచిన” వని చెప్పుట పాత్రచిత్రణమునకు మెలుగులు దిద్దినట్లగుచున్నది.

అశోకవనమున నున్న సీతను జూడ నధిక తేజోవంతుఁ డగు రావణుఁడు
సురూపయావన పతులగు స్త్రీలతోఁ బరివృత్తుడై చుక్కలతోఁ గూడిన చంద్రుని వలె
పచ్చినాఁ డనియు నట్టి రావణుని హనుమంతుఁడు దర్శించినాఁ డనియు వాఙ్మకమునఁ
గలదు.

వృతః పరమ నారీభి స్తారాభి రివ చంద్రమాః

తం దదర్శ మహాతేజా స్తేజోవంతం మహాకపిః

సుం. కాం. - 18 న., 29 శ్లో.

శ్రీరామకథాఽమృతమున నాతని దర్పము, పౌరుషము, సామ్రాజ్య
విభవము, నాభిజాత్యము విరూపించుచు రావణుని చూచి చూడఁగ రాని సొబగు' నెంచి
యెంచఁగరాని యిత్థతేజము, పోల్చి పోల్చఁగరాని రూపము, నాడి యాడఁగరాని యల
ముతఁ బేర్కొనఁబడినవి. అతనిఁ గాంచి యమితబలుఁడగు కపివీరుఁ దొకింత తలఁకు
తలయెత్త నొదిగి యుండె ననుట రావణుని గంభీర ప్రకృతికి దర్పణము బట్టినట్లైనది.
మూలము నందలి ‘తేజోవంతమ్’ అను విశేషణ మాంధ్రీకరణమున ననిరూపణీయ
ములగు నిట్టి రూప తేజో బల పరాక్రమ ప్రకటనమున కాలంబములైనవి. ఇవట
మూలాతిశయముగు సౌందర్యవర్ణనము సహృదయ హృదయంగమ మగుట నిజము.
(సుం. కాం. 1 ఆ. 19 ప.) ప్రతివీరుడైనను రావణునిఁ బాత్ర నింతగాఁ జిత్రించుట
కవులు పాత్రచిత్రణమునఁ బాటించిన నిష్పాక్షికత వెల్లడించుచున్నది.

శ్వేతద్వీప వర్ణన సందర్భమున సనత్కుమారునిచే విష్ణుమహిమ విని
రాముడె విష్ణువని యెఱింగి యాతనితో యద్వైతవిచారించి జనకజ సీత నెత్తుకొని

పోయి తల్లివలెఁ గాపాడుచు నయ్యది కారణముగా రాముని వలన మరణముఁ బొందె నని వాల్మీకమున నుత్తర కాండమునఁ గలదు.

వాక్యం సనత్కుమారస్య చింతయానో ముహూర్ముహూః
రావణో ముముదే శ్రీమాన్ యుద్ధార్థీ విచచారహ

— ఉ. కాం. - ప్ర. పా., 8 స., 28 శ్లో.

వీతదర్ధం మహాబాహో రావణేన దురాత్మనా
సుతా జనకరాజస్య హృతా రామ మహామతే

— ఉ. కాం. - ప్ర. పా.' 9 స., 4 శ్లో.

సీతాలక్ష్మీ ర్మహాభాగా సంభూతా వసుధాతలే
త్వదర్ధ మియ ముత్పన్నా జనకస్య గృహేశుభా
లంకా మానీయ యత్నేన మాతేవ పరిరక్షతా

— ఉ. కాం. - ప్ర. పా., 10 స., 114-15 శ్లో||లు

దీనినిఁ బట్టియే లోకమున రావణుఁడు తెలిసిన మూర్ఖుఁ డనుట ప్రచారమునఁ గలదు. కావలెనని భౌతికముగాఁ దన వినాశముఁ దానే కోరి కొనితెచ్చుకొనుట రావణుని తెలిసిన మూర్ఖత యనవచ్చును. శ్రీరామకథాఽమృతమున నగస్త్యుఁడు రాముని చరితమున బహు రహస్యములు గలవని వాక్రుచ్చు సందర్భమున —

తెలిసిన మూర్ఖుఁడయ్యసురదేవుఁ డటంచును లేదె లోకమం
దలఘు జనప్రవాద మది యాటడిగాదు మహానుభావ ! నీ
కలికి హరించె నాతఁడనఁగా రణ కారణ మయ్యెఁగాదె త
త్ఫలితముఁ జెందె నీదృశ విధంబున ధాతృముఖామరస్తుతా !

భక్తియోగమ్ము నెమ్మదిఁ బాదుకొల్పి
యమ్మ యని కొని చనియె సీతమ్మ నతఁడు
గాకయుండినఁ దన్నంటఁ గాల్పవెట్లు
బ్రహ్మ నలకూబరుల శాపవైభవములు

— ఉ. కాం. - పూ. భా. 9 ఆ. 79, 80 ప||లు

అని రావణుని నిర్దోషత యుగ్గడింపఁ బడినది. మఱియు నమ్మకువాఁడు భక్తుఁడు. అట్లుగాకున్న 'సీతమ్మ రూక్షమ్మగు నిరీక్షణమే యాతని దహించుననియు, నట్టి పరి శుద్ధాంతరంగుఁడు కానిచో నీ చేతిలో మోక్షమును బడయుట, నాగమశాస్త్రమున రావణ మంత్ర మొకండుపాశ్యముగ వెలయుటయుఁ బొసఁగెడిని కావనియు, శివపూజలు సేసి నిన్ను దర్శించు భాగ్యము నంది, యున్నవి లేకున్నవి సృష్టించి తనవారితోఁ గూడ నీయం దాత్మార్పణము గావించి ధన్యుడై భవ్య భవదీయ సంగతి భాగ్యమబ్బి, పాపములు పరిహరింపఁబడగా, జగముల పాలికి దుష్టతముఁ డయ్యు నీ కాంతరంగి కుడై నెగడినాఁడ' నియు నగస్త్యుని ముఖమున జెప్పించుట మూలాధికమై రావణుని పాత్రవైశిష్ట్యమును వెల్లడించుచున్నది. (ఉ. కాం. ఉ. భా. 9 ఆ. ౪౩-౪౫ ప॥లు)

ఇంకను రావణుఁడు సీతతో ననిన వచనములు లోనర్థ మొకటి, లోకార్థ మొకటిగా గలవని చెప్పి యెఱుకఁగలవారికిని నుతులగు ననుట యాతని వైదుష్య మును బ్రకటించుచున్నది. 'మాతేవ పరిరక్షితా' అను దాని కిది వివరణ ప్రాయమై యున్నది. వ్యాఖ్యాన కర్తల ఘట్టమున నయ్యర్థము జక్కగా నుపపాదించుట ప్రసిద్ధము. విభీషణుని వెడల వడచుట వలన నాతఁడు రాము నాశ్రయించి వంశకర్త యగునని రావణుఁడు సంభావించె ననుట రావణుని రాజనీతి విజ్ఞతకు నిదర్శనము.

తా నెన్నియొ నొడివె నుడువ్

లోనర్థం బొంటి యొకటి లోకార్థముగా

నూనిన పని కనుకూలము

గా నుతులవి గాఁగ నెఱుకఁ గలవారలకున్

జానకీజాని ! యీ విభీషణు వెలార్చె

రావణుండవఁ గలదె యర్థ మ్ముచితము

శుద్ధ భావుండు వీడతిశూరుఁ డగుట

వంశకర్త యగుత మంచు వదిలెఁగాక

— ఉ. కాం. - పూ. భా. 9 ఆ. 259-60 ప॥లు

ఇట్లెన్నియో విషయము లగస్త్యుని ముఖమున జెప్పింపఁ బడుట హృద్యము. ఇట్లేది పాత్ర చిత్రణమునఁ గ్రొత్త యందము సంతరింపఁజేసినది.

విభీషణుఁడు : విభీషణుఁడు రాక్షసజన్మ మెత్తినను ధర్మాత్ముడై రాముని శరణువేడి శుభములు పొందినాఁడు. విభీషణుని వలన రామాయణమునకు శరణాగతశాస్త్రముగా ఖ్యాతి లభించినది. “ధర్మోరక్షతి రక్షితః” అనుట కీతఁడు ప్రత్యక్ష నిదర్శనము.

‘కైకసి పిన్న కొడుకు, ధర్మాత్ముఁడు నగు విభీషణుని జనన సందర్భమున పుష్పవృష్టి కురిసినది. దేవదుందుభులు మ్రోగినవి. ఆకాశవాణి సాధువచనములు వినిచినది’ అని వాల్మీకమునఁ గలదు. (ఉ. కాం. 9 స. 35-6 శ్లో॥లు)

శ్రీరామకథాఽమృతమున నయ్యెడ “తాపసవర్యులు, మునులు, ‘ధర్మువు దోచె నిట్టులని’ విభీషణుని పుట్టుకకు సంతసించిరి. దివ్యవాణి రామమయ మానసుఁడీ మహితుండు. నిర్మలభక్తియోగము, విసీతత, శుద్ధసత్త్వము, నేర్మియుఁ గూర్మియు నీతని యందు నిష్కలరగు” నని పలికినట్లు వర్ణించుట విభీషణ పాత్రచిత్రణమున నొన్నత్యము సిద్ధింపఁజేయుచున్నది. మూలము నందలి సాధువాదముల కిది వివరణ ప్రాయము. (ఉ. కాం. పూ. భా. 3 ఆ. 71 ప.) అట్లే యాతని వర్తనమును గూర్చి ‘ధర్మాత్ముడై ధర్మకర్మము లొనరించుచు వేదము లభ్యసించుచు విజితేంద్రియుడై యున్న’ ట్లు వాల్మీకమునఁ జెప్పఁబడినది.

విభీషణస్తు ధర్మాత్మా నిత్యం ధర్మే వ్యవస్థితః

స్వాధ్యాయ నియతాహార ఉవాస విజితేంద్రియః

— ఉ. కాం. — 9 స. 39 శ్లో.

శ్రీరామకథాఽమృతమున నాతని మహిత వర్తనమును గూర్చి యగస్త్యుఁడు రామునితో విట్లు చెప్పినట్లు వర్ణింపఁబడినది.

తన తండ్రిఁ జేరి దద్దయు ధర్మపథ రహ

స్యము లర్థివిని లెస్స యలవరించు

నిచ్చలు స్వాధ్యాయ నిరతిమై నెగవొందు

నర్దావగాహన మనువుపడఁగ

వింద్రియములఁ గెల్చి యెసలారనౌ నిచ్చ

నియమితాహారము నేటు సేయు

నెడనెడ నుపవాసహేతువు పుణ్యదినంబు

లబ్ధినగడుబత్తి నత్తమిల్లు

నొర కైకసి కన్న కాన్పవరమయ్యు

వర మనందగె వెండియు వర్య మయ్యె

శ్రీవరేణ్యము సర్వవరిష్ఠము నన

నైన నెఱి నీయెఱింగిన యదియదేవ !

3 ఆ., 79 ప.

ఇట్టి వర్ణనము కవి విభీషణుని పాత్రచిత్రణమునఁ గొన్న ప్రత్యేక శ్రద్ధను దెలుపుచున్నది. 'కైకసి కన్న కాన్పవరమయ్యు వరమనందగి వెండియు వర్యమయ్యె శ్రీవరేణ్యము సర్వవరిష్ఠము నన్నైన' దని చెప్పుట యాతనిలోఁ గలిగిన ధర్మవిష్ణయొక్క క్రమపరిణామ వికాస విశేషముల విరూపించుచున్నది. అట్టిఁడు గావుననే కాలాంతరమున నవమార్గవర్తి యగువాఁడు సోదరుఁడైనను వాని విడిచి ధర్మ స్వరూపుఁడగు రాముని శరణువేడి జన్మముఁ గృతార్థత నందించుకొనినాఁడు. అంతటి వాఁడు జననము నుండియు ధర్మాత్ముఁ డగుట నిటఁ జక్కఁగాఁ జిత్రింపఁబడినది. పూవు పుట్టగనే పరిమళించుట ప్రకృతి గుణమగుట సత్యము.

కొలుపుకూటమున విభీషణుఁడు రావణునకు హితముఁ దెలుప న్యాయవాదియగు నాతనిఁ బరుషము లాడి నభ నుండి వెడఁగొట్టినాఁడు. 'ఇత్సుక్తః పరుషం వాక్యం న్యాయవాదీ విభీషణః' (ఉ. కాం. - 16 స., 27 శ్లో.) అని వాఙ్మీకమున గలదు. శ్రీరామకథాఽమృతమున నయ్యెడ —

పోపొమ్మని త్రోచిన న

ప్పాపాత్ముని వ్రేటు పరుష భాషణములుఁ ద

న్వేష నయవాది యన్వయ

దీపకుఁడు విభీషణుండు తేకువ వెలయన్

ఉ. కాం. - పూ. భా. 2 ఆ., 250 ప.

అని వర్ణించి విభీషణుని 'నన్వయదీపకు' నిగాఁ జేర్కొనుట హృద్యము. తన మంత్రులతోఁ గూడి నభ వీడి తల్లి కైకసిఁ జేరి సోదరుని దౌష్ట్యమును జెప్పి రాముని

శరణు వేడఁబోవ ననుమతి గోరినాఁడు. ఆమె తనయుని —

నీదు ధర్మవె నిను మన్చు, నిర్మలుఁడవు
తండ్రి తాతల కీరితిఁ ధర్మ విలిపి
తనదుగాదీకృతియు నిక్కమరయఁ గురుల
యైన దుష్పథగతుల నెయ్యంబు వలనె

అని బుజ్జగించి 'చిరంజీవివి కమ్మ' ని దీవించి పంపినది. అమూలకమగు నిట్టి కల్పన విధిషణ పాత్రచిత్రణమున కత్యంతము దీప్తి నిచ్చుచున్నది. అట్టియెడ నాతఁడు రామ పదా సంజిత భక్తిసారమగు తత్త్వమున రామబ్రహ్మముఁ గొలుతునని భావించుట 8 పద్యములలో వర్ణింపఁబడినది.¹ ఇట్టి పాత్రచిత్రణ మత్యంత సుందరము.

గుహుఁ డు గుహుని పాత్ర రామాయణ మందలి పురుష పాత్రలలో నతి విశిష్టమైనది. గుహుఁడు రామునకు బాల్యమిత్రుఁడు. రామునిచే నాతఁడు 'ఆత్మనఖ' అని సంభావింపఁబడినాఁడు. స్నేహ ధర్మమునకు గుహుఁడు ప్రతీక. రాముని నయోధ్యా ధిపతిఁగను దశరథ పుత్రునిగను నున్నప్పుడు గౌరవింపబడెగాక యరణ్యవాసమునకుఁ బోవునప్పుడును బహుమానముతో నెదుర్కొనినాఁడు. వాల్మీకమున నీతఁడు సామంతుఁ డగు విషాదాధిపతిగాఁ జెప్పఁబడినాఁడు. అనంతర రామాయణ కర్తలు గుహుని పాత్ర యందలి యౌచిత్యమును గుర్తించి యాతనిఁ బరమ భాగవతోత్తమునిగాఁ జిత్రించినారు.

రామాదు లరణ్యవాసమునకుఁ బోవుచు గంగానది నమీపించి విడిది పేయ నది తెలిసి యాత్మసఖుఁ డగు విషాదాధిపతి గుహుఁడు వృద్ధామాత్య బంధువర్గము లతోఁ గూడి వచ్చి సహానుజుఁడగు రాముని సంభావించినట్లు వాల్మీకమునఁ గలదు. (అయో. కాం. 50 స. 33-7 శ్లో॥లు)

మూలమున గుహుఁడు మిత్రుఁడు, సామంతుఁడుగాఁ జెప్పఁబడినాఁడు. శ్రీరామకథాఽమృతమున నాతఁడు రామభక్తుఁడు నగుట విశేషము. 'నెమ్మన మఖిలము రామమయ మగుచుండ నిషాద వికేతన ధనపతి' యగు గుహుఁడు రాము నుపచరించిన తీరు భక్తి తాత్పర్యములకు బరమావధియై కొహుని యుత్తమ ప్రకృతికి నిదర్శన మగుచున్నది. సమ సుఖదుఃఖితుఁ డగువాఁడే నిజమైన మిత్రుఁ డనుటను గుహుని చరిత్ర చాటుచున్నది. (అయో. కా. 5 ఆ. 110-11 ప॥లు)

భారతీయ సంస్కృతియందు 'అభ్యాగతస్వయంవిష్ణుః' అని యభ్యాగతిని సాక్షాద్విష్ణువుగా సంభావించు నుత్తమ సంప్రదాయ మొకటి గలదు. ఆయ్యది యిటఁ బాటించఁబడినది. గుహాని యదృష్ట విశేష మేమియోకాని సాక్షాద్విష్ణువే యతిథి యైనాఁడు. 'రామ ! కలఁడె నీకున్ సరియగు నతిథి జగంబుల' ననుట యీ పరమార్థమునే ప్రతిపాదించుచున్నది. 'ప్రాఖులకెల్ల నదియె పరమావధి' యనుట హృద్యము. అట్టి సంభావనయే గుహానిచే రామ పాదతీర్థము మూర్ధమున ధరింపఁ జేసి నది.

పాదయుగళః గడిగి పైఁజల్లు వి మ్రొక్కి
పూజ లొనరఁజేసి పుణ్యమూర్తి
జనకజాత ననుజు సత్కారములఁ దేర్చి
వాఁడు సుకృతి యయ్యె వామనయన !

5. ఆ., 160 ప.

ఆపగ దాటించుటకుఁ బ్రతిఫలముగా దన్ను భవాద్ధి యవ్వలి దరిఁ జేర్ప వేడినాఁడు. ప్రాణులెల్లఁ గోరఁదగినది, చేరదగినది యాతఁ డాశించినాఁడు.

(5 ఆ. 157 ప.)

ఇట్లు గుహాని గొప్ప జ్ఞానిగాఁ జిత్రించుటంజేసి పాత్రచిత్రణమునఁ గవికిఁగల సామర్థ్యము ప్రకటిత మగుచున్నది. మఱియు 'యథారాజా తథాప్రజా' యను సార్వోక్తికిఁ దార్కాణముగా గుహాని కడఁ గల ధీవరులను బోధకలనా సుధీవరులుగాఁ జిత్రించి యనువాదకులు తమ యనుపమ రామధర్మిని బ్రదర్శించినారు.

(5 ఆ. 216-17 ప॥లు)

సుగ్రీవుఁడు : రామాయణ మందలి పాత్రలలో కపుల పాత్ర లత్యంత విశిష్టములైనవి. అందు సుగ్రీవ, హనుమంతుల ప్రాముఖ్యము అనుపమము. ఆ పాత్రలు తిర్యక్కులకు సంబంధించినవే అయినను విలక్షణప్రవృత్తి గలవి, దేవాంశతోఁ గూడినవి, కామరూపాదికమును బ్రదర్శించినవి, కావున వాని విశేషములు గూడఁ బరిశీలనార్హములు.

కపి పాత్ర లన్నింట ప్రథమగణ్యము సుగ్రీవ పాత్ర. రామాయణేతి వృత్తమున సుగ్రీవుడు పీఠవర్ధు డనఁదగినవాడు. ఉపనాయకుఁడని యర్థము.

సుగ్రీవుడు రామునిచే సోదరునిగా సంభావింపఁ బడినాడు. ఈతని మహచ్ఛరిత్ర కారణముగా లోకమున 'సుగ్రీవసఖ్యము', 'సుగ్రీవాజ్ఞ' అనునవి ప్రసిద్ధములైనవి. వానరరాజై సీతాన్వేషణమున రామునకుఁ దోడ్పడి ప్రత్యుపకార రూపమగు సుహృద్దర్శమును నెఱపినాడు.

'పీరుడు ధర్మాత్ముడు వానరయూధపుడు నైన సుగ్రీవుడు సోదరుఁడగు వాలిచే పెడలఁగొట్టఁబడి దుఃఖితుడై జగమున సంచరించుచున్నాడు' అని సుగ్రీవుని గూర్చి హనుమంతుడు రామలక్ష్మణులతోఁ జెప్పినట్లు వాల్మీకమునఁ గలదు.

సుగ్రీవోనామ ధర్మాత్మా కశ్చిద్వానరయూధవః :

వీరో వివికృతో భ్రాత్రా జగద్భ్రమతి దుఃఖితః॥

- కి.కాం. - 3 స. , 20 శ్లో.

శ్రీరామకథాఽమృతమున కృత్యవిదుండగు సుగ్రీవుని సత్యదర్శనునిగా సుజనప్రియునిగా, సత్త్వజవోపేతునిగా, సూన్యతప్రసేతునిగా సర్వజనీనచరిత్రునిగాఁ జెప్పి చనవు నేస్తంబు నేర్పడ నొడలొసఁగు ననుట హృద్యము. సుగ్రీవుని సుహృద్దర్శమిట రమ్యముగాఁ గీర్తింపఁబడినది. (కి. కా. 1 ఆ. 63 ప.)

హనుమదాది సజ్జనుల కాతఁడు ప్రియుఁ డగుట నల్వారు మంత్రులాతవి యనుసరించిరి. ఈతని సచ్ఛరిత్ర నెడద మెచ్చియే మతంగముని ఋశ్యమూకమున నిలువఁ దావొసఁగినాడు. బలవంతుఁ డగు శత్రువు సంభవించిన సమయమున నాతని మించినవాఁతో సఖ్య మొనరించి తద్వార శత్రుభంజనము చేయుట లోకవ్యవహార దక్షతను జాటును. అట్టి నీతి నవలంబించినవాడు సుగ్రీవుడు. ఈవిషయమున నాతఁడు లోకమున కాదర్శప్రాయుడైనాడు. కావున సార్వజనీన చరితుఁ డగు టాతనికి సిద్ధించినది. నిజమరసి నేస్తుఁడగు రామునకుఁ జనవు నొడలు విచ్చినాడు. తనతోఁబాటు తనవారినిఁ దోడితెచ్చి సీతాన్వేషణ, రావణాది రాక్షససంహార కార్యములఁ బాసఁటయై నిలిచి సత్త్వజసముల వెలయించి సూన్యతప్రసేతుఁడైనాడు రాముని 'పరతత్త్వముగాఁ గీర్తించుటాతనిఁ దత్త్వవేత్తగా నిరూపించుచున్నది.

హనుమంతుఁడు : సుగ్రీవుని మంత్రి. ఈతఁ డీశ్వర వరప్రసాదమున జన్మించి రామభక్తిమయ మానసుడై చిరంజీవియైనాఁడు. నవవ్యాకరణ పండితుఁడు. ఈతని వాగ్వైచిత్రికి రాముఁ డలరి పలువిధముల మెచ్చుకొనినాఁడు. వానరులలో నెవ్వరికి సాధ్యముకాని శతయోజన విస్తీర్ణమగు సముద్రమును లంఘించి బహు విఘ్నములు గడచి లంకఁ బ్రవేశించి సీతాదేవి దర్శించి, రామునకుఁ బ్రియవార్త నందించినాఁడు. ఇట్టిఁడగుట జీవాత్మఁబరమాత్మ ననుసంధింపఁ జేయు యోగిగా సీతని సంప్రదాయజ్ఞు లభివర్ణించినారు. సుందరుఁ డగు హనుమంతుని చరిత్ర వివరించు సీకథాభాగమునకు వాల్మీకి సుందరకాండ యని పేరిడి రామాయణమున సీతనీకిఁ గల ప్రాధాన్యమును గుర్తింపజేసినాఁడు. “సుందరోహనుమాన్ స్మృతః”

ఋశ్యమూకపర్వతమును జేరిన రామలక్ష్మణులను గూర్చి తెలియఁగోరి సుగ్రీవుఁ డనుప హనుమంతుఁడు వానరరూపమును బరిత్యజించి, భిక్షరూపమును ధరించి వారిని సమీపించినాఁడని వాల్మీకమునఁ గలదు.

కపిరూపం పరిత్యజ్య హనుమాన్ మారుతాత్మజః
భిక్షరూపం తతోభేజే

- కి.కాం. - 3 స. , 2 శ్లో.

శ్రీరామకథాఽమృతమున నయ్యెడ -

‘.....

హనుమ భిక్షరూప మవధరించి

కార్యసిద్ధి మొనయఁగావచ్చె నేమొకో

యిట్లటంచు వారలెంచఁ గదిసి

- కి.కాం. - 1 అ., 49 ప.

అని హనుమంతుఁడు రూపుదాల్చిన కార్యసిద్ధిగా సంభావింపఁబడుట నాతని కార్యధురంధరతయు లక్ష్మసిద్ధియుఁ గీర్తింపఁబడినది. రాముఁడు హనుమంతుని వచోవిభవమును బ్రశంసించుచు “నిట్టివాఁడు మాతగానుండ నాతనికి సర్వార్థములు సిద్ధించు” నని పలికినట్లు వాల్మీకమునఁ గలదు.

కి. కాం. 3 స. 34 - 35 శ్లో॥ లు-

శ్రీరామకథాఽమృతమున నయ్యది -

ఇతనింబోలిన నచివుడు
 పతి కచ్చిన నెట్టిదొసగు పాల్పడునేనిన్
 గతి నెడనీయ కతవిఁ దన
 మతిబలమున నొడ్డు సేర్చి మనుపకయున్నే
 దూతకృత్య మెనసి దొరసిన యిమ్మేటి
 పలుకు కతన నేనెపాయగంటి
 ముంచి తేల్చు శోకమోహోర్మికల గార్య
 కలనఁ గానిదొండు గలదె యింక
 సిద్ధిఁబడయంగ నగు నీ
 సిద్ధార్థుని తెలివి బలిమిఁజేసి యన మనం
 బద్దము గానేరదు నీ
 బుద్ధి నితని పొందు కలిమి పొలప మరయుమీ

- ఆ., 70-2 ప||లు

అని రాముఁడనినట్లు చెప్పఁబడినది. ఇందు హనుమంతుని మతిమంతునిగాఁగీర్తించుట
 పరమ రమణీయము. సుగ్రీవ మంత్రిగా నాతఁ డతనికి గావించిన మేలు విదితము.
 ఇక నతని మాటల మాధుర్యమునకు 'ముంచితేల్చు శోకమోహోర్మి కలఁగొట్టు లాడు
 చున్న రాముఁడు దుఃఖమును జాయగంటి ననుట హనుమంతుని పాత్ర ప్రాధాన్య
 ప్రయోజనముల నుగ్గడించు చున్నది.

సుందరకాండమున హనుమంతుఁడు లంకా నట్టణము నంతయుఁ గలయ
 గాంచి 'చిక్కలాఖ్య మగు లక్ష్మి, సిరిని విద్యుల్లేఖ వలె నెందు దావఁబడెనొ, యా
 యమగాంచి భవము నెవ్విధి గడవఁగాంతు నొక్కొ' యని విచారించి, 'లక్ష్మము
 మది నిడి యయ్యనిలసుతుఁడ శోకవనముఁ బ్రవేశించినాఁడని వర్ణింపఁబడినది. ¹ ఇట్టి
 వర్ణనము హనుమంతుని యోగిగాఁజిత్రించుచున్నది. మరియు -

1. శ్రీ. రా. క. - సుం. కాం , 1 ఆ., 230-31 ప||లు

అని ముహూర్తకాల మాధ్యాన మొనరించి
యమృతలఁపు లోన ననువు సూప
వాఁడు వప్రగుణము వదలి యాశుగమట్లు
లక్ష్య మవ్వనస్థలమ్ము మొనసె

— కి. కాం. - 1 అ., 340 ప.

‘లక్ష్యమవ్వనస్థలమ్ము మొనసె’ ననుటయు నమృతమునే సమర్పించుచున్నది. ‘లంకా శరీరపరా, విభీషణోబుద్ధిః ఇంద్రజిన్ముఖా రాగద్వేషాదయః’ ఇత్యాదిగా వేదాంతార్థము గోవిందరాజీయమున వాఙ్మానింపఁ బడినది. అందు ‘అశోకవనము సహస్రారము—సీత శ్రీచక్రేశ్వరి. హనుమంతుఁ డామెను దర్శించిన యోగిపుంగవుఁడు’ అని వివరింపఁ బడినది. ఇట్టి వ్యాఖ్యాన రహస్యములు సంపదించునట్లు శ్రీరామకథాఽమృతమున హనుమంతుని పాత్ర చిత్రింపఁబడినది.

అశోకవనమున హనుమంతుఁడు సీతను దర్శించినాఁడని చెప్పుచు ‘.... దివ్యమూర్తి యతని కృషి సిద్ధివోలె ప్రత్యక్షమయ్యె’¹ ననుట నాతని లక్ష్యసిద్ధినిఁ బ్రకటించు చున్నది.

అగస్త్యుఁడు రామాదుల పూర్వచరిత్రతోఁబాటు హనుమచ్ఛరిత్రమును వర్ణించు సందర్భమునఁ దన్మాహాత్మ్య మిట్లుగడింపఁ బడినది -

దైర్యవరాక్రమమ్ములు ప్రతాప సుశీలత లిద్దబుద్ధి మా
ధుర్య నయావయంబులు వృధు ప్రధనోచిత వీర్యశౌర్యగాం
భీర్య ససారచాతురులు విశ్రుతముల్ వ్యవసాయ సంపదల్
కార్యము సిద్ధి ఈ హనుమఁగాక మతోక్కని నాశ్రయించునే

— ఉ. కాం. - పూ. భా., 8 అ., 176 ప.

హనుమంతుని పాత్రచిత్రణమున నీవర్ణనము సమగ్రము, సుందరము.

కపి పుంగవులు : సుగ్రీవు నాజ్ఞగపిపుంగవులు కిష్కింధకుఁ
దరలి వచ్చుచు గంతులువై చుచు సుబ్బవదొదలుచు రామదేవుఁ బొగడుచుఁ

దత్తీర్తినిఁ గీర్తించుచు నడచిరి. రామకార్యదురంధరులై సీతాన్వేషణ గావించి బోరిలో
నాత్మార్పణ మొనరింప సంసిద్దులైరి. అట్టి వర్ణన శ్రీరామకథాఽమృతమున స్వతం
త్రముగా సాగినవిధము హృదయంగమము. అది వానరుల ప్రభుభక్తి, స్వామిసేవా
పరాయణతలకుఁ దార్కాణగా నెన్నఁదగియున్నది.

రవిజుండు మమ్మేలు రాజయ్యెఁ దొలిపుట్టు

పున్నెంబిపోయని యెన్నువారు

శ్రీరాము సేవించు నీ మాకుఁ గలుగ న

య్యసుర యంత లొనర్చె ననెడువారు

నెంత చక్కని దొరలీ యన్నదమ్ములు

నాలుగువారే యంచు నొడువువారు

జాల మింకేల ప్రస్తాన ముహూర్తంబు

నేడెకాయని డాయ నెఱయువారు

నగము లగలింతుమో దిక్కులప్పకింతు

మో బయలు మ్రింగుదుమో చూ సముద్రములఁ గ

లంచివై తుమొ యేది మాలావెఱింగి

చెప్పఁగలవనియంద్రు విశేషవిదుషి !

ఆర్పులు నింగిముట్ట రయమంతకు నంతగ దర్పమొప్పఁ గా

నేర్పులు మీఱ సంతసము నెక్కొన నుత్సహనం బెల్లర్ప నా

త్మార్పణముం దొనర్చితిమి హాయిగ రామున కింకఁ బోరిలో

నూర్పులు పుత్తురెట్టు లరియోధు లటందురు వారు శ్రీమతీ !

- కి. కాం. - 2 ఆ., 284-5 ప||లు

వాల్మీకమున నీఘట్టము 'కుర్వాణా బహుశఙ్ఖాంశ్చ ప్రహృష్టా బాహుళాలినః'
(కి. కాం. - 39 స., 41 శ్లో.) అని మాత్రము సూచింపఁబడినది. ఇట్టి వానరవీరులు
రావణవధానంతరము శ్రీరామపట్టాభిషేకోత్సవమున కయోధ్య కేతెంచిరి. ఉత్సవ
విశేషములు ముగిసినంత కపిపుంగవులు వియోగజాత్రు పరిపూర్ణ లోచనులై రాముని

వీడ్కొని తమ తమ నెలపులకుఁ బోయిరని వాఙ్మీకమునఁగలదు. (ఉ. కాం. 40 స., 30 శ్లో॥) శ్రీరామకథాఽమృతమున నయ్యది 'యరణ్యముల కేగునాఁడు రాము నరయు పౌరులకుఁ గలిగిన యపస్తయే పురము వీడి చనుచున్న వీరికినేఁడు సంభ వించినద'ని వర్ణించుట మనోహరము. (ఉ. కా. పూ. భా. 10 ఆ. 223 ప॥) మఱియు నరణ్యమున కేగి వారచట రాముని యనుభవములు దలపోయుచు సై ప రాని రామవియోగమునఁ బొగులుచుఁ బ్రకృతి నుద్దేశించి —

ధరములార! యయోధ్య దరిఁ జాకిబండలౌ

పున్నెంబు లుండినఁ బొడమరాదౌ

చందనతరులార! జానకి ప్రాణేశు

నూరఁగసిందలై యుండరాదౌ

గిరినిర్వరములార! సరయునదిం జేరు

ముఱుగుకాలువలుగాఁ బోవరాదౌ

శాఖామృగములార! సాకేతపురమునఁ

జీమలు దోమలై చేరరాదౌ

జన్మమట్టులైన సార్థకంబగుఁజుండు

సతము రాముపొత్తి సౌఖ్యమబ్బు

మబ్బువోలె నెందొ మలసిన నేమాయె

మాయ దైవమిట్లు మలఁచె మిమ్ము — 10 ఆ., 221 ప॥

అని పలుకుచు "పెన్నిది చేతికందియు నఖాగ్యంబిట్టులై యున్న తమ యధన్యత్వంబునకుఁ గించపడుచు నంతలో రామావనీశు నడవడులలోఁ గల యన్ని రసముల ననుభవమునకుఁ దెచ్చుకొని సంతసించుచు 'నెక్కడెక్కడి కరుణంబు నేక మగుచు మముఁజెందె నేడంచు' దుఃఖించిరి. హనుమ యుచ్చోధముల కగ్గమై 'యందు గొందఱు పూవులఁ దెచ్చి పూరుషోత్తము బొమ్మఁ బూజింతు మనువారు, వాని చరితము లవ్వారిగా నల్లుదు మనువారు, నన్నిరూపులు తనరూపులే యని సేవలొనర్చువారు, రాముఁడత్యా రాముఁ డైనాఁడని నేత్రముల్మోగిచి ధ్యానించువారునై మునులకు లేని యేకాంతభక్తిఁదగిలి యాతఁడు కనులఁగట్టినయట్లు కాఁగా నానందబాష్పములు, నవి పోవ

విరహాశ్రువులుఁ గలుగఁ గన్నుల తడియారు గతిలేని దశ నందినారని, యేత
దనుగ్రహార్థంబై రాముఁ డిట్లు చేసినాఁడని వర్ణించి శాఖామృగములను రామాను
గ్రహము గలిగిన మహాభక్తి యోగివర్యులుగాఁగఁ జిత్రించిన కవి పాత్రచిత్రణమున
సిద్ధహస్తుఁ డనుట యతిశయోక్తి కాదు. ఈ ఘట్టము కవి ప్రతిభావిలసనమునకుఁ
దార్కాణము.

పువ్వులు గొని తెచ్చి పూరుషోత్తము బొమ్మఁ
బూజింతు పేమని పోవువారు
వాని చరితము లవ్వారిగాఁ గ్రమమున
నల్లెదమను మతినలరువారు
చూచిన పొడవులా శూరురూపులె యని
సేవలొనర్పఁగాఁ జేరువారు
శ్రీరాముఁడయ్యె నాత్మారాముఁ డిదెయంచు
నేత్రములొగిచి ధ్యానించువారు

నగుచు దరిఁజేర నైరి వనాటలపుడు
కలిగె మునులకు లేని యేకాంతభక్తి
రాముఁడేతదనుగ్రహార్థంబ కాదె
యింత లొనరించి పంచె నిట్లంతఁకొనుము
కనులగట్టిన యట్లను గాననైన
పచ్చు నానందబాష్పము ల్పెచ్చెర నవి
పోవ విరహాశ్రువులుఁ దోచుఁ బో యెఱేనిఁ
గపుల కన్నుల తడియారుగతి కలుగదు

— 10 ఆ., 230-31 ప||లు

ఇట్లు కపిపుంగవులను భక్తి కర్మ జ్ఞానములకు లక్ష్యములుగాఁ జిత్రించి కవి
పుంగవు లాత్మీయత వెలార్చి ప్రతర్కత్యులైరి.

ఋషి పాత్రలు :

లోకహితము గోరి తపస్సంపద నెగదొందువారు ఋషులు. వారు నివశించు నాశ్రమములు ఋష్యాశ్రమములు. భారతీయ తత్త్వ శాస్త్ర మీ ఋష్యాశ్రమముల యందే యుద్భవించినది. ప్రసన్న గంభీరములగు వారి ప్రకృతి వాల్మీకి మహర్షి రామాయణమునఁ జక్కగా నిరూపించినాఁడు. అనువాదకులు నట్టి యధ్యాత్మ సుందర మగు జీవితము ననుసరించినవా రగుట ఋషుల స్వరూప స్వభావాదులు, వారి తపోవిభవము, బ్రహ్మనిష్ఠ, అతిథిపూజ, సద్ధర్మ కర్మాచరణము మొదలగునవి హృదయంగమములుగా వర్ణించి పాత్ర లుదాత్తముగాఁ దీర్చి దీర్చిరి.

వాల్మీకి : ఈతఁడు రామాయణ మహాకావ్యప్రణేత. ఈతనితో వైదికభండస్సు లౌకికభండస్సుగా నవతరించినది. కవి సమాజమునకు వంద్యుఁడు. పురుషార్థ సాధకమగు కావ్యోపదేశము ద్వార జగతి కారాధ్యుఁడైనాఁడు. ఆత్మ వేత్తయై యధ్యాత్మవిదులకు మార్గదర్శకుఁడైనాఁడు. రామాయణమున నీతఁ డొక పాత్రయై రాఘవవంశకులదీపకులగు సీతాతనయుల 'కుశలవులఁ' గాపాడి పెంచి పెద్దఁ జేసి విద్యాబుద్ధులు గఱపి, రామగాథా సుధామధురముఁ బ్రసాదించి (కుశలవుల) గాన ప్రవీణులఁ గావించి రామున కర్పించినాఁడు. తన్నుఁదాను కృతార్థునిగాఁ జేసికొనుటే గాక రామాయణ రచనమున లోకమునుఁ బరివ్రత మొనరించినాఁడు. 'నాన్మషిః కురుతే కావ్యమ్' ను నార్యోక్తి యీతని వలననే పొడమి సార్థకత నందినది.

రామాదు లరణ్యవాసమునకుఁ బోవుచు ప్రయాగఁజేరి వాల్మీక్యాశ్రమముఁ బ్రవేశించి మునికి నమస్కరింప ధర్మవేత్తయగు నా ఋషి యానందమున స్వాగతము పలికి రామునిఁ బూజించినాఁడు అని వాల్మీకమునఁ గలదు. (56 స. 26-7 శ్లో॥లు)

శ్రీరామకథాఽమృతమున వాల్మీకి వందనముల నొనరించిన వారందఱ నాశీర్వదించి, 'యౌరా ! మా సుందరమూర్తి, యాశ్రిత మందారము నేఁడు మా కన్నులకున్ గానవచ్చె' నని యలరుచు, నర్చలు, నాసనములు సమకూర్చి సకలాత్ముని రామునిం బొదవి యాలింగన మొనరించి ప్రమాదాశ్రుకలితేక్షణుఁడై తన్మయమానసమున భక్తితోఁ బొగడినాఁ డనుట మనోహరము. (5 ఆ. 307-9 ప॥లు)

రాముని పరబ్రహ్మగాఁ గీర్తించి 'భూతభావనాంతరాత్ముఁడగు' నాకలుముల నెలవు' నవితరభావమున సంభావించినాఁడు. ఇట్టి వర్ణన వాల్మీకి మహర్షి సమగ్ర

భావనా స్వరూపము గన్ములకుఁ గట్టిపట్లు దర్శింపఁజేయుచున్నది. మఱియు నాతఁడు రామదర్శనమున పంచేంద్రియత్వప్తి నానందము ననుభవించుచుంటి న వి పలికినాఁడు. ఇది యాతని యోగీశ్వరత్వమును నిరూపించుచున్నది. (5 ఆ. 358 ప.)

శ్రీరామకథాఽమృతమున మూలమున (వాల్మీకమున) లేని వాల్మీకిముని పూర్వచరిత్రమును వర్ణించుటంబట్టి యాతనిలోఁ గలిగిన క్రమపరిణామవికాసము, రామ నామ మహిమము తేటతెల్ల మగుచున్నది. వాల్మీకియే —

రామా నీనామ మహిమ

మేమని వర్ణింపనేర్చు నేవాఁడైనన్

భూమానందమయం బిది

సామాన్యమె యొడ్లకగునె చర్చింపంగన్-5

అయో. - కాం. ఆ., 325 ప.

అని పలికినట్లు వర్ణించుట హృదయంగమము. అతఁడు రామనామ మహిమముననే మహాత్ముఁడైనాఁ డనుట జగత్ప్రసిద్ధము. ఈ తపమున నాతఁడు విజముగా చక్షుష్మంతుఁడైనాఁ డనియు దానివలననే రామపరిత్యక్త యగు సీతను గుర్తించి కాపాడినాఁ డనియు వర్ణింపఁబడుట నాతని తపోవిభవము నుగ్గడించుచుఁ జాత్రచిత్రణమున నుదాత్తత సంపాదించఁ బడినది.

అక్షులు గలవందఱకుం

జక్షుష్మంతుండు వాఁడె సంపాదించెన్

నక్షుద్రము తపమున నొక

యీక్షణ మెక్కుడుగ దాన నెఱిగికొనె గతిన్

— ఉ. కాం. - ఉ. భా., 2 ఆ., 238 ప.

విశ్వామిత్రుఁడు: ఇతఁడు సప్తర్షులలో నొకఁడు. తపోమూర్తి. సృష్టికేఁ బ్రతిసృష్టి గావించి త్రిశంకునకు స్వర్గసుఖములు కల్పించినాఁడు. హరిశ్చంద్రుని సత్త్వ స్వరూపమును లోకమునకు నిరూపించినాఁడు. రామకథలోఁ బ్రధానమగు పాత్ర విశ్వామిత్రుఁడు. రావణాదుల సంహరింప నగు శస్త్రాస్త్రసంపద రామలక్ష్మణులకుఁ బ్రసాదించినాఁడు. 'యత్ర దాతా ప్రతి గృహీతాచ స్వయం కులికనందనః' ¹ అని భవభూతి

1. ఉ. రా. చ. - ప్ర. అం., 17 శ్లో.

యన్నట్లు సీతారాముల వివాహమున కీతఁడే యుభయపక్షముల వారికి పెద్దగా నిలిచి నాఁడు. అట్లు ప్రకృతి పురుషుల నైక్యముఁ గావించిన ఘనత యీతనికి దక్కినది. అట్టి విశ్వామిత్రుఁడు యాగరక్షణమునకై రామునిఁ బంపు మని దశరథుని వేడగా నయోధ్యకు వచ్చినట్లు -

అభ్యగచ్ఛన్మహాతేజా విశ్వామిత్రో మహామనిః

- బా. కాం. - 18 స., 38 శ్లో.

అని వాల్మీకమున వర్ణింపఁబడినది. శ్రీరామకథాఽమృతమునం దిప్పట్టున నాతని రూప తేజో విశేషములు కట్టెదుటఁ దోచినట్లు చిత్రింపఁబడినవి.

విద్యుల్ల తలగుంపు వెనుద్రొక్క బయలెక్కె

నన జడల్తళతళ మని నటించఁ

బూర్ణచంద్రోదయ స్ఫురణమై నెమ్మోము

చూచువారల మేలు చూచుచుండ

స్పటికాక్షమాలికా చాకచక్యము చిత్త

వైశద్యమునఁ గొన్న వన్నె నొడువ

ముజ్జగంబుల నొక్కమొగి మోవఁగల విదె

పందెం బనుచుఁ గక్షపాల పెనఁగఁ

గవియెదఁ బరార్థ మిటులను కలికి హాయిలు

దెలుపు చిరునవ్వు నల్లెన ల్లివియఁ గవియఁ

బెద్దకాలంబుఁ దపములఁ బేరుగాంచి

నట్టి రెండవనృష్ట తానరుగుదెంచె

- బా. కాం. - 5 ఆ., 3 ప.

ఇట నవరబ్రహ్మయగు విశ్వామిత్రుని విశ్వమిత్రునిగా నిరూపించిన విధము రమణీయము. సామాన్యముగా నా ముని పేరు వినినంతనే లోకము భయాస్పదముగా రుద్రరూపమును భావించుట పరిపాటి. కాని యిందు లోకకల్యాణార్థమై సంకల్పించిన విశ్వామిత్రుని తేజము, ప్రసన్నతాదృష్టి, చిత్తవైశద్యము, సిద్ధసంకల్పత ప్రస్ఫుటము లగునట్లు స్వరూప వర్ణనతోఁబాటు స్వభావవిరూపణము నలుపుట వైలక్షణ్యమును బ్రక

టించుచున్నది. నిజమున కష్టప్రదానము, సీతారాముల వివాహ విర్వహణము, రామ యణమున విశ్వామిత్ర పాత్ర ప్రయోజనములు. యాగరక్షణ మనునది యందులకు నిమిత్తము. 'కనియెడఁ బరార్థమిటు' లనుటతోఁ గల పరమార్థ మిదియే యని భావించు నగుచున్నది. పాత్రప్రవేశ సందర్భముననే కావ్యమున నా పాత్రకుఁగల ప్రధాన లక్షణములఁ బరిచయము గావించుట యుత్తమ కథకుని స్వభావము. కవి స్తోపజ్ఞుడగు నిట్టి స్వరూపనిరూపణము మనోజ్ఞము.

సిద్ధాశ్రమమున యాగపరిసమాప్త్యనంతరము విశ్వామిత్రుఁడు మునుల గోష్ఠి నుండి 'రామతత్త్వం బిదియె పరబ్రహ్మ' మని సంభావించినట్లు చెప్పుట ముని బ్రహ్మ నిష్ఠను బ్రకటించుచున్నది. (బా. కాం. 6 ఆ. 6 ప.)

పరబ్రహ్మమును దర్శించినవారికి నొండువృత్తు లిఁకెక్కడివి. ఆ పారవశ్య మున వారికి నిత్యతృప్తి లభించినది. వృత్తి యనఁగా మనోవ్యాపారము. అనుమా నోపమాన ప్రమాణముల నిరూపింప వీలుగావి బ్రహ్మతత్త్వము శబ్ద ప్రత్యక్ష ప్రమాణముల సహకారమున దర్శించి స్వానుభవముతోఁ బోల్చుకొనుట శాస్త్ర సమ్మతము. అట్టియెడ విశ్వామిత్రుఁడు రాము నుద్దేశించి పలికిన యీ పలుకులాతనిఁ 'బరమయోగి' గాఁ జిత్రించుచున్నవి.

ఎదురు చూచెడుఁ దలలెత్తి యీ పులకలు
తనివోకనీదు నేస్తమునఁ దవిలి
తెప్పపాటున మేల్మి మెప్పుగాదేరాలి
భాగ్యమట్టులు దృష్టి పంక్తి కిప్పుడు
ధుర్యమౌ పలుకు మాధుర్యంబునకు శ్రుతి
నాశ్రయించెడు నల్క యదనెఱింగి
కలిగె సంకల్ప వికల్పకల్పన మిధ్య
గా నేకలక్ష్యంబు కలిమి మదికి
నిన్ను విడుతుమెట్లు నీమేలు మామేలు
గాఁ దలంతు మనదుగాదు ముగ్ధ
మూర్తి ! సర్వలోక మోహన ! యిందిరా
కామ ! ప్రధితహర్షభూమ ! రామ !

బ్రహ్మానంద మెట్టిదో యనుభవమున నిట నిరూపింపఁబడినది. విశ్వామిత్రుఁడు దశరథునితో 'అహంవేద్మి మహాత్మానం రామం సత్యపరాక్రమం, (19 స. 14 శ్లో.) అని పలికిన దానికిఁ దగినట్లుగా శ్రీరామకథాఽమృతమున విశ్వామిత్ర పాత్ర యోగార్థబంధురముగాఁ జిత్రింపఁబడినది. శతానందుని ముఖమున విశ్వామిత్రుని తపః ప్రకారం బుపన్యసింపఁ బడిన సందర్భమున మూలాధికముగా నాతని జన్మక్రమ ముగ్గడించుట, త్రిశంకు కథతోఁబాటు మునికి నత్యంత సంబంధముగల హరిశ్చంద్రో పాఖ్యానము వర్ణించుట యనునవి విశ్వామిత్ర చరిత్రకు సమగ్రతను గూర్చునవి కాఁగా పాత్రచిత్రణమున మిక్కిలి యౌచిత్యము సంపాదించఁ బడినది.

పరశురాముఁడు : జమదగ్ని తనయుఁ డగు నీతఁడు 'ఇదంబ్రాహ్మ్య మిదం క్షత్రం' అన్నట్లు తన తపోవిభవమునకుఁ దోడు ఘన రాజవంశాలిఁ గాల్చు చిచ్చుగా లోకమునఁ బ్రసిద్ధి గవినాఁడు. 'రామోరామశ్చ రామశ్చ' ఇత్యాది శ్లోకమున బౌరాణీకు లితని నవతార పురుషునిగాఁ గీర్తించిరి. రామాయణమున దశరథ రాముని పాత్ర కుత్కర్ష గల్గించువాఁడు పరశురాముఁడు. ఈతఁడు చిరంజీవి.

తనయుల వివాహానంతరము దశరథుఁడు రామాదులతోఁ గూడి యయోధ్యకు బోవుచు నాతఁడు మార్గమధ్యమున 'జటామండలధారి, భీమనంకాకుఁడు, రాజరాజ విమర్దనుఁడు, కైలాసమువలె దుర్ధర్షుఁడు, కాలాగ్నివలె దుస్సహుఁడు, చూపటులకు జ్వలించుచున్న తేజము వలె దుర్నిరీక్షుఁడు, మూఁపున పరశువు ధరించినవాఁడు, శర శరాసనములఁ దాల్చి త్రిపురఘ్నుఁడగు శివునివలెఁ బ్రకాశించువాఁడు నైన భార్గవరాముని దర్శించినట్లు వాల్మీకమునఁగలదు. (ఛా. కాం. 74 స. 18-20 శ్లో॥లు)

శ్రీరామకథాఽమృతమున నింతకంటె విలక్షణముగా సాగిన వర్ణన మాతని రౌద్రత నుట్టిపడునట్లు చేయుచున్నది.

నిట్టనిల్విన నింగి నెఱయుచుఁ గుపిత కే

సరి భావగతి నటాచ్చటలు నొడువ

ఘన రాజవంశాలిఁ గాల్చు చిచ్చిదియంచు

నురుకుతారజ్వాల యుగ్గడింప

మూడుకన్నులవాని మొదలి ముట్టడిఁబినా

కముఁబోని ధనువు తార్కాణ సేయ

దైత్యారి లీలావతారమ్ము ముచ్చట
నుల్లోకమగు తేజమొత్తిపలుక

సంతతైరమ్మదస్సరాశంసి దివ్య
శరమొకఁడు కేల బాడబశక్తిఁ దెలుపఁ
దోచె నాకస్మికముగ నిర్దూత బహువి
పక్షదోః ప్రాభవుండగు భార్గవుండు

— బా. కాం. - 10 ఆ., 442 ప.

ఇటు మూలము నందలి జటామండల మాండ్రీకరణమున 'నిట్టనిల్వన నెఱయుఁ గుపితకేసరి బావగతి నొడువు సటాచ్చటలు' గాఁ బరిణమించినవి. ఇది యాతని పౌరుషస్ఫూర్తి నెఱపుచున్నది. దుర్నిరీక్ష్యమై జ్వలించుచున్న యాతని తేజము దైత్యారి లీలావతారమ్ము ముచ్చటలు దెలుపునవిగాఁ జెప్పఁబడినది. 'సంతతై రమ్మద స్సరాశంసి దివ్యశరము' బాడబశక్తిఁ దెలుప, 'నిర్దూత బహువిపక్షదోః ప్రాభవ' మాతని జ్ఞాత్రతేజమును బ్రకటించుచున్నది. ఇట్లు మూలమునగల భావమిందు విస్పష్టముగ వివరింపఁబడుట వలన పాఠకు వన్నె చేకూరినది.

గౌతమమహర్షి : జితేంద్రియుఁడు. తపోధనుఁడు. పితృదేవలోకము లీతని తపశ్శక్తికి భీతిల్లినవి. ఈతని చరిత్ర రామాయణమున — 1. బాలికాండమున రాముఁడు విశ్వామిత్రుని వెంట మిథిల కరుగుచు గౌతమాశ్రమమున సహల్యా శాప విముక్తిఁ గూర్చిన సందర్భమునను; 2. ఉత్తరకాండమున బ్రహ్మ రావణునిచే నిర్జ్ఞింపఁ బడి బంధితుడైన యింద్రుని విడిపించుకొనిపోవు సందర్భమునను రెండు పర్యాయ ములు వర్ణింపఁబడినది.

ధర్మాత్ముఁ డగు గౌతమమహాముని యహల్యతోఁ గూడి రమించెను. 'సతయా సహధర్మాత్మా రమతేన్మ మహామునిః' (ఉ.కాం. — 30 స., 30 శ్లో.) అని వాల్మీకమునఁ గలదు. శ్రీరామకథాఽమృతమున నాతని ధార్మికత నుగ్గడించుచు నాతని యందుఁ గల 'యనలసత, అతిధిపూజాసక్తి, ఋతుకాల రతి, మొదలగు ధర్మ వర్తనములు వివరించి యుత్తమ గృహస్థునిగా, విజితేంద్రియునిగా, ధర్మకర్మానుష్ఠాన పరునిగాఁ దీర్చిదిద్దిన క్రమము హృదయంగమము.

నతి ధర్మమని కూర్చు సాహ్యామ్ము నెడమెచ్చు

గాని కాడలనుండు కర్మము లెడ

నతిథుల నాప్రొద్దు నర్పించునేకాని

బడలుబడఁతియంచు నుడగఁబోడు

ఋతుదినమ్ముల యందు రతికిఁజోటిడుఁగాని

కామచారత నెందుఁ గవయనీడు

మగపాడి యని పత్నిమతము నడుగుఁగాని

యది యధర్మ్యంబై న నాదరింపఁ

డహహ గౌతముఁబోలు గృహస్థుఁ డెందుఁ

గలుగఁబోడంచు నెల్లలోకమ్ము లందు

నల్లి బిల్లి గఁ దక్కిర్తి వల్లి యల్లి

నూర్వభువనంబు లెల్ల నుట్టుత లూఁగె

— ఉ.కాం. — పూ. భా., 5 అ., 331 ప.

అట్లు శివాత్మభావుడై తపోవ్రతశీలుడగు నాతని మన్మథుఁ డేవేళఁజలింపఁజేయఁ జాలనివాఁ డయ్యెనట. తఱివేచి లోఁబడనేయుపంచబాణుని ప్రయత్నములు ఫలింపకపోగా నాతని పడతి యనెడు తనదు నారవబాణమును దాటుమాటుగాఁగ నతఁడు ‘మాంత్రి కునకుఁజిక్కు గాలిదయ్యము వలె కైవసమై యట మఱిించె’ ననుట హృదయంగ మము. మదనుఁ డనంగుఁ డగుట, గాలిదయ్యముతోఁ బోల్చుట యౌచిత్య సుందరము.

వేకువఁ బేరేట వెనఁదోగు నవ్వేళఁ

గడిమితో లక్ష్యంబు నెడవడకుచు

ఉభయనంద్యుల వీతిహోత్రు వ్రేల్చెడుపట్లఁ

బొంచి యేయఁగరాక పొక్కిపడుచు

‘హంసశ్శివస్సోహ’ మన నిల్చినప్పు డ

త్యుగ్రభావం బెంచి యెల్ల బోవు

చితరమతమ్ముల నెత్తి ఖండించుచో

నలికి యంతంతట నులికిపడుచుఁ

బడచుఁ దనమున నున్న యప్పడతి యనెడు

తనదు నారవ బాణంబు తాటుమాటు

గాఁగ మాంత్రికునకుఁ జిక్కు గాలిదయ్య

మట్లు కై వసమై కాముఁ డటమటించె

- ఉ.కాం. - పూ. భా., 6 ఆ., 332 ప.

‘గౌతమ మహర్షి యాతని యాశ్రమమునం దీనుచున్న మొదవును మూడు సార్లు ప్రదక్షిణము సేసి భూప్రదక్షిణంబు వలన గలుగు ఫలము నంది బ్రహ్మ దర్శింపఁబోయినాఁడు. కలహాసనుఁడీ కార్యమునకుఁ బ్రేరణ నిచ్చినాఁడు. అందులకుఁ గారణము గౌతముని బ్రహ్మతేజస్సమృద్ధి. అజుని కన్యఁ బడయు యోగ్యత యాతని కిట్లు సిద్ధించినది. ఇట్టి యమూలకమగు కథాభాగము సందర్భమునఁ గూర్చి వర్ణించుట¹ వలన గౌతముని పాత్రచిత్రణమునకు సమగ్రత సిద్ధించినది. అహల్యను దనకిమ్మని స్వయముగానింద్రుఁ డెఱెంచి యర్థించినను బితామహుఁ ‘డార్యభూషణంబన జను గౌతమర్షి’ కిచ్చినాడు. ఆమెయు ‘నను బలు బ్రహ్మచర్యము ధనమ్ముగ నిమ్ముని కిచ్చె దండ్రీ యీ యనఘుఁడు నాదుభాగ్యమున నయ్యె విభుండ’ని నమ్మి ప్రత్యహంబును మహనీయభావగతిఁ బూజింపఁబుచ్చు నున్నదని² వర్ణించుట గౌతముని విశిష్టత నుగ్గడించుచున్నది. అమోఘ వచస్సంపన్నుఁ డగుట నీతఁడు ‘అకర్తవ్య మిదం తస్మా ద్విఫలస్త్యం భవిష్యసి’ /వా.రా. - బా.కాం., 48 స., 27 శ్లో./ అని యింద్రుని శపింప నాతనికొ ఱ్జణంబుననె యండ యుగిచిన్నంబై పడుటయేగాక యాగఫలము విఫలమై కాలాంతరమున శత్రువుని చేతిలో నోడిపోయి బంధింపఁబడినాడు. బ్రహ్మచేఁ బ్రబోధితుఁడై యింద్రుఁడు వైష్ణవ యాగము గావించి తిరిగి బలసమృద్ధిఁ గవినాఁడు. ఇదియంతయు గౌతముని మహిమమును బ్రకటించు చున్నది.

ఋష్యశృంగుఁడు : విభాండకముని కుమారుఁడు ఋష్యశృంగుఁడు.

ఈతఁడు నిరంతరాత్మానుభూతి నెక్కొనుచుండుట ప్రీపురుష భేదభావము నెఱుఁగడు. తండ్రీ కడ సమస్త విద్యలు నభ్యసించి యగ్నిహోత్రుని సేవించుచు దపస్సంపదచే మిక్కిలి మహత్వముఁ బడసినాఁడు. అతఁడు కాలిడినచోట కలుపు కాటకము లుండవు. సకాలములో వర్షములు పడి భూమి సస్యశాలినియై ప్రజలు సుఖశాంతుల ననుభవింతురు.

రోమపాదుడు ఋష్యశృంగునిఁ గొని తేర వారకాంతల ననుప, వారు వనమున కేగి మున్యాశ్రమము పొంత ఋష్యశృంగుని గొంచినట్లు 'విభాండక సుతస్తత్ర తా శ్చాపశ్యవ్యరాంగనాః' /బా.కాం. - 10 స., 11 శ్లో./ అని వాల్మీకమునఁగలదు. శ్రీరామకథామృతమున నాతఁడు దర్శనమిచ్చిన విధమిట్లు వర్ణింపఁ బడినది. 'జడలతో నొప్పు నాతని నగుమోము పోకమాకులలోని పొడుపు చందురునిఁబోలియున్నది. దిశల వ్యాపించి మెఱయు నాతని తేజము బాలభాస్కరునిలీల గేలి సేయు చున్నది. స్ఫటికాక్షమాలాలంకృత మగు నాతని పాణీయంచఱెక్కల తక్కుల నొప్పు కెందమ్మినఁ బోలియున్నది. వల్కలములధరించు నాతని మేను చిక్కమందిడిన సింగారమన నలరుచున్నది. అట్టి ఋష్యశృంగుని అంగనలు కనుంగొవిరి.

పోకమాకులలోని పొడుపుచందురుఁ గూర్చు

మొగి జడలల నగుమోము వాని

బాలభాస్కరులీల బయలుపెట్టఁగఁజాలి

దెసలాని మెఱయు బల్తేజు వాని

నంచఱెక్కల తక్కులందు కెందమ్మినఁ

బటికంపు బేరొప్పు పాణివానిఁ

జిక్కమందిడిన మేల్సింగారమన వల్క

లానుబద్ధమగు నెమ్మేనివాని

నంగములఁ బులకలెసంగ నంగనలు క

మంగొని రసంగు రుచి జితానంగు మంగ

ళాంగు నంగీకృత సదేకసంగుఁ జిత్త

సంగు హతభంగు నాఋష్యశృంగు నచట

- బా.కాం.- 1 ఆ., 445 ప.

ఇందుఁ గ్రమముగ వాని మన్మథుని మించు రూపవిశేషము, మంగళాంగుఁ డగు వతని తేజస్వీ, తత్త్వజ్ఞత, యవికారత, మహానుభావత మొదలగునవి యుగ్గడింపఁ బడినవి. ఇట్టి నిర్వర్ణమణియ మగు వర్ణన ఋషిమహాత్వమును బ్రసన్న గంభీర మగువతని ప్రకృతినిఁ బ్రతిపాదించుచున్నది. మునికి జటాపటలము

వల్కలాజినములు పటికంపుఁబేరులు విశేషమగు తపస్తేజము సహజము లగుట నియ్యది స్వభావసుందరము, సహృదయ హృదయంగమమునై యలరుచున్నది. ఇట్టి పాత్రచిత్రణమమూలకమై కవి భావనాబలమునకుఁ బ్రబలనిదర్శన మగుచున్నది.

భరద్వాజుఁడు : సప్తర్షులనుపేరఁ బ్రసిద్ధిపడసిన మహర్షి పుంగవులలో భరద్వాజుఁ డొకఁడు. రామునకు భరతునకు వారి వారి యాశ్రమస్థితుల కనుగుణముగా నాతిథ్యము నిచ్చి యలరించిన యుచితజ్ఞుఁ డాతఁడు. భరతునకు గావించిన రాజోచిత మగు విందు భూమిపై 'నభూతో న భవిష్యతి'. ఇందు వలననే 'భరద్వాజ విందు' అను నానుడి లోకమున స్థిరపడినది. దివ్యజ్ఞానముచేత క్రాంత దర్శియై భరతునకుఁ దల్లియెడ దుర్భమను దొలగించి యది దైవఘటనగా విరూపించినాఁడు.

'భరద్వాజాశ్రమముఁజేరి శిష్యగణపరివృతుఁడు సంశ్రితవ్రతుఁడు ఏకాగ్రతచేఁ దపోదృష్టి నందినవాఁడు నగు భరద్వాజుని సీతతోఁ గూడి సహానుజుఁ డగు రాముఁడు కృతాంజలియై నమస్కరించినాఁడు' అని వాల్మీకమునఁ గలదు. (అయో. కాం. - 54 స. 11, 12 శ్లో॥)

శ్రీరామకథాఽమృతమున నయ్యెడఁ 'తేజము తేజమ్ము మొనయు తెఱఁగ గపడఁగా' భరద్వాజుఁడు రాముని నమీపించినాఁడని వర్ణింపఁబడినది.

పూజాద్రవ్యములం గొని

పూజితుఁ బూజింప నత్తపోధన ముఖ్యం

దోజమెయి నెదురుపడియెను

తేజము తేజమ్ము మొనయు తెఱఁగగపడఁగన్

— అయో. కాం. - 5 అ., 246 ప.

ధర్మస్వరూపుఁడు రాముఁ డొక తేజము కాఁగా నత్తపోధన ముఖ్యం దొక తేజముగా సంభావింపఁ బడుట పాత్రచిత్రణమున నొచిత్యము పరసేమ ముట్టినది. తేజమునకు నిర్వికారత సహజము. అట్లే ధర్మాత్ముఁడగు మునియు రాగద్వేష దోష దూషితుఁడుగాఁడనుట పరమార్థము. బ్రహ్మాత్మభావన నుండుననుట తాత్పర్యము. అట్టివానికిఁ గొఱతలేమి యుండును. అతఁడు వేడ దేవతలు సమకూర్చుని చెడ్డి :

‘భరతుని వరగుణయుక్తికిన్ మహిత వర్తనకున్’ మది మెచ్చి సవరివారుఁ డగు భరతునకు విందొనగూర్చినాఁడు. ఇది యాతని గుణగ్రాహిత్యమునకుఁ దార్కాణము. విందు మహాద్యుత్కముగా సాగినది. అట్టి సత్కృతి నాన్యతోదర్శనీయము. వారట్టి యపూర్వస్మృతికి విస్మయమంది యానందించిరని వాత్మికమునఁ గలదు.

స్వస్మయన్త మనుష్యాస్తే స్వప్రకల్పంత మద్భుతమ్

దృష్ట్యాతిథ్యం కృతం తాదృ గృతస్య మహర్షిణా

- ఆయో. కాం. - 91 స., 80-1 శ్లో॥లు

శ్రీరామకథాఽమృతమునం దిప్పుట్టునఁ దద్వైభవముఁ గాంచి విద్యావంతులు సహితము తమలో నిట్లు సంభావించిరని వర్ణింపఁ బడినది.

ముని జపయుక్తియో భువనమోహిని శక్తియో స్వప్నరక్తియో

షునవిహితైంద్రజాలిక వికాస విభక్తియో యెన్నఁబోల ది

య్యనువునఁ గండ్లఁ గట్టినట్లులై కనుపట్టెడుఁ జోద్యమెట్టులొ

ననితర దేద్య మియ్యది యనంత విలాస మనంగఁ జెల్లదే

రాము వలని కూర్మి రాజించుమేటి యి

మ్మాని తలఁచి నది యమాన్యమగునె

యంద్రభోగకళల నీనడింపఁగ జాలు

వైభవోద్భవంబు వలనుపజచె

ఒక్కొక్క నొక్కొక్కఁడు నుతి

కెక్కిన నది నెలనెదెము నెనసి సకలమీ

చక్కఁ గను గండ్లకెక్కొనె

చక్కొననరాదె మెదియుఁ బాపసు నెఱికిన్

సిగ్గునకవలె ననంజను

నిగ్గొనవిమోగ ముని హీనపు సిరులం

చిగ్గవ ప్రోగ నుతిఁ తం

యెగ్గర చుట్టెడియు నొక్క యెజనగాదే !

- ఆయో. కాం. - 7 ఆ., 321-4 ప॥లు

ఇట్టి వారి సంభాషణ ముఖమున నుండి చుచుంటున్న, తన స్వీకృతి ప్రకటన. నుగ్గడింపఁబడి పాత్రచిత్రణమున నుదాత్తత నుండి పడవలెను. ఇది సంతరింపఁబడి ధనము తపోధనమునకు నేవిధముగను సరికావలసినది కనబడుచున్నది. ఇది సంతరింపఁబడి. లోకమున నొక్కొక్క రొక్కొక్క విధముగాఁ గొప్పదనము నుపసాదించుచు. తనకు డన్ని విధముల మిన్నయై ప్రశంసనీయుడైనాడు. వాక్యము నుంచి యాత్మ సంస్కృతికిఁ దగినట్లు ఋషుల లోకహితావరణకర్తవీ లేకుండ నిరూపించు నీవైదిక లోకికులయ్యు నలొకిక జీవనమున ధన్యతఁ గడించునొప్పు శ్రీరామకథాఽచ్చర చక్రం యాత్మీయతకు విదర్శనము.

అత్రిమహర్షి : సన్మాని యగు నీశఁడు నక్షత్రులలో నొకఁడు. 'మౌనిజగత్కృతి నెఱపు వెన్నెఱఁజేఁడు, త్రిమూర్త్యంశావతారుఁడగునైత్రేయుఁడు. 'తనకు ప్రశస్తి గర్వస్ఫూర్తి కాపోక్తి వనరాశిఁ గలిపిన చూర్వానుయి నీ ముదానియుని పరముని. పతివ్రతామతల్లి యనసూయాదేవి యీతని ధర్మపత్ని. ఈతఁడు బ్రహ్మకృతిజ్ఞాన ఖని. మౌనిజన వినుతమాని.

వాల్మీకిరామాయణమున రామాదు అత్రిమహర్షులకుఁ జేరి. రాముఁ డాతనికి సమస్కరించినాఁడు.

సోఽత్రేరాశ్రమ మాసాద్య తం వవందే మహాయనః

— అయో. కాం. - 117 ప., 5శ్లో.

అని చెప్పఁబడినది. శ్రీరామకథాఽమృతమున 'వల్లిమహర్షిని మూర్తిభవించిన బ్రహ్మతేజముగా' సంభావించుటలో నీ యాచిత్యము పరసేను నందినది. పాత్ర చిత్రణమున నుదాత్తత సంతరింపఁ బడినది.

తపము బీరము జెంతిఁదక్కొన్న శాంతితో
నెరసి పారమ్యంబు నిర్ణయింపఁ
జందురుఁగన్న యాచక్కని కనువోయి
కూర్మిమై నెనరులఁ గ్రుమ్మరింప
నగుమోము చెలువొప్ప ననుచు సౌజన్యంబు
పాల్వోసి సత్కాంతిఁ బ్రదలఁజేయ

జరఁదోలి నిజసేవ సలిపెడు వృద్ధత్వ

మఖిల పూజ్యత్వము ననుగణింప
యమ నియమ ముఖ్యములు మూర్తులందఁగాంచి
శిష్యులట్టులు వరివన్య సేయుచుండఁ
దనరు నా బ్రహ్మతేజంబు తపసిఁజేరి
పేరిరవుఁ జెప్పి రాముండు ప్రీతినెఱగె

- అయో. కాం.- 10 ఆ., 58 ప.

ఇట్టి యపురూప రూపకల్పనాశిల్పము కవి ప్రతిభాజనిత మగుట బ్రశంసార్హము. ఆశ్రమమున శిష్యులు యమ నియమములతో శుశ్రూష సలుపుచున్నారనుటకు 'యమనియమముఖ్యములు మూర్తులందఁగాంచి శిష్యులట్టులు వరివన్య సేయుచుండిన' వనుట యుక్తివైచిత్ర్యమై యా యత్రిముని తపఃప్రభావమును బ్రకటించుచున్నది. అధికమగు తపస్సునకు, జ్ఞాంతికి, శాంతికి, నాతఁడు పరమావధి. చంద్రుఁడు చల్లదనమునకుఁ బ్రతీక. అట్టి చంద్రునిఁ గవిన యాతని కనుదోయి కూర్చిమై నెనరులఁ గ్రుమ్మరించుచున్న దనుట సాధిప్రాయము. చక్కని అలంకారము. ముఖము హృదయమునకుఁ బ్రతిబింబము గావున నగుమోము వెన్నెల లాతని సౌజన్యమును బ్రదర్శించుచున్న వనుట హృదయంగమము. లోకమున బెద్దలుఁ పూజార్హులగుట సంప్రదాయము. అట్లగుట జరఁదోలి నిజసేవ సలిపెడు వృద్ధత్వ మాతని యఖిల పూజ్యత్వము ననుగణించుచున్న దనుట నముచితము, సుందరము.

మఱియు నారేయి మునులు రాముని సేవింప వారచట నుండిరని వాల్మీకమునఁ గలదు.

అర్చితాప్తావహైః సర్వై రువాన రఘునందనః - 119 స., 16 శ్లో.

శ్రీరామకథామృతమున ముని గోష్ఠి నుండి యచటివారితోఁ గూడి యత్రిమునియు యోగావందము వసుభవించె ననుట యాతని బ్రహ్మజ్ఞాన సంపన్నునిగా విరూపించుచున్నది.

రాముని జానకీహృదయరాముని విశ్వజనీన చిత్కలో
ద్ధాముని సద్గుణ ప్రసవదామునిఁ గీర్తిత కీర్తిచంద్రికా
దామునిఁ దైజసోల్లసితదామునిఁ దారకమంత్రయోగవ
న్నామునిఁజేరి యుత్తమము నామునివర్గము వొల్చె నత్తఱిన్

చూడ్కులు మరల్చినేరరు సుందరాంగుఁ
జూచి తత్కలనల నెంచి, చొక్కి పలుక
నెంచరు, ఘటించె నెఱిగి వాణీశ్వరుండు
వారికా భాగ్య మేనాఁటి వలని దొక్కొ

- అయో. కాం.- 10 ఆ., 270-71 ప||లు

ఇట్లు నిర్వికల్పజ్ఞానసమాధిచే హృదయమానందకందశీతము కాఁగా నొండు మార్గ
మరయక కొంతదనుక వారట్లుండిరి. అంత నత్రిమౌని రామతత్వమున్
శ్రీదయితత్వమున్మదినిఁ జేర్చి శ్రుతిసూక్తులఁ బ్రస్తుతించినాఁడు.

ఆదట నత్రిమౌని మహితాదరమూరఁగ రామతత్వమున్
శ్రీదయితత్వము న్మదినిఁజేర్చి తనరెండ్రువాడయౌట సం
వేదిత్య భావమొప్పుఁగ వివేదిత వేదవినోదవాద సం
పాదనముం బొనర్చె గుణభవ్య వచఃకలనం బెల్లర్పగన్.

- 10 ఆ., 273 ప.

‘ఘటించె నెఱిగి వాణీశ్వరుండు వారి కాభాగ్యము’ - ఇట వాణీశ్వరుం
డనఁగా బ్రహ్మ. కావున నాతఁడీ సన్నివేశమును సృష్టించినాఁడు. అట్లే యీ సన్నివేశము
శ్రీరామకథాఽమృత కవిబ్రహ్మ నిర్మితమై సహృదయ హృదయంగమ మగుచున్నది.
ఇట్టి కల్పన మత్రిముని పాత్రచిత్రణమునకు విశిష్టత నాపాదించుచున్నది. కవులాత్రేయ
సగోత్రులగుట వీరికినట్టి సంస్కారసంపద సిద్ధించినది. ఈ విధముగా జ్ఞానధనులై
వారు ధన్యతములై నారు. తపోమహితులై సుప్రసిద్ధిపొందినారు.

అగస్త్యమహర్షి : తపోవిభవమున మహితాత్ముఁ డైనవాఁ
డగస్త్యుఁడు. దేవకార్యార్థమై యింద్రుఁడు శర శరాసనములు, ఖడ్గము నీయగస్త్యముని
చేతనే రామున కిప్పించినాఁడు. సముద్రజలముల నెల్లఁ బుక్కిటఁబట్టి, వింధ్యపర్వత
గర్వమడంచి, రక్కసుల ప్రాణమూలంబులఁ బిడుగై, దుష్టులఁ బరిమార్చినాఁడు. ఈతని
చరితము పరమాద్భుతసుందరము. సుతీక్ష్ణుఁ డీతని చరితంబుఁ జెప్పుచు శ్రీరామకథాఽ
మృతమున -

కడలిసీరెల్లఁ జుళికించి విడిచినాఁడు
 నడఁకు లేకడరెడు కొండ నడచినాఁడు
 మిడియు పొలిచిండిపోతుల మెక్కినాఁడు
 తపసి తపసియె రఘుకులోత్తంసితాత్మ !

అర. కాం.- 1 అ., 231 ప.

అని వివరించినట్లు వర్ణింపఁబడినది. ఇందు మూలాధికముగ నగస్త్యమహిమాను
 వర్ణనములగు వింధ్యవారణ వృత్తాంతము, ముని సముద్రజలములఁ బీల్చి విడుచుట
 మొదలగునవి చెప్పఁబడినవి. నీనివలన నగస్త్యుని మహత్వముఁ బ్రకటింపఁబడినది.
 మఱియు మూలమున లేకున్నను సుతీక్ష్ణుఁడు రామాదులతో నగస్త్యాశ్రమమునకు వచ్చి
 రామాగమన వార్త మునికిఁ దెలిపినట్లు వర్ణింపఁబడినది. అట్టియెడ 'సుద్గు
 రూత్తంసుఁడు, నితాంత దయాపరీతు'డు, శుభగుణనిరతుఁడు నగు నగస్త్యు' డిట్లు
 వర్ణింపఁబడినాఁడు -

తపమునఁ బరకాష్ఠ దనరంగఁ దనరంగ
 మంచి వేఁడెడు వారి నరసికొనుచు
 వరగుణం బాగ్నేయ శరణంబు శరణంబు
 గా నున్న శిష్యుల కలిమిఁగనుచు
 ననిచిన సవృత్తులనువార లనువారఁ
 జెనయు మహోదయస్థితి కలరుచు
 రామమంత్రార్థ సారము వించు రమమించు
 వేడ్క రసాంచిత వివృతికిడుచు
 బ్రహ్మసామ్రాజ్య పదపట్టభద్ర భద్ర
 పేషగుణ వేదపదనీ నవీనవిధి వి
 శేష తేజోవిధి ముఖ ప్రసిద్ధి సిద్ధి
 దౌలతఁ దులకించు నమ్మహాత్మునకు మ్రొక్కి

ఇందాతని శిష్యవత్సరత, లోకహితవర్తనము, మహిత మంత్రార్థ చింతనము వివరింపఁ బడినవి. సుతీక్ష్ణఁ డాతని 'బ్రహ్మమూర్తి' యని సంబోధించుట యాతని యలౌకికత వెల్లడించుచున్నది. వాల్మీకమున నియ్యెడ 'రామాదుల యాశ్రమముఁ జేరి ముని శిష్యునితోఁ దమరాక నెఱుకనేయ నాతఁడు యథాన్యాయముగ బ్రవేశపెట్టుఁడని యనుమతించినాఁడు. వారట్లు రామాదుల ముని సన్నిధికి గొంపోయిరి' అని వర్ణింపఁ బడినది.' అనువాదమున నిట్టి యన్యథాకరణ మౌచిత్య భరితమై పాత్రచిత్రణమున విశిష్టత సంపాదించఁ బడినది. కవుఁ వ్యక్తిత్వము నిటఁ జెప్పబడినది.

అగ్ని పరిచర్యఁ జరిపి యగస్త్యుఁడు రామునిఁ జేరి 'పూజనీయుఁడవు, మాన్యుఁడవు, ప్రియాతిథివి యైన నీవు నేఁడిట్లు వచ్చితివ'ని సంభావించినట్లు వాల్మీకమునఁ గలదు.

పూజనీయశ్చ మాన్యశ్చ భవాన్ ప్రాప్తః ప్రియాతిథిః

- అర. కాం.- 12 స., 31 శ్లో.

శ్రీరామకథాఽమృతమున నాతని యోగ్యతకుఁ దగినట్లు రామాగమనమునఁ దన జన్మ ధన్యతగాంచిన దని తలఁపొసినాఁడు. పుణ్యాత్ముఁడై మించినాఁడు.

.....

నీ వతిథిమాత్రుఁడవె జగన్నేత వఖిల
కర్మసాక్షి వదియు భవత్కలనగాదె
ఎంత మంచికాల మేమందు నాభాగ్య
మిట్టి యతిథి యెవరికెన్నఁ డబ్బు
ఫలముగంటిఁ గాదె భవము గాంచిననాటి
కలిమి కెల్ల నిదియ కలిమి గాఁగ

- అర. కాం.- 1 ఆ., 275-76 ప||లు

'నిచ్చలు రామమంత్ర రహస్యార్థమరయు' మునికి రాముఁడే ప్రత్యక్ష మగుట కంటె వేరుగాఁ గోరఁదగినదేమున్నది. ఇట్టిట సర్వము సుసంపన్నమైనది.

శ్రీ పాత్రలు :

రామాయణ మను నామముతోఁబాటుగా నీ కావ్యమునకు సీతాచరిత్రమను నామము గూడ వాల్మీకియే ఋద్దేశించినాఁడని లోకమునఁ బ్రసిద్ధికలదు. సీత పేరుమీదుగా నా కావ్యమును వాల్మీకి రచించినాఁడని చెప్పుటలో వాల్మీకిమహర్షి భగ్యంతరముగా శ్రీ పాత్ర ప్రాముఖ్యమును సూచించినాఁడనవచ్చును. కావున నీరామాయణమును బరిశీలించు నప్పుడు సీత పాత్రతోఁ బాటుగా నితర శ్రీపాత్రలను గూడ వీరలింగ దెట్టి నైపుణ్యముతోఁ జిత్రించినాఁరో సమీక్షించుట యత్యంతావశ్యకము. సర్వ శ్రీపాత్ర లకు సీత పాత్ర ప్రధమగణ్యము.

సీత : రామాయణమున నీమె నాయిక. రామాయాః ఆయనమ్ అను వ్యుత్పత్తినిఁ బట్టి రామాయణము సీత మహచ్ఛరిత్రమే యవి సంభావింపఁబడుచున్నది. వాల్మీకియే రామాయణమును 'సీతాయాశ్చరితమ్ మహత్' అని పేర్కొనుట దెలియఁ దగియున్నది. యోగమాయ జనకనందినియై యజ్ఞభూమిఁ బ్రభవించినది. అధ్యాత్మ మమున సీతయే మూలప్రకృతిగా నిరూపింపఁబడినది. వాల్మీకమున లేకున్నను శ్రీరామ కథాఽమృతమున సీత బాల్యమును గూర్చి యిట్లు వర్ణింపఁబడినది. 'వివిధాభరణము లను ధరించి కళలకు విలయమై సీత కన్నవారి తపము ఫలింపఁజేసిన దనుట హృద్యము. అట్టియెడ నామె కలికి చేష్టలు, ముద్దుపలుకులు, సౌందర్యముఁ గని వారు సంతసించిరి. బిడ్డల సౌభాగ్యము గవి పెద్దలానంద మందుట సహజముగదా.

(బా. కాం. 4 ఆ. 153. 4 ప||లు)

అట్లే యామె శైశవమును గూర్చి యిట్లు వర్ణింపఁబడినది -

నిలుచు నొక్కొకచోట నిలువెల్ల బంగారు

తీరుగా రుచి దెన ల్దివియుచుండ

నడచు నొక్కొకచోట నడుగుకెందమ్మి పు

వ్వల పూజ యిలపాలి కలిమిదెలుపఁ

బలుకుఁ నొక్కొకచోట భాషాంఘ్రి నూపుర

కింకిణీకృణన సంకేత మెనఁగ

మురియు నొక్కొకచోట మోముచందురు వెల్లు

లను బంధిజన భేదమపనయింపఁ

జూచు నొక్కొకచోట సౌబగు వాల్గునుగవ
కూర్చి మానికములఁ గ్రుమ్మరింప
జనకన్యపతి సుకృత చయలక్ష్మి యక్కన్నె
శైశవంబు గడుపు సమయమునను

- బా. కాం.- 4 అ., 165 ప.

ఇట్టి వర్ణన సీత యభిరూపసంపదను వెల్లడించుచున్నది.

సీతకు సమయజ్ఞులగు గురువు 'లోనమశ్శివాయ' యని తొలుత నక్షరాభ్యాసము గావించిరి. ఆమె వర్ణ మాతృక లుపాసించి క్రమక్రమముగ విద్యల, సత్కళల నభ్యసించినది. వేదవేదాంగములెఱింగినది. సుకవితాగాన మాధుర్యంబు వెలయించినది. ఇవి యన్నియు నామె విద్యావైదుష్యములను బ్రతిపాదించునట్లు వర్ణింపఁబడుట మనోహరము. (బా. కాం. 4 అ. 174 ప.)

ఇట్టి వర్ణన మామె నున్నతమైన సంస్కారము, నుదాత్తమైన శీలము గల విదుషీమణిగాఁ దీర్చిదిద్దుట కుపకరించు చున్నది. ఆ విద్యారూపిణి 'కవీంద్రధ్యేయ' యవుగాత మని యుపాధ్యాయవర్యులిట్లు కవితఁజెప్పుమని ఆమెను ప్రోత్సహించిరి -

నీతాల్మి కీభూమి నేదోడనుచు నంచి
తామోద భూమోదయమున మనదె
యీఁడే భవత్కల లెఱిఁగిన సర్వస్వ
మా మురారి కవీంద్రుఁడై యలరుట
నేవట్ల నినువీడ నేనని గిరిజ నీ
చెలువ మీక్షించి తాఁ జిక్కకున్నె
తల్లి! త్వత్సంగీత తాత్పర్యమున దివ్య
మౌని వీణీయ పొంగి మహతి గాదె

శ్రీవెలయు ప్రాసముఖ్య సద్భావయుక్తిఁ
బొంకమగు వర్ణ తతిఁ బాదములనుఁగూర్చి
కటకిత ఫణీంద్రు నాట్యయోగ్యముగఁ బదముఁ
జెప్పజూనుము కవినామ సిద్ధి వెలయ

- బా. కాం.- 4 అ., 183 ప.

ఇందు ప్రాసాక్షరములు గణింప 'తాదేపల్లి వెంకటప్ప' అను కవి నామ ధేయము వర్ణన మిచ్చుట చమత్కారము. ఎదిత యౌవనవిలాసనర్జన గావించుచుఁ దారుణ్యార్కుఁడు వొడమినంత నానన ప్రళయభాంగాజ్ఞములు వికసించి యామె సరసికి రెండవమూర్తి వలెఁ బోల్చుచున్న దనుట రమణీయము. (4 అ. 186 ప.)

ముఖము, హస్తములు, స్తనములు, పాదములు మొదలగున వన్నియు నబ్జములతోఁ బోల్చుట కవి సంప్రదాయము. ఇట్టి వర్ణన మామె వయో వికాసమును దెలుపుచున్నది.

మఱియు నా సువదన వదనము 'రత్ననిధి' యని సంభావించుట హృద్యము. విధి సుదతి పలువరులకై మగతాల మొలకలు, మంచి ముత్తైపు రుచులు చూపుచున్నాడు. బిందోష్టి మోదికై పవడంపుఁ బిరుకులు పద్మరాగ ద్యుతులు వెచ్చగించినాడు. అలివేజీ కురులకై కప్పు తాళణికలు గారత్మతశ్రీలు నవ్వగించినాడు. సుకబోల యగు నామె చెకు లకు పరికంపుఁ బల కలు, వైదూర్య లక్ష్మలు దార్చినాడు. కావున నది సువదనము. అట్టిది రత్ననిధిగా నభివర్ణించుట సాఖిప్రాయ సుందరము. 'మరుఁడు మెలుఁగిడఁ దోడ్పడెనా' యనుట యౌవన విలాసమును సూచించుచున్నది. (బా. కా. 4 అ. 211 ప.)

సీత పచ్చని పేనిచాయఁ బొంచి దొంగిలించిన కారణమునఁ గాబోలు బంగారము బల్కాఁతనమొటపాట్లు గనుచున్నది. అమె పేని తక్కులకుఁ జలించి కాబోలు మెలుపుతీగె మబ్బులవాటు వాటున దాగుచున్నది. శరీరలావణ్యమునకు భ్రమించి కాబోలు సరస్వతీనది తోవల కాగి ప్రవహించుచున్నది. విస్ఫున కోహటించి కాబోలు సంపెంగపూవు తా నూపరిలేక వ్రాలినది. లోకమున పేనిచాయ బంగారము తోను, తక్కులు మెలుపుతీగెలతోను, లావణ్యము ప్రవాహముతోను, నాసిక సంపెంగపూవుతోను పోల్చుట కవి సంప్రదాయము. కవివరులు గూర్చునవి యిట్టి వివిధఁ గౌఱగానివికాఁగా మాదిరిగఱి నెమ్మేని మాన్యకళలకు వేరెనయుపమానమొక్కటియు లేదు. అట్టి తోకోత్తర గుఱోత్తర సౌందర్యము విధియుఁ గలయ వర్ణింపఁజాలఁ దనుట సీత పాత్రచిత్రణమునకు విశిష్టత. గూర్చుచున్నది. వినియుఁబురాణకవి యగుట నారఁడునుమర్దుఁడు గాఁడనుట చమత్కార చారువు.

పొంచివన్నియ దొంగిలించి కాబోలు బ
 ల్కాక సమ్మెటపాట్లుగనెఁ బసిండి
 యెంచి తక్కులకుఁ జలించి కాబోలు మ
 బ్బుల చాటుచాటున మలఁగె మించు
 మించిశ్రీయునికి భ్రమించి కాబోలు లో
 కలవాఁగి ప్రవహించెఁ బలుకు పేలు
 కాంచి నిప్పున కోహటించి కాబోలు నూ
 పిరిలేక వ్రాలె సంపెంగపూవు
 కవినరులు గూర్చునవి గౌరగానివయ్యెఁ
 గాన నుపమాన మొక్కండుగానఁబడదు
 మానినీమణి నెమ్మేని మాన్యకళలఁ
 గలయ వర్ణింప విధికేని గతియులేదు

- బా. కాం.- 4 ఆ., 232 ప.

రాముఁడు మిథిల కరుదెంచినంత 'నంతిపురి జానకిదేవి యాత్మసఖుల వలన విని రాము ప్రతికృతి కలన గాంచి,' యనురాగమున నెమ్మదిఁగోర్కులు దందడింప' నయోగే విప్రలంభము ననుభవించుచు, చంద్ర,మలయానిలో పాలంభములు గాపించి వనవిహార, తైత్యోవచార కల్పనములఁ బ్రవర్తిల్లి చెలులతోఁ దన యవస్థల నుగ్గడించుట సీతకు రాముని యెడఁ గల యనురాగమును దెలుపుచున్నది.¹

1. శ్రీ. రా. క.- బా. కాం., 8 ఆ., 44-132 పలు

రాముఁడు శివధనుర్భంగముఁ గావింప న్యయంవరమునకై సీత సఖా మండపమునకుఁ గొని తేఱడినది. అట్టియెడ 'మమ్మ విడిచి యధికముగాఁ బ్రకాశించు చంద్రరేఖవోలె నామె పల్లకి దిగి, విశాఖానక్షత్రమునకు నటునిటునున్న చుక్కల వఱెఁ జెలు లిల్వరు తన్ను నేర్చింప వర్షాకాలము నందలి మెలుగుల నధిగమింపఁ జాలు మెయిదీప నిలుకడ మేలుసూప, నడచివచ్చు సుందరమగు కీర్బొమ్మవలెఁ జిత్రగతి నొప్పినది. మన్మథుఁడయగుల పొదినుండి బాణమును దీసి వెల్లుగుల నూది వింట సంధించి విడువ, మొన రాముని హృదయమునఁ బ్రవేశించు మోహనాస్త్రమో యన్నట్లు సీత యొప్పుచున్న వసుట మగోజ్జము. (బా. కాం. 9 ఆ. 199 ప.)

రామునకుఁ బ్రియ సతి సీత నిట్లు సంభావించుట పాత్రచిత్రణమున విశిష్ట స్థాన మాక్రమించుచున్నది. (కవి ఖగోళవిజ్ఞాన మిందు వివరింపఁబడినది.)

అయ్యెడ మారుఁడు సీత సౌభాగ్యమును మాత్ర మాధారముగాఁ గొని జగదేకపీరుని రాముని సాధనాంతర నిరపేక్ష జయించినఁడనుట హృద్యము.

(9 ఆ. 205 ప.)

అత్రిముని యాశ్రమమున సీత యనసూయకుఁ దన స్వయంవర వృత్తాంతముఁ దెలుప నామె నానందమునఁ గొఁగిటఁ బొదివి 'స్త్రీగుణాంభోధి గట్టిదెవో' యని సంభావించి -

నీ యభిజాతమే నెగడు నీదు సువృత్తమె చెల్లు, నీ గుణ
శ్రీ యుచితత్వముంగనియెఁ జిత్రపదాక్షర గుంభనంబులున్
నీ యవినాఁగ నొప్పె, బలె నేర్చితి వొప్పులకుప్ప వీవె కా
కే యదియేని గల్గె నటె యిట్టి వధూకులభూషణం బిలన్
మధురభాషిణి! నీ నుడి మధురమయ్యె
నా స్వయంవర వృత్త మనర్ఘ్యమయ్యె
విన్న యీ శ్రుతియుగము ప్రవీణమయ్యె
పలు పలుకులేల తపము సాఫల్యమయ్యె

అని సీత యాభిజాత్య సంపదను, సువృత్తమును, గుణశ్రీయుచితత్వమును, వాగుంభన మును గీర్తించి యామెను 'వధూకులభూషణంబు'గా సమ్మానించి తుదకు దనకా యోగము స్వతఃఃఫలముగా సిద్ధించినదని సంతోషించినది. అమూలకమగు నీ సంభావ నాసరణి పాత్రచిత్రణమున నొచిత్య పరాకాష్ఠనందినది. అనసూయ ముఖమున నిట్లు పలికించుట సీత వడవడికి పరమ ప్రమాణము.

కపటబుద్ధి యగు రావణుఁడు బలాత్కారముగాఁ గొనిపోవుచుండ విన్నహాసితతో సీత హృదయమున రాముని రూపమును భావించుచు, రామా! రామా! యని రామనామ ముచ్చరించుచు, రాముని రాక నిరీక్షించుచుఁ దద్గతదృష్టియునై యున్నట్లు వర్ణించుట యామె త్రికరణకుద్ధినిఁ బ్రకటించుచున్నది. ఇట్టి వర్ణన పాత్రో చితము.

ఆ మహిళాశిరోమణి ధరాత్మజ శేముషి రామరూప, త
న్నామ మయాత్మజిహ్వా, యవినాకృత తద్గతదృష్టియుం దగన్
భూమరసాఢ్యయై తనరుపోడిమిఁ గన్గొనియుం దలంప డా
సేమము రక్క-సుండు తన చేటున కేమతి సమ్మతింపగన్

- అర. కాం.- 3 ఆ., 255 ప.

ఇట్టి భావము 'అగ్నిప్రవేశ' సందర్భమునను¹ భూదేవి యొడిలో నొడుగు² సమయమునను సీత తన పతివ్రతాత్వలక్షణముల కనుగుణముగా ప్రతిజ్ఞ సలిపి విరూపిండుకొనిన వై ఖితో సంవదించుచున్నది. నిర్వికల్పయోగ లక్షణ మిందు సూప పాదితమైనది. సీత తపస్విని యగుట సూచింపఁ బడినది.

సీత యశోకవనమున శత్రువర్గ మగు రాక్షసీ జనమధ్యమున నుండి 'భయశోకములు నెమ్మది దందడింప పతిదైవము'ను స్మరించుచుండె నవి వాల్మీకమునఁ గలదు.

పతిం స్మరంతీ దయితంచ దైవతం

విచేతనాభూద్భయ శోకపీడితా - అర. కాం.- 56 న., 36 శ్లో.

శ్రీరామకథాఽమృతమున నట సీత 'స్వమతి రామాఖండాద్వైత ప్రసక్తి కలనఁ జెలంగ' నున్నదని చెప్పి మఱియు,

పలుకుఁ రాముఁ బలుకు, భావంబు మున్నె త

స్మయము, కృతికివేఱెనయము కలదె

యొండువృత్తి యనుచునుండ డా యమ దెసఁ

బ్రాణములును రాముపాలి వగుట

అని యామె వ్రతశీలముల విశేషముగా నుగ్గడించుట పాత్రచిత్రణమునకు దీప్తి నొనగు చున్నది. రాము ననువ్రతయై భజించు నామె 'మనము వాక్కును దనువుఁ దవ్వయము లగుచునుండు' టను నిరూపించుచున్నది.

1. వా. రా.- యు. కాం.- 119 న., 24-7 శ్లో||లు

2. వా. రా.- ఉ. కాం.- 97 న., 14-7 శ్లో||లు

అశోకవనమున రావణుడు రాక్షసీజనమధ్యమున 'నూరువులచే నుదరమును,
బాహువులచే బయోధరములను గప్పుకొని కూర్చుండి దుఃఖించుచున్న సీతను గాంచె'
నని వాల్మీకమునఁ గలదు.

ఊరుభ్యా ముదరం ఛాద్య బాహుభ్యాంచ పయోధరౌ

ఉపవిష్టా విశాలాక్షీ రుదతీవరవర్ణి నీ

దశగ్రీవస్తు వై దేహీం రక్షితాం రాక్షసీగణైః

దదర్శ - సుం. కాం.- 19 స., 3, 4 శ్లో||లు

శ్రీరామకథామృతమున నయ్యెడ సీత 'చిత్తదుర్గమున నున్న రాముని
రక్షణమున దైర్యము వహించి స్తనోదరోద్ధామ నిధిని' దాచికొన్నట్లుగా వర్ణించుట
మనోహరము.

రామునిఁ జిత్తదుర్గమున శక్తిమెయిన్బలు కాపునేసి యా

రామమహీజము ల్తనదు రాయిడిఁబాపఁగఁ దోడునీడలుం

గా మహిళాశిరోమణి వికామధృతిశ్రితయై స్తనోదరో

ద్ధామనిధి న్బుజోరువృతి దాచి వివేచిత తత్త్వసారయై

అని, మఱియు

'రామకథాఽమృత సేవ సి

రామయమై యేకలక్ష్మ్యయౌ వృత్తి మహా

శ్రీమహిత యగుచుఁ దనరఁగ

- సుం. కాం.- 2 ఆ., 23, 24 ప||లు

నామహినుత' యున్నదనుటలోఁ నెంతయు నౌచిత్యము నంతరింపఁ
బడినది. అమె యుత్తమ గృహిణి పతివ్రతలలోఁ బతివ్రత.

వాల్మీక్యాశ్రమమున ముని సీతను గూర్చి తాపసాంగనలతోఁ జెప్పుచు
"మితపమ్ములు సఖలము తెల్లతలార! చేరఁదెచ్చితినిదిగొ తత్పిద్ధిఁ గొనుఁడు" (ఉ.
కాం. ఉ. భా. 2 ఆ. 259 ప.) అనినట్లు వర్ణించుటండేని పాత్రచిత్రణమునఁ
బరమోత్కృష్ట స్థాయి సంపాదించఁ బడినది.

లక్ష్మీత్వము : సీత లక్ష్మిగా రాముడు నారాయణుడుగా వాల్మీక
మున దేవతలచే నిట్లు కీర్తింపఁబడినారు -

సీతాలక్ష్మీః భవాన్ విష్ణుః దేవః కృష్ణః ప్రజాపతిః
పథార్థం రావణస్యేహ ప్రవిష్టో మానుషీం తనుమ్

- యు. కాం.- 120 స., 28 శ్లో.

శ్రీరామకథాఽమృతమున నామె లక్ష్మీత్వమును నిరూపించినవిధ మిట్లు
వర్ణితమైనది.

విష్ణుని యోగమాయ వేదవతిగా జన్మించి రావణునిచేఁ బరాభూతయై
లంక వినాశమునకై యటఁ బామరుకొలనులోఁ బాలికారూపమునఁ బొడమినది. అది
చూచి రాముడు గురుల యనుమతిని నొక మందసములో నామె నిడి సముద్రమున
విడిచినాడు. సముద్రుఁ డంతఁ పన యూర్క హస్తములతో నెత్తి లాలించి యామెఁ
దన కన్యగాఁ బ్రకటించినాడు. ఆ పేటిక యొడ్డు జేరి జనకరాజుధాని చెంగట భూమిలో
నొదిగి నిలిచినది. అనంతర మామె జనకుని యజ్ఞభూమి నాతని తపఃఫలముగా
లభించినది.

అన్నుల మిన్న పెట్టె యిటులంబుధిలోఁబడ నూర్కహస్తముల్
గ్రన్ననవాచి యాతఁడెద గారవమూరఁగ లేవనెత్తి మై
మిన్నొరయం బ్రహర్షగతి మేకొన బిట్టుగమోసె నీమె నా
కన్నియ యంచుఁ దెల్పువహి గ్రచ్చట నచ్చుపడం దలోదరీ

అబ్బి పుత్రి యనుచు నటువాటి మిన్నేటి
తరఁగ లొలసి పేటిదనికిఁ గూర్చ
దాన జనక రాజుధాని చెంగటి రత్న
గర్భ గర్భరత్న కలనఁ గదసె

- బా. కాం.- 4 ఆ., 126-7 ప॥లు

ఇట్టి వర్ణనము సీత సముద్రరాజ కన్య యగు లక్ష్మిగా నిరూపించుచున్నది.

యౌవనోదయమున సీత 'వానంత సమయజ్ఞంభిత వాసంతిక నాగ'
మాధవాశ్రయణానక్త లతాంగియై భాసిల్లిన దనుట మనోజ్ఞము. మాధవుడు విష్ణువు.
ఆతని నాశ్రయించునది లక్ష్మి యనుట వ్యంగ్యము. ఇట్టియెడ నామె హరి తదాత్మత
పొల్చిన విధము వర్ణించుట యామె లక్ష్మీత్వమును బ్రతిపాదించుచున్నది.

(బా. కాం. 4 ఆ. 190 ప.)

ఇందు విశేషణము లన్నియు శ్లిష్టములై విష్ణుపరముకాగా లక్ష్మి
నారాయణులగు సీతారాముల సర్వకాలై కత్వము నిరూపింపఁబడినది. అట్లే -

చెలువు శ్రీపదంబు చెయ్యి లనంతంబు

లచ్యుతంబు భావ మాననంబు

విధుమయంబు చిత్తవిధము సంవిత్పథ

మజితక్తిర్ని యరయ నబలమూర్తి

- బా. కాం.- 4 ఆ., 273 ప.

అవియు సీతను సంభావించుట హృద్యము.

జనకునితో నారదుడు సీతారాముల విత్యసంబంధమును గూర్చి వాగర్థాను
బంధముగాఁ జెప్పుటయు సీవిషయమునే ప్రతిపాదించుచున్నది. పాత్రచిత్రణమునఁ
గవుల ప్రత్యేకదృష్టి కిది విదర్శనము.

ఆమె యెపుడుఁ బాయ దచ్యుతు నచ్యుతుం

డామె నెపుడు బాయఁ డాదరమున

వారి యోగగరిమ వరలు వాగర్థాను

బంధ మెట్టులటులె పార్థివేంద్ర!

- 4 ఆ., 259 ప.

మఱియు సీతావయవ సౌందర్యశృష్టి విషయమున విధాత నై పుణ్యమును
గూర్చి యచ్చరలు, విబుధులు పలువిధముల జర్పించిన విధ మామెను లక్ష్మిగా నిరూ
పించుచున్నది.

(బా. కాం. 4 ఆ. 235, 238 పలు)

సీతారాముల వివాహసందర్భమున కల్యాణమండమున కేగు బౌద్ధి కుమారులఁ గాంచు నొయ్యారులు రాముఁబతిగాఁ బడయుచున్న సీత సౌభాగ్యము నెన్నుచు రాముని విష్ణువునవతారముగా, నామెను లక్ష్మీ-అవతారముగా సంభావించుట మనోహరము. (బా. కా. 4 ఆ. 315 ప.)

లోకమున వధూవరులను లక్ష్మీనారాయణులుగా సంభావించుట పరిపాటి. జనకుని భాగ్యము నెన్నుచు సాక్షిలక్ష్మినే హరికిచ్చు నదృష్టవంతుఁడుగా నాతనిఁ జెప్పుట సీత లక్ష్మీత్వమునే నిరూపించుచున్నది. (బా. కాం. 10 ఆ 368 ప.)

మూలప్రకృతిత్వము : తాముఁడు సచ్చిదానంద స్వరూపుఁడు, నవ్యయుఁడు నగు 'పరబ్రహ్మ' కాఁగా సీత సర్వకార్యనిర్వహణ ధురంధర యగు మూలప్రకృతిగా శ్రీరామకథాఽమృతమున నిరూపింపఁబడిన విధ మిటుఁ బేర్కొనఁ బడుచున్నది.

జనకుని యజ్ఞ భూమి నాగేటిచాలునఁ దొరకిన మందసము నందలి బాలికను గూర్చి చెప్పుచు నామె 'తనయజాండ ప్రసూత్వంబు దాచి కన్నె మిన్నయై దోఁచె' నని వర్ణించుట సీత మూలప్రకృతి యనుటను నిరూపించుచున్నది. (బా. కాం. 4 ఆ. 132 ప.)

సీత బాల్యక్రీడావిశేషములు తదనుదుణముగనే వర్ణితములై నవి -

(బా. కాం. 4 ఆ. 156 ప.)

ఇందు ప్రకృతిపురుషుల కైక్యము గూర్చుట, భువనపాలన, బ్రహ్మాదులను బోషించుట, మాయాస్వరూపిణియై జ్ఞానమణినిఁ గప్పుట, తాను సదాశివరూపిణియై యుండి బ్రహ్మ, విష్ణు, రుద్ర, యాశానులతోఁ, గూడి పంచకృత్యపరాయణ యగుట సూచింపఁబడినది. (చూ. అమూలక తత్త్వోద్ఘాటనము)

కౌసల్య, సుమిత్ర, కైకేయి పాత్రలు : వాల్మీకిమహర్షి దశరథుని దేవేరుల పాత్రల నొక్కొక్క విశిష్ట లక్షణము గలివిగాఁ జిత్రించినాఁడు. సాహిత్యలోకముననే గాక వాస్తవిక జగత్తునందుఁ గూడ నా మూడు పాత్రలు బహుళచాస్త్ర ప్రసిద్ధులను బొందినవి. శ్రీరామకథాఽమృత కవులు మూలవిధేయము గనే యీ పాత్రలను దీర్చిదిద్దినారు. దశరథ పాత్రపోషణ నిరూపణ సందర్భమున

యీ మూడు పాత్రలను అనువాదకులు పోషించుటలో, జూపిన మెలకువలు నిరూపింపబడినవి.

శాస్త్ర : ఈమె రోమపాదుని కుమార్తె. ఋష్యశృంగుని భార్య. రోమపాదడు, ఋష్యశృంగున కిచ్చి సంతష్టాంతరంగుడైనాడని తెలుపు సందర్భమున నీమె వాల్మీకమున నామమాత్రముగా జెప్పబడినది.

అంతఃపురం ప్రవేశ్యాస్మై కన్యాం దత్వా యథావిధి

శాంతాం శాంతేన మనసా రాజా హర్షమవాపసః

— వా. రా.— బా. కాం., 32/2, 33/1 శ్లో.

శ్రీరామకథామృతమున నన్నర్థసంజ్ఞ, యగు 'శాంత' ఋషిగొల్వనగు నుత్తమ గుణములు గల పరమసాధ్వీమతల్లిగా నిరూపింపబడినది. తండ్రి, పుత్రిక, గూర్చి ఋష్యశృంగునితో జెప్పుచు -

రాచబిడ్డ నటంచు రాజనం బెనయదు

మైత్ర్యాది గుణలక్ష్మి మలయుగాని

సుందరీమణినంచు, జాలకసేయ దొకండ్ల

సొరిది యోగ్యతకె తాఁజొక్కుగాని

యైశ్వర్య మొదవెనం చటుచిటు, జూడదు

గురుల కుక్రూషింప, గోరుగాని

సుకుమారి నంచు నుస్సులుగొట్ట, దలపెట్ట

దోషినంత లొనర్చి యొదుగుగాని

విద్వేల రహస్యమరసియు విజ్ఞప్తిగ

దరున మెదవిండ మల్లానమందుగాని

శాంతయను సంజ్ఞ, కర్హయాసాధ్వీ యిదియ

నీకు, దగువయ్య నెయ్యంబు నెరపుమయ్య

— శ్రీ. రా. క.— బా. కాం., 1 అ., 501 ప.

అని ప్రార్థించినట్లు వర్ణింపబడినది.

మూలమున నామమాత్ర యగు శాంత ప్రకృతి కూపిరిపోసి ప్రత్యక్షముఁ గావించి కవులు నూతనాకృతి సిద్ధిపఱజేయుట వారి యనభ్యుకల్పనా శిల్పమున కువా హృతిగా నెన్నదగియున్నది. 'ప్రపంచిత గుణభక్త్య' యగు 'శాంతగీర్తి లతానమాక్రాంత దళదిశాంత'గా వన్నెకెక్కి కవిసృష్టిలో శాశ్వతమైనది.

అహల్య : ఈమె గౌతముని భార్య. హల్య యనగా వికారము. ఎట్టి వికారములేనిది గావున యీమె అహల్య యని సార్థకనామధేయ మైనది. ఎందరో దిగధీశులు కోరినను బ్రహ్మ వారి కీయక తపోవసుడగు గౌతమున కీమె నిచ్చి సంభావించినాడు. స్మరణమాత్రమువేతనే మహాపాతకనాశనమును జేయు పంచకన్య లలో నీమె యొకతె శ్రీరామకథాఽశ్వుతమున గౌతముడు 'అహల్యను శిలవగమ్మ'ని శపించినట్లు గలదు. ఈమె శిలమైన విధమున మరొజ్జయుగ వర్ణింపబడినది.-

ఇతర కవులనేకులు తమ కావ్యముల నహల్య శిలారూపమును విడిచి చైతన్యమును గైకొనినవిధము వివరించిరిగాని యిది నామె శిలమైనక్రమము వర్ణించుట విశేషము. (బా. కాం. 7 ఆ. 79 ప.)

రాముడయ్యరణ్యమునఁ దపస్తేజమున నొప్పుచున్న యహల్యను గాంచి నట్లు 'దదర్శచ మహాభాగాం తతసా ద్యోతితప్రభామ్' అని వాల్మీకమునఁ గలదు. శ్రీరామకథాఽశ్వుతము నందు ప్రసంగము వలన తన దుర్దశతలఁగఁ దారకమె (రామనామమె) శరణ్యమని తెలిసి మునితఁ బ్రతీక్షించుచున్నదో యన్నట్లున్న యహల్యను గాంచినట్లు వర్ణింపబడినది. అది 'సకలేశ కృపాప్రాపక సమాధి యోగము'. అట్లామె గావించిన ప్రతీక్షణమే యోగమై యంతఃకరణకుద్ది యేర్పడి రామ ప్రసాదభాజనమైన దనుటంజేసి పాత్రపోషణయున నుదాత్తత, పరిపూర్ణత సిద్ధించినది. (బా. కాం. 7 ఆ. 86 ప.)

అహల్య రామపాదరజము సోక శాపవిముక్తి నంది విజరూపమును దాల్చి వారికి నగపడవచ్చినట్లు 'శాపస్యాంత ముపాగమ్య తేషాం దర్శనమాగతా' అని వాల్మీకమునఁ గలదు. శ్రీరామకథాఽశ్వుతమున రాముని ప్రసాదమున నామె 'ముని తపస్సిద్ధివోలె' మెఱయుచున్నదనుట యౌచిత్య భాసురము. అట్టిసందర్భమున నవయవము లన్నియుఁ దపోను వర్తనములగునట్లు వర్ణించుట విశేషము.

రాజయోగ నిరూఢి రాజిల్లె నెమ్మోము
 దృక్కలాకలనఁ బెంపెక్కెఁ గనులు
 రసనిర్ణయ స్ఫూర్తి రహిమించెఁ గెమ్మోవి
 చెలఁగె భక్తిత్రయాకలనఁ గంఠ
 మచల బోధాన్వదంబై యొప్పెఁ జనుదోయి
 దృశ్యమిధ్యాత్వంబుఁ దెలిపె నడుము
 గురుమహాత్వాప్తిఁ బేర్కొనె నితంబపదంబు
 నిరతిశయశ్రీల నెగడె నంఘ్రు
 లమితకల్యాణ వై భవంబందె మేను
 దృష్టిఁగనె శోకబంధంబుఁ ద్రెంచి యాత్మ
 ముని తపస్సిద్ధిచోలె రాముని ప్రసాద
 మున మెఱయు నానతీరత్నమునకు సాధ్వి

- బా. కాం.- 7 అ., 106 ప.

అనసూయ : ఈమె యత్రిమహర్షి సహధర్మచారిణి. త్రిమూర్తుల వర్చకులఁజేసి వినోదించిన పతివ్రతామతల్లి. సీత నౌశీల్యమును బెంపొందించుటకీమె పాత్ర యుపకరించుచున్నది. ఆశ్రమమున 'శిథిలమై ముడుతలు వడిన శరీరముతో నెఱపిన వెంట్రుకలతోఁ బెనుగాలికిఁ జలించు కదళికవలె నున్న వృద్ధురాలు పతివ్రతా శిరోమణి యగు ననసూయను జేరి సీత నమస్కరించి పేవించినద' ని వాల్మీకమునఁ గలదు.

శిథిలాం వలితాం వృద్ధాం జరా పాండుర మూర్ధజామ్
 నతతం వేపమానాంగీం ప్రవాతే కదళీయథా
 తాంతు సీతామహాభాగా మనసూయాం పతివ్రతామ్
 అభ్యవాదయ దవ్యగ్రా న్వనామ నముదాహరత్

- ఆయో. కాం.- 117 స., 17, 18 శ్లో||లు

శ్రీరామకథాఽమృతమున 'ముదిమి వలననరసిన మూర్ధజము లామె శుద్ధజీవన వృత్తినిఁ జెప్పుచున్నవనియు, శిథిలితావయవ సంశ్లేషమెల్ల జీవితము యొక్క

పరిణామదశను దెల్పుచున్నదనియు, శరీరమున నెల్లడ నేర్పడిన ముడుతలు తపస్త
రంగముల నుడుపుచున్నవనియు, బెనుగాలికిఁ జలించు కదలి వలెఁ జలించుట పాపభీతత్వ
సంపదను వచించుచున్నదనియు 'అనసూయ' సార్థకనామధేయ యనియు భర్తృదేవత
యగు ననసూయను వర్ణించుట నిసర్గసుందరము. ఇట్టియెడఁ గవి మూలమునకు
మెఱుగిడినాఁ డనుట యత్యుక్తికాదు.

ముదిమిమై నరసిన మూర్ధజమ్ముల యొప్పు

శుద్ధజీవనవృత్తి చొప్పుఁ జెప్ప

శిధిలితావయవ సంశ్లేషం బశేషంబు

పరిణామమునఁ గాంచు పాటుదెల్పు

వలనెంచి యెల్ల డ వలగొన్నవళికలు

కలిత తపస్తరంగముల నొడువఁ

గలుగు ప్రవాతపుం గదలిక కదలిక

పాతభీతత్వసంపద వచింప

నెగడు నిరసూయ విస్థిత నిర్మలాత్మ

భర్తృదేవత నమ్మహాభాగఁ గాంచి

సీత సువిసీత నన్నిధిఁ జేరి మ్రొక్కెఁ

దన మహిత నామధేయ ముదాహరించి

— అయో. కాం. - 10 అ., 85 ప.

ఇంతటి మహిమాస్పద కావుననే 'తాపసేషుఁజే తన ప్రసాదమున సాధ్వి
మంగళాయ నొనరించి' మమత వించినది. సీత 'సర్వతోవృద్ధ నాయమ సంస్తుతించి'
చరణయుగళి కంజలిపుటి సంతరించి' ప్రహృష్టయైనదని చెప్పుచు 'తాను సిరియై
యుండి సిరులకు సిరులైన యామె పాదసేవ లొనర్చిన విధమిట్లు వర్ణించుట వలన
ననసూయ పాత్రచిత్రణమున మహాన్నత్యము సంపాదించఁ బడినది.

తరియించె నఘాత్తిని సం

తరించె సామ్రాజ్యపదవిఁదరుణీమణి దా

సిరియైన నేమి నెట్టన

సిరులకు సిరులామె పాదసేవలకావే

— అయో. కాం. - 10 అ., 87 ప.

తృణబిందుని పుత్ర : త్రీ పాత్రలలో తృణబిందుని పుత్ర
పాత్ర అనువాదములోఁ బ్రత్యేకదృష్టితోఁ దీర్చిదిద్దఁబడినది. తృణబిందు మహర్షి
తనయను వెంట నిడుకొని పులస్త్యునిఁ జేరి కన్యాభిక్ష పరిగ్రహింపు మని వేడుచు
నామెను గూర్చి 'గుణాలంకారభూషిత' గాఁ జెప్పినట్లు —

భగవం స్తనయాం మే త్వం గుణై స్స్వైరేవ భూషితామ్
భిక్షం ప్రతిగృహః జేమాం మహర్షే స్వయ ముద్యతామ్

అని వాల్మీకమునఁ గలదు. శ్రీరామకథాఽమృతమున నామె గుణగణములను
వివరించుచు —

పలుకుల వెలదినాఁ బలుకనేర్చునకాని
నెదిరి మార్మాటల నెఱియఁజేయ
దుబుసుపోకకుఁ బ్రాంత మెనసి నిల్చునకాని
బొరుగిల్లు ద్రొక్కఁగా బోవదెపుడు
నతిథి పూజలొనర్ప నలరారుకాని
పరులవంకకుఁ జూడ్కి పరఁగనీదు
దైవకృత్యములకుఁ దలయొగ్గునేకాని
కాని కర్జంబులఁ గడపఁబోదు

విత్యవిర్మలహృదయ విసీత సదయ
యబల సుందరమూర్తి స్మృత్యర్థవేత్రి
యాధ్యశీలాభిమాన శస్తాభిధాన
నీకుఁ దగునయ్య సంప్రీతి నెఱపుమయ్య

— ఉ. కాం. - పూ. భా., 1 ఆ., 151 ప.

అని వర్ణించి యిట్టి నద్గుణరాశి నీకన్నివిధములఁ దగియున్నదని నుడువుచు బాల
భాస్కరుఁడ వగు విష్ణుఁ బడనె యిప్పద్ధివి నమసుఖదుఃఖయై నెగడును. తపసి

చంద్రుడవైన నిద్దవిలి యీరోహిణి కలాభివృద్ధి వన్నెకెక్కును. బ్రహ్మమూర్తి వగు నీదు ప్రాపున నీవాణి విద్యాభిమానభోగముల ననుభవించును. అగ్ని తేజావి విన్నుఁగూడి యీస్వాహ యిష్టిపుష్టుల సముత్కృష్ట యగును. మునిహరి వగు నీ యెద నిచ్చులనుసరించి యాలక్ష్మి కల్యాణనియతవృష్టి నెఱపును. సంయమీశ్వరుఁ డవగు నీతోడి సంయమమున నీయార్య త్రిభువనవంద్యయై వఱలు ననుట హృద్యము. ఈమె సర్వవిధముల ననపాయనియై పతి ననుసరించు ననుట పరమార్థము. ఇట్టి దేవతాత్మ భావనచేఁ బవిత్రత మాన్యత వెల్లడియగుచున్నవి. (ఉ. కాం. పూ. భా. 1. ఆ., 153 ప.)

ఇట్టి యపూర్వ పాత్రచిత్రణము మూలాతిశాయి యగు సౌందర్యమును సంతరించుకొనినది. పులస్త్యుని సంభావించినతీరు మనోజ్ఞము. అట్టిది పాత్ర కుత్కృష్టతను గల్పించు విశిష్టపద్ధతి. మఱియు 'నామె స్వీయగుణములఁ బతిని సేవించి సంతోషమెనయఁ జేసినది. అతఁ డామె శీలవృత్తముల సంతుష్టుడైనఁడు అని వాల్మీకమునఁ గలదు.

సాఽపి తత్రావస త్కన్యా తోషయన్తి పతిం గుణైః

తస్యాస్తు శీలవృత్తాభ్యాం తుతోష మువిపుంగవః

— వా. రా. - ఉ. కాం., 2 న., 30 శ్లో.

శ్రీరామకథాఽమృతమున నామె పతి పేవ సలిపిన విధము, నందుల కాతఁ డానందించి యాదరించిన క్రమముఁ దెలుపుట వలన సమగ్రతతోఁబాటు సముదాత్తత సంపాదించఁ బడినది.

పతిపాదములఁజూడ్కిఁ బరగించుఁ బ్రౌద్ధ పౌ

ద్ధున నద్ధునట్లు లోచనయుగమున

నప్పుడై శుచియై గృహార్థంబు లొనగూర్చి

కూర్చు తపోవస్తుకోటు లొకట

నవలఁ బూజావిధి కలరార్చు నన్నియు

నిష్ట మృష్టాన్నంబు లెనయఁజేయుఁ

బరిషేచనమొనర్చి భర్తయు నతిథులు
భుజయింప వీవన లొనరవీచు

గడగి కరములు చరణము ల్గడిగి వార్చి
యటునిటుఁ బరిక్రమించెడు నంతలోనె
వేగ సాపడి కుశ్రూష నాగమించు
మించుబోడి మును లేలు మేలనంగ

శయనమొనరఁగూర్చు జాడ తపంబున
కొఁతెఱంగు సుశ్రుతాదరంబు
నోగిరంబు వెట్టు నోజు మేనలయ నీ
కరయుటయును దలఁచి యమి వరుండు

తన తపస్సిద్ధియే యిట్లు తనరనోపు
ననుచు మది మెచ్చి హర్షాత్ముడైపొనర్చి
యాదరము దశకొత్తంగ నబలఁగాంచి
యేకతమ్మున విట్లనె వినకులేంద్ర

— ఉ. కాం. - పూ. భా., 1 ఆ., 159-61 ప||లు

భర్తృకుశ్రూష, యతిధిసవర్య మొదలుగాఁగల నుత్తమ గృహిణీధర్మమిట
నునిపుణముగాఁ బ్రతిపాదించఁబడి పాత్రొన్నత్య ముగ్ధింపఁ బడినది. అట్టి సతి
పేవలకు మురియని పతి లోకమున నెవ్వరుండును ? 'తన తపస్సిద్ధియే యిట్లు
తనరనోపు ననుచు' దలపోయుటయే విశేషము. సర్వులకు విది సాధ్యము కాదు.

ఈ విధముగ ననువాదకులు రామాయణము నుండి ప్రధానముగఁ బాత్ర
లను గ్రహించి యపూర్వ శిల్పముతోఁ దీర్చిదిద్దినారు. ఇట్టి పాత్రచిత్రణ విధానము
కావ్యసౌందర్యము వినుమడింపఁజేయుచు నీ కవుల ప్రతిభాసంపదను వెల్లడించుటకు
సమర్థమగుచున్నది.

కవిః కరోతి కావ్యం, రసం జానాతి పండితః

తరుః నృజితి పుష్పాణి, మరుద్వహతి సౌరభమ్ ||

రససోమణిము :

‘రస్యతే ఆస్వాద్యతేఽయం రసః,’¹ ‘రసనాద్రసః’² మొదలుగాఁ గల యాలంకారికుల లక్షణము ననుసరించి కావ్యప్రతిపాదితార్థము ననుభవమునకుఁ దెచ్చునది రసము. అట్టి రసము కావ్యమునకు మిక్కిలి ప్రధానమైనది. వస్త్యలంకార రసధ్వనులలో రసధ్వని గొప్పదని సాహిత్యవేత్త లందఱు నంగీకరించి యున్నారు. అట్టికావ్యమే ఉత్తమమైనదని కీర్తింపఁబడుచున్నది. ‘వాక్యం రసాత్మకం కావ్యమ్’³ అనుటయు నీవిషయమునే సమర్థించుచున్నది. కావ్యమున బ్రహ్మానంద సబ్రహ్మచారి యగు రసానందము నర్వులకు ననుభవయోగ్య మగుట ప్రసిద్ధము. అవికల్పక మగు బ్రహ్మానందము కంటె సవికల్పకమై తన్నుదాఁ దెలిసి యనుభవించు కావ్యానందమే గొప్పదని యాలంకారికు లంగీకరించినట్లు శ్రీ వేంకటప్పయ్య శాస్త్రి గారు తమ పీఠికలో ‘బ్రహ్మానందాదప్యతిరిచ్యతే కావ్యరసః’ అని యుదహరించిరి. ‘వేదశాస్త్రాధ్యయన యోగాభ్యాసముల యందలను లైన సుకుమారబుద్ధులకు కావ్యము ముక్తిహేతు వగు న’ని భరతుని నాట్యశాస్త్రము బోధించు చున్నది.⁴

‘రసోవై సః’⁵ అను ఉపనిషద్వాణిని ‘భగ్నావరణ చిద్విశిష్టమగురసము’⁶ గా నాలంకారికులు నిర్వచించిరి.

తిక్కన భారతమున ‘నానారసాభ్యుదయోల్లాసి విరాటపర్వ’⁷ మిత్యాదిగా రసప్రశంసఁ గావించినాఁడు. మఱెందరో ‘ఘనరస పాత్రశోభితము’గాఁ దమ కావ్యముల నలంకరించిరి. ‘నవకథాఽదృతివి మించి రసము వేయిరెట్లు గొప్పది’⁸ అని ప్రాచీనార్వాచీన ప్రాచ్య పాశ్చాత్యకవు లభిప్రాయపడినట్లు విశ్వనాథ వారు వాకొనుట

1. కావ్యాలంకారః - రుద్రటః

2. శృంగారప్రకాశః - భోజః

3. సాహిత్యదర్పణము - ప్రథమ పరి., 3 శ్లో.

4. నాట్యశాస్త్రమ్ - భరతః

5. తైత్తిరీయోపనిషత్ - సప్తమానువాకము, 6 వ వాక్యము

6. ర. గం.- ప్ర. ఆ., 96 పు.

7. ఆం. మ. భ., వి. ప., 1 ఆ., 7 ప.

8. రా. కల్ప.- బా. కాం.,

గమనార్హము. ఇట్టి రసము పెక్కు రాలంకారికులచే నవవిధములుగా సంగీకరింపఁ బడినది.

శృంగారః కరుణః శాంతః రౌద్రో వీరోఽద్భుతస్తథా

హాస్యో భయానక శ్చైవ భీభత్సశ్చేతి తే నవ - ర. గం., పు. 131

శృంగార హాస్య కరుణా రౌద్ర వీర భయానకాః

భీభత్సాద్భుత శాంతాశ్చ నవ నాట్యే రసా స్మృతాః

- నా. శా.- 6 ఆ., 15 శ్లో.

వాల్మీకి రామాయణము మహాకావ్య మగుట నందన్నిరసములు సుసంపన్నములై నవి.

రసైః శృంగార కరుణ హాస్య రౌద్ర భయానకైః

రౌద్రాదిభిశ్చ సంయుక్తం కావ్య మేత దగాయతామ్

- వా. రా. - బా. కాం., 4 స., 9 శ్లో.

శ్రీరామకథాఽమృత కవులుఁ దమ కావ్యమునఁ దత్తద్రసములఁ జక్కగాఁ బరిపుష్ట మొనరించిరి. వసంతఋతు వర్ణన నందర్భమున -

అప్పటి కప్పుడు సౌఖ్యం

ఋషితిలుంగాక కొఱతలుండునె యదియే

చిప్పిలు రసవై భవమన

నొప్పగు మఱి భాగ్యవంతు లొనరికఁగవరే

- బా. కాం.- 2 ఆ., 71 ప.

అవి రసవై భవమును గూర్చి ప్రశంసించుచు నది 'సద్యః పరనిర్వృత్తి' కి హేతుభూత మగుట విరూపించిరి. ఇయ్యది తమ కావ్యప్రశంశయునగుట సంస్తుత్యము. బహుభావ శబలితము, వివిధ రససంభరితము నగు శ్రీరాముని చరిత ముత్తమకావ్య మగుట వీరును తమ కావ్యమున రాముని 'నరసాలంకృతి విశేషనాయకుని' గాఁ గీర్తించిరి. ఏ యే ఘట్టముల నే యే రసములు పోషింపఁబడినవో, తాము సంభావించినవిధము వివరించుచు పట్టాభిరాముని -

జిలుగు నవ్వులపంట సిరి నేలకన్నియ
 తోడి సింగారమ్ము తొడవుగాఁగ
 రావచారీ! యంచు రహిఁబెంచు వందుల
 నుడిసంచు బీరమ్ము నొడువుచుండ
 మునులపాలిటి లిబ్బి మొగసాల యగు గోష్ఠి
 తలఁపులఁగరుణ నేస్తమ్మెలర్పఁ
 జుప్పనాతి యనీతిచొప్పారు నప్పాట
 హాస్య భీభత్సమ్ము లడరుచుండ
 వబ్బిశోషణ కథ రౌద్రమచ్చువడఁగ
 స్విక యధర్మ భీరుత భయానకముఁజూవ
 శాంతుఁడు గుణాద్భుతుఁడు రామచంద్రుఁ డొప్పె
 నవరసాలంకృతి విశేషనాయకుఁడుగ

- యు. కాం.- ఉ. భా., 2 ఆ., 576 ప.

అని వర్ణించుట రమణీయము. అట్లే పట్టాభిషేకోత్సవానంతరము రాముని వీడ్కొని
 తమ తమ నెలవులకేగు వానరులు రామావసీకు చరితము నందన్నిరసములుఁ గలవని
 తలపోసినట్లు వర్ణింపఁబడినది. ఇయ్యవి కవి స్వీయములగుట సంభావనీయములగుచు
 నాత్మీయతఁ బ్రకటించుచున్నవి.

అన్నిరసములు గలవు రామావసీకు
 నడవడులలో నటంచు గోన మెకము లటు
 లనుభవంబులకుం జొచ్చి యరసి యరసి
 సంతసింపఁ దొడంగిరి సారసాక్షి

సీతాసమేతుఁడౌ శ్రీరామచంద్రుని
 సింగారమేమనఁజెల్లు ననుచు
 సాగరాంతరితుఁడౌ శాత్రవు గోరాడ
 ఖైనుఁబడఁడెంతటి భీరమనుడు

దన బాణమునఁ గోణమునకు లక్ష్యంబైన
యంబుధిపై రౌద్రమడరె ననుచు
నల రావణుని తల లటునిటు జూడక
త్రుంచిపోయుటె మహాద్భుతమటంచు

హాస్యమా చుప్పనాతి యాస్యమున భయము
వింట భీభత్సమని నేల వెలయు ననుచు
నెక్కడెక్కడి కరుణంబు నేకమగుచు
వచ్చి మముఁజెందె నేడంచు వారు వడిరి

— ఉ. కాం.- పూ. భా., 10 అ., 228-29 ప||లు

శృంగారము త్రీపురుషుల యన్యోన్యాలంబన మగు ప్రేమాఖ్య చిత్తవృత్తి విశేషమైన రతి స్థాయిభావముగాఁ గలది శృంగారము. 'త్రీపుంసయోరన్యోన్యాలంబనః ప్రేమాఖ్యశ్చిత్తవృత్తి విశేషోరతిః స్థాయిభావః' అనునది యాలంకారిక లక్షణము. ఇట్టి శృంగారము సంభోగము, విప్రలంభము అను భేదములతో రెండువిధములఁ జెప్పఁబడుచున్నది. త్రీపురుషుల సమాగమమునకుఁ బూర్వమందున్న రాగము 'అభిలాష శృంగారము'గా నెన్నఁబడుచున్నది. సంభోగానంతరము నాయికానాయకులకుఁ గలిగిన యెడబాటు విప్రలంభము. విప్రలంభమున నీర్వాసూయ, ప్రవాస, శాపాది కారణములచేఁ బెక్కు అవాంతరభేదములు వర్ణితములైనవి. పరప్రహ్లాదన సమర్థమగు నీ శృంగారము మధుర మనుట నత్యము. సృష్టి సమస్తమునకు శృంగారము మూల మగుట దాని ప్రాధాన్యముఁ దెలియవచ్చుచున్నది.

రామకథ యందు సీతారాములు ప్రధాన నాయికా నాయకులు. వారి నడుమ వడచిన యితివృత్తము శృంగార రస బంధురము. సీతారాములు లోకమునఁ బవిత్ర మగు నాదర్శదంపతు లగుట ప్రసిద్ధము. శ్రీరామకథాఽమృతమున నట్టి శృంగారముఁ జక్కగా వర్ణింపబడి పరిపుష్టమైనది.

అభిలాష శృంగారము : విశ్వామిత్రుని వెంట మిథిలకు వచ్చిన రామ లక్ష్మణులలో రామునిఁ గూర్చి యాత్మసఖుల వలన వినిన సీత రాము ప్రతికృతికల

సమగ్ర సమీక్ష

నయుఁ గాంచి హరి నవీనావతారముగా నిశ్చయించి నెమ్మదిఁ గోర్కెలు దందడింప వివిధ భందులఁ దలపోయుచు రాముని యందు గల యనురాగమున మనసిజ దశల ననుభవించినది. (బా. కాం. 8 ఆ 57-8 ప||లు)

తన్ననునయించుచు వేడుకొను చెలులకు నదే యభిప్రాయము దెలియఁ జేసినది.¹ అంత నామె తన్ను బాధించుచున్న చంద్ర, మన్మథ, మలయానిలముల ను పాలంభము గావించినది. చెలులు శై త్యోపచారములు సలిపి పేదదీర్చినారు.² రాముఁ డును లక్ష్మణునితో ముచ్చటించుచు ధనుర్మింషబున సీతావిషయకానురాగంబు వెల్లడించినాడు.³

ఇట్లు సీతారాముల పూర్వరాగము స్వతంత్రముగా శ్రీరామకథాఽమృతమున వర్ణితమైనది. అట్టియెడ నిరువురకు కుభశకునములు దోచినవి.

దక్షిణాక్షి భుజోరువుల్లా శరధికి

నెట్టు లటు వామములె స్పంద మెనసె సీత

కఖిల భావిఫల ప్రకారై క లక్ష

కములు శకునము లవి సూచకములు గావె

బా. కాం. 8 ఆ., 197 ప.

రాముని శివధనుర్బంగ సమయమున సభలో సీతాప్రవేశంబు నిరీక్షించు రామున కామె సౌందర్యము 'తలఁపులోనఁ దవిలియుంట నెద్ది యెదుటఁ బొనఁగెనేనియు నది యకా' నాతనికుండె ననుట హృద్యము.⁴ సీతను జెలికత్తెలు సభామండపమునఁ బ్రవేశపెట్టిరి. అట్టియెడ సీత 'మదనుఁడలుఁగుల పొది నుండి మటువెడల్చి వింట పంధించి వెలుఁగుల వెలయనూఁది విడవ రాము నెదఁ గాడి వెలిఁదలిర్చు మోహనాస్త్ర ముగా' నున్నదనుట మనోహరము. ఆమె సిగ్గుచే నతి ప్రయత్నమున రామునిఁ గాంచినది. ఆ సమయమున మదనుఁడు విజృంభించి సీతాసౌందర్య విభవ మాధార

1. బా. కాం. 8 ఆ., 63 ప.

2. బా. కాం. 8 ఆ., 43 - 143 ప||లు.

3. బా. కాం. 8 ఆ., 172 ప.

4. „ 9 ఆ., 168 ప.

5. „ 9 ఆ., 199 ప.

ముగా గొవి జగదేకపీరుడగు రాముని సాధనాంతర విరపేక్ష జయించె నని వర్ణించుట హృదయంగమము. చెలి గేలినఁగఁగూర్చిన భ్రుకుటి మదనుని మధ్యేధనుర్ముష్టి కాఁగా నామె మోముదమ్మిఁ గదల్చి మొరయుతేంట్లోఁగిఁదన నారి యూంకృతిమీఱు తీరుఁ దెలిపినది. ఆమె విప్పు కన్నవ వెల్లివిరియు చూడ్కులు తన యంపవాన నిగుడ్చు తెంపు నొడువుచున్నవి. నెరయు భూషణమణి నిక్వాణములు దన భుటజయేత్యాది కార్పటి గడించుచున్నవి. సీతయెడఁ గనుపట్టు చెలువ మంతయు తనదు దర్శోద్ధతిగ మాతీనది. ఇట్లాతఁడు రాముని జయించినాఁడు. ఇట శృంగారమునకు పీఠ మంగము నలంకారమునై యొప్పుచున్నది. (బా. కాం. 9 ఆ. 202 ప.)

మఱియు వివాహమంటవమున సీత సిగ్గుచే రామునిఁ జూచిన విధముఁ జెప్పుచు 'గన్నియల కన్నేవల తొలికాన్పు చూపు తేటిపిల్లల దాటుటతోఁ బోల్చుట రమణీయము. సీతారాముల యనురాగ వీక్షణములు నేత్రావధాన కేళిగా వర్ణించుట యభిలాష శృంగారవర్ణనమునకుఁ బరకాష్ఠ.

తన యంఘ్రులకు సాధ్వి తనుపార మ్రొక్కిన

శిరమున నప్పాట పేసలిడుచు

నుచిత సంవాహనయుక్తిఁ బ్రేముడి సూప

ముఖచంద్రలక్ష్మి పై మోహపడుచు

నెదవ్రాలి నీదాన నేనంచు రుచిఁబెంప

నాసాసఁ గొగిట నలుముకొనుచుఁ

దఱివేచి మోము నేస్తమున కక్కఱపడ

గిలుకుటందెలి నడి కలుకుగనుచు

నొలపుమెయిఁ గ్రిందుమీదుగా నొండొకండ్ల

కలికి చూపుల వ్యాపార గరిమమీఱఁ

దత్పరత గూర నేత్రావధానకేళి

నలిపె జానకితో రామచంద్రుఁ డపుడు

కనులు మనోభావమును బ్రకటించు మూగబాసలగుట లోకవిదితము. అట్టి కనులతో సీతారాము లవధాన కేళి సలిపిరి. చూపులతోడనే యెదుటవారి చూపులలోఁ గల భావము నెఱుంగుట నేత్రావధానము. నూతన వధూవరులగు సీతారాము లిరువు రొకరినొకరు కనులఁ బ్రయమారఁగఁ బలుకరించు కొనినట్లువర్ణించు టౌచిత్యసుందరము. సీత రాముని యంఘ్రులకుఁ దనుపారఁ జూపులతో నమస్కరించినది. పతి పదభక్తి తాత్పర్య మామె సాధ్వీత్వమును జాటుచున్నది. తనకు నమస్కరించిన సీత శిరమున రాముఁడు ప్రేమాభిషేక మొనరించినాఁడు. చూపులే యాశీర్వాదము లందించినవి; సీత పంపాహన యుక్తిఁ బ్రేముడి సూపఁగా రాముఁ డామె ముఖచంద్ర లక్ష్మిపై మోహ పడినాఁడు. సీత రాము నెదవ్రాలి నీదానననుభావముఁ బ్రకటింప రాముఁ డామెను జూపుల నాశతోఁ గొగిట నలముకొనినాఁడు. అంత విరువురు మోము నేస్తమును గోరుకొను సందర్భమున గిలుకుటందెల సవ్వడులు వారి కలుకుఁ గూర్చినవి. ఇట్లు వారు పరస్పరానురాగ సూచకములగు దృష్టులఁ గ్రిందుమీదుగా నొకరి నొకరు జూచుకొనుచు నేత్రావధానకేళి సలిపిరి. ఇది యంతయుఁ గవి స్వీయకల్పనాశిల్ప మగుట మధురము. ఇట్టిదివాల్మీకమున లేదు. సీతారామకల్యాణ ఘట్టమొక కావ్యకళాఖండముగా సంతరించుట ప్రశంస్యము.

సంభోగశృంగారము : నాయికానాయకులు ప్రీతితోఁ గలిసి యొక్క యెడ సుఖముగా నుండుట సంభోగశృంగార మందురు. రామాదుల వివాహానంతర మయోధ్య కేగి కొత్తకోడండ్రు తమ తమ భర్తలతోఁ గూడి సుఖించిరని వాల్మీకమునఁ జెప్పఁబడినది.

రేమిరో ముదితాః సర్వే భర్తృభిః సహితా రహాః

- బా. కాం.- 77 స., 25 శ్లో.

శ్రీరామకథాఽహృతమున నయ్యెడ సీతారాముల సంభోగశృంగారము మధురముగ వర్ణింపఁబడినది.

సీతానరోజినీ శ్రీరాజహంసంబు
 జానకీ వదనాబ్జ షట్పదంబు
 పృథ్వీ సుతాధరబింబికాఫల శుకం
 బవనిజా లతికాశ్రయ ద్రుమంబు
 మైథిలీ మల్లికాస్మయ తపాగమము వై
 దేహీ వయస్సరిద్ధృప్తగజము
 నిమి వంశవర్దనీ నియమఫలము దేవ
 యజన భూతానందనామృతంబు

రాముఁ డటు సహధర్మిణీ రాగవాహి
 నీ మహోర్మి రసార్ణవం బామరాప్త
 కామతా శ్రీముఖము హితకామ్యు కౌము
 దీ మహామునా నెగడె శైలదేవతనయ

- బా. కాం.- 10 ఆ., 519 ప.

ఇట ప్రసిద్ధములగు కవినమయములు పాటించఁబడినవి. అన్నియు నిత్య సంబంధమున నలరునవి. ఇట్టి వర్ణనము పవిత్రాత్ములగు సీతారాముల యమలిన శృంగారమును, వారి యాదర్శ దాంపత్యమహిమమును జాటుచున్నది. ఇది కవుల సంయమనమును బ్రకటించు చక్కటి ఘట్టము. సహధర్మచారిణి యగు సీత చాయ వలెఁ దనతో నరణ్యవాసమునకు రాఁగాఁ బితౄజ్ఞ నెఱపుచు రాముఁ డడవి వయోధ్య కంఠె వేయి మడుంగులు ముఖమనుభవించెను.¹

వియోగశృంగారము : ఏదేని కారణముచే నాయికానాయకులకు

వియోగము సంభవించ వారనుభవించు విప్రలంభమును వియోగశృంగార మందురు. కవటాత్ముఁ డగు రావణుఁడు సీత నెత్తుకొనిపోయినాఁడు. సీతారాములకు వియోగము సిద్ధించినది. లంక నశోకవనము వందు రాక్షసీ మధ్యమున నుండి సీత తన దుస్థితిఁ దలపోయుచు రాముని రాకఁగోరి 'నా జీవనాశంబు, నాదాంఘ్రిరాజీవమీ జన్మమునఁ

గొల్చు టిరవుపడునె, సురశాఖి శాఖికల్పుందరాంగుని దండ లండగా మనునాటి
యనువు గలదె' అని తలపోసి విలపించినది. అట్లే -

మొలక ముద్దులమూట నెమ్మొగము పిన్న
నగవుతోడివయగు ప్రాణనాథు మేటి
కమ్మని మృదూక్తులింక నా దిమ్మరిల్లు
చెనటిఁ చెవిదోయి వినఁగల్గు సీరియుఁగలదె

- శ్రీ. రా. క.- బా. కాం. 2 ఆ., 137 ప.

అని భావించినట్టు లామె వియోగావస్థ వర్ణింపఁబడినది. అట్లే రాముఁడు సీతందలపోసి
పరిపరివిధముల దుఃఖించినాఁడు. సుగ్రీవసఖ్యముగావించి, హనుమంతుని వలన సీత
వార్తఁ దెలిసి, వారధి బంధించి, రావణుని సంహరించి, సీతఁ బరిగ్రహించి, యయోధ్యఁ
బట్టాభిషిక్తుఁడైనాఁడు. ఇట్లు సీతారాముల పునస్సమాగమములో సమగ్రత సిద్ధించి
శృంగారరసము పరిపుష్టమైనది. ఇట 'నవినా విప్రలంభేన శృంగారః పుష్టి మశ్నుతే'
అను నాలంకారిక లక్షణముఁ జక్కగా సమన్వయము గావింపఁబడినది.

కవి దీనినే 'సీతాసమేతుఁడౌ శ్రీరామచంద్రుని సింగారమేమనఁ జెల్లుననుచు'
సంభావించినాఁడు.

హాస్యము : వాగంగాది వికారదర్శనమునఁ జూపఱకు గల్గు చిత్త
వికాసమను హాసము స్థాయిభావముగాఁ గలది హాస్యము.

వాగంగాది వికారదర్శన జన్మా వికాసాఖ్యోః హాసః (ప్ర. ఆ. 145 పు.)
అనునది రసగంగాధర లక్షణము.

శ్రీరామకథాఽమృతమున సీతారాముల వివాహమహోత్సవ సమయమునఁ
బెండిలి బువ్వంబు నందు వేడ్కలగు 'చాటూక్తులు, హాస్యకల్పనలు, లీలాలానోల్లా
సములు, లలిత ప్రస్తుతు, లర్థపూరణము, లాలాపప్రచారంబు. లుజ్వలవక్రోక్తి
విభావనలు, రసపరీవాహంబులై యొప్పినవి. ' అందుఁ గొన్ని కీలుబొమ్మ లమర్పఁ
బడియున్నవి. జాణలు కొందఱా బొమ్మలను సరసముగఁ బలికించిరి. అప్పల్కు
లేర్పఱింపక ప్రతివాక్య మిడెడి వారిఁ గాంచి యచటివా రోరమోముల కళలు వెలయ
నవ్వుకొనిరి. మఱియు నొక్క లావణ్యసీమ భూషోజ్వలాంగియై మేలిరసాయన

మనుచుఁ బంక్తిలోఁ గోరిన వారికి రిత్తకుంభ మొలికించి జిగిజాలుకొన గ, ధార చేఁ జిక్కకుండ నెదిరి సిగ్గుపడఁజేసినది. ² ఇట్టి వర్ణన మమూలకము. స్వతంత్ర సన్నివేశ కల్పనము, హాస్యరస నిర్వహణమున నిది కవి ప్రతిభకు నిదర్శనముగా నెన్నదగి యున్నది. హర్షనైషధము నందలి నలదమయంతుల వివాహఘట్ట మిందు స్ఫురణకు వచ్చుచున్నది.

రామాదు లరణ్యవాసము చేయుచుండగా దండకారణ్యమున నున్న శూర్పణఖ నుందరుఁడగు రాముని గాంచి మోహించి దరిఁజేరి తన్ను వరింపుమని వేడినది. రాముఁ డందులకుఁ బరిహాసపురస్కరముగా 'నన్ను వ్రత నిరతు నెన్నికొనఁగ నీకుఁ దగునె' యని లక్ష్మణునిఁ జూపి 'వాని నర్థించిన నీ కార్యముఁ గొనుఁ బొమ్మనినాఁడు' అట్లే యనుచు నా యనార్య యచటి కరిగినది. లక్ష్మణుఁడా విషయమును విని 'దాని యప్పోతరమెల్లఁ దానరసి' నస్మితుఁడై నీవు రాముని కడ కేగు మాతఁడే నీ విషయ మరయఁగలఁ డనినాఁడు. మాయావిని శూర్పణఖ అమ్మాటలు నమ్మి నగుబాటగు ననియుఁ దలంపక కమ్మవిలుతు చేతి కందుకమ్మగు మతితో నాతనిఁ జేరినది.

పొమ్మనవుఁడు నమ్మాటలు

నమ్మి యదియ నెమ్మియనుచు నగుబాటగు నా

కమ్మాయావిని చనె నా

కమ్మవిలుతు చేతికందుకమ్మగు మతితోన్

— అర. కాం. - 2 ఆ., 47 ప.

తుదకాతని ప్రేయసి సీతఁ జంపిన గాని రాముఁడు తనకు వశము గాఁడని మ్రింగ యత్నించినది. అంత రామాజ్ఞచే లక్ష్మణుఁడు మదవతి శూర్పణఖ ముక్కు సెవులు గోసినాఁడు. అందులకు విలపించుచు నా రాక్షసి వెడలిపోయినది. శృంగారా భాస మగు నిది యంతయు హాస్యాస్పదముగాఁ బరిణమించినది. దీనినే కవి 'హాస్యమా చుప్పనాతి యాస్యముననె' యని ప్రవచించినాఁడు.

రావణుఁడు యుద్ధోన్మాదమున లోకమున సంచరించుచు వారిఁ గపటోపాయ మున బంధింప యత్నించి విఫలుఁడైనాఁడు. విశేషించి యాతని చేతనే రావణుఁడు బంధింపఁబడి కిష్కింధ నంగదుని యుయ్యాల తొట్టెను 'నాటబొమ్మ' గా వ్రేలఁగిట్టఁ బడినాఁడు. అట్టియెడ నతఁడు 'పది తలలిరువది నేతులు పదములతోఁ జీలుక పందిలి

లీల' నలరినాడనుట యాపాత రమణీయము. అమూలకమగు నిట్టి సన్నివేశ కల్పనమున హాస్యరసముఁ బోషించుట శాస్త్రిగారి స్వోపజ్ఞమై సహృదయుల నలరించు చున్నది. (ఉ. కాం. - పూ. భా. 7 అ., 27 ప.)

రావణుఁడు యుద్ధార్థియై శ్వేతద్వీపమునకుఁ బోవ నచటి స్త్రీలు రావణుని వింత పురువుఁగా బరిగణించి పరిహాసించుట హాస్యరస ప్రధానముగ వర్ణింపఁబడినది.

పది తల లిరువది సేతులు

మృదితాంజన సప్రభంబు మేనుగలిగి యొ

ప్పదె కీటంబియ్యది యని

సుదతులు గైకొని యరసిరి చోద్యంబనుచున్

అడువారికిఁ గుతుకంబు లగ్గలంబు

లదియు వింతపుర్వని కొనియాడఁజొచ్చి

రాకతె కరమున నుండనీ దొకతె లాగు

కొనును నలుగుడువడియె నక్కొణప పతి

— ఉ. కాం. - పూ. భా., 9 అ., 145-6 పలులు

అట్టి పెనుగులాటలో రాక్షసేశ్వరుఁ డదభ్రభ్రామ్యమాణాంగుడై తెలివి తెచ్చుకొని రోషమతి నొకతె కరాంచలముఁ గొఱికినాడు. ఆమె చేవిదుర్బుచు నేలపై బడవేసినది. మఱియొక తె యెక్కడనుండి వచ్చెనో యీపాడు పుర్వు మా యక్క చేయిఁ గఱచినదని చేతఁబట్టుకొని పైకెగసినది. అతఁడు గోరులతో గట్టిగా గీటుటకు యత్నించినాడు. అందుల కామె కినిసి 'వెట్టిపురువ' వచ్చెద విదె పొమ్మని యంబుది మధ్యమునఁ బాటవెచినది. ఇట్లా బలవంతుఁ డగు రాక్షసుఁ డబలల చేతిలోఁ జికాకు వడుట హాస్యరసస్ఫూర్తిఁ జిత్రముగా వర్ణింప బడినది.

కరుణముః పుత్రాది వియోగ మరణాదుల వలన నేర్పడిన వైక్లబ్య మను చిత్తవృత్తి విశేషము శోకము. అట్టి శోకము స్థాయిభావముగాఁ గలిది కరుణము. అది పదముచే స్నేహబంధుత్వాదులు చెప్పఁబడుచున్నవి. 'పుత్రాది వియోగ మరణాది జన్మా వైక్లబ్యాఖ్యచిత్తవృత్తి విశేషః శోకః' అనునది యాలంకారిక లక్షణము (ర. గం. ప్ర. అ., 141 పు.)

‘క్రౌంచద్వంద్వ వియోగోత్త శ్లోకః శ్లోకత్వమాగతః’ — ధ్వ. లో. - ప్ర. ఆ.

క్రౌంచద్వంద్వ వియోగజనితమగు శ్లోకమే శ్లోకమై శ్రీమద్రామాయణ మహాకావ్యావిర్భావమునకు హేతువగుటయు, బ్రధాన నాయకనాయకులగు సీతారాముల వియోగావస్థ వర్ణింపఁబడుటయు నా కావ్యము కరుణరస సంభరిత మను నంతటి యూహకు హేతువై యొప్పుచున్నది.

సీతాలక్ష్మణులతోఁ గూడి రాముఁ డరణ్యములకుఁ బోవునప్పుడు దశరథునకు నాతని యంతఃపుర స్త్రీలకే గాక యయోధ్యావాసులందఱకును శ్లోక ముప్పొంగినది. మూర్ఛ మునుకొనినది. ‘అంతిపురి వెలువడి దీనాంగనాజన పరివృతుండై మేదినీ పరివృథుండు నా ప్రియపుత్రునిం జూపరే యనుచుం దెరలుచుఁ బొరలుచు యంత్ర విబద్ధంబగు కుంజరంబు చాడ్చునం బొడగట్టఁగ రేణుకాంగణం బట్టు లరీణంబైన నైఱిణంబు రొదలు చదలు ముట్టందోడన పటతేర తీఱని యాపద పదనెఱింగి పద పదమని సనిగ్రహగ్రహంబు సూప గ్రహోపప్లుతుండగు పూర్ణశంశాకునిం బెరయుచు, నరయుచు హా పుత్ర! యని యఱచుచు వెఱచుచు నన్నుండయు నానన్నుండై’ వచ్చుచున్నట్లు వర్ణించుట దశరథుని పుత్రవియోజనితమగు శ్లోకమును గనులఁ గట్టినట్లు చిత్రింపఁబడినది. నాఁడు పౌరజనులతోఁబాటు ప్రకృతియు వైముఖ్యమును వహించిన దని మూలాధికముగా వర్ణించుట హృదయంగమము.

పవనుఁడు వీవఁడెందు నెలభాసిలఁబోదు వెలుంగు చూపఁడా
రవి దెనలం బ్రసాదమనరా దెడలెం గ్రహతారక ల్పమ
భ్యవహితమయ్యె జీకటి సమకూలమయ్యె జనంబు నాఁడు రా
ఘవుఁ డఖిలైకపూజ్యఁ డటు గానకు నేగెడు నన్నవార్త కున్

— అయో. కాం. - 4 ఆ., 217 ప.

అట్టి సందర్భమున

అందఱు శ్లోకపరాయణు

లందఱుఁ బర్యాకులాక్షు లతిదైన్యగతుల్

మందులు నన్ననై రయ్యెడ

నం దొకఁడునులేఁడు హృష్టుఁడని మందునకున్

— 4 ఆ., 220 ప.

ఇట్టి వారి దైన్యస్థితి కరుణమునకుఁ బరకాష్ఠగా నెన్నదగియున్నది.

దశరథుఁడు కౌసల్యకాత్మకృత యజ్ఞదత్తవధ వృత్తాంతం బెఱింగించుటొక కరుణరసాత్మక ఘట్టము. ¹

అరణ్యకాండమున రావణునితోఁ బోరి ఖడ్గనిహతుడై పడియున్న జటాయువు వృత్తాంత మెఱింగి 'అడలుచు విలుదూపు న్నెఱయ వైచి, యాతవి గమ్మల గని పొదివిపట్టి గద్గద వాడమన్' దన వలె నార్తిఁబోరలు ననుజావిఁ గమఁగొని మున్నె యావదలకు 'మొదలు దుదియులేక యుంటి మిప్పుడీ మిత్రుఁ డిట్లు లయ్యెవీ వ్యసనవాగురాబంధ మేవిధిఁ ద్రెంతు నీ పితృవయమ్ము చెలిమి నేనెట్లు మఱచు' వని పలికి యాతవి గ్రుచ్చి 'అన్న మదర్థ మిట్లు పడితె యని, దిట్లు ఘోషిల్లివాఁడు. వెఱిడియుఁ దమ్మువి గని —

అండజమండఁబాసి చననయ్యెడు విక్లవమయ్యెఁ జూపు నో

రెండెడుఁ బ్రాణముల్నిలక యిట్టటుదాఁగెడు మత్కృతంబువన్

గండడరెం గదాపులుఁగు గండరగండఁడటంచుఁ చొక్కుచున్

'పక్కిఁజేని మేను పరుపార నిమిరి' అన్న ! యని నంబోధించి పేదదీపు యత్నించినట్లు కరుణ ముట్టిపడ వర్ణించుట ² మనోజ్ఞము.

యద్ధరంగమున శక్తివిప్పిన్నహృదయుడై పడియున్న లక్ష్మణునిఁ గని రాముఁడు 'ఇట్టి భక్తు నెన్నియేని జన్మములఁ జనయఁజాలను. నాకితఁడె ప్రాపు, దాపు. ఈతఁడు లేనియెడ నింక నెట్టులైననేమి ? ఉనుచులేల సౌఖ్యములేల ?

సిగ్గుంగాంచెడు బీర మొల్లగిలుచుం జేనున్న విల్లములున్

మొగ్గంబోయెడు దృష్టి బాష్పవశఁగా మున్నాడి గాత్రవ్రజం

బుగ్గంబట్టిన యట్టిఁడయ్యెడు సుషుప్త్యస్థాన మంచెన్ననె

పగ్గెం జూపెడుఁ జింత మూర్చగొలుపం బ్రాగ్భ్య మాహించుచున్

— యు. కాం. - పూ. భా., 9 ఆ., 726 ప.

1. అయో. కాం. - 6 ఆ., 155-247 ప॥లు

2. అర. కాం. - 4 ఆ., 164-5 ప॥లు

అని యార్తిమునింగి విషాదమూర్తియై 'నాకు యుద్ధమేల? తుదకు జీవితము, సీతయు నేల: రాజ్యవిషయమున నఖిలాష యెన్నడును లేదు. సుజన రక్షణమునకై దుష్టుల శిక్షింపఁబూనితిని. నా బహిఃప్రాణము లక్ష్మణుఁ డవసినాఁడు. కళత్రము లెల్ల బాంధవులు నేయెడనైనఁ బొందవచ్చును. భ్రాత, సహోదరుఁడు నైనవాఁ డెందును లభింపఁడ' విధరావేష్టనకలితుఁడు సనిశ్వాసుఁడునై దుఃఖించెను. ఇట్టియెడ రాముని కరుణము రూపు కట్టినది. మూలమున కన్యూనాతిరీక్తముగా నిర్వహించిన యీఘట్టమునను కవి స్వీయముద్రఁ బ్రదర్శింపఁగలుగుట ప్రశంసార్హము.

పట్టాభిషేకోత్సవానంతరము రాముని వీడ్కొని తమ తమ గృహముల కేగు 'కపుల నిర్వేదము' వర్ణించుట¹ కవి స్వకపోల కల్పితము. ఇట్టి సృష్టి రసదృష్టికి పీకపోవలము. రామ కింకరులగు వానరులూ యాయి వనతులు విలోకించుచు రాముని యవస్థాభేదములను, చేష్టావిశేషములను సంభావించుచు రామవిరహ భరము ననుభవించును గిరినిర్వరములఁ దిరిగిరి.² మఱియు నాఁడడవికేగు రామునరయు పౌరులకు నెట్టి వగ ఘట్టెల్లెనో పురము సొచ్చి తమ తమ నెలవులకుఁ బొమ్మన్న వానరుల కట్టి దళయే నేఁడు వాటిల్లి నది. అట్లే ప్రభువు తమ్మాదరించిన విధము పరిపరివిధములఁ దలపోయుచు 'అన్నన్నాకమ్మని తేనిఁ బాసితిమి లేదా యట్టి భాగ్యమ్మికన్' అని చింతించి -

ఔరా పెన్నిధిచేతికందియు నభాగ్యంబట్టులైయుంట చే

దూరంబొనెడ కిట్లు జాణిచనె మందల్ క్రోతులే యట్టివి

శ్వారాధ్యమ్మవు మేలిసొమ్మలుపుకోనా వారు పొమ్మంచు

- 10 ఆ., 226, 227 ప||లు

వారు శోకించిరి. మఱియు 'రామావనీకు నడవడులలో నన్నిరసములు' గలవని యనుభవములకుఁ జొచ్చి యరసి 'ఎక్కడెక్కడి కరుణంబు నేకమగుచు వచ్చి మముఁ జెందెనేడంచు వారు వడిరి'.³ ఏకాంతభక్తిని ధ్యానించు కపులకు రాముఁడగు పడినట్లగుట నానందబాష్పములు, నవి పోవ విరహాశ్రువులుఁ దోచి వారి కన్నులు

1. ఉ. కాం.- పూ. భ., 10 ఆ., 209-16 ప||లు

2. ,, ,, 10 ఆ., 220 ప.

3. ,, ,, 10 ఆ., 228-29 ప||లు

సమగ్ర సమీక్ష

తడియాలుగతి కలుగదని పర్ణించుట హృదయంగమము. (10 ఆ. 231. ప.)

సీతాపరిత్యాగ ఘట్టమొక కరుణరసాత్మక మగు సన్నివేశముగ విర్వహించి రసపోషణమున కవులు తమ ప్రత్యేకతను నిరూపించుకొనినారు. ¹

రౌద్రము : గురు బంధు వధాది పరమాపరాధ జనిత మగు ప్రజ్వలనమును క్రోధము స్థాయిభావముగాఁ గలిది రౌద్రము.

‘గురుబంధువధాది పరమాపరాధ జన్మా ప్రజ్వలనాఖ్యః క్రోధః’
(ర. గం. ప్ర. ఆ. 142 పు.)
అనునది యాలంకారిక లక్షణము.

రాముని యరణ్యవాస వృత్తాంతమును విన్న లక్ష్మణుఁడు క్రోధాతిరేకమున రామునితోఁ బరపక్షమును విరసించుచు లోకమెల్ల నలోకంబొనరింపఁ జాలుదునని పలుకుట రౌద్రము.
(అయో. కాం. 3 ఆ. 218-20 పలు)

ఇట్టి వర్ణన మూలమునకంటె విలక్షణమై రసవిర్వహణమున శాస్త్రి గారికిఁ గల నేర్పు వెల్లడించుచున్నది.

దండకారణ్యమున రాముఁ డొక్కడే ఖరదూషణాదులగు పదునాలుగువేల రాక్షసులతో యుద్ధమొనరింప నన్నద్దండైనాఁడు. అట్టియెడఁ గ్రుద్ధుడై కోదండపాణి యైన రాముఁడు వినాకపాణి యైన రుద్రుని వలెఁ గోచరించినాఁడు. ఆ రూప మాకోప మాదీప్త తేజముఁ జూచి భూతములెల్ల వడంకినవి. ² మఱియు నయ్యెడ ‘రాముఁడు రవిప్రభతో ఘనబృంద మట్ల విర్భగ్ను మహామహాజ్వలతఁ’ దాను యుగాంతవహ్నియై ఖాళియైనాఁడు. దక్షక్రతు సంహారమున నీశ్వరుని గాంచిన వేల్పులు విపక్షులతోఁ బోరు రాముని ప్రద్యోత మెంతమాత్రము వీక్షింపఁజాలరైరి. అట్టిసమయమున నాయుధకలా విష్టాతుఁడైన రాముఁడవ్వాహినిం దణియంజొచ్చి తూపుల విదుర్పం దొడరినాఁడు. ఆ రూప మత్తటి దుష్ప్రేక్ష్యము కాఁగాఁ గోపముద్భృతమై తత్కల్పించిన ల్పనంబుగాఁదనరినది. ³ ‘అనెటి పున్నెంబునఁ గల్గెనంచు సురలున్నిద్రాక్షులై’ గాంచిరి.

1. ఉ. కా.- ఉ. భా., 2 ఆ., 157-225 పలు
2. అర. కాం.- 2 ఆ., 134-5 పలు
3. అర. కాం.- 2 ఆ., 142-44 పలు

‘కన్యభిభ్యతిదేవాశ్చ జాతరోషస్య సంయుగే’ అన్న వాల్మీకి రామగుణాభివర్ణన మియ్యేడప్పురణకు వచ్చుచున్నది. రసపోషణమున నీఘట్టము మూలాతిశయ పౌండర్యమును సంతరించుకొనినది.

రాముడు రావణునిపై దండెత్తి పోవుచు వానరసైన్యముతో దక్షిణ పముద్రతీరమున విడిది గావించినాడు. సముద్రు నుద్దేశించి నియమితుడై మూడు రాత్రులు దర్భాస్తరణమున శయనించి, వ్రతవిష్ణు బూజించి వేడినాడు. సముద్రుడు దర్భవ మిచ్చి పలుకఁ డాయెను. రాముఁ డంత గ్రోధమున రక్తాంతేక్షణుడై పరాక్రమము ప్రదర్శింప నిశ్చయించి -

చాపమందిమ్ము లక్ష్మణ ! శరవరమ్ము,
లట్లు లాశీవిషమ్ములే యనఁగఁజెల్లు
వవియుఁగూర్చుము నవయు నియ్యబ్ధినింకఁ
గాళ్ళ వడకలతోఁ గత్తల్గడచువారు

యు. కాం. - పూ. భా., 3 ఆ., 237 ప.

అని శరముల జీభితు నొనర్చి సముద్రుని జీర్ణింపఁగాఁజేయు సంకల్పమున దమహ్నితే యగు రాముడు జ్వలితాస్తుడైనాడు. (3. ఆ. 240-1 ప. అ)

అట్టియెడ ‘రామాస్త్ర పరంపరాఖ్య మగు నౌర్వంబిబ్ధి మాయించుచో యుజాతత పంభవ మహాప్రస్థాన మూహింపఁ జొప్పడినది. మఱియు -

ఉదక ముడుకుచుండ నూర్మి మాలికలతోఁ
బూర మెగువ నబ్ధి బూరటిల్ల
దూమచుట్లు పైనిఁదోప వింతజంతు

పాక మచటఁ గానఁబడియె నపుడు - 3 ఆ., 244 ప.

ఇంద్రాస్త్రముఁ బ్రయోగింపఁ బర్వతములు తాలముక్కలుఁ గాఁగ రాలినవి. శోషణాస్త్రోదవిస్ఫూర్తి విగుడఁ గాకి చిప్పలు గాన నై నవి, అగ్నేయ బాణాగ్ను లంబఁగదియ దూమకేతువుల వలె దూమకేతువు లొప్పినవి.

వాయువ్యాస్త్రవేగమున నూర్మిమాలికలు, సత్వోర్మిమాలికలు నాడినవి. సముద్రమే ఘోరమానమైనది. ¹ సర్వజగములు సమస్తభూతములు, ప్రాణులు చలించినవి. రామబాణాగ్నిశిఖల కగ్గమై సముద్రుఁడు వణకుచుఁ బ్రత్యక్షమై పరము ప్రసాదించినాఁడు. ఈ ఘట్టమున మూలాధికమగు సౌందర్యము సంతరింపఁబడినది. కవి-

తన బాణమునఁ గోణమునకు లక్ష్యంబై న

యంబుధిపయి రౌద్రమడరె ననుచు'

రామావనీశుని సంభావించుట మనోహరము.

భూమాత పావని సీతం గొనిపోవ రాముఁడు సీతాత్యంత వియోగదుఃఖితుఁ డగుచు 'రోస మింతయౌదల యెత్తంగ భూమిని జంతు సంతతులతో భూభృద్వన శ్రేణితో రోషవిషాగ్నికీలల నినుంగాల్తుం జుమీ' యని క్రోధ సమాకులచిత్తుఁడై ' పలుకుట రౌద్రరసమునకుఁ బరాకాష్ఠగా నెన్నఁదగియున్నది. ²

వీరము : పరపరాక్రమ దానాది స్మృతి విశేషముల వలనఁ గలిగిన యొన్నత్య మను మత్సహము స్థాయిభావముగాఁ గలది వీరము

పర పరాక్రమ దానాది స్మృతిజన్మా ఔన్నత్యాఖ్య ఉత్సాహః

— ర. గం. - ప్ర. ఆ, 144 పు.

అనునది యాలంకారిక లక్షణము.

సత్యపరాక్రముఁ డగు రాముఁడు దుష్టశిక్షణ శిష్టరక్షణ గావించి లోకమును నిష్కంఠక మొనరింప నవతరించి, విశ్వామిత్రుని యాగసంరక్షణము గావింపఁ బయలువెడిలి, దివ్యాస్త్రముల నుపదేశమంది, దుష్టనిశాటయైన తాటక సంహరించి, సుబాహు నాగ్నేయాస్త్రమున భస్మ మొనరించి, మారీచుని వాయువ్యాస్త్రమున సాగర మున ముంచి, జనకుని యజ్ఞమును సందర్శింపఁబోయి గురు నాజ్ఞ శివధనువు నెత్తి, సీతం బెండ్లియాడి, భర్గవు గర్వ మపనయించి, పితృసత్యవాక్య పరిపాలనతత్పరుఁడై యరణ్యముల కేగి, విరాధుని సంహరించి, యగస్త్యుని వలన దివ్యమగు ఖడ్గము,

1. యు. కాం. ఉ. భా. 3 ఆ., 246 ప.

2. ఉ. కాం. - ఉ. భా., 8 ఆ., 104-111 పలు

ధనుర్బాణములను బడసి, ఖరదూషణాది పదునాలుగువేల రాక్షసుల సర్దముహూర్త కాలమున నవలీలగాఁ బరిమార్చి, మారీచుని ప్రాణము లెడలించి, కపటియై రావణుఁడు సీత నెత్తుకొని పోఁగా నామెను వెదకుచు కబంధుని వధించి, శాత్రవ విరూపమునకై కడంగి, ఋశ్యమూకమున సుగ్రీవునితో మైత్రిఁ బాటించి, వాలిఁ గూల్చి, భౌతిక మగు వానరబలమును గూర్చుకొని, సాగరాంతరితుఁడౌ రావణుని లంకఁ జేర నేతువు నిర్మించి, సబాంధవుఁ డగు రాక్షసుని పైన్యసపరివారముగ సంహరించి లోకస్తుత్యుడైనాఁడు. ఇది యంతయు రాముని వీరోచితవృత్తిగా నెన్నఁదగి యున్నది. విశేషించి రామావతారము రావణవధకై యుద్దేశింపఁబడినది. కావున తక్కినవి దానికి నంగములుగాఁ బరిగణింపఁబడుచున్నవి. శ్రీరామకథాఽమృతమున కవులు -

‘రావణారీ! యంచు రహిఁబెంచు వందుల

నుడి నంచు బీరమ్ము నొడువుచుండ’ అనియు

‘సాగరాంతరితుఁడౌ శాత్రవుఁ గోరాడ

వెనుబడ డెంతటి బీర మనుచు’

అనియు రాముని సంభావించినారు. బీరమనఁగ బీరమనియే యర్థము.

హనుమంతుఁడు సీత నన్వేషించి రామునిఁ జేరి శుభవర్తమానముఁదెల్పి, లంకామార్గమును వివరించినాఁడు. రాముఁ డది వివి రావణునిపై దండెత్త నిశ్చయించి మగ్రీవు నుద్దేశించి -

నేను దాని విపుడె నేలకుం గోలకు

దెత్తు భీమబలుని దితిజుఁ గెడపి

- యు. కాం. - పూ. భా., 1 అ., 77 ప.

అని పలికి జయప్రదమ్ముగు విజయాఖ్య సుముహూర్తమున యాన మొనరింప నంకల్పించి ‘తొడరెడు నాచునంబు దొలు దూ కుఁడునం బడలింతు’ నని యుత్సహించి శత్రుభంజనం బొనర్చి సీతదెత్తునని ప్రజ్ఞ సలిపినాఁడు. (1 అ. 81 ప.)

ఇట్టి రాముని యుత్సాహపూరిత మగు సంభాషణక్రమము వీర రసోచితము. అట్లే సుగ్రీవాజ్ఞచే సీతాన్వేషణపరులై కడంగిన కప్పలు తమ యుత్సాహమును బదర్శించివతీరు వీరరసోచితమై పరగుచున్నది.

సీత నిప్పుడె కాంచు సిరిగాంతు మనువార
 లసురబీరమదెంత యనెడువారు
 నే నెక్కటియ చాలనే వాని కనువారు
 భూమివ్రచ్చు తలంపుఁ బూనువారు
 నింగి గెంటుదమంచు నెఱయఁజూచెడువారుఁ
 దరులు గిరుల్గూల్పుఁ దరలువారు
 తొలుదొల్త నబ్బిఁబూడ్తుమ కాక యనువారు
 నౌ లంకఁగాల్పంగ ననెడువారు

క్షేళ లొనరించువారు హసించువారుఁ
 గుప్పిగంతులు వై వ మేకొనెడువారు
 యోజనాయత దూర మీయోజఁ గడతు
 మని యెగయఁబోవువారు నై రి (కి.కాం - 2 అ., 369 ప.)

అట్టి సందర్భమును గూర్చి శివుఁడు పార్వతితోఁ జెప్పుచు -

స్రుక్కెడువా డని నెఱికిం
 దక్కెడువాఁడనియు నట్టి తరుచరవరులం
 దొక్కఁడునేనియు మందున
 కక్కడ నెమకంగదోవఁ డబలామణిరో !
 వెల్లివిరిసె నిట్టి వెరవున నరుసంబు
 సంద్రమనఁగఁదనరఁజాలి వనచ
 రాలి యోలిఁదరలె మేలి యోలిమి సిరిఁ
 గాత్రి సౌరయువతి పాలి వినుత!

- కి. కాం.- 2 అ., 370-71 పలు

అని వారి యుత్సాహసంపద వివరించినట్లు పండించుట హృద్యము. మూలాధికమగు
 నీ ప్రత్యక్ష వ్యాఖ్యానము శాస్త్రి గారి స్వోపజ్ఞము.

మఱియు వీరరసావతారుఁ డగు హనుమంతుఁడు సముద్రమును అంఘించి
అంకకేగ నుత్సహించుట వీరరస ప్రధానముగా వర్ణింపఁబడుట మనోజ్ఞము. 'నియతి
రామగీతులోలిఁబాడుచుఁ గీర్తించుచు నర్తించుచు గర్జమబ్బెననుచు ననము వెనుచుచు
నాతఁడు -

ఆనందంబు హృదంతరాళమున నిండారంగఁ బొంగారి ప్ర
స్తానావేశమున నిజాంగముల భాస్వద్భాష్పరోమాంచ ము
ఖ్యానద్ద స్వరసోదయంబగుచు నొయ్యం దోఁప నింద్రధ్వజ
శ్రీ నల్వొందెడు వాలమెత్తి జయలక్ష్మీ ప్రార్థితాశంసియై

- సుం. కాం.- 1 అ., 5 ప.

త్రివిక్రముని వలెఁ దద్దయు నాహరి కీర్తిఁ బెనుతు ననుచుఁ బెరిగె ననుట
మూలాధికము. అంత నాతఁడు తన వారితో 'రామాస్త్రము వలెఁ దాను అంక కేగి
సీతవార్తఁ గొనితెత్తు నని పలుక వారు సంతసమున జయజయ భానములు నలిపిరి.
అత్తఱిఁ దేజము, సత్త్వము, వీర్యము, ధృతి, సమున్నతత్త్వము నతని యందంతకంత
కధికము కాఁగా వానరవీరు లాతనిపై దృష్టి విలిపి చూచుచుండిరి.' ఇట్టివర్ణనము వీర
రస పోషణమున నొచిత్యపరసీమ నందుచున్నది.

మఱియు సుగ్రీవాజ్ఞ ననుసరించి సీతాన్వేషణమునకై కిష్కింధఁ జేరు
వానరవీరు లమితోత్సాహమున నఖండ రభసం బెనంగ నొందొరుల గెంటుచు, దనజాఁ
డెదిరించినం గండడతుమింక నని పలుకుచు, జానకిఁ గనుట పండువుగాఁ దలంచి
యధిపుఁ జేర్చఁ గృతనిశ్చయములై ప్రస్తానాభినివేశమున 'అగము అగలింతుమో
దిక్కులప్పళింతుమో బయలు మ్రింగుదుమో యా సముద్రములఁ గలంచివై తుమో
యేదిమాలావెఱింగి చెప్పఁగలయది' యనుచు సంతసమున రామకార్యార్థమై,
యాత్మార్పణము గావించితి మింకఁబోరిలో నరియోధులార్పులు వుత్తురెట్టులని
పల్కినట్లు వర్ణించుట హృద్యము. (కి. కాం.- 2 అ., 285 ప. (

‘కుర్వాణా బహుశబ్దాంశ్చ ప్రకృష్టా బాహుశాలినః’¹ అను మూలము న్నదలి భావమును గ్రహించి యపూర్వముగ వానరుల శౌర్యప్రతాపములు వెల్లడియగు నట్లు వారి యౌత్సుక్యమును వర్ణించుటలో వీరరసముట్టిపడునట్లు చిత్రించిరి. శాస్త్రి గారి రసపోషణ సామర్థ్యమున కిది నిదర్శనము.

భయానకము : వ్యాఘ్రదర్శనాదుల వలన నేర్పడిన పరమానర్థ విషయక మగు వైక్లబ్యమును భయము స్థాయిభావముగాఁ గలది భయానకము.

వ్యాఘ్రదర్శనాది జన్మా పరమానర్థ విషయకో వైక్లబ్యాఖ్యః సభయమ్
- ర. గం.- ప్ర. ఆ., 145 పు.

అనునది ఆలంకారిక లక్షణము.

బాలకాండమున పుత్రుల వివాహమహోత్సవా నంతరము సపరివారుడై దశరథుఁ డయోధ్యకుఁ బోవుచుండ మార్గమధ్యమున శివధనుర్భంగ వార్తవినినవాడై నిర్భూత బహువిపక్షదోః ప్రాభవుం డగు భార్గవుం డాకస్మికముగ దోచినాఁడు. ‘అమ్మహామహాఁ గాంచి యలవశిష్ట ప్రముఖులు యతాత్ములై మానసశక్తి జపహోమములు జరిపినారు’² అని వాల్మీకమునఁ గలదు. శ్రీరామకథాఽమృతమున నయ్యెడ ‘మునులట్లు సలుప నితరులు చేయునదిలేక యొకప్రక్క కొయ్యన నొదిగి యుండి రనియు’ -

అందఱు జేరి తదీయా

స్కంద మీక్షించి రూక్షగతికిఁ దలఁకి సం

స్పందమొక యింత యాఁగుచు

సంధానితః చిత్తవృత్తి సంయములగుచున్

బా. కాం.- 10 ఆ., 444 ప.

వారు బరగిరనియు మూలాధికముగా వర్ణింపఁబడినది. భీతిచే నూపిరి బిగపట్టుట సహజము. అట్లు వాయునిరోధము సేయుట యోగిజన లక్షణమునై యొప్పు చున్నది. అట్టియెడ వారు ‘సంస్పంద మొకయింత యాఁగుచు సంధానిత చిత్తవృత్తి

1. సుం. కాం. 39 న., 41 శ్లో.

2. బా. కాం. 74 న., 20 శ్లో.

సంయము లగుచు' నున్నారనుట చమత్కార సుందరము, రసోచితము నగుట హృద్యము. ఇట్టి సభావన సంస్కారయుతమగు కవి దృష్టినిఁ బట్టియిచ్చు చున్నది. మఱియు భాగ్యవునిఁ గూర్చి మూలమున నిట్లు చెప్పఁబడినది —

కచ్చిత్ పితృవధామర్దీ క్షత్రం నోత్సాదయిష్యతి
పూర్వం క్షత్రవధం కృత్వా గతమన్య ర్గతజ్వరః
క్షత్రస్యోత్సాదనం భూయో నఖిల్వన్య చిక్రీర్షితమ్

— 74 స., 21, 22 శ్లో॥లు

శ్రీరామకథామృతమున భీమదర్శనుఁ డగు నాతవి యుగ్రతేజము, దుర్నిరీక్ష విశేషముగాఁ గీర్తింపఁబడినవి. ¹ రసపోషణ మియ్యెడ నొచితీపారము ముట్టినది.

మారీచుఁడు దుష్టరాక్షస వినాశకరుఁ డగు రామునిఁ గూర్చి రావణునకుఁ జెప్పుచు 'జగమంతట శరచాపములు దాల్చిన రామరూపమె యముని వలెఁ దనకుఁ గోచరించుచున్నదనియు, రాదియైన పదమెద్దియైనను చెవిసోక రామవిభ్రాంతి గదుర నది దన యంతరంగ పిద్రావణముగా నగు' ననియు బలుకుట మారీచునకు రాముని వలన గలుగు భీతిని వెల్లడించుచున్నది. ²

కోదండపాణి యగు రామునిఁ జూచిన దుష్టులగు వారికి భయము గదురుట సహజము. అది యాతని సత్యపరాక్రమమునకు నిదర్శనము. కవి దీనినే 'వింట భయము' అని వివరించినాఁడు.

ఇంకను సీతాన్వేషణపరులై దక్షిణపు దిక్కున కేగిన కపివరులు సముద్ర మును గాంచి వినారపడుచుఁ బ్రామోసవేళందుఁ జేయనిక్రయించుకొని యుండిరి. ఆ సమయమున సంపాతి చిరకాల మనశనుండె యుండి నేటికి భక్ష్యంబులైనవారిఁ జూచి యిందొక్కొక్కరి ప్రాణములు దీసి మెక్కుచుఁ దృప్తితో మిక్కిలి కాలము గడిపెద నని ప్రమోదమునఁ జేరవచ్చుచుండెను. అది చూచి కపులు భయభ్రాంతులై యార్తిం బొగిలిరి. ఇదియు భయానకమున కుదాహరణము.

1. బా. కాం. 10 అ., 445 ప.

2. అర. కాం. - 2 అ., 417-18 పాల్లు

అని యుల్లాసము మీఱఁ దాదసిలనౌ నాపక్షి వీక్షించి యొ
ప్పని యుద్దేశము నెంచి యక్క పివరుల్పాపాత్ముఁ డీగ్రద్దయై
చనుదెంచెన్జము డిందఱుం బొదన నానల్పిత నింకేమి యం
చని ఘోషించిరి, వారి ఘోషణల నాజ్యాభృత్తు ఘూర్జిల్లగన్

— కి. కాం. - 3 ఆ., 171 ప.

అట్లే సుందరకాండమున హనుమంతుఁడు లంకను దహింప నచటివారెల్ల
భయభ్రాంతహృదయులై హాహాకారములు చేయుచుఁ దమలోఁ దాము చర్చించుకొనుచు
నిందావాక్యములఁ బలుకుచుఁ జంటిబిడ్డ లక్కున గదియంగఁ జిక్కఁబట్టికొనుచుఁ
జీకాకువడి కాకకోర్వ కసుర యువతులు నేలఁగూలిరి. అటునిటు బరువు లిడుచు
హనుమని గాంచి యులికికొడుచు వారు దహింపఁజడుచున్న యన్నగరుఁ బరిరక్షింప
జాలరైరి. (సుం కాం. - 3 ఆ. 301-4 ప॥లు)

శ్రీరామకథాఽమృతమున నీ మూలాధికమగు వర్ణనమంతయు హృద్యమై
రసనిర్వహణమునఁ గవికిఁ గల సామర్థ్యమును బ్రకటించుచున్నది. సంభాషణాక్రమము
స్వభావోక్తి సుందరము. (చూ. అనువాదవిధానము.)

దేవాసుర సంగ్రామమున నిర్జరవరులు నానా ప్రహరణకరులై తఱుముటకు
వెన్నంటినంత 'నా యాతుధాన పుంగవులు దిక్కుసెడి కడలం బోయిరి, కొందఱాయుధ
ముల చేత నాహతులై మహీతలమునఁ బొర్లాడిరి. మఱి కొందఱు మూర్ఛిల్లి వాహన
ముల నుండి పడి రణభూమిఁ దిరుగాడుచుండిరి. కొందఱు రథ నాగ హయ ఖరోష్ట్ర
ములఁ గొగిలించి విష్ణుబ్బులై తలలెత్తి సాగఁచుండిరి. ఇంకను గొందఱు దేవతావిద్దులై
తెగిపడి, తొడిబడి రూపమె కనరానివారైరి. ఇట్లు వెరవుమెయి వికావికలై యార్తు
లైన రాక్షసభటవర్యుల రణసంస్థవంబు చిత్రమున వ్రాసిపెట్టినట్లు చూడ నొప్పారి
నది'.¹ ఈ ఘట్టము మూలమున కంటె విలక్షణమై భయానక రసపోషణమున కుపక
రించుచున్నది.

భీభత్సము : కదర్య వస్తువిలోకనము వలన నేర్పడిన విచికిత్సమును

చిత్తవృత్తి విశేషము జుగుప్స. అది స్థాయిభావముగా గలదిఁ భీభత్సము.

కదర్య వస్తువిలోకనజన్మా విచికిత్సాఖ్య శ్చిత్తవృత్తి విశేషో జుగుప్సా

— ర. గం. - పృ. ఆ., 146 పు.

అనునది యాలంకారిక లక్షణము.

దండకారణ్యమున ఖరదూషణాది రాక్షసులు రామునిపై దండెత్తిరాఁగా నస్త్రవిద్యామర్మజ్ఞుఁ డగు రాముఁడు కాలపాశదండభములు, నతి దుర్విషహములు, నధిక దుర్వారములు నైన శరములఁ బ్రయోగించి యసుర జీవముల హరించినాఁడు. అయ్యెడ రామవిస్మయంబులైన యా శరము లసుర తనువులఁ జించి చెండాడి రక్త సిక్తంబులై యంబరమున దిరువుచు నగ్ని శిఖలట్లు మెఱసినవి. భీమరణ రామబాణ వినిర్భేదనమున భిద్యమానులై కోణపులెల్ల పెనుపుదక్కి యార్తనినదంబు లెలయించిరి. మఱియు రాముఁడు దుష్కర్ములగు వారి వర్మములు సించి, తత్తను మర్మములఁ గలంచి రక్కసుల యమగృహాతిథ్య మెనయజేసినాఁడు. అంత వారు పవన గరుఁడ వినిహతములైన తరువుల విధముఁదోప విచ్చిన్నులై ధరణిఁ బడిరి. తదవశిష్టము చెదరి బెదరి దరిగననేరక నాయకు శరణువేడఁ జనిరి. ¹ తిరిగి తమ నాయకునితో వచ్చిన రాక్షససేన రాముని తీవ్రక్రోధమునకు గుఱియైనది. అట్టియెడ తణరంగమున-

ఒకమొగి వ్రాలెడు వారటు

లొకటఁ బతితులై నవార లొకట హతులుగాఁ

గకవికపడువారును గా

వికీర్ణయై వసుధ వింతవిధమునఁ దనరెన్

— 2 ఆ., 174 ప.

‘మఱియు నా ప్రథన ప్రదేశంబు వెస్లి విరిసిన రక్తపూరంబున భిన్న భిన్న విదారితంబులై పడిన రాక్షస కళేబరంబులచేతను సోష్టిషంబులగు నుత్తమాంగంబుల చేతను సాంగదంబులగు బాహుదండంబులచేతను, నవిభూషణ విశేషంబగు నూరు జానుచరణాదులచేతను, నానావిధాభరణ సంవిధానములతో వింధ్యస్తంబులై

యశ్వహ స్థిరథాదులచేతను, విశీర్ణంబులైన చత్రచామరవ్యజన పతాకాది విరుదంబుల చేతను, ఖండీకృత భిండివాలి శూల పట్టన ప్రాస చంద్రహాస పరశ్వధ బాణ తూచాది సాధనంబులచేతను, శకలిత చూర్ణితంబులగు గండోపలంబులచేతను, సముపలక్షితం బగుచు విశీర్ణ వివిధ యాదోవర్గ నిరర్గళ వైతరణీ ప్రవాహ దుర్గమంబగు యమ మార్గంబు పగిది సార్గళంబు నతి భయంకరంబునై యుండె' ¹ ననుట భీభత్సము. మూలమునలేని యలంకారము నిజముగా నీఘట్టమున కలంకారమై రసోచితముగా వెలయుచున్నది. మూలమున రాక్షసవీరుల యమసదనమున కంపినట్లు చెప్పఁబడినది. యనువాదమున మార్గము నిరూపింపఁబడినది.

యుద్ధకాండమున రాముఁడు రావణు మూలబలంబుల నులుమాడు సందర్భమున ప్రభంజనుఁడు వనము నగలించి, పెకలించి, చలనమందఁజేయు విధమున రాక్షస సమూహమును భంజించి చిన్నా భిన్న మొనరించినాఁడు. అట్టి యెడఁ గనులు మిటుమిట్లు గొన రాము విక్రమముఁ గాంచు నసురులు 'ఇదె తోచె రాఘవుఁ డంచు' భీతాత్ములై విభ్రమముఁ గనిరి. రాముఁ డొక్కడే వారికి సహస్రరూపముల దర్శన మిచ్చినాడు.

ఇదె కూల్చె గజానీకం

బిది గొ మహారథము లగలనేసెఁ బదనులన్

బొదలు శరమ్ముల వాజులఁ

బదాతులం ద్రెంచె ననుచుఁ బలుకుదు రసురుల్

— పూ. భా., 9 ఆ., 483 ప.

అట్లు రాముఁడు విమేషమాత్రమున 'నరి తతిఁగొలచక్రమననై హరియించి' నాఁడు. అంత రథ గజ తురగ పదాతి దళములు రామ శరవహ్నిలో శలభాయితములై నష్టంబై నవి. అయ్యెడ రణాంగణము చిన్నగహనోపమమై యెసఁగినట్లు వర్ణింపబడినది. ¹

ఉత్తర కాండమున దేవాసుర సంగ్రామ సందర్భమున రణరంగము 'శోణితోదకముతో మహాస్థిబృందతటములతో, మేదఃపంకసంక్రీర్ణయై, గృధ్రకులారోల

సరత్సరిద్వరము సహస్రస్రోతయై మకరన్మార్గణవర్గయై' యొప్పినదని వర్ణించుట హృద్యమై భీభత్సమును సృజించుచున్నది. రసముఁ గూర్చి ప్రస్తావించుచు దీనినే కవి 'భీభత్స మనినేల' యని యభివర్ణించినాఁడు. అనినేల = యుద్ధభూమి

వికటోన్మత్తులు రాక్షసప్రవరు లుర్విన్ వ్రాలుడున్ శోణితో
దక నిష్యంద మహాస్థిబృందతట మేదః పంకసంక్లిర్ణ గృ
ధ్ర కులాలోల సరత్సరిద్వర సహస్రస్రోతయై వెల్వడెన్
మకరన్మార్గణవర్గయై కడువడి నృంగ్రామరంగంబునన్

- ఉ. కాం.- పూ. భా., 6 అ., 206 ప.

శోణితోదక నిష్యందా కాకగృథ్ర సమాకులా
ప్రవృత్తా సంయుగముఖే శస్త్రగ్రాహవతీనదీ

- వా. రా.- ఉ. కాం., 28 న , 43 శ్లో.

అను మూలశ్లోకము నందలి భావమునకు సమగ్రతను సంపాదించఁజేసి హృదయంగమముగా నిట్లు వర్ణించినవిధము రసపోషణమున కుచితమై తిక్కన యుద్ధరంగ వర్ణనలను దలపించుచున్నది.

అద్భుతము : అలౌకిక వస్తు దర్శనాదుల వలనఁ బొడమిన వికాసమును విస్మయము స్థాయిభావముగాఁ గలది యద్భుతరసము.

అలౌకిక వస్తుదర్శనాది జన్మా వికాసాఘోక విస్మయః

- ర. గం.- ప్ర. అ., 144 పు.

అనునది యాలంకారిక లక్షణము.

రామునిఁ దోడ్తేర నవరివారుఁ డగు భరతుఁడు చిత్రకూటమున కేగుచుండ నాతని సద్భావమునకు మెచ్చి ప్రీతి ఘటింప భరద్వాజుఁ దొనంగిన విందు నిట్లవి మాటల వర్ణింప వీలుపడదు. అట్టిది 'నభూతో న భవిష్యతి'. అది యలౌకికము. జగదాశ్చర్యకరమునై తపశ్శక్తికి నిదర్శనముగా వరలుచున్నది. భరతుని సద్గుణము లకు సంతసించి తపోధనముఖ్యుఁడగు భరద్వాజుఁడు అగ్నిహోత్రశాలఁ బ్రవేశించి యాచమన మొనర్చి, పరిమార్జన మాచరించి 'రాజోచిత మగు నొక విందు పేయ

నంకల్పించితి నందులకై వలయు నమస్త వస్తుసంపదయుఁ దత్తదధిపతులగు దేవతలు
నమకూర్పవలయు' నని ప్రార్థించినాఁడు. దేవత లాతని తపోవిభవమునకు
సంప్రీతులై యాతఁడు కోరినట్లే సమస్తము సంసిద్ధముఁ గావించిరి. అట్టియెడఁ
దద్వైభవమును జూచి తలపోసి భగతుఁడు, తదికరులు విస్మయ మందినారు. ¹
అద్భుతావహమగు నీవర్ణన రసపోషణకుదాత్తత సమకూర్చుచున్నది. అట్టి వింతఁగని
విద్యావంతులును విభ్రాంతతఁ బరిపరివిధముల వితర్కించిరి. (7 ఆ. 321 ప.)
ఇట్టి యోజన కవి స్వీయమగుట నిట నాత్మీయత వ్యక్తమగుచున్నది.

(చూ. పాత్రచిత్రణము)

అట్లే రామప్రభృతులు వనవాసమున శరభంగమహాముని యాశ్రమముఁ
జేరబోవునంతలో, 'గనరాని వికాసమొకఁడు గనుపట్టినది'. క్రమముగా నది యింద్రుని
పుష్పకంబుని గుర్తించి వారు యాశ్చర్యమగుచులైరి. 'వింత యనుచుఁ దమ్ముఁడు దన
కాంతయుఁ గన రామవిభుఁడు' వారి కావిషయము వివరించినాఁడు. ² దేవేంద్రుని
వర్ణన మీఘట్టమున మూలమున కంటె విలక్షణమై కవి స్వాతంత్ర్యమును బ్రకటించు
చున్నది. రసానుగుణమగు నిట్టి రచన మిక్కిలి మనోహరము, నద్భుత
రసనిర్భరము నగుచున్నది.

కిష్కింధాకాండమున సుగ్రీవుని యాన వానరవీరులు సీత నన్వేషింప
వెడలిరి. అందు దక్షిణదిక్కున కేగిన హనుమదాదు లొక గుహప్రదేశమును జేరిరి.
ఆ గుహలో మణికాంచన సంచితమగు వనమును, సమలంకృతమగు పురమును గాంచి
నయనాంచలములు వికసింప రోమాంచితగాత్రులైరి. నెమ్మది విచారము తొలంగి
చంచలభావవృత్తి నశించినది. అందలి విశేషములు గాంచి వారు విస్మయానందముల
నందిరి. ఇప్పట్టున వర్ణనము మూలమున కంటె విలక్షణమై రసనిర్వహణమున
మహితమగుచున్నది. (కి. కాం. 3 ఆ. 66-7 ప||లు)

అచటి మ్రాఁతులు సువర్ణశాఖాప్రతాన సంస్తాన పుష్పముల నీనుచున్నవి.
తీవెలు వైద్యుతద్యుతిలతా వైభవముల వెల్లార్చుచున్నవి. పండ్లు రసపూర్ణహేమ
కుంభీజ్యంభితేష్టరుచులఁ బచరించుచున్నవి. పూవులు సౌరకానన సార సౌరభముల
వెదజల్లుచున్నవి. తేనెసోనలు అమృతసింధుయుగ సమాగములై తనరుచున్నవి.

1. ఆయో. కాం.- ఆ., 262-76 ప||లు

2. ఆర. కాం. 1 ఆ. 93 ప,

పుష్పిండుల తిన్నెలు కనకగిరివేడబములై యలరుచున్నవి. పద్మములు రత్నప్రభలఁ దోచుచున్నవి. తాదృశ జలజంతు హంసతతులతోఁగూడిన యచటి సరసుల సారస్యము మనోజ్ఞము. ¹ మఱియు నన్నగరు 'ముష్పొలమ్ముల నగరుల మురిపెములను ననుచు' నది కాఁగా వనచరు 'లచ్చోటు గాంచి మేలనిరి. టిచ్చపడిరి, పెరసిరి' అని వర్ణించుట యద్భుతరసపోషణమునకుఁ బరాకాష్ఠగా నెన్నదగియున్నది. ² అట్లే హనుమంతుడు లంకాపుర సౌందర్యము వీక్షించివర్ణించిన విధము నద్భుత రసనిలయము.

సుం. కాం. 1 ఆ. 179-81 ప||లు.

రాముని చరితమున నలౌకికములగు సన్నివేశము లన్నియు నద్భుతోదాహరణములు కాఁగా నద్భుతములలో నద్భుతము రాముఁడు రావణుని పదితలలు త్రుంచి పోయుట యనఁదగును. శ్రీమంతుఁడు భుజబలవంతుఁడు నగు రాముఁడు దివ్యశర మొకదానినిఁ గొని శరాసనమునఁ గూర్చి సమంత్రకముగాఁ బ్రయోగించినాఁడు. ముల్లోకములవారుఁ జూచుచుండ నా రావణుని శిరము రణక్షోణిఁబడినదయ్యు కందక, వసివాడక, సిరివీడక యథాస్థానము నలంకరించినది. రాముని బాణమా శిరమును మఱలఁ ద్రుంచినది. తెగిపడిన శిరము స్థానమున మఱొండు శిరము చెలువ మొప్పు నమరుచున్నది. రాముఁడు దానినిఁ గూడఁ దునుమాడినాఁడు. ఒక శిరమట్లు గోయఁ బదితల, లిరువది బాహువులు వెలయు రావణుఁ డుదిలపాటులేక నిలిచినాఁడు. రాముఁడా పదితలలు బలుశరముల ఖండించినాఁడు. తాళఫలము లట్లు భువి వ్రాలి యవి మఱల రావణునిఁ జేరినవి. రాముఁ డావిధమున నూటొక్కమాటులు రావణుని తలలు నఱికినాఁడు. ఎప్పటియట్లు నవి యొప్పుచునే యున్నవి. రావణుని జీవితమున కవధి యెద్దియో తెలియరాదు. ఆతని యందొకింతయు నులికిపాటుఁ గనరాదు. అలమట నెఱుంగకావీరుఁడు రామునిపై నహంకృతి నెఱపుచుండెను. అట్టియెడ నావీరోత్తమాంగ కలనల తీరు వీక్షింప మిక్కిలి వింత గన్నట్టినది. (10 ఆ. 271 ప.)

ఇట్టి పద్ధతి చూపఱులకే గాదు రఘువీరునకు విస్మయముఁ గూర్చినది. లోకైకవీరుఁడగు రాముని శరజాలము రావణుని యెడ నిరర్థకము లగుట దేవదానవులెల్లరు విస్మయోత్ఫుల్ల లోచనమై దివిని - 'యింతవట్టు తెఱవు గాంచుచు నుండిరి'. (10 ఆ. 384 ప.)

1. కి. కాం.- 3 ఆ., 68-9 ప||లు

2. కి. కాం. 3 ఆ., 70 ప.

అంత బ్రహ్మాన్త్ర ప్రయోగమున రాముడు రావణసంహార మొనరించి విజయమందుట సంభవించినది. లోకములకు శుభము సిద్ధించినది. దీనినే కవి -

“అల రావణుని తల లటునిటుఁ జూడక

త్రుంచిపోయె మహాద్భుతమటంచు”

సంభావించినాడు. ఉత్తరకాండమున సీతారాముల వనవిహారముట్ట మలౌకిక విషయ మగు యోగవిద్యారహస్య వివరణమై యద్భుతావహ మగుచున్నది.¹

(ఉ. భా. 1 ఆ. 125-170 పాఠ)

ఈ ఘట్టము శాస్త్రీ గారి రసనిర్వహణ సామర్థ్యమునకు స్వతంత్రకల్పనా శిల్ప నిర్మాణ చాతుర్యమునకు నాటపట్టుగఁ బరిగణింపఁదగియున్నది.

శాంతము : నిత్యానిత్య వస్తువిచారము వలన సిద్ధించిన విషయవిరాగ మను నిర్వేదము స్థాయిభావముగాఁ గలది శాంతరసము.

నిత్యానిత్య వస్తువిచారజన్మా విషయవిరాగాభ్యో నిర్వేదః

- ర. గం-ప్ర. ఆ., 143 పు.

అనునది యాలంకారిక లక్షణము.

సిద్ధాశ్రమమున విశ్వామిత్ర యాగ పరిసమాప్త్యనంతరము మునులు గోష్ఠి సలిపి ప్రమాణపురస్కరముగా ‘రామతత్త్వమే పరబ్రహ్మము’గా సంభావించి యానంద కందళిత హృదయారవిందులై రని వర్ణించుట శాంతరస ప్రధానము. ఇందు రాముఁడొంటిని విభావము కాఁగా మునులు చిత్రైకాగ్రత నొందువృత్తు లెడలి నుభించిరి’. ఇట్టిది మనోజ్ఞమగు కవి స్వీయకల్పనము. ఇందు సన్నివేశ నిర్వహణ సామర్థ్య మనల్పము.

రామతత్త్వంబిదియె పరబ్రహ్మమనుచు

దపసులును దానుఁ దత్పరతంత్రు లగుచు

నొందు వృత్తులెడలి చొక్కుచుండిరపుడు

విత్యత్పప్తిగడల్కొన నీరజాక్షి

వృత్తి యనగా మనోవ్యాపారము. తత్పరతంత్రులై పరబ్రహ్మమును జేరి భజించువారికి నొండు వృత్తులింకెక్కడివి. అట్టియెడ నిత్యతృప్తి ఘటిల్లుట సహజము. ఇట మునులకు నిత్యానిత్య వస్తువిచారము వలన 'సంకల్పవికల్పకల్పన మిధ్యగాఁదోచి మనస్సున కేకలక్ష్యము సిద్ధించినది. (6 ఆ. 8 ప.)

నందిగ్రామమున భరతుఁడు రామపాదుకలకుఁ బట్టాభిషేక మొనరించి, తద వ్యమును విడిచి రామపరాయణత్వమున రంజిలుచున్ భక్తితాత్పర్యములుఁ దొలుకాడ భజించుచు విచిత్రచరిత్రుఁడై చెలంగుచుండె నని వర్ణించుటయుఁ బరవశమున దన్మయ మానసుడై చొక్కుచున్నాఁ డనుటయు శాంతరసమునకు లక్ష్యము. (అయో. కాం. - కాం. 9 ఆ., 407-8 ప||లు) కవి స్వీయ ప్రతిభావిలసితమగు నీ ఘట్టము మనోహరము. (చూ. పాత్రచిత్రణము)

ఆశ్రమమున యమ నియమములు రూపములు దాల్చి శిష్యులై పేవించు చుండ నత్రిమహార్షి మూర్తీభవించినఁ బ్రహ్మతేజంబునా నెగడొందుచున్నాఁ డనుట మనోజ్ఞము, శాంతరస విలయమునై వరలుచున్నది. (అయో. కాం. 10 ఆ. 586ప.) అట్లే యవసాయను గూర్చి చెప్పుచు నామె స్వరూప మామె స్వభావమును బ్రకటించు చున్నట్లు వర్ణించుట మనోహరము. మూలమునఁ గల స్వరూపవర్ణనమునకుఁ దోడు శ్రీరామకథాఽమృతమునఁ గల స్వభావ వర్ణనము బంగారమునకుఁ దావి యట్టినయట్లు లైనది. 'మదిమిమై నరసిన మూర్ధజమ్ముల యొప్పు ఆమె శుద్ధజీవనవృత్తి చొప్పుఁ జెప్పుచున్నది. శిథిలితావయవ సంశ్లేషం బిశేషంబు పరిణామమునఁ గాంచు పాటుఁ దెల్పుచున్నది. కలుగు ప్రవాతపుం గదలిక కదలిక పాపభీతిత్వ సంపద వచించుచున్నది. 'అఘాబ్ధినిఁ దరియించి మోక్షసామ్రాజ్యపదవి సంతరించిన' 'యనిందితాత్మ, సర్వతో వృద్ధ' యగు నామె జీవితము శాంతసుందరము. (అయో. కాం. 10 ఆ. 804-7 ప||లు) (చూ. పాత్రచిత్రణము)

రామపట్టాభిషేకోత్సవానంతర మయోధ్య వీడి చవిన కపివరులు రామ వియోగభరమున నన్యమును నిరసించి రామాజస్ర కైంకర్య సంపద నెగడి మునులకు లేచి యేకాంతభక్తిఁ గలిగి శ్రీరాముఁ డాత్మారాముఁడు కాఁగా దదనుగ్రహంబు బడసిర'వి వర్ణించుట శాంతరసప్రధానము. (ఉ. కాం. పూ. భా. 10 ఆ. 214 30 ప||లు)

అమూలక మగు విట్టి సన్నివేశ నిర్వహణము శాంతరసపోషణమునకు దోహదము గావించుచున్నది.

మఱియు సీతారాముల వనవిహార ఘట్టమున గుణాద్భుతుఁడు శాంతచిత్తుఁడు నయిన రాముఁడు రాజయోగమున నలరుచున్నాఁడని వర్ణించుచు శాంభవీముద్రాంకితునిగాఁ జెప్పుట శాంతరస నిర్వహణమునఁ గవి కృతార్థతను దెల్పుచున్నది.

చూచుం జూడఁ డటు ల్విను న్వినుఁడు మెచ్చున్ మెచ్చఁడానంద మ
త్తై చెన్నొంగ రాజయోగముననౌ నావృత్తికిం బ్రీతయై
సాచివ్యమునఁ జిత్తమెత్తిన మహీజ న్మెచ్చగా వచ్చుఁ ద
త్ప్రాచుర్యం బభయంకరం బనుభవ ప్రాప్యంబచూ శాంభవీ !

— ఉ. కాం. - ఉ. భా., 1 ఆ., 17 ప.

అట్లే రాముఁడు 'నద్వితీయుఁడయ్యు నద్వితీయ సుఖంబనుభవించిన' వన విహార వర్ణన మంతయు యోగవిశేష మగుట శాంతముననఁ దగి యున్నది. ¹

ఈ విధముగ నవరసములు శ్రీరామకథామృతమున సందర్భోచితముగఁ బోషింపఁబడి యమందానంద సందోహ సంధాయకము లగుచున్నవి.

వర్ణనావైచిత్ర్య :

'లోకోత్తర వర్ణనావిపుణః కవిః' — కా. ప్ర., ప్ర. ఉ.

'దర్శనాద్వర్ణనాచ్చాధరూఢాలోకే కవి శ్రుతిః' — కా. కా. - భ. తా.

అనునవి యాలంకారికోత్తులు. ఒకఁడు తాను దర్శించినదానినిఁ జక్కగా వర్ణించుట ద్వార లోకమున 'కవి' గా నెన్నఁబడుచున్నాఁడు. దష్ట్రయగు వాల్మీకి రామాయణ కథావర్ణనము వలన కవిగాఁ బ్రసిద్ధుఁడైనాఁడు. పద్యవిద్యకు నాతఁ డాద్యుఁడు.

కావ్యమున వర్ణనలు కథాంశమునకు భిత్తికల వంటివి. కవి వర్ణనల నాధారముగాఁ గొని యపూర్వములు నద్భుతములు నగు వస్తుజాతమును బ్రదర్శించుటయందు నమర్చుఁడగును. కవి ప్రతిభకు వర్ణనలు నికషోపలిములు. వర్ణనల వలనఁ గావ్యమునకు వింతశోభ సిద్ధించును. అట్టి వర్ణనలు ప్రకృత కథోపయోగము లై యున్నచోఁ గథకుఁ బుష్టిని, బాఠకునకుఁ దుష్టినిఁ జేకూర్చుగలవు. కాకున్నచో నవి తీర్థమునకుఁ దీర్థముఁ బ్రసాదమునకుఁ బ్రసాదమునై వవ్వైక్యభంజకము లై కావ్యమున దోషములుగాఁ బరి గణింపఁబడును.

కావ్యమున నష్టాదశ పర్వము లుండవలయు నని యాలంకారికు లెల్లరుఁ
జెప్పియున్నారు. అందు విద్యానాథుఁడు -

నగరార్ణవ శైలర్తు చంద్రార్కోదయ వర్ణనం
ఉద్యానసలిలక్రీడా మధుసాన రతోత్సవాః
విప్రలింభో వివాహశ్చ కుమారోదయ వర్ణనం
మంత్రద్యూత ప్రయాణాజి నాయకాభ్యుదయాపి
ఏతాని యత్ర పర్వ్యంతే తన్మహాకావ్య ముచ్యతే

- ప్ర. రు. కా. ప్ర. - 69-71 శ్లో||లు

అనియు, సాహిత్యదర్పణకారుఁడు -

సంధ్యా సూర్యేందు రజసి ప్రదోషద్వాంత వాసరాః
ప్రాతర్మధ్యాహ్న మృగయా శైలర్తు పనసాగరాః
సంభోగ విప్రలింభేవ మునిస్స్వర్గ పురాధ్వరాః
రణ ప్రయాణోపయమ మంత్ర పుత్రోదయాదయః
పర్వనీయాః యథాయోగం సాంగోపాంగా అమీఞహ

- సా. ద. - అప., 322-24 శ్లో||లు

అనియు వర్ణనలఁ గూర్చి చెప్పియున్నారు.

తెనుఁగున నన్నెచోడుఁడు -

వన జలకేశీ రవి శశి

తనయోదయ మంత్రగతి రత క్షితిపరణాం

ఋనిధి మధు ఋతుపురోద్వా

హ నగవిరహ దూత్యపర్వ నాష్టాదశమున్-కు. సం.- 1 అ.

అనియు, నప్పకవి -

పురమును ఋతుషట్కమును బ్రయాణంబును

శైలంబు వేటయు సాగరంబు

మౌనీంద్ర పుణ్యాశ్రమంబును మంత్రంబు

ద్యూతంబు పిదప నద్భుతరణంబు

విజయంబు మద్యపానజ వికారంబును

వనవిహారంబును వారికేళి

కన్యాంగ సౌందర్య కథనంబు హిమకరా

భృదయంబు విప్రలంభోదితంబు

పద్యమిత్రోదయంబును బరిణయంబు

సురతమును దౌహృదంబును సుతజననము

ననగ విరువడిరెండు వర్ణనలు గూర్చి

చెప్పవలయుఁ బ్రబంధంబు శ్రీనివాస

- అ. క. - 1 ఆ., 28 ప.

అనియుఁ గావ్యమున వర్ణ్యము లగువానిని గూర్చి చెప్పియున్నారు. ఇందులోఁ గొన్ని వర్ణింపఁబడకపోయినను గావ్యత్వమున కెట్టి కొడువయు సిద్ధింపదు. సందర్భమునుబట్టి మఱికొన్ని విశేషాంశములుఁ జోటుచేసికొనుటయుఁ బరిపాటి. కావుననే సంఖ్యావిషయమున పలువురు పలు యభిప్రాయములు వెల్లడించిరి. వాల్మీకమున నీవర్ణన లన్నియు సుమధురములు, సుస్పృగ్ధసుందరములుగాఁ జేయఁబడియున్నవి.

శ్రీరామకథాఽన్యుతమున మూలము నందలి వర్ణనాంశములతోఁబాటు స్వతంత్రభావములు కొన్ని వెల్లివిరిసినవి. అవి యన్నియు సర్వాంగసుందరములై గావ్యమునకు దీప్తి నిచ్చునవై యున్నవి. కథా తత్త్వముల వాల్మీకి - ఆహ్వాత్యములఁ జోడించుచు 'ననుబంధివర్ణనాంశముల స్వతంత్రించితి' మని పీఠికలో శ్రీ వేంకటప్పయ్యశాస్త్రి గారు తమ రచనాప్రణాళికఁ జేర్చొనుట గమనింపఁదగిన విషయము. ఆంధ్రీకరణమున మూలము నందలి వర్ణనలు యథాతథములుగా సాగుట కవి సామర్థ్యమును బ్రకటించునవై నను, స్వతంత్రములు కవి వ్యక్తిత్వమును బ్రదర్శించును. అట్టి కేవల స్వతంత్రవర్ణనములు మాత్రమే యిట సంగమహితము లైనవి. అన్నింటను బ్రసిద్ధ కవిసమయములు పాటించఁ బడినవి. ఇందు వారి బహుముఖప్రజ్ఞ లోకజ్ఞత, అనుపమ మగు కల్పనాసామర్థ్యము వ్యక్తమగుచున్నవి. అలంకార ప్రయోగదక్షత బహుధా ప్రశంసనీయము.

పుర వర్ణన : రామాయణము నందలి పురవర్ణనములలోఁ బ్రధానముగ గ్రహింపఁదగినవి యయోధ్యా, మిథిల, లంకా కిష్కింధానగరములు. అందు రాముఁ డవతరించి, రామాయణ గాథ ప్రవర్తిల్లిన పట్టణ మయోధ్య. వాల్మీకమున నయోధ్యా పట్టణమున ధ్వజములతోఁగూడిన యున్నతములగు నట్టాలకములు గలవని వర్ణింపఁ బడినది. 'ఉచ్చాట్టాలధ్వజవతీం'.¹ శ్రీరామకథాఽమృతమునందు 'మేలి గర్జలనిపించు మృదంగవినాదములతోఁ గూడిన కులగిరి నిభములగు హర్యకూటములు, విద్యుత్తులను దలపించు విహరద్వధూ తనుద్యుతుల నెసఁగు నంబరచుంబి సౌధాగ్రతలములు, ఇంద్రాయుధములఁ బోలి దిగంతముల వలకుఁ గట్టబడిన తోరణస్తములగు రత్నప్రభలు, ఆకాశగంగాతరంగము లనఁ దగిన తారకాపథవ్యాప్తములగు వైజయంతీ కళలుఁ గలవని వర్ణింపఁబడినది. ఇందు మృదంగవినాదములు మేలిగర్జలనిపించుట, విహరద్వధూతనుద్యుతులు విద్యుత్తులనిపించుట, తోరణస్త రత్నప్రభలు ఇంద్రాయుధములనిపించుట, తారకాపథవ్యాపకములగు వైజయంతీ కళలు ఆకాశగంగాతరంగములనిపించుట భ్రాంతి. ఇట్లెన్నియో భ్రాంతులకు మూలమై యట్టి తలపోతలకు ముక్తిలేనిదాని మునులు ముక్తిపురవర మనుటలోఁ గల దేవరహస్యముఁ దెలియ రాదనుట చమత్కారసుందరమై కవుల వర్ణనావైచిత్రిని వెలార్చు చున్నది.

కులగిరినిభ హర్యకూటస్తలీ మృదం

గ వినాదములు మేలిగర్జలనుచు

నంబరచుంబి సౌధాగ్ర భూవిహరద్వ

ధూతనుద్యుతులు విద్యుత్తులనుచు

నాశావలయ నముద్యతోరణస్త ర

త్నప్రభ లింద్రాయుధము లటంచు

నా తారకా పథ వ్యాపక వైజయం

తీ కల ల్వినువాకతెర లటంచు

భ్రాంతు లెన్నెన్నియో యిట్లు పరఁగుచుండుఁ

గాని యేనాడును విముక్తి ఘటనలేదు

ముక్తి పురవరమందురు మునులెఱింగి

దీని దేవరహస్యంబుఁ దెలియు టరిది

‘దేవానాం పూ రయోధ్యా’ యనునది శ్రుతివాక్యము. మోక్షదాయకములలో
వయోధ్యాపట్టణ మొకటి యని ప్రసిద్ధము.

అయోధ్యా మధురా మాయా కాశీ కాంచీ హ్యవంతికా

పూరీ ద్వారావతీ చైవ సప్తైతా మోక్షదాయకాః ॥

అచటి గృహములు కళానిలయములై, స్త్రీలు సౌందర్యపరమావధులు కాఁగా,
రత్నతోరణలఁగట్టు సంపదలతోఁ దులిదూగుచు, నాకాశము నంటు జయపతాకాల నలరారి
రనుటతోఁ బౌరుల విభవము విలాసము కళాసక్తి స్వాతంత్ర్య సుఖసంపదలు నిట
సూచింపఁబడినవి.

అట్లే యా పట్టణమున ను విభక్తాంతర వివణివీధులు కలవని ‘సువిభక్తాంత
రావణాం’¹ అనియు, సహకార వృక్షములతోఁ గూడిన యుద్యానవనము లున్నవని
‘ఉద్యానామ్రవణోపేతాం’² అనియు వాల్మీకమున వర్ణింపఁబడినది. శ్రీరామకథాఽ-
మృతము నందా యుద్యానవనములు ‘వీజ పల్ల వ పుష్ప ఫలభరితములై శాద్వలములతోఁ
గూడి క్రమముగా కెంపులు ప్రవాలములు పసిఁడిముద్దలు గరుడపచ్చలు మఱియు
నెన్నియో విశిష్ట మణిగణములతో నిండిన వివణివీధులను బోలియున్నవని వర్ణింపఁ
బడినవి. ఒరులకు రెండును నేకవిధమున గోచరించుచున్నవి. వీటఁగదిసినగాని యా
వివర మెఱుఁగరాదు’ అనుట హృదయంగమము. ఉద్యాన వనములే ముందుగా
వివణివీధుల వలె గోచరించుచున్నవి. చూపఱులొరులు పట్టణములోనికిఁ జని వివణి
వీధులను జూచినప్పుడుగాని తాము మున్ను గాంచినవి యుద్యానవనములని
తెలియలేదు. భ్రాంతి మదలంకార మిటఁ జక్కగా నిర్వహింపఁబడినది. పట్టణ విభవ
ము నిందుఁ గీర్తింపఁ బడినది -

కీర ముఖ త్రుటితోరు దాడిమ వీజ

ములఁగాంచి మేలి కెంపులను గాంచి

నవనవోల్లసిత పల్లవ నికురంబమ్ము

లనుఁగాంచి సత్ప్రవాలములఁ గాంచి

1. బా. కాం.- 5 న., 10 శ్లో.

2. 5 న., 12 శ్లో.

పరిపక్వ సహకార భవ్యఫలోత్కర

మృలఁ గాంచి పసిఁడిముద్దలనుఁ గాంచి
యని శై కకలనా సమంచిత శాద్వల

మృలఁ గాంచి గరుడపచ్చలనుఁగాంచి
వికచ వివిధ పుష్పవితతులఁ గాంచి వి
శిష్ట మణిగణముల సిరులఁ గాంచి
కానరొరులు వీటఁగదియక యుద్యాన
భూములనుచు విపణిసీమ లనుచు

— బా. కాం.- 1 ఆ., 288 ప.

మఱియు నాపట్టణమున చాతుర్వర్ణ్య వ్యవస్థ, చతురంగబలాదిక వర్ణ నము
మున్నగునవి ప్రబంధోచితముగా నిర్వహింపఁబడినవి. ¹ ఇవి యన్నియు నమూ
లకములై కావ్యమునకు వినూతన శోభ వెలియించుచున్నవి. ఇంకను నందు
వరనారీమణులు టండిరని చెప్పినట్లుఁ 'వరనారీ గుణైర్యుతాం' ² అని వాల్మీకమునఁ
గలదు. శ్రీరామకథాఽమృతమున నందు 'బతిహిత మతిఁ భార్యతియు, విద్యా కలనల
భారతియు, సురుచిరత రతియు, సంపద్గతి శ్రీసతియు సాటియనందగిన పతివ్రత అందు
రనియు' ³ అట్టి యుత్తమ గృహిణీ గణము సత్ప్రవర్తనఁగలిగి శ్రీ లోకమునకే
యొజ్జబంతిగా నెన్నఁదగు స్థితి నెగడుచున్నదనియు వర్ణించుట రమణీయము.

ప్రౌద్ధ ప్రౌద్ధన మున్నె నిద్దుర మేల్కాంచి
ధవుని యంఘ్రులకు వందన మొనర్చి
యిష్టదైవత మెదనెంచి నెయ్యముఁ దోప
శ్వశురుల పేవ లాసత్తి నెఱపి

1. బా. కాం. - 1 ఆ., 293-307 పలు

2. వా. రా. 5 న., 26 శ్లో.

3. బాం. కాం. 1 ఆ., 308 ప,

యట బను లచ్చొత్తినటులె నొవ్వక దీర్చి
పిల్లలఁ గనరక ప్రీతిఁ గొసరి
వరస మృష్టాన్నము ల్పరగునఁ బొసగించి
తమవారి నతిథులఁ దనియఁజేసి

తొడవులకును మేలి తొడవు నానయ కాఁగఁ
బలుకు జంటితేనె నెలవుగాఁగ
గొనములెల్లఁ దాల్మిగొమరొంద శుభశీల
నెగడు నల కుటుంబినీగణంబు

— బా. కాం.- I అ., 309 ప.

మూలము నందలి 'వరనారీగుణము' లిట్లు ప్రవచించిన విధము ప్రశం
సార్థము. శ్రీ యిట్లుండవలయునని భావించిన కవి యాత్మీయత యిందుఁ గోచరించు
చున్నది. ఇంకను నప్పురము సువర్ణవిలాసముగాఁ గీర్తింపఁబడుట హృదయంగ
మము. సువర్ణవిలాస మనఁగా నభ్యుదయపరంపరఁ గూర్చునట్టి పండుగలకు
నెలవనియు, దేవతానిలయ మనియు నర్థద్వయముఁ జెప్పఁబడుట విశేషము.

మంగళదేవతాస్పదము మాన్యగుణాచ్యుత మాప్తభారతీ
సంగము బ్రహ్మవై భవ విచక్షణ మంచిత సర్వమంగళా
సంగజీవాఢ్య సజ్జనమహర్పతిభాసముచంద్రమకలా
ప్రాంగణ మప్పురంబెటు సువర్ణవిలాసము గాదనందగున్

— బా. కాం. - 1 అ., 325 ప.

ఇట విశేషణము లన్నియు శ్లిష్టములు. ఇందు మంగళదేవత యనఁగా
లక్ష్మీ, ఆచ్యుతుఁ డనఁగా విష్ణువు, భారతి యనఁగా సరస్వతి, బ్రహ్మ యనఁగా
చతుర్ముఖుఁడు, సర్వమంగళ యనఁగాఁ బార్వతి, 'అనంగజీత్' అనఁగా శివుఁడు,
ఆహర్పతి యనఁగా సూర్యుఁడు, చంద్రమస్ అనఁగా జంద్రుఁడు నని యర్థము
గావున నది సువర్ణవిలాస మగుట ఛమత్కారస్ఫుందరము,

మిథిలాపురము : సీత పుట్టి పెరిగినదీ పట్టణము. విదేహాధిపతి జనకున కిది రాజధాని. జనకుని యాహ్వానమును బురస్కరించుకొని దశరథుడు సీతారాముల వివాహమునకై మిథిలఁ జేరెనని వాల్మీకమునఁ గలదు.

గత్వా చతురహం మార్గం విదేహో నభ్యుపేయివాన్

- బా. కాం. - 69 స., 7 శ్లో.

శ్రీరామకథాఽమృతమున నప్పట్టున మిథిల 'అతను సామ్రాజ్యవై భవమంది మెఱసె' నని వర్ణించుట మనోహరము. ¹ పురము నందలి పచ్చలతోరణములు వసంతపుష్పశోభగాను, మణిదీపికల కాంతి సంతతి చంద్రమండలాంచిత కళామహిమ గాను, గానవిద్యాస్తానములు నటద్భుటంగ లీలానూన విలసనముగాను, వందిమాగధ సూక్తిబంధములు శుకపికాద్యాలాపసంపదగాను జెప్పఁబడినవి. ఇందలి వసంత చంద్రులు భృంగ శుకపికాదులు మన్మథపరివారములోనివారగుట నది 'యతను సామ్రాజ్య వైభవము నందినద' నుట మిక్కిలి యౌచిత్యసుందరము. ఇట్టి కల్పన సందర్భశుద్ధి కలిగి సీతారాముల యనురాగసంపదకు దోహదముఁ గూర్చుచున్నది. మఱియు నన్నగరు మానవనాథ మానసాధ్యము, కవివర హృద్దేశమునన నవ నవోన్మేష మంది ప్రకాశించుచున్న దనుట మనోజ్ఞము.

వివరింతు సంగ్రహమ్ముగ

నవనవమున్మేష మంది నగరమైయి మా

నవనాథ మానసాధ్యము

కవివర హృద్దేశమనఁగ గనుఁగొన నొప్పెన్

- బా. కాం. - 9 అ., 281 ప.

రాముడు శివధనుర్భంగ మొనరించినాడు. అట్టియెడఁ దన తనయ సీతకు చక్కని వరుడు లభించె ననియు, దశరథు నంతవానితో వియ్యమందఁగల్గితి ననియు సంతోషించు జనకమహారాజు మానసము వలెను, లోకము నందలి సౌందర్యము నంతటిని భావమునఁ జేర్చి యొకచో దర్శింప, ప్రదర్శింపఁగల కవివరుని హృదయము

వలెను నగరు నవనవోన్మేష మొందుచున్నది. ప్రకృతోపయోగమగు విట్టి వర్ణన కవి ప్రతిభకు నిదర్శనమై కావ్యమునకు శోభనిచ్చుచున్నది. 'ప్రజ్ఞా నవనవోన్మేష శాలినీ ప్రతిభామతా' అను నాలంకారికోక్తి ప్రసిద్ధము.

అర్థవ వర్ణనము

సీతాదర్శన కాంక్ష హనుమదాది వానరపీరులు దక్షిణ సముద్రమును జేరిరి. అచట వారు 'క్రీడించుచున్న వివిధములగు జలజంతువుల తోను, వ్యాతాస్యములు సుమహాకాయములు, పర్వతోపమానములు నగు సత్త్వముల తోను గూడి, యొక దిక్కున ప్రసుప్తమయ్యు మఱియొక దిక్కున నూర్మికలతో నాడునదియు, బాతాళవాసులగు దానవేంద్రులకు గల యధిక సత్వప్రభావములు బ్రకటించునదియు, జూచువారల మేనులు గగుర్పొడువఁ జేయుచు నానంద మొదలించు నదియు నగు సముద్రమును గాంచిరి' ¹ అని వాల్మీకమునఁ గలదు. శ్రీరామకథామృతమున మూలాధికముగా సముద్రప్రకృతి హృదయంగమమగురీతి వర్ణింపఁబడినది. (కీ. కాం.- 3 ఆ., 254-6 ప||౫) ఆంధ్రీకరణమున సముద్రుఁడు 'స్వకుటుంబినులతోడి సల్లాపమున నింపు జలవక్షిరుతముల కలిమి నొడువుట' నురువులు గట్టు తెన్నున నుప్పొంగు తరఁగల వీఁక యట్టహాసమ్ము నయమ్ము సూపుట, పర్వతంబుల కెగఁ బ్రాకిఁ జాటు జలౌఘ మాటలాడెడు నెఱసిటు దెలుపుట, విశేషముగ వర్ణింపఁబడి 'లోతుపాతరయనీని సంద్రంబు ఆకసంబువలె దుష్పార' మనుటను బోధించుచున్నదని చెప్పుట కవి భావనాపటిమను వర్ణనా సామర్థ్యమును వెల్లడించుచున్నది.

వర్ణనలలో నదీవర్ణనమును అలంకారికులు పేర్కొనకున్నను కొందఱు మహాకవులు ప్రత్యేకదృష్టితో సమయోచితముగ నదీవర్ణనమును గూడఁ నిర్వహించి నారు. అర్థవ వర్ణనానంతరము నదీవర్ణనము గూడఁ బరిశీలించుట సమంజసము.

గంగానది వర్ణనము : రామలక్ష్మణులు యాగరక్షణమునకై విశ్వా

మిత్రుని వెంట నరుగుచు గంగానదీతీరమును జేరినట్లు 'నద్యాస్తీరముపాగతౌ' ² అని వాల్మీకమునఁ గలదు. శ్రీరామకథామృతమున నయ్యెడ మూలాధికముగా 30 పద్యములలో గంగానదీ వర్ణన మనోహరముగా సాగినది. ³ అట్టి వర్ణన గంగయెడ

1. కీ. కాం. 64 న., 5-7 శ్లో||లు

2. బా. కాం.- 24 న., 1 శ్లో.

3. శ్రీ. రా. క. బా. కాం.- 5 ఆ., 187-216 ప||లు

శాస్త్రి గారికిఁ గల యభిమానమును, గౌరవభావమును బ్రకటించుచున్నది. అందు విష్ణు పాదోద్భవయగు గంగ శివజటాజూటవాసిని యగుట, హిమవన్నగమునఁ బొడమి జగములుఁ బావన మొనర్చుట, తన మేలిగుణములచేఁ బతికిసముద్రునకుఁ బ్రేమాస్పదయగు ప్రియురాలుగా నెగడుట ఇత్యాదిగాఁగల విభవ మిట్లు హృద్యముగా నభివర్ణింపఁబడినది.

ఇది పొల్కడలికన్నె నెలమినేలెడు దొర
యడుగు గెందమ్ముల యలరుఁదేనె

ఇది గట్టు విలువట్టు యెకిమీని సీకఁజుట్టు
ననలారసీని చందనపుఁదేట

ఇది మంచుమలమేన నొదవి ముజ్జగముల
నెలకొనఁజాలు పున్నెములచాలు

ఇది తోయనిధికిఁ బెంపిడు మేలిగొనముల
వన్నెకెక్కిన గారవంపు టాలు

ఇది సగరు వంగడముఁ బంక మెల్లఁ గెడపి
పరమ సుఖమందఁజేసిన భాగ్యమహిమ
ఇది సురర్షులఁ బెతరుల నిన్నిజీవు
లను మనుచు తల్లి సురభి కల్పదుర్నివల్లి

- బా. కాం.- 5 ఆ., 195 ప.

అట్లే రామలక్ష్మణులు విశ్వామిత్రునితోఁ గూడి మిథిల కేగుచు 'ముని సేవితమై నదులలో శ్రేష్ఠమైనదియు, పుణ్యసలిలములతోఁ గూడి హంస సారస సేవితము నైన జాహ్నువిని నందర్శించిర' వి వాల్మీకమునఁ గలదు.

జాహ్నువీం సరితాంశ్రేష్ఠాం దదృశు ర్మునిసేవితామ్
తాం దృష్ట్వా పుణ్యసలిలాం హంససారస సేవితామ్

- బా. కాం.- 35 స., 7, 8 శ్లో||లు

శ్రీరామకథామృతమున నయ్యది -

తపసుల పాలవెల్లి భవతాప నివారిణి పుణ్యరాశి భ
ద్రపద యశోవిశాల సరితాంపతి కూరిమిరాణివాస మ
చ్చపు మణిమాల భూసతికి సారస హంస విహారసీమ యో
గపు ఫలితంబు సారమగుగంగ కనుంగవ కింపుగూర్పుగన్

— బా. కాం.- 6 అ., 105 ప.

వారు దర్శించిరని మనోజ్ఞ ముగా వర్ణించినది. 'సరితాంపతికూరిమిరాణివాసము గంగ భూసతికి నచ్చపు మణిమాల' యనుట హృదయంగమము.

మఱియు రామాదు లరణ్యవాసమున కేగుచు గంగ సమీపించి 'ఊర్మికలతోఁ గూడిన యావ ర్తములు గలదానిఁ గంగఁ గనుంగొనిర' వి వాల్మీకమున గలదు.

తా మూర్మికలితావర్తా మన్వవేక్ష్య మహారథః

— బా. కాం. - 50 స., 26 శ్లో.

శ్రీరామకథామృతమున గంగ రామాదులఁ గని తన పుట్టినింటివారను ముద మవ్వారిగ మురియుచు నుత్తంగతరంగితయై బిట్టుమ్రోయుచున్నదని వర్ణించుట మనోజ్ఞము. ¹ రామాదులు భగీరథుని వంశమువారగుట వారు గంగకుఁ బుట్టినింటి వారైనారు. శ్రీ తన పుట్టినింటివారినిఁ గని యానందమునఁ బొంగుట స్వభావోక్తి. మఱికొంతదూర మాలోచించిన విష్ణుపాదోద్భవ యగు గంగకు రాముఁడు బుట్టినింటి వాఁడగుటయు సహజమేయగుచున్నది. ఇట్టి గంభీరార్థ గుంభనమగు నీవర్ణన మధురము.

ప్రయాగవర్ణనము : శ్రీమద్రామాయణమున నదీవర్ణనమే గాక మూఁడు నదులు కలిసిన ప్రయాగక్షేత్ర వ్రసక్తియుఁ గలదు. శ్రీరామప్రభృతులు ప్రయాగఁ జేరినట్లు చెప్పుచు -

యత్ర భాగీరథీ గంగా యమునాభి ప్రవర్తతే

జగ్ము స్తందేశ ముద్దిశ్య

— అయో. కాం. - 54 స., 2 శ్లో.

అని వాల్మీకమునఁ గలదు.

శ్రీరామకథాఽమృతమున నయ్యెడ నా క్షేత్రవైభవ మిట్లు వర్ణింపఁబడినది—

గంగ యమునతోఁ బ్రసంగం బెనసె నెందు

నెది తపస్విజనుల కేడుగడయొ

బ్రహ్మ యజన యోగభాసితం బాప్రయా

గ స్థలంబు సేరఁగా దలంచి

— అయో. కాం. - 5 అ., 238 ప.

అని ప్రయాగక్షేత్ర విశేషము వర్ణింపఁబడినది. బ్రహ్మ యాగ మొనరించిన ప్రదేశము గావున నది 'ప్రయాగ' యనియు, నది తపస్విజనుల కేడుగడ యనియు మూలాధికముగా నాంధ్రీకరణమున వర్ణించుటఁజేసి తత్ప్రాధమ్య ముగ్గడింపఁబడినది. మఱియు నటఁ గల యంతర్వాహిని యగు సరస్వతీనది నభివర్ణించుచు —

సారస్వత ప్రవాహము

సార తరం బాంతర ప్రసక్తి నెగడు నీ

తీర మెనయువారికి మది

నారయఁ గొనరాని భాగ్యమని యొకఁడున్నే

— 5 అ., 241 ప.

అని యద్దానిని సర్వాభీష్టప్రదాత్రిగాఁ జెప్పుట మూలాధికము. ఇందు 'సరస్వత్యాః' ఇదమ్ సారస్వతమ్' అను వ్యుత్పత్తి ననుసరించి సారస్వత ప్రవాహము అనఁగా కావ్యమనియు, నీతీర మెనయువారికిఁ గొనరాని భాగ్యమేదియు లేదనియు, మది సరయు వారికిది సువద సంపద వెలయించుననియుఁ గావ్యార్థపరముగా వన్వయము లభించుచున్నది. ఇయ్యది తమ కావ్యవైశిష్ట్యము నుగ్గడించు 'కవి యాత్మీయత' యనియుఁ జెప్పవచ్చును.

శైలవర్ణనము : సముద్రమును లఘించు హనుమంతున కతిథి

సత్కారముఁ గావింప మైనాకుఁ డబ్బి వెలువడి నిలిచినాఁడు. అంత 'నా పర్వతము యొక్క బంగారు మయములైన శృంగములతో నీలాకాశము కాంచనప్రభలఁ బ్రకాశించు

చున్నది. మఱియుఁ బసిఁడి కొమ్ములు గల యా గిరిశ్రేష్ఠుఁడు స్వయంప్రభుత్వో విరాజిల్లుచు నాదిత్య శత సంకాశుఁడై యొప్పినాఁడు ' అని వాల్మీకమునఁ గలదు.

శ్రీరామకథామృతమున 'రత్ననిధి' యగు నాతఁడు తన 'హిరణ్యనాభ సంజ్ఞ' యన్వర్థము కాఁగా వెలుగు లాకసమున నిండఁ బొడసూపినాఁడని వర్ణించుట హృదయంగమము. పర్వతసానువులఁ బసిఁడి, పవడములు, పచ్చలు, మగతాలు (వజ్రములు) మొదలగు రత్నములు లభించుట ప్రకృతి సిద్ధము. ఆ ధర్మమిట స్వభావోక్తి సుందరముగా వర్ణింపఁబడినది.

చొక్కంపుఁబసిఁడి రక్మలు దిక్కులంబ్రాకి

విద్యుల్లతల సొంపువెల్లి డింపఁ

బవడంపు దీవెలు బయలఁగిక్కిఁటిసి బ

ల్సాంధ్యరాగశ్రీల సంతరింపఁ

బచ్చల మొలకలు బాటుతక్కులు మేఘ

మండలిఁ బచ్చిక ల్మెండు కొలువ

మగతాల దీప్తులు మలసి రోదసి నిండ

భానుకోటి స్ఫురల్పస్తరింపఁ

బరిపరి పరశ్శతంబులై పరఁగు శిఖర

కటక పాదములెల్ల జగమ్ము లొడియఁ

జాలఁగ హిరణ్యనాభ సంజ్ఞందనర్పు

నతఁడు హనుమని కెదుట ప్రత్యక్షమయ్యె

— సుం. కాం. - 1 ఆ., 47 ప.

మఱియు హనుమకు విందొనరించుటకుఁ దగిన 'ఫలభారనమ్రములగు తరువులు, బూఁబొదలు అమృతసార పూర్ణములగు నరస్సులు, దివ్యౌషధములుఁ గలిగి యశిముఖనాదములతో నగ్గిరి యొప్పినదని చెప్పుట మూలాధికమగు సౌందర్యమును సంపాదించి పెట్టినది.

ఫలిభారనమ్రములు తరు

వులుఁ బూఁబొద లమృతసార పూర్ణ ములు సర

స్సులు దివ్యోషధులును స్ఫుర

దళి ముఖనాదములతోడ నగ్గరి నొప్పెన్

సుం. కాం. - 1 ఆ., 48 ప.

నందర్శించితమగు నిట్టి కల్పన కావ్యశిల్పమున కత్యంత శోభఁ గూర్చుచున్న దనుట యతిశయోక్తి కాదు.

ఋతువర్ణనము : ప్రకృతిలోఁ గలుగు మార్పుల నాధారముగ సంవత్సరకాలము నారువిధములుగ ఋతువులను పేర విభజింపఁబడినది. కవులు తమ కావ్య జగత్తునుఁ దీర్చిదిద్దుటలో సమయోచితముగ ఋతుసౌభాగ్యమును మనోహరముగాఁ జిత్రించుచుందురు. ఋతువర్ణనము కవి ప్రతిభానిరూపకముగా నుండును.

వసంతఋతువు : “చైత్రవైశాఖ మాసములు వసంత ఋతువు. అంత మనోహరమగు వసంతము సంప్రాప్తింపగా దశరథుఁ డశ్వమేధయాగముఁ జేయ సంకల్పించినాఁ” డని చెప్పుచు వాల్మీకమున ‘వసంతే సమనుప్రాప్తే’¹ అను వసంత ఋతు ప్రస్తావన గావింపఁబడినది. శ్రీరామకథాఽమృతమున న్వతంత్రముగా నీ వసంతఋతు వర్ణనము సుమారు 40 పద్యములలో మధుమయఫణితి విపులముగా సాగినది.² అయ్యెడ మధుఁడు రాఁగా నతని ననుసరించి యహమహమికతోఁ జంద్రమలయానిలాది తత్పరివారమంతయు వచ్చి చేరినదని యిట్లు వర్ణింపఁబడినది.

పవన స్నిగ్ధత, చంద్రనిర్మలత, దిగ్విశద్య, మంభోజ బృం

దవికానంబు, సరశ్శుచిత్వ, మలిగానశ్రీ, పికాభాష, క్రొం

జివురు, ల్మంజరు, లేము నేమునని వచ్చె న్వాని వెన్నాని యౌ

నవరత్నంబు లొక్కొక్కచోట నను నా న్యాయం బుపేయంబుగాన్

బా. కాం.- 2 ఆ., 40 ప.

1. బా. కాం. - 12 ప., 1 శ్లో.

2. బా. కాం. - 2 ఆ., 36-75 పలు

చంద్రమలయానిలాదులైన వసంతుని యనుయాయు వర్గము సంఖ్య తొమ్మిది. 'రత్నాలన్నీ యొకచోట నత్తగుల్ల లన్నీ యొకచోట' అన్న లోకోక్తిలోఁ బూర్వభాగ మిటఁ బ్రకరణోచితముగాఁ జెప్పఁబడినది. మఱియు 'మాధవసమాగమ విశేష మహిమ నట్టియెడ నారామలక్ష్మి పువ్వుల సొమ్ములు దాల్చి పుప్పొడి మైపూత నలది, యంఘ్రిలాక్షర క్తిఁ దనరి, పూగుత్తుల చీరె ధరించి చిలుక పలుకుల స్వారస్య ముట్టిపడ నవ్యరమ్యశుభలీల మెఱసిన దనుట మనోహరము. ' ఇటఁ బుంలింగ స్త్రీ లింగ స్వారస్యమునుబట్టి మాధవారామలక్ష్మిలఁ బ్రణయతత్వము వర్ణింపఁబడుట రమణీయము, రసబంధురము. అట్లే వివిధ గతుల నెగడుచున్న వసంతము మన్మథుని ఫలసాయముగా నిరూపింపఁబడినది.

ఒక్కట పూవుగుత్తు లటులుజ్వలఁపుం జివులు ల్మతోక్కచోఁ
జక్కని పూపపిందె లొకచక్కి నిఁకొక్కెడఁదోరగాయ లొం
దొక్కెడ మేలు మేలిమియు నుంకువపెట్టెడు పండ్లుగూర్చు నా
చెక్కెఱినింటివాని ఫలసాయమ యామని యేమనందగున్

బా. కాం.- 2 ఆ., 54 ప.

మఱియు నాసమయమునఁ దుమ్మెదలు తేనెసోనలను ద్రావి తృప్తితోఁ బాటలు పాడినవి. కోయిల లిగుళ్లు భుజించి కమ్మని రావము లాలపించినవి. చిలుకలు పరివక్వఫలములఁ దిని సంతోషతరంగిత స్వాంతముల నభలఁ బలుకుచున్నవి. తామర కొలఁకులలోని జలపక్షులు పదక్రమవిహారము లొనర్చుచున్నవి. మధురాద్వినోదము ల్పైకై యిట్లు నభలు, సమావేశములు, పాటలు, ప్రసంగములు ప్రవర్తిల్లినవి. ఇట వసంతుని ఋతురాజుఁగా వర్ణించుట మనోహరము. ఆ రాజనభల నివి విరిసిల్లిన వనుట లోకజ్ఞత.

తేనియసోనలందనియు తేలులపాటలు, లేజివుళ్ళపా
లావి కిలార్చు కోయిలల యార్చటలు, న్ఫలసారతృప్తి నం
దానిత కీరవాక్సభలు, దామరసాకర భూశుచి ద్విజా
త్యానతి కృత్పద క్రమవిహారములు న్మధురా ద్వినోదముల్

బా. కాం.- 2 ఆ., 55 ప.

ఇందలి ద్విజశబ్దము నందలి శ్లేష నాధారముగాఁ గొని వేదవిదులగు విప్రులచేఁ బరింపఁబడిన వేదసంబంధమైన పద క్రమవిభాగములు సూచితము లగుట మనోజ్ఞము.

రాముఁడు పంపాసరోవరముఁ గాంచి దాని సౌభాగ్యమును వర్ణించుపట్ల 'బరిమళయుక్తమగు మధుమాసము పుష్పఫలద్రుమ సంపదతో నొప్పుచున్నద' ని వాల్మీకమున నిట్లు జెప్పఁబడినది -

గంధవాన్ సురభి రాసో జాతపుష్ప ఫలద్రుమః

- కి. కాం.-1 స., 10 శ్లో.

అట్టిది శ్రీరామకథాఽమృతమున 'మధుఁడయ్యెడ విజృంభించినాఁడనియు, దేశకాలమ్ము లొకడైన తీరెఱింగి మరుఁడు వహ్నికి మారుగా మండుచున్నాఁడ' నుట హృద్యము. 'మఱియు సర్వసమర్థుఁ డగు మాధవుఁడు మంత్రియై యా మన్మథుని మనోరథసామ్రాజ్యమేలించుచున్నాఁ డనుట మిక్కిలి మనోహరము.

చివరుల్ కోయిలబంటకున్, శుకహయశ్రేణు ల్బుజింపంగఁ దీ
పవుపండ్ల, న్మథుపాను జీవులకు దీవ్యత్సానగుచ్చంబులున్
వివరంబొప్పఁగఁగూర్చి శాతశరము ల్విఖ్యాతము ల్తద్విశే
ష విధిందార్చెడు వీడలంతియై మరు న్సామ్రాజ్యమేలించుచోన్

కి. కాం. 1 ఆ. 12 ప.

భటులు, హయశ్రేణులు, భృత్యులు, శాతశరములు, సామ్రాజ్యపాలనమున కపేక్షణీయములగు సాధనములు. మధుమాసము నందలి కోయిలలు, శుకములు, తుమ్మెదలు, పూవులు, మన్మథసామ్రాజ్యమున భటభృత్యాదివర్గమై యలరుచున్నదని వర్ణించుట యాచిత్యనుందరము. ఇట్టి స్వతంత్రభావన కవివర్ణనా సామర్థ్యమును బ్రకటించుచున్నది.

ఉత్తరకాండమున శ్రీరామపట్టాభిషేకానంతరము ఋతుసమాజము సీతారాముల సేవించినట్లు చెప్పుచు వసంతుఁడు 'కర్మతుల సోమయాజులఁగాఁ బొనర్చి యోగులకుఁ గూర్చు పండువు లొగి నమర్చి నొత్తిగిలువారి హత్తించి సురకతేర్చి భోగములఁదార్చి యందఱకుఁ గావలసినవాడైనాఁ డనుటలో వసంతర్తు ప్రాధాన్య

ముగ్గుడింపఁబడినది. ¹ మఱియు సామరస్యమున భావింప వసంతుఁడే తేడనుట నిట్లు సమర్థింపఁబడినది.

మధునామంబు వహించినాఁడు జనసమ్మాన్యత్వముం జెందినాఁ

డు ధరాచక్రము నాక్రమింపఁగవినాఁడున్ తేడనన్వాఁడె-1ఆ., 182 ప.

ఇట్టి వర్ణన కేవలము స్వతంత్రమై యాపాత రమణీయ మగుచున్నది.

గ్రీష్మర్తువు : జేష్ఠ ఆషాఢమాసములు గ్రీష్మఋతువు. శ్రీరాముని

వట్టాభిషేకోత్సవానంతరము ఋతుసమాజము సీతారాములను సేవించినదని చెప్పుచు శ్రీరామకథాఽమృతమున గ్రీష్మము స్వతంత్రముగా నిట్లు వర్ణింపఁబడినది 'గ్రీష్మ మూష్మమగుచు రుద్రాంశ కలదై తన ప్రతాపము లోకమున వెలయించి లోకబాంధవు నకు 'తపన' నామంబు ఘటించఁజేసినది. ఘర్మజలంబులు కాయంబులందెల్ల సంఘటించి సర్వసామ్యమును బ్రకటించినది. స్వేద మధికముగాఁగూర్చి చిత్రించినట్లు చేతి కోక్కడుగాఁగ వీవనలు సమకూర్చినది. సతి పతుల కప్పట్టున బహువిధములగు నేత్రావధానంపు నేర్పు లలవరింపఁజేసినది. ఇట్లది నేలకు నింగికి నేకమై పొలిచినది. ² మఱియు గ్రీష్మమున జలాశయము లింకినవి. గాడ్పులధికముగ వీచినవి. శరీరమునఁ జెమటలుపొక్కులు పొడసూపినవి. వృక్షములు మోడులై నిలిచినవి. అగ్నిప్రమాదములు సంభవించినవి. ఇట్టివి గ్రీష్మమున సహజములయ్యు నిందు రామకథతో నన్వయించి వర్ణించుట మనోహరములై వెలయుచున్నవి.

రాముఁడిట్లంబుధి రాపొనరై నటన్న

వగ జలాశయముల నిగురఁబెట్టె

రావణుపై నిట్టి తీవరముం జూపె

నని గాలిఁగేలిగా నతకరించె

మగలు మల్లాడ గ మగువ లిట్టెరని

చెమటలు పొక్కులుఁ జేర్చెనెందు

కపుల కోల్తల కిట్టిగతిఁ జిక్కిరరులని

ద్రుమములఁజూపె మొద్దులుగఁజేసె

1. ఉ. కాం. ఉ. భా.- 1 ఆ., 180 ప.

2. ఉ. కాం. ఉ. భా. - 1 ఆ., 187 ప.

చెలసి హనుమని పని ప్రదర్శింపఁబూని
యక్కడక్కడఁ గొంపల నగ్గిగొల్పెఁ
గాని యేలకో? యాగినాఁడానిదాఘుఁ
డాప్రకరణమునందుఁ దదభినయము

- ఉ. కాం.- ఉ. భా., 1 ఆ., 188 ప.

వర్షర్తువు : శ్రావణ భాద్రపదమాసములు వర్షర్తువు. మాల్యవంతమున
నున్న రాముఁడు లక్ష్మణునితో వర్షర్తు సౌందర్యమును జెప్పుచు 'గిరిసన్నిభములగు
మేఘములతో నాకాశమావరించియున్నద' నినట్లు వాఙ్మీకమునఁ గలదు.

సంపశ్య త్వం నభోమేఘైః సంవృతం గిరిసన్నిభైః

- కి. కాం.- 28 న., 2 శ్లో.

శ్రీరామకథాఽమృతమున 'వర్షపాతమున లోకము నాక్రమించిన వర్షాభ్ర
విభుఁడు ఘనుడై కృషీవలాంగనల యాదరమునకు మేలికూర్మిచూడ్కులకుఁ
బాత్రుడైనాఁడు. చాతకము లార్తిసీడి తృప్తిపొందినవి. నెమఱులు పురివిప్పి
యాడినవి. శరధారలచే నుప్పొంగిన కుంభిని పులకాంకురముల పొలుపుఁదెలిపినది.
అట్టియెడ నితరులు తనకు సరిరారవి యాతఁడుత్సాహమున గర్జించినాఁడు' అని
వర్షర్తుశోభ స్వభావోక్తి సుందరముగా వర్ణింపఁబడినది. 'మఱియుఁ బరరాజహంస
వితతులను స్వస్థానభ్రష్టులఁ గావించియు, నిలయములఁజేర్చి పాంధవికాయమునకు
సుఖముఁ బ్రసాదించియు, లోకమునకు జీవనసంపద నిచ్చియు, నబ్ధాధీశుఁడు సమర్థుఁ
డగు రాజుగా నన్నుతింపఁబడినాఁడు. కవిరాజనీతిజ్ఞత యిందు సునిరూపితము.

తన రాక స్మరరాజహంసతతి స్వస్థానంబులంబాసి చ
య్యన నమ్మానన భూమికై తరల, సంస్తాయంబులంబొంది పాం
ధవికాయంబు సుఖింప, జీవనరమోద్యద్భాత యీతందెవో
యని యెవ్వారును నన్నుతు ల్నెఱవ నబ్ధాధీశుఁడొప్పెంగడున్

- కి. కాం. - 2 ఆ., 7 ప.

‘ఘనునిధాటికిఁ దమవారు కదిలి చనఁగఁ గమలినులుగాసిఁ జెందినను
గువలయక్షేమ మిరువంకలఁ గుదురుకొనినది. ఆ సమయమునఁ గడిమలు జాజులు
గొడిసెలు నాగకేసరములు మొదలగు వివిధ పుష్పవితతులు విలసిల్లి ‘ధరావార్వంగికి
న్మాషలై’ యొప్పినవి. ¹ ఇట్టి వర్ణన మమూలకమై కవిప్రతిభకు దర్పణముఁ బట్టు
చున్నది.

అట్లే గ్రీష్మమునఁ గల్గిన దోసములఁ బోద్రోచి జగతి కీతఁడు శుభములఁ
బ్రసాదించినాఁడని యిట్లు వర్ణించుట హృదయంగమము.

ఘన సాంగత్యము గల్గువారల యనర్హంబైన మార్గంబిదే
యననైఁ ప్రేలు డడంచె స్వేదమొడిచెన్ హాయిం గనం జేసె ను
న్నన శైత్యంబు నమర్చె మేల సుఖసంతాన ప్రమోదంబులం
గను డంచ ట్లెనకొల్పె దంపతుల దత్కాలంబు కాలేశ్వరీ !

— ఉ. కాం. - ఉ. భా., 1 ఆ., 192 ప.

ఘన శబ్దమునకు మేఘము, పెద్ద అను నర్థద్వయంబు లభించుటంబట్టి
వర్ణాకాలమునఁ గలుగు సుఖసంపదతోఁ బాటుగా నిట సత్సాంగత్యఫలంబు నుగ్గడింపఁ
బడినది. పెద్దలతోఁ బరిచయ మేర్పడి యిండుక బోధశాలియైనంత నాతనికి ముందున్న
గర్వము నశించి ‘ప్రేలుఁడు’ అనఁగా వాచాలత తొలఁగిపోవును. ఇట్టి భావన కపిని
భావుకలోకపట్టభద్రునిఁ జేయుచున్న దనుట యత్యుక్తి కాదు. మేను + ల అను
బహువచనమున ‘మేల’ అను రూపముఁ బ్రయోగించుట కవి విరంకుశతను వెల్లడించు
చున్నది. వర్షర్తువు గర్భధారణకు విశేషించి యనుకూలమగు కాలముగాఁ జెప్పుట
లోకజ్ఞతను నిరూపించుచున్నది. ‘అన్నియుం గల్గువారి కవని హాయిఁగూర్చు సమయ
మొండొక్కటి లేదు. ఇందు పైరులు పచ్చికలు ప్రజలు పశువులు తృప్తి ననుభ
వింతురు. ² మెఱుపుతోఁగూడిన మేఘమునకు సీతతోఁ గూడిన రామునకు నభేదాధ్యవ
సాయముఁ గల్పించి వర్ణించుట కవి కల్పవా శిల్పమునకు వింత సౌందర్యము సంత
రించుచు శాస్త్రసౌండిత్యమునకు నిదర్శన మగుచున్నది. ఇట్టి విశిష్టాద్వైత సిద్ధాంత

1. — కి - కాం - 2 ఆ. 8, 9 ప||లు

2. — ఉ. కాం. ఉ. భా. 1 ఆ - 195 ప.

ప్రతిపాదనముచే నద్వైతభావననుండు కవుల సమదృష్టి, సహిష్ణుత వెల్లడి యగుచున్నవి. మఱియునిట శివుడు పార్వతికి రామకథఁ జెప్పుచు కాలేశ్వరీ ! అని సంబోధించుట సాభిప్రాయ విశేషణము. ఋతువర్ణన సందర్భమున నీ విశేషణమౌచిత్య నుందరము.

సీతఁబోలు సౌదామని సేకరించి

తాను రాముని రంగై న తనవుఁదాల్చి

జగము తృప్తి దయాప్రవర్ణములఁదార్చె

ఘనుఁడు తద్విశిష్టాద్వైత కలన లలన - 1 అ., 196 ప

శరదృతు వర్ణనము : ఆశ్వయుజ కార్తీకమాసములు శరదృతువు. వర్షర్తువు గడచినంత శరదృతువు ప్రవేశించినది. సీతా విరహతప్తుఁడగు రాముఁడు వైరిపై దండెత్త సంకల్పించినాఁడు. అట్టి సమయమున వాత్మికమున శరదృతుశోభ యిట్లు వర్ణింపఁబడినది - 'జలములు ప్రసన్నములై నవి. కుముదములు ప్రహసించినవి. క్రౌంచ నిస్వనములు వినవచ్చినవి. శాలివనములు పరిపక్వములై నవి. మృదువాయువులు పీచినవి. చంద్రుఁడు ప్రకాశించినాఁడు. నదీవధువుల గమనము మృదగించినది. రాజు లన్యోన్య వైరముల సాధించుటకై దండయాత్ర వెడలుచున్నారు. ' ఇవి యన్నియు వర్షర్తువుదాటి శరదృతువు వచ్చుటను దెలుపుచున్నవి.

శ్రీరామకథాఽమృతమున నయ్యెడ మనోజ్ఞముగా నిట్లు వర్ణింపఁబడినది - 'పితాంభోజములు వికసించినవి. హంసలు మానసమువీడి వసుధకు విచ్చేసినవి. మొగిలు విచ్చి చవినవి. శశికి, గ్రహములకు, ఋక్షంబులకు ద్యుతి హెచ్చినది. ² మఱియు రాజులు దండయాత్రకై వాజి నీరాజనావిధులు వెలయించిరి. భృంగగీతి ప్రచారము లధికమయ్యెను. అగస్త్యనక్షత్రోదయముతో లోకమున నచ్చత వ్యాపించి దిక్కులు ప్రకాశించినవి. అంతటివఱకు క్షీరసాగరమున శేషశయనుడై నిద్రించిన హరి మేల్కొంచినాఁడు. ³ అని మూలాధికముగా వర్ణించుటవలన ప్రసిద్ధములగు

1. కి. కాం. - 30 న., 54, 62 శ్లో||లు

2. కి. కాం. - 1 అ., 99 ప.

3. కి. కాం. 2 అ., 103 ప.

కవి సమయములను బాటించుట యందును, సంప్రదాయమును వివరించుట యందును గవికిఁగల యభినివేశము వ్యక్తమగుచున్నది.

వర్షర్తువుతోఁ బోల్చినప్పుడు శరదృతువు మహాగుణనిధి యని చెప్పుచు నది యింటనున్న గింజలు మంటఁగలిపించి పైరుపచ్చఁ జూప నిది సస్యముల ఫలాధి క్యముం జూపి యలరఁజేయు ననుట హృదయంగమము. ఇట్టిది కవి ప్రకృతి పరిశీలనాదక్షతను వెల్లడించుచున్నది. మన్ననకు ఔపవిభక్తి కరూపము మంట. భూమి యందని యర్థము.

ఇంటనున్న గింజలే మంటఁగలిపించి
పైరుపచ్చఁజూపువారిదర్తు
వట్టి సస్యముల ఫలాధిక్యముం జూపి
యలరఁజేయు నిది మహాగుణనిధి

— ఉ. కాం - ఉ. భా., 1 ఆ., 206 ప.

హేమంతఋతువర్ణనము : మార్గశీర్ష పుష్యమాసములు హేమంతఋతువు. అరణ్యకాండమున రామాదులు పంచవటిఁ జేరి నివాస మొనరించు సందర్భమున వాల్మీకము నందు హేమంతఋతు ప్రకృతి యిట్లు వర్ణింపఁబడినది. 'మంచు కురిసెడికాలము. ఈ కాలమున భూములు పండి ఫలవంతము లగును. నీరు మిక్కిలి చల్లగా నుండి యుపయోగించుటకు వీలుగా కుండును. హవ్యవాహనుఁడు నుభగుడై యుండును. జనపదులు ప్రాజ్యకాములైనారు. గోరసప్రచారము సంపూర్ణ మైనది. మహిపాలులు విజిగీషువులై దండయాత్రకై వెడలుచున్నారు. ¹

శ్రీరామకథాఽమృతమున మూలాధికముగాఁ దద్విశిష్టత యిట్లు వర్ణింపఁ బడినది -

అరయ నేలోపమును లేనిదని యొకండు

గలదె గుణవృద్ధి గని దానిఁ గప్పివుత్తు

రెల్ల సంపదలకు నిది హేతుభూత

మౌటగాదె శ్రుతి ప్రశంసార్హమయ్యె

- అర. కాం. - 1 అ., 367 ప.

లోకమున నేలోపములేనిది యొక్కటియు లేదు. కావునఁ గొన్ని లోపములున్నను గుణవృద్ధిఁగని దీని సమ్మానింతురు. 'ఎల్ల సంపదలకు నిది హేతుభూత మౌట' శ్రుతిప్రశంసార్హమైనది. గీతాచార్యుఁడు విభూతి యోగమున 'మాసానాం మార్గశీర్షోహం' అనుట హేమంతము యొక్క ప్రాశస్త్యము నుగ్గడించుచున్నది. ఇట్టి సంభావన ఋతువర్ణనమునఁ బరమసుందరము.

శిశిరఋతువు : మాఘ పాల్గునములు శిశిరఋతువు. 'హేమంత లక్షణములే కలిగి యుండుటచే కాఁబోలు ఆంధ్రకవీశ్వరులు హేమంత వర్ణనముతో శిశిరము కిట్టించినారు'. ¹ వాల్మీకమునను 'శిశిరోభోగదశ్చదా' ² అని శిశిరర్తువు సూచనాప్రాయముగాఁ జెప్పఁబడినది. శ్రీరామకథాఽమృతమున శిశిరుఁడు 'ప్రణయం బెడలంగ నీని బాధపరీరంభణ సౌఖ్యము'ఁ గలిగించి త్రీపురుషుల సమాగమము గూర్చువాఁడు. సృష్టిక్రమముఁ బ్రోత్సహించు మన్మథుని పరివారము లోవివాఁడు, లోకమును మంచుచే ముంచువాఁడుగాఁ జెప్పఁబడినాఁడు. ³ అగ్ని యాతనిఁ జూచి వెలవెలవాటును. పాంథు లాతని పద్యన మెలగుదురు.

ద్వివిదునకు లంచములువెట్టి వెడలినాడొ ?

యగ్ని వెలవెలవాఁడె నతనిఁ జూచి

యట్టులేచినవాని పద్యన మెలఁగని

పాంథులే లేరు లోకసంవాద మందు

ఉ. కాం. - ఉ. భా. , 1 అ. , 178 ప.

1. ఋతుసూక్తము - శిశిరవిలాసము, 143 పు.

2. ఉ. కాం. - 43 న., 25 శ్లో.

3. ఉ. కాం. - ఉ. భా., 1 అ., 175-77 పాదాలు

ద్వీవిదుడనువాడు వానరుడు. అతని కగ్ని స్థంభనవిద్య తెలియును. అతని యనుగ్రహముఁ బడసి వచ్చినవాడు శిశిరుడు గావున నగ్ని యాతనిఁగాంచి నీటగును. నిప్పు నివురుఁ గప్పుట యనుభవసిద్ధము. వెలవెలఁవాటుట యనఁ దెల్లగాపాలిపోవుట. నివురు తెల్ల గా నుండును. ఇట్లు మూలాధికమగు నీ ఋతువర్ణనము సహజసుందరమై కవి వర్ణనా నిపుణతను వెలయించుచున్నది. నీఱు = బూడిద -

చంద్రోదయ వర్ణనము : చంద్రుడు తేరాజు. అతని యభ్యుదయము లోకమున కానందహేతువు. బాలకాండమునశతానందుడు విశ్వామిత్రచరిత్ర వివరించు సందర్భమున సూర్యాస్తమయమును సూచించుచు -

కర్మకాలో మువిశ్రేష్ఠ ! లంబతే రవి మండలమ్

- బా. కాం.- 65స. , 36 శ్లో.

అని చెప్పినట్లు వాల్మీకమున వర్ణింపఁబడినది. శ్రీరామకథాఽమృతమునంవా సందర్భమున సూర్యాస్తమయ, చంద్రోదయాది వర్ణనము స్వతంత్రముగా నిర్వహింపఁబడినది. ప్రదోషకాలమున చంద్రుడుదయించినాడు. అకసమున చుక్కలు పోచినవి. అయ్యెడ దేవతలు మైథిశీపరిణయమునకు బాణసంచు సిద్ధపఱచి ముందుగా మాదిరికిఁ గొల్చిన మతాబా యన్నట్లు చంద్రుడు వెలుగొందుచున్నాడు. తొలుదొల్లి రక్తుఁడై రాను రాను వెల్లగుణములతోఁ బ్రకాశించు చంద్రుడు మతాబాతోను, జొక్కలను వెన్నముద్దలతోను పోల్చుట హృదయంగమము.

ప్రకృతి పరిశీలనాశీలాడగు కవి సూక్ష్మదర్శనమున కిది విదర్శనము. కవి సమాజమును వీడి బ్రతుకజాలఁ డనుట సత్యదూరముకాదు. చంద్రుని మతాబాతోఁ పోల్చుట యత్యాధునిక మగు నౌవమ్యము. ఇట్టి వర్ణన భావికథార్థసూచకమై కవి కథాకథన దక్షతహానిరూపించుచున్నది.

ఆయిదె మైథిశీ పరిణయంబని వేల్పులు బాణసంచు గ

ట్టాయితముం బొనర్చి విభుఁడొననమాద్రికిఁ గొన్ని గ్రాలఁగా

జేయఁగ దొల్తఁగెంపునటఁ జెల్వగు వెల్లయు మించు మేల్మతా

బాయనఁ జంద్రుఁ డింపెనసె భాసెఁ జొక్కలు వెన్నముద్దలై

- బా. కాం.- 8 ఆ., 26 ప.

చంద్రుఁ డుదయించినంత చక్రవాకములకు వియోగ మేర్పడినది. పద్మములు ముకుళించినవి. కలువలు వికసించినవి. అట్టియెడ కోకి విరహమునఁ బొగులుటఁ గాంచి పద్మిని వెతఁగుండినది. కలువతీవియ గర్వమున నవ్వినది. లోకమున విప్రతిపన్నులఁ గాంచి మంచి చేడియ లంగలార్తురు. మ్రుక్కడు లెక్క సెక్కెము లాడుదురని వర్ణించుట మనోహరము.

ప్రియు నెడఁబాసి కోకి తన పెంపునెడం బొగులంగ నల్లె తా
నయి మగఁ డొక్కచో నొదుగ హాయని పద్మినిగుండెఁ, గల్వతీ
వియ స్మయమొప్ప నవ్వె, భువి విప్రతిపన్నులఁగాంచి మంచిచే
డియ లటులంగలార్తురు, గడింతురు మ్రుక్కడు లెక్కసక్కెముల్
బా. కాం. - 8 ఆ., 32 ప.

ఇటఁ బద్మిని సాటివారి కష్టములకు సానుభూతిఁ బ్రకటించు నజ్ఞనులకుఁ బ్రతినిధి. కల్వతీవియ విప్రతిపన్నులఁ గాంచి పరిహసించు దుర్జనవర్గమునకుఁ బ్రతీక. ఇట్టి మధురోహ కవి వర్ణ నావై చిత్రికిఁ దార్కాణగా నెన్నఁదగియున్నది. మఱియు నీసందర్భమున రాముఁడు లక్ష్మణునితోఁ జంద్రుని గూర్చి ముచ్చటించుచు 'ఈ చంద్ర మండలము పాలసంద్రమున పొంగెనఁగఁబై దోచి రుచు లొనఁగు జున్ను గడ్డ, విధి దేవతల కేర్పఱచిన పేయరసాయన ఘటి, యొక్క ప్రౌద్ధుల నిగిరెడు చకోరపక్షులఁ దనియించు పుట్టతేనె, నీట సూర్యుని యెదుట గృశించి కలువచెలిగూర్చు సమాధికి ఫలము' అని సంభావించుట మనోహరము. ¹ 'ప్రథమాం పిబతేవహ్నిః ద్వితీయాం పిబతే రవిః' ఇత్యాదిగాఁగల శ్రుతి చంద్రుని కళలు క్రమముగా దేవతల కాహారమగుటను వివరించుచున్నది. ఇట్టి శ్రుత్యర్థమే చంద్రుఁడు 'విధి దేవతలకేర్పఱచిన పేయ రసాయన ఘటి' యనుటతోఁ జక్కగాఁ జెప్పఁబడినది. ఇంకను జంద్రునకు త్రిమూర్తు లగు బ్రహ్మ విష్ణు మహేశ్వరులతో వేర్వేరఁ బోలికఁ జెప్పుట యపూర్వమై హృదయంగమ మగుచున్నది. ² చంద్రుని నికుంజముతోఁ బోల్చి గతిలీల మొనయ కున్నచో 'చంద్రబింబమొ, యిది ద్యౌస్తవారుకుంజమో' తెలియరాదనుట యాపాత రమణీయము. ³ ఇట్టి వర్ణనములు కవి ప్రతిభకు వికషోపలము లగుచున్నవి.

1. బా. కాం - 8 ఆ. 145 ప.

2. బా. కాం. 8 ఆ. 145-151 ప.

3. బా. కాం. 8 ఆ. 154 ప.

అత్రిమహర్షి యాశ్రమమున ననసూయ సీతతో సంధ్యానమయమైనదని చెప్పుచుఁ జంద్రోదయము సూచించినట్లు వాల్మీకమునఁ గలదు.

సంప్రవృత్తా విశా సీతే వక్షత్రసమలంకృతా

జ్యోత్స్నాప్రావరణ శ్చంద్రో దృశ్యతేఽభ్యుదితోంబరే

— అయో. కాం. - 119 స., 9 శ్లో.

శ్రీరామకథాఽమృతమున నా నెల స్వరాజ్యము తీర్పులొడ్లకు మార్గ దర్శకముగా నేర్పిన విధము వర్ణించుట ప్రశంసార్హము.

కలువల నిద్రలేపి, శశికాంతములన్ హిమవారిపూరముల్

వెలయఁగఁజేసి, జక్కవలపీడుమర లైలకొల్పి, యచ్చకో

రుల నెఱకోరు — లల్లసెలు రూఢిన చెల్వలతోడఁగూర్చి వె

న్నెల లొలయించి, మించి, నెలనేర్పె స్వరాజ్యము తీర్పులొడ్లకున్

— అయో. కాం. - 10 ఆ., 248 ప.

నెల యనఁగా చంద్రుఁడు - చంద్రుఁడు రాజు. తన వారిని వెన్నుదట్టి జాగృతిపఱచుట, వారికి కుభములు గల్పించుట, కూడియున్న పెరవారికి విభేద మేర్పఱచి స్వరాజ్యము విష్కంఠకముగా నేలుట రాజధర్మము. అట్టి ధర్మము నెలరాజు పాటించినట్లు వర్ణించుట హృద్యము. మూలాధిక మగు నీ ప్రకృతి వర్ణన మనోజ్ఞము.

చంద్రాస్తమయ వర్ణనము: మిథిల యందు ప్రభాతమున విశ్వామిత్రుఁడు రాముని మేల్కొలుపుచు చంద్రాస్తమయమును సూచించినవిధము రమణీయము. చంద్రుఁడు రాముని ముఖలక్ష్మి సంపద ముందు నిలువఁజాలక సిగ్గుతోఁగొండచటి బాటం జాతినాఁడు. పద్మినీసతి శత్రువరాభవమును గవి యనుమోదించుట యర విచ్చిన ముఖవద్యముతోఁ దెలిపినది. శాస్త్రిగారియ్యది నిత్యము పఠించెడి వారట.

కనుమీ నీ నగుమోము మేల్పిరికి లక్ష్యంబౌటకున్ లజ్జ నె

ట్టన మున్మున్న మునింగి కొండచటి బాటం జాతె రేఱేడటం

చనుమోదించుటఁబద్మినీసతి విజాన్యస్మేర దృష్టి ప్రసా

ర నవోల్లాసిత హీణయై తెలిపెడిన్ రామా ! జగన్మోహనా !

— బా. కాం. - 9 ఆ., 52 ప.

పద్మిని, పద్మినిజాతి స్త్రీ. అనఁగా నాభిజాత్యముఁ గల వనితామణి. ఆమె పరవారికిఁ గలుగు పరాభవము ననుమోదించుట గూడ నవోల్లాసిత హీనయై చిరు నగవుతోఁ దెలుపుచున్నదనుట యౌచిత్యసుందరము. పకపక విరగఁబడి నవ్వుట యేసందర్భమునందైనను స్త్రీకిఁ దగదనుట యుపదేశము. స్వకపోలకల్పితమగు నీ వర్ణన మనోహరము. శాస్త్రిగారి యాత్మీయత యిందుఁ దోచుచున్నది.

సూర్యోదయవర్ణనము : సూర్యుడు జగచ్చక్షువు. కర్మ సాక్షి. బాల

కాండమున శివధనుర్భంగముఁ గావింపఁబడిననాఁ డుదయమున మిథిలాధిపతి జనకన్యపతి కృతకర్ముడై సరాఘవుఁ డగు విశ్వామిత్రుని సభామండపమున కాహ్వానించెనని చెప్పుచు సూర్యోదయమును గూర్చి వాల్మీకమున 'తతః ప్రభాతే విమలే' (బా. కాం. 66 న., 11., శ్లో.) అని సూచింపఁబడినది. శ్రీరామకథామృతమున నట్టియెడ 'చెలినాఁగఁ దెలివితేట తెనంగఁ ప్రాణులఁ దమ తమ పనులు సేయఁ బ్రేరణ విచ్చు వాఁడు, తండ్రివలె శ్రేయంబుఁ గూర్చు సత్కిరీయకు మేల్కొల్పువాఁడు, తల్లివలె వాత్సల్యమున ననారోగ్య మెడలించి సుఖపుష్టి నొనంగువాఁడు, గురువు వలెఁ దమము మార్కొననీయక ప్రబోధకలనఁ దీర్చఁబూనువాఁడు. ఆత్మతత్త్వము వలె స్వయంప్రకాశమద్వయమఖండమానంద మవ్యయంబునై నిగమలక్ష్యమగు రూపమున వెలియువాఁడు నైన వెలుగుల తేఁడు నాఁడుదయమందినాఁడు' ¹ అని వర్ణించుట కవి భావనాబలమును, వర్ణనాంశముల నాతఁడు స్వతంత్రించిన వెళిరిని నిరూపించు చున్నది. సూర్యునకు మిత్రుఁడను నామము కలదు. మిత్రుఁడు హితము బోధించి కర్తవ్యోన్ముఖుని గావించును.

యోదేవ స్సవితాస్మాకం ధీయోధర్మాది గోచరాః

ప్రేరయే త్తస్య య ద్భర్గః తద్వరేణ్య ముపాస్మహే

అని సవితృఁడు సత్కర్మలకు మేల్కొల్పువాఁడుగాఁ గీర్తింపఁబడినాఁడు. 'ఆరోగ్యం భాస్కరాదిచ్ఛేత్' అను ప్రసిద్ధమగు నార్యోక్తి భాస్కరుని యారోగ్యముఁబ్రసాదించు వావివిగాఁ బ్రశంసించుచున్నది. తమోవారణమునను, బ్రబోధసరణి నాతఁడు గురువుగాఁ జెప్పబడుట హృద్యము. ఆత్మతత్త్వ మవియుఁ ద్రయీమూర్తియనియు విగమము లీతవిఁ బ్రస్తుతించుచున్నవి. ఇట్టి గంభీరార్థ స్రుతిపాదనక్షమమగు నీవర్ణన శాస్త్రిగారి పాండిత్య సంపదను వెల్లడించుచున్నది. మఱియు సూర్యుడు లోక

బాంధవుఁ డనుటయుఁ జక్కగా నిరూపింపఁబడినది.

దొంగలఁదోలి, జారధృతిఁదోచి, యిరులె్వడలించి, గోరముల్
ద్రుంగఁగఁజేసి, పాపముల ద్రుంచి, యివంబుఁ దొలించి తెల్విఁదే
టం గలిగించి రాత్రి చరడంబరముల్దొలగించి, ప్రోచు మే
ల్పంగతి లోకబాంధవతఁ జాటదె యీ యినువంకలెంకగన్

-బా. కాం. - 9 అ., 50 ప.

ఇనుఁ డనఁగా రాజనియు నర్థాంతరము గావున నాతఁడు లోకబాంధవుఁ
డైనచోఁ బాలన మిట్లుండు ననుట హృదయఁగమము.

యుద్ధకాండమున రావణుని శక్తిపాతమున లక్ష్మణుఁడు మూర్ఛిల్లి మారుతి
సమానీతమగు సంజీవన్మోషధమహిమఁ దెలివినందినాఁడు. అప్పటికి సూర్యోదయ
మైనది. రాముఁ డానందర్భమున 'నేఁడు సూర్యాస్తమయ మగునంతలో దుష్టుఁడగు
రావణుని సంహరింతునని' ప్రతిజ్ఞ సలిపినాఁడు. ¹ అవ్విధమున సూర్యోదయము
వాల్మీకమున సూచింపఁబడినది. శ్రీరామకథాఽచ్యుతమున నయ్యెడ సూర్యోదయ
వర్ణనము విశిష్టము, విలక్షణముగా సాగినది. 'వానరవీరుల ముఖములట్లు వారిజములు
వికసించినవి. నిశాటమనముల వలెఁ గుముదములు ముకుళించినవి. సూర్యుఁడు
తిమిరోద్యద్గజ రక్తసిక్తతను రక్తింబొల్పు సింహంబు వలెఁ బూర్వాద్రి యందుఁ
బొడసూపినాఁడు. మఱియుఁ బ్రాక్కంతా లలామంబు హస్తమునఁ గొన్న ప్రవాళ
గుచ్చమో యన్నట్లు భాస్వతుఁడానమయమునఁ బ్రకాశించినాఁడు. అట్లే యరుణుఁడు
రామ మనోరథపరిపక్వఫలము వలెఁ దూర్పుదిక్కునఁ దోచినాఁడు. ² ఇట్టి వర్ణన
మమూలకమై రామవిజయసూచకముగా వరలుచుండుట మనోహరము.

ఉత్తరకాండమున హనుమచ్ఛరిత్ర వర్ణించు ఘట్టమున 'జపాపుష్ప
సమూహము వోలె నున్న యుదయించు సూర్యుని హనుమ దర్శించినాఁడ' ని
వాల్మీకమున వర్ణింపఁబడినది.

1. యు. కాం. 102 ప., 46 శ్లో.

2. యు. కాం.- పూ. భా., 9 అ., 984-86 ప||లు

దదర్శు - 35 న., 23 శ్లో.

మెఱుపు నిలిచి మెఱయు మెఱుగు నెఱయ

- ఉ. కౌ.- పూ. భా., 8 అ., 25 ప.

మఱియుఁ బ్రభాతమున వైతాళికులు రాముని మేల్కొల్పుచు సూర్యో
దయము సూచించునెడ నాటి సామాజిక దురన్యాయమగు కన్యాశుల్కమును గూర్చి
ప్రస్తావించుట మనోజ్ఞము. సూర్యునకుఁ బద్మినికి నాయకానాయిక సంబంధము కవి
నమయప్రసిద్ధము. దక్షిణ సందర్భమున వీరభద్రువరణాహతి డుల్లిన బోసి
నోటివాఁడు సూర్యుఁడు. పండ్లులేనట్టి యాతాతకు నప్పుడే వికసించిన తామర విరికన్య
నిచ్చి పెండ్లి సేయ యత్నించు జలాశయములు సాంధ్యరాగపుఁ దెరబట్టించి స్వీయ

ద్విజారావములఁ బ్రవర్తింపఁజేయుచు నానందమున నుత్తుంగ తరంగితము లగుచున్నవి. అవి 'జలసంఘాతము' లగుట నట్టి జడభావమునఁ బ్రవర్తించినవి వానికి బాంధవ్య జనిత మగు ప్రేమ లేదు. యాతని కడఁ గల 'రక్కులు' అనఁగా ధనము వారి నా విధమునఁ బ్రలోభ పెట్టినది. ఇట్టి కవి కల్పన మాతనికిఁ గల సామాజికస్పృహను, సంస్కరణాభిలాషను బ్రకటించుచున్నది.

అకటా న్యాయ్యము కానిదియ్యదియె దేవా ! పండ్లులేనట్టి తా
తకు రక్కుల్గని పద్మినిం గొమిరె ముగ్ధం బెండ్లి సేయించు పూ
వికఁ బట్టించెను సాంధ్యరాగపుఁ దెర స్వీయ ద్విజారావ భం
గ కరోత్తాడన భంగులొప్ప జలసంఘాతం బనద్బంధుతన్

- ఉ. కాం.- పూ. భా., 10 ఆ., 13 ప.

సూర్యాస్తమయ వర్ణనము : శతానందుఁడు విశ్వామిత్రచరిత్రఁ జెప్పి 'సూర్యుఁ డస్తాద్రి నెనయుచున్నాఁ డిది కర్మకాలమ' ని సూర్యాస్తమయమును సూచించినట్లు వాల్మీకమునఁ గలదు.

కర్మకాలో మునిశ్రేష్ఠ లంబితే రవిమండలం

- బా. కాం.- 65 స., 36 శ్లో.

శ్రీరామకథాఽమృతమున నయ్యెడ "సూర్యుఁడు హస్తాద్రిఁ జేర వారుజీ 'వానపనజ్జిక' యయ్యెను. పద్మిని 'ప్రోషితపతిక' యైనది. కోకి 'విరహోత్కంఠ' నధిగమించెను. గగనలక్ష్మి 'కలహాంతరిత' యయ్యెను. పశ్చిమదిక్కున నున్న కమలిని 'ఖండిత' గా నలరెను. సంజ సూర్యుని ననుసరించి 'యభిసారికా' త్వమునందెను. చాయ 'స్వాధీనపతిక' గా నెగడినది. తూర్పుదిక్కంత 'విప్రలబ్ధ' త్వంబుఁబెరసెను" అని వర్ణింపఁబడినది. ' ఇట్లు సవితృని నాయకునిగాను, ప్రకృతి నష్టవిధనాయకలుగను సంభావించిన విధము పరమ రమణీయతను వెల్లార్చుచున్నది. అట్లే యా లోక బాంధవుఁ డస్తగిరి వెనుక కరుగ విరులదొర యింక నఖిలమునకు నేనకాకొకండు రాజు గలఁడే యని దర్పమెనసినాఁ డనుట యాతని యౌద్ధత్యమును బ్రకటించుచున్నది. మఱియు, కూడి మెలంగియున్ మగని కూన్చి యెఱింగియు సంజఁగాంచి వెన్కొడఁ

దొడంగు చాయఁ గని సపత్ని వై రముగా నభివర్ణించి విహ్వలుఁ డగు వేడి వెలుంగు పల్కొమల సంగమమొల్ల కుఁడంచుఁ జాటుచు నెటో చనియె ననుట హృద్యము, ¹ సందేశాత్మకము నగుచు సహృదయుల నలరించుచున్నది.

హనుమంతుఁడు సముద్రమును దాటి లంకఁ బ్రవేశింప రాత్రి యగునంతకు వేచియుండెను. అప్పట్టున సూర్యాస్తమయమును సూచించుచు 'సూర్యేచాస్తంగతే' ² అని వాల్మీకమున జెప్పఁబడినది. శ్రీరామకథాఽమృతమునఁ 'దన వంశమునకు మేలు గూర్చు పనిఁబూని సమయమునకు వేచియున్న శిష్యునిఁ గని యిఁక నిట మసలంజన దని సూర్యుఁ డస్తమించినాఁడ' ని వర్ణించుట ప్రకృతోపయోగియై సహృదయ హృదయంగమ మగుచున్నది. ³

రాముఁడు హనుమంతుని వలన సీత జాడఁ దెలిసి రావణుని సాధింప లంకపై దండెత్తి పోవుచు వానరసేన సముద్రతీరమున విడియింపఁజేసినాఁడు. 'ప్రియా విరహదుఃఖితుఁడై రాముఁడు విలపించుచుండ దినాంతమున భాస్కరుఁడు మంద రుచియై యస్తమించినాఁడ'ని వాల్మీకమునఁ జెప్పఁబడినది.

దినక్షయా నృందరుచి ర్భాస్కరోఽస్త ముపాగమత్

- యు. కాం. - 5 న., 22 శ్లో.

శ్రీరామకథాఽమృతమున నప్పట్టున మూలాధికముగా 'దేశముఁ గాలముం గడువరానివని చెప్పి సూర్యుఁడు తా నస్తంగతుఁ డయ్యు నుదయమునంద నున్నానని తెల్పి దుఃఖాబ్ధిఁ దెరలు మార్గమిట్టిదే యని రామునకు సందేశమిచ్చెననియు, బిజ్జలు భానుఁ డస్తమించినాఁడని యటచుచు గూండ్లకుఁ జనెననియు, జక్కవకవలు ప్రలాపించినవనియు, బద్మములు మొగిడినవనియు రామునియంతరంగమున సీత పలపు లొకటఁజొరబాటుఁ దిమిరము జగమెల్ల నలము కొవినదనియు' వర్ణింపఁ బడినది. ⁴ ఇట్టివర్ణన కవి లోకజ్ఞతను, వర్ణనాప్రియత్వమును బ్రదర్శించుచున్నది. ఆ వర్ణన ప్రకృతోపయోగి యగుట ప్రశంసార్హము.

1. బా. కాం. 8 అ., 7 ప.

2. సుం. కాం.- 2 న., 59 శ్లో.

3. సుం. కాం.- 1 అ., 151 ప.

4. యు. కాం. 1 అ.

సంధ్యా వర్ణనము : సూర్యాస్తమయ చంద్రోదయములకు నడుమ నున్న కాలము సంధ్యాకాలము. వాక్యమున శతానందుడు విశ్వామిత్ర చరిత్రఁ జెప్పిన సందర్భమున సూర్యాస్తమయమును గూర్చి ప్రస్తావింపఁబడినది. శ్రీరామకథామృతమున సూర్యాస్తమయ వర్ణనతోఁబాటు సంధ్యాసమయముఁ గూడ వర్ణింపఁబడినది. అందు 'నొక్క యినుఁడు నన మతోక్కండు రాజుఁ రాజిక్కియున్న నడిమి యిక్కటమునఁ' గొందఱకు దైన్యము, మఱికొందఱకుఁ దేజము సిద్ధించినదని వర్ణించిన విధము హృద్యము. ¹ ఇనుఁడనఁగా సూర్యుఁడు, రాజనఁగాఁ జంద్రుఁడు గావున సూర్యుఁడు డస్తమించి, చంద్రుఁడు డువయించు నంతలో జరిగిన యవకతవకలు, నేర్పడిన యస్తవ్యస్త పరిస్థితులు నిట్లు మరోజ్జముగా వర్ణింపబడినవి. 'తమ్మిపూ దీవియ దైన్యంబున మునుంగఁ గలువదీఁగె విరి జిగిఁ దొరయసాగినది. జక్కవలు వియోగవ్యథచే దుఃఖింపఁజకోరాలి చంద్రోదయమున గలుగు నుల్లాసమునఁ బొంగినవి. దారిదోపిడిగాండ్రకుఁ దెలివి యేర్పడినది. కాకి పిండువు గన్ను కావరాకొడుఁగ, గూబ లక్కజపుఁ జూడ్కులఁ బొసగినవి. చిక్కువలకు జారులిదె తఱి యని తిరుగాడగా దక్కిన జనులకు వింట నొడుగుట సంభవించినది' ఇట్టి వర్ణన కవి స్వతంత్రతను, బ్రకృతి పరిశీలనా సామర్థ్యమును బట్టి యిచ్చుచున్నది. మఱియు నీ సంధ్యాసమయమునఁ దమము వ్యాపించి 'తాళ్లను బాములు గాను, స్థాణువులను దొంగలు గాను, జూపి యెత్తు పల్లముల నేకము జేసి, కన్నుమిన్ను గానని గతిఁ బొనర్చి సంస్కృతి వలె సర్వము నాక్రమించి మించిన దనుట హృద్యము, తత్త్వార్థ సంభృతమునగు చున్నది.

తాళ్ల బాముల నొనరించెఁ దవిలి స్థాణు
వులనె దొంగలుగాఁజూపెఁ గలుగు మిట్టు
గన్ను మిన్నునుఁగానని గతిఁ బొనర్చె
సంస్కృతియకాదమోవ్యాప్తి జనులకెల్ల

— బా. కాం. 8 అ., 14 ప.

సంస్కృతి యనఁగా సంసారము. సంసారమున కజ్ఞానజనిత మగు భ్రాంతియే మూలము. అట్లే చీకటి లోకమును భ్రమింప జేసినది. మఱియు సుందర

కాండమున హనుమ లంకఁ బ్రవేశింపఁ దఱివేచియున్న సమయమున 'సూర్యేచాస్తం
గతే' 1 అని సూర్యాస్తమయము సూచింపఁబడినది. అట్టియెడ శ్రీరామకథామృతమున
స్వతంత్రముగాఁ జేయఁబడిన సంధ్యావర్ణన మత్యంత సుందరము. ఇట్టి
ప్రకృతి సూక్ష్మపరిశీలన మీ కవి ప్రత్యేకతగా నెన్నదగియున్నది.

పతిఁబాసి యొంటిమై బడలు సాధ్వలమోము

లట్లు తామరపూవు లందమెడలె

వెడఁగు నేస్తముల కువ్విళ్లూరు నువిదల

కనులట్లు తొవలు వికాసమెనసెఁ

గై సేసి మగనిరాకకు వేచు నెలనాగ

లట్లు తారలు బయలంది మెఱసె

గడన చొప్పడ నింటికై మరుల్కొనుగేస్తు

లట్లు పులులు గూండ్ల కరుగుదెంచె

సందుగని యొడ్లఁగాఱింప సంభ్రమించు

దొంగలట్టులు తొలుదొల్తఁ దోచి నిలిచె

క్రమ్మెఁగడలెల్లఁ గటికిచీకటులు కడ గి

సవిత్వఁ దొండెడ కేగిన సమయమునను

— సుం. కాం. - 1 ఆ., 152 ప.

అప్పట్టున 'మేలిరంగు, కప్పు, నను భేదములేక లోకమొకటిగాఁ గాన
నగుచున్న దనుట మనోహరము.

ఉద్యానవన వర్ణనము : సీతారాములు చిత్రకూటమున నున్న
సమయమున రాముఁ డాగిరిప్రాంతమున నున్న వనవిశేషమును వర్ణించుచు -

అమ్రజంబ్వసనైః లోదైః ప్రియావైః పనసై ర్థవైః

అంకోలై ర్భవ్య తివిశై ర్భిల్వ తిన్దుకవేణుభిః

— అయో. కాం. - 94 న., 8 శ్లో.

అని యాయా వృక్షములఁ బేర్కొనినట్లు వాల్మీకమునఁగలదు. శ్రీరామకథాఽమృతమున విశేషముగా నయ్యెడఁగల వనసౌందర్యము శృంగారరసబంధురముగా మధురఫణితినిట్లు వర్ణింపఁబడినది -

మాకందమిడనేర్చు మాకందములఁగూర్చు
చెలువున మాధవీ చేష్టితములు
పున్నాగముల గేరు పున్నాగములఁజేరు
గణికాళికల్పోవ కల్పనములు
ఫలపూర పృథురస ఫలపూర సమరసా
భ్యాహిత ద్రాక్షోపగూహనములు
శ్రీఫలాశ్రయ కలాశ్రీ ఫలావాప్తికై
కేల్సాపు మాలతీఫేలనములు

పనస ఖర్జూర రంభాది పరిథవములు
దనదు బలఁగంబుల్నివై దనరుచుండఁ
బొనరు పడిన దివ్యనితోడ భూధరంబు
నామనం బాకవడి శ్రీనాథమగుచు

— అయో. కాం. - 8 ఆ., 18 ప.

మఱియు నవ్యనమున 'పుష్పఫలిభరితములు, ఛాయా సమన్వితములు మనోరంజకములు నగు వృక్షములు శోభల వెలయించు చున్నవని వాల్మీకమునఁగలదు. ¹ ఆంధ్రీకరణమున నచ్చట 'లతాకుడుంగములతోఁ గూడిన యా తరూత్తమములు పుణ్యము లేయు మేలిగృహస్థుల' వలె నున్నవని సంభావింపఁబడుట రమణీయము. ² ఇట్టి వర్ణన కవి సంస్కారమును బ్రకటించుటకు సమర్థమగుచున్నది.

1. అయో. కాం. 94 న., 10 శ్లో.

2. అయో. కాం. 8 ఆ., 17 ప.

అరణ్యవాస సందర్భమున తమ నివాసమున కుచితమగు ప్రదేశము విద్వేషింపుమని యడుగ బరద్వాజుఁడు రామునితోఁ 'జిత్రకూటము సుఖప్రదమ' ని తెలిపినట్లు వాల్మీకమునఁ గలదు.

ప్రవివిక్త మహం మన్యే తం వాసం భవతః సుఖమ్

- అయో. కాం.- 54 స., 32 శ్లో.

శ్రీరామకథాఽమృతమున నందలి రమణీయ సుఖ సంపదలు మూలాధికముగా నిట్లు వర్ణింపఁబడినవి -

పుణ్యప్రసవణంబు ల

గణ్యంబులు మధుర వృథుల కందఫలాదుల్

పణ్యాచితము లొనర్చు న

రణ్యంబులు దానిచోట్లు రమణీయంబుల్

కోకిల పంచమశ్రుతు లకుంతిత చంద్రకిలాన్యకృత్యవ

త్కేకలపాకసంపదలు కీచక సంభృతవాంశికత్వముల్

నీకును నీసతీమణికి విచ్చలుఁబొచ్చెములేని మెచ్చులం

గైకొని కూర్చుండు మదిఁ గావనవాస విశేషసౌఖ్యమున్

- 5 ఆ., 259-60 ప.

అది యొక రమ్యోద్ఘానవాటికగా, రామాదులకు వాసయోగ్యముగాఁ జెప్పఁబడినది. ఇట్టి వర్ణనము చిత్రకూటముయొక్క ప్రాముఖ్యము నుగ్గడించుచున్నది. ఇప్పట్టున నట్లు స్వాతంత్ర్యము వహించుట శాస్త్ర గారి వర్ణనాప్రియత్వమును బ్రకటించుచున్నది.

లంకలో హనుమంతుఁడు చూచిన యశోకవనము¹ ఫలపుష్పభరితములగు నానావిధ వృక్షములతోఁ జుట్టఁబడి, మదించిన కోయిలతోను, దుమ్మెదలతోను నిత్య విషేవితమై యున్నదని, వాల్మీకమునఁ గలదు. ¹

శ్రీరామకథాఽమృతమున నది 'సర్వార్థ సంభృతమై గార్హస్థ్యధర్మమ్ము పొలమకాగ్రా, నఖిల పురుషార్థములకుఁ దాననగ్రజాలి వెలయు' చున్నదని చెప్పుట హృద్యము ¹ ఇట్టి కల్పనమనల్పము, సంస్కృతీనంపన్నమునై యొప్పుచున్నది.

అయోధ్యఁ బట్టాభిషేకానంతరము సీతారాములు వనవిహారమున కేగఁ జిలుక వనవిశేషములు మనవిసేయుచు "భూదేవి విశ్వనరీ స్వరూప మావిష్కరింపఁ బూనినట్లు 'లీ వనము నవీనమై సౌందర్యమును వెలార్చు" చున్నదనుట మనోజ్ఞము. ² ఈ వర్ణన మమూలకము. కవి స్వోపజ్ఞము. మఱియు సీతారాముల సంతాపముల సందర్భమున సీత రామునితో శ్రావ్యమగు శుకపిక శారికాది పక్షి రుతములతో సమాప్త జ్యోతిషంబై నచో నీవనము సాంగమై వేదమువలె నొప్పుచున్న దనుట పరమోదారమై విలక్షణమగు కవి దృష్టివి బట్టియిచ్చుచున్నది. ప్రకృతి వేదవేద్యుడగు పరమేశ్వరుని స్వరూపముగా సంభావించుట కవి తాత్త్వికజ్ఞానమునకు నిదర్శనము.

శిక్షాపాటవ ముల్లసిల్లినగువాసిం దన్నవవ్యాకృతి
ప్రేక్షావత్సమితిం జయత్వ కలనాస్పిత స్వనచ్ఛందమై
యక్షుద్రంబు నిరుక్తవైభవ మనన్యావ్యంబైనానొప్పు నీ
పక్షివ్యాహృత మిందు సాంగమై సమాప్త జ్యోతిషంబై నచోన్

ఉ. కాం. - ఉ. భా., 1 అ., 52 ప.

ఇందు 'శిక్ష, వ్యాకృతి, భందము, నిరుక్తము, పక్షివ్యాహృతము' అనగా కణాదుఁడు రచించిన వైశేషికము, జ్యోతిషము, అను వేదాంగములు ప్రస్తావించఁబడి నందర్భోచితముగాఁ బొందుపఱుపఁబడినవి. ఆ వనము 'సుమగంధము, ఫలరసము, సమంచితమగు రూపునీడ, చల్ల దనము, నందము భందముఁ గల పులుఁగుల సుమహిత గీతార్థమర్దిసుఖ మమృతమిడున్' అనుటచే నిందు పంచభూతముల గుణము లెన్నఁ బడినవి. కావుననే లోకమున నొక్కొక్కటి యొక్కొక్క యింద్రియమునకుఁ దృప్తిఁ బ్రసాదించ నిది 'సర్వేంద్రియసుఖము నిచ్చి యమృత ప్రధితాఖ్య' వహించుచున్నది. ³

1. సుం. కాం. - 1 అ., 342 ప.

2. ఉ. కాం. - ఉ. భా., 1 అ., 25 ప.

3. ఉ. కాం. - ఉ. భా., 1 అ., 54, 55 ప||లు.

సు + మహితగీతార్థము - సుమ + హితగీతార్థము నని విభజించుట సంభావ్యము. ఇట్లు వనము బ్రహ్మవిద్యాప్రపంచంబుగా దర్శింపఁగల కవి యుత్తమ సంస్కార మిటఁ బ్రదర్శింపఁబడినది. రామకథ యోగార్థబంధురముగాఁ జెప్పఁబూనిన వారికిట్టి యోజన పసిడికి పరిమళమబ్బిన వైనమును దెలుపుచున్నది.

సలిలక్రీడ : వనంతము రాఁగా దశరథుఁడు అశ్వమేధయాగము సేయ సంకల్పించినాఁడు. 'వనంతే సమనుప్రాప్తే రాజ్ఞో యష్టం మనోఽభవత్' ¹ అని వాల్మీకమునఁ గలదు. శ్రీరామకథాఽమృతమున నయ్యెడ విపులమగు ఋతువర్ణనతోఁ బాటు స్వతంత్రముగాఁ బుష్పావళయ, జలక్రీడాదు లభివర్ణింపఁబడినవి. అందు జల కేళి నలుపు వింతులు జలాశయము నందలి జలజాదులు తత్తదవయవసామ్యము నందఁ జాలవని, యిట్టి పీడికి సారస్య మేల యని విసువుతో నిరసించిరని వర్ణించుట హృదయంగమము. ² ముఖము పద్మముతోను, కనులు కలువరేకులతోను, పాలిండ్లు నెత్తమ్మి మొగ్గలతోను, కచభారమును శైవలముతోను, కుచకులు హంసనడకలతోను నౌపమ్యముఁ జెప్పుట ప్రసిద్ధ కవి సమయము. అవి యన్నియు నిటఁ బాటించఁబడినవి. మఱియు లోకమున నుత్సవ సమయంబు లందుతులాభారముఁ దూగుట, తలఁబ్రాల్వో యుట, అవభృథ స్నానముతో దీక్ష సమాప్తము గావించుట, వినోదమునకై రంగ స్థలి నాటక ప్రదర్శనము, రసప్రసంగములు నలుపుట సంభవించును. అట్లే జలజనేత్రలా జలవిహారమహోత్సవమునఁ గ్రమముగ 'బద్మరాగద్యుతులఁ దులాభారంబు దూగు నటు లీదులాడిరి. ముత్తియమ్ములఁ దలఁబ్రాల్వోయు మురువుచోఁపఁ జల్లు పోరాటము నెఱపిరి. మాధవదీక్షంత సంపదవెలయింప నోలలాడిరి. మేలి స్మార రంగస్థలి నాటక పాత్రవిన్యాస మొలయ జలక్రీడ లాడిరి. సుధర్మాతతాప్సరః ప్రసంగోచిత రసానురణన మొప్ప గీతములు వాడిరి' ³ అని చెప్పుట మనోహరము.

పులిప్ర్యాశ్రమమున దేవ వన్నగ రాజ్ఞరి తనయులు, నప్పరసలు, విలాస ముగాఁ బాడుచు, నాడుచు శబ్దములు సేయుచు విహరించిరని వాల్మీకమునఁ గలదు.

1. బా. కాం. - 12 ప., 1 శ్లో.

2. బా. కాం. - 2 ఆ., 88 ప.

3. బా. కాం. - 2 ఆ., 95 ప.

గాయన్త్యో వాదయన్తశ్చ లానయన్త్య స్తద్దైవచ

— ఉ. కాం. - 2 న., 11 శ్లో.

అట్టియెడ శ్రీరామకథామృతమున వారు పూలుగోయుట, విరివమ్మి కొలఁకుల విహరించుట, తూగుటుయ్యెల లూగుట, పొదరుటిండ్ల దాగుడుమూత లాడుట, గానగోష్ఠీ ప్రసంగంబులఁ బ్రవర్తిల్లుట విపులముగా వర్ణింపఁబడినవి. అందా కన్యకల జలక్రీడా విశేషములఁ గూర్చి చెప్పుచు 'గోమలు జలకేశికై సరసులఁ జొఱ బాట సరసులైర' వి వర్ణించుట చమత్కారసుందరము. ¹ పదములు తాఁజేటులు, అంజలులు వికసించిన పొందామరలు, జంఘలు పుత్తడి మొసకులు, పెందొడ లేనుఁగు తొండములు, పొక్కిళ్లు సుడులు, వకులు తెరలు, పాలిండ్లు జక్కవ కవలు, మొగిములు పద్మములు, కన్నులు తొవలు, కురులు శైవలములు ననుట కవి సమయములు. అవి యన్నియు నిటఁ జక్కగాఁ బాటింపఁబడి సరసుల నలరించు చున్నవి. ఇట్టి వీరు కొలకులఁ బ్రవేశించునప్పు డందలి జలజాదులు కలవర మందిన వనుట మనోహరము. ² అట్టియెడఁ జెలుల పరస్పరాలాప ప్రచారములు విన వింపుగాఁ గన సొంపుగా నలరినవి. ఇట్టి స్వతంత్ర వర్ణన సహృదయ హృదయావర్జకమై నెగడుచున్నది.

ఆకట్ట నొరయ నీ కాకట్టెవను విమ్మఁ
బందెమ్ము పెట్టు మోపడఁతి యనుచుఁ
జేపట్టి విడనాడఁ జెల్లునే నీకిట్టు
లిది చెల్మి తెఱఁగు గాదింతి యనుచు
నా రామకడచె. బో యజ్ఞాకరంబెల్లఁ
బంతంబు కడముట్టఁ బాతె ననుచు
ముంతునా తేల్తునా మొగకొంటి నాచేతి
లోని దానివ యెటులేని ననుచు
పలుకు పలుకున రసపుష్టి పరిధవిల్లఁ
బలుకులాడుచుఁ దమిమీఱఁ గులుకులాండ్రు

1. ఉ. కాం. - పూ. భా., 1 ఆ., 79 ప.

2. ,, 1 ఆ., 81 ప.

చెలువ మొప్పార జలకేశిసిఁ ఘటింతు

ముని కొలనిపట్టెనని జగన్మోహనముగ

— ఉ. కాం. - పూ. భా., 1 అ., 84 ప.

మధుసానవర్ణనము : 'మధురాక్షసుఁడు రావణునిఁ బూజించి వేడ రావణుఁ డాతేయి మధుని యింటనుండి మరునాఁడు స్వర్గముపైఁబోవ ప్రయాణమునకై సమకట్టినాఁడు' అని వాల్మీకమునఁ గలదు.

ప్రాప్యపూజాం దశగ్రీవో మధువేశ్మని వీర్యవాన్

తత్రచైకాం నిశాముష్య గమనాయోపచక్రమే

— ఉ. కాం. - 25 స., 51 శ్లో.

శ్రీరామకథాఽమృతమున నప్పట్టున మధుఁడు రావణునకు విందొనర్చిన విధము మనోహరముగా వర్ణింపఁబడినది. అందు మధుసాన ప్రసక్తిఁ గలదు. కవి నన్నివేళవిర్వహణమునఁ బాటించిన స్వతంత్రత కిది తార్కాణము.

మైరేయమ్ములు మాంసఖండములు సంపాదించి సంపూర్తిగా

బ్రాహ్మణిని వంటకమ్ముల పనల్ ఘాతాగ్రబంధూ భవ

త్సారస్యంబునఁ బిల్వఁ, పిల్వకయ మున్నన్నద్దులై రెల్ల వా

రేరీ : యన్యులు వీరిలో ననుచు నెంతే వేడ్క నంతంతటన్

ఉ. కాం. - పూ. భా., 5 అ., 258 ప.

మధుఁడు నాతని సతి కుంభీనసి స్వయముగా వడ్డనలు సేసి రావణాదుల యాదరముతో నలరించిరి. కుంభీనసి రావణుని చెల్లెలు.

మధుర మధురసా మధురస మధురిమములు

మధు సమధుర మాధవ మథితములును

మధుర మధురాష్ట్రురసథునీ మాధురులును

మాధవులఁజేసె వారల మధుకృతములు - 5 అ. 261 ప.

అయ్యెడ మధుహితులగువారు మాధవులైరి. 'మధోరయం మాధవః' అను వ్యుత్పత్తి ననుసరించియు మధునకు సంబంధించినవా రగుట వారు మాధవులైరి. 'ఇపుడు మధుమాధవుల చేతిదీ జగమ్ము' అనుట తద్వికారమును వర్ణించుచున్నది.

రతోత్సవము : పెండ్లి పీటలపైఁ గూర్చున్న సీతారాములు, పరస్పరాను రాగ సంభరితములైన కలికి చూపుల నేత్రావధానకేళి నెఱిపిరి. కనులకుఁ దెలిసిన మూగభాష మాటల వర్ణింప నలవికాదు. (బా. కాం. 10 ఆ 389 ప.) కవి వాని నిట్లు రూపుకట్టించిన విధము మధురము. (చూ. రసపోషణము)

ఇట్టి స్వతంత్ర వర్ణనము దంపతుల ప్రీత్యతిశయమును స్వభావోక్తి సుందరముగా బ్రకటించుచున్నది. వివాహానంతరము దశరథుని పరివార మయోధ్యఁ జేరినది. అట్టియెడఁ గొత్తకోడండ్రు తమ తమ భర్తలతోఁగూడి సుఖించిరని వాఙ్మీక మునఁ జెప్పఁబడినది. 'రేమిరే ముదితాః సర్వేభర్తృభిః సహితారహాః' ¹ శ్రీరామకథాఽ మృతమున సీతారాముల సంభోగశృంగార వర్ణన మౌచిత్యపరిపూర్ణ ముగా నెగడినది.

సీతాసరోజినీ శ్రీరాజహంసంబు
జానకీ వదనాబ్జ షట్పదంబు
పృథ్వీసుతాధర బింబికాఫలకుకం
బవనిజా లతికాశ్రయద్రుమంబు
మైథిలీ మల్లికాస్మయ తపాగమము వై
దేహీవయ స్సరిద్ధృప్తగజము
నిమివంశవర్ధనీ నియమఫలము దేవ
యజన భూతానందనామృతంబు

రాముఁడటు సహధర్మిణీరాగవాహి
నీమహోర్మి రసార్ణవంబామరాప్త
కామతాశ్రీముఖము హితకామ్యకౌము
దీ మహామునా నెగడె శైలదేవతనయ

— బా. కాం. — 10 ఆ , 519 ప.

సీత సరోజినీ సంపద కాగా రాముడు రాజహంసయై వరలినాడు. జానకి వదనమబ్జముకాగా నాతడు తుమ్మెదయై తనరినాడు. పృథ్వీసుతాధర బింబికా ఫలమునకు రాముడు శుకమై వెలిసినాడు. అవనిజా లతికకు రాముడు డాశ్రయద్రు మమై నిలచినాడు. వైదేహీ వయస్సరస్సున నాతడు దృప్తగజమై విహరించినాడు. విమివంశవర్ధనియగు సీత నియమమునకు రాముడు ఫలమై పొనరినాడు. సహ ధర్మణీయగు జానకి రాగవాహినికి రాముడు మహోర్మి రసార్ణవమై యలరినాడు. సీతారాముల దాంపత్య మాదర్శవంతమైన దగుట పవిత్రతకు భంగము వాటిల్లకుండు నట్లు వర్ణించుట కవి సంయమనమునకుఁ దార్కాణముగా నెన్నవచ్చును. విత్యసంబంధ ములగు ప్రసిద్ధోపమానములు వారి యవినాభావ సంపదను వెల్లడించుచు వర్ణనా వైచిత్రి నొచిత్యపరసీమ నందుకొనిన వనుట యత్యుక్తి కాదు.

విప్రలంభవర్ణనము : శ్రీ పురుషుల వియోగమును విప్రలంభ మందురు. రావణునిచే నపహృతయైన సీత లంక నశోకవనమున రాక్షసీమధ్యమున బంధింపఁబడి దుఃఖించుచు మహావీరుడైన రాముడు తన జాడ తెలియుటలో నేల తామసిం చెనో యని శంకించుచు తన యునికి నెఱుంగలేకుండుటో లేక యాతనికి గల్గిన యాపదయో, తాత్త్వికవైరాగ్యయో, ప్రవాసదోషము వలన తన యందుఁ బ్రేమ నశించుటో, తన యవగుణమో, దురదృష్టమో అని చింతించినట్లు వాల్మీకమునఁ జెప్పఁబడినది. ' శ్రీరామకథామృతమున నయ్యెడ సీత 'తప్పఁబలుకువాన దయిత ! లోకము పాడిగాఁగఁ బోల్పఁబడుదె నీవు'

నీదు చరిత్ర శుద్ధి స్తవనీయ గుణోన్నతి దర్శనీయ రూ
పోదయ మ్హర్షణీయ మహిమోల్లా సితంబు ప్రసన్నభావ మ
త్యాదరవృత్తి శౌర్యము నయంబు ప్రబోధవిశేష మిద్ధరన్
లేదొకఁడేని నొక్కయెడ లెక్కకు నేనియు జీవితేశ్వరా !

సుం. కాం. - 2 అ., 102 ప.

అని రాముని గుణసంపదఁ గీర్తించి మూలాధికముగా —

కన్నులు చల్ల గాఁ గమనీయ నీలమే

ఘశ్యామలాంగు విన్దాంతు నొక్కొ

వీనులు దవియఁగా విశ్వజనీనము
 వీధుపల్కులు విననేర్తునొక్క
 యుల్ల ముసొంగఁగా యుష్మదీయ శరాన్ని
 యింతలంతలన నాలింతునొక్క
 పరవశంబొప్పఁగాఁ బటతెంచి నీయంక
 పదమంది పగతురఁ బటతునొక్క
 లంకచేడ్పడఁ గొమఁ లేడ్వ లాఁతు లెడలఁ
 దగిన నేత విచ్చోటునఁ దనరఁజేసి
 యచిరకాలంబున నయోధ్య కరిగి యెల్ల
 కోర్కులు భవత్ప్రసక్తిఁ జేకొందునొక్క
 అనునడియాసల నింతకు
 మనఁగలిగితిఁ బ్రాణనాథ మార్పడె సుకృతం
 బనదవలె నింక బిట్టిడు
 మనుబడి యిల నిలువఁజాల మన్నింపఁగదే

— సుం. కాం. - 2 ఆ., 165-66 ప॥లు

అని పలికి రాముని దుఃఖమును దలపోసి 'మనకు ఋణానుబంధమ్ము తెగియె' నని
 కుందుచు నాతని ప్రతాప మెంచి, మాయదారి మృగము తమకు నెడబాటు గూర్చినదని
 తన యభాగ్యతకు శోకించినట్లు వర్ణించుట విప్రలంభమునకు పతాకయై కవి స్వతంత్ర
 తను జాటుచున్నది. ¹ అట్లే 'తగిన నేత విచ్చోటునఁ దనరఁ జేసి యచిర కాలంబున
 నయోధ్యకరుగఁ దలచుట భావికథార్థసూచకమై కథాకథన సామర్థ్యమును విరూపించు
 చున్నది. సీత జీవితేశ్వరుడైన రాముని సంభావించిన తీరు పాత్ర చిత్రణమునఁ
 బరమోత్కృష్టస్థానము నాక్రమించుచున్నది.

సీత వార్తఁదెలిసి రాముఁడు లంకపై దండెత్తి పోవుచు దక్షిణసముద్ర
 తీరమున సేనల విడియించినాఁడు. అయ్యెడ సీత గూర్చి లక్ష్మణునితోఁ జెప్పి

రాముఁడు విరహదుఃఖమునఁ బొగులుచు పలికిన పలుకులు విప్రలంభమున కుదాహరణములై రామునకు సీత యెడఁగల యనురాగ విశేష సంపదను నిరూపించుచున్నవి.

(యు. కాం., పూ. భా. 1 ఆ. 189 వ.)

వివాహ వర్ణనము : మహాద్భుత సుందరదృశ మగు సీతారాముల వివాహఘట్టము నభివర్ణించుచు వాల్మీకమున సర్వాభరణభూషిత యగు సీతను గొని తెచ్చి యగ్నిసమక్షమున రాఘవాభిముఖముగ నిలిపి జనకుఁడు రాము నుద్దేశించి 'యీ యది సీత, నా సుత, నీకు సహధర్మచారిణియై చాయ వలె నిన్ననుగ మించును. పతివ్రత, మహాభాగ, యైన యీమెను బాణింబాణిగ్రహింపుము నీకు శుభమగు' నని మంత్రపూతమగు జలము ధారవోసినాఁడు' అని చెప్పఁబడినది. ¹ శ్రీరామకథాఽమృతమున నీఘట్ట మిట్లు మూలాధికముగా వర్ణింపఁ బడినది. 'మొదటగా జనకుఁడు సహచరీహస్తదత్త కనకకలశోదకంబుల రాముని పాదాబ్జ యుగలంబుఁ గడిగి తత్తీర్థము శిరమునఁ దాల్చినాఁడు. స్వాత్మ కృతకృత్యతకు సంతసించి సంకల్ప సిద్ధుఁడగు నాతఁడు మహాసంకల్ప మొనరించి సత్ప్రసవ హిరణ్యాంకితశయుఁడై యవ్యక్తప్రభవుండు బ్రహ్మాయని కీర్తించి యట్లే యర్కునిం బ్రశంసించి, యుభయ వంశముల వారి సంభావించి, యానందము వెల్లి విరియ నాసుత నీ సీతను ద్వత్సహధర్మ చర్యకై పరిగ్రహింపు మని యగ్ని సన్నిధిని సీత కరము రాముని కరమున నుంచి 'త ఇమాం దాస్యామి' యని యాదృతిమీఱఁ బలికి కన్య ధారవోసినాఁడు. రాముఁ డంత సహధర్మాచరణ సత్ప్రతిజ్ఞ సలిపినాఁడు'. ² బహు జన్మల కర్మబంధముఁ బోఁగొట్టు కన్యాదానము పుణ్యఫలపరిపాకముగా నెంచుట భారతీయ సంస్కృతి. ఇందు వధువును లక్ష్మిగాను వరుని నారాయణుని గాను సంభావించుట యుత్తమ సంస్కారము. ఇప్పట్టున జనకునకు విజముగ లక్ష్మీస్వరూప మగు సీతను, నారాయణ స్వరూపుఁడగు రామునకుఁ జేచేతుల నిచ్చు వాగ్యము సిద్ధించినది. జలబుద్ధి యగు నబ్ధికి యోగ్యత కలుగలేదు. కావున సీతఁడు సుకృతి యనుట హృదయంగమము. ³

1. బా. కాం. - 73 స., 25-28 శ్లో||లు

2. బా. కాం. - 10 ఆ., 358-64 ప||లు

3. „ 10 ఆ., 368-69 ప||లు

ఇట్టి వర్ణనము కవికి గల వైదికవిష్ణును, సముదాచారము నెడఁగల ప్రీతిని వెల్లడించుచున్నది. మరియు నా వివాహమహోత్సవవేళ వివిధభంగుల వేడుకలు వెల్లివిరిసిన వని వర్ణించుటయు మూలాధికము.

కలిత స్వస్త్వయనోక్తు లై దువల సత్కళ్యాణ కాశాస్యరీ
తులు వైతాళిక సంస్తుతు ల్కవివచస్త్రిష్టాయమనానేతివృ
త్త లసన్మంగళ గీతవాద్యయుత నృత్తప్రక్రియారంభగుం
భ లహర్యుత్సవ రంగభంగులుఁ దగె న్భావప్రభావోన్నతిన్

- బా. కాం. 10 ఆ., 375 ప.

ఇవి యన్నియు వేర్వేర హృద్యముగ 12 పద్యములలో వర్ణింపఁబడినవి. ¹ అది కవిభావ ప్రభావోన్నతి యగుట ప్రశంస్యము. అమ్మహోత్సవంబున్నటు గన్నవారి కన్నులె కన్నులు, వారల జన్మమె యుత్తమ జన్మమని చెప్పుట యత్యంత మనోహరము.

కన్నులు గల్గిన న్ఫలము గల్గదు దేశము కాలమొక్కఁడై
మున్నొడఁగూడు నా సుకృతము న్ఫలవంతముఁజేయ మేలిమే
ల్గిన్నదె కాన్పుగాఁగ యెది గన్ననుఁ గానుపె యమ్మహోత్సవం
బున్నటు గన్నవారలదె యుత్తమ జన్మ మనుత్తమ క్రమా

— బా. కాం. 10 ఆ., 291 ప.

కుమారోదయ వర్ణనముఁ జిరాముని జననమును గూర్చి చెప్పుచు ‘సర్వలోక సమస్కృతుఁడు జగన్నాథుఁడు సర్వలక్షణ సంయుతుఁడు నై న రామునిఁ గౌసల్య కన్యె’ నని వాల్మీకమునఁగలను.

ప్రోద్యమానే జగన్నాథం సర్వలోక సమస్కృతమ్
కౌసల్యాఽజనయ ద్రాఘం సర్వలక్షణ సంయుతమ్

- బా. కాం. - 18 స., 10 శ్లో.

శ్రీరామకథామృతమున మూలాధికముగాఁ గోసలు కన్నె 'యమిత సుకృతచయఫలాప్తి వెలయ' నా పరమపురుషు నఖిలనిష్ఠు' బుత్రునిగాఁ బడసిన దనియు, నయ్యెడ నభము జయము పలుకుట, జలధు లుప్పొంగుట, దిక్కులు తేజమునఁ బ్రకాశించుట, మేలి తెమ్మెరలు మెల్ల న వీచుట సంభవించినదని వర్ణింపఁ బడినది. జగదీశుఁ డగు వాని యవతారమున కిట్లు ప్రకృతి పులకించిన దనుట మనోజ్ఞము.

సకలలోకనాథు సర్వనమస్కృతు
నఖిల లక్షణాఢ్యు నిఖిల నిష్ఠుఁ
బుత్రుఁగనియెఁ బరమపురుషుఁ గోసలు కన్నె
యమిత సుకృతచయ ఫలాప్తి వెలయ

జయము పలికె నభము జలధు లుప్పొంగెఁ బ్ర
సాదకలనఁ దనరె సకల దిశలు
మెల్ల మెల్ల న వీచె మేలితెమ్మెర లీశుఁ
డవనిఁ బొడము నెడ నవాజ్ఞగంధి

— బా. కాం. - 3 ఆ., 28, 32 ప॥లు

'హరి యవతరించె నిత మన కరుల వలని భయమువానె' నని సురలు పలికిరో యన్నట్లు దేవదుందుభులు మ్రోగినవి. అమరులు సామృత సూనరాళు లెల్ల భువనముల నింపిరి. ¹ 'శ్రీరామకథామృతము భువి నరప్రతతికింక పేమ మమృతత్వ మిడునని నారదుఁడు వీణానువృత్తి నుబ్బుచుఁబలికినాఁడు'. ² అపూర్వ మగు విట్టి వర్ణన హృదయంగమము. ఇందు కావ్య పరమార్థము ప్రతిపాదించఁ బడిన విధము రమణీయము.

మంత్రము : రహస్యసమాలోచనము మంత్రము. విభీషణశరణాగతి సందర్భమున రాముఁడు ముందుగా సుగ్రీవ హనుమదుదాదులతో సమాలోచనము

1. బా. కాం. - 3 ఆ., 33, 34 ప॥లు

2. ,, 2 ఆ., 35 వ.

గావించినాడు. అందు సుగ్రీవుడు యుక్తియుక్తముగా విభీషణుని జేకొన వలదని చెప్పినాడు. 'రాముఁ డంత హనుమదాదులగు వానర ప్రముఖులను గాంచి సుగ్రీవుఁ డనినది యుక్తమే యైనను సుహృదుల కార్యసంకటము లందు శ్రేయోద్ధులు, బుద్ధి మంతులు నగువారుపదేశింపఁ దగియున్నది. కావున మీ యభిప్రాయముఁ దెల్పుఁడని యడుగ వారు వివరించిరని వాల్మీకమునఁ గలదు. ' శ్రీరామకథాఽమృతమున నయ్యెడ రాముఁడు -

రక్కసు తమ్ముఁగూర్చి కపిరాజు వచించినదెల్ల వింటిరే
అక్కఱగూర్చు పల్కెయది యంతయు నర్థమే హేతుయుక్తమే
విక్రమే యైనఁ గర్జమున నిర్ణయముం బొనరించుపట్ల గా
దొక్కనిపైవి భారమిడి యొడ్లొకఁడాడక మిన్నకుంటయున్
యు. కాం. - పూ. భా., 3 ఆ., 29 ప.

ఇత్యాదిగా పలికినట్లు వర్ణింపఁబడినది. ఇట మూలాధికముగా 'గార్య నిర్ణయముపట్ల నొక్కని యభిప్రాయముగాక పలువురి యభిప్రాయము మన్నించుట యుక్తమని భావించినట్లు వర్ణించుట విశేషము. అట్లే వారల యభిప్రాయములను విని తన నిర్ణయముఁ దెలుపుచు రాముఁడు 'దోషమున్నను మిత్రభావమునఁ జేరిన వారిని త్యజింపరాదు. అట్లు గ్రహించుట నిందింపఁదగినదియుఁ గాదు' అని పలికినట్లు వాల్మీకమునఁ గలదు.

మిత్రభావేన సంప్రాప్తం నత్యజేయం కథంచన
దోషో యద్యపి తస్యస్యాత్ సమమేత దగ్ధ్వితమ్
యు. కాం. - 18 న., 3 శ్లో.

శ్రీరామకథాఽమృతమున నయ్యెడ శరణాగతరక్షణము శ్రుతినిర్ణయం బనియు, దనువనిత్యంబని తలచియు నభ్యాగతునిఁ ద్రోవఁ బున్నెంబు దొరయఁ దనియు, బరిగ్రహించుట పరమధర్మంబనియుఁ జెప్పఁబడుట మూలాధికము. ఇట్టి వర్ణనమున మంత్రము శ్రుతిహితము, ధర్మబద్ధమునై యుండవలయునను విషయము సూచింపఁబడినది. (యు. కాం.-పూ. భా. 3 ఆ. 59ప.) ఈ సందర్భమున రాముఁడు

భార్యపహర్త యయ్య నార్తుడైయున్న కిరాతకునకుఁ గపోత మొక్కఁడు స్వీయ మాంసము నిచ్చి యర్పించె నని చెప్పినట్లు వాల్మీకమునఁ గలదు. ¹ అనువాదమున దానికిఁదోడుగా 'వానర మొక్కఁడు వ్యాఘ్రభీతుని నరునిఁ దన్నుఁద్రోచి నయముఁ బాచినట్టివానిఁ గాచి తనదగు పలుకు నెఱపుకొన్న విధము స్వతంత్రముగా వర్ణింపఁ బడినది. ² ఇట్టి వర్ణనము వలన శరణాగతరక్షణము నందలి మహిమ, తదావశ్యకమును జక్కగా నిరూపింపఁబడినవి.

ప్రయాణవర్ణనము : (దండయాత్ర) : 'రాము డు వారణ సన్నిభములగు శతసహస్రనియుతాయుత కోటి సంఖ్యాయుత మగు హరిసేన తోడు రాఁగా దక్షిణదిక్కునకుఁ జనినాఁడు. సుగ్రీవరక్షితమై యాతని ననుసరించు నాసేన నందఱు హృష్టులు ప్రముదితులునై యుండి' రని వాల్మీకమున వర్ణింపఁబడినది. ³ శ్రీరామకథాఽమృతమున నయ్యెడ మూలాధికముగా -

ఆ హరి నాహరివాహిని

యీహమేయిం గొలుచుచు న్మహేచ్ఛతఁ జను స

న్నాహ మరసి యమరులు సం

దేహంబుడివోవ మేలిధృతిఁ బెరసి రుమా !

- యు. కాం.- పూ. భా., 1 అ., 103 ప॥

అని వర్ణించుట వారి బలగంపు విభవమును విక్రమమును బ్రకటించుచున్నది. దేవతలకు సందేహం బుడివోవ మేలిధృతిఁ గలిగినదనుట యా హరివాహిని విశిష్టత వెల్లడించు చున్నది. ఇట్టి భావన మనోజ్ఞము. అట్లే వారి యుత్సాహమును గూర్చి చెప్పుచు 'సర్వరాక్షసపరివృతుఁ డగు రావణుఁడు మాచే నిహతుఁడు గాదగినవాఁడని గర్జించుచు రాముని సన్నిధి నా హరివీరులు పలికిర' ని వాల్మీకమునఁ గలదు.

రావణో నో నిహంతవ్యః సర్వేచ రజనీశరాః

ఇతిగర్జంతి హరయో రాఘవస్య సమీపతః

- యు. కాం. - 4 ప., 30 శ్లో.

1. యు. కాం. 18 ప., 24-5 శ్లో॥లు

2. యు. కాం. 3 అ., 88 ప.

3. యు. కాం. - 4 ప., 24-6 శ్లో॥లు

శ్రీరామకథాఽమృతమున నయ్యెడ 'వానరవీరులు రామునిచెంతజేరిఁ
రావణుని నేద్రుంతు నేన, నేనె యనుచు వింగిముట్ట విన్నపములు నలుపుచుండిరి.
ఇతరులు తమ వంతని వీరతఁదక్కినవారును సంభాషించుచుండిరి. అట్టియెడ నా హరి
వాహిని 'నడిచెఁ బెండ్లి కట్లు ననుచు వేడ్క' నని వర్ణించుట హృదయంగమము. ¹
మఱియు 'నవ్వానరవరు లెల్లరు సీతామోక్షణ తత్పరులు, రణాభినందన పరులునై
త్వరితగతి నరిగిర' నుట స్వతంత్రమై సేనాసమూహము యొక్క యానందోత్సాహ
శక్తులను బ్రకటించుచున్నది. ²

యుద్ధవర్ణనము : దండకారణ్యమున రాముఁడు ఖరదూషణాది
రాక్షసులతో యుద్ధ మొనరించు సందర్భమున 'రాముఁడు క్రుద్ధుడై మండలీకృత
కార్ముకమున శతసహస్రములగు విశితబాణముల వారిపైఁ బ్రయోగించినాఁడు' అని
వాల్మీకమునఁ గలదు.

తతోరామః సునంక్రుద్ధో మండలీకృత కార్ముకః
స సర్జ నిశితాన్ బాణాన్ శతశోఽథ సహస్రశః
- అర. కాం.- 25 స., 16 శ్లో.

శ్రీరామకథాఽమృతమున నవ్పట్టున

పిలిచె బొట్టిడి తన్నుఁ బేరటంబున కంచు
బొమముడి మిష నల్కపొలుపు సూపఁ
జక్రాయుధ కలానుసంధానమున కల్మి
మండలీకృతము కోదండమనఁగ
నాగడంబిఁకఁజెల్లు ననరాదు లెండవి
నారితీవె మహాస్వనంబు నెఱవ

1. యు. కాం.- పూ. భా., 1 అ., 108-9 ప||లు

2. యు. కాం. పూ. భా. 1 అ., 147 ప.

సృష్టికర్తనుగన్న సిరికెంత పనియంచుఁ
 వింత నంచు సృజించు వెరవునొడువ

దరలె

శరము లసురజీవ హరము లగుచు

— అర. కాం.- 2 అ., 257 ప.

అవి వర్ణింపఁబడినది. ఇట మూలము నందలి 'సంక్రుద్ధః' అనునది 'పిలిచె బొట్టిడి
 తమ్ముఁ బేరటంబునకంచు బొమముడి మిష నల్కపొలుపు సూపె' ననియు, 'మండలీ
 కృత కార్ముకః' అనునది మండలీకృతమగు కోదండమున చక్రాయుధ కలాసంధానమున
 కల్మిఁ బ్రకటించుచున్న' దనియు వివరింపఁబడినది. మూలమునలేని నారితీవె మహాస్వన
 మిందుఁ జోటుచేసికొని రక్కసులకు 'నాగడంబిఁకజెల్లు ననరాదు లెండని' చెప్పినది.
 మఱియు నట్టి వింత నంచు సృజించు వెరవాతని సృష్టికర్తను గన్న(విష్ణువు)సిరిగానొడువు
 చున్నదనుట యత్యంత మనోహరము. అట్లే 'రాక్షసు లన్నిదిక్కుల నుండి చుట్టిముట్టి
 రామునిపై శరవర్షములఁ గురియించిరి. రాముఁ డంత భై రవనాద మొనరించుచు పరమ
 భాస్వరమగు గాంధర్వాస్త్రమును బ్రయోగించినాఁడు. శరాంధకార మర్కు నాక్ర
 మించినది. రాముఁడు శరమోక్షణముఁ గావింప నందలు నొక్కసారిగా నేలవ్రాలి
 హతులగుచున్నారు. విహతులగువారిచే భూమి కప్పఁబడినది. అమ్ములపొది నుండి
 బాణమును గ్రహించుట, ధనువున సంధించుట, విడుచుట యను క్రమ మెఱుంగఁబడ
 కున్నను దశదిశల నాక్రమించు శరములచే రాక్షసులు కొట్టఁబడుచున్నారు' అవి
 వాల్మీకమున విపులముగ 7 శ్లోకములలో వర్ణింపఁబడినది. ¹ శ్రీరామకథామృ
 తమున నా వర్ణనము మనోజ్ఞముగా సాగినది. అందు రాక్షసబలము మంచు
 మూగినకరణి సామర్థ్యమున రఘునాథ దిననాథుని గప్ప నాత డప్రతేజోవిశేషమున
 వెలుగొందినాఁ డనుట సాభిప్రాయ సుందరము. రాక్షసబలమును మంచుతోను,
 రాముని సూర్యునితోను బోల్చుట వలన రాముని విజయము సూచితమైనది. ఎంత
 దట్టముగా వ్యాపించినను మంచు విరియుట, సూర్యుఁడు ప్రకాశము నందుట యనుభవ
 నిద్దమగు విషయము. ఇట నలంకారప్రయోగము వలన మూలాధికమగు సౌందర్యము
 సంతరింపఁబడినది.

1. అర. కాం.- 25 ప., 36-42 శ్లో||లు

మంచుమూఁగిన కరణి సామర్థమగుచుఁ
గప్పె రఘునాథ దిననాథు క్షణములోన
రాక్షసబలంబు శరవర్ష రూక్షమగుచుఁ
గదిసి పైఁబడి వికచ చంపకదళాక్షి !

- అర. కాం.- 2 ఆ., 170 ప.

మఱియు 'శరాంధకారము భానునాక్రమించినదేగాని స్వీయతేజమతిశయించి నది. ధనుశ్చాలన మగపడకున్నను విశిఖవంక్తి విశ్వరూపముఁ దాల్చి యంతటను విండినది. బాణసంధానముఁ, బ్రయోగముఁ దెలియకున్నను లక్ష్యపాత మాతవి లాఘవమును దెలుపుచున్నది. జ్యా శంఖనినదప్రసక్తి కలిగినంతనే యెదిరి హాహా రవము లధిక మాయెను. శాంబరీప్రభావ లబ్ధి నిట్లు దేవతలు మెచ్చుకొన రాముఁడు రాక్షస సంహార మొనర్చినాఁడు. పతితులు నిహతులు నగు వారిచేఁ గప్పఁబడి వసుధ వింత విధమునఁ దనరినది' అని విశేషముగా వర్ణించుట రాముని యోధాగ్రేసరత్వమును విరూ పించుచున్నది. ¹

'రామ రావణుల కేర్పడిన యుద్ధ మద్భుతమై రోమహర్షణ మగుచున్నద' -
ని వాల్మీకమునఁ గలదు.

తత్ బభౌ చాద్భుతం యుద్ధం ద్వైరథం రోమహర్షణమ్
రామస్యచ మహాబాహో రావణస్యచ రక్షసః

- యు. కాం. 102 న., 18 శ్లో.

శ్రీరామకథాఽద్భుతమున నయ్యెడఁ గోదండరాముని తేజముఁ గాంచిన కన్నులె కన్నులని యభివర్ణించి, వారిరువురి నడుమ 'దారతమ్య ప్రచారంబు తవులు విడపులేని దగుడుఁ దదాఖ్యానలీలలొలసి' న వని చెప్పుట హృదయంగమము. ² అట్లే 'రాముని జయసూచకములై యంతట శివములు సౌమ్యములు నైన విమిత్తము

1. అర. కాం. 2 ఆ., 173-4 పలు

2. యు. కాం.- పూ. భా., 10 ఆ., 169-70 పలు

లెన్నియో పొడమిన వని వాల్మీకమునఁ గలదు. ¹ శ్రీరామకథాఽమృతమున జయ శంసనములగు నానిమిత్తము లిట్లు మనోజ్ఞముగా వివరింపఁబడినవి.

పూవులు చల్ల కంబు పరిపోషణముం బొనరించువంక నె
త్తావులు నెక్కొనన్ సులిలితంబులు భృంగ రవానుషంగముల్
శ్రీవిలస ద్వనోప వనసీమ విహారము లొప్పఁ బయ్యెరల్
పావనమూర్తి రాము జయపద్ధతిఁ బేర్కొన నయ్యె నయ్యెడన్

వరఁగె భౌమములు నభౌమములును సాత్త్వి
కమ్ము లాంగికములుఁ గలసి మెలసి
తెలివితేట లెనయ దిక్కులతోఁ గూడి
రాము మేలుసూపు రాణవొలయ

- యు. కాం. - పూ. భా. 10 ఆ., 308-9 ప||లు

మఱియు 'రథాధిరోహణులగు రామ రావణులకు జరిగిన ఘోరయుద్ధము లోకభయావహమై వెగడినద' వి వాల్మీకమునఁ జెప్పఁబడినది.

తతః ప్రవృత్తం సుక్రూరం రామరావణయోస్తదా
సుమహత్ ద్వైరథం యుద్ధం సర్వలోక భయావహమ్ - 109 న., 1 శ్లో.

శ్రీరామకథాఽమృతమున నది —

ఆవల రామరావణుల కయ్యె దురంబు నమస్తజీవ భీ
త్యావహ మత్యుదార మహిమాస్పద మాధ్యమహాస్త్రమంత్రవి
ద్యా విలస త్రప్తయోగ మతిదారుణ మశ్రుత దృష్టపూర్వము
ద్భావిత సర్వలోకచయ పాలన శీల నయాంచితేక్షణా !

యు. కాం. పూ. భా. - 10 ఆ., 313 ప.

1. యు. కాం.- 108 న., 34 శ్లో.

అని వర్ణింపఁబడినది. ఉదారము, మహిమాన్వదము, ఆధ్యమహాస్త్ర మంత్రవిద్యా విలసత్ప్రయోగము, అతి దారుణము నైన రామరావణ యుద్ధము అశ్రుత దృష్టపూర్వ మనుట హృదయంగమము. కవి వారి యుద్ధవైశారద్యమును భావించిన తీరు సార భూతము, చారుతరమునై వెలయుచున్నది. గగనము గగనముతోను, సాగరము సాగరముతోను వలె రామరావణ యుద్ధము రామరావణయుద్ధముతోనే పోల్పఁదగినదని దాని యవన్వయత్వమును నిరూపించిన వాల్మీకి ముని భావవివరణ మీఘట్టమని యెన్నఁ దగియున్నది.

నాయకాభ్యుదయము : నాయకుని విజయముఁ, బ్రతిజ్ఞాపాలనము, నిష్ఠార్థలబ్ధి మొదలగునవి వర్ణించుట నాయకాభ్యుదయము.

రాముఁడు రావణసంహార మొనరించి సీతతో వానర వీరులతోఁ గూడి యయోధ్యఁ జేరునప్పుడు భరతుఁడు సామాత్య పురోహిత బంధుభృత్యనాగరిక జనులతో నెదుర్కొని సేవ లొలయఁజేసినాఁడు. పురముఁ బ్రవేశించునపు డాకాశమున ఋషిసంఘములు, దేవతలు, మరుద్గణము రాముని స్తుతించిరి. ఆ మధురధ్వనులు రామునకు వినవచ్చినవి' అని వాల్మీకమునఁ గలదు.

ఋషిసంఘై స్తదాఽకాశే దైవేశ్చ సమరుద్గతైః

స్తూయమానస్య రామస్య సుశ్రువే మధురోధ్వనిః

— యు. కాం. - 128 స., 30 శ్లో.

శ్రీరామకథాఽమృతమున నా ఘట్టమున వారు 'రాము పూర్వచరిత్రమెల్ల మధురస్వనము లుల్లసిల్ల' సముచితముగఁ బొగడినారని వర్ణింపఁబడినది. (యు. కాం. ఉ. భా. 2 అ., 413-14 ప||లు) శ్రీరాముని వీరదాద్యుని విశేష గుణములిందు కీర్తింపఁబడినవి.

ఇట్టి స్వతంత్ర వర్ణనము మనోజ్ఞము. మఱియు స్వతంత్రముగా రాము మాన్యచరితములు 'పురస్త్రీల ప్రస్తావముల వర్ణించి పూర్వతపఃఫలమైన యాపండువు తమకు గల్గినందుకు వారు సంతసించిన విధము హృద్యముగాఁ జెప్పఁబడినది. ' అట్లే పట్టాభిషిక్తుడై ప్రజలఁ గన్నబిడ్డల వలెఁ గాపాడు రాముని గని వేల్పులు 'ధర్మ

మొకడె విశ్వరూప మొలనెఁ' బోయని యలరి యలరుల వానలలరఁజేసిరి' ¹ అట్టి యెడ రాముఁడు 'నవరసాలంకృతి నాయకుఁడుగా సంభావింపఁబడినాఁడు. ² ఇది యంతయు నమూలకముగా వర్ణించి నాయకాభ్యుదయమును సూచించుట మనోహరము.

కీన్యాంగ సౌందర్యవర్ణనము : శ్రీరామకథాఽమృతమున సీత యాభిజాత్య సంపదఁ బ్రకటించుటకై బాలకాండమున వేదవతి చరిత్ర చెప్పఁబడినది. అందు వేదవతిని సరసిగా సంభావించిన తీ రత్యంత రమణీయము. ఇందు ప్రసిద్ధము లగు కవి సమయములు చక్కగాఁ బాటించఁబడినవి.

ఉరులావణ్యవయః ప్రవాహ కుచచక్రోల్లాస భూయిష్ట భా
స్వర నేత్రానన పాణిపాదనలగ్రీవాశంఖ కైశ్యాలి బం
ధుర బాహుబిసలక్ష్య దృగ్మృగ నవద్యోతాధ్యయై పొల్చు నీ

సరసిన్ స్వచ్ఛతమించు వల్కల జటాకై వాలముం ద్రోచినన్

- బా. కాం.- 4 ఆ., 50 ప.

లోకమునఁ గ్రొక్కారు మెఱుములు విలకడలేని వగుట, రాకాశశాంకుఁ డంతకంతకుఁ గార్మ్యమందుట, మృగీచయంబడవి నుండుట, భుజంగములు పుట్టఁ జొచ్చుట, జక్కవకవలు పవలు కలిసియుండి రాత్రి విరహము ననుభవించుట, ప్రసిద్ధము. అవి వాని సహజ ప్రకృతులయ్యు నతివ యవయవముల సామ్యమును బొందఁజాలక లజ్జ మునింగి యవ్వీధి నున్నవని సంభావించుట చమత్కారచారువై యొప్పుచున్నది. ³ ఇట్టి యమూలకములగు వర్ణనలు కవి ప్రతిభకు నిదర్శనములగు చున్నవి.

కథాసమగ్రతకు శ్రీ వేంకటప్పయ్య శాస్త్రిగారు వేదవతిచరిత్ర బాల కాండమున వర్ణింపగాఁ నుత్తర కాండమున శ్రీరాఘవనారాయణశాస్త్రిగారు కథా క్రమముననుసరించి 'వేదవతీ వృత్తాంతము' నభివర్ణించిరి. అందు వ్రతనిష్ఠితయగు వేదవతిని వర్ణించిన తీరు స్వతంత్రము మనోహరమునై యొప్పుచున్నది. (ఉ. కాం.- ఉ. భా. 4 ఆ. 238 ప.) అట్లే తృణబిందుని తనయను వర్ణించిన విధము మనో హరము, స్వీయకల్పనమునై సరసుల నలరించుచున్నది.

1, 2. ఉ. కాం. ఉ. భా. 2 ఆ. 575-6 పలు

3. బా. కాం. 4 ఆ. 51 ప.

మొలకనవ్వలతోడి ముద్దుపల్కులబాట
 నెగడు నచ్చోట వెన్నెలలు గాయ
 గతివేచి వెనుకొన్న కామాంధకారమ్ము
 వడువున వేనలి వలనుమీట
 నెదిరి వస్తువులపై నెగయుచూడ్కులపేరి
 మరునారి తేంట్ల సమ్మర్దమొదవ
 నంచతేజీ దొరయన్ను మిన్నకు మెచ్చు
 దెచ్చుయానము వింతతెఱుగు సూప

నడగడుగునం బొడము నరుణాబ్జ కాంతు
 లవని కెందమ్మి పూజల్లె యందగింపఁ
 జెలియుఁ దానును నక్కోనసీమనించు
 విహరణం బొనరించు నవ్వేళయందు

— ఉ. కాం. - పూ. భా., 1 అ., 115 ప.

మఱియు జనకన్యపతి సుకృతచయలక్ష్మియగు నక్కనె (సీతను) నభి
 వర్ణించిన తీరు హృద్యము. (బా. కాం. 4 అ. 165 ప.)

దౌహృదము : గర్భిణీ స్త్రీలకుఁగల్గు కార్యాదులు దౌహృదమందురు.
 ‘కౌసల్యాదులు గర్భవతులు కాఁగా జూచి దళరథుఁడు సంకల్పసిద్ధుడై’ యానందించెనని
 వాల్మీకమునఁ గలదు.

తతస్తు రాజా ప్రసమోక్ష్యతా : ప్రియః

ప్రరూఢగర్భా ప్రతిలబ్ధమానసః :

— బా. కాం. - 16 స., 31 శ్లో.

శ్రీరామకథాఽమృతమున నీవర్ణన విపులముగను స్వతంత్రముగను
 నిర్వహింపఁ బడినది. ‘దళరథపత్నులు హరిని గర్భముల ధరించునంత మేనులఁ
 గృశత, భోజ్య విషేధము, నూత్నపదార్థకాంక్ష, మతిమఱపు, నావలింతలు నచిక
 మైనవి. అవి క్రమముగా విమతవాదముల కార్యమును, నేతినేతి నిరాసమును,
 సత్యాన్వేషణమును, అంతర్ముఖతను, తత్వజ్ఞతను సూచించుచున్న వనుట యౌచిత్య
 సుందరము.¹ ఇంతుల యంగకము లెంత కృశించెనో మేనికాంతు లంతంతకు నంతగాఁ

బ్రబలుట హృదయేశ్వరుడై గల ప్రేమబంధమును బ్రకటించుచున్నవి. ¹ రసమన పరబ్రహ్మ మగుట, నా రస మాత్రయి గర్భయుక్తి రాజించుట, బైబ్రసరించు లక్షణములై రసబిందు కళలు పొసగివవి. ² తలోదరులగు వారి యుదరము లొంది హరి తానణవు కన్న నణువునని తెల్పినాడు. అట్లే వారి పేద నడుములకు బ్రవృద్ధి గూర్చి తనదు మహిమ కానవారిడినాడు. ³ అప్పట్టిన వారు సరసులనఁ బొల్పినా రనుట మనోజ్ఞము. 'లావణ్యము రసపూరముకాఁగా మోములు పుండరీకములుగా, చిమ్మచెమ్మటబొట్లు పూఁదేనె కణములుగా, కుచంబుల మొనల్ నైల్యాప్తి నకులు కాఁగా నవనవ వికాసమొదవ, రవికుశీన రాజహంస మనస్కార రమ పొసంగి వారు సరసులైరి. ⁴

తృణబిందుని పుత్రి పులస్త్యుని తపోవనముఁ బ్రవేశించి ఘుని శాపమున చూలు ధరించినది. 'అభవత్ పాండుదేహో సా సువ్యంజిత శరీరజా' అని వాల్మీక మునఁ జెప్పఁబడినది. ⁵ శ్రీరామకథాఽమృతమున నది సమగ్రసుందరముగా విట్లు వర్ణింపఁబడినది.

చంద్రసామ్యాత్యంత సంయోగమునట్లు
చెక్కులు తెలిదాలు నీవహించెఁ
గుచపయోధర సంజ్ఞకుంబోలె సాక్షియై
చూచుకంబుల నల్పుచూడనొప్పె
నాకసంబు మహాత్వ మక్షిగోచరమయ్యె
నో నాఁ గృశోదరమొందె బలుపు
నాభీసరోవరస్నాతకుండలిని నా
నూగారు పైపయి నూలుకొనియె

-
1. బా. కాం. - 3 ఆ., 5 ప.
 2. „ 3 ఆ., 6 ప.
 3. „ 3 ఆ., 14 ప.
 4. „ 3 ఆ., 17 ప.
 5. ఉ. కాం. - 2 న., 17 శ్లో.

జడ నడరె నించువేడ్కలు సన్నగిల్లె
నావులింతలు తఱుచయ్యెఁ నలఁతవోచె
నోకిలింతలు నెడనెడ నొదివి నడరె
వింతచూ లమ్ముగుద రెమ్మువిధమ్మునందు

— ఉ. కాం - పూ. భా., 1 ఆ, 122 ప.

యజ్ఞము : 'అంత రాముఁడు లక్ష్మణుఁతోఁ గూడి విశ్వామిత్ర పుర స్కృతముగా జనకుని యజ్ఞవాటికను సమీపించె' నని వాల్మీకమునఁ గలదు. 'యజ్ఞ వాట ముసాగమత్'¹ శ్రీరామకథాఽమృతమున నా యజ్ఞవిభవ మిట్లు కీర్తింపఁబడినది. 'యజ్ఞము, వేదములు నాలుగు సంపూర్ణముగా వినియోగింప బడి తద్వైభవము వెల్లడించు ఘట్టము గావున నిది విబుధసూక్తి విలాస విస్తరణమునకు నెలవు. అది సంయమి ప్రకరము గావించిన విష్ణుకుఁ బ్రసాదోదయస్థానము. మఱియు నాహతుల ద్వార దేవతల కందఱకు నామోదము గూర్చునదీ క్రతువు. ఇందు దానములు విరివిగా నలుపుట వలన నిది యావకుల కోరికలు తీరు సమయము. బంధువు లొకచోఁజేరు సందర్భము. సకల కళలకు నిలయము. సోమలత లుపయోగపడు తావు. కర్మా చరణము వలన జ్ఞానముదయించుటకుఁ దగినచోటు. నిర్విశేష పరానందప్రాప్తికి హేతువు. ధర్మమేఘమునయినదీ యధ్వరము'. అట్టి జనకుని యధ్వరవాటిక వారు దర్శించిరని చెప్పఁబడినది.

ప్రాబల్క పడతుక ల్పడయు సౌభాగ్యంబు
విబుధసూక్తి విలాసవిస్తరంబు
సంయమి ప్రకర నిష్ఠాప్రసాదోదయం
బెల్ల వేల్పుల పాలవెల్లి పెల్లు
యాచకాలి రసస్పృహవసంతాగమం
బెలయు చుట్టరికంబు పొలము పంట
సకల కళాస్థాన సామ్రాజ్యయోగంబు
నిభృతామృత స్యందినీఫలంబు

ప్రాంచిత జ్ఞానవల్లిక పట్టుకొమ్మ
నిర్విశేష పరానంద నిర్వహణము
ధర్మమేఘము జనకు నధ్వరము గాంచె
నాత్రయి జగత్త్రయావన వ్యగ్రమగుచు

— బా. కాం. - 7 ఆ., 150 ప.

‘అత్రయి జగత్త్రయావన వ్యగ్రమగుచు’ నందుఁ జేరినదనుటలో వారల లోకరక్షాదీక్ష, జగత్కల్యాణ హేతువగు సీతారాముల కల్యాణము, సూచితములైనవి. ‘త్రయి’ అనగా వేదము. కావున వేదము లోకహితార్థసంపద నెగడు ననుటయు నిట స్ఫురించుచున్నది. ఇట్టి భావన వారి పాత్రపోషణమునకు దోహదమిచ్చు చున్నది

మునివర్ణనము : ‘రాముఁడు సీతతో లక్ష్మణునితోఁ గూడి యత్ర మున్యాశ్రమమున కేగి యాతనికి నమస్కరించినాఁడు’ అని వాల్మీకమునఁగలదు ‘సోఽత్రే రాశ్రమమాసాద్య తం వవందే మహాయశమ్’. ¹ శ్రీరామకథాఽమృతమున నత్ర ముని వర్ణన మాతని స్వరూపస్వభావ మహిమాదులను నిరూపించునదిగా నుండుట మనోహరము. (అయో. కాం. 10 ఆ. 58 ప.) చూ. పాత్రచిత్రణము.

ఇందు ‘కూర్మిమై నెనరులఁ గ్రుమ్మరించు నాచక్కని కనువోయి చందురుఁ గన్నదగుట’ సాఖిప్రాయము, సమర్థము నగుచున్నది. అట్లే యమనియమములతో శిష్యులు సేసలు సలుపుచున్నా రనుటకు యమనియమముఖ్యములు మూర్తులందఁగాంచి శిష్యులట్టులు వరివశ్య సేయుచున్నవ’ నుట వర్ణనావైచిత్రి. తపస్సు వలన సిద్ధించు నది తేజము. అట్లే వరమప్రాప్యమగునది బ్రహ్మము. ఈతఁడు ‘బ్రహ్మతేజంబు తపసి’ యనుట వరమావధి. సిద్ధించిన ఆ ముని తపస్సంపద యిట్లు వెల్లడింపఁబడుచున్నది. ఇట్టి సంభావన మాపాతరమణీయమై కవి సంస్కార విశేషమును దెలుపుచున్నది.

బ్రహ్మ మానసపుత్రుఁడగు పులిస్తునిఁ గూర్చి చెప్పుచు ‘ఇష్టః సర్వస్య లోకస్య గుణైశ్శుభైః’ ² అని వాల్మీకమున వర్ణింపఁబడినది. శ్రీరామకథాఽ

1. అయో. కాం. - 117 న., 5 శ్లో.

2. ఉ. కాం., 2 న., 6 శ్లో.

మృతమున మూలాధికముగా నాతని గుణాది కీర్తన మిట్లు గావింపఁబడుట
మ నో జ్ఞ ము.

పొగడ నేరము వాని పొలుపారు గొనముల
నేర ముద్భావించు నెఱియుఁ గలదె
తలఁపజాలము వాని ధర్మంబు మర్మంబు
జాల ముల్లేఖించు సరణీయున్నె
యెంచబోలము వాని యించుశీలము లీలఁ
బోల ముల్లోకంబుఁ బొరయనొనె
కాంచనోపమువాని కలితోరుతేజమ్ము
నోపముం డితఁడన్నయోజ నిడదె

యాప్రజానాథు ఛుత్రుని దౌప్రసంగ
మేమనఁగవచ్చుఁ బావనమే మనోజ్ఞ
మే శ్రవణపేయమే మంగళాశ్రయంబె
శ్రీమహితనామ! కల్యాణధామ ! రామ !

— ఉ. కాం. - పూ. భా., 1 ఆ , 57 ప.

ఇందు పావనములగు నాతని గుణసంపద, మనోజ్ఞమగు నాతని ధర్మమర్మము, శ్రవణ
పేయమగు నాతని శీలము, మంగళాశ్రయంబగు నాతని మహిత తేజముఁ
గీర్తింపఁబడుట పరమ రమణీయము. అట్లే పులిస్త్యనంయమి తనయుని వర్ణించిన
విధము మునివర్ణనమున విశిష్టతను సంపాదించుకొనినది. తపోమహత్వమున తాత
తండ్రులకన్న మిన్నయగు నా సుతునిఁ గన్నతల్లి యాతనిఁ బొగడు ఘనుల మాటలు
విని నిజమగు పుత్రోత్సాహమునఁ బొంగినదనుట మనోహరము - సుగుణము
లన్నియు నాతని యందుఁ గుదురుగా నిలచినవి. ఇట్టి పవిత్ర భావన మునిజన
సంస్తవనీయమగుట సత్యము శివము సుందరము. ఇయ్యది కవి స్వతంత్రకల్పనము.

శమధను లేకొన శాంతిదాంత్యాదుల
నలవివేకము గొల్ప నలవరించి

భక్తియోగముగన్న ప్రాభవమున మున్న
 యోగోప సర్గేషు మురువడంచి
 సరగ బ్రహ్మత్వైక్య సంధానమున కల్మి
 బుద్ధివృత్తికి మేల్మి పొనరుటెంచి
 సమరస సామ్రాజ్య సంపత్తి నెక్కొన
 విరతిశయానందనిష్ఠ మించి

తాతతండ్రులకన్న నిత్యపసిమిన్న
 యన్నదప్పేమియని ఘను లన్నమాట
 లన్నివిని కన్నతల్లి కృతార్థనైతి
 ననగ నెగడె బులన్త్య సంయమి సుతుండు

అసమును ధర్మమున్ శ్రుతము నాసమదృష్టి వ్రతంబు శీలమున్
 బొనగెడు సంప్రదాయమున పోడిమియున్ ఘనసత్య శౌచయో
 గ సృతిపరత్వము న్నెగడు గంజభవాత్మజు పుత్రునందె యం
 చ సదృశి భ్యాతి ముజ్జగములంది కడింది సిరిం దలిర్పగన్

నిత్య స్వాధ్యాయరతు, నిత్యవ్రతశీల ధర్మనిరతు ముని సుతుం
 బ్రత్యక్ష బ్రహ్మాంబుని, ప్రత్యయమున నెంచె మునిభరద్వాజుడెదన్

— ఉ. కాం. పూ. భా. 1 ఆ., 173-75 ప||లు

తాపసాశ్రమవర్ణనము : అరణ్యకాండమున 'రామప్రభృతులు
 నార చీరలతో నలంకరింపఁబడి, బహు పుష్పఫలభరితములగు ద్రుమ సంతతులతోఁ
 గూడిన సుతీక్ష్ణాశ్రమమును దర్శించిర' ని వాల్మీకమునఁ జెప్పఁబడినది.

ప్రవిష్టస్తు వనం ఘోరం బహుపుష్ప ఫలద్రుమం
 దదర్శాశ్రమ మేకాంతే చీరమాలా పరిష్కృతమ్

— 7 స., 4 శ్లో.

శ్రీరామకథామృతమున నది స్వోపజ్ఞముగా నిట్లు వర్ణించుట మూలాధికము.

అశ్రమమున శారికలు రామనామార్థమును బ్రశ్నింప, శుకరాజి సూన్యతములువెలయ
శ్రుతి ప్రమాణపూర్వకముగా వివరించి చెప్పుచున్నవి. పికాళి పంచమస్థాయి ప్రపంచి
తములు మనుపవిష్ణుడె కాక మఱిలేడనుటను నిరూపించుచున్నవి. లేళ్ళ సత్యముగ
హరియరుడెంచునని యుల్లాసమునఁ బల్కుచు నానందమందుచున్నవి. తేంట్లు గేయ
ప్రబంధావళి యబ్బె మాకంచు మధుర గీతములు పాడఁజొచ్చినవి. ఇవి యన్నియు
నది వాచంయమాశ్రమమని యడుగకయ మున్నె చెప్పుచున్నవి. వల్కలాజినము
తావిషయమును సమర్థించుచున్నవి. ఎల్ల ఋతువు లేకకాలమునఁ గలిసి మెలఁగ
నయ్యది ప్రథితఫలపుష్పసంతాన భరితమై యొప్పుచున్నది. రామాదులట్టి పున్నెపుం
బొలమైన మున్యాశ్రమముఁ దఱియఁ జొచ్చిరి.

రామనామార్థమ్ము రహి శారికలు వేడ

శ్రుతిగూర్చు శుకరాజి సూన్యతములు

మనుపవిష్ణుడెకాక మఱిలేడను పికాళి

పంచమస్థాయి ప్రపంచితమ్ము

లరగాదు పొండిదె యరుడెంచు హరియంచు

నుబ్బియాడెడు లేళ్ళ యుల్లసితము

లబ్బె గేయ ప్రబంధావళి మాకంచుఁ

బాడఁజొచ్చెడు తేంట్లపన్నుగడలు

నడుగకయమున్నె వాచం యమమాశ్రమమ్మె

యదియును సుతీక్షణముని చంద్రునిదె యటంచు

జెప్పకయ చెప్పె వారల్లఁజేర నరుగ

వల్కలాజినములును నవ్వలనుసూపె

ఎల్లఋతువులు నద్దాన నెనసి మెలఁగ

ప్రథితఫలపుష్ప సంతానభరితమగుచు

నొప్పు నప్పున్నెపుం బొల మోజనెఱయఁ

దఱియఁ జొచ్చిరి వారు కాంతాలలామ !

ఇట్టి మనోజ్ఞుమగు వర్ణన మునిప్రభావమును బ్రకటించుచున్నది. అట్లు ప్రకృతియెల్ల రామమయమానసయై వరలుచుండుటం జేసి యది 'పున్నెపుం బొలమై' యొప్పినదనుట స్వభావోక్తిసుందరము. ఇట్టి వర్ణనము నన్నయ భారతమునఁ గావించిన కణ్వాశ్రమ వర్ణనమును దలపించుచున్నది. గేయప్రబంధములు = రామకథా విశేషములు

అప్పరసవర్ణనము : రంభ నలకూబరునిఁ జేరఁబోవునెడ స్వర్గముపై

దండెత్తిపోవుచు కైలాసగిరియందు విడిసిన రావణుఁ డామెను జూచినాఁడు. అట్టియెడ నహర్వముగు రంభా సౌందర్య వర్ణనమతి మనోజ్ఞము. కవి ప్రతిభా ప్రకటన సమర్థమునగుచున్నది.

ఆకాశరామణీయకము వడియఁగట్టి

నేర్చుమై దించిన ని గ్గనంగ

నానేలకామనీయక మెల్లఁజిలికి లె

స్వగఁ బైకి నెత్తిన సారమనఁగ

నుభయసౌభాగ్యంబు లొకగట్టిఁ గరగి శ్యా

మిక ద్రోచి తార్చిన మేల్మియనఁగ

నరయంగ నరయంగ నతిమనోహరముగాఁ

బ్రవహించు ప్రకృతి సంపద యనంగ

పుడమి యాకసముంగాని పొలమునందు

నందముల మందనం బొకం డవతరించి

మించువేడుకఁగాంచు నక్తంచరేంద్రు

కనుల గముల కట్టెదుటన కానిపించె

— ఉ. కాం. పూ. భా. 5 ఆ., 307 ప.

ఈ విధముగ శ్రీరామకథాఽమృతమున నచుంబితములగు భావములు, నహర్వములగు కల్పనావిశేషములు వర్ణితములగుట మనోహరము. ఇందు ప్రతి విషయమునను కవుల వర్ణనా విపుణత్వము, భావనావైదగ్ధ్యముఁ బ్రస్తుటమగుట రమణీయత వెల్లార్చుచున్నది. గ్రంథవిస్తరభీతిచే నన్నియు వివరించుట సాధ్యము కాఁజాలకున్నది.

శైలి :

‘యాపదానాం పరాఽన్యోన్యమైత్రి శయ్యేతికథ్యతే’

— ప్ర. రు. కా. ప్ర., 55 పు.

అను నాలంకారిక లక్షణము ననుసరించి పదముల యన్యోన్యమైత్రి శయ్యగా నెన్నఁబడుచున్నది. అందు పదముల వినిమయాసహిష్టుత్వము విశేషగుణముగాఁ జెప్పఁబడుచున్నది. అట్లే ‘విశిష్టపదరచనారీతిః రీతికాత్మాకావ్యస్య’¹ ఇత్యాద్యాలంకారిక వచనములు విశిష్టపదరచన రీతి యని, యా రీతియే కావ్యాత్మ యని నిరూపించుచున్నవి. ప్రాచీనులు నిర్వచించిన శయ్యా, రీతి యనువాని కలయిక వలన నేర్పడినదీశైలి. పాశ్చాత్యులు పేర్కొనిన ‘స్టైల్’ అను పదమునకు ‘శైలి’ కిని దగ్గఱ సంబంధము కలదని చెప్పవచ్చును. తెనుఁగున నాదికవి నన్నయ తన కవితా గుణములలో ‘నక్షరరమ్యత’నొక విశిష్టలక్షణముగాఁ బరిగణించుట గణనీయమగు విషయము.

శీలధాతువు నుండి యుద్భవించిన ‘శైలి’ కవి రచనాపద్ధతినిఁ దెలుపునదిగాఁ జేర్కొనవచ్చును. ప్రతి కవికిని తనదగు నొకానొక శైలి యుండుట సామాన్యము. ఒక కవియే నన్నివేశమునుబట్టి శైలీభేదమును పాటించుటయు పరిపాటి. 1 రసానుగుణముగు పదప్రయోగము; 2. అక్షరయోజన; 3. పాత్రాచిత్యమునకు దగిన సంభాషణ; 4. సంస్కృతాంధ్ర పదప్రయోగ కుశలత; 5. వృత్తాచిత్యము మొదలగునవి స్థూలముగా నీశైలికి లక్షణములని చెప్పవచ్చును. ప్రసిద్ధ కవిపద్యము లొండు రెండు వినినంతనే యీ పద్యము ‘ఫలానా’ కవిదని గుర్తెఱుంగుట యనుభవసిద్ధము. అది వారి శైలినిబట్టియే సాధ్యమగును.

శ్రీరామకథామృత కవులు సంస్కృతాంధ్ర సాహిత్య ప్రపంచము నాకళించుకొని తమదైన ప్రత్యేకత నిలుపుకొన ‘స్వీయముద్ర’ ప్రస్ఫుటమగునట్లు రచనఁగావించిరి. బాలకాండశైలి ప్రబంధఫక్కిఁ బ్రౌఢమై పండితైకవేద్యమగునట్లు సాగినది. సన్నిహితులగు కొందఱి యభ్యర్థనముఁ బురస్కరించుకొని తక్కిన కాండలలో శైలియందుఁ గొంత సౌలభ్యమును బాటించినట్లు వెనువెంటనే రచించిన సుందర కాండమున హనుమంతుని ముఖమున నిట్లు ప్రకటించిరి.

నేటి పడినపాట్లు పాటటిపోకుండ

నందఱకును దెలియనైనదాసఁ

గీలెఱింగి రామకీర్తనం బొనరింతు

నవసరంబు సుకృతమందఁజేయ — 2 ఆ., 223 ప.

ఈ గ్రంథమంతయు నందులకు నిదర్శనమై యున్నను నిటఁగొన్ని యుపహరింపఁబడుచున్నవి.

రసానుగుణమైనపదరచన : ఆయా రసముల కుచితమైన పదప్రయోగముఁ జేయుటద్వారా తత్తద్భావ వ్యక్తికరణఁ గావించుట సుకవి సంప్రదాయము. ఆ సంప్రదాయము నాలంకారికులు రీతులు, వృత్తులు, అనుపేర శబ్దార్థ రచనా సౌందర్యము నిర్వచించిరి. అందఱికోమలములగు శృంగార కరుణభావములు వర్ణించు సందర్భమునఁ గైశికీవృత్తి నిర్దేశింపఁబడినది.

అత్యర్థ సుకుమారార్థ సందర్భా కైశికీమతా

అత్యంత సుకుమారౌ ద్వౌ శృంగార కరుణౌమతౌ — ప్ర.రు.కా.ప్ర. 15, 17 శ్లో॥లు

ఇప్పట్లుననే 'గుణాశ్లిష్ట పదసంఘటనా రూపమగు రీతియుఁ జెప్పఁబడినది. అందు బంధపారుష్యము, శబ్దకాఠిన్యము లేక నాతిద్వీర్వసమాసయుతము నైనది 'వైదర్భీ' రీతి యవి కీర్తింపఁబడినది.

బంధపారుష్యరహితా శబ్దకాఠిన్యవర్జితా

నాతిద్వీర్వ సమాసాచ వైదర్భీ రీతిరుచ్యతే — కా. ప్ర., 27 శ్లో.

శ్రీరామకథామృతమున బాలకాండయందు సీతారాముల వివాహసందర్భమునఁ గవియల కష్టవల తొలికాన్పుచూపులను గూర్చియు, సీతతో రాముఁడు సలిపిన నేత్రావధానకేళి విశేషమును గూర్చియు శృంగార రసానుగుణముగా సాగిన వర్ణన మతిమృదులబంధయుతము, కోమలార్థ రచనా సంపన్నమునై సంభాషణ మగుచున్నది.

చరణాబ్జముల వ్రాలి సంభ్రమంబున రస

మానలే కలుసిట్లు నాపభ్రవఁగు

బైబ్రాకు వెట్టంగ భావించి తడబడి

మొదలికందువ సేరి ముడుగబాటు

నూనూగు గలులబై నూల్కొల్పి దెసల కై

యుంకించి యొకకేవ నొత్తిగిల్లు

దెగియెట్టకేలకుఁ దివిరిపైకొనఁబోయి

యెదిరితాఁకున గాంచు నుదిలపాటు

సొరిది గొండొక్క తావందఁ జొక్కి నిలుచు

దనియు నొక్కింత దార్ద్యంబు పనుపడంగఁ

గన్నియల కన్గవల తొలికాన్పుచూపు

తేటి పిల్లలదాటు వెంబాటు గదుర

— బా. కాం. 10 ఆ., 386 ప. (389 ప.)

విశ్వామిత్రుఁడు దశరథ తనయుల రాక్షస సంహారమునకై సిద్ధాశ్రమము నకుఁ బంపుమని వేడఁ బుత్రస్నేహమునఁ బంపఁజాలక దుఃఖితుఁడై దశరథుఁడు చింతించిన విధము కరుణరసానుగుణముగా వర్ణితమగుట హృద్యము.

(బా. కాం. 5 ఆ. 55, 56 ప||లు) చూ. పాత్ర చిత్రణము.

అట్లే హనుమ లంకాపట్టణము దహింప నచటిజనులు వికలులై విహ్వలతఁ జెందిరని వర్ణించిన ఘట్టము కరుణరసాత్మకమై యలతి యలతి పదముల సునం ఘటితమై యలరించుచున్నది.

కపిరూపుగొనివచ్చెఁగాని యగ్గియ యీతఁ

డనుచు నిట్టలముగ నటచువారు

తోక చిచ్చుట వీని తోకఁజిచ్చిడి వీడు

టిదియేమి వెరవంచు నేడ్చువారు

సీతఁ దెచ్చిననాడె చెడె లంక గాకేమి

శోకింప ఫలమంచు సొగియువారు

ఖరదూషణాదుల గడెలో నగల్గు నా

తని ధూత కిదియెంతయనెడువారు

నగుచుఁ జంటిబిడ్డలక్కున గదియంగఁ

జిక్కఁబట్టికొనుచుఁ జెలువ మెడల

నెలులు జీరుకాడ నేలగూలిరి కాక

కోర్వ కసుర యువతు లువిద వింటె

— సుం. కాం. - 3 ఆ., 301 ప.

అత్యుద్భతార్థ సందర్భము గలిది యారభివృత్తి. రాద్ర భీభత్సము లాద్దత రసములు. అప్పట్టున 'నోజఃకాంతి గుణములు గల గౌడిరీతి వరలునని' యాలం కారికుల మతము. ¹ శ్రీరామకథాఽమృతమున నరణ్యకాండ యందు ఖరదూషణాది రాక్షసులతో యుద్ధ మొనరించు సందర్భమున రాముఁడు యుగాంతాన్ని వలె నొప్పినాఁ డని వర్ణించు విధము పరుష బంధయు, దీర్ఘసమాసరచనయుఁ గలిగి రాద్ర ముట్టి పడునట్లు సాగినది. (అర. కాం. 2 ఆ. 142 ప.)

అట్లే ఖరుని వర్ణించు ఘట్టము రూక్షబంధయు, ఖరసమాసముగా రాద్ర మొప్పుచున్నది.

గిరిశృంగాభము రోమహర్షణమయః కీలాన్వితం బన్యగో

పుర విస్ఫోటక మాత్త శాత్రవ సమాపూర్ణస్ఫురాజాల మా

సుర సంతోషము స్వర్ణపట్టమహిపస్తోమం బమోమంబు నో

పరిమం బొక్కఁడు దాల్చి రాముడెన దీప్రక్రోధసంరంభుడై

మఱియు హనుమంతుఁడు లంక దహింప హాహారవములైలంగ రక్కసు లుక్కుఁ దక్కిరి. హనుమని తేజోగ్నికిఁ బురముఁ గప్పురమైనది. అట్టి భీభత్స స్థితినిట్లు వర్ణించుట హృద్యము,

హతవీరాశి నిరస్త నదృట విదగ్ధానేకప న్యందనా

శ్వతతాస్త్రాయుధ భర్మ హర్యుచయనష్ట ప్రాజ్య యంత్రౌఘ వి

ర్గత నానార్థ సమృద్ధియయ్యెఁ బురి' — 3 ఆ., 313 ప.

అట్లే దేవాసుర సంగ్రామమున రాక్షససైన్యముఁ జీకాకుపడి కకావికలైన తఱి యుద్ధరంగమున నేర్పడిన భీభత్స వాతావరణమిట్లు వర్ణింపఁబడినది.

వికటోన్మత్తులు రాక్షసప్రవరులుర్విన్ వ్రాలుడున్ శోణితో
దక విష్యంద మహాస్థిబృందతటమేదఃపంక సంకీర్ణ గృ
ద్రకులాలోల సరత్సరిద్వర సహస్రస్రోతయై వెల్వడెన్
మకరన్ మార్గణవర్గయై కడువడిన్సంగ్రామ రంగంబునన్

— ఉ. కాం. - పూ. భా., 6 ఆ., 206 ప.

నాతి సుకుమారమగు పదసంఘటనము భారతీవృత్తి. హాస్య శాంతా
ద్యుతములందీవృత్తి ప్రయుక్తమగుట యాలంకారిక సమ్మతము. ఇప్పట్టున వై దర్భి,
గొడీరీతులు రెండును గూడిన పాంచాలీరీతి గాననగును. ¹

ఉత్తరకాండమున హనుమని చిన్ననాటి 'యల్ల రిపనులు' వర్ణించు ఘట్టము
హాస్యరసోద్దీపితముగాఁ జిత్రింపఁబడి తదుచితమగు పదసంఘటన రమణీయమై భారతీ
వృత్తిగా నెగడుచున్నది.

ఒక కొండశిఖరంబు నొక కొండకు నమర్చు
నద్దాని శృంగంబు నంఘ్రిదన్ని
మలయమహీధరజ్జము లొకనితెచ్చి
మేరుసానువుల బెంపార నాటు

శార్దూలములను గేసరిపై వినరివైచు

మెదలిన నద్దాని మదమడంచు

నాకనంబునఁ బాటు నమర విమానముల్

ప్రార్థింపఁ బ్రార్థింపఁ బట్టి విడుచుఁ

....

....

....

అణసటచి పిశాచములఁ

జటజట నీడ్చుకొనివచ్చి సంయమి శిశువుల్

వెట బూచి బూచి యని పెం

పట నటవఁగ నార్చు గుండెలవియఁగఁదానున్

— పూ. భా., 8 ఆ., 123-24 ప॥లు

శ్రీరామకథాఽమృతమునం దరణ్య కాండమున శ్రీరాముడు ఖరదూషణాది రాక్షసులతో యుద్ధమొనర్చిన ఘట్ట మద్భుతమును గొల్పుచున్నది.

అంధకారంబిర్కు నాక్రమించెనె కాని

యాతృభానుస్ఫూర్తి యావహలై

జాలనం బనరాక చాపమొప్పెనెకాని

విశ్వరూపముదాలెప్ప విశిఖపంక్తి

తివియుట విడుచుట తెలియదయ్యెనెకాని

లక్ష్మీపాతముదెల్పె లాఘవంబు

జ్యాశంఖనినదప్రసక్తి దోచెనెకాని

యెదిరి యాహారవ మెడలుగ్రమ్మె

నా జగన్మోహనుం డిట్టి దనఁగరాని

శాంబరీ డంబరమున సంగ్రహించి

వేలుపులు మెచ్చుకొన విరూపించివట్టి

మేటి రాక్షససంహార నాటనమున

- అర. కాం. - 2 ఆ., 173 ప.

అట్లే కిష్కింధాకాండమున సీతాన్వేషణపరులై హనుమదాది వానరులు దక్షిణదిక్కునకు వెడలి యందొక్క గుహలోఁ బ్రవేశించి యచ్చటి వింతల కచ్చెరువువడు ఘట్టము విచ్చట జేర్కొనఁదగి యున్నది. ¹

నాతిప్రౌఢ సందర్భవిర్భవగు రచన సాత్వతీవృత్తిగాఁ జెప్పఁబడుచున్నది. వీర భయానకము లిందు వర్ణించుట పరిపాటి. ఇదియుఁ బాంచాలీరీతిగనే పరిగణింపఁ బడుచున్నది. ² శ్రీరామకథాఽమృతము నందు బాలకాండమున జనకుని నభిలో విశ్వామిత్రుడు రఘుసింహముల పరాక్రమప్రక్రములను వర్ణించుట వీరరసాను గుణమైన పదసంఘటనతో నొప్పుచున్నది.

1. కి. కాం. 3 ఆ., 64-70 పలు

2. ప్ర. రు. కా. ప్ర., 16, 18 శ్లో||లు

తమ నఖ శరపాలిదనుజ మత్తగజౌఘ

విదల నోత్సవముల విష్ణువీడఁ

దమ క్షేళల ప్రసక్తి దర్పవద్రిపుమార్గ

దీనస్వరవిముక్తి కానయిడఁగఁ

దమ లఘుప్లుతిలీల తతవేగ భటసత్త్వ

కలితోర్ద్వదృష్టుల గాసిపటుపఁ

దమ రాజపదరూఢితామృన్నపతి జంతు

పాలనా వ్యాప్యతి ప్రథవహింప

వటలు రఘుసింహములు దిశావలయమెల్ల

విక్రమక్రమ సంపత్తి నాక్రమించి

మించు ప్రఖ్యాతి జగతి రాణించు రహి స్వ

భావసిద్ధము సుమ్ము క్షౌపాలతిలక - 9 ఆ., 103 ప.

రఘుసింహములనుచో సింహశబ్ద స్వారస్యము సాఖిప్రాయమై యాద్యం
తముఁ దదర్థము నిర్వహింపఁబడినతీరు రమ్యము. వర్ణ్యస్వభావాను గుణమగు
పద్యగతి హృద్యము.

2. అక్షరయోజన : మాలాకారుఁడు పూవులను సంపాదించి యే యే
వర్ణము లగు పూవుల వెంట నేయే బూవుల గూర్చిన మనోహరాకృతి సిద్ధించునో
యోజించి మాలా నిర్మాణము గావించునో యట్లే కవి రమ్యాక్షర పదజాలముల నేర్చి
కూర్చుట 'యక్షరయోజన' మందురు. పద్యము మొదటినుండి తుదిదాక యొకేపద్ధతి
సమతూకముగ నడుపుట పద్యరచనాశిల్పము. అట్టి కళ శ్రీరామకథాఽమృతము
నందుఁ బుష్కలముగాఁ బోషింపఁబడినది.

జనకుఁడు రాజపుత్రులగు రామలక్ష్మణులం గూర్చి విశ్వామిత్రునిఁ
బ్రశ్నించుట(- బా. కాం. 7 ఆ. 177 ప.) చూ. పాత్రచిత్రణము.

ముని సమాధానించుట (7 ఆ. 202 ప.) వర్ణించినవిధము హృద్యమై
యప్రయత్నతరసిద్ధమగు శబ్దసౌందర్యసంపదను, కవుల సిద్ధహస్తతను నిరూపించు
చున్నది. అట్లే సిద్ధాశ్రమమున ఋషులు ప్రమాణపురస్కరముగా 'రామతత్త్వమే పర

బ్రహ్మమని' సంభావించి, యానంద మనుభవించిరని (బా. కాం. 6 ఆ. 6 ప.)
 వర్ణించుట రమణీయము. (చూ. పాత్రచిత్రణము) ఇట్టిపట్టుల శబ్దపాక మను నొక
 విశిష్టగుణము ప్రతిభాసించుట విశేషము. సహజసిద్ధమగు శబ్దాలంకారశోభ 'శబ్దపాక'
 మనఁ బరగునని కావ్యధర్మ మర్మజ్ఞులగు వారి యభిప్రాయము. అట్లే రామజనన
 సందర్భమున వశిష్ఠుఁడు దశరథుని యదృష్టము నెన్నుచు -

నాయననే కన్ననాయన్న నేఁడు నీ
 నాయనయై పుట్టు నట్టువేఁడ
 మాపాలి సుఖపాలి మాపాలి భాగ్యంబు
 నీపాలి పంటయై నియతిఁగూడ

ద్యౌపారి రూపారి యాపారిజాతంబు
 వ్యాపారియై యిందువఱలఁజూడ
 నేదారి నో దారి నాదార్ల మనుచు త
 మోదారి కనుదోయి మ్రోలనాడ

గంటిగలదయ్య! యింక వేగంటి దొరయుఁ
 గంటి ననరాని విభవంబు గంటివయ్య
 కంటి మీనాటికల్ల ముక్కంటి వాలు
 గంటి జపయోగ మీ తమ్మికంటి చనవు

- బా. కాం.- 3 ఆ., 118 ప.

అని సాక్షిద్విష్టువు నీతనయుఁడై వర్ణించుట స్వారాజ్యసుఖమున కంటె నధికమని
 యభినందించిన సరణి సరసమై కవికి శబ్దముపైఁ గల యధికారమును వెల్లడించు
 చున్నది.

3. పాత్రోచిత సంభాషణము : పాత్రకుఁ దగిన సభాషణ
 కావ్యములం బ్రయోగించుట ప్రాచీనకవుల సంప్రదాయము. సంస్కృత కావ్యములలో
 నుత్తమ పాత్రలకు సంస్కృతము, స్త్రీపాత్రలకును బరిచారికాది పాత్రలకును
 బ్రాకృతము బ్రయోగించు టిందులకు నిదర్శనము. తెనుఁగు కావ్యము లందును

గ్రామ్యము యొక్క వినియోగమును గూర్చి చెప్పుచు 'గ్రామ్యం తత్తద్విధౌ సాధు' ¹ అని యధర్వణుడు విద్వేషించియున్నాడు. 'ప్రతాపరుద్రీయ, కన్యాశుల్కాది ఆధునిక కావ్యము లందది ప్రచురముగాఁ బ్రయోగింపఁబడి కావ్యశోభాహేతువుగాఁ బరిణమించు చున్నది'. శ్రీరామకథాఽమృతమున నట్టి పాత్రోచితమగు భాషా భావములఁ బ్రయోగించుట వలనను, వర్ణ్య, వస్తు సందర్భ విశేషములనుబట్టియు నౌచిత్యము సంపాదించఁ బడినది. అట్టి ప్రసిద్ధౌచిత్యబంధము రసాస్వాదన హేతువుగట ప్రయోజనము. ²

బాలకాండమున జనకుని సభలో రాముడు శివధనుర్భంగ మొనరింప దిక్కులొక్కమొగి పిక్కటిల్లి నవి. సదస్యుల హృదయములు సంతోషతరంగితము లైనవి. దేవతలు పుష్పవృష్టి గురిసిరి. అట్టియెడ దేవదుందుభులు 'సురేంద్ర మాన సోల్లాన కలనానుమాపకములై' మ్రోసినవి. (9 ఆ. 152 ప.) చూ. అధ్యాత్మ రామాయణానువాదము.

సురేంద్రు నుద్వేషించి పలికిన పలుకు లగుట నవి గీర్వాణవాణి నాశ్రయించుట యౌచిత్యసందరము. దేవతలు గీర్వాణు లగుట ప్రసిద్ధము. పద్యము నడక దుందుభి విస్వసనము ననుసరించుచున్నట్లుండుట హృద్యము. మఱియు సీతారాముల వివాహ మహోత్సవవేళ రామాదులు కల్యాణమంటపమున కేతెంచినంత శుభముహూర్తమానన్న మగుట మునులు 'అయం ముహూర్తస్సుముహూర్తోఽస్తని' రని వర్ణించుట ³ మహితమై సందర్భోచితముగా భాసించుచున్నది. అట్టిది స్మార్త సంప్రదాయము.

రాము నయోధ్యకుఁ దోడ్చెచ్చుటకై భరతుడు నవరివారుడై పోవుచు మార్గమధ్యమున గురువగు వశిష్ఠునిఁబురస్కరించుకొని భరద్వాజాశ్రమముఁ బ్రవేశించినాడు. ఆ మునీంద్రుడు 'మహాత్ముడుఁడవసి చందురుడు నగు వశిష్ఠుని గాంచి' యాననము డిగ్గి యర్చనమునకు సంసిద్ధుడై 'అర్ఘ్యమానన మావయ యనుచుఁ జీరె శిష్యజనము' ⁴ అని వర్ణించుట పాత్రౌచిత్యమైన ప్రకృష్ట సంభాషణముగా నెన్నఁదగి యున్నది.

1. వి. వే. - సంజ్ఞా. పరి.

2. ధ్వ. లో., 4 ఆ.

3. 10 ఆ., 350 ప.

4. అయో. కాం. - 7 ఆ., 220 ప.

సూర్యోదయమున జనులు సూర్యునకు మ్రొక్కు లర్పించుచున్నట్లు చెప్పుచు -

మిత్రాయ జగదేక మిత్రాయ తే నమ

స్తే నమో రవయే నమో నమోస్తు

సూర్యాయ నమ దఖిలార్యాయ తే నమ

స్తే నమో భావవే తే నమోస్తు

ఖగవేదాయాపవర్గపదాయ తే నమ

స్తే నమః పూష్టే నమో నమోస్తు

గర్భితాండ హిరణ్యగర్భాయ తే నమ

స్తే నమోస్తు మరీచయే నమోస్తు

మా మవాదిత్య సవిత ర్మమ వ్యవనయ

పాపచయ మర్క భాస్కర పాహి పాహి

యనుచు మ్రొక్కుల నామ్రొక్కులయ్య కెలమి

దొనక నర్పింతు రపుడు సజ్జనులు భక్తి

— బా. కాం. - 9 ఆ., 40 ప.

అని వర్ణింపఁబడినది. ఇందు ద్వాదశాత్ముడగు సూర్యుని స్తుతించినవిధము హృద్యము. కవులు సంప్రదాయానుగుణముగా సందర్భోచితరీతి మంత్రప్రాయమగు నీ రచన సంస్కృతభాషలోనే వర్ణించిరని భావింపవగును.

కబంధుఁడు రామలక్ష్మణులచే నిహతుఁడై దహింపఁబడి గాంధర్వమగు తన పూర్వరూపమును ధరించి 'సోఽహమటంచు, రామ సుకృతోఽస్మి యటంచు' నుతులు వినతులుఁగూర్చి నాడనుట హృద్యము.

దేవతాంగనలు పులస్త్యశ్రమమున విహరింప వచ్చి పుష్పావచయ జలక్రీడాదులఁగావించి మన్మథునిఁ బూజించిరని చెప్పుచు -

కామరాజా యాహి కాంక్షితం మమదేహి

యనుచు నావాహనం బమరఁగూర్చి

ఉపవిశ రత్నపీఠోపరి దేవ ! యం

చోగి మహార్థా ననం బొలయఁదార్చి

శోభన మూర్తయే సురుచి రాధ్వాదిక
మిదమిదం తే యని యెలమిజేర్చి
అభ్యంగన స్నానమాచర శుద్ధోద
కై స్నాహి యని జలకంబులార్చి

వసన భూషణ చందన కుసుమ మాల్య
ధారణం కురుమదన ! సంస్కార ధూప
దీపముఖ్యం గృహాణ దేదీప్యమాన
యనుచు నుపచారవిధిక్రతు లందఁజేసి

— ఉ. కాం. పూ. భా., 1 అ., 92 ప.

అని పోడశోపచారవిధుల నర్పించినట్లు సంస్కృతోక్తులతో వర్ణించుట యౌచితవ్యం
సంపాదనమున పరాంకోటి నందుకొనినది. ఇంకను నమూనాకములగు శ్రుతి స్మృతులు
శాస్త్రసంప్రదాయ విశేషపదములు జాతీయములు మొదలగునవి సందర్భోచితముగా
నిందుఁబొందుపఱచుట వీరి విశిష్టతలకి నిదర్శనముగా నెన్నఁదగి యున్నది.

4. సంస్కృతాంధ్ర పదప్రయోగ కుశలత :

కావ్యమునఁ దెనుఁగు పదములు, సంస్కృత పదములు ముత్యములు వ్రవాళముల
వలెఁ గూర్చి నమంజసమగు కై లిఁబాటించుట పండితామోదయోగ్య మగుచున్నది.

అచ్చతెనుంగు శబ్దములు నచ్చటనచ్చట దత్సమంబులున్
వచ్చుచు నున్నయట్లు నుడువంబడి ముత్యములుం బ్రవాళముల్
గ్రుచ్చిన పేరు తీరుగను గూర్చి నమంజసకై లితోడ వా
క్రచ్చిన కైత మంచిదనుకొంచును మెచ్చుచునుండ్రుకోవిదుల్ ¹

1. శ్రీమదాంధ్ర చంపూరామాయణము (భోజునికృతి కాంధీకరణము),

1 అ., అథతారిక

అందును గొందఱకుఁ దెనుఁగు, మఱికొందఱకు సంస్కృతము ఇంకను, గొందఱకు రెండును బ్రయములగుచుండును. పోతన తన కృతిలో నిట్టివారి నందఱ నయ్యెడల మెప్పింతునని ప్రతిజ్ఞ నలిపినాఁడు. ¹

శ్రీ వేంకటప్పయ్యశాస్త్రి గారు 'రెండు బాసలందు గండదై రామకథామృతమ్ముఁ గూర్చినట్టి ఘనుఁడ' ² గుటయు వారి కుమారులు, శేషపూరణ కర్తయు నగు శ్రీ రాఘవ నారాయణశాస్త్రి గారుఁబాండితి నట్టివారే యగుట కావ్యమున సంస్కృతాంధ్రపదములాయా ఘట్టము లందుఁ బ్రచురముగఁ బ్రయోగింపఁబడి, యా భాషలలోఁ గృతపరిశ్రమలగు వారికిఁగల చొరవను, అధికారమును నిరూపించుచున్నవి. సంస్కృత కావ్యమైనచో నొక్క సంస్కృతమున బరిశ్రమమున్నఁ జాలును. తెలుఁగగుచో రెండింటను గృహి మెండుగా నుండవలయునన్న చెళ్లపిళ్ల వెంకటశాస్త్రి గారి వాక్కు సర్వథా సత్యము.

తెలుఁగు తెలుఁగని యద్దాన దిగుటెకాదు

సంస్కృతంబున కన్న కష్టమ్ము హెచ్చు

ఒక్కదాన పరిశ్రమమున్నచాలు

దానికి, ద్వానికో రెంటఁదగులవలయు

అట్టిదానికి కావ్యమంతయుఁ బ్రమాణమయిన నిట నొండురెండు యుదాహరణము లొసంగఁబడుచున్నవి.

ఆంధ్రపదములు : తనయుని విశ్వామిత్రుని వెంటనంపుటకు సంశయించుచున్న దశరథునితో వశిష్ఠుఁడు రాముని గుణముల నెన్నుచు 'రాముఁ డొక రాజకుమార మాత్రుఁడు' కాఁడనియు —

గొనబులమేర, తేజగుమి, కూర్మలకోన, గొనాలపుట్ట మే

త్సైనరుల వంగడంబు, బలులిబ్బుల పంట, జగమగంటుముల్

దనరు కొటారు, తాల్మి నెఱిదాటని కూటమి, తెల్విదీవి, పెం

దనముల ప్రోవు

— బా. కాం.- 5 అ., 96 ప.

1. శ్రీమదాంధ్ర మహాభాగవతము - ప్రథమస్కంధము

2. భద్రాయురుపాఖ్యానము (నాటకము), 1 అం. నాథి

అని వర్ణించుటయు, విశ్వామిత్రుడు రామలక్ష్మణులకు గంగానదీ మహాత్వమును దెలుపుచు -

ఇది పాల్కడలి కన్నె నెలమి నేలెడు దొర

యడుగు గెందమ్ముల యలరుదేనె

ఇది గట్టువిలువట్టు యెకిమీని సికజుట్టు

ననలారనీని చందనపు దేట

ఇది మంచుమల మేన నొదవి ముజ్జగముల

నెలకొనజాలు పున్నెముల చాలు

ఇది తోయనిధికిఁ బెంపిడు మేలిగొనముల

వన్నెకెక్కిన గారవంపుటాలు 5 అ., 195 ప.

అని వర్ణించుటయు, సూర్యాస్తమయ సందర్భమునఁ బ్రకృతి యస్తవ్యస్తత గూర్చి చెప్పుచు -

‘తమ్మిపూదీవియ దైన్యంబున మునుంగఁ

దొగదీగె విరిజిగి దొరయసాగె

జక్కవ లుస్సురంచుక్కు వో నడలంగ

లలిజకోరాలి కుల్లాన మెనఁగెఁ

దెరవరులకు గుండె దిగ్గు దిగ్గురనంగఁ

దెక్కలికాండ్రకుఁ దెలివి వొడమెఁ

గాకిపిండువు గన్ను గానరాకొదుగంగ

గూబ లక్కజపుఁజూడ్కులఁ బొసంగె

నిక్కువలకు జారు లిదె తటి యనితారఁ

దక్కువారికింటఁ దాఁగనయ్యె

నొక్కయినుడునన మతోక్కండు రాజురాఁ

జిక్కియున్న నడిమి యిక్కటమున

అని వర్ణించుటయు నిటఁ గవుల తెనుఁగు పదముల ప్రచురప్రయోగమున కుదాహరణ ముగా గ్రహింపఁదగియున్నది.

సంస్కృతపదములు : పట్టాభిషేకోత్సవ వార్త విన్నంత

సమలంకృతయైన యయోధ్యాపట్టణమును -

సి క్త సమ్మార్జిత చిత్రిత సుమమాల్య

సంవిధాన విధానుషంజితంబు

రమణీయతర గోపుర ద్వార తోరణ

వ్యాకీర్ణ మణిమాలికాంచితంబు

సవిధ పతాకప్రచారణగ్రహణాఢ్య

సువితాన మౌక్తిక శోభితంబు

చందనాగరుసార చర్చాసమర్చిత

ప్రతిదూపితాలయప్రాంగణంబు

హృష్టపుష్టజనశ్రీసమేత మతిన

మృద్ధవిపణాపణాకీర్ణ మీడితోత్స

వ ప్రధాన కథాన్యోన్య వర్తి తోత్క

భావ మప్పుర మరసెఁ దపస్వివరుఁడు

— అయో. కాం. - 2 అ., 427 ప.

అని వర్ణించుటయు, రామవియోగజనిత మగు దశరథుని దుఃఖమును గూర్చి చెప్పుట ¹ అట్లే రావణుఁ డశ్వనగరమునఁ గనిన యపూర్వశోభాసముపేతమగు గృహ రాజమును గూర్చి వర్ణించుట ² సీతారాముల వనవిహార సందర్భమున వారు వేయి రేకులవిరివలె సంస్కృతమ్మగు నొకదివ్యవిహారమునఁ బ్రశివేంచిరని వర్ణించుటయు ³ వారి సంస్కృతసమ పద ప్రచుర ప్రయోగమునకు నిదర్శనము.

1. అయో. కాం. 6 అ., 90 ప.

2. ఉ. కాం. పూ. భా. 4 అ. 526 ప.

3. ఉ. కాం. ఉ. భా. 1 అ. 159 ప.

అట్లే సంస్కృతాంధ్ర పదములును సమములుగాఁ బ్రయోగించిన ఘట్టము
లిందు మనోహరములై వరలుచున్నవి. శ్రీరామగుణాభివర్ణన సందర్భమునను,

(అయో. కాం. 1 ఆ. 33 ప.) చూ. పాత్ర చిత్రణము

ఇంద్రుఁడు శరభంగాశ్రమముఁ జేరఁబోవుటను జెప్పునప్పుడును

కడలెల్లఁ గడకొత్తి గడవ మేకొనువృత్తిఁ

దొలుదొల్త నొకతేజుదోచి నెఱయ

వెలుఁగులో వెలుఁగన్న వెరవాప్పఁ దన్మధ్య

మండలంబగుచు వేఱొండు వెలయఁ

బుష్పకంబని యెన్నఁబోవంగ నంతలో

బూరుషాకృతి యందు వొడమి మెఱయ

దివ్యుఁడంచు నొకింత తేఱిచూచెడునంత

చత్రచామర శశిచ్ఛాయ లొలయ

....

- అర. కాం.- 1 ఆ., 92 ప.

ఇత్యాదిగా వర్ణించుటయు శాస్త్రీ గారి సమ సంస్కృతాంధ్ర పదప్రయోగ
మున కుదాహరణములుగా నెన్నఁదగియున్నవి.

వృత్తైచిత్యము : వర్ణ్యముయొక్క స్వభావమునుబట్టి తదుచిత మగు
వృత్తము పాటించుట వృత్తైచిత్యముగా భావింపఁబడును.

జగదద్భుతములగు వస్తువులను, నూత్నవిషయములను బరిచయము
సేయునప్పుడును, సందర్భము మాతీనప్పుడును, వృత్తము మార్పుఁజెందుట ప్రాచీన
కావ్యములఁ గాననగును. శ్రీరామకథాఽమృతమున నట్టి సంప్రదాయము బహు థా
పాటించఁబడినది.

రామలక్ష్మణులు విశ్వామిత్రుని వెంట సిద్ధాశ్రమమునకుఁ బోవుచు గంగా
నదిని సమీపించిరి. అట్టియెడ గంగానదీవర్ణనము 'లయగ్రాహి' వృత్తమున సాగుట
రంగత్తుంగ తరంగితయగు నదీస్వభావ ప్రకటనమున సమర్థమై యుత్సాహ జనకమగు
చున్నది.

ఆంగనరౌ వారలెదురం గనిరి దివ్యముని
 పుంగవ మనోవికస నాంగణ యశశ్శ్రీ
 సంగ సముపాత్తజయ మంగళకళాభ్యుదయ
 రంగ దమలాంగహృదయంగమ విలాసో
 త్తుంగ కరుణామృత తరంగ కలితోల్లస ద
 పాంగ రసతా నటన రంగసుఖలక్ష్మీ
 సంగమన సర్వభయ భంగకృతి హేతుదృగ
 భంగ గుణసంపదనుషంగ నల గంగన్

- బా. కాం.- 5 ఆ., 186 ప.

అట్లే శివధనుర్భంగజనిత మగు ధ్వని దిక్కులఁ బిక్కిటిల్లఁ బిడుగు లురలినట్లును, బృద్ధీధరేంద్రములు బ్రద్ధలై నట్లును, భూకంపమొనరినట్లును, భయం బొదవఁ జేసినట్లును 'లయగ్రాహి' వృత్తమున వర్ణించుట జగతి నేర్పడిన భావోద్విగ్న తను వెల్లిడించుచున్నది. ¹ మఱియు సుగ్రీవాజ్ఞ ననుసరించి దిశల నుండి యేతెంచివ వానరప్రంగవులు 'గంతులువై చుచు, నుజ్జునఁ బొదలుచు రామదేవుఁ బొగడుచు నుత్సాహంబున సీతాన్వేషణతత్పరులై' యొక్కచోఁ జేరిరని వీరరసోచితముగా వర్ణించిన సందర్భమునను 'లయగ్రాహి' వృత్తము నిర్వహింపఁబడుట మనోహరము. అనఁగా నొకప్పు డొకేవృత్తము రసానుగుణముగా గతిభేదమున నడుపుటయు విశేషము. అట్టిది కవి సామర్థ్యమును బ్రకటించుచుండుట హృద్యము.

పుష్పావచయ వర్ణన సందర్భమున రగడ, వృషభగతి రగడ లుపయుక్తములై నవి. ³

రామబాణవిహత యగు తాటక శాపవిముక్తి నంది వేల్పుకన్నెయై 'మంజు భాషిణీ' వృత్తముల స్తుతించినట్లు వర్ణించుట హృదయంగమము. ⁴ అంత రాముఁ డామెను 'మంజుభాషిణీ! నీస్తుతి మంజుమంబు, హాళివిబుధాళి కర్ణ రసాయనంబు' అని గారవించుట సాధిప్రాయసుందరము. లజ్జావతులగు నవవధువులను సైతము భర్తృసంస్పర్శకై వక్షస్తలి నెలకొనఁ ద్వరవెట్టుచున్న చంద్రాతపము నందలి

1. బా. కాం., 9 ఆ., 144 ప. 2. కి. కాం.- 2 ఆ., 282 ప.

3. బా. కాం.- 2 ఆ., 78, 8 ఆ. 109 ప., ఉ. కాం.- పూ. భా., 1 ఆ., 67 ప.

4. బా. కాం.- 5 ఆ., 287-95 పలులు

తీక్షణతను ¹ భరదూషణాదులు పదునాల్గువేల రక్కసులతో రామునిపై దాడి వెడలు సందర్భమున వారి సంరంభమును ² మహాస్రగ్ధరా వృత్తమున వర్ణింపఁబడినది. అరణ్యకాండమున నిప్పట్టుననే 'లయవిభాతి' వృత్తమును బ్రయోగింపఁబడినది. ³

సీతకై శోరక వర్ణనము 'మత్తకోకిల' వృత్తముల వర్ణితమైనది. వయోదశను సూచించుట ప్రయోజనముగా భావింపవచ్చును. ⁴ వసంతఋతు వర్ణనము నట్లే 'మత్తకోకిలవృత్తము' న సాగుట స్వభావోక్తిమధురము. ⁵

వేదవతి, రావణునకు లోకవిలక్షణమగు దన వృత్తాంతమును వినుచు సందర్భమున పృథ్వీ, తోటకవృత్తములను, ⁶ రావణుఁ డామెతోఁ దన మనోవికారమును దెల్పునప్పుడు దోధక, పనమయూర, పంచచామర వృత్తములును వినియోగములై నవి. ⁷

రోమపాదుఁడు ఋష్యశృంగునకుఁ దనకూతునిచ్చి వివాహంబొనరింప వేడు సందర్భమునను, ⁸ భరతుఁడు చిత్రకూటమునందున్న రామునిగాంచి యుప్పొంగెనని ⁹ చెప్పుటయు 'పంచచామర' వృత్తముల వర్ణితములైనవి. వారి యుత్కంఠ యిందుఁ బ్రకటితమగుట హృద్యము. పంచవటి యొక్క విశిష్టతను జెప్పుచు 'మత్తకోకిల' 'పృథ్వీ' వృత్తముల నాశ్రయించుట విశేషము ¹⁰

హనుమంతుఁ డశోకవని యందు రాక్షసులతో యుద్ధమొనరించుచు సింహ పరాక్రమమున విజృంభించినవిధము 'తోటక' వృత్తమున నిట్లు రమణీయముగా వర్ణింపఁ బడినది.

సెలకోల్తల కోల్తల సింగమునా
నలవోక హరింద్రుఁ డజాండము క్షే
శల ఘూర్ణిలఁజేయుచు లాఁతులు బె
గ్గిల మిన్ను గ్రమించెను గేళి మెయిన్

- సుం. కాం.- 3 ఆ., 125 ప.

-
- | | |
|-------------------------------|----------------------------------|
| 1. బా. కాం., 8 ఆ., 36 ప. | 2. అర. కాం.- 2 ఆ., 98 ప. |
| 3. అర. కాం. 2 ఆ., 99 ప. | 4. బా. కాం.- 4 ఆ., 154-55 ప లు |
| 5. కి. కాం.- 1 ఆ., 22 ప. | 6. బా. కాం.- 4 ఆ., 77, 78 ప లు |
| 7. బా.కాం.4 ఆ., 81,83,84ప లు | 8. బా. కాం.- 1 ఆ., 500 ప. |
| 9. అయో. కాం.- 8 ఆ., 173 ప. | 10. అర. కాం.- 2 ఆ., 97, 98 ప లు |

రాముడు వానరసేనతో లంక ముట్టడిసేయు సందర్భమున 'శాలిని' వృత్తము వారి యుత్సాహస్ఫూరకముగా వర్ణించినది.

సన్నాహం బాసన్న నొప్పారఁ గాల్యం
బొన్నత్యంబుద్యజ్ఞయశ్రీఁ దలిర్పన్
మున్నె యోధు ల్మఖ్యు లుప్పొంగ జేజే
లెన్నందల్లె న్వల శత్రు న్మడంపన్

- యు. కాం.- పూ. భా., 5 ఆ., 126 ప.

'హనుమన్మాహాత్యము' ను వర్ణించుచు సుసీర్ష్వము, నోజోగుణప్రధానము నగు 'దండకము' నాగమోక్తవిధానమున రచించుట శాస్త్రిగారి భక్తితాత్పర్యములకు సమయోచిత వృత్తవిర్వహణ సామర్థ్యమునకు నిదర్శనము. ¹ శాస్త్రిగారి ఆగమ విద్యాప్రావీణ్యమిటుఁ జక్కగా నిరూపింపఁబడినది. శ్రద్ధాశులగు వారికిది నిత్య పారాయణార్హమగు ఘట్టము.

బ్రహ్మాదులు క్షీరసాగరమున కేగి విష్ణుని బ్రార్థింప నాతఁడు ప్రత్యక్షమై నట్లు వర్ణించు సందర్భమున 'వచంతతిలక' వృత్తము వర్ణితమగుట జరుగబోవు కుభోదర్శకమును సూచించుచున్నది. ² వాల్మీకి కుశలవులఁ గుశీలవుల గావించి యయోధ్య యందు రామాయణము గానమొనరింపుఁ డవి యుపదేశించు సందర్భమున 'లయగ్రాహి' వృత్తముఁ జిత్తమునకు హత్తుకొనునట్లు వర్ణించుటంజేసి వృత్తాచిత్యము బాటంపఁబడినట్లైనది.

(3 ఉ. కాం. - ఉ. భా. 84. 13 ప.)

కావ్యమంతటను బ్రసిద్ధములగు చంపకోత్పల మత్తేభ శార్దూల వృత్తములు, జాత్యుపజాతులగు కందము, సీసము, ఆటవెలది, తేటగీతులు మొదలగు నవియు నుపయుక్తములైనవి. సుసీర్ష్వ వర్ణన లన్నియు సీసపద్యములలో వర్ణితము లగుట రమణీయత సంతరింపఁబడినది. అన్ని పద్యములు ననర్గళమగు వారి కవితా ధారాప్రవాహము విరూపించు ధోరణి కలవియై తనరుచున్నవి. తమ తండ్రి గారు -

వచనమ్మునకుఁ గ్రొత్తరచనల సమకూర్చి
సీసమ్ము బంగారు సిరికిఁ దార్చి
శార్దూల మత్తేభ సమరసత్వము దెల్పి
చంపకోత్పల గతికింపుఁగొల్చి

కందమ్ము కలిమికి నందమ్ముఁ గల్పించి
యాటవెఱఁది గీతి తేటలుంచి
యతికిఁ బ్రాసమ్ము నియతికి సంపదలిచ్చి
శయ్యానుగుణరీతి జాతిగుచ్చి - (స్మారక సంచిక)

శ్రీ రామకథాఽ మృతమ్ము రచించి బుధవరుల నలరించిరని శ్రీ రాఘవ
నారాయణ శాస్త్రిగారు సంభావించినారు .

ఆశ్వాసాంత పద్యములలో 'సృగ్విణి', 'మాలిని'. 'మందాకాంత'
'శిఖరిణి', 'సృగ్ధర', 'ఉపేంద్రవజ్ర', మేఘవిస్ఫూర్జితము, భుజంగప్రయాతము,
కవిరాజవిరాజితము, రథోద్ధత, వనమయారము, ప్రమితాక్షర, మత్తమయూరము,
ఉత్సాహ, వసంతతిలక, ఇంద్రవజ్రా, చంచరీకావళి, స్వాగత, ద్రితవిలింబిత,
పుష్పితాగ్ర, మంగళమహాశ్రీ' అను విశేషవృత్తములు వర్ణింపఁ బడినవి. ఇందు
'మాలిని' ప్రచురముగఁ బ్రయోగింపఁ బడినది. ఇవియన్నియు వేదాంతార్థబంధు
రములైవారి ఛందశ్శాస్త్ర పరిచయముతోఁబాటు వేదాంత శాస్త్ర పాండిత్యమును,
భక్తియోగపారమ్యములను బ్రకటించుచున్నవి.

అట్లే శ్రీరామకథాఽ మృతమున నాలంకారికులు 'వృత్తగ్రంథి, చూర్ణము
ఉత్కలికాప్రాయము' అను భేదములతో నిర్వచించిన గద్యము. సర్వతా నిర్వహింపఁ
బడినది. 'అనుచు నయ్యెలనాగ లయ్యగురుఁడోడి వియ్యకొలిపి నేర్చున నొయ్య
నొయ్యనం దోడ్కొని చని నిరంతర వసంత విభ్రమజరీజృంభమాణ మాకంద
కుసుమ మంజరీ నందానితామంద మరంద విష్యంద సమాస్వాదన తుందిల సానంద
మిళిందబృంద మిధున తంతన్యమాన గాన ప్రబంధాను బంధంబును' ² ఇత్యాది
గాఁగల వచన రచన మందల కుదాహరణ మగుచు సంస్కృతమున బాణునిఁ బాణినిఁ
దలపించు చున్నది.

1. కా. సూ. ప్ర. అధి. తృ. అ., 22-25 సూ॥

2. బా. కాం. - 8 అ., 106 ప.

వేదశాస్త్ర సంపదాయపాలనము

సనాతన ఛారతీయసంస్కృతికి వేదములు, శాస్త్రములు, స్మృతులు, పురాణేతిహాసములు, పట్టగొమ్మలు. అవి ధర్మమూలములై వరలుచున్నవి. అర్హకవి యగు వాల్మీకి వేదమును శ్రీమద్రామాయణముగాఁ బరిణమింపఁ జేసి తానందు వాస్తు జ్యోతిషశిల్ప శాకునిక ఆయుర్వేద ధనుర్వేద మంత్ర సాముద్రిక వ్యాకరణాదిశాస్త్రముల నెన్నింటినో పెక్కు ఘట్టము లందు వివరించినాఁడు. ఆ విషయమే శేషేంద్రకర్మగారు 'రామాయణము విప్పినచో ఇదే బాధ. అందుచో కవిత్వము కేవలము రోగి కిచ్చు మందు నందలి అనుపానమువంటిదే. అసలు పరమార్థము శాస్త్రజుష్టము' ¹ అని పేర్కొనియున్నారు. భాసకాశిదాస శ్రీహర్షాది సంస్కృత మహాకవుల మార్గముననే పయనించి శాస్త్రవిషయము లనేకములు తమ కావ్యములఁ బ్రతిపాదించిరి. 'చేతస్సూక్తికయా' ² ఇత్యాది శ్లోకమున మురారి శాస్త్రార్థ ప్రతిపాదనముఁ గూర్చి ప్రస్తావించినాఁడు. 'ఇదం కవిభ్యః పూర్వేభ్యః నమోవాకం ప్రశాస్యహే, వందే మహిచ తాం వాణీ మమృతా మాత్మనః కలామ్' ³ అని భవభూతియునట్టి కవివరులకు నమస్కరించి కీర్తించినాఁడు. భట్టి తన కావ్యమును వ్యాకరణ ప్రయోగనిరూపణమునకే రూపొందించినాఁడు. ప్రాచీనాంధ్ర కవి పుంగవులు తమ తమ కావ్యములలో సంవర్భోచితముగా నాయాశాస్త్ర విషయములు ప్రపంచించి, మహితమగు కవితలెలయించినారు.

'శాస్త్రవేత్త' లగు శ్రీరామకథామృత కవులు 'నైక విద్యారహస్యముల్ స్వీకరించి' ⁴ తమ కావ్యమును జక్కగాఁ దీర్చిదిద్దిరి. కావుననే వీరిని 'శ్రుతులున్ శాస్త్రములున్ ఋరాణములు సౌముల్ రసాశ్లిష్ట వాక్చతురత్వం బుపమింపరావిది' ఇత్యాదిగా కవితా వేంకటసుబ్రహ్మణ్యశాస్త్రిగారు ప్రశంసించినారు.

'వేదముల యందు, ఋరాణముల యందుఁ బ్రతిష్ఠితమైన ధర్మమే కావ్యము లందును సునిరూపితమై కర్తవ్యోన్ముఖుల గావించుచున్నద' ను ⁵ నాలంకారికుల మతము బుధసమ్మత మగుట ప్రసిద్ధము. కావున వేదార్థమును వివరించు షడంగము

1. షోడశి, 88 పు.

2. అనర్హరాఘవమ్, 1 అం., 5 శ్లో.

3. ఉత్తర రామచరితమ్., 1 అం. - 1 శ్లో॥

4. రా. క. ఉ. కాం. ఉ. భా. 10 ఆ. 54 ప.

5. ప్ర. రు. (విద్యానాథుఁడు) - ఉపోద్ఘాతము, 8 శ్లో.

అగు శాస్త్రవిషయములు కావ్యమునఁ బ్రస్తావించుట కావ్యత్వమునకు భంగకరములని చెప్పిన 'శాస్త్రేణ హన్యతే కావ్యమ్' ఇత్యాది వచనము అనాదరణీయము అనుట విర్వివాదాంశము. విద్యతఽకవయః కవయః, కేవల కవయస్తుకేవలం కవయః" అను నారోక్తియు నియోడ స్మరింపఁ దగియున్నది. పైరునకు నీరు గాలి వలె బుద్ధి వికాసమునకు కావ్యశాస్త్రములు దోహదము అగుచున్నవని భాష్యమున శంకరుఁ డిట్లు వివరించియున్నాడు 'సత్కావ్య శాస్త్రాద్యపగాహనంచ సమీర సేకాదివదీరయన్తి.'

కావ్యములు రసభరితములు గావున శాస్త్రార్థము లందు రసస్పర్శతో సులభ ముగా బోధించుటకు శక్యము అగుచున్నవి. శ్రీరామకథాఽమృత కవులట్టి ప్రయత్నమే తమ కృతి యందుఁగావించి కృతకృత్యులైనారు.

వేదప్రామాణ్యము : వేదమే వాల్మీకి రామాయణముగాఁ బరిణమించినది. కావున నందు వేదవాక్యముల వేరుగా నెన్నవసరము లేదు. అనువాదమునఁ గూడ నాస్థాయి నిలుపుటకు సర్వథా ప్రయత్నము చేయఁబడినది. ఎడనెడ మూలాధికముగాఁ గొన్ని శ్రుతివిషయములు నందు ప్రస్తావించిన ఘట్టములుకలవు. ఆ విశేషము లిందుఁ బరిశీలింపఁబడుచున్నవి.

రామలక్ష్మణులు విశ్వామిత్రునితోఁ గూడి సిద్ధాశ్రమమున కేగుచు గంగ సమీపించిరి. ఉత్తంగ తరంగిత యగు నా నదిని గూర్చి చెప్పచు విశ్వామిత్రుఁడు 'రామా! నీయెడఁ గల బాంధవ్యమున కలరి నిన్ను గాంచినంతనే యుల్లాసమునఁ బొదలుచుఁ దరంగ వినాదములు వెలయ వరలుచున్నద' ను సందర్భమున 'కృన్ననఁ గన్నైల్లము గన్నవారిఁ గనఁ గన్నం బొంగు టిట్లేగదా!' ' యని పలుకుట రామాదులు భరగీధవంశము వారను పూర్వకథా స్మరణముతోఁబాటు 'విష్ణు పాదోద్భవా గంగా' అను శ్రుత్యర్థము సుందరముగాఁ బ్రతిపాదించఁబడినది. అట్లే రామాదులరణ్యవాస మున కేగుచు గంగఁదరిఁ జేరునప్పుడు నదిని వర్ణించినతీరు నిట్టి యర్థమునే సంభావింపఁజేయుచున్నది. ఇయ్యది యమూలకము.

వా రలరుచు దరిఁజేరఁగ

వారలఁగని పుట్టినింటివారను ముద మ

వ్వారిగ నా యమయు మురియు

తోరఁపు నడినన్నలపుడు దులకించె నఖి!

— ఆయో. కాం.-5 ఆ., 96 ప.

సిద్ధాశ్రమమున రాముఁడు సుబాహుని యాగ్నేయాస్త్రమున సంహరింప
 '.... నమ్మకము జనించె, నగ్నిముఖులు దివిజులగుట నిక్కంబిది యనుచుఁ
 బుడమిజనుల కబ్జవదన' ¹ అని శివుఁడు వర్ణించినట్లు చెప్పఁబడినది. లోకమునఁ
 బ్రజలు యజ్ఞయాగాదులు నలుపునెడ నింద్రవరుణాది దేవతలకు మంత్రపూత మగు
 హవ్యము నిచ్చుచు నగ్నిముఖమున వ్రేల్చుట, వీతిహోత్రుఁడది వారలకుఁ దేజోరూప
 మునఁ జేర్చుట, దేవత లందులకు సంతృప్తులై సువృష్టిఁగూర్చి వారి కభీష్టము
 లొసంగుట యనునది వైదిక సంప్రదాయము. 'అగ్నిముఖావై దేవాః' అను శ్రుతి
 వాక్యమీ యర్థమును వివరించుచున్నది. 'అగ్నిదేవతాకమగు శర మసురమైఁగాల్చి'
 'నగ్నిముఖులు దివిజులగుట' నిరూపించుచున్నదని చెప్పుచు శ్రుత్యర్థము నిట్లు నమస్వ
 యముఁ గావించిరి. శ్రీ వేంకటప్పయ్య శాస్త్రిగారు తమ కావ్యమును సహితము
 యజ్ఞార్థకర్మగా భావించి పరమేశ్వరార్పణము గావించిరి. ఇందును శాస్త్రిగారి
 వైదికనిష్ఠ వెల్లడి యగుచున్నది.

ఏవిభు సత్కృపాగరిమ నీకృతి యాకృతిఁగాంచె నాయెడన్
 భావము పొంగ నాభువన పావనమూర్తికి దీని నిచ్చెదన్
 దైవత వల్లభాదులకుఁ దత్పరిపాలిత సస్యహేతుకం
 బై విలసిల్లు హవ్యమెటు లయ్యజమానుఁ డొసంగునట్లుగాన్

- బా.కాం.- 1 ఆ., 38 ప.

సృష్ట్యాది యందు బ్రహ్మ ప్రజలను, యజ్ఞములను సృజించినాఁడు.
 ప్రజలు యజ్ఞకర్మల ద్వార దేవతలను యజింప, వారు ప్రజల కోర్కెలీడేర్ప నియ
 మించినాఁడు. ఇట్లు పరస్పరము సహాయము నంది శ్రేయస్సుల ననుభవించుచున్నారని
 గీతావాక్య మిట్లు చెప్పుచున్నది -

సహాయజ్ఞాః ప్రజాః సృష్ట్యా పురోవాచ ప్రజాపతిః
అనేన ప్రసవిష్యధ్వ మేషవో స్త్విష్ట కామధుక్
దేవా న్భవయ తానేన తేదేవా భవయన్తు వః
పరస్పరం భవయన్తుః శ్రేయః పరమవాప్స్యథ

— గీత.- 3 అ., 10,11 శ్లో ||లు

ఆ గీతార్థసారమిందు సునిపుణముగా నిరూపింపఁ బడి, యీసత్కవిచేఁ బాటింపఁ బడినది. విశ్వామిత్రుఁడు రామలక్ష్మణులతో యజ్ఞ సందర్శనమునకుఁ బోవ జనకుఁడువారి నర్హ్యపాద్యాదివిధులఁ బూజించి ముని యాగమనమున కానందించిఁ దేవతలీరూపమునఁ దనకు శుభముఁ బ్రసాదించిరని వల్కుచు -

నాచేయు క్రతువు మహితం

బై చేతనఁగాంచె నమరు లలరిరి తృప్తిన్

నీచేయు పూరణంబున

శ్రీచేతోహరుని కరుణ సేకురుటరుదే!

-బా.కాం.- 7అ., 173 ప.

అని సంభావించినాఁడు. 'యజ్ఞో వై విష్ణుః' అను శ్రుతివాక్యము (నారాయణ స్తోత్రము) యజ్ఞపురుషు డు విష్ణువే యని నిరూపించుచున్నది. శ్రీచేతోహరుఁ డగు భిష్ణువు కరుణ సేకురుట యనఁగా యజ్ఞఫలము లభించుట. మునిచేయు పూరణమున నది (యజ్ఞఫలము) సిద్ధించినది. మునితో వచ్చిన రాముఁడు విష్ణువే యగుట నిరూపితమై యా శ్రుతర్థ్య మిట చక్కఁగాఁ బ్రతిపాదింపఁ బడినది. అట్లే సీత యనసూయతోఁ దనస్వయంవర వృత్తాంతముఁ తెలుపు సందర్భమున -

యజ్ఞపురుషుండు యజమాను నర్థమొసఁగ

రూపుఁగొనివచ్చె ననిపించు రూఢితోడ

రాముఁడరుదెంచె మన్మనోరాముఁ డలమి

తపసి గలిపింతు ననెడు విద్ధంపు తెలమి

అయో. కాం.- 10 అ., 207 ప

అనుటయు నియ్యర్థమునే స్పష్టపరచుచున్నది.

సీత విరహాఙ్విరార్తయై చంద్రోపాలంభము గావించుచు -

గురుఁడిల్సేర్చినఁ దద్గృహస్థ విధికిం గోల్పోక గావించి సో
దరి కొంప న్ములుకంప వెట్టి ఖగమోదధ్వంసముంజేయు ని
ష్ఠరుఁ డేమంచికి శీర్ష మెక్కుమనె భిక్షార్థిత్వముంగోరి యో
స్మరమై త్రిం బరికించియో గరల బాష్పశాంతికో యో శశీ!

- బా.కాం.- 8 అ., 76 ప.

అని యాక్షేపించినట్లు వర్ణింపఁబడినది. శివుఁడు చంద్రుని నెత్తిపై కెక్కించుకొనిన
కారణము లెన్నుచు 'భిక్షార్థిత్వముం గోరియో' యనుటలో రాకాచంద్రుని కళలు
దేవతలొక్కొక్కరు దినమున కొక్క టొక్కటివంతున నాహారముగా స్వీకరింతురను'
'ప్రథమాం పిబతే వహ్ని ర్ద్వితీయాం పిబతే రవిః' ఇత్యాదిగాఁ గల శ్రుత్యర్థ మిందు
సమయోచితముగా వివరింపఁబడినది. అందు రుద్రున కొక కళ యాహార మగుట
దానందులకు మోమోటపడియెనా ? యనుట చమత్కారము. కాళిదాసు 'పర్యాయ
పీతస్య సురై ర్వింమాంశోః కళాక్షయః శ్లాఘ్యుతరోహి వృద్ధ్యై' ¹ అని యీ
విషయమే యభివర్ణించినాఁడు.

వేదమున 'సహస్రశీర్షాపురుషః సహస్రాక్షస్సహస్రపాత్' ఇత్యాదిగా
విరాట్పురుషుని వర్ణించుచు నాతని నేత్రమున సూర్యుఁడును, మనస్సున చంద్రుఁడును
బొడమినట్లు 'చంద్రమా మనసోజాతః చక్షోస్సూర్యోఽజాయత' అని చెప్పఁబడినది.
ఇట్టి వేదవచనమును బట్టి విరాడ్రూపుని యంశలగు ప్రాణుల నేత్రావయవములకు
సూర్యుఁడు, మనస్సునకుఁ జంద్రుఁడు, వాక్కునకు సరస్వతియు నధిదేవతలని
తత్తత్తత్తముల నిరూపింపఁబడియున్నది. శివుని సేవ విష్ణువదప్రాప్తికి హేతు
వగు ననుట యద్వైతసిద్ధాంతము. కావున గుహుఁడు 'తొలిపుట్టువున సూర్యుఁ
గొలిచిన కారణముగాఁ గనులకు రాముని మూర్తిఁ గాంచనయ్యె ననియు, సరస్వతి
నర్పించిన ఫలముగ నొల్క రామనామ మొనరించు భాగ్యమునకు నోచుకొనిన దనియు,
నుపవాసవ్రతములతోఁ జంద్రుని యనుగ్రహముఁ బడసినందు వలననే మానసము

రామచంద్రమహామయగర్భిన దనియు, నిత్యశివపూజా తాత్పర్యమున రామవద సేవాభాగ్యము లభించినదనియు' ¹ సంభావించినట్లు చెప్పబడినది. ఇట్లు శ్రీత్యర్థము సమన్వయించి చెప్పుట హృదయంగమము.

హనుమంతుడు లంకఁ బ్రవేశించి పరిశీలించి, పరిశోధించి సీతం గానక విర్వేదపడుచు -

చిత్కలాఖ్యలక్ష్మి సిరిని విద్యుల్లేఖ

భాతి నెందు దాపఁ బడెనొ కాల

మహిమ రాముదేవి మహిత యాయమఁ బొడ

గాంచి భవము గడవఁగాంతు నొక్కొ

సుం. కాం.- 1 అ., 230 ప.

అని తలపోసినాడు. సాధకుఁ డగువాఁడు బ్రహ్మతత్త్వముఁ గనుఁగొనుట కనుభవించుఁ నుత్కంఠ యిందు వర్ణింపబడినది. 'చిత్కలాఖ్య' అనుటచే నానంద రూపమనియు, లక్ష్మి యనఁగా 'హరణ్యవర్ణ' యనియు. 'రాముదేవి, యనుటచే బ్రహ్మభిన్నశక్తి యనియు, అట్టి దేవతనుపాసించి తదనుగ్రహమున ననఁగా నామె తత్త్వమెఱింగి బ్రహ్మ సాక్షాత్కార మంది, భవబంధము లెల్లఁ గడచి మోక్షమును జెందుదురనునది యందలి యాంతర్యము. 'విద్యుల్లేఖభాతి' యనుట వలన 'నీలతోయదమధ్యస్థా విద్యుల్లేఖేవ భాన్వరా' ఇత్యాది శ్రుతి వాక్య మిందు గతార్థ మగుచున్నది. 'దాపఁబడెనొ' యనునది 'యోవేద నిహితం గుహాయాం పరమేవ్యోమన్' ² 'గూఢాఽత్మా న ప్రకాశతే' ³ మొదలగు నుపనిషద్వాక్యములను స్మరింపజేయుచున్నది. ఇట్లు 'సుందర కాండ కుండలినీ యోగమే' అన్న సంప్రదాయజ్ఞుల భావ మిట నిరూపింపబడినది. 'అవి లక్ష్మ్యము మదినిడి యయ్యవిలసుతుడు పొచ్చె' ⁴ ననుట యిందుల కుపబలక ముగానున్నది.

రావణునకు బ్రహ్మ శివోపాసనావిధిఁ దెలుపు ఘట్టమున మూలాధికముగా -

1. అయో. కాం.- 5 అ., 111 ప.

2. తైత్తిరీయోపనిషత్ - ద్వితీయ ప్రశ్న, 1 అ.

3. తైత్తిరీయోపనిషత్ - తృతీయవల్లి, 12 శ్లో.

4. సుం. కాం. - 1 అ., 231 ప.

సూక్ష్మమునకన్న సూక్ష్మమై సురుచిరమయి

వ్యాపకంబయి చైతన్యమనఁగ బరఁగు

సన్మహము బహిరంతర సంస్థితమ్ము

బ్రహ్మపరము శివాఖ్యమ్ముఁ బ్రస్తుతింతు - ఉ. కాం.- పూ. భా. 5 ఆ.

అని శివతత్త్వమును నిరూపించినట్లు వర్ణింపఁబడినది. ఇయ్యది 'అంతర్బహిశ్చ తత్సర్వం వ్యాప్యనారాయణస్థితః' ఇత్యాది నారాయణ సూక్తము నందలి యర్థము తోఁబాటు 'అణోరణీయాన్ మహతోమహీయాన్ ఆత్మాస్యజంతో ర్నిహితోగుహా యామ్' ¹ ఇత్యాద్యుపనిషద్వాణితోను, సంవదించుచుఁ బ్రామాణికతను సంతరించుకొని నది. శ్రీరామకథామృతమున నింకను మూలమునలేని శ్రుతి వాక్యములు కొన్ని యథాతథముగాఁ బొందుపరుపఁబడినవి. కొనల్య బాల రాముని స్తుతించు ఘట్టమున -

యములు 'తమేవం విద్వా

నమృత ఇహభవతి' ముఖాఖి లామ్నాయ సృతిన్

నెమకెద రెద్దాని మహా

ద్యమ నీవది యనుచుఁ దత్త్వమరసితి జుమ్మి

అనియు, రావణ యుద్ధానంతరము దశరథుఁడు ప్రత్యక్షమై రాముని యభినందించి యాతని గూర్చి లక్ష్మణునితోఁ జెప్పుచు '.... తదితమేవావ్యక్త తత్త్వ మక్షరపరబ్రహ్మ' మంచను శ్రుతిఁ బరఁగినాఁడు. ² పరమపురుషుఁడగు విష్ణువే యిట్లు పొడమినాఁడని నిరూపించినట్లువర్ణించుటయు నిందులకుఁ బ్రమాణము.

గాయత్రీమంత్రమున 'ఞ్' అనునది 'జీ, య' అని పదవిభాగము చేసి వేర్వేరుగాఁ బరిగణింపఁదగియున్న దనుట వైదికనంప్రదాయము. అప్పుడే గాయత్రీమంత్రమున '24' అక్షరము లుండును. 'తత్సవితుర్వరేణ్యం భర్గోదేవస్య ధీమహి ధియోయోనః ప్రచోదయాత్' అనఁగా యకారముతోఁ గూడిన పదము వేదమున విస్త్రే గ్రహింపవలె ననునది తాత్పర్యము. త్రింబక, త్రియంబక పదము లిట్టివే.

1. కఠోపనిషత్., ద్వితీయవర్ణి, 20 శ్లో.

2. యు. కాం. - ఉ, భా., 1 ఆ., 369 ప.

వేయి పద్యములకొక్క టి చొప్పున గాయత్రీ బీజాక్షరములు పొందు పరచు శ్రీరామకథాఽమృత రచనమున నయ్యెడ 'ణ్యంతము', 'యంత్రణ' ఇత్యాదిగాఁ గల వేర్వేరుఁ పద్యములు రచించుట వలన నా రహస్య మిట వివరింపఁ బడినది.

వేదాంతవాక్య ప్రామాణ్యము : శ్రీరామకథాఽమృతమున కొనల్యాదుల గర్భలక్షణములను వర్ణించుచు వారుముఖమున రసబిందుకళలు ధరించినట్లు

రసమన బ్రహ్మమగుట ద

ద్రవ మాత్రయి గర్భయుక్తి రాణించుట బైఁ

బ్రనరించు లక్షణములై

పొసగెన్ రసబిందుకళలు పుల్లాబ్జముఖీ !

— బా. కాం.- 3 ఆ., 6 ప.

అని మూలాధికముగాఁ జెప్పఁబడినది. 'త్రయి' అనఁగా దశరథుని మువ్వురు భార్యలు, మూఁడు వేదము లనియు నర్థద్వయము సిద్ధించుచున్నది. దశరథవత్సుల గర్భము లందు పరబ్రహ్మ యగు విష్ణువుతేజము వర్ణిల్లుచున్నది. వేదములందును బరబ్రహ్మయే కీర్తింపఁబడుచున్నాఁడు. 'రసోవై సః' ¹ ఇత్యాద్యుపనిషద్వచన మీయర్థమునే విరూపించుచున్నది. ఇట్టి గంభీరార్థ ప్రతిపాదనమునఁ బుట్టఁబోవువాఁడు జగద్రక్షకుఁ డగు విష్ణువను నర్థము సూచింపఁబడినది. మరియు నీ ఘట్టమున —

అణువుకన్న నణువు నని తెల్పె హరి యత్త

లోదరుల యుదరము లొందినపుడె

యటులె తనదు మహిమ కానవాలిడె వారి

పేద నడుములకుఁ బ్రవృద్ధిఁ గూర్చి

— బా. కాం.- 3 ఆ., 14 ప.

1. తెత్తరీయోపనిషత్ - ద్వితీయ ప్రశ్న., 7 అనువాకము, 6 వాక్యము

అని వర్ణించుటయు 'అణోరణీయాన్ మహతో మహీయాన్ ఆత్మాన్యజంతోర్నిహితో గుహాయాం' ఇత్యాద్యుపనిష దర్థమును బ్రతిపాదించుచున్నది. ఇట్లు మొదటినుండియు నిందు రామునిఁ బరబ్రహ్మగా సంస్తుతించుట హృద్యము.

రాముఁడు విద్యాభ్యాస మొనరించు సమయమున -

“అన్ని యెడలను బ్రహ్మ తాదాత్మ్య లక్షణోపనిష దర్థవివృతియు నొప్ప రాముఁడమరు ముని గోష్ఠిఁ గమలాకరమున నొగి వెలుంగు ప్రతిమా ప్రభాకరు భంగి గిరిజ

- బా. కాం.- 3 అ., 226 ప.

అని వర్ణింపఁబడినది. ఇందు 'సర్వేషాం వేదాంత వాక్యానా మద్వితీయే పరబ్రహ్మణి తాత్పర్యావధారణం శ్రవణమ్' ¹ అనుభాష్యార్థము, 'తత్రశ్రవణంనామ వేదాంతానా మద్వితీయే బ్రహ్మణి తాత్పర్యావధారణాను కూలమానసీ క్రియా' ² అను సోపానత్రయము నందలి శ్రవణలక్షణమును వివరింపఁబడినవి. మఱియు నయ్యెడ షడంగ ప్రసంగములు సేయు మునుల గోష్ఠి కమలాకరము వలె నున్నది. వేద వేదాంగములచేఁ బ్రతిపాద్యుఁ డగు పరబ్రహ్మ కమలాకరమున నొగి వెలుంగు ప్రతిమాప్రభాకరు భంగి' దశరథాత్మజుఁ డగు రామునిగా జన్మించి విద్య లభ్యసించుచున్నాఁడు. ఇటు స్వయంప్రకాశమానుఁ డగు సూర్యునితో నుపమానముఁ జెప్పుట హృద్యము. ఇయ్యది సాంఖ్యసిద్ధాంత సమ్మతము. 'తత్సన్ని ధానాత్ అదిష్టాత్పత్వం మణీవత్' ³ ఇందు తింబప్రతిబింబ బావము సూచితము. 'అగ్నిర్యదైకో భువన ప్రవిష్ట రూపం ప్రతి రూపోభభూవ' ⁴ అను ఛాందోగ్య మీవిషయమునే సమర్థించుచున్నది.

1. బ్రహ్మసూత్రభాష్యము - 1-1 1

2. వేదాంతపరిభాష, 9 పరిచ్ఛేదమ్, 22 పంక్తి, 160 పు.

3. సాంఖ్యసూత్రములు - 1 అ., 66 శ్లో.

4. ఛాందోగ్యోపనిషత్ - 1 అ., 4 ఖంధ.

సీతతోఁ గూడి రాముఁడయోధ్యఁ బట్టాభిషిక్తుఁడై యుండ ఋతువు లారును సేవించినవి. వర్ష రువునందు మేఘుఁడు తాను రాముని రంగై న తనువుఁదాల్చి సీతఁ బోలు సౌదామని సేకరించి, జగము తృప్తి దయాప్రవర్ణములఁ దార్చి, తద్విశిష్టా ద్వైతి కలన నలరినఁడనుట వేదాంతార్థబంధురమై యొప్పుచున్నది. (ఉ. కా. ఉ. భా. 1 ఆ., 196 ప.,) అమూలకమగు నిట్టి సంభావన కవుల తత్త్వదృష్టికి నిదర్శనము.

తమ కావ్యమును బరమేశ్వరార్పితము గావించిన వేంకటప్పయ్యశాస్త్రి గా రా పరతత్త్వమును “ఎత్తావు వలనుండి యెద గూడి వాక్కులుమలయలే కూఱక మరలివచ్చు” ఇత్యాదిగా సంభావించుట “యతోవాచో నివర్తంతే అప్రాప్యమనసా సహ” అను వేదాంతవాక్యములతో సంవదించుచున్నది. బా. కాం. 1 ఆ. 40 ప.

యోగశాస్త్రము : సీత కాంచనాంగి. ఆమె ముఖమున నలంకరింపఁ బడిన మృగమదరేఖ, కప్రముల నడుమ శరీరచ్ఛాయతోఁ గూడిన యాప్రదేశము త్రివేణీసంగమమువలెను, ఇడ, పింగళ, సుషుమ్నానాడులు కూడిన దివ్యప్రదేశము వలెను బ్రకాశించుచున్నదని వర్ణింపఁబడినది.

మృగమదరేఖ కప్రము సమీపగతిం ద్యుతిహూర్తి కీర్తి జో
కఁ గొఱలఁ గాంచనాంగి యలిక స్థలి నిల్వఁబొసంగె రెండు దృ
ప్తిగ నిడ పేరి గంగజతఁ బింగళనాఁ జను భానుకన్య లో
నెగయు సుషుమ్న యన్నలుకు పేతఁసగం జిగిమించు చాడ్పునన్

— బా. కాం.— 4 ఆ., 197 ప.

మృగమదము నీలవర్ణము కలది. కప్పురము తెల్లని రంగు కలది. వీని నడుమ కాంచనాంగి యగు సీత శరీరము పసుపుపచ్చని చాయఁ బ్రకాశించుచుఁ దెల్లని యిడనాడి, నల్లని పింగళనాడి, పచ్చని సుషుమ్నానాడితోఁ గూడిన ప్రదేశమువలె నొప్పుచున్నది. అట్లే తెల్లని గంగ, నల్లని యమున, పచ్చని సరస్వతితోఁ గూడిన సంగమస్థానమువలెను వెలుగొందుచున్న దనియు నిరూపింపఁబడినది. ఇందు సరస్వతీ నది యంతర్వాహిని యగుట కానరాకున్నను నీవిషయము పురాణ ప్రసిద్ధము. ఇడ, పింగళ, సుషుమ్నలు యోగశాస్త్రమునఁ బ్రస్తావింపఁబడినవి. ఆ వివరమిట్లు చెప్పఁబడు చున్నది.

ఇడాతిష్ఠతి వామేన పిల్గళా దక్షిణేన తు

తయోర్మధ్యే పరంస్తానం య స్త ద్వేద సవేదవిత్

యోగశిఖోపవిషత్, 6 ఆ., 5 శ్లో.

అమూడునాడులు కలిసెడి చోట నుదుట తిలకము, కుంకుమ ధరించుట పరిపాటి. భారతీయ సంస్కృతిలో నలంకారము (కట్టు, బొట్టు, జుట్టు మొ॥) లన్నియు పరమేశ్వర వరి వశ్యాతాత్పర్య బోధకములగుట మాననీయములగు చున్నవి.

భగీరథుని తపస్సు వర్ణించు సందర్భమున మూలాధికముగా —

.....

కుండలినికి మేలుకోలు నెక్కొనజేసి

హంసతత్త్వవికాస మరసి మోచి

- బా. కాం.- 6 ఆ, 233 ప.

అని చెప్పుట యోగలక్షణమును విశదముగ వివరించుచున్నది. 'నాభే స్తిర్యగధోర్ధ్వం కుండలినీస్థానమ్, అష్టప్రకృతి రూపాష్టథా కుండలీకృతా కుండలినీ శక్తిర్భవతి, యథా వద్వాయు సంచారం జలాన్నాదీని పరితస్కంధపార్శ్వేషు విరుద్వైసం ముఖేనై వ సమావిశ్య బ్రహ్మరంద్రం యోగకాలే చానేనాగ్నినాచ స్ఫురతి హృదయాకాశే మహోజ్వలాజ్ఞానరూపాభవతి' ¹ ఇత్యాది శాండిల్యో పనిషద్వచనములీ విశేషమును వివరించుచున్నవి. 'శతంచై కాచహృదయస్య నాథ్య స్తాసాం మూర్ధాన మభి విస్సృత్యైకా' అను కరోపనిషద్వాణీయు నీవిషయమును బ్రమాణీకరించు చున్నది. రేచక పూరక కుంభకముల ద్వార కుండలినీశక్తి నుద్బోధించి యోగమును సలుపుట యోగి లక్షణము. అది యిటఁ జెప్పఁబడినది.

విశ్వామిత్రుని తపోనిష్ఠను గూర్చి మూలాధికముగా నిట్లు చెప్పఁబడినది.

ప్రాణవృత్తి బిగించి పరఁగ దశేంద్రియ

వ్యాపారములు మాన్చి యంతఃబోక

మనమున వాక్కు నమ్మనము విజ్ఞాన మం

దదియ మహత్తత్త్వమందుఁ జేర్చి

శాంతాత్మ నద్దాని సరగలీన మొనర్చి
యధ్యాత్మ లక్ష్మ్యైక్య మలవరించి
ప్రణవంబు సావిత్రి బ్రహ్మరూపంబున
కనురూపముగ యోగ మవధరించి

బాహ్యవృత్తుల మఱచి యబాహ్యశక్తి
కలిమి నుచ్చాస విశ్వాసములు నిలువ
నిలిచె నటు వేయి వత్సరంబులు మహాత్ముఁ
డాతఁడు తపఃప్రతిష్ఠా సమంచితముగ

- బా. కాం. - 7 ఆ., 513 ప.

ఇందు దశేంద్రియ వ్యాపారములు మాన్చి, వాక్కు మనమున, మనస్సు విజ్ఞానమున, విజ్ఞానము మహత్తత్త్వము నందుఁ జేర్చి బ్రహ్మభావనతో బాహ్యవృత్తుల మఱచి తపఃప్రతిష్ఠ నాతఁడు నిలిచె నని మూలమున లేని యధ్యాత్మ లక్ష్మ్యము నిరూపింపఁబడినది. కావ్యప్రయోజనమగు పరనిర్వృత్తి పాత్రల వర్ణన సందర్భమున నిట్లు సంతరింపఁబడినది. ఇట్టి తపోవిధానము 'యచ్ఛేద్వాఙ్మనసి ప్రాజ్ఞ స్తద్వచ్ఛేజ్ఞాన ఆత్మని, జ్ఞాన మాత్మని మహతి నియచ్ఛేత్తచ్ఛేచ్ఛాస్త ఆత్మని' ¹ ఇత్యాదిగాఁ గలి కఠోపనిషద్వాణీతో సంపదించుచున్నది.

దశరథుఁడు పెండ్లి కుమారులతోఁ గల్యాణమండపముఁ జేరఁబోవు నప్పుడు పురజను లెల్లరు నహమహమికతో వారలఁ జూచుచుండిరి. అట్టియెడ నొకతె రామునిఁ గాంచి యాతని సుందరవిగ్రహము హృదయమునఁ బదిల వఱచుకొని యతఁ డచ్చట నుండి ముందునకు సాగిపోయినను నామె యట్లే చూచుచు నిలువఁబడినది.

త్రిప్పని చూడ్కిమై నొకతె తేఁకువ రామునిఁ గాంచి కాంచి తా
నప్పటి యట్ల యుండె నత డచ్చటవాసి చరించెనేనియున్
జెప్పె గురూపదేశమునఁ జెల్వగు యోగనిరూఢి లక్ష్మ్యముం
దప్పని చిత్తవృత్తి యవధానపు సంపద నాపెయొడ్ల కున్

- బా. కాం. - 10 ఆ., 317 ప.

గుర్తు చెప్పినవాడు గురువు. ఆ గుర్తు విడువక యందే మనస్సు నిలుపువాడు సాధకుఁ డగు శిష్యుఁడు. రాముని రూపమామె హృదయమున నిండి యున్నది. హృదయమున నున్న సుఖదుఃఖములే మనము బాహ్యమునఁ జూచు చున్నాము. అనుభవించుచున్నాము. అట్లే యామె హృదయమున నిండిన రాముని గనుల యెదుటఁ గొంచుచున్నది. ఇట్టి యోగము చిత్తవృత్తి నిరోధము వలనసిద్ధించు చున్నదని పాతంజలి యోగసూత్ర మిట్లు చెప్పుచున్నది. 'యోగః చిత్తవృత్తి నిరోధః' ¹ శ్వేతాశ్వతరోపనిషత్తు నందీ విషయ మిట్లుచెప్పఁబడినది -

నసందృశ్యతే తిష్ఠతిరూపమన్య నచక్షుషా పశ్యతి కశ్చనై నమ్
హృదాహృదిన్ద్రం మనసాయవీన మేవం విదు రమృతాస్తే భవంతి

- 4 అ., 20 శ్లో.

ఇట్లు రాముని పరబ్రహ్మత్వము నిరూపింపఁబడినది. అట్లే శ్రీరాముని వర్ణించుచు 'జిగివెన్నెలలు చిల్కు నగుమోము నెల తెవ్వికంబుజంబులు వికాసం బైనయుట' ఇత్యాది పద్యమునఁ (బా. కాం. 7 అ. 145 ప. 'గమకించు నీలమేఘ చ్ఛాయగవినహం సావళులకులుకు లనువుపడుట' అని చెప్పుటలో నాలంకారిక సౌందర్యముతోఁబాటు యోగమున హంసలు, అనగా శ్వాసలు మూలాధార, స్వాధిష్ఠానములు గడచి మణిపూరమును జేరునంత నింద్రనీల మణికాంతులతోనొప్పు నా సుందర ప్రదేశమునుండి హృదయస్థానమున నున్న అనాహతము వలకు సుఖముగాఁ బయనించుట యోగిజనానుభవ గమ్యమగు విషయము. ఇంద్రయ్యది వివరింపఁబడినది.

రాముఁ డైంద్రబాణమున నింద్రతనయుఁ డగు వాలినిఁగూలనేసె నని చెప్పుచు -

రాముఁడైంద్రబాణరాజంబునవ యైంద్రిఁ
బుడమిఁ ద్రోచి యింత బోధసేసెఁ
గారణంబుఁ గదిసి కాని యడంగదు
కార్యవస్తు వనుచుఁ గంజనేత్ర

- కి. కాం.- 1 అ., 313 ప.

లోకమున నేపదార్థము దేని నుండి పుట్టెనో యా పదార్థము దానియందే లీనమగుట సిద్ధాంతము. వారి యింద్రజుడు. రాముఁ డాతని యైంద్రబాణమున సంహరించి 'కారణమును గదిసి కాని కార్యవస్తు వడంగదను' సత్యము నెఱుకపఱచి నట్లు చెప్పఁబడినది. 'యతోవా ఇమాని భూతాని జాయంతే యేనజాతాని జీవంతి, యత్ప్రయన్త్యభి సంవిశంతి' ¹ యను తైత్తిరీయోపనిషద్వాక్యములీ విషయమును బ్రమాణీకరించుచున్నవి,

వేదవతి విష్ణువును గూర్చి తపంబొనరించు సందర్భమును వర్ణించుచు -

తావులఁ గొన్నిటి న్వరునదప్పక దాటి హిరణ్మయాఖ్య బిం
బావసితాత్మ మూర్తిఁగలయం బరికించి మనోవికారముల్
పోవెడలించి నిత్య పరిపూర్ణ సుఖామృతవార్ధిదేలి య
ద్దేవి పొనంగ విష్ణుడెన తీపి ఫలంబిదె చూవె భామినీ

- బా. కాం. - 4 ఆ., 30 ప.

అని తపోవిశేషమగు యోగవిధానమును వివరించిరి. 'కుండలినీశక్తి నుద్దీపింపఁ జేసి క్రమముగా నచటి తావులు కొన్ని దాటి యనఁగా యోగమార్గమునఁ గల మూలా ధారాది చక్రములు దాటి సహస్రారకమలమును జేరి హిరణ్మయాఖ్య బింబమును దర్శించి నిత్యపరిపూర్ణ సుఖామృత వార్ధిదేలి బ్రహ్మానందము ననుభవించె' నని వర్ణించుట 'యోగకుండల్యుపనిషద్' మును జక్కగా బోధించుచున్నది. ² అట్టి పరమోత్తమస్థితి నందినవారికి మనోవికారములు కలుగవనుట సత్యము. విష్ణుడెన తీపిఫలంబిదెచూవె' యనుట ఈ పరమార్థమును దెలియఁజెప్పుచున్నది.

రావణునిచే గొంపోవఁబడు నీత 'మనోవాక్కాయకర్మ' లను త్రికరణముల చేతను రామైకతత్పరయై యున్నదని యిట్లు వర్ణింపఁబడినది.

1. తైత్తిరీయోపనిషత్, భృగువల్లి, తృతీయోధ్యాయః ప్రథమోనువాకః

2. యోగకుండల్యుపనిషత్, ప్రథ. ఆ,

ఆ మహిళాశిరోమణీ ధరాత్మజ శేముషి రామరూప, త
 న్నామ మయాత్మ జిహ్వా, యవినాకృత తద్గతదృష్టియుం దగన్
 భూమరసాఢ్యయై తనరు పోడిమిఁ గన్గొనియుం దలంఁడా
 సేమము రక్కసుండు తన చేటునకే మతి నమ్మతింపగన్

— ఆర. కాం. - 2 అ., 339 ప,

సీత పతియగు రాముని మనమున నిలుపుకొని రామా ! రామా ! యవి
 పల్కుచు నాతఁడు వచ్చుదారి నీక్షించుచున్నది. అట్టి పతితత్పరతయే యామెను
 'మహిళాశిరోమణీ' గాఁ జేసినది. అట్టియెడ నామె భూమరసాఢ్యయై తనరిన దనుట
 'యోవై భూమా తదమృతమ్' అను శ్రుత్యర్థమును బోధించుచున్నది. భూమ మనఁగా
 నన్యమెఱుంగకుండుట. యత్ర నాన్యచ్ఛ్రవోతి నాన్యద్విజానాతి న భూమా' ¹ అని
 ఛాందోగ్యోపనిషత్తు దానిని వివరించుచున్నది. అట్లే యసురుఁ డగు రావణునకు
 ఆమృతస్వరూపిణి సీత దక్కదను సర్థము వ్యంగముగా నిరూపింపఁబడినది. మఱియు
 నిది 'హృదామనీషా మనసాభిక్లప్తో యవీతద్విదురమృతాస్తేభవన్తి' ² అనెడి యుపనిష
 ద్వాణితో సంపదించుచున్నది. ఇట్టి గంభీరార్థమిట మనోహరముగాఁ బ్రతిపాదింపఁ
 బడినది. రాముఁ డఖండ సచ్చిదానందస్వరూపుఁ డని నిరూపించుట యనుకవి
 యభిమత మిట సంపూర్ణ ముగా సిద్ధించినది.

సీతతోఁ గూడి రాముఁడు కొలువుదీరి యుండఁ జూచిన సభ వారి
 కానందము సిద్ధించినదట.

ఆ సిరినేలువానిఁ గననొ గనుదోయి మనంబునందె యు
 చ్వాసముదోఁపకేవిలయనంగతి సంగతమౌటఁ దృప్తిమై
 నాసలువాసి కోసల సుతాత్మజ భూతిమయం బయంబుగా
 నాసభవారు వొందిన సమాధి వచింపఁ దరంబె చిన్మయా !

— ఉ. కాం.- పూ. భా., 10 అ., 31 ప.

మనోవృత్తులు లయమై యానందానుభూతి నందుట సమాధి. 'వృత్తి
 నిరోధాత్తత్ సిద్ధిః' ³ అను సాంఖ్యసూత్రము, 'లయయోగశ్చిత్తలయః కోటిశః

1. ఛాందోగ్యము 7-32

2. కఠోపనిషత్ - ద్వి. అ., 6 వల్లీ, 9 శ్లో.

3. సాం. సూ.- తృ. అ., 31 సూ.

పరిక్రీతః' అను యోగతత్త్వోపనిషద్వాక్యమును సమాధివిషయమును వివరించు చున్నవి. కనుదోయి మనంబున న్మునుగ నుచ్చాస నిచ్చాసములు లేమి కోరికలు విడచి తత్పరులై సభవారు సమాధి ననుభవించిరని చెప్పుచు నా యోగరహస్య మిట వివరించిరి. అట్టియెడ సీతారాములఁ గాంచి సేవించిన భరతుఁడు 'మిమ్ము నిరువుర నేకక్షితి మేళవించి కనఁగానగు యోగికి మనమ్ము లయమై యానందము లభించునని కీర్తించినాఁడు. భరతుని రాజయోగిత్వమిందు సువిరూపితము. లోకమున నెడమ, కుడి నేత్రములు స్త్రీపురుష లక్షణక్షితిములై యుండుట శాస్త్రవిహితము. ఆ తత్త్వమెఱింగిన వారికి సీతారాము లక్షి గోచరులగుట సిద్ధించును.

దక్షిణనేత్రమం దెనఁగు తత్పరుఁడవు నీ వదక్షిణం
బక్షినిఁ జెందియున్నది మహాత్మా ! భవత్సతి సీత మిమ్ము నే
కక్షితి మేళవించి కనఁగానగు యోగికి నందె దెంద మ
ద్దే జ్ఞయ మంద బుద్ధికలయే తనుఁగొల్వగనౌ నధీశ్వరా !

- పూ. భా.- 10 అ., 275 ప.

ఇందు యోగమునఁ జెప్పఁబడిన భేదరీముద్ర వివరింపఁబడినది. ¹ నేత్రములు రెండు భూమధ్యమున విలిపి కనఁగానగు యోగికి మనోవృత్తి లయమై యింద్రియాతీత జ్ఞానము లభించును.

జాగ్రన్నేత్రద్వయోర్మధ్యే హంస ఏవ ప్రకాశతే
సకారః భేదరీప్రోక్తా స్త్వం పదం చేతి విశ్చితమ్
హకారః పరమేశ స్స్వాత్తత్పదం చేతివిశ్చితమ్

అమ యోగచూడామణ్యుపనిషద్వాక్యములీ సమాధిస్థితినిఁ దెలుపుచున్నవి.

యోగానుభవము గల కవులు సీతారాములేకాంతమున గావించిన వనవిహార విశేషములను యోగదృష్టితో దర్శించి యభివర్ణించిరి. వారంచలం గట్టిన విమాన మందుఁ జేరి యాత్మకు వలె నందున్న యాటు విహారస్థానము లందు విహరించిరి. అయ్యదిషట్చక్ర విహరణముగా సంభావింపఁదగియున్నది. వారా విహారములఁ

దత్తద్రూపముల నందిరి. అందు రాముడు 'నద్వితీయుఁ డయ్యు నద్వితీయ సుఖి' బనుభవించినాడు. అట్టి సుఖస్థానమును శ్రుతి భిన్నత్వమును, స్మృతి భిన్నత్వమును జురస్కరించుకొని పలువురు పలువిధముల సంభావించినారు.

కామేశ్వరీ మహాకామేశ్వరాద్వైత

సౌఖ్య సంపత్ప్రకాశమిదె యొక్కొ ?

లక్ష్మీ హృషీకేశ లక్ష్మ్య విశేషితా

ద్వైత విద్యాప్రమేయ మిదెయొక్కొ ?

బ్రాహ్మణీ బ్రహ్మ ప్రభావ సంపాదిత

ద్వైతైతిహాసికార్థ మిదె యొక్కొ ?

పౌలోమకన్యా దివస్పతి ప్రస్ఫుర

ద్వైత సాద్వైత బంధ మిదె యొక్కొ ?

యెడసినట్లులుండి యేకత్వ మెనసిన

సర్వ వేదముల రసమిదె యొక్కొ ?

వివిధ హోత లేకవిధగతి కయ్యెడు

తఱికిఁ దోచనగు పదమిదె యొక్కొ ?

- ఉ. కాం.- ఉ. భా., 1 ఆ., 160 ప.

ఇట ద్వైత-అద్వైత - ద్వైతాద్వైత - విశిష్టాద్వైత సిద్ధాంత పద్ధతులు వివరింపఁబడి యన్నియు నొక్కటిగా విరూపింపఁబడినవి. 'ఏకం నద్విప్రా బహుధా వదన్తి' అనెడి యుపనిషద్వాణి యియ్యర్థమునే ప్రతిపాదించుచున్నది. 'తస్యా శ్చిఖా యామధ్యే, పరమాత్మావ్యవస్థితః ! నబ్రహ్మ నశివ స్సహరి స్సేన్ద్రో స్సోక్షరః పరమస్సర్వరాట్ ఇత్యాది శ్రుతియు విందులకుఁ బ్రమాణము. అనుభావంబుల కిక్కయ నాగుహలో రహస్యము సుధీ ధీగతి కందఁబోవదు సరిగదా ప్రిపురుష లింగభేదమే కానఁబడదు' అందు ప్రికిఁ బ్రాధాన్య మొనఁగిన శాక్తీయ మతము, పురుష ప్రాధమ్యమున కైవ వైష్ణవాది మతము అనేకములు, తల్లిలింగభేదం బవగతమైన నఖిల సమ్మతమైన

యద్వైతమతముగాఁ జెప్పఁబడినది. ¹ “సర్వేవేదాః యత్యైకం భవంతి, సర్వేహోతారో యత్యైకం భవంతి, సమానసీనా ఆత్మాజనానాం అంతః ప్రవిష్ట శ్శాస్త్రా జనానాగుం సర్వాత్మా సర్వాః ప్రజాయత్యైకం భవంతి” అను శ్రుతివాక్యము లిట్టి వర్ణనకు మూలములై పొసఁగుచున్నవి.

ఇందు భేదమునకు మూల ముపాధియే గాని, పస్తుస్థితి యందుకాదు. ‘సర్వం ఖల్విదం బ్రహ్మ. తజ్జలాని శాంత ఉపాసీత’ ² అని ఛాందోగ్యము దీనినే నిర్వచించుచున్నది. ఇద్దాని ననుసరించియే ‘మమైవాంశో జీవలోకే’ ³ అని గీత ప్రవచించుచున్నది. ఇట్లు జీవతత్త్వ మంతయు బ్రహ్మతత్త్వముగా విరూపింపఁ బడినది. ఇక భేదమున కుపాధియేకారణము. కావుననే యాత్మతత్త్వమునకు స్త్రీపురుష భేదము లేదు. ఈ యుపనిషదర్థమునే శాస్త్రిగారు సీతారాముల యద్వైతభావనతో వ్యాఖ్యానించిరి. సీత పరబ్రహ్మశక్తి. కావున బరబ్రహ్మమైన రాముఁడు తన శక్తితోఁ గూడి సంపూర్ణతను బొందినా డు. అది తత్త్వైక్యము నందే సిద్ధించును. ఉపాధి యందు సీత స్త్రీ, రాముఁడు పురుషుఁడు. ఆత్మానుభవమున నుపాధి భాసింపదు. ‘అహం బ్రహ్మాస్మి’ అను శ్రుతి ననుసరించి కలుగుబ్రహ్మాను భూతియే బ్రహ్మద్వైతము. ఈ యద్వైతమే సీతారాములలోఁ బ్రతిబింబించి నట్లందు వర్ణింపఁబడినది.

యాగపరిసమాప్త్యనంతరము సిద్ధాశ్రమమున మునులు గోష్ఠి సలిపి ప్రమాణ చతుష్కము ననుసరించి రామతత్త్వమే పరబ్రహ్మమని విరూపించిరని వర్ణింపఁ బడినది. ⁴

ప్రత్యక్షానుమానోపమాన శబ్దాః ప్రమాణాని ⁵

ప్రత్యక్షము, అనుమానము, ఉపమానము, శబ్దము అవఁగా వేదము. ఇవి నాలుగు ప్రమాణచతుష్కమని చెప్పఁబడుచున్నవి. ఈ ప్రమాణము లన్నింటికి నేకైక

1. ఉ. కాం.- ఉ. భా., 1 ఆ., 161-65 వ॥లు

2. ఛాందోగ్యోపనిషత్ - 3 ప్రపాఠక., 14 ఖండః

3. భగవద్గీత

4. బా. కాం. - 6 ఆ., 6 ప.

5. గౌతమన్యాయదర్శనము - 1-1-3 సూ.

లక్ష్యమైన 'ప్రమేయము' 'పరబ్రహ్మమే' యని శంకరభగవత్పాదులు హార్దికముగా భాష్యమున నిరూపించియున్నారు. ¹ అట్టి శంకరుని యాశయమే యిటఁ బ్రతిపాదింపఁబడినది. అవతారములు అనుమేయములు కొన్ని, శాబ్దికములు కొన్నియుఁ గలవు. ఉపమాన మిందుఁ బ్రతీపముగా మారినది. 'సదేవ సోమ్య ఇద అగ్రఆసీత్' ఇత్యాది వాక్యములు శబ్దప్రామాణ్యములు. ఈ శబ్దప్రతిపాద్యమైన విషయమునే తత్త్వశాస్త్రము అనుమాన ప్రమాణముతోఁ బ్రతిపాదించినది. బ్రహ్మపదార్థము తనకుఁ దానే యుపమానమై తనకుఁ దానే యుపమేయమునై యుండుట, ఉపమాన ప్రతిపాద్య మవిద్యాదశ యందుపమేయముగఁను సత్యదృష్టి యందు బ్రహ్మముగను నగును. 'యద్యద్విభూతి మత్సత్త్వం శ్రీమదూర్జిత మేవవా' ² అనెడి విభూతియోగము నందలి గీతాసూక్తమునుబట్టి విభవావతారములు, నర్చామూర్తులు నన్నియుప్రత్యక్ష ప్రమాణగమ్యములు. ఇట్టి ప్రమాణచతుష్కము చేతఁ బ్రతిపాదింపఁబడిన ప్రమేయము 'ఏకమేవాఽద్వితీయం బ్రహ్మ' అనెడి యుపనిషదర్థమే యగుచున్నది. అదియే ఈ పద్యమునఁ బ్రతిపాదింపఁబడినది.

శాబ్దంబునను మున్న చవిగన్న చెవిగొన్న

పారవశ్యంబున బలుపు మెచ్చి

యనుమతి కరణమే యనుమానమని దాని

ప్రాధమ్య మొండెడఁ బాటవైచి

రూపింపఁ బ్రతిరూప రూపణం బనదంచు

నుపమ ప్రామాణ్యంబు నుజ్జగించి

యథిల సమ్మతము ప్రత్యక్ష మం చదాన

స్వానుభూతి విధా విధాన మరసి

1. బ్రహ్మసూత్రభాష్యము - 1-1-1 సూ.

2. భగవద్గీత, 10 అ., 41 శ్లో.

రామతత్త్వం బిదియె పరబ్రహ్మ మనుచుఁ
దపసులునుఁ దానుఁ దత్పరతంత్రు లగుచు
నొండు వృత్తు లెడలి చొక్కుచుండి రపుడు
నిత్యతృప్తి గడల్కొన నీరజాక్షి - బా. కాం.- 6 ఆ., 6 ప

రామ ఏవ పరంబ్రహ్మ రామ ఏవ వరంతపః
రామ ఏవ పరం తత్త్వమ్ శ్రీరామో బ్రహ్మతారకమ్

- 1 ఆ. 6 శ్లో.

అను రామ రహస్యోపనిషద్వాక్యములీ సత్యమునే ప్రతిష్ఠించుచున్నవి. అనుమాన ప్రమాదము సత్యనిరూపణమున సర్వధానమర్థము కాదు. బ్రహ్మమునుండి ప్రభవించిన జగంబున బ్రహ్మముతోఁ బోల్పఁదగిన దేదియును లేదు. కావున నుపమాప్రామాణ్యము పొనఁగకున్నది. ఇంకఁ బ్రత్యక్షము ననుభవముతోఁ బోల్చుకొని శబ్దప్రమాణము నాధారముఁ జేసికొని తత్త్వమును నిర్ణయింపవలయును. మునులెట్లేచేసి సంకల్పసిద్ధి నంది బ్రహ్మానంద మనుభవించిరి.

సూర్యాస్తమయానంతర మంధకార మలముకొన్న తఱిఁ దమోవ్యాప్తి సంస్మృతియకాఁ బొల్చెననుట హృద్యము.

తాళ్లఁబాముల నొనరించె దవిలి స్థాణు
వులనె దొంగలుగాఁ జూపె గలుఁగు మిట్టు
గన్ను మిన్నును గానని గతిఁ బొనర్చె
సంస్మృతియకాఁ దమోవ్యాప్తి జనులకెల్ల

- బా. కాం. - 8 ఆ., 14 ప.

సంస్మృతి యనఁగా యజ్ఞానము. అజ్ఞానము వలన వస్తుస్థితి భిన్నముగా గోచరించును. ఇట్టి యజ్ఞానము వలన బ్రహ్మమే ప్రపంచముగా గోచరించుచున్నది. అది భౌతిక దృష్టి. అట్లే యంధకారము వలన తాళ్లు పాములుగను, స్థాణువులు దొంగలుగను గోచరించు చున్నారని వర్ణించుట యిందు సంభవించినది. ఇట శంకర భగవత్పాదాలచేఁ బ్రతిపాదింపఁబడిన 'అధ్యాస' వివరింపఁబడినది. 'అధ్యాసో హి

నామ అతస్మిన్ తద్బుద్ధిః ఇత్యవోచామ' ¹ అనునది తల్లి క్షణము. కానిది యగు నట్లుగాఁదోఁచుట యని భావము. ఇట్టి గంభీరమగు వేదాంతార్థము సుగమ మగురీతి నిట్లు వర్ణింపఁబడినది.

కార్తవీర్యార్జునునిచే నిర్జితుడై బంధితుడైన రావణుని గూర్చి చెప్పుచు 'నక్కటా కొండలనె బంతులాడునంతటివాని కీకట్లు త్రెంపరాని వగుట చిత్రము' 'కార్తవీర్యుడు దత్తగురుడు సేసిన మనువుల మంత్రించి కట్టెనేమొ' యని భావించి యంతలో -

కాదు కాదు మున్న కట్టుఁగర్మమెల్ల

వారి నొరులు గట్టువారు లేరు

తన్నిమిత్త భూతతయుఁ దత్కృతంబను

వేదవాది మతము విజ్ఞనుతము

— ఉ. కొం. - పూ. భా., 7 అ., 184 ప.

అని సంభావించుటయు, నితఁడు వాలిచే బంధింపఁబడిన సందర్భమున 'ఎవఁ డొనర్చిన కర్మంబు నెవఁడు గుడుచు' ² అనుటయు నమూలక తత్త్వోద్ఘాటనము. జీవిత మందలి కష్ట సుఖము లెవ్వరికై నను జన్మాంతరీయ కర్మము వలననే సిద్ధించు ననుట వైదికమతాశయము. ఆ యాశయమునే 'పంచాగ్నివిద్య' వివరించుచున్నది. ³ మఱియు 'తదంతర ప్రతిపత్తౌ రంహతి సంపరిష్వక్తః ప్రశ్నవిరూపణాభ్యాం' ⁴ అను బ్రహ్మ సూత్రమీ విషయము స్పష్టమొనరించుచున్నది. వ్యాసభగవానుఁడీ విషయమును భారతమున విట్లుపదేశించి యున్నాఁడు -

యేన యేన యథాయత్తత్ పురాకర్మ సమీహితం

తత్త దేకతరో భుంక్తే నిత్యం విహిత మాత్మనా

— శాం. ప. - 181 అ., 10 శ్లో.

1. బ్రహ్మసూత్ర భాష్యము, 1-1-1-1 సూ.

2. 7 అ., 248 ప.

3. ఛాందోగ్యము - 5-10 ఖండ :

4. 3-1-1

‘నాభుక్తం క్షీయతే కర్మ,’ ‘అవశ్యమనుభోక్తవ్యం కృతం కర్మ శుభా శుభమ్’ ఇత్యాది సూక్తుల సార మిద్దియే యవి సంభావింపఁదగియున్నది.

రావణుఁడు కపిలదేవునిఁ గాంచి తద్రూపము హృదయమున హత్తుకొనఁ బహిరంతరముల బ్రహ్మమును గాంచు రాజయోగి వలె నద్వైతసిద్ధి నందినాఁడని వర్ణింపఁబడినది.

బయలగాంచిన వాని లోపల తలంచు

లోఁదలంచిన ఘను బయలునఁగనుఁగొను

రాజయోగికిఁబోలె నా రావణునకు

భాగ్యవశమున నయ్యె నద్వైతసిద్ధి

— ఉ. కాం. - పూ. భా., 5 అ., 59 ప.

జీవేశ్వరుల కైక్యము సిద్ధించుట యద్వైతము. అట్టి యోగి బ్రహ్మమును, బ్రహ్మమయ మగు జగమును నొకటిగా దర్శించుచున్నాఁడు. ‘దర్శనోపనిషత్’ ఈ విషయము నిట్లు ప్రవచించుచున్నది.

యదా సర్వాణీభూతాని స్వాత్మన్యేవహి పశ్యతి

సర్వభూతేషు చాత్మానం బ్రహ్మ సంపద్యతే తదా

— దశమః ఖండః

ఇయ్యుపనిషదర్థము నియ్యెడఁ జక్కఁగా సంపదించునట్లు వర్ణించుట తత్త్వవేత్తయగు కవి ప్రతిభకు, బాండిత్య విశేషమునకు నిదర్శనము. సర్వదానదీతీరమున శివపూజ నలిపి రాముఁడు శివాత్మభావన నున్నాఁడనుటయు నాతని రాజయోగిత్వమును వితూపించుచున్నది. ఇయ్యది సర్వోపనిషత్సార మగుట సంభావింపఁదగియున్నది. “నా రుద్రో రుద్ర మర్చయేత్” ఇత్యాది శ్రుతివాక్య తాత్పర్య మిందులకుఁ బ్రమాణము.

ప్రత్యగత్మా శివోఽహ మన్నులుకు వలికి

యతఁడు హంసశ్శివస్సోఽహ మనుచు నుండె

లోన బయలున శివుడై న తానె కాని

కానిదొక్కటియును లేని ధ్యానమొప్ప

— ఉ. కాం. - పూ. భా., 7 అ., 72 ప.

బాలకాండమున వసంతమును వర్షానందమును 'సూర్యుడు మంచుఁ దొలగించి దీవనముఖములకు స్వచ్ఛతఁ గల్పింప జగము ప్రకాశించిన' దని ప్రకృతి యిట్లు వర్ణింపఁబడినది -

లోకబంధుఁ డీవము లూనం బొనర్చి య
హర్ముఖముల కాఛ్ఛ్య మందఁజేయు
నపుడె మెఱసె జగము హంస ప్రకాశంబు
వడయు నంత జడత వాయుఁబెంత

- బా. కాం. - 2 అ., 43 ప.

ఇట హంస శబ్దము ద్వంద్వార్థకము - 1. హంసః - సూర్యుడు. 'హం నహ కుచిష ద్వసు రంతరిక్ష సత్' ఇత్యాది శ్రుతి సూర్యుని హంసగాఁ జెప్పుచున్నది. కాణ్వ సంహిత యందు హంస విధానమని సూర్యమంత్రోపాసనముఁ గూర్చి చెప్పఁ బడినది. కావున హంస యనఁగా సూర్యుడని తెలియుచున్నది. ఆ పక్షమున సూర్యుఁ డుదయింప జడత నశించి చైతన్యము వెల్లి విరియు చున్నది. 2. హంస యనఁగా యోగమని రెండవ యర్థము. యోగశిఖోపనిషత్తునందీ విషయ మిట్లు వివరింపఁబడినది -

హకారేణ బహిర్యాతి సకారేణ విశేత్పునః
హంస హంసేతి మన్తోఽయం సర్వజీవైశ్చ జవ్యతే
గురువాక్యాత్పుషుమ్నాయాం విపరీతో భవేజ్జపః
సోఽహం సోఽహమితి ప్రోక్తో మన్త్రయోగ ఉదాహృతః - 1 అ.

మఱియు నచటనే యోగము జాడ్యమును నశింపఁజేయునని యిట్లు చెప్పఁ బడినది-

హకారేణ తు సూర్యస్యా త్సకారేణేన్దురుచ్యతే
సూర్యాచంద్రమసోరై క్యం హఠ ఇత్యభిధీయతే
హఠేన గ్రన్యతే జాడ్యం సర్వదోష సముద్భవమ్ 1 అ.

దీనినే కవి 'హంస ప్రకాశంబు వడయునంత జడత వాయుఁబెంత' అని చెప్పినాఁడు. ఈవిధమున షవశ్యాచరణ మగు యోగము, తత్ప్రయోజనము వివరింపఁ

బడి 'విశ్వశ్రేయః కావ్యమ్' ¹ అనుట యిందు నిరూపింపఁ బడినది. అధునిక వైద్య విజ్ఞాన మీవిషయమునే సమర్థించుచున్నది.

వ్యాకరణశాస్త్ర సంప్రదాయపాలనము : పితృ సత్య

వాక్య పరిపాలనముకై రాముఁ డడవి కేగుచుండఁ దానును వత్తునని సీత రామునితో నిట్లు పలికినది -

నీకు గురులిడ్డ యానతి నేర్మినరయ
నన్వయింపదు నాకెట్టు లర్థమూర్తి
కిలసహాప్తి నివృత్తుల వెలయుచుండు
సన్నియోగవిశిష్టలౌ జనుల కనఁగ

- అయో. కాం.- 3 ఆ., 428 ప.

భార్య పురుషునం దర్థమగుట వారు సన్నియోగ విశిష్ట లగుదురు. కావున గురులిడ్డ యానతి రామునకు సీతకును నన్వయించును. అందువలననే సీత రామునితోఁ బయనమైనది. ఇందు వ్యాకరణశాస్త్రము నందలి 'ఏకయోగ నిర్దిష్టానాం సహ వా ప్రవృత్తిః సహ వా నివృత్తిః' ² అను పరిభాష ననుసరించి చెప్పఁబడిన 'సన్నియోగ విశిష్టానాం సహవా ప్రవృత్తిః సహవా నివృత్తిః' అను న్యాయము వివరింపఁబడినది. భారతీయ సంస్కృతి భార్యను భర్తయం దర్థమూర్తిగా సంభావించినతీరు శ్రీకౌసంగిన విశిష్టస్థానమును దెలియ జేయుచున్నది. ఆదిదంపతుల యర్థనారీశ్వర తత్త్వ మిందుల కాదర్శము.

బాల్యమున వరబలనహితుఁడగు హనుమంతుని యల్లరి భరింపఁజాలక మునులు లోకమునకు మేలు గూర్చు పనులేర్పడునెడ నితరులు నీకీర్తిఁబొగడు నంతకు బలవిస్మృతిఁ బొందుమని శపించిరి. అట్టి శాపము సావకాశ మగు నజు వరములకు నపవాదశాస్త్రమై బరగినది.

1. ఆంధ్రశబ్ద చింతామణి 1 శ్లో.

2. పరిభాషేందు శేఖరమ్, పరిభాష 17

ఆ బ్రహ్మ దండంబు

సావకాశములగు నజ వరముల

నతిశయించి చెల్లె నపవాదశాస్త్రమై

బాధకంబు గామి బహువిధిజ్ఞ!

- ఉ. కాం.- పూ. భా., 8 అ., 14 ప.

మూలాధికముగా విందు 'నిరవకాశా హి విధయః సావకాశాన్ విధీన్ బాధన్తే' అను న్యాయముతోఁ బాటు ఉత్సర్గ-అపవాద శాస్త్రములు ప్రస్తావింపఁబడినవి. ఉత్సర్గ యనఁగా సామాన్యశాస్త్రము. అపవాద శాస్త్రము దానికి విషేధము గూర్చు చున్నది. "ప్రకల్ప్యవా అపవాద విషయం తత ఉత్సర్గోఽభినివిశతే" ¹ అనునది పరిభాష. 'యేన నాప్రాప్తే యో విధి రారభ్యతే న తస్యాఽపవాదః' ² అనునది యపవాద లక్షణము. ఇందు బ్రహ్మ వరముల కంటె మునుల శాపమునకే ప్రాబల్య మున్నదని యెఱుంగఁదగియున్నది. జగద్ధితమగు సందర్భ మేర్పడినప్పుడు వరములు ఫలించి యమేయబలుఁడగు హనుమంతునకు విజయము సిద్ధించునని యాశయము. ఇట్లే వ్యాకరణశాస్త్ర సంప్రదాయ మిందుఁ బ్రతిపాదింపఁబడినది.

రామాజ్ఞ ననుసరించి సీత నడవి దించి వచ్చుటకు వెడలు లక్ష్మణుని దుఃఖమును గాంచి యామె యది రామవియోగమున గల్గిన సంతాపముగా భావించి యాతని నోదార్చుచు -

నీయన్నకు నీకునుఁ గల

దే యెడబాటెన్నఁదేని నేఁ గనఁబో నా

తోయము నడవడి నేఁ

డి యోగభాగమునకె యేడువనేలా !

- ఉ. కాం.- ఉ. భా., 2 అ., 151 ప.

1. పరిభాషేందుశేఖరమ్, 63 పరిభాష

2. భాగవతానందాచార్య, 35 పు.

అని పలికినట్లు వర్ణింపబడినది. వ్యాకరణమున నిష్టసిద్ధికై యోగవిభాగమును బాటించుట సంప్రదాయము. 'యోగవిభాగాదిష్టసిద్ధిః' ¹ అనునదా నియమము. ఒకే సూత్రమును రూపాంతరసిద్ధికై పదవిభాగము చేయుట శాస్త్రమునఁగలదు. 'సుపిస్తః' ² అను పాణిని సూత్రమును సుపి, స్తః అను విధమున యోగవిభాగము సేయుట జరిగినది. ఇందువలన సమస్తః, విషమస్తః అను రూపములతోఁబాటు 'ద్విపః' అనియు సిద్ధించుట ప్రయోజనము. అట్లే లక్ష్మణుఁడు రామునకు బహిఃప్రాణము. ఇరువురు నేకాంశము లగుట విదితము. కార్యార్థమై లక్ష్మణుఁ డిట్లు వచ్చినను నాతఁడు తద్భిన్నుఁడుకాఁడనుట ప్రతిపాద్యము. వేదాంతదృష్టి నాతఁడు బ్రహ్మభిన్నుఁడగుట సత్యము.

రాముఁడు లక్ష్మణునకు శ్రుత్యుపపాదిత మగు జ్ఞానమునుపదేశించు సందర్భమున కర్మ, కర్మ సన్యాసయోగముల విశిష్టత నుగ్గడించుచు కర్మసన్యాస యోగము, కర్మయోగమున నంతర్భవించునని చెప్పినాఁడు.

ఫలపార్థక్య గృహీతకారక బహుత్వవ్యాప్యతిప్రాయ సం
కలనంబౌ క్రతు తంత్రమైంద్రియకమైకాత్మ్యానుసంధాన వి
శ్చలసంవిత్సమవేతధీనిలయ నాశ్చర్యప్రమోదావహా
జ్వలమౌ జ్ఞానమతీంద్రియంబగునె? ద్వంద్వంబేకశేషంబిటన్

- ఉ. కాం.- ఉ. భా., 3 ఆ. 370 ప.

ఇందు ద్వంద్వసమాన మేకశేషగా నగు వ్యాకరణ సంప్రదాయము వివరింపఁ బడినది. సమానరూపములైన పదములకు 'ఏకశేష' సిద్ధించునని పాణినియు, పదములు సమర్థములగునప్పుడు విరూపములైనను 'ఏకశేష' సిద్ధించునని వార్తకకారుఁడును ఇట్లు చెప్పియున్నారు. 'సరూపాణాం ఏకశేష ఏకవిభక్తిః' ³ 'విరూపాణామపి సమర్థానామ్' ⁴ ఇట విరూపములగు కర్మయోగ సన్యాసయోగములకు

1. పరిభాషేందు శేఖరమ్, 122 పరిభాష

2. అష్టాధ్యాయ, 3-2-4 సూ.

3. అష్టాధ్యాయ, 1-2-64 సూ.

4. పరిభాషేందుశేఖరమ్, 747

ఏకశేష సిద్ధించి కర్మయోగముగా రూపొందినదని చెప్పఁ దగియున్నది. లోకమున మాతాచ పితాచ పితరౌ ఇత్యాదులు తదుదాహరణములు.

న్యాయశాస్త్ర సంప్రదాయ పాలనము : సీత విరహమున

విట్లు మలయా నిలోపాలంభము గావించినది.

విషము బీల్తు వగ్గివెలుగుఁ దోకొందువు

నిన్ను మ్రింగి పాము లెన్నరావి

యురు విషానలార్చు లుమియుఁ గారణ గుణ

మెక్కుఁ గార్యకోటి కెపుడు శ్వసన ;

— బా. కాం. - 8 ఆ., 102 ప.

‘ఓ శ్వసన ! నీవు విషము బీల్తువు. అనఁగా జలము బీల్తువు. వెలుగు దోకొందువు. అనఁగా నగ్నికి సాయపడుచువు’. సర్పములు వాయువుఁ దిని జీవించు చున్నవి. ఈ వాయువు విషముఁబీల్చి యగ్ని వెలుగు దోకొనున దగుట వాయుభక్షణఁ జేసిన పాములు విషానలార్చు లుమియుచున్నవి. ఇందు ‘కారణగుణాః కార్యే సంక్రామంతి’ అను న్యాయము ‘కారణగుణ మెక్కుఁ గార్యకోటికెపుడు’ అని వివరింపఁ బడినది. ఈ విషయమే శ్రీహర్షుఁడు హంస వాక్యములలో ‘కార్యం నిదానాద్ధి గుణానధీతే’¹ అని తన నైషధమునఁ బ్రతిపాదించియున్నాఁడు.

రామాదు లరణ్యవాసమునకుఁ బోవుచు బ్రయాగజేర నరిగిరి. అందు భరద్వాజాశ్రమమును వెదకుచు ముందర గాననగు ధూమమునుఁ జూచి యగ్నిని యనుమాన ప్రమాణమున నిర్ధారించి యది మహర్షి యాశ్రమమని తలంచినట్లు వర్ణింపఁబడినది.

మునిమండల మండను పద

మున మొనసి దారి దారి మొనకొనె నదిగో

యనలుని భగవంతునిఁ గా

నను మితికిం గూర్చు ధూమమగుపడెడు బలే

— అయో. కాం. - 5 ఆ., 242 ప.

ప్రత్యక్షానుమానోపమాన శబ్దప్రమాణములలో ననుమాన ప్రమాణమొకటి 'అనుమితకరణ మనుమానమ్' ¹ అనునది తల్లి క్షణము. 'యత్ర యత్ర ధూమః తత్ర తత్రాగ్నిః, యన్నైవం తన్నైవం' అను నన్వయ వ్యతిరేకముల ననుసరించి ధూమ మగుపడుటనుబట్టి యగ్నిగవానుని యనుమానించి భరద్వాజాశ్రమముగా నెఱింగిరవి చెప్పుట తర్కసహమై శాస్త్రప్రమాణమును సంతరించుకొనినది.

శాంబరీవిద్యావిశారదుఁ డగు మేఘనాధుఁడు బాణప్రయోగమున మాయా తమము నావిర్భవింపఁజేసిన సందర్భమున -

తమ మన్ననొక పదార్థమ్ము కాదది తేజు

లేకపోవుటె యని రేకకు లిట

నాయుధజ్వాలలు నాదిత్యముఖ్యులు

భూషణమణిరుచు ల్వొలయుచుండ

నా యుక్తికుదర దియ్యదియుక్తమే

ప్రతిబంధమునం దేజభాతమనిన

నదియేని గన్పట్టదై శ్వర్య వరమున

నది దోచె ననుమాట్ ననుసరించి

భవుని వరమె తేజః ప్రతిబంధకమనఁ

దర్కమున కంతమేది ? వేదాంతి మతమె

సమ్మతము సాన్వయమౌట సకలముండు

నున్నదనునాఁడు లేదు లేదన్ననాఁడు

— ఉ. కాం. - పూ. భా., 6 ఆ., 176 ప.

అని తద్విశేషము వర్ణింపఁబడినది. 'వృథివ్యాపస్తేజోవాయురాకాశం కాలోది గాత్మామనః ఇతి ద్రవ్యాణి' ² అని ద్రవ్యములు తొమ్మిదిగా శాస్త్ర మంగీకరించు

1. వేదాంత పరిభాష, 52 పు., 1 పంక్తి

2. వై శేషిక దర్శనము. 1-1-5 సూ.

చున్నది. ఇందు తమస్సులేదు. తేజో భావమే తమ మని తెలియఁదగియున్నది. తర్కసంగ్రహదీపికా వ్యాఖ్యానమున శంకరమిశ్రులీ విషయమునే 'అంధకారస్యాధికత్వేనాశంక్యమానస్య అభావస్యోత్పాదనాత్' అని వివరించుచు సూత్రము నందలి 'ఇతి' శబ్ద స్వారస్యముచేఁ దమస్సు తేజోభావముగా నిరాకృతమని చెప్పినారు. అట్లయిన యుద్ధరంగమున భూషణకాంతులు, ఆయుధజ్వాలులు, ఆదిత్యరక్తులు వేలయుఁబెట్లు సంభవించినది ? అని ప్రశ్న. అనఁగా తమస్సునకు ద్రవ్యత్వమే లేనిచో నస్తిత్వమే యుండదు గదా ! అట్టియెడ 'తమోభావమే తేజస్సు' ఏల కాఁగూడదు ? అనునది ప్రతిబంది. శాస్త్రిగారి ప్రతిబందీ పరిష్కారము నిట్లు చేసిరి - ఇందలి తమశబ్దము ద్వంద్వార్థకము. ఒకటి తేజోభావము. దీనికి తర్కమున ఆనంత్యమేర్పడుచున్నది. రెండవది మిథ్య. ఇయ్యది యవిద్యా శబ్దప్రతిపాద్యమై 'మమ మాయా దురత్యయా' ¹ యనెడి గీతాసూక్తి ప్రతిపాద్య మగు నీశ్వరమాయ. ఇది వ్యావహారికదశ యందు మాత్రమే యుండును. పారమార్థిక దశ య యుండదు. ఈ యంశము 'నతత్రరథా : న రథయోగా నపన్ధానోభవంతి' ² ఇత్యాదిగాఁగల వేదాంత వాక్యములు నిరూపించుచున్నవి. సుషుప్తియందీ వ్యావహారిక ప్రపంచ మంతరించి పారమార్థికస్థితి కలుగును. అట్లే యీ పద్యమందలి తమస్సుఁ గూడ ఈశ్వరసంకల్ప జాత మగుటచే వ్యావహారికదశ యందది యున్నదనియు, తాత్త్వికదశ యందు వివర్తించుననియు సాన్వయముగా వేదాంతి మతమునఁ దెలియఁదగి యున్నది. ఈ దృష్టితో తమస్సు కలదు. ఈ యంశమునే కవి యీ శబ్దమున గుంభించినాఁడు ఇట్లు న్యాయశాస్త్ర విషయము లిందు బ్రస్తావింపఁబడినవి.

విశ్రవో బ్రహ్మనుగూర్చి చెప్పుచు నాతఁడన్ని విధముల తండ్రికిఁ దగిన తనయు డగుట మునిజనులు సంస్తుతించిరని వర్ణించు సందర్భమున జన్యజనకభావ ముభయులయందు సార్థకమైనదని వివరించుట సమయోచితమగుచు, న్యాయశాస్త్ర సంప్రదాయమై పొనఁగుచున్నది. "ధర్మనిరతులు జగదేక పూజ్యులగుట" సత్యముగదా. ఇట్టి సంభావన మాతవి పాత్ర చిత్రణమున విశిష్టత సంపాదించఁ జేయుచున్నది.

1. భగవద్గీత

2. బృహదారణ్యకోపనిషత్ - 6 అధ్యాయము, 3 బ్రాహ్మణం, 10 వా.

తగు పుత్తుఁడితఁడు బ్రహ్మకుఁ

దగు నీతని కామహితుఁడు దండ్రీయగుటకుం

దగె జన్యజనక భావము

దగదొరుల కటంచు స్తోత్రతతులొప్పారెన్

- ఉ. కా. పూ. భా. 1 ఆ., 58 ప.

అట్లే శ్రీరాముని పట్టాభిషేక సందర్భమున సమస్త స్రవ్యతియుఁ బులికించినదని చెప్పుచు “శబ్దగుణకమాకాశ” మను న్యాయాస్త్ర విషయము బ్రస్తావించుట కవుల శాస్త్రపాండిత్యమునకు నిదర్శనము.

ఎందునేని శ్రుతులకింపగు సుస్వరస్వరములొప్ప ద్వివిధ శబ్దసమితి

పరగ నాకసంబుపరిధవిల్లెను శబ్దగుణక మనెడు న్యాయగణనదనర

యు. కా. ఉ. భా. 2 ఆ. 508 ప.

జ్యోతిశ్శాస్త్ర సంప్రదాయ పాలనము : రావణుఁడగు

శూర్పణఖ రాముని పరాక్రమం బెఱింగించు సందర్భమున మూలాధికముగా ‘చాలదింక శని నిశాచరులకు’ ¹ అని చెప్పినట్లు వర్ణించుట గ్రహగతిఫలవిశేషమును బ్రకటించు జ్యోతిశ్శాస్త్ర సంప్రదాయము. లోకమున వానికి శని చాలలేదు అనఁగా వాఁడు కష్టదశ యందున్నాఁడు అనుట వ్యవహారమునఁ గలదు. కావున ‘చాలదింక శని నిశాచరులకు’ అనుటలో రక్కసులకు విపత్కరపరిస్థితి యేర్పడిన దను భావము దోచుచున్నది. ఇందు శాస్త్రవిషయము నలవోకగాఁ బ్రస్తావించి రాక్షస వినాశనము తప్పదని సూచించుటఁ జరిగినది. శని లగ్నమునకు 4-8-12 స్థానములలో నున్నఁ బ్రతికూల ఫలము నిచ్చునని శాస్త్రము.

దేవాసుర సంగ్రామము నందు రావణుని వారించు యత్నమున నింద్రునితోఁ గూడి దేవత లెల్లరుఁ గదనరంగమునకుఁ గదలినట్లు వర్ణించుచు నందు శనైశ్చరుని గూర్చి యిట్లు చెప్పఁబడినది,

సజయులగువారి కేకాదశంబు నోడు
 వారలకు ద్వాదశంబైన వలనునకయి
 మాలకాకి జండాగల మావునెక్కి
 నడచె నెడ గలుగంగ శనై శ్చరుండు

— ఉ, కాం. - పూ. భా., 6 ఆ., 122 ప.

శని లగ్నమున కేకాదశంబున నున్న జయమనియు, ద్వాదశ స్థానంబున నున్న నపజయ మనియుఁ జెప్పు జ్యోతిశ్శాస్త్ర విషయ మిటఁ బ్రస్తావింపఁ బడినది, శని ఏకాదశంబునందున్న లాభము. ద్వాదశమునందున్న సర్వసౌఖ్యములు రోపించునని జాతకాభరణమున నుగ్గడింపఁబడినది. ¹

రాముఁడు లక్ష్మణునకు నిమివశిష్ఠుల చరిత్రముఁ జెప్పు నందర్భమున 'నిజ్ఞేకువంశజుడగు నిమి ప్రభువు స్వర్గపురినిఁ దలపించు పట్టణము నిర్మించి తానందు సుఖముగాఁ బ్రజలఁ బాలించుచుండెనని వర్ణింపఁబడినది.

దానికి వై జయంతమని తానొక పేరిడి దాననుండి భూ
 జాని నిమీశ్వరుం డటు ప్రజాపరిపాలన మాచరించె నెం
 దేనిఁ గొంత లేదు విధుడే జలరాశికి వచ్చెనేనియున్
 వానవాసంగ సన్యములు పండఁగ బండుగగా ధరిత్రికిన్

— ఉ. కాం.— ఉ. భా., 3 ఆ., 166 ప.

విధుఁ డనఁగా చంద్రుఁడు. చంద్రుఁడు జలరాశికిఁ జేరునంత వానలు కురిసి పంటలు పండునని శాస్త్రము. మూలమునలేని యీ జ్యోతిశ్శాస్త్ర విషయ మిటఁ బ్రస్తావింపఁబడినది. అందులకుఁ బ్రమాణముగ 'వనమాల' గ్రంథమున నిట్లు వివరింపఁబడినది.

జల చరర్థముపేత్య సమాగతో యదితనుం సుతనుః క్షణదాపతిః
 భవతివా కంటకగోబరీ ప్రచుర మంబుచయం నృజతిక్షణాత్ ॥

— 1 ఆ., 8 శ్లో.

1. జాతకాభరణము - రవ్యాది గ్రహభావ ఫలాధ్యాయము, 11, 12 శ్లో॥లు.

చందశ్శాస్త్ర సంప్రదాయపాలనము : రంభను గాంచిన రావణుడు కవివరుడై నాడని సంభావించినతీరిట్లు వర్ణింపఁబడినది.

అంతం గాంతారత్నము
కాంతాత్వము రాక్షసప్రకాండుని దీవ్య
త్వాంతము దివిచికొను నయ
స్కాంతమునా నాతఁడొక్క కవివరుడయ్యెన్
రతభజనసమయ గల సం
గత వృత్తావయవకలిత కమనీయకలా
కృతిఁగొని ఛందము నెఱిగని
యతిఁగూర్చినవాని భాగ్యమన్యాదృశమే ?

- ఉ. కాం., పూ. భా., 6 అ., 9, 10 ప.

ఛందము = అభిప్రాయము. ఇందు రతిపరమగు నర్థమేఁగాక ఛందశ్శాస్త్ర మిట్లు ప్రతిపాదింపఁబడినది. ర, త, భ, జ, న, స, మ, య, గల మొదలగు నవి గణములు. వానితోఁ గూడినవి వృత్తములు. ఇట్టివి ఛందః ప్రస్తారమునఁ బొడముచున్నవి. వీనికి యతి ముఖ్యలక్షణము. అర్ధాంతరమున ఛందము = వేదము. తదర్థమే కావ్యములందు ప్రతిపాదింపఁ బడి కాంతాసమ్మితమై యుపదేశవిషయమున సౌలభ్యము సంపాదింపఁబడు చున్నదనుట సాహిత్యవేత్త లంగీకరించిన సత్యము. మఱియు,

విద్యలలోపల నుత్తమ
విద్య కవిత్వంబు మఱి కవిత్వము ఛందో
వేద్యము 1

అని ప్రశంసించిన యనంతుని భావ మిట నాదరింపఁబడినది. అట్లే ఉత్తర కాండమునఁ బులస్త్యోత్పత్తిని గూర్చి చెప్పుచుఁ బూర్వము 'కృత' మను యుగము ప్రవర్తిల్లి నట్లు వాల్మీకమున "పురాకృతయుగో" (2 స. 4 శ్లో ||) అని సూచింపఁ

బడినది. శ్రీరామకథాఽమృతమున నాయుగవైశిష్ట్యము నెన్నుచు నందు ధర్మము నాలుగు పాదములతో నొప్పుచు దోషరహితమై సత్కవి కృతంబగు పద్యమువలె గరిమమున నలరుచున్నదని వర్ణించుటలోఁ బద్య విద్య ప్రస్తావింపఁబడినది. ధర్మముతోఁ బోల్చుటచే దాని శాశ్వతత్వము నిరూపింపఁబడినది.

ధర్మపు నాల్గుపాదములఁదద్దయు నొప్పెసలారనిల్వ స
త్కర్మము మేల్తపంబుసిరి దార్కొని తేర్కొని విస్తరిల్లఁద
ద్ధర్మ విదుల్ల స తకువి కృతంబగు పద్యమురీతి దుష్టమా
మర్మము వంకఁబోని గరిమం గృతమన్న యుగంబెసంగఁగన్

ఉ. కా., పూ. భా. 1 అ. 55 ప

అలంకారశాస్త్ర సంప్రదాయ పాలనము : భరద్వాజుని విందు

నందర్శము నందలి విశేషములఁ బ్రశంసించుచు భరతుఁడు -

ఆరిది యానమేర కబ్బుతే యిది యను

ప్రాసమయ్యె

- అయో. కాం.- 7 అ., 335 ప.

అనినట్లు వర్ణింపఁబడినది. లోకమున నాశమేరకు లభించుతే యరిది. అయ్యెడ ముని గావించిన విందు రాచవారికి ననుప్రాసమై యెసగినది. అనఁగా లభించిన వస్తువే తృప్తిగా మఱు లభించినది. అట్టి విందు నభూతో నభవిష్యతి. 'అనుప్రాస' యనునది శబ్దాలంకారములలో నొకటి. తల్లిక్షణ మిట్లు చెప్పబడినది.

శ్లోకస్యార్థే తదర్థేవా వర్ణావృత్తి ర్యది ధృవా

తదామతా మతిమతాం స్ఫుటానుప్రాసతా నతాం

- చంద్రలోకము, 5 అనవము, 5 శ్లో.

ఇట్టి ట నలంకారశాస్త్ర విషయము మనోజ్ఞముగాఁ బ్రస్తావింపఁబడినది. శ్రీరామకథాఽమృత కావ్యమునం దెల్ల యెడల నట్టియాలంకారిక శోభ వెల్లి విరియుట ముదావహము.

ఆగమశాస్త్ర సంప్రదాయ పాలనము : ఆగమ మనఁగా దేవపూజా

సంబంధమగు విధివిధానమును వివరించు విద్యావిశేషము. శ్రీరామకథాఽమృతమున నా సంప్రదాయ మెట్లు పాలింపఁబడినదో యీ ప్రకరణమునఁ బరిశీలింపఁబడుచున్నది.

రాముఁడు శివధనుర్భంగ మొనరించినప్పుడు పెద్ద ధ్వని పుట్టినది. ఆ ధ్వనికి దిక్కులు పిక్కటిల్లినవి. గిరికందరములు మాటుమోగినవి. పిడుగులు పడి నట్లును, పర్వతములు బ్రద్దలైనట్లును, భూకంపమొదవినట్లును కాఁగా భూప్రజలెల్లరు విస్మయ భయచకితులైరి. అట్టి ధ్వనినిగూర్చి మరియు నిట్లు వర్ణింపఁబడినది-

అదియ సురకబంద కాగమార్ద్రంబయ్యు
నపగమార్ద్రమయ్యె నసురతతికిఁ
గాన విధివిశేషకలిత ఘంటానాద
మనఁగనొప్పె వికసితాబ్జవదన !

— బా. కాం. - 9 ఆ., 136 ప.

అమరాభ్యుదయము. నసుర విష్కాసనము రామావతార ప్రయోజనములు అట్టి ప్రయోజనము సూచించుచు విధిగావించిన ఘంటానాదమా శివధనుర్భంగ జనితమగు ధ్వని యని సంభావించుట హృద్యము. ఇందు దేవతార్చన సమయములందు పఠించు -

ఆగమార్ద్రంతు దేవానాం గమనార్ద్రంతు రక్షసాం
కురు ఘంటారవం తత్రదేవతాహ్వాన లాంఛనమ్ఁ

అను ప్రసిద్ధ శ్లోకార్థముఁ బ్రతిపాదించఁబడినది.

అయోధ్యాపుర వర్ణన సందర్భమున నందలియదార్యనవనశోభ వెలయించుచు

అకలంకస్థితిఁ దత్పురోపవనసీమాంచ నృహానారికే
ల కుటస్తోమము విష్ణుపాదగతిఁ గ్రాలం జిత్రమే తత్ఫల
ప్రకరం బొక్కట దివ్యసంయమి శివార్చాపూర్తిఁగావించి తక్కిం
బక సారూప్యముఁ జేకొనెన్ భువన గర్భత్వంబు వాటిల్ల గాన్

— బా. కాం. - 1 ఆ.,

అని వర్ణింపఁబడినది. విష్ణుపాదమనఁగా నాకాశమని యర్థాంతరము. ఆ యుధ్యానవనమునఁ గల నారికేల వృక్షము లత్యున్నతములై యాకాశము నంటుచున్న వను నర్థముతోఁబాటుగా నచటి ప్రకృతి యంతయు విష్ణుచరణ శరణాగతి ప్రవణమై తనరుచున్నదను విషయము వెల్లడి యగుచున్నది. శరణాగతి విధానము భక్తి పద్ధతులలో

నుత్తమము. శ్రీ మద్రామాయణము శరణాగతిశాస్త్రమని సంప్రదాయజ్ఞుల
యభిప్రాయము. విభీషణుని పాత్ర యందులకుఁ బ్రబలహారణము.
ఇంకఁ దత్ఫల ప్రకరము దివ్యసంయమియగు శివునర్చించి శివసారూప్యము నందినది.
మూడుకన్నులు గలిగి భువన గర్భత్వము సిద్ధించుట యందులకు నిదర్శనము.
'యాందేవతాముపాస్తే సతద్రూపోభవతి,' అను నాగమశాస్త్ర ప్రసిద్ధమగు సంప్రదాయము
నిందుఁ జక్కగాఁ బ్రతిపాదించఁబడినది. ఇట్టి ప్రకృతి వర్ణన సర్వోత్తమమై
సహృదయులచే సంభావింపఁదగియున్నది.

అగ స్త్యుఁడు రామునితో 'వర్ణనాతీతంబగు నిక్కపిసారు సారబుద్ధివైభవంబు
సంగ్రహించి, వర్ణించెద వినుమని 'హనుమని మాహాత్యము' దండకముతోఁగూడ
వభివర్ణించి, ' 'అని యాగమోక్తవిధానంబు ననుసరించి వినుతించువారికి నియ్యంజనా
తనూజుఁడు కల్పపాదపంబ జుమీ' అని చెప్పుటలో నాగమమంత్రరహస్య వివరణము
గావింపఁబడినది. మూలమునలేని యీ దండకము సర్వమంత్రార్థ సారముగా
నెన్నఁదగియున్నది. విత్యపారాయణార్హమగుట సంభావ్యము.

రాముని చరితమునఁ గల బహు రహస్యముల నగస్త్యుని ముఖమునఁ
జెప్పించుచు 'రాముఁడు సీతను మాతృభావముతోఁ గొల్చినాఁడనియుఁ గాకున్న
రూక్షమగు తన్నిరీక్షణముననే దహింపఁబడెడివాఁడనియు, లేనిచో నాతఁడు మోక్షము
వందుటగాని 'యాగమశాస్త్రమునఁ దానొక వేల్పుగా నగుట గాని సంభవించెడిదికాదనియుఁ
బేర్కొనినట్లు వర్ణింపఁబడినది.

అమృకువాఁడు భక్తుఁడు రహస్యము సుమ్మిది కాకయున్న రూ
క్షమగు తన్నిరీక్షణమే కల్పదో? నీ కరలాఘవముతో
విష్మగు మోక్షమార్గమున నేగతి నేగఁగలాఁడో? యాగమాం
గమగు వేల్పు దానగు రకమ్మొనఁగూడునో? యట్టిపాపికిన్

- ఉ. కాం. - పూ. భా., 9 ఆ., 83 ప.

మంత్రశాస్త్ర సంప్రదాయపాఠనము : సీత విద్యాభ్యాస సందర్భమున 'గురులోం నమశ్శివాయ' యని తొలుతఁ గఱపివర్ణమాతృకల నామెకుఁ దేటతెల్లమగునట్లు లుపదేశించిరని వర్ణింపఁబడినది. ¹ అక్షర స్వీకార సందర్భమునఁ 'ఓం నమశ్శివాయ' యని తొలుత వ్రాయించుట దేశీయ సంప్రదాయము. ఇయ్యెడ పంచాక్షరీమంత్రము 'ఓం' బీజముతోఁ గూడి 'శివషడక్షరి' గాఁ జెప్పఁబడుచున్నది. మఱియు నిట వర్ణమాతృకోపాసన గూర్చి చెప్పఁబడినది. వర్ణము లన్నింటికి నధిదేవతలు కలరు. అకారాది వర్ణముల మృతాదిశక్తులు కాఁగా వాని కరుణాది దేవతలు నిర్దేశింపఁబడియున్నారు. ఈ వర్ణము లన్నియు శరీరమున యోగమార్గమునఁ గల షట్చక్రముల యందు సూచింప బడినవి. వాని గుర్తెఱింగి విధిపూర్వకముగా నర్పించు వారు వశ్యవాక్కు గలవారగుదురు. అట్టివారు తిట్టినను దీవించినను జరుగుట తథ్యము, ననుభవసిద్ధము నగుచున్నది. చక్రములు, వాని వివరణమునిట్లు గావింపఁ బడినది. ²

- | | |
|---|----|
| 1. మూలాధారము - వ, శ, ష, స | 4 |
| 2. స్వాధిష్ఠానము - బ, భ, మ, య, ర, ల | 6 |
| 3. మణిపూరకము - డ ఢ ణ త థ ద ధ న ప ఫ | 10 |
| 4. అనాహతము - క ఖ గ ఘ జ చ ఛ జ రు ఞ్ ట ఠ | 12 |
| 5. విశుద్ధము - అ, ఆ, ఇ, ఈ, ఉ, ఊ, ఋ, ౠ, ఎ, ఏ, ఐ, ఓ, ఓ, ఔ, అం, అః | 16 |
| 6. ఆజ్ఞాచక్రము - హం, క్షం. | 2 |

50

1. బా. కాం.- 4 అ., 167-68 ప||లు.

2. సీతారామాంజనేయ సంవాదము, 1 అ., 181 గ.

సంస్కృతంబునకు వర్ణంబు లేబది - బా. వ్యా., సంజ్ఞా., 1 నూ

ప్రాణుల శరీరములు 1 వ్యావహారికము 2 పారమార్థికమునని రెండు విధములుగా పరిగణింపఁబడుచున్నవి. అందు వ్యావహారికశరీరము లోకానుభవములకుఁ దగియుండును. పరమార్థిక శరీరము యోగమున నతీంద్రియ సుఖానుభూతులకు అర్హమైయుండును. పైన చెప్పఁబడిన మూలాధారాది చక్రములు పారమార్థిక శరమున మాత్రమే గోచరమగుచుండును. వ్యావహారిక శరమునఁగానరావు. “శరీరే పారమార్థికే” అని ఆచార్యశంకరులు సూతసంహిత వ్యాఖ్యానములో నిరూపించినారు. వ్యాస భట్టారకుఁడును (పురాణములలో) నీచక్రములు పారమార్థిక శరీరముననే కలవని చెప్పినాఁడు. యోగమున వాయువు కుంభకదశలో సుషుమా నాడియందు ప్రవేశించి అగ్నిరూపమునఁ బ్రకాశించుచుఁ జక్రసంచారమున వేగముగా ముందునకు సాగును. విద్యారణ్యుల వారీక్రమమంతయుఁ జక్కగాఁ దమభాష్యమున వివరించిరి. శత్రు చికిత్సలోఁ గనుఁగొనరానిదీయోగ రహస్యమని తెలియఁదగియున్నది. వెన్నెముకలో సుషుమ్నా నాడియందు గోచరమగుట యోగిజనానుభవ గమ్యమగు సత్యము. శ్రీ తాడేపల్లి రాఘవనారాయణశాస్త్రి గారు సీతారాముల యశోకవన విహారఘట్టమున నీ విషయమెల్ల లోకానుగ్రహ బుద్ధితో వివరించి తన్మార్గాను యాయులకెల్ల దర్శనా చార్యులై విబుధజన సంస్తుత్యత నెగడినారు. (చూ. అమూలక తత్త్వోద్ఘాటనము)

ఇందు వర్ణమాతృకలు విప్రదిభేదముల నాల్గువిధములుగా విభజించిరి. 1) అ-ఇ వలకు 2) త-మ, ర, వ 3) య, ల, శ, ష, న, హ 4) ఎ, ఓ, ఛా, జా, ట, ళ. ఇట్లని అప్పకవితన గ్రంథమున ముదాహరించినాఁడు. క్రమముగా నవి శ్వేత, రక్త, పీత, నీల వర్ణముల సంభావింపఁబడుచున్నవి. శరన్నవ రాత్రుల యందు మూలానక్షత్రముతో నాహ్వానించి శ్రవణానక్షత్రము వలకు సేయు సరస్వతీపూజల లోనిది ఛాగముగా నాచరింపఁబడుచున్నది. ఆ సంప్రదాయమిట వరించిరి.

దశరథుని జ్యేష్ఠపుత్రునకు వశిష్ఠుఁడు ‘రామ’ యని నామకరణము సేయు సందర్భమున శివుఁడు పార్వతితో రామనామ మహిమమును దెల్పుచు—

నాయనాయేతి శక్తిపాలానాదేని
యగ్ర్యవర్ణంబులేక యష్టాక్షరంబు
యత్పరాక్షర విరతిఁ బంచాక్షరంబు
నటులె నశివాయ యనఁగ నపార్థమిడునొ

ఆ మంత్రరాజమే యిది - బా. కాం.- 3 అ., 113, 114, ప.
అని వర్ణించినట్లు చెప్పబడినది. 'ఓం నమో నారాయణాయ' ఇది నారాయణాష్టాక్షరీ
మంత్రము. 'నారాయణాయ' లో రెండవ యక్షరము 'రా' తీసివేసిన 'నాయనాయ'
యని యగును. అయిన మనఁగా మంగళ మని యర్థము గావున నది కానిది యను
నపార్థము సిద్ధించుచున్నది. అట్లే 'నమశ్శివాయ' పంచాక్షరీ మంత్రము. ఇందునో
విసర్గతో కూడిన రెండవ యక్షరము 'మ' తీసివేసిన నదియు 'నశివాయ' యని
యపార్థము నిచ్చుచున్నది. ఆ రెండు వర్ణములు కలిపిన 'రామ' యని యగుచున్నది.
ఇవిధముగా నీ మంత్ర ప్రాముఖ్య మిందుగ్గడింపబడినది. ఇందులకుఁ బ్రామాణ్య
ముగాఁ 'త్యాగరాజకృతి' నెన్నవచ్చును.

'శివమంత్రమునకు 'మా' బీజము

మాధవ మంత్రమునకు 'రా' బీజము

ఈ వివరము తెలిసిన ఘనులకు మ్రొక్కెద

జనకుఁడు దశరథునకు సీతారాముల వివాహరూపముగు శుభవర్తమానము,
అగ్నిపత్నికయు, బంప నది వివి దశరథుఁడు సంతసమున -

కందునో యేనాఁడు గనుల పండువుగ నా

కల్యాణమూర్తి సింగార మనుచు

విందునో యేనాఁడు వీనులు దనియ నా

విద్యావినోది వాగ్విభవ మనుచుఁ

గొందునో యేనాఁడు గోర్కులు దీర నా

చంద్రాస్యు స్మేరప్రసాద మనుచు

నుందునో యేనాఁడు హౌయలు నెక్కొనగ నా

కరుణాబ్ధి దృక్కలాకలన ననుచు

నరయ నది త్రక్షరియొ షడక్షరియొ కాని

పాయకున్నది నామదిఁ బాదుకుదుర

నేటి కమ్మంత్రము ఫలించె నియతి నతనిఁ

గాంచి ముదమందుచే దీనఁగల ఫలంబు

అని సంభావించినాడని వర్ణింపబడినది. పద్యమున కందునో విందునో ఇత్యాదులు త్ర్యక్షరి గను, 'కందునో యేనాడు, విందునో యేనాడు' ఇత్యాదులు షడక్షరిగను, జెప్పదగియున్నవి. మంత్రశాస్త్రమున రామమంత్రము 'శ్రీరామ' త్ర్యక్షరిగను, 'రాం రామాయ నమః' షడక్షరిగను బ్రసిద్ధము. ఆ శాస్త్ర విషయ మిట హృద్యముగా సంతరింపబడినది.

అహల్య తనకు శాపాంతమును బ్రసాదించిన రాముని సంభావించుచు 'ఓపినంత లిడుదు 'నోం నమో నారాయణాయ' యనుచు నికఁ బ్రణతులు భక్తి ¹ అని పలికినట్లు వర్ణించుట 'అష్టాక్షరీ' మంత్రమును బ్రతిపాదించు చున్నది.

దేవదానవుల యుద్ధసందర్భమున రుద్రుని రక్కసులపై పాశు పతాస్త్రముబ్రయోగించి రని వర్ణింపబడినది. ² అంబా యస్త్రమును గూర్చి 'ప్రణవ శీలీముఖ పశు హుంకృతులఁ గూర్చి యుచ్చాటన మొనర్ప నొనరునెద్ది' యని చెప్పబడినది. ఇందు ప్రణవము ఓంకారము, శీలీముఖ మనఁగా 'శ్లీం' అదిగా గలది. పశుహుంకృతులతోఁ గూడిన యుచ్చాటన మనఁగా 'పశుహుం ఫట్ స్వాహా' యని తెలియదగియున్నది. వెరసి 'ఓం శ్లీం పశుహుం ఫట్ స్వాహా' అని యైనది. ఇయ్యది పాశువత మంత్రస్వరూపము. ఆ మంత్ర రహస్య మిట్టి విధమున వివరింపబడినది —

కార్తవీర్యార్జునుని వర్ణించుచు —

అతఁడు మహాభుజపరిపా

లిత నప్త ద్వీపుఁడు విగలిత విజమాయుం

డతులితుఁడు దత్తముని శి

ష్యతాసముపహిత విభవుఁడు వభిరామయశా!

— ఉ. కాం. — పూ. భా., 7 అ., 15 వ.

అని చెప్పబడినది. ఇందు 'ఓం నమో భగవతే కార్తవీర్యార్జునాయ మహాభుజ పరిపాలిత నప్తద్వీపాయ' ఇత్యాది మహామంత్రార్థము పొందుపఱుపబడినది. ³ అతఁడు

1. బా. కాం.— 7 అ., 128 వ.

2. ఉ. కాం.— పూ. భా., 4 అ., 677 వ.

3. మంత్రరత్న మంజూష (సంకలన గ్రంథము,) త్రివిక్రమభట్టు

రావణుని బంధించినాడని వర్ణించుచు 'అక్కటా కొండలనె బంతులాడునంత వానికి కట్లు తెరింపఁగరానివగుట, చిత్రమా దత్తగురుఁడు సేర్పిన మనువులఁ గార్త వీర్యుండు మంత్రించి కట్టెనేమొ' అని సంభావించుచుఁ గార్త వీర్యుని 'దత్తముని శిష్య తానము పహిత విభవము' గీర్తించుట వలనఁ దత్సంప్రదాయము వివరింపఁబడినది. ¹ కార్త వీర్యార్జున మంత్రమునకు 'దత్తాత్రేయ ఋషి, అనుష్టుప్ ఛందః' అని చెప్పఁబడినది.

రావణుఁడు నర్మదానదీతీరమున శివపూజ గావించు సందర్భమున మహా న్యాసములేవిదే లింగార్చనము సేయరాదను నియమము వివరింపఁబడినది. ² 'మహా న్యాసాను సంధాన మాసమయం బందొనరించెఁ గానియెడఁ బూజల్సేయరా దీశ్వరున్'. ³ మఱియు నాతఁడు -

నానారత్న విభూషితం బొనరిచెన్ నందిధ్వజున్ భక్తిమై
నానాసూనములన్ యజించె నొగిఁ దన్మంత్ర ప్రభేదములన్
నానారత్న పథానుసారముగ సంభావించె నోమంత మం
త్రానూన ప్రజప ప్రవాహమున నిధ్యానించె విధ్యంచిత

ఉ. కాం.- పూ. భా. -- 7 ఆ., 70 ప.

అని వర్ణింపఁబడినది. ఇందు ఆగమశాస్త్రపూజావిధానము సూచింపఁబడినది. ముఖ్యముగా బీజము మంత్రము నుచ్చరించి తుదిబీజము నుచ్చరింపవలయునను మంత్ర రహస్యముఁ జెప్పఁబడినది. 'బీజం మంత్రం సముచ్చార్య మస్తాన్తే బీజముచ్చరేత్' అనునది బోధాయనుని వాక్యము.

ప్రత్యగాత్మా శివోఽహ మస్మలుకు వలికి
యతఁడు హంసశ్శివస్సోఽహ మనుచు నుండె

- 7 ఆ., 72 ప.

-
1. దత్తభాగవతము, 5, 6, 7 గుచ్ఛములు
 2. బోధాయనోక్త మహాన్యాసఖిణ్ణః
 3. ఉ. కాం.- పూ. భా., 7 ఆ., 63 ప.

ననుట 'నారుద్రో దుద్రమర్చయేత్' అను విధినిఁ దెల్పుచున్నది. అతఁడు 'ప్రాసాదాత్మకము మూలపంచాక్షరమున్' ఆసాస ¹ నుచ్చరించినాఁడు. ఇట్టిది 'హస్తాంః నమశ్శివాయ' ² అను ప్రాసాద పంచాక్షరీమంత్రమును సూచించుచున్నది. ఆ మంత్ర జపము వలన మనః ప్రసాదము లభించునని 'ప్రపంచ సారతంత్రము'న నిట్లు చెప్పఁబడినది— 'ప్రసాదనత్వాన్మనసో య వావత్, ప్రాసాద సంజ్ఞా కృమకోప్రవిస్తా'. ³ కృత్యాది యందు కవి -

' . సర్వంబుదానయై తత్త్వయుక్తి
చే న తద్భిన్న యగుచు నిశ్చేయ సాత్మ
నమరు భువనేశ్వరీదేవి ననుదినంబు
బ్రస్తుతించెద భవపాశ బంధ మెడల'

- బా. కాం. - 1 ఆ., 2 ప.

అని సంసావించుచు భువనేశ్వరీమంత్ర విశేషమును బ్రతిపాదించుచున్నది ⁴

స్మార్త సంప్రదాయ పాలనము : దశరథుఁడు గర్భ వ తు ల గు
కౌసల్యాదులకుఁ 'ఋంసవనామచ్చవరించి యుండె' ⁵ నని శ్రీరామకథాఽమృతమున
వర్ణింపఁబడినది. మూలమున నిట్టిదిలేదు. భారతీయులకు గృరాధానమునుండి యంత్యేష్టి
వఱకుఁ గల పోడశకర్మ లవశ్యము నాచరింపవలసినదిగా గృహ్యసూత్రములందెన్నఁ
బడుచున్నవి. అందు పుంసవన, సీమంతాదులు గర్భరక్షణక్రియలుగా వర్ణింపఁబడినవి.
పుంసవనంబు గర్భస్థశిశువు పురుషలక్షణములతో నుద్భవించజేయు సంస్కారవిశేషమని

1. ఉ. కాం. - పూ. భా., 7 ఆ. 71 ప.

2. శ్రీమన్మంత్రరత్నాకరము - శివమన్తప్రపటలము

3. „ „ 27 పటలమ్, 2 శ్లో.

4. శ్రీ దుద్రమశయాశమే - దేవీశ్వర సంవాదము

5. బా. కాం. - 3 ఆ., 19 ప.

చెప్పబడుచున్నది. 'పుగ్గసువనం వ్యక్తే గర్భేతిష్యేణ' 'పుమాన్ సంజనయతి' ¹ ఇత్యాదులావిషయమును బోధించుచున్నవి. ఆంధ్రీకరణమున కవులు 'సుతోదయ శ్రవణ పారమ్యంబుతో మీఱగన్' అని సూత్రోక్త విషయమును జక్కగా నిర్దేశించిరి.

పెండ్లి కుమారులగు రామాదులు మంగళాయతనము సేర మలయునప్పుడు 'అయంముహూర్త స్సుముహూర్తోస్త'నుచు సమయజ్ఞులగు మునులు మహితసూన్యత కలనల దీవించిరని ² వర్ణించి స్మార్తకర్మ సంప్రదాయమును బాటించిరి. ఇయ్యది శాస్త్రిగారి సమయజ్ఞతకు నిదర్శనము. మఱియు నా కల్యాణమంటపమున నగ్ని సన్నిధిని సీతకరము, రాముని కరమున నునిచి జనకుడు 'త్వత్సహధర్మ చర్యకుం బాయక విల్చు సాధ్వీ 'దీనిఁ బరిగ్రహింపుమనుచు, రాముడు సహధర్మాచరణ సత్ప్రతిజ్ఞ సలుప 'తఇమాం దాస్యామి' యని ధారవోసినాడు. సభ్యుల సాధువచనములు, దేవతల కుసుమవృష్టి యతిశయింప వివాహవిధి యిట్లు వైభవముగా నిర్వర్తింపఁబడినది. అట్టియెడ జనకుని యదృష్టమీవిధముగఁ గీర్తింపఁబడినది -

బహుజన్మార్జిత కర్మబంధనివహాపక్రాంతి నర్దించి ల

క్ష్మి హరిం గూర్చుటగాఁదలంచి యిల సశ్రీకు ల్గృహ ల్కన్నెలన్

సహధర్మంచర యంచు వోధ కిడి సత్సంపత్తిఁ గైకొందు రా

సుహితత్త్వంబిటుగన్న యాన్యవతి సుశ్లోకత్వ మింతింతయే

- బా. కాం. - 10 ఆ., 368 ప.

భారతీయ సంస్కృతిలో వివాహసంస్కారమొక ముఖ్యఘట్టముగా నెన్నఁబడుచున్నది. కన్యాదాత తనతోఁబాటుగా దనవారినిఁ దరింపఁజేయుటకీ కన్యాదాప మొక సాధనముగా భావించి అట్టి తనయదృష్టమున కానందించు చున్నాడు. 'మయాసహ దశపూర్వేషాం దశాపరేషాం మద్వంశానాం పితౄణాం నరకాదుత్తిర్ణ శాశ్వత బ్రహ్మలోక నివాససిద్ధ్యర్థం స్వగృహోక్త ప్రకారేణ సాలంకృత స హిరణ్యోదక కన్యాదానమహం కరిష్యే' ¹ అని సంకల్పించుట స్మార్త సంప్రదాయము. మఱియు

1. ఆపస్తంభ గృహ్యసూత్రములు - 6 పటలం, 9, 12 సూ॥లు

2. బా. కాం.- 10 ఆ., 350 ప.

3. యాజుషపూర్వ ప్రయోగచంద్రిక, 198 పు. (వావిళ్ల వారి ప్రతి)

వివాహవిధి యందు వధువును సాక్షిల్ల క్షీగను, వరుని సాక్షిన్నారాయణునిగాను సంభావించుట గలదు. జనకున కట్టి భాగ్యము విజముగా సిద్ధించినది.

కన్యాం కనక సంపన్నాం కనకాభరణై ర్యుతాం
దాస్యామి విష్ణవేతుభ్యం బ్రహ్మలోకే జిగీషయా
కన్యే మమాగ్రతోభూయాః కన్యేమేదేవి పార్శ్వయోః
కన్యేమే సర్వతోభూయా త్వద్దానా న్మోక్ష మాప్నుయామ్

— యాజుషపూర్వప్రయోగచంద్రిక, 180 పు.

వివాహప్రకరణమున వరుడు 'ధర్మేచార్ధేచ కామేచ నాతిచరామి, నాతి చరితవ్యా' ఇత్యాదిగా 'సహధర్మాచరణ' సప్రతిజ్ఞ నలుపుట ఆపస్తంభాదిగృహ్య సూత్రములయందు విధింపబడినది. ఇట్లు సీతారాముల వివాహ ఘట్టమున 'స్మార్తసంప్రదాయము' మూలాధికముగా వివరింప బడినది.

సీతతో ననుజుడగు లక్ష్మణునితో రాముడు చిత్రకూటమును వీడి దండకారణ్యమునకుఁ బోవుచు నత్రిమహర్షి యాశ్రమమునకుఁ జని మునికి నమస్కరించె నని వాల్మీకమునఁ గలదు.

సోఽత్రే రాశ్రమ మాసాద్య తం వవందే మహాయశాః

— అయో. కాం. - 117 స., 5 శ్లో.

శ్రీరామకథాఽమృతమున నయ్యెడ —

....

యమనియమముఖ్యములు మూర్తులందఁగొంచి

శిష్యులట్టులు వరివశ్యసేయుచుండ

దనరు నా బ్రహ్మతేజంబు తపసిఁజేరి

పేరిరవుఁజెప్పి రాముండు ప్రీతినెఱఁగె

— అయో. కాం. - 10 అ., 58 ప.

అని వర్ణింపబడినది. ఇటు నుపనయన సంస్కార సందర్భమునఁ జెప్పబడిన

గోత్రప్రవరపూర్వకముగా నభివాద మొనరించు విధి వివరింపఁబడుట సంప్రదాయపాలన మునకు నిదర్శనము. 'గోత్రప్రవరపూర్వకమ్ అభివాదయేత్' ¹ అని తద్విధి యుగ్గడింపఁబడినది.

ఇంకను శ్రీరామకథాఽమృతమున నమూలకములగు స్మృతి వాక్యము లుగ్గడింపఁబడిన సందర్భములు కలవు.

సీత విరహమున చంద్రోపాలంభము గావించునెడ -

అరరె బ్రాహ్మణం నహన్యాన్నచాత్రేయ
మ్మనెడు స్మృతి ప్రసక్తి నడచెఁగాక
పాలుపంచి తినియు బ్రదికింతు రటుగ ని
జ్జేయరేరె సురలు సితమయూని !

- బా. కౌం. - 8 ఆ., 71 ప.

అనియు, దేవాసుర సంగ్రామ వర్జన సందర్భమున నింద్రుఁడు 'బ్రహ్మ బాంధవంబు పాటిగొనక' రావణునిపై బాణవర్షంబు గురిపించుటను సమర్థించుచు -

వేదాస్తవేత్త యని చా
మోదఁగఁబయికుటుకువానిఁ బూరుష విడువం
గాఁదగదు మున్నె యడవం
గాఁదగు ననె శ్రుతియు స్మృతియుఁ గాదనవశమే

- ఉ. కౌం. - పూ. భా., 6 ఆ., 211 ప.

అనియు నయ్యై విశేషము లుగ్గడింపఁబడినవి. అట్లే యిందమూలకములగు మఱికొన్ని స్మృతి ధర్మములు ప్రసంగవశమున నుపన్యసింపఁబడినవి.

పరశురామాగమన సందర్భమున దశరథుఁడు 'పరమధర్మ మహింస యన్నాడివెలయ' ² సుతుని రక్షింపుమని వేడుటయు, స్వర్గముపై దండెత్తు రావణుఁడు

1. తైత్తిరీయ సంధ్యా ఛాష్యము, 117, 118 పు॥లు (వావిళ్లవారి ప్రతి)

2. బా. కౌం. - 10 ఆ., 453 ప.

తన వైన్యమును కైలాసపర్వతమున విడియించి వెన్నెలఁబయల ప్రకృతి గాంచి
పులకించి కామవరవశమున -

కాముదుండగ మెఱిగి ఘనులు మునులు
వాయకుండంగ వలె నెప్పు బడఁతి ననిరి
ప్రకృతిసిద్ధమకాదె యప్పరమధర్మ
మద్ది నెమ్మదిఁ జేర్పమిన్నైతి నిట్లు

- ఉ. కాం. - పూ. భా., 5 అ., 302 ప.

అని తలపోయుటయు వర్ణించుట యందులకు నిదర్శనము. మఱియు రంభ
రావణునితో నేను నీకోడలు నని పలుకు సందర్భమున -

అన్నదమ్ములలో నొకఁడాత్మజుఁ గన
నందఱును బుత్రవంతులే యనియె మనువు

- ఉ. కాం. - పూ. భా., 6 అ., 30 ప.

అనినట్లు వర్ణించుట :

భ్రాతృణా మేఽజాతానా మేకశ్చేత్పుత్రవాన్భవేత్
సర్వాన్స్తాన్స్తేన పుత్రేణ పుత్రిణో మనురబ్రవీత్

- మనుస్మృతి, 9 అ., 182 శ్లో.

అను మనువు వాక్యమును సందర్భసందర్భముగాఁ బ్రతిపాదించుటను దెలుపుచున్నది
అట్లే కుక్కను గొట్టిన భిక్షువు రాముని యెదుటఁ దన నేరము నొప్పుకొని తనకు
శిక్ష విధింపుమని వేడు సందర్భమున 'నృపాల శిక్షితుం డాటును బోటు నందఁడు
యమాలయమం దమరేంద్ర నందితా!' అనుట ;

రాజభిః కృతదండాస్తు కృత్వా పాపాని మానవాః

నిర్మాలాః స్వర్గమాయాన్తి సన్తః సుకృతినోయథా

- మనుస్మృతి, 8 అ., 319 శ్లో.

యను మనుధర్మశాస్త్ర విషయమును బ్రతిపాదించుచున్నది. రాముడు 'ఉపస్థాపించి పశ్చిమాభిముఖుడై విపశ్చిన్మానసియ నమ్యుత్తరసంధ్య ను గాపించి' ¹ అని వర్ణించుట !

అనుష్ఠాభిరఘేనాభి రద్భిస్తీర్దేన ధర్మవిత్
శౌచేప్పుః సర్వదాచామే దేకాంతే ప్రాగుదజ్ముఖః

— మనుస్మృతి, 2 అ., 61 శ్లో.

అను వియమమును నిరూపించుచున్నది. మూలమున సంధ్యోపాసన గావించెనని మాత్రమే యుగగా నిండు సామగ్రమును సూర్యుడు పశ్చిమమున నుండుట వలననర్హ్యమా దిక్కునకుఁ దిరిగి యిచ్చినను, నుత్తరాభిముఖంబుగా సంధ్య నుపాసించఁ దగియున్నదను విషయము సూచింపఁబడినది.

మఱియు సీతాకృత భూప్రవేశఘట్టమును వర్ణించు సంవర్సమున సూర్యాస్తమయము సూచింపబడినది. అందు ప్రదోషకాలమునవితరము లగుపను లెవ్వియుఁ జేయకున్నను నుపాసకుల కదియపదోషమేయను విషయముఁ జెప్పి సంప్రదాయ వివరణము గావించుట తెలియఁ దగియున్నది. అది వారి లోకానుగ్రహబుద్ధి యగుట యభినంద నీయము. “జీవలోకంబునకిఁకేదిచిత్రసారః మంధకారంబు కన్నుల నంతరముల నాముకొనె, నట్టిద ప్రదోషమను సమయ, ముపాసకులకది యపదోషమౌ నమయమె” (ఉ. కా. ఉ. భా. 8 అ. 99 ప.)

సంగీతశాస్త్ర సంప్రదాయ పాలనముః : సీతారాముల

వివాహసందర్భమున గాయకులు బహురాగములలో 'సంప్రదాయ విశేషప్రసక్తులూను గతిగమక గీతు లాలపించిర'ని వర్ణించుట హృద్యము -

క్షీరసాగరశయనా ! రామ! యనుచును

దేవగాంధారి నిర్దేశ మొప్ప

నన్ను బాలింపంగ నడచివచ్చితివో ధ

రణి కంచు మోహనఫణితి దనర

ధన్యులెందఱో యిందు దాశరథీ యంచు

మలయమారుతలీల లొలయుచుండ

నిటుగొనియాడు నాయెడ దయ యనుచుఁ బుం

స్కోకిలధ్వనిపై ని కొనరుసూప

— బా. కా. - 10 ఆ., 402 ప.

ఇవి యున్నియు త్యాగరాజకృతు అగుట యేయేరాగముల నవి యాలపింప వలయునో యిట్లు నిర్దేశింపఁబడినవి. ఇయ్యది శాస్త్రిగారి సంగీతశాస్త్ర పరిచయమునకు విదర్శనముగా నెన్నవచ్చును. వారు మిక్కిలి సంగీతప్రియులని వారి జీవితచరిత్రమునఁ దెలియుచున్నది.

సూర్యోదయ సమయమున సంగీతపాఠకులు 'విశిష్టసాధనంబుల, గల పరిశ్రమ మెసంగ' బాడ దొడంగిరని వర్ణించుట శాస్త్రసంప్రదాయముల వివరించు చున్నది. ¹ పులస్త్యాశ్రమమున దేవకన్యలు గానగోష్ఠీవ్రసక్తలై 'రాగరసవృత్తు లెల్లెడ రాణఁ దనర ఘన రసాయనపాకమ్ము గడలుకొనఁగఁ బాడుదురు మోటు లొక్కటఁ బల్ల వింప' ² నని వర్ణించుట మూలాధికమై యాయా సంగీతశాస్త్ర విషయములను బ్రస్తావించుచున్నది.

ఆయుర్వేదశాస్త్ర సంప్రదాయము : హనుమని చిన్ననాటి

యల్లరి భరింపఁ జాలక మునులు శపించిరని చెప్పుచు -

అనిల తనయాగ్ని మునుల శాపాగ్నిఁ బెరసి

యుష్ట ముష్టేన సీతమన్ యోగమెనసె

— ఉ. కాం. - పూ. భా., 8 ఆ., 147 ప.

అని వర్ణించి 'ఉష్ణముష్టేన శీతల' మృనెడి యాయుర్వేదశాస్త్ర విషయము వివరించిరి.

సీతారాముల వనవిహార సందర్భమున వనవై భవమును వర్ణించునెడ వృక్షశాస్త్ర విషయము లెన్నియో ప్రస్తావింపఁబడి యందు మర్ల మాతంగి, వనమయూ రళిఖి మొదలగు నోషధి విశేషములఁ గూర్చి చెప్పుట జరిగినది. ³

1. బా. కాం. - 9 ఆ., 24 ప.

2. ఉ. కాం. - పూ. భా., 1 ఆ., 99, 100 ప.

3. ఉ. కాం. - ఉ. భా., 1 ఆ., 89, 90 పలు

వైకవిద్యారహస్యముల వివరణము : సీత యుపదేశమాత్ర

ముననే సమస్తవిద్యల నభ్యసించి విబుధుల మన్ననల నందినదిని చెప్పుచు శివుడు పార్వతితో -

సతి హృద్వీధిని సూత్రధారకుడు ప్రాకృంస్కార సంజ్ఞాండు స
మ్మతి నారిం జతగొంచుఁ జేరి రస సంచుగ్ను ల్పరుల్లాగ ధీ
ప్రతి సీరన్ వెలయించె విద్దియల పేరన్మించు మేల్పొమ్మలన్
స్మృతిదీపాలి వెలుంగఁజేసి విబుధు ల్మెచ్చం బయోజాననా !

— టా. కాం. - 4 ఆ., 171 ప.

అవి చెప్పినట్లు వర్ణింపఁబడినది. ఇందు పూర్వకాల మందలి 'తోలుబొమ్మలాట' సంప్రదాయము వివరింపఁబడినది. వీధి యందుఁ దెలు నిర్మించి, దీపముల వెలిగించి, సూత్రధారకుడు స్త్రీసహాయమునఁ బ్రజలనందింప బొమ్మలఁ బ్రదర్శించుట వారనున రించు పద్ధతి. అట్టి పద్ధతి మనమునం దుంచుకొని శాస్త్రిగారు సీత హృదయమును వీధి యందు ధీప్రతిసీర వెలయించి, ప్రాకృంస్కారమను సంజ్ఞఁ గల్గిన సూత్రధారకుడు సమ్మతి యను నారితోఁగూడి స్మృతి యను దీపములు వెలుంగఁజేసి విద్యలను మేల్పొమ్మలను విబుధులు మెచ్చ వెలయింపఁ జేసినాడని వర్ణించుట హృద్యము. ఆధునిక యుగమున సాంకేతిక సాధనము లధికముగా లభించుచున్న యీరోజులలోఁ బూర్తిగా లుప్తమై నామమాత్రావ శిష్టముగా నున్న యా సంప్రదాయమునకుఁ గావ్యగౌరవము కల్పించి శాశ్వతత్వముఁగూర్చిరి.

సీత కైశోరక వర్ణనసందర్భమున, రసానంద మొల్కనామె చెలులతోఁ గూడి 'పచ్చీసు' ఆడచున్నదని చెప్పుచుఁ 'పంచీకరణ' విద్య వివరించుట మనోహరము. ఇట నర్థాంతరమున 'రసోవై సః' అను వేదాంతవాణి ననుసరించి బ్రహ్మ భావముఁబయల్పడ నాడుచున్నదనియుఁ దెలియుచున్నది. జీవేశ్వరుల సంభాషణ మిందు సాగిన విధము తత్వార్థ సంభృతమై యొప్పుచున్నది.

కాయలెక్కెను బావుగల పందెల్నావి

నీ కాయఁ గొట్టితి నీరజాక్షి

మూటమునెదు కూడముట్టనీతరమానె

నాల్గింట గడి గట్టినాను గనవో

యైదాఱుగీల్లడ్డమవ్వల నాకాయ

యిదిపండుకాయ సుమ్మిందువదన

దనుత్రీనులేటికే తరుణి యిచ్చోటికి

ముదితనీపందెమ్ము ముఱిగెనిదిగొ

చెక్కవడెఁ బంటగడి యిక్కకెక్కెదెట్లు

చేరె నాకాయలివె పుట్టుచింత మీకుఁ

గనరా పచ్చీసు తెఱఁగంచుఁ గలికిమిన్న

యాడె రసమొల్క సఖులతో నట్టవదన

- బా. కాం. - 4 ఆ. 160 ప.

ఇందు 'మూటఁగున్నెదు' అనఁగా రజస్తత్త్వ తమోగుణము లనియు దారేషణ, పుత్రేషణ, ధనేషణ అను నీషణత్రయమనియు నర్థము. కావున జీవి ఈ మూడింట మున్నుచున్నాఁడు. 'కూడ ముట్టనీతరమానె' అనుట శుద్ధతత్త్వమైన వరతత్త్వము ననుసరించుట మాయావృతుఁడుగు జీవికి సాధ్యముకానిదని తెలియుచున్నది. 'నాల్గింట గడిగట్టినాను గనవా' అనఁగా నాజీవి ధర్మార్థ కామమోక్షములను పురుషార్థములచేఁ బంపింపఁబడినాఁడని యర్థము. ఇందు మోక్షార్థము నొక కోరికయే గదా ! ఇంక, నైదాఱు గీల్లడ్డమవ్వల నాకాయ' అనఁగా దాను షట్చక్రోపరినంస్థితయగు పరదేవత ననియు 'విదిపండుకాయ సుమ్ము' అనఁగా తనది నిత్యపరిపూర్ణ సుఖస్థితియనియు, 'దను త్రీను లేటికే తరుణియిచ్చోటికి' అనఁగా నట్టియనుత్తమ స్థితితోఁబడి, ముప్పదియనెడు తత్త్వములతోఁబని లేదనియు, నీ పందెమ్ము ముఱిగెననఁగా నహంకార పూరితమగు పురుషకారము వ్యర్థమైనదని యర్థము. మఱియు 'చెక్కవడె' ననఁగా మాయావరణము జీవి నావరించిన దనియు, 'బంటగడి యిక్కకెక్కెదెట్లు' అనఁగా నట్టివానికి ముక్తిస్థానము లభింపఁదనియు, 'చేరెనాకాయలివె' అనఁగానన్నాశ్రయించిన వారికి 'మాయ' తొలగి ముక్తి లభించుననియుభావము. 'పుట్టుచింతమీకు' అనఁగా తదితరులకు జననమరణాత్మకమగు సంసారదుఃఖము సంభవించుననియుఁజెప్పి పరమేశ్వరు నాశ్రయించుట కర్తవ్యమని యుపదేశించి తరుణోపాయము నెఱిగించుట 'పచ్చీసు' అటయందలి పరమార్థముగాఁ దెలియఁజెప్పుచున్నదని

వర్ణించుట హృదయంగమము. ఇట్లు పచ్చీసు - పరమార్థము విశదముగా వివరింపఁ బడుట మనోజ్ఞము.

విరహమున సీత చెలికత్తెలతోఁ దన యవస్థల నుగ్గడించుచు -

కలయును గాష్టయు న్మోదలుగాఁగల కాలముఁగూర్చి కాలవే

త్తలు కలకాల వేకగతి దత్పరులై వచియింతురేలకో

తలఁపఁగఁబోలదీ రజని తారసిలె న్దనపాల నేమనం

గలదిది కల్పమో యుగమో కాదననొక్కడు హేతువుండునే

- బా. కాం. - 8 అ., 119 ప.

అని వాపోయినట్లు వర్ణింపఁబడినది. 'కాలవేత్తలగువారు కల, కాష్ట యను కాలవాచక శబ్దము లెల్లప్పుడును సమముగా నుండునని చెప్పుదురు. మఱి యీరేయి నాయెడ యుగముగాఁ గల్పముగాఁ గోచరించుచున్నది. సుప్రభాత మెప్పుడో తెలియకున్నది'. ఇది యామె వేదన. విరహిణులకట్లు దోచుట యుక్తమే. కాని కాలము మాత్రము మారదు. కష్టా - పదునెనిమిది రెప్పపాట్ల కాలము. కలా - ముప్పది కాష్టల కాలము. 'అష్టాదశవిషేషాస్తు కాష్టా, త్రింశత్తుతాః కలా' ¹ అని యమరకోశమున నివి వివరింపఁబడినవి.

పెండ్లి పీటలపై నున్న సీతారాముల కలికిచూపుల వ్యాపారగణిమ 'నేత్రావధానకేళి' గా సంభావింపఁబడుట హృద్యము. ² ఇంద వధాన విద్యానంప్రదాయ విశేషము ప్రస్తావింపఁబడినది.

రాగరసమగ్నులగు సీతారాములకు, వామదక్షిణ - అక్షిభుజోరువు' 'లఖిల భావిఫలప్రకారై కలక్షకములై న్పంద మెనసిన' వని వర్ణించుట శాకునికశాస్త్ర నంప్రదాయము. ³

1. ప్ర. కా. కా. వ., 118 శ్లో.

2. బా. కాం.- 10 అ., 389 ప.

3. బా. కాం.- 8 అ., 197 ప.

సీతారాముల వివాహసందర్భమున మిథిలా 'పుర మలంకార రమకు
గాపురమకాగ' నయ్యెడ నతఃపుర మలంకరించిన తీరెన్నుచు చిత్రకళా రహస్య
విశేషములు వివరింపఁబడినవి.

పూపవన్నియతేట చూపట్టునచ్చోట, జిగిమెఱుంగొక యింతచేర్చి చేర్చి
ముదురురంగు బెడంగు మొక్కలంబగునెడ, దూదిపింజె నొకింతఁ దుడిచి తుడిచి
యొండు డాలందమం చూహించుపట్టునఁ దీర్చుచొప్పునఁగొంత మార్చి మార్చి
మిఱ్ఱువల్లమ్మల యెమ్మెలుదార్చు నెలవుల, దళకు నీట మఱింతమెలఁచి మెలఁచి

జీవకళ లెల్ల తావుల సిద్ధపఱచి
నవవికాసాను భావ సన్నాహమొప్పఁ
బూర్వరాజ కథాంశముల్పొసఁగఁగూర్తు
రత్తఱినిఁ జిత్తరువులు సౌధాంతరముల

బా. కాం. 9 ఆ. 271 ప.

రావణుఁడు వాలిచేతిలో నోడిపోయి సంధిఁ గావించుకొనినాఁడు. వారు
నమస్తభోగములు, సమ విభక్తములుగా నిరువురము ననుబరింపఁగలవారమని
నిర్ణయించుకొనినారు. అట్టియెడ రావణుఁడు -

కొండ నిను నండఁగొని బ్ర
హ్మాండమునందేను నవ్యయత్స్వ మేనయుదుం
జండక్రమ ! యాపాసన
కొండముఁ గలుపుకొను కర్మకొండమువోలెన్

ఉ. కాం.- పూ. భా., 7 ఆ., 284 ప.

ఆవి వాలితోఁ బలికినట్లు వర్ణింపఁబడినది. వేదము 'కర్మకొండ' యని, 'జ్ఞానకొండ'
యని రెండు కొండలుగా విభజింపఁబడినది. కర్మకొండలోని చివరి భాగము
ఉపాసనాకొండ. కర్మ లనఁగా సంధ్యావందనము, అగ్న్యూపాసన మొదలగునవి.
క్రతువ్రతాదులతో పితృనైమిత్తికములవి యవి రెండువిధములుగాఁ జెప్పఁబడినవి.

కర్మకాండ శ్రద్ధగా నాచరింప దేవతానుగ్రహము గలిగి యమ నియమాదులు సిద్ధించును. అంత నంతర్ముఖుడై యుపాసించ సమాధి యేర్పడి యవ్యయత్వ మెనయును. అనఁగా సగుణముద్వార నిర్గుణము నుపాసించుట యగుచున్నది. ' ఇట వారి యౌపాసనాకాండము కాఁగా రావణుఁడు కర్మకాండగా నెన్నఁబడుచున్నాఁడు. అట్టిచో నాతనికి క్షతిలేదని భావించినాఁడు. ఇట్టి మహార్థ మిట గంభీరముగాఁ బ్రతిపాదించఁబడినది.

లక్ష్మణుఁడు రాముని యశ్వమేధమును గావింపుమని ప్రేరేపించు సందర్భమున పూర్వమిట్లే యింద్రుఁడు వృత్రాసురునిఁజంపి బ్రహ్మ హత్యానేరముఁ బోగొట్టుకొనినాఁడని పలుక, రాముఁడాకథ సంపూర్ణముగ వివరింపుమని యడిగినాఁడు అట్టియెడ నావృత్రాసుర వృత్తాంతము మొదలుపెట్టి పూర్తిగాఁ జదువకుండ నరుగరాదను పౌరాణిక సంప్రదాయము వివరింపఁబడినది. అవి వారి లోకహితనిష్ఠకుఁ దార్కాణము-

ఎటుఁగఁడె రామదేవుండు వృత్రచరిత

మది మొదలు వెట్టి పూర్తిగాఁ జదువకుండ

నరుగరాదను సంప్రదాయంబు లోక

విదిత మొనరింప నడిగెఁగాక దమసుగమ !

ఉ. కాం. ఉ. భా. 7 ఆ. 30 ప.

ఈవిధముగ శ్రీరామకథాఽమృతమున జగద్ధితముఁగోరి వేదములకు శాస్త్రము లకు సంబంధించిన బహువిధ సంప్రదాయములు సమయోచితముగ వివరింపఁబడినవి. గ్రంథవిస్తర భీతిచే నన్నియు వివరింప జాలనై తిని.

1. వేదాంతపంచదశి

ధర్మాదర్శ ప్రభవతి, ధర్మాత్ప్రవతే సుఖమ్

ధర్మేణ లభతే సర్వం, ధర్మసారమిదం జగత్ || - శ్రీమద్రామాయణము.

పూర్వకవి పద్యానుసరణము :

సామాన్యముగ ప్రతి కవియుఁ దనకుఁ బూర్వమున మహాకవుల సాహిత్య మందలి యత్యంత విశిష్టములగు కొన్ని భావములను పదబంధములను దన కావ్యమున సందర్భసముచితముగఁ బ్రయోగించు చుండును. పూర్వకవుల నుండి గ్రహింపఁబడినవే యైనను ప్రతిభాశాలి యగుకవి రచనయన నవి క్రొత్త సౌగంధ్యము సంతరించుకొనునే గాని యా కవికిఁ గాని యాతని రచనమునకుఁ గాని న్యూనత్వము నాపాదించవు. కావుననే యాలంకారిక శిరోమణి యగు నానందర్థనాచార్యుల వారు 'నాన్యసామ్యం త్యజేత్కవిః' ¹ అని ధ్వన్యాలోకమున రచనాసంవాదమును సమర్పించినారు.

కాళిదాస భవభూత్యాదుల రచనలలో వాల్మీకి రచనా విన్యాసములు, నన్నయాదుల రచనమున కాళిదాసాదుల కవితావిశేషములు, శ్రీనాథాదుల కావ్యము లందు నన్నయాదుల రచనా విశేషములు, ప్రస్తుతము లగుచుండును. సాహిత్య లోకమున ననుస్యూతముగ ననుస్మృతమగు నీ సంప్రదాయము శ్రీరామకథాఽమృతమునను బాటింపఁ బడినది.

శ్రీరామకథాఽమృత కావ్యకర్తలు సంస్కృతాంధ్ర సాహిత్య పయః పారావారములను మఢించినవా రగుటచే వారేకవుల కవితాచమత్కృతులకు మురిసి వారేయే ఘట్టము లందెట్లెట్లు తద్విశేషముల ప్రదర్శించినారో పరిశీలించుట యత్యంత సమంజసము. అది వారికి పూర్వకవులయెడఁ గల గౌరవాదరములను బ్రకటించు చున్నది.

సంస్కృత రచనానుసరణము : సత్యమును, ప్రియమును బలుకవలెను.

అట్లని యప్రియ మగు సత్యమును, ప్రియదాయక మని యసత్యమును బలుకరాదు. ఇయ్యది సనాతనమైన ధర్మము. ఈ యర్థము విచ్చు శ్లోకము మనుస్మృతి యందొట్లు కలదు -

సత్యం బ్రూయా త్ప్రియం బ్రూయాత్ నబ్రూయా త్సత్య మప్రియమ్
ప్రియం చ నాన్యతం బ్రూయాత్ ఏష ధర్మ స్సనాతనః

- 4 అ., 138 శ్లో.

శ్రీరామకథాఽమృతము నందు రామగుణాభివర్ణన సందర్భమున
మూలాధికముగా -

పలుకనేర్చియుఁ బ్రియములే పలుకుగాని
యన్యత మెప్పాట నేనాట నంటనీడు
సత్యమని యప్రియంబగు జాడఁ బోడు
తనప మని వచ్చెనేనియు దనుకఁ డతఁడు

- అయో. కాం.- 1 అ., 38 ప.

అని వర్ణించుట మనువు శ్లోకార్థ మగుట స్పష్టము. పాత్రచిత్రణమున నౌన్నత్యముఁ
గల్పించి తద్వార లోకమునకు నీతి బోధించుట కావ్యమున నాశింపదగిన ప్రయోజనము.
ఇట నట్టిది సిద్ధించిన దననగును.

శ్రీరామకథాఽమృతమున హేమంతర్తు వర్ణనముఁ గావించుచు మూలా
ధికముగా -

అరయ నేలోపమును లేదని యొకండు
గలదె గుణవృద్ధి గని దాని గప్పిపుత్తు
రెల్ల సంపదలకు నిది హేతుభూత
మౌటగాదె శ్రుతిప్రశంసార్హమయ్యె

అర. కాం. - 1 అ., 367 ప.

అని చెప్పఁబడినది. 'హేమన్తేనర్తునా దేవాః దురతస్త్రిణవేస్తుతం బలేన శక్వరీ
స్సహః హవిరింద్రే వయోదధుః' ' అను శ్రుతి క్రతుకర్మను నిర్దేశించు చున్నది.
ఈ ఋతువునందే అగ్రహాయణిక మను క్రతువు నిర్వహింపఁబడుచుండుట ప్రసిద్ధము.

ఇందు శ్రుతి ప్రమాణముతోఁబాటు లోకమున నిర్దుష్టమై సర్వజన మనోరంజకమగు వస్తువేదియు లేదనెడి 'నాస్త్వేవ తజ్జగతి సర్వమనోహరంయత్' ¹ అను వ్యక్తి వివేకము నందలి వాక్యార్థము, అనేక గుణముల మధ్య నొకానొక దోషము గణ నీయము కాదనెడి 'ఏకో హి దోష్టో గుణరన్నిపాతే, నిరుజ్జతీందోః కిరణే ష్వివాంకః' ² అను కుమారసంభవము నందలి శ్లోకార్థము పై భావమునకు స్ఫూర్తి నిచ్చి యుండు ననుట కవకాశముఁ గలదు.

శ్రీమద్రామాయణ ప్రశంసాపరమగు -

చరితం రఘునాథస్య శతకోటి ప్రవిస్తరమ్

ఏకైక మక్షరం ప్రోక్తం మహాపాతక నాశనమ్

అనునది ప్రసిద్ధ శ్లోకము. శ్రీరామకథాఽమృతమున 'నగన్త్యుడు రాముని చరితమున బహు రహస్యములు గలవని చెప్పుచు ముందుగా రామసుహృత్త్వమును గూర్చి -

శతకోటి విస్తరము రఘువతి నీచరితమ్మునందు వర్ణించొందొం

డతి దురితహరము పొమ్మని రతిమతు లెందే రహస్యమారసి రొక్కో

- ఉ. కాం. - పూ. భా., 9 ఆ., 20 ప.

అని వర్ణించుటలోనది మనోహరముగా ననువదింపఁబడినది. 'ఎందే రహస్యమారసి రొక్కో' యనునది యనువాదమునఁ జక్కని పూరణయు, ఇట్టిది సముచితము, సందర్భ బంధురముగా నెగడుచున్నది.

లోకమున నద్వైత గురుపరంపరను దెలుపు నీశ్లోక మొకటి ప్రచారమునఁ గలదు -

నారాయణం పద్మభువం వశిష్ఠం శక్తిం చ తత్పుత్ర పరాశరం చ

వ్యాసం శుకం గౌడపదం మహాంతం గోవిందయోగీంద్ర మధాన్య శిష్యమ్

శ్రీ శంకరాచార్య మధాన్య పద్మ పాదంచ హస్తామలకంచ శిష్యమ్

తం తోటకం వార్తికకార మన్యా నస్మద్గురూన్ సంతత మానతోఽస్మి

- శ్రీ సద్గురు పూజాకల్పము, 5 పు., 2 శ్లో.

1. ప్ర. వి., 2 శ్లో.

2. 1 స., 3 శ్లో

శ్రీ రామకథాఽమృతమున నయ్యది హృద్యముగా ననుసరింపఁబడినది.
ఇది వారి యనువాద వైఖికిఁ జక్కని యుదాహరణము.

అఖిలరక్షణ పరాయణుని నారాయణుఁ
బ్రథితలోకోద్భవుఁ బద్మభవునిఁ
త్రియ తపోవిష్ణాగరిష్ఠుని వశిష్ఠుని
సన్నివిష్టాధ్యాత్మశక్తి
స్వగత సంహృత పరాశరు నప్పరాశరు
లాలిత విద్యావిలాసు వ్యాసు
నమలామృత ఫలరస్వాదశుకు శుకుఁ
గలిత నిత్యామోదు గౌడపాదు

విమల విజ్ఞాన భోగి గోవింద యోగి
శ్రీత శుభంకరు శంకర శ్రీయతివరు
భవ్యసంధాని శ్రీపద్మ పాదమౌని
లబ్ధపరమేశు హస్తామలక యమీశు
పర మతాటవీ విపాటకుఁ దోటకు
మండితాభిలార్య మాధవార్య
మఱియు నన్యులై స మద్గురువర్యుల
బూజసేయుదు నెదఁ బొదలు భక్తి

డా. కాం. - 1 ఆ., 12, 13 ప||లు

ఆంధ్రీకరణమున మూలమునలేని విశేషణ విశిష్టములైన పదములుఁ
జేర్చుట కవికి వారి యెడఁ గల గౌరవాభిమానముల వెల్లిడించుచున్నవి.

పార్వతి తపోవిధానమును గూర్చి వర్ణించు సందర్భమున కుమార
సంభవము నందిట్లు గలదు -

స్థితాః క్షణం వక్ష్యసు తాడితాధరా :

పయోధరోత్సేధ నిపాతచూర్ణితా :

వలీషు తస్యాః స్థలితాః ప్రపేదిరే

చిరేణ నాభిం ప్రథమోద బిందవః - స., 24 శ్లో

శ్రీరామకథాఽమృతమున సీతాసౌందర్య విభవమును గీర్తించు నయ్యెడ
నీ కాళిదాసకవి భావ మనుసరింపఁ బడినది :-

చేర్చెఁ దలనజుండు శృంగార సారాంశ

మదియు ను గుట బొమల నక్షియుగిఁ గు

చాగ్రములఁ దొలంకి యటఁ జింది జాలొంది

నాభిసరసిఁ జొచ్చు నాతికెపుడు

- బా. కాం. - 4 ఆ., 219 ప.

కుమారనంభవమున 'చంద్రుని కిరణము లందు మచ్చవలె గుణసము
దాయమున నొక్కదోషము గణనీయము కాద'ని కలదు.

ఏకో హి దోషో గుణసన్నిపాతే

విమజ్జతీందోః కిరణే ష్వివాంకః - 1 స., 3 శ్లో.

శ్రీరామకథాఽమృతమున సీతారాముల పూర్వరాగమును వర్ణించు
సందర్భమున సీత చంద్రు నుసాలంభము సేసినతీరుఁ జెప్పుచు -

కొన్ని మంచిగుణములున్నఁ గొన్ని చెడు గొ

నములు మ్రుందు నందందు రానాఁ డు మొదలు

నేటికిని చెట్ట మచ్చలేనాటు కొనియె

జదివితివి యున్న తెలివియుఁజన శశాంక

- బా. కాం. - 8 ఆ., 80 ప.

అనినట్లు వర్ణించుటకు కాళిదాసు శ్లోకము స్ఫూర్తినిచ్చి యుండవచ్చును. అనువాదమున నీ సందర్భమునఁ జదివితివి యున్న తెలివియుఁ జన' ననుచోట 'చదవేస్తే ఉన్న మతి పోయిందనె'డి సామెత సుందరముగాఁ బొదుగఁబడినది. చంద్రమండలమున నైల్యము చెట్టమచ్చగాఁ బేర్కొనఁ బడుట ప్రసిద్ధము.

కాళిదాస మహాకవి రఘువంశ కావ్య ప్రారంభమున పార్వతీ పరమేశ్వర స్తుతి పూర్వకముగ రచించిన -

వాగర్థావివసంస్పృక్తో వాగర్థ ప్రతిపత్తయే

జగతఃపితరౌ వందే పార్వతీపరమేశ్వరౌ 1 న., 1 శ్లో.

అను శ్లోకము గలదు శ్రీరామకథాఽమృతమున బాలకాండ యందు నారదుఁడు జనకునితో సీతారాముల సర్వకాలైకత్వమును విరూపించి చెప్పుచు నిట్లు పలికినాఁడు -

ఆమె యెపుడు బాయ దచ్యుతు నచ్యుతుం

డామె నెపుడు బాయఁ డాదరమున

వారి యోగగరిమ వరలు వాగర్థాను

బంధ మెట్టు లటులె పార్థివేంద్ర

- 4 ఆ., 259 ప.

కాళిదాసు భావమిట ప్రస్ఫుట మగునట్లు వివరింపఁ బడినది. ఇట్టిది వాల్మీకమున లేదు.

లోకమున పుష్పోద్గమముకంటె ఫలోదయమున నాసక్తి యతిశయించినట్లు ప్రజలు గుణాధిక్యముచే దిలీపునికంటె రఘు మహారాజు నెడఁబ్రీతిఁ బ్రకటించిరని వర్ణించుచు కాళిదాసు -

మందోత్కంఠాః కృతాస్తేన గుణాధికతయా గురౌ

ఫలేన సహకారస్య పుష్పోద్గమ ఇవ ప్రజాః - 4 న., 9 శ్లో

అని రఘువంశమునఁ జెప్పియున్నాఁడు.

శ్రీరామకథాఽమృతమున బాలకాండయం దరుణోదయ పర్వన నందర్భమున

స్వీయమనుకుల సురతరుశ్రీ విశేష
మిది ఫలంబిడు ముద మబ్బు నింకఁ దన క
టంచు గాంచెడు ధృతి నిట్టు లరుణుఁడౌర
చెట్టు ముద్దును మరిపించుఁ జివురు ముద్దు

అని వర్ణింపఁబడినది. పై శ్లోకభావ మిట్టి పర్వనకు స్ఫూర్తినిచ్చినదనవచ్చును. రఘువంశ శ్లోకమున పుష్పఫలములకు నంతరముఁ జెప్పఁబడగా శ్రీరామకథాఽమృతమున నది చెట్టునకుఁ జివురునకుఁ గల యంతరముగా నముపవర్ణిత మగుట విశేషము.

‘దిలీపుఁడు వశిష్టాశ్రమమునకుఁ బోవుచుండ మార్గమధ్యమున జానపదు లాతనికి హైయంగవీనముఁగొనివచ్చి యిచ్చిర’ని రఘువంశమున వర్ణింపఁబడినది - హైయంగవీనము = అప్పటికప్పుడు వెన్నతీసికాచిన నేయి.

హైయంగవీన మాదాయ హేషవృద్ధా నుపస్థితాన్
నామ ధేయాని పృచ్ఛంతై వన్యానాం మార్గశాఖినామ్

- 1 స., 45 శ్లో

శ్రీరామకథాఽమృతమున పుత్రుల వివాహమునకై మిథిలకుఁ బోవు నందర్భమున దశరథునకు జానపదులు పాలు నేయి పెరుగు పానకము మొదలగు వస్తు విశేషములను గొనివచ్చి వేడ్కతో నిచ్చిరని వర్ణింపఁ బడినది.

చిక్కని పాలు మీగడలు చేర్చిననాడె కరంపవాసనల్
గ్రక్కదలం దలిర్చు నవకంబు ఘృతంబులు మేలిపెర్వులుం
జొక్కిడు పానకంబులు విశుద్ధ పరీమళ వస్తుపంక్తులున్
జక్కగ నేర్చి తెత్తురట జానపదు ల్విభుగాంచు పేడుకన్

- బా. కాం. - 10 ఆ., 104 ప.

శ్రీరామకథాఽమృతమున 'హైయంగవీన' మనుటను మీగడలు చేర్చిన నాడె కరంపవాసనల్ గ్రక్కదలం దలిర్చు నవకంబు ఘృతంబుగా' వివరించుట మనోహరము. అమూలకమగు నిట్టి కల్పన పౌరుల సంపత్సమ్మద్దినీ, రాజభక్తినిఁ దెలియఁజేయు చున్నది.

గురుదక్షిణార్థమై తన కడ కేతెంచిన వరతంతు మహర్షి శిష్యుఁడు కొత్తు నుద్దేశించి రఘుమహారాజు 'కుశాగ్రబుద్ధి ! మంత్రద్రష్టలలో నగ్రగామియైన నీ గురువు కుశలమేనా ? లోకము సూర్యుని నుండి చైతన్యమును గ్రహించినట్లు నీవా మహా గురువు నుండియే కదా సమస్త జ్ఞానమును సంపాదించితివి. మనోవాక్కాయ కర్మలచే దేవేంద్రునకుఁ గూడ దైర్యమును లోపింపఁజేయు మీ గురువుగారి తపస్సు నిర్విఘ్నముగా కొనసాగుచున్నదా?' ఇత్యాదిగాఁ బ్రశ్నించినట్లు కాళిదాసు రఘువంశమునఁ గలదు. (5 స. 6, 7 శ్లో.)

శ్రీరామకథాఽమృతము బాలకాండమున యాగరక్షణార్థమై రామునిఁ బంపు మవి యడుగ వచ్చిన విశ్వామిత్రుని దశరథుఁడు కుశలప్రశ్నాదికముల సంభావించుట రఘువంశమున పైఘట్టము నందలి భావమును స్ఫురింపఁజేయు చున్నది. ఇయ్యది యమూలకము.

కుశలమె సంయమీంద్ర తనకుం దనవారికి నెల్ల నా నమి
త్కుశలపుష్పతోయములు కొల్ల బుగాఁగలవే వనంబులన్,
వశములె ఘోర సత్వములు, వారక పండునె వన్య సన్యమున్
ప్రశమధనుల్ భవాదృశులు పాటిలుచోట్లఁ గొఱంత లుండునే. 5 ఆ 16 ప.

ఇందుమతీ స్వయంవర ఘట్టమున 'రాజు లెల్లరు నజిని యదృష్టమును గాంచి యసూయాగ్రహగ్రస్త హృదయులై యంతర్నిహిత నక్రములై బహిః ప్రసన్నము లగు మడుగుల వలె సంతోష చిహ్నములతోఁ దమ వికారములను గప్పిపుచ్చుకొని కానుకలతోఁ బూజించిర' ని రఘువంశమున వర్ణింపఁ బడినది.

హ్రదాః ప్రసన్నా ఇవ గూఢ నక్రాః - 7 స., 30 శ్లో.

శ్రీరామకథాఽమృతమున ఋశ్యమూక పర్వత ప్రాంతమును జేరిన రామలక్ష్మణులను గాంచి సుగ్రీవుడు వారిని పాలికి సంబంధించిన వారని శంకించి హనుమని విచారింపఁ బంపు సంవర్షమున రాజ సమూహము యొక్క స్వభావము

గూర్చి చెప్పుట రఘువంశ శ్లోక ప్రభావముగా నెన్నఁదగియున్నది.

లోన మొసకు లుండ లుప్తకాలుష్యమౌ

సరసుమాడ్కిఁ దాఁ బ్రసన్నమయ్యఁ

జొచ్చువారి మ్రింగఁజూచుచునే యుండు

రాజకమ్మ నమ్మరాని దెపుడు - కి. కాం.- 1 ఆ., 45 ప.

కాదంబరి పత్రలేఖ ద్వారా చంద్రాపీఠునకు సందేశమును బంపుచు - 'అతి ప్రయో సీతి పౌనరుక్త్యం, తవాహం ప్రియాత్మేతి జడప్రశ్నః, త్వయి గరీయా ననురాగ ఇతి వేశ్యాలాపః, త్వయావినా నజీవా మీత్యనుభవ విరోధః, పరిభవతి మా మనంగ ఇత్యాత్మదోషోపాలంభః మనోభవేనాఽహం భవతే దత్తేత్యుపసర్పణోపాయః' ఇత్యాదిగాఁ బలికినట్లు ఖట్ట బాణుని 'కాదంబరి' గ్రంథమునఁగలదు. శ్రీరామకథాఽమృతమున జనకుఁడు దశరథునకు సీతారాముల వివాహమహోత్సవాహ్వాన శుభలేఖ వ్రాసి పంపిన విధము కాదంబరి కైలి ననుకరించుచున్నది.

'అట్లుం గావున నేనిందుఁ గార్యకర్త నందునేని నసంభావ్య భావనయును, బ్రయోజయితనందునేని వృథాభిమానంబును, హితోపదేష్టనందునేని ధార్షణ్యంబు, నుదా సీనుండ నందునేని ననాదరంబును, నిజాదేశ ప్రార్థయిత నందునేని సోత్సాసంబును, మున్నుగాఁదోచు నా యపరాధశతంబుల మన్నించి సకుంటుంబ సపరివారంబుగ' 1

సహసా విదధీత నక్రియా

మవివేకః పరమాపదాం పదమ్

వృణుతేహి విమృశ్యకారిణం

గుణలుద్ధాః స్వయమేవ సంపదః - 2 స., 30 శ్లో.

శ్రీరామకథాఽమృతమున రాముని శివధనుర్భంగ ఘట్టమున శుద్ధాంత కాంతలు సేత నలంకరించుచు -

జాగు వలదంచు గొందలు, వేగిరంబు

గూడ దేకర్జమునకంచు గొంద అందు

రింతకు, విమృశ్యకారిత్వమే శుభంబు

లందజేయు నటంచు సిద్ధాంత మయ్యె

- బా. కాం. - 9 అ., 117 ప.

అని తమలోదాము సంభావించినట్లు రచింపఁబడిన పద్యముగా రూపొందినది. ఇది భారవి సిద్ధాంత వచనము నందలి భావమున కనుసరణము. 'విమృశ్యకారిత్వ' మనునది యనువాదమున శబ్దానుసరణమునకు నుదాహరణ మగుచున్నది.

కిరాతార్జునీయమునం దర్జున భీతితో నటు నిటు చెల్లాచెట్టరై పలాయనము పరించు ప్రమథ గణంబులను గాంచి వారి కుత్సాహమును గలిగించు కుమారస్వామి పలుకు లిట్లు వర్ణింపఁ బడినవి -

స్యందనా నోచతురగాః సురేభాః వావిపత్తయః

స్యందనానోచతురగాః సురేభాః వావిపత్తయః - 15 స., 16 శ్లో.

ఇందు రెండు పాదము లొకేతీరున నుండి యర్థభేదమును బ్రసాదించుచున్నవి.

శ్రీరామకథాఽమృతమున హనుమంతుఁడు లంకయందశోకవనముఁ బెకలించి భీభత్సము సృష్టించిన సమయమున వర్ణిత మగు నీ పద్యము పూర్వోత్తర భాగము లొకేతీరున నుండి చమత్కారార్థ సంభావ్య మగుచున్నది. ఇట్టి రచనకు భారవి శ్లోకము స్ఫూర్తి నిచ్చిన దని భావింప వచ్చును.

తామున్నశోకలతికా రామతఁ బ్రమదావనాభిరామం బయ్యెన్

దామున్నశోకలతికా రామతఁ బ్రమదావనాభిరామంబయ్యెన్

- సుం. కాం. - 3 స., 25 ప.

సౌందర్యలహరి యందు శంకరభగవత్పాదులు శ్రీచక్రేశ్వరిని స్తుతించుచు స్వకీయము లగు జలములతో సముద్రునకుఁ దృప్తి ఘటించఁజేసినట్లు తల్లి ! నీమాట లతో నిన్నుఁ గీర్తించుచున్నానని సంభావించినాఁడు.

స్వకీయై రమోభి సృలిల విధి సౌహిత్యకరణమ్

త్వదీయాభి ర్వాగ్భి స్తవ జనని వాచాం స్తుతిరియమ్ - 100 శ్లో.

శ్రీరామకథాఽమృతమున సీతకు విద్యాభ్యాసముఁగావించు సందర్భమున
వర్ణమాతృకాత్మిక యగు నామెకు వర్ణము అపదేశించిరని చెప్పుచు నాదిశంకరుల
సముద్ర జలౌపమ్య మిట్లు అనుసరింపఁ బడినది -

వర్ణమాతృక లప్పు డవ్వర్ణ మాతృ

కాత్మికకుఁ దేటతెల్ల మౌనట్లు లబ్ధి

వర్ణు లుపదేశ మొనరించి రర్ణ వంబుఁ

దజ్జలౌఘార్వ్య రచనమైఁదనుపు సరణి - బా. కాం. - 4 ఆ., 168 ప.

మాఘమున బలిరామకృష్ణులతోఁ గూడి యుద్ధవుఁడు సభావేదిక నలంకరించిన సందర్భమున 'జగచ్చాన్తికాముకులై సభావేదిక యందు బ్రకాశించు నరులు త్రేతాగ్నులవలె వెలుగొందుచున్నార'ని వర్ణింపఁ బడినది -

జాజ్వల్యమానా జగతః శాంతయే నముపేయషీ

వ్యద్యోతిష్ట సభావేద్యా మసౌ నరశిఖిత్రయీ - 2 స., 3 శ్లో.

శ్రీరామకథాఽమృతమున వనవాసమునకుఁ బోవు రామలక్ష్మణులు సీతా పురస్కృతులై రథారూఢులై యుండ నా రథ మిద్దశిఖిత్రయితో నొప్పు యజ్ఞవేదిక వలెఁ దనరినదని వర్ణించుట రమణీయము. ఇట్టిది మాఘుని భావమున కమనరణము.

తోడనె యన్నదమ్ము లధితోషణ భూషణులై నదీక్షులై

యోడని చిత్తము ల్వెలయ నూర్జితులై రథమెక్కి రథ్వర

శ్రీడిత వేదినాఁ దనరె విద్దశిఖిత్రయి తత్త్రయీస్థితిన్

గూడిన చొప్పుమైనది వికుంఠవిలాస విశేషవై దుషీ

- అయో. కాం. - 4 ఆ., 200 ప.

ఇందు 'శిఖిత్రయి' యను శబ్దానుసరణముఁగూడ దర్శన మిచ్చుచున్నది. మాఘుని శ్లోకమున మువ్వురు పురుషులే. శ్రీరామకథాఽమృతమున సీతా రామలక్ష్మణులట్లు సంభావింపఁ బడుట విశేషము. అగ్నిశిఖోపమముచే వారి సౌశీల్యములుఁ జెప్పఁబడుచున్నవి.

నారదాగమనమును గూర్చి చెప్పుచు 'తొలుత నొక కాంతిపుంజమై దోచి
యంతలో నది యొక శరీరముగాఁ గోచరించి చూచుచున్నంత, మఱికొంత సేపటికి
బూరుషాకృతిగ దగ్ధన మిచ్చి కడకతఁడు నారదుఁడుగాఁ గనుగొనఁ బడినాఁడని
మాఘమున వర్ణింపఁ బడినది.

చయ స్త్విషామిత్యవధారితం పురా

తతశ్శరీరీతీ విభావితాకృతిమ్

విభు ర్విభక్తావయవం పుమానితి

క్రమాదముం నారద ఇశ్యబోధి సః - 1 న., 3 శ్లో.

శ్రీరామకథాఽమృతము నందు రామాదులు శరభంగమున్యాశ్రమముఁ
బ్రవేశించు సందర్భమున వింద్రుని వర్ణించినతీరు పై శ్లోకార్థమున కమనరణముగా నెవ్వఁ
దగియున్నది.

కడలెల్లఁ గడకొత్తి గడవ మేకొనువృత్తిఁ

దొలుదొల్ల నొకతేజాదోచి నెలయ

వెలుగులో వెలుఁగన్న వరవొప్పఁ దవ్వధ్య

మండలం బగుచు వేటొండు వెలయఁ

బుష్పకం బని యెన్నఁబో వంగ నంతలోఁ

బూరుషాకృతి యందుఁ బొడమి మెలయ

దివ్యుఁ డంచు నొకింత తేటిచూచెడు నంత

చక్రవామర శశిచ్ఛాయ లొలయ

ఘనుఁడెయొనఁగ సురసిద్ధమునులు బలవి

కొలుచు నమ్మేటి విభవమ్ము క్రొత్త పేయ

వింద్రుఁడే యననై త్రివశేంద్రుఁ డెమ్మ

హామునీంద్రుని చేరంగ నచుగుటయును

నైషధమున దమయన్తి సౌందర్య వర్ణన సందర్భమున శ్రీహర్షునిచే -

స్మితేన గౌరీ హరిణీదృశేయం

వీణావతీ సున్వర కంఠభాసా

హేమైవ కాయప్రభయాంగ శేషైః :

తన్వీం మతి క్రామతి మేనకాపి - 10 స., 133 శ్లో.

అవి శ్లేషోక్తి మూలకముగా నప్పరస లెవరు నామెతో సాటిరారనియు, నొక్కొక్కరి యందొక్కొక్కగుణ విశేషమున్నను సర్వగుణ విశిష్టయగు దమయంతి యప్పరః కాంతలకన్న సర్వోత్తమురాలుగా నిరూపింపఁ బడినది. అందు 'మేనకా' యనునది యప్పరస నామముగానేగాక మే-న-కా అనియు విభజింపఁ బడినది. శ్రీరామ కథామృతమున నట్టి చమత్కారమిట్లు హృదయముగాఁ బాటింపఁ బడినది -

అప్పురి వారకాంతల యొయారములంగని దేవవేళ్య లె

ల్లప్పుడు వీరిఁ గొల్వమన కన్నిట మేలగునంచు వచ్చుచో

నప్పవిధారి యడ్డుపడి యౌవతభోఃఖలు మేనకా యనం

దెప్పున నొక్కతె నివిడువ దీపిత తత్పదయయ్యె నాతియున్.

- బా. కాం. - 1 ఆ., 315 ప'

దేవవేళ్య లయోధ్యా పట్టణము నందలి వారకాంతలఁ గొల్వ మేలగునని వచ్చుచో విండ్రఁడు నాకెవ్వరును లేరా? (మే-న-కా-?) అని ప్రశ్నించినాఁడు. అందులో నొకతెను విడిచి తక్కినవారు చనిరి. ఆమె మేనకా యను నామమునఁ బ్రసిద్ధయైనది. ఇంద్రుని వచనములు గీర్వాణవాణి నాశ్రయించి చెప్పుట యౌచిత్యసుందరము.

భవభూతి ఉత్తరరామచరితమున చిత్రపట దర్శన సందర్భమున రాముని వియోగావస్థను స్మరించుచు లక్ష్మణుఁడు 'రాముని కరుణగాఢము వినిన పాషాణమునకుఁ గూడ దుఃఖము వచ్చును, పజ్రముయొక్క హృదయముఁగూడ భగ్గు మగునని' 'అపిగ్రావా రోదిత్యపి దళతి పజ్రయ్య హృదయమ్' ¹ ఇత్యాదిగాఁ దలపోసినట్లు వర్ణింప

బడినది. శ్రీ రామకథాఽమృతమున నుత్తరకాండయందు సీతాపరిత్యాగానంతరము విలపించుచున్న లక్ష్మణునకు సుమంత్రుఁడు వశిష్టాశ్రమమున దుర్వాసుఁడు చెప్పిన రామాదుల జాతక విశేషములను వివరించుచు రాముని చరితము కరుణరస ప్రధాన మనియు -

రాముచరితామృతంబెత్తరాకమాన
వశ్రుజల లవములు గన్నులార నెందు
మానవునకేనిఁ బులికేని మ్రానికేని
నెండిపోయిన మ్రోడునకేని నిజము

- ఉ. కాం. - ఉ. భా., 3 ఆ, 24 ప

అని వర్ణించుట భవభూతి శ్లోకభాగమున కనుసరణము.

శంబూక వధా ఘట్టమున రాముఁడు తన హస్తము నుద్దేశించి పల్కిన ప్రసిద్ధమగు -

రేహస్త దక్షిణ!మృతస్య శిశోర్ద్విజస్య
జీవాతవే విస్మజ శూద్రమునో కృపాణమ్
రామస్య గాత్రమసి దుర్భర గర్భభిన్న
సీతావివాసనపటో కరుణా కుతస్తే - 2 అం., 10 శ్లో

అను శ్లోకము శ్రీరామకథాఽమృతమున నీ సందర్భముననే -

ప్రాణములేని నీకును గృపాలవమేటికిఁ బో కృపాణమా
మౌని శిరంబు సూటిగరమా ! రఘురాముని యంగమైతి వా
మానిని గర్భిణిన్ సతి విమానితజేసి త్యజింపనేర్చు నీ
కా నెన రంపనంపుమను నంతకు నంతయు నయ్యెదొయ్యతీ

ఉ. కాం. - ఉ. భా., 6 ఆ., 201 ప.

అని యనువదింపఁ బడినది. సంస్కృత శ్లోకమున నున్నట్లు హస్తము నుద్దేశించి పలుకుటతోఁబాటు శ్రీరామకథాఽమృతమున 'ప్రాణములేని కృపాణమును గూడ

సంబోధించుట రసపోషణకు దోహదముఁగూర్చుచు, సహృదయ హృదయాను రంజక మగుట ప్రశంసార్హము.

ఋషుల వాఙ్మహిమమును గీర్తించుచు నుత్తర రామచరితమున 'లోకమునందలి సజ్జనులకుఁ జరుగఁబోవు విషయమునకుఁ దగిన విధముగా వాక్కు వెడలును. గాని ఆద్యులైన ఋషులకు వారి వాక్కు ననుసరించియే సంఘటనలు జరుగును' అని వర్ణింపఁ బడినది.

లోకీకానాంహి సాధూనా మర్థం వాగనువర్తతే
ఋషీణాం పునరాద్యానాం వాచ మర్థోఽనుధావతి

1 అం 10 శ్లో

శ్రీరామకథాఽమృతమున నుత్తర కాండ యందు తృణబిందుమహర్షి తన తనయును బులస్త్యున కిచ్చు సంవర్భమునఁ బులస్త్యునుద్దేశించి -

నీదు చాయనెగడె నిర్మలమౌ గర్భ
మన్నె మెఱుగ నట్టి కన్నె కిట్టు
లెపుడు మిమ్ముబోంట్ల యెలయు వాక్కులన మ
హార్థ మనుసరించు టబ్బురందె?

ఉ. కాం. - పూ. భా., 1 అ., 150 ప.

అని పలికినట్లు వర్ణించుట భవభూతి మహాకవి శ్లోకభావమున కనుసరణము.

శ్రీరామ పట్టాభిషేకోత్సవానంతరము మిథిల కరుగు జనకుని ప్రయాణావసరము విరూపించుచు 'నిత్యానుష్ఠానము వలన స్వాతంత్ర్యము తగ్గుచుండును. అహితాగ్నులకు విహితకర్మల నాచరింపకపోవుట వలన ప్రత్యవాయము కలుగుచుండును. కావున గృహస్థవిధి కష్టసాధ్యము'.

కిన్త్వానుష్ఠాన నిత్యత్వం స్వాతంత్ర్యమపకర్షతి
సంకటాహ్మహితాగ్నినాం ప్రత్యవాయై గృహస్థతా

1 అం: 8 శ్లో.

అని పలికినట్లు లుత్తర రామచరితమున వర్ణింపబడినది. శ్రీరామకథాఽమృతమున నీసందర్భముననే రాముడు మిథిల కేగు జనకునితో -

మిము విడనాడ మానసము మేకొనఁ బోదది కారణంబుగా
మముఁ గొని నిల్వడియ్యెడ సుమాళమునన్ మఱికొన్ని నాళ్ళనన్
దమకటనెన్నియో పనులు దక్కినవన్నియు నుండగా గృహః
శ్రమవిధి ప్రత్యవాయములఁ జాలదురుద్ధర మాహితాగ్నికిన్

ఉ. కాం. - ఉ. భా., 10 ఆ., 43 ప

అనినట్లు వర్ణించుట భవభూతి పై శ్లోకభావమున కనుసరణము

రామునకు ప్రజాపాలనము నందుఁ గల యనురక్తిని బ్రకటించుచు -

స్నేహం దయాంచ సౌఖ్యంచ యదివా జానకీమపి
ఆరాధనాయ లోకస్య ముంచతో నాస్తి మే వ్యధా - 1 అం., 12 శ్లో.

అని అందే వర్ణింపబడినది.

శ్రీరామకథాఽమృతమున రాముని జనరంజకతను నిరూపించుట తదను సరణ మనవచ్చును.

రామున కింపు నింపు జనరంజన మొక్కఁడె యంత కెక్కుఁడా
రామములేని భూసుఖపరంపరలే నను జన్ములేని స్నే
హామరలోకశౌచ కరుణాదికమేని మహిజయేనిఁ గా
వామెయి, బ్రీతిసేయవలె ! ప్రాణము, అన్నెము లెన్ననేటికిన్

- ఉ. కాం. - ఉ. భా., 1 ఆ., 221 ప.

ఒండొరుల తపఃఫలముగా నొండొరులఁ గూడినవారు ప్రపంచమునకుఁ దల్లి దండ్రులు, పురాణదంపతులు నగువారు పార్వతీపరమేశ్వరులు.

పరస్పర తపస్సంప త్ఫలాయిత పరస్పరౌ
ప్రపంచమాతా పితరౌ ప్రాంచౌ జాయాపతీస్తుమః

అనునది చంద్రాలోకమునఁ బ్రార్థనాశ్లోకము. శ్రీరామకథాఽమృతమునఁ గృత్యాదిని
దేవతాప్రార్థన సలుపుచు శాస్త్రిగారు -

ఒకరొకరి మేలితపముల కొక్కరొకరు
ఫలములై లోకజనకులై పరగి యాత్మ
గురువులై ప్రోచు తొల్లింటి గొనబు వేల్పు
టాలుమగలఁదలంతు నత్యంతభక్తి

అని శివపార్వతులకు భక్తితో వాచికార్చన లొనర్చిరి. శ్రీరామకథాఽమృతమున
శివపార్వతులు-ఆత్మగురువులుగా సంభావింపఁబడుట విశేషము. పరస్పర తప స్సంప
త్ఫలాయిత పరస్పరౌ' అనుదానికి 'ఒకరొకరి మేలి తపముల కొక్కరొకరు ఫలముల'నుట
సులభసుందర మగు ననువాదవై ఖి. తొల్లింటి గొనబు వేల్పు టాలుమగలు' అనునది
చక్కని యచ్చతెనుఁగు సమాసము.

నాయకుని పరోక్షమున నాతనిఁజూడవలె నను నాకాంక్ష, నాయకునిఁ
గాంచినప్పుడు విరహము కలుగు ననెడి బాధ. కావున నాయకకు నాయకునిఁ
ప్రత్యక్షమునను బరోక్షమునను సుఖములేదని వగఁజెందినదని కావ్యప్రకాశికలో -

అదృష్టే దర్శనోత్కంఠా దృష్టే విచ్ఛేద భీరుతా
నాదృష్టేన నదృష్టేన భవతా లభ్యతే సుఖమ్

అను శ్లోక ముదాహరింపఁ బడినది.

శ్రీరామకథాఽమృతమున 'కపిపుంగవు లేకాంతభక్తితో రాముని' దర్శించినపు
డానందాశ్రువులతోను, అతఁడు మఱుగై న విరహాశ్రువులతోనుగూడి వారి కన్నులు
తడియారకున్నవ'ని వర్ణించుట పై భావమును దలపించుచున్నది,

కనులగట్టిన యట్లిను గాననై న వచ్చు
నానందబాష్పము ల్సెచ్చెర నవి
పోవ విరహాశ్రువులు దోచుఁబో యెటేనిఁ
గవుల కన్నుల తడియా మి గతి గలుగదు

కృష్ణుని వెదకెడు గోపిక లాతనిజూచు వేడుక 'నియ్యడనే ముకుందుడు కూర్చుండెను. ఇదిగో ఇక్కడనే రమాపతి తిరుగాడెను. అనంతుఁ డివటనే భోజనము చేసెను. అని సంభావించినట్లు సిద్ధాంతకౌముదిలో క్రింది శ్లోకముదహరింపఁ బడినది -

ముకుందస్యాసిత మిదం ఇదం యాతం రమాపతేః
భుక్త మేత దనన్త స్యే త్యూచు ర్గోప్యో దిదృక్షవః

- 3-4-76 సూత్రవ్యాఖ్యానము

శ్రీరామకథామృతమున రామపట్టాభిషేకోత్సవ విశేషములు ముగిసినంత కపివీరులు రామాజ్ఞ ననుసరించి తమ తమ నెలవులకుఁ జని రామవిరహమును పైపఁజాలక వారరణ్యమున నా యాప్రదేశములఁ జూచి రామసంభాషణాదుల స్మరించుచు నాలపించిన విధము పై శ్లోకభావమున కనుసరణము.

స్నానంబొనర్చెనీ సరసి నాదేవుండు
నందియవార్చె నీజాడ నాడు
జవ్యంబుల జపించె జానకీజాని యిం
దుని ధ్యానించె నాంతరంబు
నియ్యెడ గూర్చుండె నిచ్చట మాటాడె
నిగ్గెడఁ బరగె దానిక్కడ నగె
నిచ్చోట బన్నుండె నిచ్చాయ నటునిటు
దిరిగె నీనేల నొత్తిగిలె నార్యుఁ
డనుచు దిరిగిరి గిరి నిర్హరావనీజ
చారుతలములనెల్ల నా చారుహాసు
సంచరణముల నెంచుచు సైపరాని
రామవిరహంబున న్మహారాజ్ఞి వింటె

- ఉ. కౌం. - పూ. భా., 10 ఆ., 220 ప

బాలకృష్ణుడు నిద్రలో దేవతలతో సంభాషించినట్లు శ్రీకృష్ణ కర్ణామృతమున నిట్లు వర్ణింపఁ బడినది. -

శంభో! స్వాగత మాస్యతా మిత ఇతో వామేన పద్మాసన
 క్రౌఞ్చారే కుశలం సుఖం సురపతే విత్తేశ నోదృశ్య సే
 ఇత్థం స్వప్నగతస్య కైటభ జిత శ్చుత్వా యశోదా గిరః
 కిం కిం బాలక జల్పసీతి రచితం దూధాకృతం పాతునః

- 2 ఆ., 59 శ్లో.

శ్రీరామకథాఽమృతమున రాముని బాల్యమును వర్ణించు ఘట్టమున లీలాకుకుని శ్లోకభావ మిట్లు లనుసరింపఁ బడినది. ఇందు వర్ణన ప్రకృతోపయోగి యగుట హృద్యము.

కుశలమే నీకు బ్రహ్మ ననుఁ గూర్చి దలంతువె యీశ నీ కహ
 ర్నిశము సుఖంబె యింద్ర! భయరీతి దొఱంగెనె దివ్యులార! బా
 లికుఁ డతఁ డేమిసేయుఁ దృణశీల నడంతు నటంచు నిద్దురన్
 విశదమొనర్చు దాశరథి వేల్పులతోఁ బతి దేవతామణీ?

- బా. కాం. - 3 ఆ., 154 ప.

శ్రీరామకథాఽమృతమున రామలక్ష్మణులు విశ్వామిత్రుని వెంట సిద్ధాశ్రమ మునకుఁ బోవు సమయమున 'కామాశ్రమవృత్తాంత కథన' ఘట్టమునం దీశ్వరుని విభూతిఁ గూర్చి బ్రహ్మ దేవతలతోఁ జెప్పినట్లు -

‘ఏదేవు నిజమూర్తు లెనిమిది భూతంబులైదు చంద్రార్కులు యజ్వయు
 నన నేమేటి కే నగ్ని యల శౌరి శ్రుతు లబ్ధి సురగిరి యన్తాది పరికరములు

అని వచింపఁబడిన పద్యము కాళిదాసు శాకుంతల ముంధలి నాందీశ్లోకమగు -

యాస్మష్టిః స్రష్ట రాద్యావహతి విధిహుతం యా హవి ర్యాచహోత్రీ

1 - అం., 1 శ్లో.

ఇశ్వాది శ్లోకమున కనుసరణప్రాయముగా నున్నది. అట్లే శకుంతలా సౌందర్యమును కాళిదాసు -

సమగ్ర సమీక్ష

అనాఘ్రూతం పుష్పం కిసలయ మలూనం కరరుహైః
అనావిద్ధం రత్నం మధునవ మనాస్వాదిత రసమ్
అఖండం పుణ్యానాం ఫలమివచ తద్రూప మనఘమ్
న జానే భోక్తారం కమిహ సముపస్థాస్యతి విధిః. 2 - అం., 10 శ్లో.

అని శాకుంతలమున వర్ణించినాడు. శ్రీరామకథాఽమృతమున బాలకాండమునందు
వేదవతి చరిత్రమునుఁ జెప్పు సందర్భమున రావణుఁడు వేదవతినిఁ గూర్చి -

తేటి యొరయనియరవిరి, తేటిగాలి
సూటిబారని నునుదీవె గోటు దీని
నీటు దలపించె నొర యిబ్బోటి మదను
మేటి సామ్రాజ్యమే నృకిరీటి కగునొ
- బా. కాం. - 4 అ., 44 ప.

అని తలపోసినట్లు వర్ణింపఁబడిన పద్యము పై శ్లోకమున కనుసరణ మవఁదగును.
'న జానే భోక్తారం కమిహ సముపస్థాస్యతి విధిః' అనునది 'ఇబ్బోటి మదను మేటి
సామ్రాజ్య మేనృకిరీటి కగునొ' అనునట్లు వివరించుట మనోజ్ఞము.

ఊర్వశీ సౌందర్యము నభివర్ణించు పల్ల -

అస్యాః సర్గవిధౌ ప్రజాపతిరభూ చ్చంద్రో ను కాంతిప్రదః
శృంగారైకరసః స్వయంను మదనః మాసోను పుష్పాకరః
వేదాభ్యాన జడః కథం న విషయవ్యావృత్తి కౌతుహలః
విర్మాతుం ప్రభవే నృనోహరమిదం రూపం పురాణోమువిః

- 1 అం., 16 శ్లో

అను కాళిదాసుని ప్రసిద్ధికెక్కిన విక్రమోర్వశీయ శ్లోకభావము శ్రీరామకథాఽమృతమున
వేదవతి యొయ్యారమును గాంచి రావణుఁ డెట్లు ముగ్ధుడైనాఁడో వర్ణింపఁబడిన
పద్యమున కాధారముగాఁ దోచుచున్నది.

ఔనే చక్కదనంబు మేలి మురిపెం బయ్యారె యొయ్యార మౌ
 నౌ నాహ్లాదన మద్దిరా దిగితనం బా చాకశక్యంబు తీ
 రా నిర్మించెనె దీనివిట్లు ముదుకండౌ తాతగా రొక్కెడన్
 డానేపూని పొనర్చెఁగాఁముఁడిదెపో తధ్యంబు నారీమణిన్

- బా. కాం. - 4 అ., 46 ప.

ఆ సౌందర్యసంపద యెట్టిదో సంభావించుట యనువాదమున విశేషము.

ఆంధ్ర రచనానుసరణముః భారతమున నన్నయ కణ్వాశ్రమ విభవమును
 గూర్చి -

శ్రవణసుఖంబుగా సామగానంబులు

చదివెడు కుకముల చదువు దగిలి.....

- ఆది. ప., 4 అ., 23 ప.

ఇత్యాదిగా వర్ణించుట శ్రీరామకథాఽమృతము నందలి మున్యాశ్రమ వర్ణనమువకు
 స్ఫూర్తి నొసంగినదని చెప్పవగును.

అశ్రావయ ముఖోక్తులశ్వాస మొనరించి

వలుకు కుకాదుల పలుకుబడులు

- అర. కాం. - 1 అ., 18 ప.

దమయంతి నలు నన్వేషించుచు నరణ్యమునఁ గల వృక్షముల నుద్దేశించి -

సహకార మత్ప్రియ సహకారు పున్నాగ

పున్నాగు తిలక భూభువన తిలకు

చందన బుధహరిచందను పుష్పితా

శోక సుహృజ్ఞనశోకదమను

.... ..

నలు ప్రీతితోడ కానరే - అర. ప., 2 అ., 95 ప.

ఇత్యాదిగా నడిగినట్లు నన్నయ భారతమున వర్ణింపబడినది శ్రీరామకథాఽమృతమున రాముడు పర్వశాల యందు సీతం గానక దుఃఖించుచు నచటి తరువులను జూచి—

తిలకమా ! కాంచితే తిలకాంచితాలక

గాంచనమా ! కంటె కాంచనాంగి

- అర. కాం - 4 అ., 46 ప.

ఇత్యాదిగాఁ బ్రశ్నించినట్లు వర్ణించుటకు నన్నయ పద్య మాదర్శమని యెన్నఁదగును.

నలచరిత్రలో బాహుకుడు రథము నడుపునప్పుడు రథ వేగమును నిరూపించుచు -

‘ఎదురను దవ్వలఁ జూచిన పొడవులెల్లఁ దత్క్షణము

కదియఁగా నవ్వి యెంతయును దవ్వయి కనబడఁ బిలువద’ . . .

ఇత్యాదిగా నన్నయ వర్ణించినతీరు హృద్యము. శ్రీరామకథాఽమృతమున రామ విస్మయమై సీత గాంగతటాశ్రమములకుఁ బోవునప్పుడు సుమంత్రుడు రథము శీఘ్రగతి దోలుటను జెప్పుచు దూరమున నున్న వృక్షములు దగ్గఱకు వచ్చి దూరమునఁ బడి పోవుచున్నవని వర్ణించుట నన్నయ పద్యభావానుసరణముగా భావింపవచ్చును.

దూరమున ముందుఁ గననగు ద్రుమములెల్ల

నిట్టై చూచుచు నుండంగ నెనసి వెనుక

దూరమున బడిపోవంగఁ దేరువోలె

- ఉ. కాం.- ఉ. భా., 2 అ., 140 ప.

తిక్కన కీచకవధా ఘట్టమున సూర్యోదయమును గూర్చి -

నీరజాకరములు నిష్ఠమై జేసిన

భవ్యతపంబుల ఫల మనంగ వి. ప. 2 అ. 241 ప.

ఇత్యాదిగా వర్ణించినాడు.

శ్రీరామకథాఽమృతమున ‘నౌషసరాగంబు’ నుల్లేఖించిన క్రమ మీపద్యమును దలపించుచున్నది.

సౌరమంత్రజపంబు సలిపి చక్రతతి వే

ల్ప వెలుంగు పావకజ్వాల యనఁగ . . . బా. కాం. 9 అ. 18 ప.

తిక్కన సూర్యాస్తమయానంతరము గావించిన తమోవర్ణన మిట్లుసాగినది -

పెనుమిట్టిది పల్లంబిది

యనకుండగ నోలమును బయలు నొక్కటిగాఁ

గనువిచ్చుటయును మోడ్చుట

యును సరిగాఁ దమము పర్వె నుర్విం దోడ్తోన్

- వి. ప.- 2 అ., 321 ప.

శ్రీరామకథాఽమృతమున నంధకార వర్ణనమీ పద్యమును బోలియున్నది -

మిట్టుపల్లము ననరాక మేలిరంగు

కప్పు ననుభదలేక యొకండుగాఁగ

భ్రాంతులకుఁ బుట్టినిల్ల యి పరగు నంధ

కాత మమ్మెయిఁ బెనుచు నక్కాలమునను

- సుం. కాం.- 1 అ., 153 ప.

హనుమంతుఁడు రావణునితో రాముని ప్రభావంబుఁ జెప్పుచు -

చరణాగ్రమున నీ భుజాదర్ప మడఁచిన

ధూర్జటి విలు లీలఁ ద్రుంచివై చె

వాలపాశంబున వడి విన్నుఁ గట్టిన

వాలి నొక్కమ్మునఁ గూలినేసె

నని విన్నుఁ జెఱగొన్న యర్జునుఁ బొరిగొన్న

పరశురాముని నాజి భంగపఱిచెఁ

గడిమిమై నొక్కఁడ ఖరదూషణాదులఁ

బదునాల్గువేపుర బరిసమరె

- సుం. కాం.- 3 అ., 443 ప.

ఇత్యాదిగా వివరించినట్లు భాస్కరరామాయణమున మల్లికార్జున భట్టుచే వర్ణింపబడినది. శ్రీరామకథాఽమృతము నందీ ఘట్టమున మూలాధికముగా రాముని విక్రమును వర్ణించినతీరు భాస్కరరామాయణాను సరణముగాఁ దెలియనగు చున్నది.

కదిలింపఁగాఁజాల వదెకాదె ముక్కంటి

విల్లె కుక్కవెట్టుచో విజీచివై చె

నెన్నక నినుఁ జెఱఁగొన్న హైహయఁ ద్రుంచి

నట్టి భార్గవుఁ బుట్టుపట్టి విడిచె

నందిటనిడి చతుస్సాగరంబుల నిన్ను

ముంచియెత్తిన వాలి మురువడంచె

మునులపాలిఁటి మిత్తి యనఁ జను ఖర దూష

తాది నంతకు నింటికతిథిఁ జేసె

- సుం. కాం.- 3 ఆ., 235 ప.

వర్షర్తువును గూర్చి చెప్పుచు మల్లికార్జునభట్టు భాస్కరరామాయణమున 'నల్ల ని మేఘము లాకసమునఁ గ్రమ్మినంత లోకమెల్ల నైల్యము వ్యాపించినద' ని యిట్లు వర్ణించినాఁడు.

యమునద్గంగము కృష్ణభూమదిల నబ్జక్షన్మనుష్యంబు నీ

ల మహీధన్నిఖిలాచలావలి తమాలద్భుజ మిందీవర

త్కుముదశ్రేణి పికద్విహంగముఁ దమస్తోమద్గ్రహార్క ప్రభా

నముదాయం బగుచుండె లోక మలఘు శ్యామాభ్రముల్ పర్వినన్

- కీ. కాం.- 384 ప.

శ్రీరామకథాఽమృతమున సూర్యాస్తమయానంతరము లోకమునఁ జీఁకటి ప్రబలి యన్నియుఁ దమోమయములై నట్లు మూలాధికముగా నిరూపించుట మల్లికార్జున భట్టు పద్యమున కనుసరణముగా నెన్నఁదగియున్నది.

అన్నియు నీలపుం గిరులె యన్నియుఁ గృష్ణమ్మగ వ్రజంబులే
 యన్నియుఁ గన్నమాకులె యన్నియుఁ గాటుకపిట్ట గుంపులే
 యన్నియు భానుభాననులె యా జనులెల్లరు శౌరి మూర్తులే
 యన్నిటఁ దాననయ్యె నిరులౌ నెటు కాలమహత్వ మెన్నగన్

- బా. కాం.- 8 ఆ, 15 ప.

ఎఱ్ఱన భారతారణ్యపర్వ భాగవ న రామకథ వర్ణించుచుఁ బంపానరోవర
 మతిథిజన సత్కారసంపద నెగడుచున్నట్లు వర్ణించినతీరు హృద్యము.

కమనీయ కమలినీ కహ్లాదిక కేస

రాన్విత జలముల వర్ష్యవిధియుఁ

దరక తరంగ హస్తములఁ బాద్యంబును

నృదచక్రసారస జుఘప హంస

రుతులఁ బ్రియోక్తులు రుచిరవాసీర ని

వేశనచ్చాయల విశ్రమంబు

మందనంచారిక మారుతంబుల నురు

తాప నోదనమును దగిలి యెపుడు

నాచరించుచును సమంచితాతిథిజన

సేవనమునఁ దనమి జీవనంబు

ఫలము నొందనొప్పు పంపానరోవరం

బెడరఁగాంచి కన్నకేల్ల సుతులు

- ఆక. ప.- 6 ఆ., 364 ప.

శ్రీరామకథామృతమున నుదాహరణగా గాన్తవ్య ధర్మమునకునెలవై
 వెలసినదని వర్ణించుట ఎఱ్ఱన భారత పర్వ భాగవతో సంపదించుచున్నది.

మితిమీలు పొలుపున మించు పుష్పిత లతా
 శతములు తరువుల సంగదమున
 నెగడ నర్థులు గ్రమ్మునెఱిఁ దుమ్మెదలు సేరఁ
 బాటి గీతములు పాడి మెచ్చు
 నెలకొనఁజేయంగఁ గలిమి పెంపున నిడ్డ
 రసమునఁ దృప్తిమై రాణదనర
 మేలిబందుగులట్లు మేకొని శుకపిక
 శారికాదులు నిచ్చ సంచరింపఁ

బొనఁగు గాఢస్వయంధర్మము పొలమకాఁగ
 నఖిల పురుషార్థములకుఁ దా ననఁగఁజాలి
 వెలియు నయ్యుపననము నవీనమగుచు
 వానిదృష్టుల నలరించె వామనయన!

- సుం. కాం.- 1 అ., 342 ప.

వేల్పులను వరింపుమని కోరు ననునితో దమయంతి భవద్వ్యతిరిక్త
 కథలచే నాకాంక్ష తీరదని యిట్లు చెప్పినదని శ్రీనాథుని శృంగారనైషధమున వర్ణింపఁ
 బడినది.

దప్పిఁగొన్నట్టి వారికా దప్పిదీట
 నలిలపూరంబు హితవా యాజ్యంబు హితవా

- 4 అ., 52 ప.

శ్రీరామకథాఽమృతమున హరి చతుర్భుజుడై జన్మింపఁ గౌసల్య
 యాతని స్తుతించి పుత్రలీలార్జియైన నాకు నీ మేలికై శోరకముఁ దక్కు యొండు
 ఫలదనుచు .

అన్న మొక్కింతగాక ఖుధార్తులకు రు
చించునే రత్నఖని రుచు లైలగుచున్న

- బా. కాం.- 3 అ., 58 ప.

అని పలికినట్లు వర్ణించుట శ్రీనాథుని పద్యభావానుసరణముగా నెన్నవచ్చును.

అగస్త్యుడు కాశినిఁబాసి యచటి దేవతలను సంభావించి వీడ్కొని చను

నందర్భమున నిట్లు వర్ణింపఁబడినది -

పరమకల్యాణి యో భాగీరథీ గంగ !

వార్ధి భామిని పోయివత్తునమ్మ

యమరేంద్రులార ! లోలార్క కేశవులార

వనజసంభవ పోయివత్తునయ్య

....

పోయివచ్చెద మీ కాశిపురము విడచి

కా. ఖం, 2 అ. 139 ప.

శ్రీరామకథాఽమృతమున యాగ పరిసమాప్త్యనంతరము విశ్వామిత్రుడు రామలక్ష్మణులతోఁ గూడి మిథిల కరుగుచు సిద్ధాశ్రమ ప్రకృతిని పనదేవతల నుద్దేశించి పలికిన విధము శ్రీనాథుని కై లి ననుకరించుచున్నది.

పోయివచ్చెద మింకఁ ఋణ్యవృక్షములార!

నెయ్యంబు మాయెడ నిలుపుఁ దెపుడు

....

- బా. కాం. - 6 అ., 35 ప.

వింధ్యవర్వతము జ్ఞాతి విరోధమునఁ దనలో నిట్లు తలపోసినట్లు కాశీఖండమున వర్ణింపఁబడినది.

కంటికి నిద్రవచ్చునె, సుఖంబగునే రతికేళి, జిహ్వాకున్
వటంక మించునే? యితర వై భవముల్ వదివేలుమాన సం
బంతునె?

- 1 ఆ., 108 ప.

శ్రీరామకథాఽమృతమున రాముఁడు సీతావిరహ దుఃఖమునఁ జింతించునెడ -

కూరుకువచ్చునే కనులకుం దరిత్రోవయుఁ గాననొనె యా
హార విహారము ల్గలవె యన్య మనన్య మనంగఁ జెల్లునే

- అర. కాం. - 4 ఆ., 106 ప.

అని భావించినట్లు వర్ణించుట శ్రీనాథుని పద్యమున కనునరణము... శ్రీనాథుని పద్యము
వీరరసము కాఁగా నీపద్యము కరుణరస ప్రధాన మగుట గమనార్హము.

శంకరుఁడు కిరాతవేషంబుఁదాల్చి యర్జునుని తపోభూమిఁ జేర వచ్చిన
సందర్భమున హరవిలాసమున శ్రీనాథుఁ డిట్లు వర్ణించినాఁడు.

వికటపాటల జటామకుటికాభారంబు

కలుకైన జంజులు నెలు మఁగాఁగఁ

జారు సుధాధామ శకలావతంసంబు

పెడకొప్పుపెనుండు పీఠి గాఁగ

ఘన లలాటంబునఁ గనుపట్టు కనుచిచ్చు

గై రిక ద్రవ తిలకంబుగాఁగ.

భుజమధ్యమునఁ గ్రాలు భుజగహారంబులు

- 7 ఆ., 41 ప.

శ్రీరామకథాఽమృతమున రావణుఁడు భిక్షరూపమును ధరించి పర్ణశాల
సమీపించినాఁడని వర్ణించుట శ్రీనాథుని పద్యమును స్ఫురింపఁజేయుచున్నది.

కావిరంగున తీర్పుగల మేటి శాటుల
 మాంసలాంసోరువుల్మఱువు పరచి
 గంగ మృత్తికబొట్టు కాంతి సంగతమున
 మొగము బెట్ట తనంబు మగుడఁజేసి
 పూసిన నెఱిబూది పూత తెల్పున మేన
 నెలకొన్న కప్పుడ్చి నిగ్గుదేర్చి

- అర. కాం. - 3 ఆ., 78 ప.

భీమేశ్వర పురాణమునఁ గలకభవుఁడు పారాశర్య నకు దాక్షరామ
 మహిమంబుఁదెలుపు సందర్భమునఁ దత్పురోద్ధాన సంపద యిట్లు వర్ణింపఁబడినది -

పంచాక్షరీమంత్ర పారాయణంబులు
 జపించు శారికా నముదయములు
 నీలకంఠస్తోత్ర కోలాహల ప్రౌఢిఁ
 జూపు నున్మత్తపుంస్కోకిలములు
 శతరుద్ర సచ్చతి స్వాధ్యాయపాఠంబుఁ
 బరిఠవించుఁ గిశోరబంధరములు
 ప్రణవాక్షరాభ్యాస పరిపాటిఁ బాటించు
 నానావిధంబుల నమలిపిండు

- 3 ఆ., 28 ప.

శ్రీరామకథాఽమృతమున సుతీక్ష్ణశ్రమమును వర్ణించునప్పుడు శ్రీనాథుని
 పద్యభావానుసరణము స్ఫుటముగాఁ గోచరించు చున్నది -

రామనామార్థమ్ము రహి శారికలు వేద
 శ్రుతిగూర్చు శుకరాజి సూన్యతములు
 మనుష విష్ణుఁడెకాక మఱిలేడను పికాళి
 పంచమస్థాయి ప్రపంచితమ్ము

లరగాదు పొండిదె యరుదెంచు హరి యంచు

నుచ్చియాడెడులేళ్ళ యుల్లి సితము

లబ్బెగేయ ప్రబంధావళి మాకంచుఁ

బాడఁ జొచ్చెడు తేంట్ల పన్నుగడలు

- అర. కాం. - 1 అ., 175 ప.

ద్వారక నుండి తిరిగి వచ్చి కృష్ణనిర్యాణమును దెలుపు సందర్భమున
ధర్మరాజుతో నర్జునుఁ డిట్లు చెప్పినాడవి భాగవతమునఁ గలదు -

మన సారథి మన సచివుఁడు

మన వియ్యము మన సఖుండు మన బాంధవుఁడున్

మన విభుఁడు గురుఁడు దేవర

మనలను విడనాడి చనియె మనుజాధీశా !

- 1 స్కం., 356 ప.

శ్రీరామకథాఽమృతమున రామాదు లరణ్యములకుఁ బోవునప్పుడు వారితోఁ
గొంతదూర మిరిగి, తిరిగి వచ్చిన గేస్తులఁ జూచి యాడువాండ్రు రాముని వియోగమును
భరింపఁజాలక బాధపడిన విధము పోతన వద్యమున కనుసరణ మనఁదగియున్నది.

ఆ బిడ్డ యా దయాంబుధి

యా బుద్ధి గురుండు తండ్రి యాపేఁడా వి

ద్యాబోధనుఁ డాదేవుఁడు

మా బన్నము లరయఁడయ్యె మాకర్మమునన్

- అయో. కాం., - 5 అ., 40 ప.

పోతన, రుక్మిణి బాల్యక్రీడలను మనోహరముగా నిట్లు వర్ణించినాడు -

వేర్వేర బొమ్మల పెండిండ్లు సేయుచు
 నబలలతోడ వియ్యంబు లందు
 గుఱ్ఱనగూళ్ళను గొమరొప్ప వండించి
 చెలులకుఁ బెట్టించుఁ జెలువు మెఱయ
 - 10 స్కం., 1687 ప.

శ్రీరామకథాఽమృతమున సీత బాల్యక్రీడలను వర్ణించుట కిట్టి రచన మొరవడిఁ
 గూర్చు చున్నది. ఆధ్యాత్మభావన మిందు హృదయంగమము.

కూర్చు బొమ్మలపెండ్లి కూటమ్ము లొండొంట్లఁ
 గూర్తు నిమ్మెయి నన్న గుర్తు దెలియ
 నాడు నచ్చనగాయ లఖిల గోళంబు లి
 ట్లాడింతు నను భావ మచ్చుపడఁగ
 నడుపు బువ్వముదంతి నలువ మున్నుగ నన్న
 మిడుదు నేనను నన్నగడలు కొనఁగ
 నెన్ను వెన్నెలకుప్పలేఁ గప్పు మణిగన్న
 వారెపో! ఘనులన్న వలను మెఱయ

- బా. కాం. - 4 ఆ., 156 ప.

భాగవతమున మధురాపురజనులు కృష్ణనిఁగాంచి యిట్లు సంభావించినట్లు
 వర్ణింపఁ బడినది. ఇందు కృష్ణలీల లుగ్గడింపఁ బడినవి.

వీడఁచేఁ రక్కసి విగతజీవగ. జన్ముఁ
 బాలు ద్రావివ మేటి బాలకుండు
 వీడఁచేఁ నందుని వెలఁదికి జగమెల్ల
 ముఖమందుఁ జూపిన ముద్దులాఁడు

- 10 స్కం., 1248 ప.

శ్రీరామకథామృతము నందు రావణవధానంతర మయోధ్యఁ జేరు రామునిఁ జూచి పురస్త్రీలు సంభావించినతీరు పోతన పద్యమును దలపింపఁజేయుచున్నది. ఇందు రాముని మాన్యచరితములు ప్రస్తావించఁబడినవి -

సుదతి! యీతఁడ చువ్వె శుద్ధాత్మకోనలు
కన్నె గర్భవయోధి కల్పకంబు
పొలతి! యీతఁడచువ్వె పురుషోత్తముఁడు దశ
రథు జన్మమున మనోరథము పంట
పడఁతి! యీతఁడచువ్వె భద్రాత్ముఁడు తపస్వి
పడసిన మేలి తపఃఫలంబు....

- యు. కాం. - ఉ. భా., 2 అ., 434 ప.

ఇంకను -

సరసిజ కిసలయ లక్ష్మీ
హరణాదరములు మహోర్మి కాంచద్రత్నా
కరములు నఖరుచి జిత న
ద్వరములు సుందరతరములు పడతుక కరముల్

- బా. కాం. - 4 అ., 216 ప.

ఉన్నారము పెద్దలదయ
మన్నారము నే టివఱకు మానిత లక్ష్మీం
గొన్నారము భవదంఘ్రులఁ
గన్నారంగాంచు కలిమిఁ గాననసీమన్

- అయో. కాం. - 10 అ., 230 ప.

మొదలగునవి పోతన సాధారణ శైలి ననుకరించినందులకుదాహరణములుగా నెన్నదగియున్నవి. మఱియు దశమస్కంధమున కృష్ణుని బాల్యక్రీడలు కథా పరమార్థమును దెలియజెప్పునవిగా వర్ణించుటలోఁగల సౌందర్యమునుగాంచి

బాలకాండమున వీరును రామాదుల బాల్య క్రీడాదికముల నభివర్ణించిన విధము సుందరతరము. అరుణాస్పద పట్టణ వర్ణన సందర్భమున మనుచరిత్రము నందు -

‘పురమొప్పున్ మహి కంఠహార తరళస్ఫూర్తిన్’ - 1 అ., 1 ప.

అవిన పెద్దన భావము శ్రీరామకథాఽమృతమున నయోధ్యాపుర వర్ణనము నందు గోచరించు చున్నది.

పుడమి చేడియ యురమునఁ బొసఁగు కోస

లాఖ్యమొక్తి కహారాలి కంద మొనఁగు

వేల్పుటాపతకమొనాగ వెలయు జగతిఁ

బున్నెముల కిమ్ము సాకేత పురవరమ్ము

- బా. కాం. - 1 అ., 275 ప.

అట్లే పెద్దన గావించిన గార్వాన్త్య ధర్మ ప్రశంస శ్రీరామకథాఽమృతమున ఋష్యశృంగచరిత్ర ఘట్టమున శాస్త్రిగా రమూలకముగాఁ గావించిన గార్వాన్త్య విభవ వర్ణనమున కాదర్శప్రాయ మనదగి యున్నది. ఇట భావానుసరణముఁ గాంచనగును.

కెలఁకులనున్న తంగెటి జున్ను గృహమేధి

యజమానుఁ డంకస్థితార్థ పేటి

- మ. చ. - 1 అ., 66 ప.

కలయాశ్రమము లోలిఁగాచు మేల్పంట కాఁ

పద్మలపాలి కల్పాగ్రహంబు

- శ్రీ. రా. క. - బా. కాం., 1 అ., 488 ప.

కృష్ణుని సమీపించు నారదునిఁ బారిజాతాపహరణమున ముక్కు తిమ్మన వర్ణించినతీరు హృద్యము -

సరిగమవదనిస సంజ్ఞ స్వరముల

మహతి నభోవాయునిహతి మొరయు

1 అ. 44 ప.

శ్రీరామకథాఽమృతమున జనక నృపతినిఁ జూడ వచ్చిన నారదునిఁగూర్చిన వర్ణన తిమ్మన పద్యభావముతో సంపదించు చున్నది. -

“ప్రణవారవము చాటబడి ధీరతను సార

మయి యోర మహతిర సైక్య మొసఁగఁ

బా. కాం. 4 అ., 240 ప

రాఘవపాండవీయమునఁ బింగళి సూరన -

“బుడమి నెల్లెడ వాహ్యళి వెడలు మదను మదపుతేనుఁగువోలె నామవి దనెర్చె” - 2 అ., 5 ప.

అని వర్ణించినాఁడు. శ్రీరామకథాఽమృతమున గతిశీల మొనఁచుకున్నఁ జంద్ర బింబమును ‘ద్యోస్తవారుకుంజమో’! యని సంభావించుట సూరన ప్రభావముగా నెన్నఁదగును. (బా. కాం. 8 అ. 154 ప.)

నిగమశర్మ అక్క తమ్మునితో -

నీబావయున్ నీరాకల్ మది గోరుచుండు నెపుడున్ నీరాకరంబున్ బలెన్ - 3 అ., 33 ప.

అని పలికినట్లు తెనాలి రామకృష్ణుఁడు పాండురంగ మహాత్మ్యమున వర్ణించినాఁడు. శ్రీరామకథాఽమృతమునఁ బట్టాభిషేకమునకై రాముని వ్రతదీక్షితునిఁగావింప వచ్చిన వశిష్ఠుఁడు -

నీరాకన్ శశిరాక నట్ల విచితిన్ నీరాకరంబున్ వలెన్

- అయో. కాం. - 1 అ., 239 ప.

అనుట రామకృష్ణుని భావానుసరణముగా నెన్నఁదగియున్నది.

గిరిక యిష్టసఖులతోఁ గూడి వనవిహార పుష్పావచయాదులు నిర్వర్తింప జలక్రీడ సలిపినదని వసుచరిత్రమున వర్ణితము - (3 అ.)

ఓలంబాలక యోల యోల యన నోలొలంచు మేలంబునన్

శ్రీరామకథాఽమృతమున వసంత ర్థ వర నము నందు -

అలోలేక్షణ లోల యోల యనుచు న్వాసంగ వశ్యాత్మలై, యోలా కంచన
కోల లాడుదురు. - బా. కాం. - 2 అ., 87 ప.

అని వర్ణించుట భట్టుమూర్తి పద్యానుసరణముగాఁ దలపోయఁదగియున్నది. అట్లే
గిరికతోఁ గూడి నఖిల లెల్లరు మన్మథపూజఁగావించిరని చెప్పుచు -

ధ్యానంబు హృదయవాస్తవ్య కుటుంబికి

నావాహనము జగద్వ్యాపకునకు

- వ. సు. చ. - 3 అ., 170-71 ప||లు

ఇత్యాదిగా భట్టుమూర్తి గావించిన వర్ణనము శ్రీరామ కథామృతమునఁ
బులస్త్యాశ్రమము నందు దేవకన్యలు మన్మథునిఁబూజించినతీరు వర్ణించుట
కొరవడిఁగూర్చియున్నదనుట కవకాశము గలదు.

కామరాజా యాహి కాంక్షితం మమదేహి

యనుచు నావాహనం బమరగూర్చి

- ఉ. కాం. - పూ. భా., 1 అ., 92, 93 ప||లు

రఘునాథుఁడు రామాయణ సత్కథామహిమమును రాముఁడే యిట్లు
చెప్పినట్లు వర్ణించినాఁడు -

శ్రీయోసగు న్యశోగరిమచేకుఱుఁ బుణ్యఫలంబు లబ్బు దీ

ర్షాయువు గల్గు సంతత జయాభ్యుదయంబులు మించు సంపదం

బాయక పుత్రపౌత్ర పరిపాటి ఘటిల్లుచునుండు నెప్పు రా

మాయణ సత్కథామహిమ - ర. నా. రా. - 1 అ., 24 ప.

శ్రీరామకథామృతమున వేంకటప్పయ్యశాస్త్రిగారు రామచరిత్రముయొక్క
విశిష్టత శివుని ముఖమునఁ జెప్పించుట రఘునాథుని పద్యభావముతో సంపదించుచున్నది.

అయీ రామచరిత్ర సంవలితమౌ నాఖ్యాన మత్యర్థ సు
శ్రేయోదాయక మీప్సితావహము సంసిద్ధర్షి ముఖ్యానిశ
ధ్యేయంబే వివరింతు నెల్ల విషయర్థిన్ శ్రద్ధధాను ల్జను
ర్గేయంబుం బొనరించి కాంత్తు జయలక్ష్మీ కీర్తి విద్యాధృతుల్

బా.- కాం.- 1 అ., 272 ప.

తృణబిందుమహర్షి పులస్త్యునకుఁ దన కొమరిత సమర్పింప వచ్చి నీకీ కన్య
తగునవి పలుకుట కంకటి పాపరాజు ఉత్తర రామాయణమున నిట్లు గలదు -

మునిచంద్ర! సద్గుణంబున మించు నీకన్య
హస్తాభియుక్తి నీకగు వహింపు
వ్రతి మహేశ్వర! సతీత్వముగన్నదీ శ్యామ
మహిభృత్కుమారిఁ బ్రేమమున నేలు
జటిలభాస్కర! చారుసంజ్ఞ యీ పద్మిని
ఛాయానుసారిణి సమ్మతింపు
మపరాత్మభవ! నిర్మలాంగి యీ మృదువాణి
విద్యావతి దయార్ద్ర! వీక్షఁజూడు....1 అ., 144 ప.

శ్రీరామకథాఽమృతమున నానందర్చమున నావద్య మిట్ల మసరింపఁబడినది.
ఉభయత్ర సంబోధనలు సాభిప్రాయ విశిష్టము లగుట మనోహరము.

బాలభాస్కర! నిన్నుఁ బడసి యిప్పద్మిని
సమసుఖ దుఃఖయౌ జూడ నెగడుఁ
దవసించుదురుఁడ! నిన్దవిలి యీరోహిణి
వన్నెకెక్కుఁ గలాభి వర్ధనమున
బ్రహ్మమూర్తి! నీదుప్రాపున నీవాణి
విద్యాభిమాన నిర్వేశ మెనయు
నగ్నితేజా! భవదాప్తిమై నీ స్వాహా
యిష్టి పుష్టుల సముత్కృష్ట యగును

— ఉ. కాం. — పూ. భా., 1 అ., 153 ప.

రాముడు మహాప్రస్థాన మొనరించి విష్ణువై వెలసిన విధముఁ జెప్పుచు -

శతకోటి భాస్కరద్యుతుల మిటారించు

ఘన కిరీటము మౌళి గానిపించె

- ఉ. రా. - 8 ఆ., 278 ప.

ఇత్యాదిగా వర్ణించిన పాపరాజు పద్యమునకు శ్రీరామకథామృతము నందు విష్ణువు క్షీరసాగరమున దేవతలకు దర్శన మిచ్చు సందర్భమున వర్ణింపఁబడిన పద్యమును సరణముగాఁ దోచుచున్నది.

శతకోటి భాస్కరద్యుతుల మిటారించు

ఘన కిరీటము మస్తకమున వెలయ

- బా. కాం.- 1 ఆ., 234 ప.

జనాపవాదభీతి, రామపరిత్యక్తయై తన యాశ్రమమున నున్న సీతను గాంచి వాల్మీకి వాపోవుటను కంకటి పాపరాజు -

రంగారు బంగారు చెంగావులు ధరించు

శృంగారవతి నారచీర లానె

- ఉ. రా.- 6 ఆ., 320 ప.

ఇత్యాదిగా వర్ణించిన పద్యమునకు శ్రీరామకథామృతమునఁ జిత్రకూటమున నున్న రాముని గాంచి భరతుడు దుఃఖించుటను వర్ణించు పద్య మనుసరణముగా నెన్న వచ్చును.

వెలరేని జిలుగు దువ్వలువఁదాలెచ్చెడు వాడు

కటకు వల్కలములు గట్టినాడు ...

- అయ్యో. కాం.- 8 ఆ., 179 ప.

కంచెర్ల గోపన్న గారి -

రాముడు ఘోర పాతక విరాముడు సద్గుణ కల్పవల్లికా
రాముడు షడ్వికార జయరాముడు సాధుజనావస వ్రతో
ద్ధాముడు రాముడే పరమదైవము మాకని . . - 24 ప.

అను దాశరథీశతక పద్యమునకు శ్రీరామకథాఽమృతమునఁ ద్రిజట రామ
మహాత్మ్యమును బ్రకటించునెడ వర్ణింపఁబడిన పద్యము దగ్గఱగాఁ దోచుచున్నది.

రాముడు దుష్టరాక్షస విరాముడు స్వాశ్రిత భక్తకల్పకా
రాముడు యోగి సంవిదభిరామ సుధాంబుధిసోముఁ డిందిరా
కాముఁడజయ్యుఁ డంచు

— సుం. కాం.— 2 అ., 190 ప.

ఈవిధముగ నిరంతర కావ్యాధ్యయ నాధ్యావనములఁ బొద్దుపుచ్చు శ్రీరామ
కథాఽమృత రచయితలు తమకుఁ బూర్వులగు సంస్కృతాంధ్ర కవివతంసుల
రమ్యములగు భావములను రచనాచమత్కృతులను నమయోచితముగా ననుసరించుచు
శ్రీరామకథాఽమృతము నత్యంతమనోజ్ఞము, సారస్వతసారసర్వస్వముగానంతరించినారు.

లోకోక్తులు :

భాషా స్వభావమునుబట్టి తనదని చెప్పకొనఁదగిన యొకానొక విలక్షణ
మగు పలుకుబడి సిద్ధించుట వ్రతి భాష యందును సహజము. ఆ భాష మాట్లాడు
ప్రజల సాంఘిక మత రాజకీయ పరిస్థితుల వలనను, ఆచార వ్యవహారముల వలనను,
మఱియు నెన్నియో యితర కారణముల వలనను భాష కట్టి ప్రత్యేకత యేర్పడును.
అట్టి పలుకుబడిని జాతీయము లనియు, నానుడులనియు, సామెత లనియు వ్యవహా
రించుట గలదు. అర్థము ననుసరించి యివి యన్నియు నేఁడు పర్యాయపదములుగాఁ
జెప్పఁబడుచున్నవి. సంస్కృత మందలి సూక్తులు, నిట్టివే. వీని వలనఁ
గావ్యమున కొక విశిష్టశోభ చేకూరును.

శ్రీరామకథాఽమృతమున నట్టివి బహుసందర్భము లందు ప్రయోగింపఁ
బడినవి. అవియెల్ల గ్రంథకర్తల బహుముఖ లోకజ్ఞతాసూచకములై వరలుచున్నవి.

1. సంస్కృతములు :

రామార్పణమ్ - యు. కాం. - పూ. భా., 2 అ., 233 ప.

యథారాజా తథాప్రజా - ఉ. కాం. - ఉ. భా., 1 అ., 42 ప.

మహాప్రభుర్జయతు నిత్యమ్ - ,, ,, 18 ప.

2. సంస్కృతానఃవాదములు :

అమృతమౌ విషమన్నది సిద్ధమయ్యెడిన్ - బా. కాం.- 4 అ., 54 ప.

(అలస్యాదమృతం విషమ్)

రూపమెందును గుణసూచకంబనెడు త్రోవ - బా. కాం.- 7 అ., 24 ప.

(యత్రాకృతిస్తత్రగుణాః)

క్రియయే యుత్తరమగు - సుం. కాం.- 3 అ., 357 ప.

(క్రియా కేవల ముత్తరమ్)

షిద్ధాన్నము పరిత్యజించి బై ఉవృత్తి కాసింతురే - సుం. కాం.- 2 అ., 108 ప.

(సిద్ధమన్నం పరిత్యజ్య భిక్షమటతి దుర్మతిః)

మౌనము సర్వార్థకము - ఉ. కాం.- పూ. భా., 7 అ., 186 ప.

(మౌనం సర్వార్థసాధకమ్)

ప్రాహుణీకు హస్తమున ఘోరాహిం జంపింపనెంచు గృహి వోలెన్

(ప్రాహుణీ కేన సర్పమారయేత్) - ఉ. కాం.- ఉ. భా., 2 అ., 280 ప.

(అనునది సంస్కృత న్యాయము)

3. ఆంధ్రములు :

కుడుమిడునంతఁ బండువనుకొంచు - బా. కాం.- 1 అ., 4 ప.

కుత్తుకబంటి కోరికల్ - ,, ,, 34 ప.

చదివితివి యున్నతెలివియు జన - ,, 8 అ., 80 ప.

చెట్టు ముద్దుమ మరపించు చివురు ముద్దు ,, 9 అ., 60 ప.

నేలవిడిచి సాము - అయో. కాం.- 9 అ., 5 ప.

ఇంటిదొంగలఁ బట్టంగ నెవ్వడోపు -	,, 8 అ., 25 ప.
కన్నవారికి గాదెట్టు కడుపుకుట్టు -	,, 10 అ., 288 ప.
పూతపూసిన కత్తి యప్పురుపువృత్తి -	,, 2 అ., 44 ప.
తొలి గలివోసి యవలఁబెరుఁగు వోయువారె	,, , 102 ప.
తాఁజెడ్డక్రోతివనము నెఱచి కూలినట్లు	,, 289 ప.
అది కప్ప యెలుఁగు పాము -	అర. కాం.- 2 అ., 64 ప.
కోటికి నొక్కడె చాలు -	,, 4 అ., 299 ప.
తలపట్లు పట్టుకొనుట	- కి. కాం.- 1 అ., 33 ప.
నమస్కారమెచాలు దాసు దెస	
గల్గిన తప్పెడలించు నయ్యెడన్ -	,, 2 అ., 247 ప.
ఓడలం బండ్లు బండ్లపై నోడలెత్తనై న విధి -	,, 1 అ., 91 ప.
నల్లేరుం దీవియపైన బండి	- సుం. కాం.- 2 అ., 71 ప.
అటుకులుదిను కుట్టుగంటులు -	- 3 అ., 304 ప.
ఎండయు వానయు నొక్కట గండు మిగిలె	- అ., 330 ప.
ఇల్ల లికినంతఁబండువదెట్టులయ్యె -	యు. కాం.- పూ. భా., 5 అ., 46 ప.
ఉట్టిచేర్లన్నియుం డెగె నుదిలపడుచు -	4 అ., 329 ప.
పుట్టనిబిడ్డల కిట్టులనుచుఁబేర్లువెట్టెడువారు	4 అ., 333 ప.
బావమఱిది బ్రతుకఁగోరు	- ఉ. కాం., పూ. భా., 4 అ., 448 ప.
తనముద్దే ముద్దు	, 486 ప.
నాదు కోడి కొకఁడె పదము	5 అ., 203 ప.
కలదె యెందైన నొడలెఱుంగని సివమ్ము	, 152 ప.
బ్రతుకు జీవుఁడ	6 అ., 80 ప.
చలిచీమపుట్టునే పులికడుపున	7 అ., 204 ప.
పుట్టువులెత్తుమనిన బూర్వముల నెత్తు	, 300 ప.
బొర చూచుచుండ నా యయ్యవారు క్రోతిదొరయయ్యె	, 308 ప.
తాడినెక్కి నిక్కెడువాని తలబుదన్నువార లుందురు	, 216 ప.

వెక్కి-వెక్కి యేడ్వ వెఱవ వెవ్వారి బిడ్డవుర నీవు 8 అ., 24 ప.

మోకాళ్ల చేటు , 228 ప.

గోటనివృత్తమా పనికి గొడ్డకులేల ? - ఉ. కాం.- ఉ. భా., 4 అ., 74 ప.

పదప్రయోగ ద్వుక్తత :

కవులు తమ విజ్ఞానము ననుసరించి కావ్యమునఁ గొన్ని విశేషపదములు మక్కువతోఁ బ్రయోగించుట పరిపాటి. అవి వారి వ్యక్తిత్వమును, బహుముఖీనమైన పాండిత్యమును గుర్తించుట కుపకరించు చున్నవి. శ్రీరామకథాఽమృత కవులు పితా పుత్రు లిరువురు శాస్త్రవీధులలో విహరించిన బుధీశ్వరులు గావున వారి కవితలో శబ్ద ప్రయోగ సామర్థ్యసూచకములు, శాస్త్రవేద్యములు నగు పదములు గోచరించుచున్నవి. అట్టివానిలోఁ గొన్ని పదములీ ప్రకరణమున నుదాహరింపఁబడుచున్నవి.

1. నమి వ్యాపారము (బా. కాం.- 1 అ., 184 ప.) ధాతువు నుదాహరించి తద్వ్యాపారమును జెప్పుటద్వారా క్రియను సూచించుట సంస్కృత మర్యాద. 'నమి ప్రహ్వత్వే' అనునది ధాతువు. దాని వ్యాపారము నమస్కారము. ఇట్టిదే 'భుజిక్రియ'

(ఉ. కాం.- పూ. భా., 4 అ., 481 ప.)

2. యియక్ష (బా. కాం.- 2 అ., 115 ప.) 'యజదేవపూజా సంగతికరణ దానేషు' (3-1-7) అను ధాతువు 'ధాతోః కర్మణః సమానకర్తృకాత్ ఇచ్ఛాయాంవా' అను సూత్రముచే సన్నంతమై 'యియక్ష' అను రూపము నందినది. యష్టుమిచ్ఛా యియక్ష - అనఁగా యాగముచేయవలె నను కోరిక.

3. సాన్నాయ్యము (బా. కాం.- 2 అ., 163 ప.) 'పాయసాన్నాయ్య వికాయ్యధాన్యః మానహవిర్నివాససామిధేనీషు' (3-1-126) అను సూత్రముచే హవిరర్థము నందు 'సాన్నాయ్యమ' ను పదము నిపతింపఁబడినది.

4. జరీజృంభిత (బా. కాం.- 2 అ., 313 ప.) 'జృభిగాత్ర వినామే' అను ధాతువు నకు 'యజోచిన' (2-4-74) అను సూత్రముచే యజ్ఞోలుక్ రాఁగా 'ఋతశ్చ' (7-4-92) అను సూత్రముచే రీగాగమ మేర్పడి జరీజృంభి అయినది. దానికి క్తాంతరూపము 'జరీజృంభిత' అని యగును. అధికముగా విజృంభించినది యని యర్థము.

5. బ్రహ్మభూయము (బా. కాం.- 6 అ., 298 ప.) భూవోధాదే' (3-1-107) అను సూత్రముచే క్యప్ ప్రత్యయము రాగా 'బ్రహ్మణః భూయమ్ బ్రహ్మ భూయమ్' అని యగును.

6. బౌషసరాగము (బా. కాం.- 9 అ., 18 ప.) 'కాలాతః' అను సూత్రముచే ఠజ్ వచ్చి 'బౌషసిక' అని కావలసి యుండగా కవి 'బౌషసరాగము' అని ప్రయోగించుట నిరంకుశత్వము. 'అనుదితౌషసరాగా' అను భారవి ప్రయోగ మిందులకు బ్రమాణముగా భావింపవచ్చును. ఇంకను బాలకాండమున 'సామానాధిక రణ్యము' (1 అ., 237 ప.) సౌస్సిగ్ధ్యము 3 అ., 57 ప.) ఇతవిశ్శబ్దము (7 అ., 191 ప.) భావినీ (9 అ., 79 ప.) సౌఖ్యానవికత్వము (9 అ., 43 ప.) మొదలగునవిందెన్న దని యున్నవి.

7. మనీషితము (1 అయో. కాం.- 1 అ., 82 ప.) 'మనసః ఇషితమ్' అను నర్థమున 'శకంధ్యాదిషు పరరూపమ్ వాచ్యం' (3532) అను వార్తకముచే పరరూప మేర్పడి 'మనీషిత' మైనది. మనమున కత్యంత ప్రియమైనవని యర్థము.

8. శాయితము (అయో. కాం.- 1 అ., 178 ప.) 'శిజ్ శ్చప్నే' అను ధాతువు నకు 'హేతుమతిచ' (3-1-26) అను సూత్రముచే ఇయంతమురాగా 'తయోరే వకృత్యక్తఖిర్థాః' (3-4-70) అను సూత్రముచే నయ్యది క్తాంతమై 'శాయితము' అయినది.

9. దీప్రము (అయో. కాం.- 2 అ., 69 ప.) దీప శబ్దము కంటె 'నమి కంపిష్యుజనకమ హింసదీపోరః' (3-2-167) అను సూత్రముచే కేఫము వచ్చి 'దీప్రము' అయినది. మిక్కిలి ప్రకాశించుట యనునది యర్థము.

10. దుస్సాదుడు (అయో. కాం.- 2 అ., 124 ప.) 'ఈషదుస్సుషు కృచ్చాకృచ్చాక్రేషుచఖిల్' (3-3-126) అను సూత్రముచే దుస్ అను ఉపసర్గ కంటె పరీభూతమైన సాధ్ అను ధాతువునకు ఖిల్ ప్రత్యయము రాగా దుస్సాధః అని యగును. అతికష్టముచే గూడ సాధింప వీలులేనివాఁడు అని యర్థము.

11. ద్వైధము (అయో. కాం.- 3 ఆ., 287 ప.) ద్వి అను శబ్దమునకు 'సంఖ్యాయాః ద్విధార్థేధా' (5-3-42) అను సూత్రముచే ధా ప్రత్యయము రాగా 'ద్విధా' అగును. ఇట్లు వచ్చిన ధా ప్రత్యయమునకు 'ద్విత్తోశ్చధముఞ్' (5-3-42) అను సూత్రముచే ధముఞ్ ప్రత్యయమురాగా ద్వైధమ్ అని యగును.

12. రామణీయకము (అయో. కాం.- 5 ఆ., 297 ప.) రామణీయమే రామణీయకము మనోజ్ఞాదిగణపరితము గావున 'యోపధాత్ గురూప్రోత్త మాత్వుఞ్' (5-2-132) అను సూత్రముచే వుఞ్ ప్రత్యయము వచ్చి రామణీయకమైనది.

13. సంతమనము (అయో. కాం.- 6 ఆ., 420 ప.) సంపూర్వకమైన తమ శబ్దమునకు 'అవసమంధేభ్యః తమసః' (5-4-79) అను సూత్రముచే సమాసాంతమున అచ్ ప్రత్యయము చేరి 'సంతమనము' అయినది.

14. వశంపదము (2 ఆ., 276 ప.) వశ శబ్దమునకు పరముగా నున్న వద్ ధాతువునకు 'ప్రియవశేవదఃఖిచ్' (3-2-38) అను సూత్రముచే ఖిచ్ ప్రత్యయము వచ్చి 'వశపదము' అనుచో 'అరుద్విషదఃసంతస్యముమ్' అను సూత్రముచే ముగాగమ మేర్పడి 'వశంపదము' అని యగును.

15. క్షోణీజాని (అయో. కాం.- 2 ఆ., 331 ప.) క్షోణీయే జాయగాః గలవాః డను నర్థమున 'జాయాయాః నిజ్' (5-4-134) అను సూత్రముచే నిజ్ ఆదేశము రాగా 'క్షోణీజాని' అయినది.

16. సంపశ్యత (అయో. కాం.- 4 ఆ., 36 ప.) ప్రాప్రూథ్మాథేట్ దృశఃశః' (3-1-136) అను సూత్రముచే దృశ్ ధాతువునకు శప్రత్యయము రాగా 'సంపశ్యః' అగును. వాని భావము సంపశ్యత.

17. మాతరపితృ (అయో. కాం.- 3 ఆ., 342 ప.) 'మాతరపితరౌ ఉదీచాం' (6-3-32) అను సూత్రముచే నిది నివతింపఁ బడినది.

18. అసూర్యంపశ్య (అయో. కాం.- 4 ఆ., 7 ప.) 'అసూర్యలలాటయోః దృశితపోః' (3-2-136) ఇది అసమర్థ సమాసము. సూత్రకారుని వాక్యమే యిందులకు బ్రమాణము. 'సూర్యం న పశ్యతీతి అసూర్యంపశ్యా' అని యగును.

19. శుష్కము (అయో. కాం.- 9 అ., 44 ప.) శుష్క ధాతువునకు క్త ప్రత్యయము రాగా నందలి తకారమునకు 'శుష్కః' (8-2-51) అను సూత్రముచే కకారము విధింపబడినది.

20. ప్రేఘడు- ప్రియ శబ్దమునకు ఇష్టన్ ప్రత్యయము విధింపగా ప్రియస్థిర' ఇత్యాది (6-4-157) సూత్రముచే ప్రియశబ్దమునకు 'ప్ర' అను నాదేశమేర్పడి ప్రేఘః- ప్రేఘడు అను రూపము సిద్ధించినది.

ఇంకను నిందు ఆదిష్టము (6-1-89,) వర్తిష్టుత (2-391,) అన్యాయక (2-399) మొదలగు వైయాకరణ మనోజ్ఞములగు పదములు ప్రయోగింపబడినవి.

అర. కాం.

21. మేదురము (2 అ., 126 ప.) భంజిభాసమిదోఘురచ్ (3-1-161) సూత్రముచే (మిద్ + ఘురచ్) ఘురచ్ ప్రత్యయము రాగా 'మేదురము' అగును.

22. తృణీకరించు (3 అ., 227 ప.) 'కృభ్యస్తియోగే సంపద్యకర్తరిచ్చిః' (5-4-50) అను సూత్రముచేతను, 'అభూత తద్భావఇతి వక్తవ్యం' (3340) అను వార్తకము చేతను అత్యుచిత తృణమివ సంపద్యతే తథాకరోతి తృణీకరోతి. అయ్యది తెనుఁగున తృణీకరించి అని ప్రయోగింపబడినది.

23. జనత (4 అ., 88 ప.) 'గ్రామజనం సంశ్యస్తల్' (4-2-43) అను సూత్రముచే జనసమూహమును నర్థమున 'జనత' అయినది.

24. ఆచార్యాని (1 అ , 242 ప.) 'ఇంద్రవరుణభవశర్వ రుద్రహిమారణ్య యవయవన మాతులాచార్యాణామానుక్' (4-1-49) అను సూత్రముచే 'ఆనుక్' అగమము, ఆపై జీష్- ఆచార్యానీ- ఇట 'ఆచార్యాదణత్వంచ' (2477) అను వార్తకముచే ణత్వము రాలేదు. ఆచార్యశ్యస్త్రీ ఆచార్యాని.

25. అమృతాయితములు (3 అ., 137 ప.) 'లోహితాది డాజ్భ్యః క్యష్' (3-1-13) అను సూత్రముచే అమృతశబ్దము కంటె క్యష్ ప్రత్యయము వచ్చి అమృత+య అని కాగా క్తప్రత్యయము సిద్ధించి 'అమృతయిత' మగును. అమృతములు కానివి అమృతములుగా నగుట 'అమృతాయితములు' అనబడును.

ఇందింకను హస్తపకులు (1-160,) ఔపయికము (2-378,) అనణీయము (3-3-2) మొదలగునవి వైయాకరణైకవేద్యము లగు ప్రయోగములు గలవు.

కీ. కాం.

26. విశ్వజనీనము (1 అ., 92 ప.) 'ఆత్మన్విశ్వజనభోగోత్తర పదాత్ ఖః' (5-1-9) అను సూత్రముచే ఖ ప్రత్యయము. దానికి 'ఈన' ఆదేశము రాగా విశ్వజనీనము అయినది. విశ్వజనాయహితం విశ్వజనీనమ్.

27. ఉదరంభరి (2 అ., 178 ప.) ఫలేగ్రహిరాత్మంభరిశ్చ (3-2-26) 'చాత్కుక్షింభరిః' చాంద్రాస్తు ఆత్మోదరకుక్షిషు ఇతిపేరుః భాష్యేతున -

మురారి అనర్హరాఘవమున 'జ్యోత్స్నాకరంభ ముదరంభరయః చకోరాః' అని ప్రయోగించినాడు. ఆ ప్రయోగ మిందులకు ప్రమాణము కానోపును.

28. సంస్థాయంబు (2 అ., 7 ప.) 'ఋహలోర్ణ్యక్' (3-1-124) అను సూత్రముచే నీరూపము సిద్ధించినది.

సుం. కాం.

29. ప్రియంభావుక (2 అ., 493 ప.) అనాధ్యః అధ్యోభవతీతి చ్యుర్థము (3-2-56) నందు 'అధ్యనుభగస్తూలపతిత నగ్నాంధప్రియేషు చ్యుర్థేష్వచ్చౌకృణః కరణేఘ్నున్' అను సూత్రోక్త మగు ప్రియ శబ్దము కంటె పరమైన భూ ధాతువునకు 'కర్తరిభువః ఖిష్టుచ్ ఖుకజ్' (3-2-57) అను సూత్రముచే ఖుకజ్ రాగా ప్రియంభావుక అను రూప మేర్పడినది.

30. అపాంపతి(1 అ., 190 గద్య)అపాంపతిః' అప్పతిః' అని మాత్రమే యగును. కాని కవి ప్రయోగములలో 'అపాంపతిః' అని అయిక్ సమాసముగాఁ బ్రయోగము గానవచ్చు చున్నది. ఇది కవి స్వాతంత్ర్యమునుఁ బ్రకటించుచున్నది.

సోంఘిపాంసుః అపాం పిత్తం ఇంథానః శర్వరీంనయేత్

- ధర్మశాస్త్రము

ఉ. కాం.- పూ. భా.

31. జల్పాకః - “జల్పభిక్షకుట్టలుంటవృజఃషాకన్, (3-2-155) అను సూత్రముచే షాకన్ ప్రత్యయ మేర్పడి “జల్పాకః” అయినది.

32. వై ధనంబు (7 అ., 356 ప.) వేధసః ఇదమ్ వై ధసమ్- విధి సంబంధ మైన అని యర్థము. ‘తస్యేదం’ (4-3-120) సూత్రముచే అణ్, ఊత్వాదాదివృద్ధి వచ్చివై ధనమ్- వై ధసము అయినది.

33. నేదిష్ఠము (9 అ., 109 ప.) ‘అపిశాయనే తమ చిష్టనా’ (5-3-55) ‘అంతికబాధయోః నేదసాథా’ (5-3-66) అను సూత్రములచే నీరూపము సాధింపఁ బడినది.

34. భాత్రాజమాన (4 అ., 623) ‘థాతోః ఏకాచోహాలాదేః క్రియా సమభిహః రేయజ్’ (3-1-22) ‘లటః శతృశానచా వప్రథమా సమానాధికరణే’ (3-2-124) అను సూత్రములీ రూపసిద్ధినిఁ జెప్పుచున్నవి.

35. ప్రఘాణము (5 అ., 177 ప.) ‘అగారై కదేశే ప్రఘణః ప్రఘాణశ్చ’ (3-3-76) ‘పాదైః ప్రకర్షేణ హన్యతే ఇతి ప్రఘాణః ‘ఇట భావార్థము నందు ‘అప్’ సిద్ధించినది. ఇయ్యది విపాతసూత్రము.

36. వ్యభీచారము (10 అ. 298 ప.) ‘ఉపశర్గన్యఘజ్మనుష్యే హులమ్’ (6-3-122) అను సూత్రముచే వ్యభీచారము అనియేకాక వ్యభీచారము అను రూపమును సిద్ధించుచున్నది. పరిమళము మొదలగునవిట్టివే యనవచ్చును.

37. న్యాయ్యము (10 అ., 13 ప.) ‘ధర్మవధ్యర్థ న్యాయాదనపేతే’ (4-4-92) న్యాయాదనపేతం న్యాయ్యమ్.

38. నః ఖండన (4 అ., 163 ప.) నాసికాయాఃఖండనమ్’ అను నర్థమున నాసికా శబ్దమునకు ‘నస్ నాసికాయాః’ అను సూత్రముచే ‘నస్’ అను నాదేశము వచ్చి ‘నస్+ఖండన’ యని యుండగా రుత్వవిసర్గలు వచ్చి ‘నఃఖండన’ యని యైనది. గాయత్రీ బీజాక్షరములలో గల ‘నః’ అనునది నఃఖండన ఇత్యాదిగాఁ బ్రయోగించుట వైయాకరణ మనోరంజక మగుట ప్రశంసార్హము.

ఉ. కాం.— ఉ. టా.

39. శాద్వలము (1 ఆ., 195 ప.) ‘నడశాద్వలమ్’ (4-2-88) అను సూత్రముచే వలచ్ ప్రత్యయము రాగా ‘శాద్వలము’ అను రూప మేర్పడినది.

40. ఘటోద్ధి (3 ఆ., 115 ప.) ‘ఊథసోఽనజ్’ (5-4-134) ‘బహు ప్రీహేః ఊథసోజీష్’ (4-1-25) సూత్రములచే నీరూపము సిద్ధించినది.

41. రాజన్వతి (4 ఆ., 122 ప.) ‘రాజన్వాన్సౌరాజ్యే’ (8-2-14)

42. ప్రాజ్ఞాఁడు- ప్రజ్ఞాదిభ్యశ్చ (5-4-38)

43. లేలిహ్యమాన (1 ఆ., 88 ప.) ధాతోరేకాచోహాలాదేః క్రియా నమభిహో రేయజ్ (3-1-22)

44. సౌదామని (1 ఆ., 195 ప.) సుదామన్ శబ్దముకంటె ‘తేనై కడిక్’ (4-3-112) అను సూత్రముచే అణ్ ప్రత్యయము నాపై జీష్ చేరగా సౌదామనీ అని యగును. మెఱుగు అని యర్థము దీనిని లోకమున సోదామిని అని వ్యవహరించుట ప్రమాదభరితము. శబ్దస్వరూప స్వభావములఁ జక్కగా గుర్తించినవారు తక్క నన్యులు ‘సౌదామని’ అని ప్రయోగింపఁజాలరనుట సత్యము.

45. త్రిభువని (పూ. భా., 8 ఆ., 202 ప.) “త్రయాణాం భువనానాం సమాహారః త్రిభువనమ్” అని యగును. కాని యిట “త్రిభువని” యని పార్వతీ పరముగ సంబోధనగావింపఁ బడినది. ‘త్రిస్యాణాం భువాం సమాహారః యను నర్థమున నపుంసక ప్రాతిపదికయై ‘త్రిభు యని కాగా ‘త్రిభ్యేవ వనం యస్యాఃసా అను నర్థమున జీష్ వచ్చి ‘త్రిభువనీ, అయినది. తెనుగుఁన హ్రస్వము సిద్ధించి ‘త్రిభువని, అని ప్రయోగింపఁ బడినది. ముల్లోకములు పర్యటించునది యని యర్థము. ఇట్టి సమన్వయము కవి వ్యాకరణపారదృశ్యతను తెలియఁజేయు చున్నది.

ఈ విధముగ వైయాకరణేకవేద్యములైన ప్రయోగములను బ్రదర్శించి శ్రీరామకథాఽమృత కవులు తమ శాస్త్రవై దుష్యమును వెల్లడించుకొనినారు.

పాండిత్యస్ఫోరకములగు ప్రయోగములు ప్రదర్శించుటయే గాక సంబోధనలను పాభిప్రాయముగను సందర్భానుకూలముగను బ్రయోగించుటయు శ్రీరామకథాఽమృత కవుల ప్రత్యేకతగాఁ బేర్కొవఁదగియున్నది.

సాభిప్రాయ విశేషణ విశిష్టములగు సంబోధనలు :

‘శ్రీరామకథాఽమృతము’ పార్వతీవరమేశ్వరుల నడుమ సంభాషణాత్మకముగా సాగినది. ఇందు శివుడు పార్వతిని సంబోధించిన పదములు సాభిప్రాయ విశేషణములై కథా భాగమున కన్వయించుచు నహృదయ హృదయంగమములై కవుల ప్రయోగదక్షతను నిరూపించుచున్నవి. ఇవి వారికి మహేశ్వరి యెడఁగల భక్తిని, నామ పారాయణా నక్తినిఁ బ్రకటించుచు నై కనహసములుగా వెలయు చున్నవి. అట్టి విశేష మిందు స్థాలీపులాకన్యాయముగాఁ బరిశీలింపఁబడుచున్నది.

బాలకాండమున బాలురగు రామాదుల నామకరణ సందర్భమున ‘భవ్య నామధేయ’ ¹ అనియు, సీత తోడిబాలికలతోఁ గూడి యాటలాడుచున్నదను నెడ ‘బాల’ ² అనియు, శివధనుర్భంగ ఘట్టమును జెప్పుచు ‘చికసితాబ్జవదన’ ³ అనియు, దేవదుందుభులు మ్రోగినవని నుడువుచు ‘దివిజ వినుత’ ⁴ అనియు, రసపాకంబు లాదిగాఁగల వస్తుసామగ్రి భావించునెడ ‘భావిసీ’ ⁵ అనియు “రసోల్లాసినీ” ⁶ అనియు,

అయోధ్యాకాండమున గౌసల్య రామునిఁ బ్రీతితోఁ బరామర్శించు సమయమున “స్కందజనని” ⁷ అనియు, రాముఁ డరణ్యములకుఁ బోవ రాజు శోకమున మూర్ఛ మునిగినాఁ డనునప్పుడు “అబలా” ⁸ అనియు, సీత యమునానదికి మ్రొక్కిన దని వర్ణించుచు “సద్గుణశీలా” ⁹ అనియు,

అరణ్యకాండమున రాముఁడు మునులు వేడ రాక్షస సంహారమునకై ప్రతిజ్ఞ సలిపినాఁ డనునెడ “దాక్షిణ్యనిధి” ¹⁰ అనియు, రాముఁడు ఖరదూషణాది రాక్షసులతో యుద్ధ మొనరించు సందర్భమున “జితారీ” ¹¹ అనియు, “క్రవ్యాద సంహారిణీ” ¹²

1. 3 అ., 109 ప.

2. 4 అ., 156 ప.

3. 9 అ., 146 ప.

4. 9 అ., 152 ప.

3. 10 అ., 423 ప.

4. 10 అ., 522 ప.

5. 3 అ., 185 ప.

6. 4 అ., 224 ప.

7. 5 అ., 280 ప.

8. 1 అ., 135 ప.

9. 2 అ., 140 ప.

10. 2 అ., 205 ప.

అనియు'

కిష్కింధాకాండమున రామాదులు కిష్కింధ కేగుచు సప్తఋష్యాశ్రమము దర్శించునప్పుడు “సంప్రతీతవికాసా” ¹ అనియు, రామశాసన మెఱిగించు లక్ష్మణుని గూర్చి చెప్పుచు “అసదృశవిభవా” ² అనియు, వానర సేనల యుత్సాహము, ధైర్యము వర్ణించునెడ “అచలవంశాభరణా” ³ అనియు, “హరిచరితంబావేల నతివేల రుచులకుఁబాలై యుప్పొంగె” నని ప్రశంసించుచు, “ప్రథితభావరసజ్ఞా” ⁴ అనియు వానరులు స్వయంప్రభ నివసించు గుహావిశేషములుగాంచి యచ్చెరువు నందిరని తెలుపుచు “సంపుల్ల వాఁజాక్షి” ⁵ అనియు, దద్వైభవమును జెప్పుచు “భావలలిత” ⁶ అనియు,

సుందరకాండమున హనుమని లంకాపురప్రవేశ సందర్భమున “శ్రీకరీ” ⁷ అనియు, నాతఁడు పట్టణము నందలి విశేష శోభ తిలకించునెడ “విద్యారహస్య మూర్తి” ⁸ అనియు, సంగీతకాలలు దర్శించెనను సందర్భమున “గానప్రియా” ⁹ అనియు, అశోకవనసౌందర్యము మనోరంజక మనుచు “మనస్విని” ¹⁰ అనియు, హనుమ రావణ సైన్యమును, అక్షుని సంహరించినఁ డనునెడ “చండికా” ¹¹ అనియు, హనుమ రావణుని దర్శించి, లంకఁ గాల్చి రాముఁ జేరఁబోవు సందర్భమున “యశస్వివీ” ¹² అనియు,

యుద్ధకాండము పూర్వభాగమున రాముని విజయయాత్ర సమయమున వానరవీరులు ప్రకృతి సౌందర్యము గాంచుచుఁ జనిరను సందర్భమున “లావణ్య

1. 1 ఆ., 276 ప.

2. 2 ఆ., 226 ప.

4. 2 ఆ., 372 ప.

6. 3 ఆ., 70 ప.

8. 1 ఆ., 179 ప.

10. 1 ఆ., 355 ప.

12. 3 ఆ., 391 ప.

3. 2 ఆ., 283 ప.

5. 3 ఆ., 67 ప.

7. 1 ఆ., 177 ప.

9. 1 ఆ., 209 ప.

11. 3 ఆ., 138 ప.

విధి" ¹ అనియు, ఇంకను సందర్భమునుబట్టి "లీలాభాషితోల్లాసినీ" ² అనియు, "చిన్మయా" ³ అనియు, "సంయమివంద్యా" ⁴ అనియు, "లాస్యోల్లాసా" ⁵ అనియు, "విధిప్రపూజ్య" ⁶ అనియు, "కలాసమగ్ర" ⁷ అనియు, "దేవతారాధ్య పదా" ⁸ అనియు;

ఉత్తరకాండమున పూర్వభాగము నందు హనుమచ్ఛరిత్ర వర్ణించు సందర్భమున 'విరవకాశములగు మునుల శావచనములు సావకాశములగు నజువరములను బాధించిన వనుచో' 'బహువిధిజ్ఞ' అనియు, (8 ఆ - 14 ప.) సీతారాములు కొలువుదీరి యుండఁ గనుఁగొను యోగ మందిన సభవారు సమాధి నిష్ఠులైనారను సందర్భమున "ఉపాసక సుముఖీ" ⁹ అనియు, ఇంకను నుత్తరభాగమున "శాంభవీ" ¹⁰ అనియు, కవులు యోగమునఁ గాంచి సీతారాముల వనవిహారమును వర్ణించినను సందర్భమున "గుహాస్థితక్రమా" ¹¹ అనియు నిత్యాదిగాఁ బ్రయోగించుట సాధిప్రాయనుందరము.

ఇట్లు పదప్రయోగవిషయమున ఈ రామాయణానువాదకుఁ సామర్థ్యము వెల్లడి యగుచున్నది.

అలంకారములు :

'అలంక్రియతే అనేక ఇత్యలంకారః' అని అలంకారశబ్ద నిర్వచనము. అనఁగా వలంకరించునది అలంకార మని భావము. ఈ అలంకారపదము యోగరూఢపదమై కటకముకుటాదులను, యమకోపమాదులను సూచించుచున్నదని గోపేంద్రత్రిపుర హరుడు వాక్రుచ్చినాఁడు. ¹² అలంకారము కావ్యేందిర కలంకారములని భట్టుమూర్తి

1. 1 అ., 117 ప.

2. 4 అ., 123 ప.

3. 4 అ., 182 ప.

4. 5 అ., 286 ప.

5. 5 అ., 306 ప.

6. 8 అ., 42 ప.

7. 8 అ., 230 ప.

8. 9 అ., 146 ప.

9. 10 అ., 32 ప.

10. 1 అ., 17 ప.

11. 1 అ., 113 ప.

12. కావ్యాలంకార సూత్రాణి, 2 సూ., కాశుధేను వ్యాఖ్య, 7 పు., 17 ప.

కీర్తించినాడు. ¹ విషయము చక్కగా విశద మగుట, చమత్కారమును కలిగించుట యలంకారముల ప్రయోజనముగా నెన్నదగియున్నది. గుణముల వలన కలుగు శోభను ద్విగుచీకృతము జేయుట యలంకారముల లక్షణముగా వామనుడు జెప్పినాడు. 'కావ్య శోభాయాః కర్తారోధర్మాగుణాః తదతిశయ హే తవ స్త్వలంకారాః' ² దండియు 'కావ్యశోభాకరాన్ ధర్మా నలంకారాన్ ప్రచక్షతే' అని చెప్పినాడు. ప్రాచీనులేగాక యర్వాచీనులును నీ యలంకారములను బహుధా ఆదరించుచున్నారు. భారతీయ సాహిత్యములోనే గాక పాశ్చాత్యుల సాహిత్యమునందీ యలంకారముల ప్రాచుర్యము కాననగును. 'సిమిలీ, మెటాఫర్, పెర్సానిఫికేషన్, ఎపోస్ట్రోఫ్, హైపర్,టోర్, పన్, మొదలగు నలంకారము లాంగ్లమున గణనీయములు.

సర్వకావ్య సామాన్యములగు శబ్దార్థాలంకారములను శ్రీరామకథాఽమృత కవులు యథోచితముగ పెక్కు సందర్భము లందుఁ బ్రయోగించిన విధము మిక్కిలి ప్రశంస్యము.

శబ్దాలంకారములు :

స్వరవై షమ్యయుక్తము లయ్యును శబ్దసామ్యము గల పదములను పలుమారు ప్రయోగించిన వది యనుప్రాస మగును.

అనుప్రాసశ్శబ్దసామ్యం వై షమ్యేఽపి స్వరస్యయత్

- సా. ద., 10 ప., 3 కా.

రాముఁ డరణ్యములకుఁ బోవ విషాదమున దశరథుఁడు -

ఎక్కడున్నవాడొ కద

చక్కదనాలతోఁట నెఱజాణతనమ్ములపేట మక్కువన్

నెక్కినుకోట మేల్పెనరు నించిన బాట వరాలమూట

అని విలసిల్లినాడు. ఇందుతోఁట పేట కోట బాట మూట మొదలగునవి అంత్యశబ్ద సామ్యము నంది యనుప్రాసగా నెన్నదగియున్నది. అలంకారికులు పేర్కొనిన

1. కావ్యాలంకార సంగ్రహము, 2 అ., 53 ప.

2. కా. నూ., 3 అధ్య., 12 సూ.

1. భేకానుప్రాసము. 2. లాటానుప్రాసము, 3. వృత్తానుప్రాసము, 4. శ్రుత్తానుప్రాసము
5. అంత్యానుప్రాస మను అనుప్రాస భేదము లన్నియు శ్రీరామకథాఽమృతమున చక్కగాఁ బాటింపఁబడినవి.

యమకము : స్వరవ్యంజనముల సముదాయము పృథగర్థమున పరుచఁగా ప్రయోగింపఁబడుట యమకము.

సత్యస్తే పృథగర్థాయాః స్వరవ్యంజన సంహతేః
క్రమేణ తేనై వావృత్తిః యమకం వినిగద్యతే

— సా. ద. - 10 ప., 8 కా.

నీ తనయుల నడిగె నీత నయుల — బా. కాం. - 5 ఆ., 109 ప.

నీరులెసఁగ తారకాద్యా శరతతి శరతతినడంచె — బా. కాం. - 6 ఆ., 154 ప.

మనుమనిఁ గని చిరకాలము మనుమని — బా. కాం. - 6 ఆ., 292 ప.

దాశరథుల్గు రథు ల్గ భీరతన్ — అర. కాం. - 2 ఆ., 61 ప.

అర్థాలంకారములు :

ఉపమ : ఉపమానోపమేయములకు సాదృశ్యము చెప్పుట యుపమాలంకారము.

ఉపమాయత్ర సాదృశ్యలక్ష్మీ రుల్ల సతివ్యయోః — చం. లో., 6 కా.

కవి కృత్యాదిని శంకర స్తుతినిఁ గావించు శరదృతువుతో బోల్చుట హృదయంగమము.

సరసులఁ దేర్చి హంసప్రకాశముఁ గూర్చి

పంకౌఘమెల్లెడఁ గ్రుంకనార్చి

— బా. కాం. - 1 ఆ., 14 ప.

ఇత్యాది విశేషణముల నుభయపక్ష సాధారణముగాఁ బ్రయోగించి శంకర నద్గురువరుని పేరి శరదృతునిభుం డనుట శ్లేషానుప్రాణితమైన యుపమాలంకారముగాఁ జెప్పఁదగియున్నది. భారద్వాజాశ్రమమును జేరు రాముని, ముని పూజాద్రవ్యముఁ గొని యెదుర్కొనినప్పుడు 'తేజము తేజమ్ము మొనయు తెఱఁగగపడ' నున్నదనుటయు యుపమాలంకారమే.

అనన్వయము : ఉపమానోపమేయత్వములు రెండు నొకే వస్తువునకు సంభవించినచో నది యనన్వయము.

ఉపమానోపమేయత్వం యదైకస్యైవ వస్తునః — చం. లో., 10 కా.

రామునిఁ గూర్చి జనకునితోఁ జెప్పుచు విశ్వామిత్రుఁడు -

పెద్దలకెల్లఁ బెద్ద పృథివీవర ! రాముఁడు రాముఁడన్నిటన్

— బా. కాం., 7 ఆ., 200 ప.

అని చెప్పుట యనన్వయము. అట్లే శ్రీరామ గుణాభివర్ణన సందర్భమున “సతవి కుపమాన మున్నదే యతనికతఁడె సాటి యనవచ్చుఁగాక ముజ్జగములందు” అనుటయు ననన్వయాలంకార లక్షితమగుచున్నది.

రూపకము : విషయి విషయముల కభేద తాద్రూప్యముఁ జెప్పఁబడినచో నది రూపకాలంకారము. న్యూనత్వాధికత్వానుభయోక్తి మూలకముగా విది మూడువిధములఁ జెప్పఁబడుచున్నది.

విషయ్య భేదతాద్రూప్యరంజనం విషయస్యయత్ రూపకమ్

— చం. లో., 17 కా.

సీత విద్యాభ్యాసమును గూర్చి ఇట్లు వర్ణింపఁబడినది -

సతిహృద్వీధిని సూత్రధారకుఁడు ప్రాంక్షంస్కారసంజ్ఞాండు న

మృతి నారిం జతగొంచుఁ జేరి రససంమగ్నుల్పరుల్లాఁగ ధీ

ప్రతిసీరన్ వెలియించె విద్దియలపేరన్నించు మేల్బొమ్మలన్

స్మృతి దీపాలి వెలుంగఁజేసి విబుధులైచ్చం బయోజాననా

— బా. కాం. - 4 ఆ., 171 ప.

సీత హృదయ మను వీధి యందుఁ బ్రాక్షంస్కార మను సూత్రధారకుఁడు సమృతి యను నారీసహాయమున స్మృతి యను దీపాలి వెలిగించి ధీయను తెఱపై విద్యలను బొమ్మలను బ్రదర్శించినాఁడు. రూపకము హృదయము. ఇట్లే -

దత్త్వాపుణ్యమిమాం వీర సౌమ్యామభయదక్షిణాం

దిష్ట్యా వర్తసి కాకుత్స్థ ! జయేనామిమిత్రకర్షణ !

— ఉ. కాం. - 1 స., 32 శ్లో.

అను శ్లోకమున కనువాదరూప మగు -

ఇమ్మహాక్రతు వొనరించి తెడరువాఁపి
తసుర పశువుల బాఠాగ్నియందు ప్రేల్చి
తభయ దక్షిణ నొసఁగితి వంపటకును
వెలయుఁగాకింక జన్మము లేనవేలు

— ఉ. కాం. - పూ. భా., 1 ఆ., 41 ప.

అను పద్యమునను రూపకము హృద్యమై వెలయుచున్నది.

సందేహము : సందేహము సమానకోటికమై యాహ్లాదమును గూర్చుచున్నచో నది సందేహాలంకారము.

స్యా తస్మైతి భ్రాంతి సందేహై స్తదంకాలంకృతి త్రయమ్

— చం. లో., 23 కాం.

భరద్వాజుని విందు వై భవమును ప్రశంసించు -

ముని జపయుక్తియో భువన మోహనశక్తియో స్వప్నరక్తియో
ఘనవిహితై ద్రజాలిక వికాసవిభక్తియో యెన్నఁబోలది
య్యనువునఁ గండ్లఁగట్టినటులై కనుపట్టెడుఁ జోద్యమెట్టులొ
ననితరవేద్య మియ్యది యనంత విలాసమనంగఁ జెల్లదే

— అయో. కాం. - 7 ఆ., 321 2ప.

అనుట సందేహాలంకారము.

ఉత్పేక్ష : విషయమును విషయిగా సంభావించుట ఉత్పేక్షాలంకారము. వస్తుహేతు ఫలాత్మకముగా నియ్యది మూడువిధములు.

సంభావనాస్యాదుత్పేక్షై వస్తుహేతుఫలాత్మనా

— నం. లో., 31 కా.

రావణుఁడు వేదవతి చక్కదనంబు వర్ణించుచు నమూలకముగా -

కాలుద్రొక్కకపోవఁ గడఁగెఁగా చెలిమేని

కాంతి యన్నంతఁ గ్రొక్కారు మెఱుము

యిత్యాదిగా సంభావించినాఁడు. మెఱుపునకు చాంచల్యము సహజము. అట్టి సహజ ధర్మమునకు నహేతువును హేతువుగాఁ బ్రదర్శించుటచే నిది హేతుత్వేక్ష.

అతిశయోక్తి : విషయము చెప్పఁబడక విషయ మాత్రమే చెప్పఁబడి విషయము విషయిగా నధ్యవసాయమును జెందుట అతిశయోక్త్యలంకారము.

రూపకాతిశయోక్తి స్వస్య స్నిగీర్యాధ్యవసానతః

— చ. లో., 35 కా.

అహంసడాయనిదౌ తమ్మి విరికొలం

కా కోయిలకుఁ గాని యాకుఁగొమ్మ

— అయో. కాం. - 1 అ., 293 ప.

ఇందు రామునిఁ జెప్పకయే హంసాది పదముల నిర్దేశించుట హృద్యము. వ్యతిరేకము : ఉపమానోపయేయములలో నొకదానికి విశేషము జెప్పఁబడినచో నది వ్యతిరేకాలంకార మనఁబడును.

వ్యతిరేకో విశేష శ్చే దుపమానోపయేయయోః

— చం. లో., 56 కా.

సీతాసౌందర్యవిభవమును బ్రకటించుచు బాహువులఁ గూర్చి ఇట్లు చెప్పఁ బడినది -

వాడని పూసరుల్ మురువువాయని మేలి మృణాళముల్

— బా. కాం. - 4 అ., 215 ప.

ఇట బాహువులు పూవులమాలతోఁ బోల్చఁబడినవి. బాహువులయందు వాడ కుండుట యను విశేషము నిరూపింపఁబడుటచే వ్యతిరేకాలంకార మగుచున్నది.

పరికరము : సాభిప్రాయ విశేషణములు గలది పరికరాలంకారము.

అలంకారః పరికరః సాభిప్రాయే విశేషణే

— చం. లో., 61 కా.

భరతుడు రాముని భక్తిభావముతో సంభావించుచు -

నాకౌకస్తతినంస్తుతి నీ కథలం బ్రథితులుండనీ, నాచునమే

యేకముగఁ జాటిచెప్పెడు నో కమలాక్ష ! నిను బూరుషోత్తముఁడనుచున్

— ఉ. కాం. - పూ. భా., 10 ఆ., 300 ప.

అనినట్లు వర్ణింపఁబడినది. ఇందు కమలాక్ష, పురుషోత్తమ పదములు రాముని విష్ణుత్వ నిరూపణమున సాభిప్రాయములై యుండుచున్నవి.

శ్లేష : శబ్దము బహ్వర్థములను సంశ్రయించినచో నది శ్లేష.

నానార్థ సంశ్రయః శ్లేషః

— చం. లో., 63 కా.

అయోధ్యా పట్టణమును వర్ణించుచు బురమును సుపర్వవిలాసముగాఁ జెప్పుట శ్లేష.

మంగళదేవతాస్పదము మాన్యగుణాచ్యుత మాప్తభారతీ

సంగము బ్రహ్మవై భవ విశక్షణ మంచిత సర్వమంగళా

నంగజిదాఢ్య సజ్జన మహర్పతిభాసము చంద్రమఃకలా

ప్రాంగణ ముప్పురంబెటు సుపర్వవిలాసముగాదనందగున్

— బా. కాం. - 1 ఆ., 325 ప.

సుపర్వ విలాస మనగా దేవతల వివాస మనియు, పండుగలకు నెలవనియు నర్థద్వయము గావునఁ బద్య మంతయు నట్లే సమన్వయింపఁ దగును.

అప్రస్తుత ప్రశంస : ప్రస్తుతము నాశ్రయించినట్టి యప్రస్తుత వృత్తాంత వర్ణన మప్రస్తుత ప్రశంసాలంకార మగును.

అప్రస్తుత ప్రశంసా స్యాత్సాయత్రప్రస్తుతాశ్రయా

— చ. లో., 65 కా.

సీత రావణుని దూఱుచు -

క్షుధితకేసరినోటఁ జొనిపెదే హస్తంబు

నెత్తిపై మందర మెత్తి విడుతె — అర. కాం. - 3 అ., 123 ప.

యని పలుకుట యప్రస్తుతప్రశంసాలంకార హృద్యము.

ఆక్షేపః స్వయముక్తస్య ప్రతిషేధో విచారణాత్

— చం. లో., 72 కా.

కల్యాణరాముని కమరీయరూపసంపద యిట్లు వర్ణింపఁ బడినది -

కాంతిలో రసమబ్జెఁగఁబోలుఁ గాదుపో

రసముపైఁ గాంతి నీరంద్రమయ్యెఁ

— బా. కాం. - 10 అ., 257 ప.

ఇందాక్షేపము హృదయానందకరము.

యథాసంఖ్యము : క్రమికములకు క్రమముగా నన్వయముఁ జెప్పుట యథాసంఖ్యము.

యథాసంఖ్యం క్రమేజ్ఞైవ క్రమికాణాం నమన్వయః

— చం. లో., 108 కా.

వేదవతి చక్కదనము వర్ణించుచు అననము, మేను, కేలు, కుచద్వయి క్రమముగా చంద్ర సువర్ణ ప్రవాల చక్ర కలనల నొప్పుచున్నవని -

తన యాననము చిత్తమును సుప్రసాదమై

కువలయాహ్లాదంబుఁ గూర్చుచుండ

దన మేను నాసికయును భవ్యరూపమై

ఘన సదామోద సంఘటనఁగోర

దవకేలు నెమ్మోవియును సానురాగమై

సలిలిత స్నిగ్ధశ్వసరణి మెఱయ

దన కుచద్వయము కటియును యోగరూఢమై

యనిశాతిశయవృత్తతనువహింప

లీలఁ జంద్ర సువర్ణ ప్రవాల చక్ర
కలన లొప్పార నర్వాంగ విలసనము ల
మూల్యముబగాఁగ రాజిల్లు మునితనూజ
యాతని స్మయాబ్ధిముంచె నహార్యతనయ

బా. కాం. - 4 అ., 37 ప.

అని వర్ణించుట యథాసంఖ్యము.

లోకోక్తి : లోకోక్తి సమయోచితముగాఁ బ్రయోగించుట లోకోక్త్యలంకారము.

లోకప్రవాదానుక్యతిః లోకోక్తి రితి భిన్నతే

— చం. లో., 156 కా.

సీత రావణునిఁ బరుసములగు మాటల నీసడించుచు -

రాజు చెట్టవాని రాష్ట్రమెల్ల హరించు
ననెడు మాట నిక్క మనుర! వినుము

— అర. కాం. - 3 అ., 152 ప.

అనినట్లు ప్రయోగింపఁబడినది. ఇచటి లోకోక్త్యలంకారము మనోజ్ఞము.

స్వభావోక్తి : జాత్యాది స్వభావమును జక్కగా వర్ణించినచో నది స్వభావోక్తి.

స్వభావోక్తిః స్వభావస్య జాత్యాదిస్తస్య వర్ణనమ్

— చం. లో., 159 కా.

నైన్యము నందలి వానరుల స్వభావముఁ జిత్రించుట స్వభావోక్తిసుందరము.

పేరెత్తి పిలుచుచుఁ బేరెమ్ములిడువార
లెగుచు కోర్కులకు నల్లెగయువారు

— యు. కాం. - పూ. భా., 1 అ., 144 ప.

అనుమానము : ‘అనుమితకరణ మనుమానమ్’ అను లక్షణము ననుసరించి
సహృదయ హృదయంగమముగాఁ జెప్పిన ననుమానాభింకార ఘగుణు.

అతివకౌ నంబరం బగు టరయ నిజమ
కాన లావణ్య జాహ్నవి ఘనత కెక్కె-
నందు వసులను వీచికలందగించె
నాభి సుడియు శ్రోణులు పులిసములు నయ్యె

— బా. కాం. - 4 అ., 221 ప.

సంకరము : క్షీరసీరముల వలె రెండలంకారముల కలయిక సంకరాలంకారము.

సీరక్షీరన్యాయేనాస్ఫుటభేదాలంకారమేలనే సంకరః

— కు. అ., 253 పు.

విశ్వామిత్రుడు రాముని బహూకరించుట -

జిగివెన్నెలలు చిల్కు నగుమోము నెలతెల్వి
కంబు జంబులు వికాసంబెనయుట

— బా. కాం. - 7 అ., 145 ప.

ఇత్యాదిగా వర్ణింపఁబడినది. ఇందు రూపక విరోధాభాసములు క్షీరసీరములవలె కలసి సంకరాలంకార మగుచున్నది.

ఇట్లు బహువిధములగు శబ్దార్థాలంకారములతో శ్రీరామకథాఽమృతము నాండ్ర సరస్వతి కలంకారమై సార్థకమైనది. షడ్పతుశోభ నొకచో సంభావించినతీరు హృద్యమై కావ్యమున కలంకార మగుచున్నది.

వఱచిన విరులపై పై గ్రమ్ముపూజడి, కుసుమాకరముసిరి కొమరు దెలువ
నగవు మల్లెలవిప్పు నవహర్ష బాష్పప్తి, గ్రీష్మశృంగారలక్ష్మిని గణింపఁ
జలువ పందిళ్ళనీడలు ముత్తైముల సరు, ల్వర్దాగమము కల్మివలనుసూప
గొడుగులు చామర ల్పిడములు పద్మాది, సంపత్తిశారదై శ్వర్య మొసఁగ
నెలయు ఫలసమ్మద్ది హిమరస స్ఫూర్తిహే, మంతశిశిర కళల సంతరింప
గూర్చి ఋతువులాఱుఁగూడి యప్పట్లునఁ బెండ్లివారిఁ గొలుచు పెనుపు దోఁచె.

— బా. కాం. 10 అ. 303 ప.

8. ఇతర రామకథా ప్రధానములగు

కావ్యముల ప్రభావము

సంస్కృతాంధ్రములు

వాల్మీకి రామాయణమును రచింపఁగా సంస్కృత సాహిత్యమున ననేక కవిపుంగవులచే బహువిధ కల్పనాచమత్కృతులతో విభిన్న ప్రక్రియలలో రామకథ మనోహరముగా సంతరింపఁబడినది. రామాయణాంధ్రీకర్తలు తత్పూర్వ గ్రంథము లందలి విశేషములనేగాక దేశమున ప్రసిద్ధి వహించిన మఱికొన్ని ఘట్టములను గూడఁ గలిపి యనువదించినారు. శ్రీ తాడేపల్లి వారును పూర్వకవి ఊణ్ణ మగు మార్గమునే యనుసరించి సంస్కృతాంధ్రము లందలి రామాయణేతర గ్రంథముల నుండి రామకథకు సంబంధించిన నన్నివేశాదికమును గ్రహించి తమ శ్రీరామకథాఽమృతమున సందర్భ సుందరముగఁ బ్రవేశపెట్టినారు.

సంస్కృత గ్రంథముల నుండి గ్రహించినవి :

వేదవతీ చరిత్రము— వాల్మీకమున నిది యుత్తరకాండమునఁ జెప్పఁబడినది. కాని “ఆనందరామాయణము” న నిది బాలకాండముననే వర్ణింపఁబడినది. తెనుఁగున శ్రీకృష్ణరామాయణము నందు రావణుని వృత్తాంతము, వేదవతిచరిత్రము మొట్ట మొదటనే వివరింపఁబడినవి. శ్రీరామకథాఽమృతమున నయ్యది యట్లే వర్ణితము. ¹

సీత లంక యందుఁ బొడముట- రావణుఁడు గురునాజ్ఞ నామెఁ బెట్టె యందుంచి నముద్రమునఁ బడఁ ద్రోయుట- ఆమె జనకుని యజ్ఞ భూమి గర్భంబున నుద్భవించుట మొదలగునవి బ్రహ్మ వైవర్తక పురాణమున వర్ణింపఁబడినవి. ఆనంద రామాయణమున నిట్లే కలదు. ² శ్రీరామకథాఽమృతమునీ కథాభాగము విపులముగా వర్ణింపఁబడినది. ³

రాముని బాల్యక్రీడలను గూర్చి యానందరామాయణమున ముచ్చటెంపఁ బడినది. ⁴ తెనుఁగున రంగనాథరామాయణమున నివి చెప్పఁబడినవి. ⁵ శ్రీరామకథాఽమృతమున నియ్యవి విపులముగా వర్ణింపఁబడినవి. ⁶ అట్లే విద్యాభ్యాసాదులు వర్ణించుట యానందరామాయణ ప్రభావము. ⁷

1. బా. కాం.- 4 అ., 2-116 ప||లు

2. సా. కాం.- 3 స.

3. బా. కాం.- 4 అ., 117-50 ప||లు

4. సా. కాం.- 2 స., 23 శ్లో

5. బా. కాం.- 13 పు.

6. బా. కాం.- 3 అ., 165-85 ప||లు

7. బా. కాం.- 3 అ., 223-85 ప||లు

రావణుడు శివధనుస్సు నెక్కిడ యత్నించి పరాభవము నందుట యానంద రామాయణమున వర్ణింపఁ బడినది. ¹ శ్రీరామకథాఽమృతమున నది యాదరింపఁ బడినది. ²

రాముడు శివధనుర్భంగముఁ గావింప నానందమున విశ్వామిత్రుడు రామునిఁ గొగలించినట్లు లానందరామాయణమునఁ గలదు. ³ శ్రీరామకథాఽమృతమున నది యనుసరింపఁబడినది.

శివధనుర్భంగ ఘట్టమున భవభూతి విశ్వామిత్ర పాత్రవై శిష్ట్యము నుగ్గడించుచు సీతారాముల వివాహబంధము గూర్చుట పరమావధిగా సంభావించి యిరువక్షములవారి కాతఁడే పెండ్లి పెద్దగాఁ గీర్తించినాఁడు. “యత్రదాతా గృహీతాచ స్వయం కుశికనందనః” (ఉ. రా.- 1 అం., 17 శ్లో.) ఆవిషయ మిందు స్పష్టపఱుచుట సంభవించినది. ⁴

ధనుర్భంగమునకు ముందే సీతారాము లిరువురుఁ బరస్పరానురాగమునఁ బ్రవర్తిల్లుట, యయోగవిప్రలంభము మున్నగునవి వర్ణించుట కానందరామాయణము స్ఫూర్తి నిచ్చుచున్నది. శ్రీరామకథాఽమృతమున నీఘట్టము విపులముగా వర్ణింపఁ బడినది. ⁵

అజునిఁ జూడ వచ్చిన పురస్త్రీల సంభ్రమములు రఘువంశమున వర్ణింపఁ బడినవి. ⁶ శ్రీరామకథాఽమృతమునఁ గల్కాణఘండపముఁ జేరు రాకొమరులఁ గాంచు నొయ్యారులను వర్ణించుటతోఁ దత్ప్రభావముఁ గాంచనగును. ⁷

1. సా. కాం.- 3 స., 67-79 శ్లో॥లు

2. బా. కాం.- 4 అ., 289- 93 ప॥లు

3. సా. రా - 3 స., 56 శ్లో.

4. బా. కాం.- 9 అ., 130 ప.

5. బా. కాం.- 8 అ., 43-188 ప॥లు

6. రఘు. వం.- 6 స., 6-12 శ్లో॥లు

7. బా. కాం.- 10 అ., 306-19 ప॥లు

సీతారాముల వివాహానంతరము పెండ్లి వారు భోజనాదికములు నిర్వర్తించి నట్లు లానందరామాయణమునఁ గలదు. ¹ శ్రీరామకథాఽమృతమున నయ్యది యనుసరింపఁ బడినది.

వాల్మీకి సుందరకాండ యందు హనుమంతుని ద్వారా రామునకు సందేశమును బంపు సీత ముఖమున “కాకాసుర వృత్తాంతముఁ” జెప్పించినాఁడు. నిజమునకీ యితివృత్తము చిత్రకూటముననే ప్రవర్తిల్లినది. చిత్రకూటమున నిది యొక నాటి వృత్తముగా నానందరామాయణమున వర్ణింపఁబడినది. ² రఘువంశమునను, పద్మపురాణమునను నీ కథ యిట్లే కలదు. శ్రీరామకథాఽమృతమున నయ్యది యనుసరింపఁబడినది. ³

దేవాసుర సంగ్రామమున దేవతలకు సాయమొనరింపఁబోయిన దశరథుని రథమునం దిరుసు సీల రాలిపోగా కైక చేతి వ్రేలిడి దాని రక్షించినట్లు లానందరామాయణమునఁ గలదు. ⁴ శ్రీరామకథాఽమృతమునఁ దదను గుణముగా వర్ణింపఁబడినది. ⁵

భరతుఁడు రామార్పితమైన మనంజున బ్రహ్మముని వలె నున్నాడనుట యానంద రామాయణమునఁ జెప్పఁబడినది. ⁶ శ్రీరామకథాఽమృతము నందు భరతుని పాత్రచిత్రణమున నానందరామాయణ ప్రభావ మధికముగాఁ గానవచ్చుచున్నది. ⁷

శబరి పండ్లు రుచి చూచి రామలక్ష్మణులకు భక్తితోఁ బెట్టుట పద్మపురాణమున వర్ణితము. ⁸ శ్రీరామకథాఽమృతమున నావిషయ మనుసరింపఁ బడినది. ⁹

1. సా. కా.- 3 స., 23-7 శ్లో॥లు

2. సా. కా.- 88-90 శ్లో॥లు

3. అయో. కాం. - 8 ఆ., 5-10 ప॥లు

4. సా. కా.- 1 స., 78-80 శ్లో॥లు

5. అయో. కాం.- 2 ఆ., 125-6 ప॥లు

6. సా. రా.- 6 స., 19 శ్లో.

7. అయో. కాం.- 9 ఆ., 405-12 ప॥లు

8. తత్త్వదీపికావ్యాఖ్య, ఆర. కా. - 74 స., 17 శ్లో.

9. ఆర. కాం. - 4 ఆ., 298-99 ప॥లు

ఆంధ్ర గ్రంథముల నుండి గ్రహించినవి :

భాస్కర రామాయణమున మల్లికార్జునభట్టు 'అయోధ్యాపురమును మూల గ్రంథము నందున్న దానికంటె హెచ్చుగా వర్ణించియున్నాడు. ఈ పురవర్ణనలో ప్రౌఢప్రబంధరీతి నవలంబించి గజాశ్వాది వర్ణన మొనర్చియుండెను'. ¹ (బా. కాం. - 27-43 ప.) శ్రీరామకథాఽమృతమున నీ ప్రభావము సుస్పష్టముగాఁ గాననగును. ²

వసంతర్తువు రాఁగా దశరథుఁడు తనసతులతోఁ గూడి వనవిహార జలక్రీడాదులు సలిపినట్లు రామాభ్యుదయమున వర్ణితములైనవి. ³ జె. వి. సుబ్బారాయుఁడుగారి విషయము 'ఈ కావ్యమున ప్రథమాశ్వాసమున నున్న దశరథ వనవిహార జలక్రీడాదులు రామభద్రుని స్వకపోల కల్పితములు' ⁴ అని వివరించియున్నాఁడు. శ్రీరామకథాఽమృతమున నీఘట్ట మతి విపులముగా వర్ణింపఁబడినది. ⁵

రామాభ్యుదయమునఁ గౌసల్యాదుల గర్భ లక్షణములు వర్ణింపఁబడినవి. ⁶ అమూలకమగు నీ ఘట్టము శ్రీరామకథాఽమృతమునం దనుసరింపఁబడినది. ⁷ సంస్కృతమున 'రామాభ్యుదయమ'ను గ్రంథము గలదు. అయ్యది సాళువ నరసింహ రాయలు వ్రాసినట్లు ప్రతిసర్గలోను గద్యము వ్రాయఁబడినది. ⁵ సర్గలో మాత్ర మరుణ గిరినాథుఁడు వ్రాసినట్లులుట్టంకింపఁబడినది. రామాభ్యుదయకవి అయ్యలరాజు రామ భద్రుఁడా సంస్కృతము నందలి భావముల ననుసరించినాఁడు. చూ. రామాభ్యుదయ వై భవము. శ్రీ డా. కొత్తపల్లి విశ్వేశ్వరశాస్త్రి.

1. బా. రా. - పీఠిక, శ్రీ మేడేపల్లి వేంకటరమణాచార్యులు

2. బా. కాం. - 1 అ., 273 - 328 ప||లు

3. రా. అ., 1 అ., 161-211 ప||లు

4. ద్విపదరామాయణ భారతి, 76 పు.

5. బా. కాం - 2 అ., 72-105 ప||లు

6. రా. అ , 3 అ., 80 6 ప||లు

7. బా. కాం. - 3 అ., 2-22 ప||లు

గౌతమాశ్రమమున నిండ్రుడు కోడియై కూయుట రంగనాథ రామాయణమునఁ జెప్పఁబడినది. ¹ శ్రీరామకథాఽమృతమున నయ్యది వర్ణింపఁబడినది. ²

గుహాడు రాముని పాదములు గడిగి పడవ నెక్కించుకొనుట మొల్లరామాయణమున వర్ణింపఁబడినది. ³ శ్రీరామకథాఽమృతమున నట్టిది యాదరింపఁబడినది. ⁴

విభీషణుడు రావణునిచేఁ బరాభవింపఁబడి తల్లి కైకసిఁ జేరి, రాముని శరణు వేడఁబోవ ననుచుతిఁ గొనుట రంగనాథ, ⁵ భాస్కర ⁶ రామాయణములందు వర్ణింపఁబడినది. మఱియు కృష్ణశ్రీ సంపాదితమగు 'స్త్రీల రామాయణపు పాటలు' అను గ్రంథమున 'లంకాసారథి' అను ఘట్టమున నిది వర్ణితము. శ్రీరామకథాఽమృతమున నీఘట్టమట్లే యనుసరింపఁబడినది. ⁷

ఉత్తరకాండమున సీతారాముల వనవిహార ఘట్టము కంకటి పాపరాజు ప్రౌఢమగు వర్ణనలతో విపులముగా వర్ణించి యున్నాడు ⁸ శ్రీరామకథాఽమృతమున మూలాధికమగు నట్టి వర్ణనమున కాతని రచనయే స్ఫూర్తినిచ్చినది. ⁹

ఈ కవులు రామాయణేతర గ్రంథముల నుండియుఁ గొన్ని కథాంశములను గ్రహించి శ్రీరామకథాఽమృతమున నమయోచితముగ నిరూపించినారు. కొన్ని నన్ని శములు యథాతథముగ నున్నవి. కొన్నింటి ప్రభావము మాత్రమే కలదు - వానినిఁ గూడ నీ సందర్భమునఁ బరిశీలించుట సముచితము.

-
1. బా. కాం. - 44 పు., వావిళ్ళవారి ప్రతి
 2. బా. కాం. - 7 అ., 26 ప.
 3. మొ. రా.
 4. అయో. కాం. - 5 అ., 156-7 ప॥లు
 5. రం. రా. - యు. కాం., 259-60 ప॥లు
 6. భా. రా. - యు. కాం., 155-62 ప॥లు
 7. యు. కాం. - పూ. భా., 2 అ., 267-72 ప॥లు
 8. ఉ. రా. (కంకటి), 6 అ., 20-143 ప॥లు
 9. ఉ. కాం. - ఉ. భా., 1 అ., 5-172 ప॥లు

రామకథేతరము లయిన కావ్యముల ప్రభావము :

విశ్వామిత్రుని జన్మ ప్రకారము భారతమున వర్ణితము. ¹ శ్రీరామకథాఽమృతమున శతానందుఁడు విశ్వామిత్రచరిత్ర వివరించు సందర్భమున నా కథాభాగముగ్గడింపఁబడినది. ²

మార్కండేయపురాణమున హరిశ్చంద్ర చరిత్ర వర్ణింపఁబడినది. ³ శ్రీరామకథాఽమృతమున విశ్వామిత్ర చరిత్రమున కనుబంధముగా నీ హరిశ్చంద్రోపాఖ్యానము వివరింపఁబడినది. ⁴ ఇయ్యదియు విశ్వామిత్రుని ప్రభావమును దెలుపు కథావిశేషమగుట సందర్భసుందరము.

స్కాందమునను, కాశీఖండమునను వింధ్యవారణ వృత్తాంతము వర్ణితము. ⁵ శ్రీరామకథాఽమృతమున నగస్త్యుఁడు వాతాపీల్వలును బొడవడగించుట యను మూలకథాభాగముతోఁబాటు తన్మహిమాను వర్ణనము గావించు వింధ్యవారణ వృత్తాంతముఁ జేర్చి చెప్పఁబడినది. ⁶

అరుణగరుఁడోపాఖ్యానము మహాభారతమునం దాదిపర్వమున నొక ముఖ్య ఘట్టము. ⁷ శ్రీరామకథాఽమృతమున జటాయువు రామాదులకుఁదా నరుణుని సంతతిగా నుడువు మూలకథాంశమునకుఁ దోడు కశ్యప తనయులగు నరుణగరుఁడు జన్మక్రమములు, వారి మహితోద్యోగ సంపత్తులవిశేషములు గీర్తింపఁబడినవి. ⁸

1. శాం. ప. - 49 అధ్యాయము, 1-30 శ్లో||లు

2. బా. కాం. - 7 అ., 228-35 ప||లు

3. బా. కాం. - 8 అ.

4. బా. కాం. - 7 అ., 461-501 ప||లు

5. కాశీఖండము, 2 అ., 148-64 ప||లు

6. అర. కాం. - 1 అ., 233-45 ప||లు

7. ఆం. మ. బా., ఆది. ప., 2 అ.

8. అర. కాం. - 1 అ., 324-33 ప||లు

దశరథ బాల్యచరితము వాల్మీకమునఁ జెప్పఁబడలేదు. తన 12వ యేటనే రాజార్షియై సింహాసన మధిష్ఠించి, గృహగతి సవరింప శనై శ్చరునిపై దండెత్తి, యాతని జయించుట, శనిస్తోత్రము, వరదానము మున్నగునవి స్కాందమున వర్ణింపఁ బడినవి. ¹ శ్రీరామకథాఽమృతమున నిది యంతయుఁ జేర్చి చెప్పఁబడుటలో దశరథ చరిత్రకుఁ బరిపూర్ణత సంపాదించఁబడినది. ²

నైషధము నందు నలదమయంతుల వివాహనందర్పమున బువ్వముబంతి వేడుకలు విపులముగా వర్ణింపఁబడినవి. ³ శ్రీరామకథాఽమృతమున సీతారాములు వివాహసమయమున నావేడుకలు వివరముగా వర్ణింపఁబడుట యందు నైషధ ప్రభావము గోచరించుచున్నది. ⁴

నైషధమున దమయంతి నలుని యందనురక్తయై తద్విరహమునఁ బొగులుచు చంద్ర, మన్మథోపాలంభనములు గావించుట వర్ణింపఁబడినది. ⁵ శ్రీరామకథాఽమృతమున సీత రామవిరహార్తయై చంద్ర మన్మథ మలయానిలోపాలంభములు గావించుటలో నైషధ ప్రభావము గణింపఁదగియున్నది. ⁶

కుమారసంభవమున తారకాసుర విజృంభణ, దేవతలు బ్రహ్మతో మొట వెట్టుకొనుట వర్ణింపఁబడినవి. ⁷ శ్రీరామకథాఽమృతమున కామాశ్రమ వర్ణన సందర్భమున 'కుమారసంభవ' ప్రభావము స్పష్టముగా గోచరించుచున్నది. ⁸

పోతన భాగవతమున వామనావతార ఘట్టము వర్ణింపఁబడినది. ⁹ శ్రీరామకథాఽమృతము నందలి సిద్ధాశ్రమ వర్ణన ఘట్టమున పోతన ప్రభావ మధికముగఁ

1. ప్రభాసఖిణ్ణ, 49 అ.

2. ఉ. కాం. - పూ. భా., 9 ఆ., 201-39 ప||లు

3. 16. స., 16-130 శ్లో||లు

4. బా. కాం. - 10 ఆ., 404-25 ప||లు

5. 4 స., 43-110 శ్లో||లు

6. బా. కాం. - 8 ఆ., 7. 2 స., 1-64 శ్లో.

8. బా. కాం. - 5 ఆ., 159-80 ప||లు 9. 8 స్కం.

గన్నట్టుచున్నది. ¹ అట్లే శ్రీరాముని బాల్యక్రీడాదికములు పోతన రచించిన కృష్ణ లీలలను దలపించుచున్నవి. ఈ ఘట్టమున వేంకటప్పయ్యశాస్త్రిగారు భక్తితో రాముని బాలునిజేసి కూర్చుండఁబెట్టుకొని, వానితో నాడుచు పాడుచు నానంద రసపారవశ్యమున రచించిరని సమకాలికులగు పలువురు సాహితీవేత్తలగు సహృదయులు ప్రశంసించిరి. ఇట్టి కావ్యము బహుధా పండిత కీర్తనీయమై కవుల బహుముఖ ప్రజ్ఞావిలసనమునకు దర్పణముగాఁ బరగినది. (బా. కాం. 3 ఆ.)

శివపురాణము లీలాఖండము నందు హనుమంతుఁడు రుద్రవీర్యోద్భవుఁడని తెలుపు గాథయొకటి గలదు. శ్రీరామకథాఽమృతమున నగస్త్యుఁడు 'హనుమచ్ఛరిత్ర'ఁ జెప్పు సందర్భమున నీవిషయము వివరింపఁబడినది. ²

గౌతముఁడు నారదుని ప్రేరణమునఁ దన యాశ్రమమునఁ బ్రసవించుచున్న గోవునకుఁ బ్రదక్షిణముఁగావించి, భూప్రదక్షిణఫలము నంది, యహల్యను వివాహమాడుట శ్రీరామకథాఽమృతమున బారతాద్యన్య పురాణములనుండి గ్రహింపఁబడి, వర్ణింపఁ బడినది. ³

శ్రీరామకథాఽమృతమున నీవిధముగా వితర రామకథా ప్రధానములగు కావ్యముల ప్రభావమేగాక రామకథేతర కావ్యముల ప్రభావము గోచరించుచున్నది

1. బా. కాం. - 5 ఆ., 330 410 ప||లు

2. ఉ. కాం. - పూ. భా., 8 ఆ., 16-19 ప||లు

3. బా. కాం. - 7 ఆ., 15-18 ప||లు

ఇందధికముగ బలి, రావణునకు వాసుదేవుని ప్రభావంబుఁ జెప్పిన తీరు హృద్యము.

అఖిల సర్జనకర్తయయిన పితామహుఁగన్నాఁడు నిజనాభికమల మందుఁ

బిన్నకుఁబిన్నయై పెద్దకుఁబెద్దయై, విశ్వవిశ్వంబున వెలసినాడు

చేపట్టినాఁడు విశ్వేశమాయామాత, యౌమహామాయవశ్యయయికొలువ

నకల సంహారంబు నలుపు రుద్రునితోడ, నంగాంగి భావంబు నందినాఁడు

వేదశాస్త్రపురాణాది వాదములకు, నందరాకెన్నఁదగుచోట నమరినాఁడు

భక్తికైక్కటిఁజిక్కి మద్దవరసీమ, సొరిదిఁగావలిఁగాయంగఁజొచ్చినాఁడు

9. అనువాదకుల యాత్మీయత

శ్లో॥ బాలాం బాలాం పుల్లకల్హార పీఠీ

పాతీనాక్షీం పుస్తకాభీ వరాక్షైః

భాస్వద్దస్తాం సాంధ్య భాస్వత్సవర్ణాం

ధ్యాయే బాలాం గౌరవాష్టావధానే ॥

— శ్రీ రాఘవ నారాయణశాస్త్రి

కవి, కావ్యము నవినాభావ సంబంధముఁ గలవగుట కవిహృదయము ప్రతి
శింబించు దర్పణము కావ్య మనుట విర్వివాదాంశము. కావ్యము నందలి ప్రతి పాత్ర
యందును కవి తాదాత్మ్యమును జెంది రచనఁ గావించినప్పుడే కావ్యము సజీవమై కల
కాలము సాహిత్య ప్రపంచమున నిలుచును.

రామాయణ మొక రసవత్కావ్యపారిజాత మగుటయేగాక యధ్యాత్మ
సుందరనందనమై హైందవసంస్కృతీ బంధురమగు మహితామ్నాయమునై భాసించు
చున్నది. ఇందలి పాత్ర లతిలోకరమణీయములు. భారతీయ తత్త్వప్రతిష్ఠా పతాకములు.

శ్రీరామకథాఽమృత కావ్యనిర్మాతలగు శ్రీ తాడేపల్లి వేంకటప్పయ్యశాస్త్రి
గారు, వారి తనయులు శ్రీ రాఘవనారాయణశాస్త్రి గారు నట్టి కోవకుఁ జెందినవారే
యగుట మూలకావ్యము నందలి స్థాయి నందుకొని యాంధ్రీకరణమున నా
పరమార్థము సుందరముగాఁ బ్రతిపాదించిరి. పితాపుత్రు లిద్వరు మూర్తిలోఁ గవితా
మూర్తిలో ననాతన ధార్మిక సంప్రదాయ సంపద రూపుదిద్దుకొనినవారు. వారి
యాత్మీయతలో నెట్టి విభేదముఁ గానరాదు. మహోదాత్త మగు రామాయణేతివృత్తమే
తమ కావ్యవస్తువుగా స్వీకరించి సర్వార్థములు సుసంపన్నముగావించుట యందులకుఁ
దార్కాణము. సంస్కారమునుబట్టి విషయ మవగతమగు ననుట యనుభవసిద్ధమే
కదా! వీరు సహజముగ భక్తి పుంగవులు, తపస్సంపన్నులు నగుట నట్టి వ్యక్తిత్వ
మాయా పాత్రల ముఖమున గోచరించుచునే యున్నది. శ్రీరామకథాఽమృతమున
మూలాధికమై వారి యాత్మీయతను బ్రత్యేకముగాఁ బ్రదర్శింపఁదగిన విషయమువీ
ప్రకరణమునఁ జెప్పఁబడుచున్నది.

పొగడినఁ బొగడన యగు న

య్యగణిత కల్యాణగుణుని యవతారకథల్

నిగమనమని కలదే స

న్నిగమాగమతత్త్వసారవిర్ణయ నిపుణా! - బా.కాం.- 3ఆ., 163 ప.

అని రాముని యనంతవిలాసములు సంభావించిన కవిహృదయము శివుని
ముఖమున వర్ణింపఁబడినది. అట్టి ధృఢాభిప్రాయమే శ్రీరామకథాఽమృత రచనమున
శాస్త్రి గారికిఁ బ్రేరణ విచ్చినది. అది 'సన్నిగమాగమ తత్త్వసారముగ సంతరింపఁబడి
వారి నిపుణతకు విదర్శనమై యొప్పుచున్నది.

పొగడిన యదె పొగడగ నగు

జగతీధరతనయ ! రామచరితం బెల్లన్ - బా. కాం.- 3 అ., 32 ప.

అనునదియు రాము చరితము నెడ వారికిఁగల యభిమానమునకు, భక్తితాత్పర్యములకు విదర్శన మనఁదగియున్నది.

రావణసంహార మొనరించి, భూభార తరణముఁ గావింపవేడుటకై బ్రహ్మాదులు విష్ణుని సందర్శింపఁబోయిరి. అట్టియెడ క్షీరసాగరమున శేషశయనుడై వెలుగొందు నాతనిఁ జేరి 'కను దమ్ములు గేల్చుము లొక్కతఱియ మొగిడ్చి' -

శ్రీమత్ప్రశ్రయ హర్షభక్తి భయము ల్పితృజ్ఞమం దొక్కటన్
సామానాధికరణ్యమంద నజుఁడంచత్వేదరోమాంచుడై
భూమిశ్రీ సహితుం బురాణపురుషుం బూజ్యుం ద్రయీవేద్యుఁ దే
జోమూర్తిం గనలేక కాంచి పొగడెన్ శ్రుత్యంత సూక్తంబులన్

- బా. కాం.- 1 అ., 236-7 ప||లు

అని వర్ణింపఁబడినది. ఇట బ్రహ్మ 'కనుదమ్ములు మొగుడ్చుట,' 'అంచత్వేద రోమాంచుడగుట' కూడనివి. కావున నట్టిది తద్భావభావనా భావితాంతఃకరణులగు శాస్త్రిగారి యనుభవ విశేషమే యని చెప్పఁదగియున్నది.

దశరథ తనయులకు నామకరణ మొనరించు సందర్భమున జ్యేష్ఠునకు "రామ" యను నామమిడినారని తన్మహత్వమును శివుఁడు పార్వతితోఁ జెప్పుచు రామపద మన సామాన్యనామపదము గాదనియు నది "లలిత శుభవర్గ యపవర్గలక్ష్మి మెచ్చు రమ్యపద మ" నియు వివరించి, మఱియు -

విను కల్మిచెలి దక్కఁగొను మర్ల మాతంగి

బ్రహ్మవిద్యావల్లి ప్రాకుఁగొమ్మ

చెడుఁగు రాకానులఁ జీచ్చు మహాశక్తి

చిమ్మచీకటి పిండుఁ కెండువెలుగు

కల్యాణవృష్టి మేల్కొంచు తొల్కొనిమించు

దొసఁగు గూడెము లేర్చు తోఁకచిచ్చు

ధీకొను పగఱ గుండెలలోన పెనుగాల

మఖిల సిద్ధు లిడు సిద్ధాంజనంబు

యాతనాబ్ధిః గడవఁబెట్టు యంత్ర నౌక
యంతరాయ మహోత్పాత శాంతి మఖము
ముక్తి రామానుసంధాన మూలగురువు
రామనామ మనఁగ నగరాజితనయ

— బా. కాం. - 3 అ., 112 ప.

అని మూలాధికముగా సంభావించుటలో కవి రామభక్తి తాత్పర్యములు వెల్లడియగుచున్నవి.

సీతా సౌభాగ్య వర్ణన సందర్భమునఁ జెలికత్తెల నోట నమూలకముగా -

ఎన్నినోములు మును నోమియున్నవార
మెన్ని పున్నెమ్మలన్నెఱిగన్నవార
మట్లుగాకున్న నమరునె యమ్మలార
యమరుల కలభ్య మగు నిట్టి యమ్మతధార

— బా. కాం. - 7 అ., 176 ప.

అని పలికించుట కవి తమకీ కవితామృతధార లభ్యమగుటకు సంతృప్తిఁబడిన విధమును సూచించుచున్న దనవచ్చును.

తాటక రామబాణనిహతయై శాపాంతమును బొంది రాముని స్తుతించుట శ్రీరామ కథాఽమృతమున విపులముగ నభివర్ణింపఁబడినది. ¹ అది యమూలకమై త్రికరణముల రాముని సేవించు కవియాత్మీయతను వెలార్చుచున్నది.

నినుఁ జిత్తసీమ నెఱి నిల్పివేడ బా
వనవృత్తి నీకథలు పాటఁబాడ నీ
మను వెడ్డు జిహ్వా నలమంగఁజూడ నా
కొనగూర్పు రామపదయోగి ! శ్రీహరీ !

— 5 అ., 295 ప.

సిద్ధాశ్రమమున యాఁగ పరిసమాప్త్యనంతరము మునులు సద్గోష్ఠిఁ గావించుచుఁ బ్రమాణపురస్కరముగ 'రామతత్త్వమే పరబ్రహ్మమ'ని సంభావించి యొండువృత్తులెడలి విత్యత్పత్తులై యానందించిరి. ² అందు విశ్వామిత్రుఁడు రామునుద్దేశించి -

1. బా. కాం. - 5 అ., 287-95 పలులు

2. బా. కాం. - 6 అ., 6 ప.

ఎదురుచూచెడుఁ దలలెత్తి యీ పులకలు
 తనివోకనీదు నేస్తమునఁ దవిలి
 తెప్పపాటున మేలి మెప్పుగా దేరాలి
 భాగ్యమట్టులు దృష్టి పంక్తికిపుడు
 ధుర్యమౌ పలుకు మాధుర్యంబునకు శ్రుతి
 నాశ్రయించెడు నొల్క-యదనెఱింగి
 కలిగె సంకల్ప వికల్పకల్పన మిధ్య
 గా నేక లక్ష్మ్యంబు కలిమి మదికి

— 6 అ., 8 ప.

ఇత్యాదిగా స్వానుభూతిఁ బ్రకటించినట్లు వర్ణించుట యమూలకమై రాముని దర్శించినట్టి యానంద మీ కవి యాత్మీయతను వెల్లడించుచున్నది.

వామదేవుఁడు రామదేవుని ప్రభావంబు నాగరుల కెఱిగించుచు

కలి కాఱుష్యమడంచుఁ ద్రెంచు విపదాక్రాంతిన్ సమర్థించు ని
 ట్టలమౌ సంపదఁ, దెల్వఁబెంచు ద్విషదాడంబంబు మాయించు మా
 యల మంత్రంబుల సంచు, మంచు మిహిరుం డట్లాహరించున్ విని
 ర్మల మీరామపదం బెదంజొనిపి సమ్భావింపుఁ డేవేళలన్

— అయో. కాం. - 4 అ., 42 ప.

అని తెలిపినట్లు విశేషముగా వర్ణించుట రామనామము నెడ గవికిఁ గల ప్రీతి గౌరవము విశదమగుచున్నది. అది వారికిఁ గల గాఢమగు విశ్వాసము కాఁగా శ్రీరామకథామృతము రచించి జననంబు సార్థకంబు గావించు వినారు.

గుహఁడు రాముని రాక విని సపరివారుడై యెదురేగి పూజించి 'రామ మయమానసుడై' 'ప్రాణుల తెల్లఁ బరమావధి' యగు నాతని భక్తితో సంభావించి నట్లు వర్ణించినతీరు హృద్యము. మూలాధికమగు నయ్యది కవి యాత్మీయతను విరూపించుచున్నది. ¹ అట్లే శ్రీరామప్రభృతుల గంగఁ దాటించు సందర్భము నూ

గుహఁడు 'విన్నాపగ దాటించెద నన్నాపయిఁ జేర్పవె భవాబ్ధి యవ్వలిదరికిన్' అని ప్రార్థించినట్లు అమూలకముగా వర్ణించుటలోఁ గవుల యాశయమే వ్యక్తమగుచున్నది. మఱియు నచ్చటి ధీవరులు బోధకలనా సుధీవరులై -

రామన్న బావింపుఁ డేమన్న మోక్షంబు
రాదన్నలార ! యీ పాదరయుఁడు
రామన్న సంపదల్ రామన్న సేవింపఁ
బోమన్న యనుచుగారాము సూపు
రామన్నఁ బూజింపరా మన్న లూర్పు
రా మానమేలరా పామరుండ
రామన్న దేవుండు రామన్న కన్నయ్య
రా, మముగన్న యీ రామ అక్ష్మి

రా, యనుచు రావదేర బిరాన యనుచు
రాపొనర్పంగఁ జెల్ల దురా, యటంచుఁ

— అయో. కాం. - 5 అ., 217 ప.

దమలోఁ దాము పలికిరనుట కవుల హృదయమును స్పష్టపఱచు చున్నది.

రామాదులు వాల్మీకిమహర్షి ని సందర్శింప నాతఁ డర్హ్యపాద్యాదులు సమకూర్చి 'తన్మయ మానసుఁడై యనితర భావమున' రామునిఁ బొగడిన విధము దెలుపుట యమూలకమై కవి రామభక్తి విశేషమును బ్రదర్శించు చున్నది. అట్లే వాల్మీకి తన పూర్వవృత్తాంత మెఱింగించి తుదకు రామదర్శనమునఁ దనకుఁ గలిగిన స్వానుభవముఁ బ్రకటించిన విధము కవి యాత్మీయతను దెలుపుచున్నది.

కన్నులె మిన్నలిట్టి వినుఁగాంచుటఁ గర్ణ యుగంబు తృప్తి గై
కొన్నది నేటి నీనుడులఁ గోర్కు తెలర్పకయున్నె మున్నె రా
మన్ననుఁ గొన్న నాల్కకుఁ దదంచిత భాషణయుక్తి నింక నే
మన్నను దీఱ దిండియచయంబు ముదాత్మత మిందె శ్రీహరీ !

— అయో. కాం. - 5 అ., 358 ప.

అట్టి యింద్రియాతీతమగు యోగానందము ననుభవించిన కవుల ధన్యత ప్రశంసార్హము. వారి వాఙ్మయతపస్సున కిది ఫలముగా సంభావింపవచ్చును.

పాదుకా పట్టాభిషేకము సలిపి రామసేవలోఁ దదన్యమును మరచి భరతుఁ డనుభవించిన పారవశ్యమును జెప్పుచు -

కదిసె రాముండు శృంగార ధాముఁడటంచుఁ
జెలఁగి యొక్కతఱి మేల్పిరిఁ దలిర్చు
నవె జానకీజాని యడుగు కెందామర
లనుచు నొకప్పుఁడాటాడఁజొచ్చుఁ
గలిగె నాధుని కటాక్షములంచు నొకవేళ
నుబ్బితబ్బిబ్బుచెయ్యుల నొనర్చుఁ
బొనరెఁ దన్ముఖశశి స్ఫురణలం చొకమాటు
దృక్పకోరికల సంతృప్తిగూర్చుఁ

జొక్కు నొక్కెడ నొకపరి సోలు మేలి
పాటపాడు నొక్కొకసారి భజన నృత్త
గీతవాదిత్ర ముఖ్యము న్గీలుకొలుపుఁ
బరవసము దన్నుఁ బొదువ నా భరతవిభుఁడు

— అయో. కాం. - 9 అ., 408 ప.

అవి మూలమునరేని యాతవి యలౌకికత, రాజర్షిత్వము వర్ణించుట యాత్మీయమై యాతవికిఁగల రామభక్తి విశేషమును బ్రకటించుచున్నది. ఈ ఘట్టము లలిత మర్యాదుఁడగు ప్రహ్లాదుని శుభవర్తనమును దలపింపఁ జేయుచున్నది.' ఇట్లు రామ నందర్శన భాగ్యము వందిన మహోన్నత వ్యక్తి శ్రీ వేంకటప్పయశాస్త్రిగారు. అట్టి వారి యానందమే ఈ కావ్యరూపమున లోకమున కందించి యభివంద నియులైనారు.

అత్రిమున్యాశ్రమమున సీతాస్వయంవర వృత్తాంతము విని యనఘాయ సీత వభివందించుచు -

మధురభాషిణి నీనుడి మధురమయ్యె
నా స్వయంవరవృత్త మనర్థ్యమయ్యె
విన్న యీ శ్రుతియుగము ప్రవీణమయ్యె
పలు పలుకులేల తవము సాఫల్యమయ్యె

అనందించితి నమ్మా
శ్రీనందితమైన త్వద్విశిష్టకథా సం
ధానమున నిదియచాలును
సూన్యతవాఙ్మయి ! యశేష శుభములు గూర్పన్

— అయో. కాం. - 10 ఆ., 234-5 పాఠాలు

అని పలుకుట యమూలకమై కవి యాత్మీయతగా నెన్నఁదగియున్నది.

హనుమంతుఁడు భిక్షురూప మవధరించి రామశక్తిఁబొందు సమీపించి -

ఇంతగా ఫలించె నేనాటి సుకృతంబొ
యన్నలార ! నాడు కన్నుదోయి
కొదవె మేలిపండు వొరుల కలభ్యమై
తనరు యుష్మదీయ దర్శనమున

అనియు,,

జన్మ సాఫల్య మందగాంచి
కాక కంటినె భవదంఘ్రి కంజవనము

— కి. కాం. - 1 ఆ., 51, 52 పాఠాలు

అనియు సంభావించినట్లు మూలాధికముగా వర్ణింపఁబడుట కవి స్వీయాభిప్రాయ ప్రకటనగా నెన్నఁదగియున్నది.

తార రామునిఁ గాంచెనని చెప్పుచు -

అని దిక్కుల్పరికించి కాంచె జలదళ్యాము న్మహోద్ధాముఁ బా
వననామన్ సుగుణాభిరాము వృతభాస్వద్ధాము శృంగార ధా
ము నసత్యేతర కాము శ్రీవిజితకాము నృజ్జన స్వాశ్రితా
వనకాము న్ముఖిలక్ష్యస్రోము దృతిదీప్యద్భూము శ్రీరామునిన్

- కి. కాం. - 1 అ., 373 ప.

అని యమూలకముగా రామగుణాభి వర్ణనముఁ గావించుట కవి భక్తివి, రామకీర్తనము
నందలి యానక్తినిఁ దెలుపుచున్నది.

విభీషణుఁడు రావణునిచేఁ బరాభవింపఁబడినవాఁడై తల్లి కైకసిఁజేరి
యనుమతిఁ బడసి రామశరణార్థియై పోవుచు 'రామవదా సంజిత భక్తి సారమగు
తత్వము'న నాతఁడు రామునిసంభావించినతీరు శ్రీరామకథాఽమృతమున నమూలకము,¹
కవి స్వీయభావమునై యొప్పుచున్నది. మఱియు నమోధ్యావాసులగు జనులు సీతతో
లక్ష్మణునితోఁ గూడి పురముఁ బ్రవేశించు రాముని దృగుత్సవముగాఁగ గనుగొని
'దృఙ్మనసే రసాయనము రాము మానసమున మననం బొనరించిరి. అయ్యదియే వారల
కాత్మానందంబనుభూతి పదంబనఁగ నై నద'ని వర్ణించుట హృద్యము. ² అమూలక
మగు నీ భావము కవి యాత్మీయతను బ్రకటించుచున్నది. అట్లే -

మొలకనవ్వులతోడి ముచ్చటలందీర్చు

ధర్మసందేహ విదారితయును

గలికికాన్పులతోడి కన్నుల నందిచ్చు

సకలనమ్మడ్డి ప్రసాదితయును

బొమముడితోడి విస్ఫురణమైఁ బోకార్చు

దుష్టసంకల్పారి దూషితయును

నొడికంబుతోడివో నొయ్యారములఁబొల్పు

లక్ష్మీవిలాసోప లక్ష్మ్యతయును

అమూలకము

1. యు. కాం. - పూ. భా. 2 అ., 274-81 పలులు

2. " " " 439 ప.

రామునందకాని రాణింప వెందును
మనము వానియందె మగ్గుమయ్యె
తలఁతునెపుడు లోన దర్శింతుఁ దద్రూప
మెంతుగుణగణముల నెలమిఁగాంతు

— యు. కాం. - ఉ. భా., 2 అ., 597 ప.

అని శివుఁడు పార్వతితోఁ జెప్పి తద్భావనా భావితాంతః కరణుండయినట్లు వర్ణించుట
యమూలకమై త్రికరణముల రామ సేవాత్పరుఁడైన కవి యాత్మీయతను సూచించు
చున్నది.

పట్టాభిషిక్తుఁ డగు రామునిఁ బ్రశంసింప వచ్చిన యగస్త్యాది మునులు,
'మహీ జనామయములఁ దీర్పన' మహాషధము, దుష్టామరారిహరము. మామహితమునై
నైన రామనామ మంత్రమహిమము నుగ్గడించుట యమూలకము. అట్టిది యాత్మీయమై
కవి స్వీయాభిప్రాయ ప్రకటనముగా నెన్నఁదగి యున్నది. ¹ అట్లే పరమేశ్వరుఁడు
పార్వతితో -

అన్నిటను రామనామమె
సన్నతగాత్రీ లగింపఁ జాలునులే య
భ్యున్నతి నెలకొల్పగ శ్రీ

సన్నాహముతోడి సుప్రసన్నతఁ గూర్చన్

— అర. కాం. 3 అ., 345 ప.

అన్ చెప్పేటయుఁ గవీశ్వరుని భావముగానే గుర్తింపఁదగియున్నది.

కైలాసమును బెకలింపఁబోయి పరాభవము నందిన రావణుఁడు శివుని
స్తుతించిన విధము మూలాధికమై కవి శివభక్తి తాత్పర్యములను బ్రకటించు చున్నది. ²
అట్లే రావణుఁడు నర్మదానదీతీరమున శివపూజ గావించు సందర్భమున మూలాధి
కముగా మంత్రశాస్త్ర సంప్రదాయ వివరణము సేసిన విధము కవి యాత్మీయతకు

1. ఉ. కాం. - పూ. భా., 1 అ., 43-6 పా||లు

2. ఉ. కాం. - పూ. భా., 4. అ., 55-72 పా||లు

నిదర్శనమనఁదగి యున్నది. ¹

సీతతోఁగూడి రాముఁడు కొలువుదీరి యుండ నదన్యులాతనిఁ గని కనుదోయి
మనంబున లయింప నమాధి వహించిరని వర్ణించుచు -

ఆ నిరినేలువానిఁ గననౌ గనుదోయి మనంబు నందె యు
చ్చాసముదోవకే విలయసంగతి సంగతమౌటఁ దృప్తిమై
నానలువాసి కోసల సుతాత్మజ భూతిమయం బయంబుగా
నా సభవారు వొందిన సమాధి వచింపఁదరందె చిన్మయి !

- ఉ. కాం. - పూ. భా., 8 ఆ., 31 ప.

అనుచు చిన్మయులగు కవుల కనుభవమగు సమాధ్యవస్థా విశేషమునే వివరించుచున్నది.
మఱియు నట్టియెడ భరతుఁడు -

దక్షిణనైత్రమం దెసఁగు తత్పురుషుండవు నీ వదక్షిణం
బక్షిణిఁ జెందియున్నది మహాత్మా! భవత్సతి సీత మిమ్ము నే
కక్షితి వేళవించి కనఁగానగు యోగికి నందె దెంద మ
ష్టే లయమంద బుద్ధికల యే తనుఁగొల్వగనౌ నధీశ్వరా !

యని రాముని సంభావించినట్లు వర్ణించుటయు స్వీయ యోగానుభవ ప్రకటనముగాఁ
దెలియఁదగి యున్నది. నేత్రద్వయ మొకచోఁ జేర్చి చూచినవానికి మనసు లయించి
యింద్రియాతీతసుఖ మనుభూత మగుట యోగిజనానుభవ గమ్యమగు విషయము.

రాముని వీడి తమ తమ నెలవులకుఁ జేరిన కవులు రామవిరహమును
భరింపఁజాలరైరి. 'నాటికి నొక్కసారి యయినన్ రఘురామునిఁ జూడకుండుట'
తమ దురదృష్టముగా భావించి తదన్యమును నిరసించి యడవి యందు రాముని తీసి
గుర్తులు తలపోయుచు, నతని నడవడులలో నన్నిరసములుఁ గలవని యనుభవంబులకుఁ
జొచ్చి యరసి యరసి సంతసింపఁదొడఁగిరి. తుదకు హనుమని బోధల కగ్గమై
రామాజస్ర కైంకర్య సంపద నెగడుచు బూవులుఁ గొనివచ్చి పూరుషోత్తము బొమ్మఁ

బూజింతు మేమని పోవువారు, వాని చరితము అవ్వారిగా నల్లవచును మతి నలరువారు
జగతిఁ గాననగు రూపము అన్నియు శౌచిరూపములే యని నేవలొనర్చుగాఁ జేరువారు,
శ్రీరాముఁ డాత్మారాముఁడైనాడిదె యని నేత్రముకొగిచి ధ్యానించువారు నగుచుఁ
జేరనైరి. వనచరుల కయ్యెడ మునులకు లేని యేకాంతభక్తి కలిగినది. అట్లు రామాను
గ్రహపాత్రులగుచు నెనఁగునెడ -

కనులఁగట్టినయ ట్లి నుఁగాననై న
వచ్చు నానందబాష్పము లెచ్చెర నవి
పోవ విరహాశ్రువులు దోచుఁ బో యెఱేని
గవుల కన్నుల తడి యాటుగతి కలుగదు

- ఉ. కాం.- పూ. భా., 10 ఆ., 231 ప.

అమూలకమగు నిట్టి “కవుల నిర్వేదము” కవి యాత్మానుభవపూర్వక మగు భక్తిభావ
బంధురతకు నిదర్శనమనుటలో సంశయములేదు. ఏకాంతభక్తి యనఁగా మిక్కిలి
గాఢభక్తి. అవికలమని భావము.

సీతారాముల వనవిహారమును యోగవృష్టి గల కవులు “మాకి పట్టె
పట్టనుచు వాగ్వాపార రమావిహారకలఁగొని” యనువర్ణించినతీరు నిత్యము శాస్త్రీ
గారు సేయు యోగాభ్యాస విద్యారహస్య విశేషము అనుట యతిశయోక్తికాదు.
కావుననే యోగానుభవ ప్రకటనము సాధ్యముకానిదయ్యు శుకము నియతి చూచినది
చూచినట్లే వర్ణింపనగునని చెప్పి యా యత్నమునకుఁ గడంగిపారము ముట్టిరి.
“శుక మునియతి” యనియు నిట సంభావింపఁదగియున్నది.

చూచునప్పుడు సుఖమునఁ జూపు మునుఁగు
నొడువు నెడ సాగు మామూలు నోటిపాట
చూచినది చూచినట్టులే శుకము నియతి
వలచి వర్ణింప నగు నదో వై భవంబు

- ఉ. కాం.- ఉ. భా., 1 ఆ., 129 ప.

అట్టి వర్ణనము ¹ యోగికముమగు పట్టుక విహరణపై భాసిల్లు చున్నది. ఆపైవారు
“వేయిరేకుల తామర విరివిధమున సంస్కృతమ్మవునచ్చోటఁ జేరిరి.” ఇయ్యదియే

సహస్రారము. అచటి సౌందర్యమనన్య సామాన్యము. అదియే యోగులగు వారికెల్ల ననుభావంబుకు స్థానమై ప్రమోదావహమగుచున్నది. దీనినే సప్తమచక్రమందురు. తదుపరి “దృశ్యాదృశ్యముకద్దు తద్దిశ లసత్పీఠంబు” ఇత్యాదిగా గురుపీఠమును వివరించి, యందు “సుఖ సంప్రసాదమన మాదేవుండు దీపించు” నని వివరించి సంపశ్యులకు గానఁగరాని యాయనిర్వచనీయమగు నానంద స్వరూపమును నిరూపించి నారు. ఇదియే అష్టమచక్రము. సహస్రారమునకు బెత్తెడుపైనయని కొందఱు, బ్రహ్మ రంధ్రమునకు బెత్తెడు వెనుకయని కొందఱుదీనినభివర్ణించిరి. పూర్ణ దీక్షిపరులు, అనఁగా పాదుకాంత నీక్షితులగుయోగులకిది యనుభవ గోచరమగుచుండునని యభియుక్తులగు వారు చెప్పుదురు. అటగురుపాదకులు దర్శింపనగునట. ఈ ప్రకరణమున యోగాను భవముగలకవులు శ్రీరామగురుపాదకలు దర్శించి ధన్యతములై నారు. ఇటజీవులయందు వర్ణించు “అష్టా చక్రా, నవాద్వారా” అనునారోక్తి సుఖలసుందరముగ వివరింపఁబడినది

ఆద్యులైన ఋషులు కథాభాగము నాధారముగాఁగొని పరమార్థమును బోధించి యిహపర సుఖములు ఘటించి, యలౌకికమగు బ్రహ్మమును శబ్దరూపమునఁ బ్రకటించి వాఙ్మయమును సుసంపన్నముఁ జేసినారు. అట్టి యార్హసంప్రదాయజ్ఞులగు శ్రీరాఘవనారాయణశాస్త్రి గారనుగ్రహ బుద్ధితో సామాన్యులకు గూడ నాయసామాన్య మగు యోగ విద్యఁదెలుపుటకై మధురముగా, మధురాక్షరముగా, నక్షరముగా, నిట్లు లక్షరబద్ధముఁ గావించి జగతి కారాద్యులై వరలినారు.

ఇట్లు వాఙ్మనసాతీతరూపుఁడు ననంత శక్తినంపన్నుఁడు నైన షరమ పురుషుఁడు దశరథరాముడై పొడమి లోకకంటకుల నిహతుల గావించి స్వాశ్రిత సజ్జనావలిఁ బ్రోచి యోగమునఁ బరతత్త్వరూపుడై యనిర్వచనీయస్థితిఁ దనరినాఁడని వర్ణించి యాద్యంతము నత్యంత సమర్థతతో నిర్వహించి తమ తత్త్వవేత్తృత వెలార్చినారు.

అశ్రమ ప్రాంతమున భర్తృపరిత్యక్త యగు సీత రోదనము విని శిష్యులు దెలుప వాల్మీకి మహర్షి “బాలవచనములను బ్రహ్మవచనములను నొకటి సేసి బుద్ధి సంబద్ధంబు విశ్చయించి వెడలినాఁడ” ని చెప్పుచు నాతని తపోదృష్టినిఁ గీర్తించుట కవికిఁ గల తపోభిమానమును బ్రకటించుచున్నది.

అక్షులు గలవందఱకుం

జక్షుష్మంతుండు వాడె సంపాదించెన్

నక్షత్రము తపమున నొక

యాక్షణ మెక్కుడుగ దాన నెఱిగికొనె గతిన్

- ఉ. కాం.- ఉ. భా., 2 ఆ., 238 ప.

శ్రీ వేంకటప్పయ్యశాస్త్రిగారు తమ “త్రిశంకుశ్చర్ల” మను నాటకమున “నుపాసన మేరికి నెంత సేయదు” అని సరస్వతి ముఖమునఁ బలికించుటయు వాటికిఁగల విశ్వాసమును దెలుపుచున్నది. ఆత్మీయమగు ననుభవ మట్టిదేయగుట సత్కము.

అట్లే భరద్వాజుఁడు భరతునకు విందు గావించిన సందర్భమున నా వింత చందమెదలో నెంచి వివ్యావంతుని విశ్రాంతిఁ జెంది-

ఒక్కొకట నొక్కొకఁడు నుతి

కెక్కిన సిరి నెరసెనేమొ యెనసి నకలమీ

చక్కిఁగను గంట నెక్కొనెఁ

దక్కోలనరాదె యెదియుఁ దావను నెఱికిన్

- అయో. కాం.- 7 ఆ., 323 ప.

అని “యనితరవేద్య, మనంతవిలాసము” నైన ముని తపశ్శక్తి గౌరవము ముగ్ధుడించుట కవి యాత్మీయతను బ్రకటించుచున్నది.

భక్తి కర్మయోగములు జ్ఞానస్థితి నంది కైవల్యము నొసంగుచున్నవి శ్రీరామకథాఽమృత కవులు పితాపుత్రు లిద్వరు భక్తి కర్మ జ్ఞానముల మేళవించిన సముదాత్త జీవితగాములు. అద్వైతము వారి యభిమత సిద్ధాంతము. అట్లని యన్యము దూష్యము గాదు. విశిష్టాద్వైత సిద్ధాంతాదు లెడనెడ వివరింపఁబడుట యందులకు నిదర్శనము. సీతారాముల యశోకవనవిహార ఘట్టమున వారద్వైత సుఖ ముదయించుచున్నారను సందర్భమున నిట్లు చెప్పఁబడినది.

బిందునాదకలాతీత భేదరహిత

వాద దురవాప నామరూప ప్రకార

తా నవచ్చిన్న కేవలత్వావభాస

మాన మద్వైత సుఖ మభిమత మతంబు

- ఉ. కాం.- ఉ. భా., 1 ఆ., 165 ప.

ఉపసీతుఁ డగు రాముఁడు తన యజినాది చిహ్నధారణములతో నొప్పుచు
నద్వైతమును బ్రకటించుచున్నాఁ డను శివుని నోట హరిహరాద్వైతము నిరూపింపఁ
బడినది. కృత్యాదిని హరిహర బ్రహ్మమును గీర్తించిన వీరికిదియే యభిమతము.

తనకు నాకు భేదమనరాదుగాన ని

య్యిరవెఱుంగఁజేసె నెల్ల వారి

కన నతండు వొల్పె నజినాది మామక

చిహ్నధారణమునఁ జిత్ప్రకాశ !

- బా. కాం.- 3 అ., 210 ప.

మఱియు విష్ణుభావ సౌందర్యగర్భిత మగు రాముని స్వరూపాదుల నెంత
శ్రద్ధగాఁ జిత్రించిరో శైవము నంత భక్తితో నభివర్ణించిరి. హరిశ్చంద్రో పాఖ్యాన
మునఁ బరమేశ్వరుఁడు దర్శన మిచ్చినట్లు వర్ణించినవిధము హృద్యము. అమూలక
మగు నిది వారి యాత్మీయతను వెల్లడించుచున్నది.

సికమీఁది పూబంతిఁ జిందు మరందమౌ

చదలేటి వలపునఁ బొదలుప్రోడ

సామేని చొక్కాట మేమెచ్చి తక్కిన

నెమ్మేని మఱపున నెగడు మేటి

యగ్నిశిఖాంచితమగు చుక్కబొట్టున

మదను దర్పొద్దతి మలఁచుదంట

తలమానికముల తక్కులమించు పాప పే

రుల సంగడమ్మున వెలయు వలఁతి

మునులు వేల్పులుఁ దనతోడ మొనయుదేర

వాగ్రమేశ్వరు లభయ పార్శ్వములఁ జెట్టఁ

బట్టి రా గట్ల రాయని పట్టి చెలువుఁ

డట్టె చూపట్టె విశ్వేకుఁ డరుస మెనఁగ

- బా. కాం. 7 అ., 495 ప.

వట్టాభిరామునిఁ జూచి -
 సీతావిభవ మంక సీమాచితముగాఁగ
 మొగమున నగవుల మొలక లెత్తఁ
 దనచేతి ధర్మంబు ననుజుఁడింపునఁదాల్చి
 నభయముద్రాంకిత హస్తమొప్పఁ
 దనుఁగొల్చువారి చిత్తము లేకరసములై
 యానందఘాయ స్త్వ మంది వెలయ
 నిటు నటు కాని కాన్పెలమికిఁ గుదురొచు
 మునుల శాంభవిముద్ర ముచ్చటింప
 సింహముఖ దివ్యపీఠికాసీనుఁ డగుచుఁ
 గనుల కలిమి దయావృష్టిఁ గడలుకొనఁగ
 లోకమేలెడు శ్రీరాము నేకమూర్తి
 యార్తు లెడలింతుఁ గావుత మాత్మ నిలిచి

— ఉ. కాం.— ఉ. భా., 1 ఆ., 226 ప.

అని కన్నుల నానందముఁ గొనియాడుచుఁ బలుకు పరమేశ్వరుని భావము
 కవీశ్వరుని యాశయమేగాని యొందుగాదు. అట్లే

సౌమిత్రి హస్త సంకోభితంబైన, యిష్టానమరుల దుష్టేచ్ఛలడఁప
 భరతుని మూర్తితో భాసిల్లుభావంబు, పరులకు భక్తి సంపదలుగూర్ప
 శతృఘ్ను నౌచిత్య సరణి సంచారంబు, సర్వకార్యముల సుస్థలములఁజేయ
 నర్థాంగియైన సీతమ్మ కటాక్షమ్ము, లాశ్రితార్తుల నెల్ల నవలఁ దోల
 సకల గుణజాలములకు సంశ్రయఁడవయు్య
 నగుఱుఁ డానందసాంద్రుఁడన్న గరిమమున
 సింహముఖ పీఠ నెక్కొన్నసిరిఁ దలిర్ప
 నీప్రజల చిత్తభిత్తుల నిలుపుచుయ్య.

— ఉ. కాం. పూ. భా. 10 ఆ. 15 ప.

అని వైతాళికులు సంప్రార్థించినట్లు వర్ణించుట శాస్త్రిగారి యాత్మీయమగు నభిలాషయే

కాని వేరుకాదు. “అనుసూతుల నూతన స్తవరాజములతో నమ్మానవసమ్మానితమూర్తి శ్రీరామచంద్రుని మేల్కొల్పి” రని వర్ణించుటయు నీయభిప్రాయమును ధృవపరచుచున్నది. ఇందు “ధారుణీధరా ! యవధారు ఇత్యాది వచనరచన శ్రీరామగుణ కీర్తన మొనరించునదై విబుధజన సంభావనీయ మగుచున్నది.

ఇందింకను వేదశాస్త్ర సంప్రదాయములు బాటించి వివరించుట; ఆర్ష జీవిత వైభవము విరూపించుట; ఆదర్శదాంపత్యము; గుణగరిష్ఠులగు స్త్రీపురుషుల స్వరూప స్వభావములు జిత్రించుట; ధర్మము నుగ్గడించుట; తత్త్వమును బ్రకటించుట; నైకవిద్యా రహస్యము లావిష్కరించుట; మునిభావ మెఱుగజేయుట; రాముని చరితము నందలి “సారాంశముః” దెలుపుట మొదలగున వన్నియు నమూలకముగా వర్ణింపఁబడుట వలన నవి శ్రీరామకథాఽమృత కావ్యశిల్పనిర్మాణదక్షులగు నీ పితృపుత్రు లిరువురి యాత్మీయతను జక్కగా విరూపించుచున్నవి.

10. శ్రీరామకథాఁ మృత వైశిష్ట్యము

కావ్యము యొక్క విశిష్టత సాహిత్యలోకమున నది సంపాదించుకొనిన స్థానమునుబట్టి తెలియ నగుచున్నది. కావ్యతత్త్వవిదులగు సహృదయులు, సద్విమర్శకులు నట్టిస్థానము నిర్ణయింప సమర్థు లగుచున్నారు. కవి కావ్యమును గూర్చి కథాభాగమునఁ బాత్రలముఖమునఁ బరోక్షముగాఁ జెప్పించిన విధమును బరిగణింపఁదగియున్నది. శ్రీరామకథాఽమృత వైశిష్ట్యమును గూర్చి యెవ్వరేవిధముగా నభిప్రాయపడిరో యీ ప్రకరణమునఁ బరిశీలింపఁ బడుచున్నది.

లోకమున వాల్మీకమునకు నధ్యాత్మమునకు వేరు వేరుగా ననువాదములు గలవు. రెండును నేకకాలమున నొకే గ్రంథముగా సంతరించినవా రరుదు. 'శ్రీ వాల్మీకి సంయమి వరకృతి నాంధ్రీకరించుచు నధ్యాత్మరామాయణ ఘట్టము లిందుఁజేర్చుచు' వ్రాయఁబడిన యీ గ్రంథము కథా తత్త్వముల రెంటిని దనలోఁ బొందుగుకొని విశిష్టత సంపాదించుకొనినది. నాగలింగమ్ వేంకటేశ్వరశాస్త్రిగా రీవిషయమున 'ఉభయ రామాయణ ధోరణుల నుట్టంకించినను ఈ గ్రంథము కథావ్యత్యాసాదులకు తావీయక సుపరిష్కృతమై ఏకముఖింబునం బారు గంగా యమునా ప్రవాహములంబోలి పావనమై వెలారుచున్నది' అని యభిప్రాయపడిరి. శ్రీరామకథాఽమృతమా రెండు గ్రంథములు పఠించిన ఫలము నేకకాలమున నొసంగుటకు సమర్థులగుచున్నది.

సీతా కృత భూప్రవేశ సందర్భమున సంక్రద్ధుడగు రాముని యూరడించి శాంతునిఁ గావించుచు బ్రహ్మ, "సర్వసిద్ధుణములు నీయందు పరిపూర్ణములై నవి నచ్చరిత్రుడవై న నీకంటె నన్యుల కెవ్వరికినీ కావ్య నాయకత్వత లేదు. కావున వాల్మీకి నీయీ శుభచరిత్రమెల్ల నాదికావ్యము (రామాయణము) గా సంతరించినాఁడు" అని పలికినట్లు వాల్మీకమునఁ గలదు.

ఆది కావ్య మిదం రామ త్వయి సర్వం ప్రతిష్ఠితమ్ ।

నహ్య న్యోఽర్హతి కావ్యానాం యశోభాక్ రాఘవాదృతే ॥

అట్టియెడ శ్రీరామకథాఽమృతమున

ఉ. కాం. 98 స. 18 శ్లో.

శ్రీకల్యాణ గుణాంచిత ! నీకేతగుఁ గావ్య వర్ణ నీయత్వము వా

వాల్మీకిక తగుఁ గవిపద మీ, ప్రాకట కావ్యాఖ్య తగు భవత్కృతిక విభూ ॥

రామకథాఽమృతమనఁగా, నీమహిత చరిత్ర మెన్న విపుణము, పుణ్య
మృతము కొన భువి జనించెద, రీముని కవితాబ్ధి నమృత మెత్తి యిడఁగవుల్

ఉ. కాం. ఉ. భా. 8 ఆ. 120-21 ప||లు

అని చతుర్ముఖుడగు బ్రహ్మ పలికినట్లు వర్ణింపఁబడినది. ఇందు శ్రీరామకథాఽ
మృతము వాల్మీకిముని కవితాబ్ధిఁ బొడమిన యమృతముగా సంభావింపఁబడినది. “ముని
భావరహస్య వివరణమే” యీ కావ్యమునకు స్థావరము సంపాదించఁజేయ నిది
యమృతమై రామకథా వాఙ్మయమునఁ బరమ విశిష్ట స్థానము నందుకొనినది.

మందరపర్వతము గవ్వముగాఁ గొని, వాసుకి త్రాడు కాఁగా సురాసురులు క్షీర
సాగరమథనము గావింపఁ దొలుత విషాదు లెన్నియో వెలువడినవి. తుదకెట్లో విశేష
ప్రయత్నమున నుద్భవించిన యమృతము బహుజనశ్రమైక సాధ్యమైనది. ఆదియు
మోహించేఁ బించిపెట్టఁబడి యొక పక్షమువారికే లభించుటయు సంభవించినది.
శ్రీరామకథాఽమృత మెట్టి శ్రమయు, ననర్థము లేక విలక్షణమై విశిష్టమై సర్వామోద
మును గూర్చు చున్నది. మఱియు నది దివ్యులకేగాక సర్వుల దివ్యులఁజేయుచు
సాహిత్యప్రపంచమున సహృదయుల కెల్లర కత్యంత ముపాదేయమై యుండుచున్నది.
కావుననే శ్రీ ముళ్ళపూడి నారాయణశాస్త్రిగారు -

నమందరో నాఽపిచమోహినీ శ్రమో

న దివ్య దైత్యాపి నాఽపి శేషః

విషోద్గతి ర్నాఽపిచ సర్వమేత

ద్విలక్షణం రామకథాఽమృతేభవత్¹

అని శ్రీరామకథాఽమృతము నభివర్ణించినారు. శ్రీ వేంకటప్పయ్యశాస్త్రిగారును ‘దేవత
లొకపరి చవిచూచి బిడిచిన యమృతము కంటె రామచరితామృతము నిత్యమ్ముఁగ్రోల
సారె సారెకు రుచి నుస్తారచుగు’² నని శివుని ముఖమునఁ బలికించుటయుఁ దద్వై
శిష్ట్యమును వెల్లడించుచున్నది. ‘రామచరితామృతమ్ము నందలి సారస్య మింత
చెవిసోకిన మాత్ర మననే మోడు లిగురించుచు, జడచిత్తములకుఁ జిగురు పుట్టును’.³

1. స్మారక సంచిక, 19 పు.

2. భా. కాం. - 1 ఆ., 215 ప.

3. సుం. కాం. 2 ఆ., 239 ప.

అనగాఁ జైతన్యవంతములు, సుఖసంపత్సమృద్ధములు నగునని భావము. సీతకు రామకథ వినుచు హనుమని ముఖమున నిట్లు చెప్పింపఁ బడుట హృద్యము.

రామజనన సందర్భమున నారదుఁడు 'సేమ మమృతత్వమిడు శ్రీరామ కథాఽమృతము, భువి నరప్రకతి కిఁకన్ నోములు ఫలించెనని వీణానువృత్తి నుబ్బిచు పలికి' ¹ నట్లు పర్ణించుట రమణీయార్థస్ఫూర్తి నొసగుచున్నది. రామాదులు ప్రయాగజేరు సందర్భమున నందలి సరస్వతీ నదిఁ గూర్చి -

సారస్వత ప్రవాహము

సారతరం భాంతర ప్రసక్తి నెగడు నీ

తీర మెనయు వారికి మది

నారయఁ గొనరాని భాగ్యమని యొకఁడున్నే ! ²

అని ప్రశంసింపఁబడినది. ఇందు నదీపరమగు నర్థమే గాక కావ్యపరమగు నర్థము ప్రతిభాసించుచున్నది. సరస్వత్యాః ఇదం సారస్వతమ్ అనగా సరస్వతీ సంబంధ మైనది. అట్టి సారస్వత ప్రవాహతీరముఁ జేరువారల కది సకల సౌభాగ్యములు ప్రసాదించును. శ్రీరామకథాఽమృతమే యొక సారతరంబగు సారస్వత ప్రవాహము కాఁగా నాంతర ప్రసక్తి నధ్యాత్మ సుందరమగు నందు లభించనిది లేదు. అనగా నది స్వయంసంపూర్ణము, సకల కళాకమనీయము. ఇయ్యది 'జయఽక్షి కీర్తి విద్యాభృతులఁ గల్పించి, సుశ్రేయోదాయక మగు' ³ ననుట నియ్యేడ సంభావ నీయ మగుచున్నది, ఇట్టి శ్రీరామకథాఽమృత వైశిష్ట్యమును గూర్చి -

శ్రీలకు తానక మానం

దాలయ మఘహారి హారి హరిచరితం బా

వేల నతివేల రుచులకుఁ

జాలై యుప్పొంగెఁ బ్రథితభావసజ్జా! ⁴

1. టా. కాం. - 3 అ., 55 ప.

2. అయో. కాం. - 5 అ., 241 ప.

3. టా. కాం. - 1 అ., 272 ప.

4. కి. కాం. - 2 అ., 372 ప.

అని పరమేశ్వరుడు బావ్యతితో ననినాడు. డనుట మాననీయము. అట్లే షైథిలీ పరిణయ సందర్భమున 'కవి సుకృతపరీపాకము, స్వవితాఖిలలోక మధిరసాలోకము, సత్యనివేకము, హతశోకము, రవికులమణి సద్గుణాకరశ్లోకము, సర్వజనకామ్యము'నైన 'సీతారాముల కథాస్రదాభిధానమున' 'నతిశయోక్తు లొరయవు, పునరుక్తులు చొరవు, అసంగతులకు జొరవలేదు'¹ అని కవి శివుఁ ముఖమునఁ బ్రకటించినాడు.

సామాన్యముగ లోకమున నేకావ్య మందైనను నారంభమున నున్న రసస్థితి పోసుపోసు తగ్గుచుండుట సాహితీసుసంపన్నులగు సహృదయుల కనుభవ సిద్ధమగు విషయము. మనుచరిత్ర, పారిశ్రాతాపహరణాది కావ్యము లిందులకు నుదాహరణములుగా నెన్నఁదగును. అమృతము నందు వలె రామకథాఽమృతమునందు మాత్ర ముత్తరోత్తర మట్టి రసవైభవము దోచి యధికమగు రుచి సిద్ధించుచున్నదను శివుని పలుకులలోఁ దద్వైశిష్ట్య ముగ్గడింపఁ బడుచున్నది.

అన్యకృతి ప్రబంధముల నై క్షవదంతము నందుఁబోలె సా
మాన్యముగా రసస్థితి క్రమంబుగఁ దగ్గుచుండు దేవమూ
ర్ధన్య సుధారసంబునను రామకథాఽమృతధార యందు న
న్యాయతఁదోచు నభ్యధికమౌ రుచి యెన్నిదినమ్ము లానినన్ ²

అశోకవనమున సీత -

రామకథాఽమృత సేవ ని
రామయమై యేకలక్ష్మ్యౌ వృత్తి మహా
శ్రీమహిత యగుచుఁ దనరు

చున్నదని వర్ణించుట సీ శ్రీరామకథాఽమృత సేవాతత్పరులు నట్టి నిరామయత్వాదులు భజింతురను ధావమును వెల్లడించుచున్నది.

శ్రీరామకథాఽమృతమున నాయకుడు 'నవరసాలంకృతి నాయకుడగు' రాముడు కాఁగాఁ బాత్ర లన్నియు ధారతీసూత్రస్రతీకములుగాఁ జిత్రితములై నవి.

1. బా. కాం. 9 ఆ., 288-89 ప||లు

2. ఉ. కాం. - పూ. భా., 10 ఆ., 34 ప,

వైదికధర్మ ప్రపంచనమగు 'మునిభావరహస్య వివరణమి'ందు ప్రశంస్యము. అందులకు వ్యాఖ్యాన చతుష్టయానుసరణము శ్లాఘనీయము.

అతని గూఢార్థము లరచేత నిడునట్ట

కవివతంసము లొక్కొక్క వ్యాఖ్యాతలొక్కొక్క¹

అని శ్రీ అంబడిపూడి రామబ్రహ్మకవి యీ విషయమై శ్రీ వేంకటస్వయ్యశాస్త్రిగారిని ప్రస్తుతించినారు. 'అగస్త్యుడు రాముని చరితమున బహు రహస్యములు గలవని వాక్రుచ్చుట', 'అగస్త్యుడు సారాంశముఁ జెప్పుట' అను ఘట్టములు రామకథలోని యనేక సంశయములకు సమాధానము లగుచున్నవి. కేవలము కథఁ జెప్పుటయే గాక కవి లోకమునఁగల విమర్శ లాకళించుకొని సమాధానముఁ జెప్పి సవవగాహన గల్పించుటయుఁ జేయఁదగియున్నది. కావున వారాపద్ధతి ననుసరించుట వలనఁ గావ్యమునకు విశిష్టత సిద్ధించినది. లోకహితార్థము పార్వతి రామకథా విశేషములఁ బ్రశ్నింప శివుడు సమాధానించిన తీరు మిక్కిలి యౌచిత్యనుందరము. ఈ కావ్యమున నాశ్వాసాద్యాశ్వాసాంత పద్యములు వేదాంతార్థ బంధురములై యవి యన్నియు నొకచోఁ జేర్చి చూడగల్గినఁ దత్త్వపరమగు నొక మహద్బ్రంధముగాఁ బరిణమించు నట్టివైఁదోఁచుచున్నవి. శ్రీ నాగలింగమ్ వేంకటేశ్వరశాస్త్రి గారి విషయమునిట్లు ప్రశంసించిరి. 'శ్రీ శాస్త్రిగారు తిక్కన యొక్క వైదిక సంప్రదాయాను బంధమునకుఁ బాపనిషదర్థ వివేకప్రథితములగు నాశ్వాసాంత పద్యములకు, తెలుఁగు నుడికారపు సౌంపునకు మురిసి, సొగసి అట్లే తమ వాఙ్మయమును గూడ వెలార్ప గొప్ప జితనమును చేసినారు.'²

తిక్కన తన భారత రచనమును 'ప్రబంధమండలి' గా భావించినట్లు శ్రీరామకథాఽమృతమునఁ బ్రతిఘట్టము నొక ప్రత్యేక ప్రబంధ మనఁదగురీతి సమగ్ర సుందరముగాఁ దీర్చిదిద్దుట గాననగును. 1. ఋష్యశృంగచరిత్ర, 2. వాచున చరిత్ర, 4. సీతారాముల వివాహఘట్టము, 5. అహల్యావృత్తాంతము, 7. సీతారాముల యశోకవనవిహారము, 7. హనుమచ్ఛరిత్ర 8. హరిశ్చంద్ర చరిత్ర,

3. స్మారకనామిక, 16 పు.

1. శ్రీరామకథాఽమృతము (వ్యాసము)

9. దశరథుని బాల్యచరిత్రము, మొదలగునవి యిందు పరిగణింపఁదగియున్నవి. కథా పుష్టికి, కావ్య పరిపూర్ణతకు, సంబంధి కథావర్ణనము గావించుట కావ్యసౌందర్య హేతువై పొసఁగుచున్నది. ప్రజాదరణము నంది ప్రచారములోనున్న 'యమూలకము' లగు సన్నివేశముల నాదరించుట రసపోషణమునకుఁ బాత్రచిత్రణమునకు దోహదముఁ గూర్చుచున్నది. శ్రీరామకథాఽమృతమున మూలాధికమగు శ్రుతిస్మృతులు సందర్భో చితముగాఁ బొందుపరుపఁబడి కావ్యగౌరవము నిశుమడింపఁజేయుచున్నవి. శుభశకున ములు గాంచి యలరు రాముని ముఖమున నావిషయ మిట్లు ప్రస్తావింపఁజేయుట హృదయంగమము.

అపాతతః ప్రసక్తత

నేపారవే మంగళైక హేతువులుభ్రతుర్

శ్రీపద్యలు కవిభావ

వ్యాపారము దానఁగృతి నపారమకాదే' (బా. కాం. 8 ఆ. 175 ప.)

వాల్మీకిరామాయణమున గాయత్రీబీజాక్షరములు వేయి శ్లోకముల కొకటి చొప్పున నిబంధింపఁబడినవని సంప్రదాయజ్ఞులగు వారి భావన. అందు సంయుక్తాక్షరములలో నేదోయొక పర్వము మాత్రమే స్వీకరింపఁబడినట్లు గాయత్రీరామాయణము వలనఁ దెలియుచున్నది. శ్రీరామకథాఽమృత రత్నాలు 'త్స' రువొక్కడె , 'ణ్య'ంతము , 'స్య'వమొప్ప , 'సః'భావన ఇత్యాదిగా సంయుక్తాక్షరములు మొదలగునవి యథాతథములుగాఁ ప్రయోగించుటంజేసి దీని ప్రత్యేకత నిరూపింపఁబడుచున్నది. కావ్యమున సనేక విధముల 'వేదశాస్త్రసంప్రదాయ పాలనము' గావించుట తద్గౌరవాపాదకమై యెనఁగుచున్నది. భక్తి కర్మ జ్ఞానముల సమన్వయ మిందు హృద్యము.

సీతకు రత్నభూషణము లుంచి వివాహోచితాలంకరణముఁ గావించి 'చెలులు గాంచిరి నృప్తివై చిత్రమప్పు డుభయశిర్ష విశేషమ్ము లూహఁ బెరయ' 1

అని వర్ణింపఁబడినది. ఇట నుభయశిల్పి విశేషములనఁగా 'భువన నిర్మాణచతురుఁ
డగు బ్రహ్మ, నగలు చేయు విశ్వకర్మ ల (కంసాలి) నేర్పు' అని కథాపరమగు
నర్థము కాఁగా, కావ్యపరమగునెడ వాల్మీకి, శ్రీరామకథాఽమృతకవుల కావ్యశిల్ప
విశేషములను నర్థాంతరము భవించుచున్నది. సీత సహజముగ సౌందర్యరాశి.
ఆమెకు మేలిరతనాల నగ లలంకరించిరి. అయ్యెడ భూషణభూష్యభావము సిద్ధించినది.
అట్టియెడఁ చెలు లామె సౌభాగ్యమును గాంచి యచ్చెరువందిరి. అట్లే కవిబ్రహ్మ
యగు వాల్మీకి సృజించిన కావ్య సౌందర్యముతోఁబాటు శ్రీరామకథాఽమృత కవులు
స్వీయకవితాగుణములు చేర్చి యపూర్వశోభలు వెల్లార్చిరనునది ఫలితార్థము. ఇట్లే
కావ్యవై శిష్ట్య మిందుగ్గడింపఁబడినది.

రాముని మేల్కొలుపు పంచమాగధులు స్తోత్రబంధములు పఠించిరని
యిట్లు వర్ణింపఁబడినది-

తేలియలొల్కు- పల్కు జిగి, తెల్వియుఁ దేటయుఁ బెంపుసొంపు న

న్మానిత సద్గుణాలి రసమార్దవ మంచ దలంక్రియా విలా

సానుగమద్యు వ్యంజనా నందిన భావము లొప్ప కావ్యల

క్ష్మీ నవమూర్తులో యన రచించిరి వందులు స్తోత్రబంధముల్ ¹

వివాహోచితాలంకృతమగు జనకుని పట్టణశోభ యిట్లు వర్ణింపఁబడినది.

పదవిలా సంబర్ధ పరిపుష్టివెలయించు, వింతయొమ్మారంబు వెరవుసూప

లలితశోభన కలాలంకారసామగ్రి, తకుశుకులీను నొడళ్ళఁదరము మీఱ

మహనీయ గుణలక్ష్మి సహనముదూతాభి, రూపసంపన్నతారూఢి నెగడ

భావగమ్య రసప్రభావంబుశ్రితకాంతి, పూరచాంద్రస్ఫూర్తి పొలుపుఁబెనుప

జీవనాడులు వ్యంజనలైలఁగ నమృత, సేవనంబున నాయకస్థితి వచింపఁ

గై శిక్తి ముఖవృత్తులు కావ్యమట్లు, గన్నెలెలయించి రయ్యిలాకాంతునగదు.

[బా. కాం. 10 ఆ., 254 ప.]

సీతారాముల వివాహసమయమున బువ్వముబంది వర్జన మిట్లు సాగినది -

రామకథాఽమృతోచితము రసమనౌ రసమప్పటిల్లి క్షౌ
రాముడు గూర్చినట్టి గుణరమ్యములై న పదార్థము ల్మహా
ద్భుత. బాకకుద్దిగని తత్పరత స్థనివందఁజేసె వి
ద్యామహితాత్మలౌ విబుధులందఱు మేలని యుప్ప యాడగన్ ¹

ఇట్టి వర్జనములు పరమార్థముగ శ్రీరామకథాఽమృత కావ్యసంపద్యైభవ
మునుఁ బ్రకటించునవి యగుట సహృదయ హృదయంగమములై యలరుచున్నవి.

ఇట్లు శ్రీరామకథాఽమృతము మనోహరములగు స్వతంత్ర వర్జనలు, నపూర్వ
ములగు పాత్రచిత్రణములు, నచుంబితములగు మధురభావములు, గంభీరమైన
యర్థములు గలిగి ధారాశయైన కైలి, విశిష్టముగు నలంకారములతో నొప్పుచు నాంధ్ర
సరస్వతి కపూర్వశోభ వెలయించుచున్నది. 'ఉభయభాషాధురీణులగు వీరి కవిత ధారా
వాహికమై, మంజుల పదశోభితమై, సమచితాలంకార సంస్కృతయై మురిపముల
గూర్చుచున్నది. ఆటనట కలిగిన పద్యముల యందలి వింత పిరుపులు గూడ ఒక
వింత యొరపు చేర్చుచున్నవి. వర్జనములున్ను, కథాంశములున్ను సమవిభక్తములై
సారస్వతసర్వస్వమున కాలవాల మగుచున్నవి. కావ్యగుణ సందర్భముల కన్నింటికిని
గ్రంథమంతయు ఉదాహరణమే యగుచున్నది' ² అని నాగలింగమ్ వేంకటేశ్వర
శాస్త్రిగారును, 'రామకథాఽమృతమ్మ మధురమ్మ' ³ అని చల్లా పిచ్చయశాస్త్రిగారును,
'అలఘు రసప్రవాహనిలయంబగు' ⁴ నని ముదిగొండ రామలింగశాస్త్రి గారును,
'రామకథాఽమృతం బమలం బెల్లెడఁబాటిఁ సర్వజగదాహ్లాదంబు గావించు' ⁵ నని
వేమూరి సీతారామశాస్త్రి గారును, 'సునునస్త్వత్కరసార్థగుంభిత వచశ్శుద్ధిం బ్రకాశించు
కబ్బములందియ్యది యగ్రగణ్యమగు' ⁶ నని మేధా దక్షిణామూర్తిశాస్త్రి గారును.

ఒక్కొక్క పద్యమునం గడు

చక్కని పాకంబు భావసరళత ధ్వనియుం

దక్కటి శబ్దాలంకృతు

లిక్కవిరాడ్గ్రంథమునన యెసఁగు బళియనన్ ⁷

1. బా. కాం. - 10 అ., 415 ప.

2-7. స్మారకసంచిక

అని కవితావేంకటసుబ్రహ్మణ్యశాస్త్రి గారును, 'ఈ కథాఽమృతకావ్యము రామహృదయరహస్యార్థముల నెన్నింటినో ప్రకాశింపఁజేయుచున్న' ¹ దని మధునా పంతుల సత్యనారాయణశాస్త్రి గారును, శ్రీరామకథాఽమృతమును గురించి ప్రశంసా వృష్టిఁ గురిపించిరి. శతావధానులు శ్రీ చెళ్ళపిళ్ళ వెంకట శాస్త్రి గారు 'శ్రీ వేంకటస్వయ్యశాస్త్రిగారు తిక్కనాదులఁ దోలిన కవీశ్వరులనియు, వారి శైలి ప్రౌఢమైన ప్రబంధశైలి యనియు కవి సర్వజ్ఞుడుగా నుండవలెనను న్యాయము శ్రీ శాస్త్రి గారి యందు వర్తించినవనియు, వారి గ్రంథములలో సర్వశాస్త్రముల యొక్క సారము నుగ్రమున విశదీకరింపఁబడినవనియు' ² నభివర్ణించిరి. మఱియు కావ్యమునఁగల వివిధ ఘట్టములు పలుపురిచేఁ బ్రస్తుతింపఁబడినట్లు శ్రీ కవితా సుబ్రహ్మణ్యశాస్త్రి గారిట్లు పేర్కొనిరి -

శ్రీపతి కపనేత చిత్తమచ్చెరువొందె

బ్రహ్మాదండపుడంబు పద్యమందు

పరకవి మత్తేభహరి వేంకటకపిండుఁ

డలరె బికధ్వని పలుకునందు

అస్పరాయ నృపాలుఁ డహహ యంచును మెచ్చెఁ

బాలుగారెడు పద్యపఠనమందు

రామకృష్ణమనీషికేమొ సంతసమాయె

మే-న-కా యను శ్లేషమూను టందు

కవిత మీయంద వెల్లుటగాఁదలంచి

రఖిల రసవేత్తరొ కవు లిలముచుటలు

పాకమున సోంపు ధ్వనియింపు బలు కుదింపు

రసములను జెంపు మీ పద్యరచన లింపు ³

1. తెలుగులో రామాయణాలు (ఆంధ్రప్రదేశ్ సాహిత్య అకాడమీ),

ప్రపంచ తెలుగు మహాసభ ప్రచురణ

2. కృష్ణాపత్రిక, 10-22-1934

3. స్మారకసంచిక, 30 పు.

ఇట్టి 'రామకథాఽమృతంబు గ్రోల నంతకంత కదికమయ్యె దృష్ట' అధిప! యొక్కింతయు ద్రిక్కకుండఁ దృప్తి తెఱగుపడ నుడువు' మని యడిగిన పార్వతితోఁ బరమేశ్వరుఁడు 'ఓ విశ్వకర్త్రీ! కొనవె యా విశ్వాత్మకుని చరితమమృతము కాదే' ' అని వివరించినాఁడు. ఇందు వక్త విశ్వనాథుఁడు. శ్రోత విశ్వకర్త్రీ. కథ విశ్వాత్మకుని చరితము. కావున నిది యమృత మే యని సంభావింపఁపడినది. మఱియు-

శ్రీరామకథాఽమృత సారము

శ్రీమత్సింహాసనేశ్వరీ సంవృష్టం

బామృత్యుంజయ సంస్కృత

మా మరముని మానితంబునై రాజిలైన్ ²

అని వర్ణింపఁబడినది. ఇందు శ్రీరామకథాఽమృతసార మీశ్వరముఖ వివిర్గత మగుట విశేష ప్రశస్తి నందినది. దీనిని చదివినవారు, వినినవారును సింహాసనేశ్వరులు, మృత్యుంజయులు, నామరముని మానితులు నగదు రనుట శుభాశంసనము. ఇంకను 'రామకథా సుధార్ణవ తరంగభృతిన్ బెనుపొందుచున్న శ్రీరామకథాఽమృతం బిది' 'తారకమంత్ర రసైకతానతన్' 'జిత్సుఖభూమి హోదయంబు' లొనంగు ననుట మహితము, మాన్యము నగుచున్నది. "లోకమున ప్రజలు స్వర్గాది సుఖము లాశించి యాగాదికర్మ లాచరింతురు. అది వారికి నమృతముపైఁగల ప్రీతిని పెల్లడించును. ఎట్టి క్రతువ్రతము లాచరింపకున్నను రామగాథాసుధ అయోధ్యాపురవాసుల కట్టి శుభమునే ప్రసాదించుచున్న"దని వర్ణించుట సర్వథా శ్రీరామకథాఽమృత ఫలశ్రుతిగా సంభావింపఁదగియున్నది.

కర్మము లొనరింతురు తమ

కర్మిలి యమృతమ్మునందు నతిశయముగాఁ ద

చ్ఛర్మము సే కుఱె నిటు ని

నిష్కర్మలగు నరులకె రామగాథా సుధతోన్.

శ్రీ. రా. క. ఉ. కా. - పూ. భా. 9 ఆ. 297 ప.

ఇట్టిది శ్రీరామకథాఽమృత వై శిష్యము.

సింహావలోకనము

వాల్మీకి కృతమగు శ్రీమద్రామాయణమునకు వెలువడిన యాంధ్రానువాదము లలో నాధునికమైనదే యైనను శ్రీరామకథాఽమృత మత్యంత విశిష్ట స్థాన మలంకరించినది. ఏతద్గ్రంథ రచయితలైన శ్రీ తాడేపల్లి వేంకటప్పయ్యశాస్త్రిగారు తత్పుత్తులైన శ్రీ రాఘవనారాయణశాస్త్రి గారును ఆ అనువాదమును విద్యజ్ఞున మనోరంజకముగా తీర్చిదిద్దిన విధ మత్యంత ప్రశంస్యము. తపోఽష్టా గరిష్ఠులై బహుశాస్త్ర విష్ణుతులై రామకథా ప్రచారమునకు బద్ధకంకణులై యాగ్రంథమును రచించిరని గ్రంథ ప్రాశస్త్యమును పలువురు పండితులు బహుధా పేర్కొనుచున్నారు. వాల్మీకి రామాయణముతోఁబాటు సందర్భసముచితముగను, సుమనోమనోహరముగను అధ్యాత్మ రామాయణము నందలి విషయములను గూడఁ జితపఱచుట వారి ప్రత్యేకత నిరూపించుచున్నది. శ్రీ తక్కెళ్ళపాటి ఆచార్యులవారు, శ్రీ ఆదిభొట్ల నారాయణదాసుగారు, శ్రీ రాయఁడుశాస్త్రిగారు, మొదలగు పండిత ప్రకాండులు, బాగుగా కీర్తించుటచే దీని ప్రసస్తి వెల్లిడియగుచున్నది. కంచిపీఠాధిపతులు శ్రీశ్రీశ్రీచంద్రశేఖర సరస్వతి స్వాముల వారి గ్రంథము పరమహంస పూజనీయ మగునని పల్కుట సర్వథా సత్యము.

ఆ అనువాదకుల జీవితవిశేషములు, శ్రీమద్రామాయణ ప్రాశస్త్యము, శ్రీరామకథాఽమృత రచనా సముద్దేశము నిందు నిరూపింపఁబడెను. అట్లే వాల్మీకి రామాయణమును అధ్యాత్మరామాయణమును యీ కవు లనువదించుటలోఁ బ్రదర్శించిన మేలకువలు, కథాకథనము, పాత్రచిత్రణము రసపోషణము మున్నగు కావ్యత్వనిరూపక విషయము లందు అనువాదకుల స్వతంత్రతయు, నీ అనువాదమున ప్రతిఫలించిన కవుల ఆత్మీయతయు నిందు నిరూపింపఁ బడినవి. ఆంధ్ర సాహిత్యమునను రామకథా వాఙ్మయమునను శ్రీరామకథాఽమృత కావ్యవిశిష్టత యథాశక్తిగా నిరూపింపఁ బడినది.

ఉత్తమ రామాయణానువాదముగా శ్రీరామకథాఽమృతము నాంధ్రుల కందఁజేసి శ్రీ తాడేపల్లి వేంకటప్పయ్యశాస్త్రిగారు, శేషపూరణకర్తలు, తత్పుత్తులు శ్రీ రాఘవ నారాయణశాస్త్రిగారు శతధా కృతకృత్యులైరి. మనము ధన్యులమైతిమి.

జయంతి తే సుకృతిన్ రససిద్ధాః కవీశ్వరా !

నాస్తి తేషాం యశఃకాయే జరామరణజం భయమ్ ॥

ఉ ప యు క్త గ్రంథ పట్టి క

అభిజ్ఞానశాకుంతలము	- కాళిదాసు
అభిజ్ఞానశాకుంతలము (ఆంధ్రానువాదము)	శ్రీ ముళ్ళపూడినారాయణశాస్త్రి
అనంతుని చందస్సు	అనంతుడు
అష్టాధ్యాయి	పాణిని
అనర్థ రాసువమ్	మురారి
అమరకోశము	అమరసింహుడు
అప్పకవీయము	అప్పకవి
అధ్యాత్మరామాయణము	విశ్వామిత్రుడు
అష్టాంగ హృదయము	వాగ్భటుడు
ఆనందరామాయణము	వశిష్ఠుడు
ఆంధ్రమహాభారతము (ఆ. ప.)	నన్నయ
ఆంధ్రమహాభారతము (విరా. ప.)	తిక్కన
ఆంధ్రమహాభారతము (అర. ప.)	ఎఱ్ఱన
ఆంధ్రమహాభాగవతము	పోతన
ఆంధ్రశబ్దచింతామణి	నన్నయ
ఆపస్తంభగృహ్యసూత్రము	ఆపస్తంభుడు
ఉత్తరరామచరితమ్	భవభూతి
ఉత్తరరామాయణము	కంకంటి పాపరాజు
ఋతుసూక్తము	శ్రీ చాగంటి గోపాలకృష్ణమూర్తి
కరోపనిషత్ (అష్టోత్తర శతోపనిషదః)	
పరిశోధన వ్యాసము	[శ్రీ రాచకొండ నరసింహమూర్తి
కంకంటి ఉత్తరరామాయణ	
కిరాతార్జునీయము	భారవి
కావ్యప్రకాశ	మమ్మటుడు
కౌశీఖండము	శ్రీనాథుడు

కావ్యాలంకారసూత్రాణి (కామధేనువ్యాఖ్య) గోపేంద్రత్రిపురహరుఁడు

కావ్యాలంకార సంగ్రహము

భట్టుమూర్తి

కావ్యదర్శము

దండి

కావ్యాలంకార సూత్రవృత్తి

వామనుఁడు

కాణ్వసంహిత

కాదంబరి

భట్టబాణుఁడు

కావ్యాలంకారః

రుద్రటుఁడు

కావ్యకౌతుకము

భట్టతౌతుఁడు

కువలయానందము

అప్పయ్యదీక్షితులు

కుమారసంభవము

కాళిదాసు

కుమారసంభవము

నన్నెచోడుఁడు

కృష్ణాపత్రిక (10-12-1934)

గురూపహారము

శ్రీ తాడేపల్లి సాంబమూర్తిశాస్త్రి

గౌతమ న్యాయదర్శనము

గౌతముఁడు

చంద్రాలోకము

జయదేవుఁడు

చంపూరామాయణము

భోజుఁడు

చంపూరామాయణము (భోజునికృతి కాంధీకరణము)

జాతకాభరణము

తెలుగులో రామాయణములు

శ్రీ మధునాపంతుల సత్యనారాయణశాస్త్రి

తెలుగుసాహిత్యములో రామకథ

శ్రీమతి పండా శ్యామంతకమణి

తెలుగుసాహిత్యములో రామకథ

విద్వాన్ రావూరి దొరసామిశర్మ

తైత్తిరీయోపనిషత్

తైత్తిరీయ సంఖ్యాభాష్యము (వావిళ్ల వారి ప్రతి)

తైత్తిరీయ బ్రాహ్మణము

త్యాగరాజకృతులు

త్యాగరాజు

తెలుగు రామాయణాల రమణీయత

శ్రీ జోస్యుల సూర్యప్రకాశరావు

దాశరథీశతకము
 దత్తభాగవతము
 ధర్మశాస్త్రము
 ధ్వన్యాలోకము
 నలచంపూ
 నాకుతోచిన మాట
 నాట్యశాస్త్రము
 పద్మపురాణము
 పరిభాషేందుశేఖరమ్
 పారిజాతాపహరణము
 పాండురంగమహాత్మ్యము
 పాతంజలి యోగసూత్రములు
 పానశాల
 ప్రపంచసారతంత్రము
 ప్రతాపరుద్రీయము
 ప్రసన్నరాఘవము
 బాహుజీ ఆత్మకథ
 బృహదారణ్యకోపనిషత్
 బోధాయనోక్త మహాన్యాసఖిణ్ణ
 బ్రహ్మసూత్రభాష్యము
 భద్రాయురుపాఖ్యానము (నాటకము)
 భగవద్గీత
 భాస్కరరామాయణము
 భీమేశ్వరపురాణము
 మనుస్మృతి
 మధురావిజయము

కంచెర్ల గోపన్న
 శ్రీ తాడేపల్లి రాఘవనారాయణశాస్త్రి
 ఆనందవర్ధనుడు
 త్రివిక్రమభట్టు
 శ్రీ తాడేపల్లి రాఘవనారాయణశాస్త్రి
 భరతుడు
 వ్యాసుడు
 నాగేశభట్టు
 ముక్కుతిమ్మన
 తెనాలిరామకృష్ణుడు
 పతంజలి మహర్షి
 దువ్వూరి రామిరెడ్డి
 సంకలన గ్రంథము
 విద్యానాథుడు
 జయదేవుడు
 శ్రీ తుమ్మల సీతారామూర్తి
 ఆచార్య శంకరులు
 శ్రీ తాడేపల్లి వేంకటప్పయ్యశాస్త్రి
 వ్యాసుడు
 భాస్కరాదులు
 శ్రీనాథుడు
 మనువు
 గంగాధేవి

మనుచరిత్రము	పెద్దన
మహాభారతము	వ్యాసుఁడు
మార్కండేయపురాణము	వ్యాసుఁడు
మాఘము (శిశుపాలవధ)	మాఘుఁడు
మంత్రరత్నమంజూష	త్రివిక్రమభట్టు (సంకలిపము)
మొల్ల రామాయణము	మొల్ల
యామావిక	శ్రీ తాడేవల్లి రాఘవనాథాచార్యులు
యోగశిఖోపనిషత్	
యోగకుండల్యుపనిషత్	
యోగతత్త్వోపనిషత్	
యోగచూడామణ్యుపనిషత్	
యాజుషపూర్వ ప్రయోగచంద్రిక	
రఘునాథరామాయణము	రఘునాథుఁడు
రఘువంశము	కాళిదాసు
రససిద్ధి	శ్రీ తుమ్మల సీతారామ్మూర్తి
రసగంగాధరము	జగన్నాథుఁడు
రంగనాథరామాయణము	రంగనాథుఁడు, తత్తనయులు
రాఘవపాండవీయము	పింగళి సూరన
రాఘవాభ్యుదయము	అయ్యారాజు రాఘభట్టుఁడు
రామరహస్యోపనిషత్	
రామాయణపరమార్థం	డా॥ ఇలపావులూరి పొలదురంగారావు
రామాయణసుధాలహరి	కల్లూరి చంద్రమౌళి
రామాయణచంపూ	భోజుఁడు
లలితానహాననామము (దేవీభాగవతము)	
వసుచరిత్రము	భట్టుమ్మూర్తి
వాల్మీకి రామాయణము	వాల్మీకి మహాత్మి

షవమాల

జీవనాథవై ద్యుఁడు

వక్రక్తిజీవితము

కుంతకుఁడు

వ్యక్తివివేకము

మహిమభట్టు

విక్రమోర్వశీయము

కాశిదాసు

వికృతివివేకము

అధర్వణుఁడు

విష్ణుసహస్రనామము

వ్యాసుఁడు

వేదాంతపరిభాష

వై శేషికదర్శనము

కణాదుఁడు

శాంకరీస్తవము

శ్రీ తాడేపల్లి రాఘవనారాయణశాస్త్రి

శాండిల్యోపనిషత్

శివలీలార్ణవము

వీలకంఠ దీక్షితులు

శ్వేతాశ్వతరోపనిషత్

శివపురాణము

వ్యాసుఁడు

శృంగారప్రకాశ

భోజుఁడు

శృంగారనైషధము

శ్రీనాథుఁడు

శ్రీరామకథాఽమృతము

శ్రీ తాడేపల్లి వేంకటప్పయ్యశాస్త్రి

శ్రీ తాడేపల్లి రాఘవనారాయణశాస్త్రి

శ్రీకృష్ణరామాయణము

శ్రీపాదకృష్ణమూర్తిశాస్త్రి

శ్రీకృష్ణకర్ణామృతము

లీలాశుకుఁడు

శ్రీరామకథాఽమృత కవికుమార చరితము శ్రీ చెరువు సత్యనారాయణశాస్త్రి

శ్రీరామనామామృతమహిమ

శ్రీ పోతుకూచి సుబ్రహ్మణ్యశాస్త్రి

శ్రీరామాయణ సారోద్ధారము

శ్రీ ములుకుట్ల నరసింహావధాని

శ్రీమద్రామాయణవైభవము

శ్రీ మల్లాది గోపాలకృష్ణమూర్తి

శ్రీమద్రామాయణము - విశ్వశ్రేయము

,, ,,

శ్రీమద్రామాయణ నవనీతము

శ్రీకాశీభొట్ల వరాహనరసింహాశర్మ

శ్రీమన్మంత్రరత్నాకరము (శివమంత్ర పటలము)

పోడశి (రామాయణ రహస్యాలు)

శ్రీ గుంటూరు శేషేంద్రశర్మ

సత్యనారాయణ వ్రతమహాత్మ్యము

శ్రీ తాడేపల్లి రాఘవనారాయణశాస్త్రి

సద్గురు పూజాకల్పము

సాహిత్యదర్పణము

విశ్వనాథుడు

సాంఖ్యసూత్రములు

స్కాందపురాణము

వ్యాసుడు

సిద్ధాంతకౌముది (బాలమనోరమ వ్యాఖ్య) భట్టోజీ దీక్షితులు

సింహాసన ద్వాత్రింశిక

కొటవి గోపరాజు

సీతారామాంజనేయ సంవాదము

సుందరకాండ

ఉషశ్రీ

సుందరకాండము - తత్త్వదీపిక

శ్రీభాష్యం ఆప్పలాచార్యులు

సౌందర్యలహరి

శంకరులు

స్మారక సంచిక

Acc. No.

సంకలన గ్రంథము

హర్షనైషధము

19165

శ్రీహర్షుడు

హఠయోగప్రదీపిక

హనుమ

శి 94.81307

దివాకరుని వెంకటసుబ్బారావు

DAK

పురత్రీల ప్రస్తావనములలో వారి యనుభూతి వర్ణించుట హృద్యము

మననం బొనరించిరి దృ

జ్ఞనన రసాయనము రాముమానసమున

య్యన ఘట కాత్మానందం

బనుభూతి పదంబనంగ నయ్యదియ కదే.

ఉ. కాం.- ఉ. భా. 2 అ. 439 ప.

రూ. 80 - 00 -

సంకేతపద సూచి

అ. — అధ్యాయము	కు. ఆ. - కునలయానందము
అధ్యా. - అధ్యాయము	గద్య. - గద్యము
అన. రాఘ. - అనర్థ రాఘవము	చం. లో. - చంద్రాలోకము
అర. ప. - అరణ్యపర్వము	తృ. ప. - తృతీయవల్లి
ఆ. రా. - ఆధ్యాత్మరామాయణము	తృ. అ. - తృతీయాధ్యాయము
అయో. కాం. - అయోధ్యాకాండము	ధ్వ. లో. - ధ్వన్యాలోకము
అర. కాం. - అరణ్యకాండము	ప. - పద్యము
అధి. - అధికరణము	పరి. - పరిచ్ఛేదము
ఆ - ఆశ్వాసము	పు. — పుట
అ. - అననము	పూ. భా. - పూర్వభాగము
ఆ. రా. - ఆనందరామాయణము	ప్ర. ఆ. ప్రథమాధ్యాయము
ఆది. ప. - ఆదిపర్వము	ప్ర. అ. - ప్రథమాననము
ఉ. కా. - ఉత్తరకాండము	ప్ర. కా. - ప్రథమకాండ
ఉ. భా. - ఉత్తరభాగము	ప్ర. వి. — ప్రథమవిమర్శనము
ఉ. రా. చరితమ్ - ఉత్తరరామచరితమ్	ప్ర. రు. - ప్రతాపరుద్రీయము
ఉ. రా. - ఉత్తరరామాయణము	ప్ర. రాఘ. - ప్రసన్నరాఘవము
అం. - అంకము	ప్ర. ర. - ప్రథమరత్నము
కా. ఖం. - కాశీఖండము	ప్ర. ప్ర. - ప్రథమప్రశ్నము
కా. సూ. - కావ్యాలంకార సూత్రవృత్తి	ప్ర. పా. - ప్రథమ పాఠము
కా. ప్ర. - కావ్యప్రకరణము	బా. కాం. - బాలకాండము
కా. ప్ర. - కావ్యప్రకాశ	బా. వ్యా. — బాలవ్యాకరణము
కా. కౌ. - కావ్యకౌతుకము	భా. రా. - భాస్కరరామాయణము
కా. ప. — కాలవర్గ	భ. తౌ. - భట్టతౌతుడు
క్రి. కా. - కిష్కింధాకాండము	

మొ. రా. - మొల్లి రామాయణము	శాం. ప. - శాంతిపర్వము
యు. కాం. - యుద్ధకాండము	శ్లో. - శ్లోకము
ర. వం - రఘువంశము	శి. లీ. - శివలీలార్ణవము
ర. నా. రా. - రఘునాథరామాయణము	శ్రీ. రా. క. - శ్రీరామకథాఽమృతము
ర. గం. - రసగంగాధరము	స. - సర్గ
రా. ఆ. - రామాభ్యుదయము	సా. ద. - సాహిత్యదర్పణము
రం. రా. - రంగనాథరామాయణము	సుం. కాం. - సుందరకాండము
వా. రా. - వాల్మీకి రామాయణము	సూ. - సూత్రము
వసు. చ. - వసుచరిత్రము	స్కం. - స - ందము
వి. ప. - విరాటపర్వము	సా. కాం. - సారకాండ
వి. వే. - వికృతివివేకము	

శ్రీరామ చంద్రు చరితము, సారభవద్వచన రచన సంపన్నంబై
 గోరములఁ దీర్పఁజాలు నుదార రసాయనమకాఁగఁ దద్దయుగరిమన్.
 అవిచెప్పచునియడిగిన పార్వతికి శివుఁడిచ్చిన సమాధానము శ్రుతిఫలమునగుట
 రమణీయము

చరితార్థవై తిలే సాధ్వీ వనంతమా ! హరికథా శ్రుతి కలితాదరమున
 లేరు తన్నోలిన నారీ లలామలెందేనియు నను కీర్తి నెనయఁ గంటి
 వర్ణించితివి, తొంటియట్లై కథాశేషమాన తిమ్మనుచు మహార్థమదియు
 నీయిచ్చ వలగొని నే వివరించెదఁ దెలివిమై నొక్కింతఁ ద్రిక్కకుండఁ
 గల రహస్యమెల్లఁ గనఁగాంచు మీకృతి నిత్యత్పప్త వగుచునెగడుటాన
 వఖిల తత్త్వ సారమని మెచ్చె దిట్లీది యెంచువారలునుఁ దరించువారు
 గణవతీ ! నీకచేకూరెఁ గాక పుట్టు సంద్రమ్ము దాఁటింపఁబోలు నొక
 యెల్ల యథుములఁ బోకార్పదెట్లు వీక రామహృదయ రహస్యార్థ రమ్యటీక.

ఉ. కా. పూ. భా. 1 ఆ 12, 17, 18 పలు.

ఈ గ్రంథప్రచురణకు ఉదారముగా విరాళము లిచ్చిన దాతలు



శ్రీ శంగేశ్వ రామారావు, గుంటూరు	1116
శ్రీ యతులు అలకాపురం రాజులు	1116
శ్రీ చేబ్రోలు జగన్మోహనరావు, పొన్నూరు	500
శ్రీ వేముల వెంకటేశ్వర్లు, రాంభొట్లపాలెం	558
శ్రీ రాచర్ల లక్ష్మీనారాయణ, గుంటూరు	500
శ్రీ బొల్లెపల్లి సత్యనారాయణ, గుంటూరు	500
శ్రీ ఆలపాటి కోటేశ్వరరావు, పొన్నూరు	500
శ్రీ కె.వి గోపాలరావు, విజయవాడ	500
శ్రీ చెరువు సూర్యనారాయణమూర్తి, గుంటూరు	500
శ్రీ పెనుమత్స కృష్ణంరాజు, ఖాజీపాలెం	500
శ్రీ జి.ఎస్ రాజు, విజయవాడ	500
శ్రీ మాధవీ ఎంటర్ ప్రైజెస్, గుంటూరు	300
శ్రీ కాశీఅన్నపూర్ణ సత్రము, చేబ్రోలు	300
శ్రీ హెచ్. టి. మురళీధరరావు, విజయవాడ	250
శ్రీ పసుమర్తి సీతారామావధాన్లు	250
శ్రీ పొట్టూరి కోటేశ్వరరావు	250
శ్రీ బుసా కోటయ్య, పొన్నూరు	250
శ్రీ కొప్పురావూరి కృష్ణమూర్తి	235
శ్రీ ఎం. వి. కుటుంబరావు, విజయవాడ	201
శ్రీ షా అమీచంద్, తారాచంద్ అండ్ కంపెనీ, విజయవాడ	201
శ్రీ కామరాజు లక్ష్మీనరసింహారావు, గుంటూరు	201
శ్రీ నాదేశ్వ సూరయ్య, శ్రీ తాతినేని శ్రీహరిరావు, విజయవాడ	201

శ్రీ సామరాధి, గుంటూరు	201
శ్రీ వ్యాసం వెంకటరమణారావు, గుంటూరు	216
శ్రీ వ్యాసం అంజనేయలు, మున్సిపల్ కమిషనర్, పొన్నూరు	125
శ్రీ శ్రీ రామా సాహెబ్, పొన్నూరు	125
శ్రీ న. వెంగళరామయ్య, పొన్నూరు	125
శ్రీ ఎం. లక్ష్మణాచారి కోటిలింగం, పొన్నూరు	125
శ్రీ వివిధ వేంకటేశ్వరరావు, విజయవాడ	116
శ్రీ హరిదత్త శ్రీరాములు, విజయవాడ	116
శ్రీ వ్యాసం వెంకటేశ్వరరావు, విజయవాడ	116
శ్రీ మాకుల నరరామకృష్ణయ్య, పొన్నూరు	116
శ్రీ సుబ్బావల్లి భార్గవశర్మ, గుంటూరు	116
శ్రీ వేంకటేశ్వర కృష్ణమూర్తి,	116
శ్రీ అప్పల దయావరావు, పాతగుంటూరు	116
శ్రీ డి. రామ్. వెంకటేశ్వర్లు, తాడేపల్లి	116
శ్రీ ఎం. సూర్యయ్య, గుంటూరు	116
శ్రీ చాడిరాజు సాంబశివరావు, గుంటూరు	116
శ్రీ డి. బానుమంతరావు,	116
శ్రీ పొత్తూరి కానిరాజు	116
శ్రీ లక్ష్మణ మూలాం, పొన్నూరు	116
శ్రీ పెద్దిగెట్ల వెంకటరమణయ్య, పొన్నూరు	116
శ్రీ అంపాటి శ్రీహరిపాటి	116
శ్రీ రామమూల వరప్రసాద్, రైస్ మీల్	
M. P. G. V. కృష్ణయ్య, నిడుబ్రోలు	116
శ్రీ వ్యాసరామలు & ఏక్స్‌పోర్ట్ కంపెనీ పొన్నూరు	116
శ్రీ డి. జి. ఆర్. రామి,	116
శ్రీ వెంకటేశ్వర రైస్ మీల్, నిడుబ్రోలు M. P. మద్దిరాల కోటయ్య	116

శ్రీ ఆలపాటి అనసూయమ్మ, w/o సుబ్బారావు (లేటు)	116
శ్రీమతి మునిపల్లి వరలక్ష్మి w/o వెంకటేశ్వరరావుగార్ల జ్ఞాపకార్థం శ్రీ శేషతల్పశాయి & శ్రీమతి కరుణ	116
శ్రీమతి మూల్పూరి జానకీదేవి w/o మల్లి భార్గవరావుగారి జ్ఞాపకార్థం శ్రీ శేషశాయి & శ్రీమతి కరుణ	116
శ్రీ చేబ్రోలు శీతారామయ్య, పొన్నూరు	116
శ్రీమతి గోవిందరాజు అరుంధతీదేవి, గుంటూరు	116
శ్రీ కునిశెట్టి మల్లికార్జునరావు, పెదనందిపాడు	116
శ్రీ పొట్టూరి శోభనాద్రిగారి జ్ఞాపకార్థం శ్రీ శేషగిరిరావు, లక్ష్మీరమాదేవి దంపతులు, పొన్నూరు	116
శ్రీ కె. కొపేశ్వరరావు, పొన్నూరు	116
శ్రీ మండవ వీరయ్యచౌదరి, ,,	116
శ్రీ చీమకుర్తి సుబ్రహ్మణ్యం ,,	116
శ్రీ బండి వెంకటేశ్వర్లు, వెల్లి లూరు	116
శ్రీమతి దంతాల శీతారావమ్మ, ,,	116
శ్రీ వడాల వీరయ్య, వెల్లి లూరు	116
శ్రీ మాడసాని వెంకయ్య, చుండూరు	116
శ్రీ ఇక్కుర్తి సీతారామయ్య, యాజిలి	116
శ్రీ డా॥ యన్. హనుమంతరావు, రేపల్లె	116
శ్రీ వి. వి. నమ్మాళ్వారు, రేపల్లె	116
శ్రీ ఎన్. సుబ్బారావు, చింతలపూడి	116
శ్రీ వి. శ్రీనివాసరావు, పొన్నూరు	116
శ్రీ లావు వెంకటేశ్వర్లు, పెదనందిపాడు	116
శ్రీ పి. మల్లి భార్గవరావు, ,,	116
శ్రీ కె. మల్లి భార్గవరావు, నిడుబ్రోలు	116
శ్రీ ఇక్కుర్తి పానకాళిరావు, వెల్లి లూరు	116

శ్రీ పాహుకారు సదాశివశర్మ, తెనాలి	116
శ్రీ కాచుమూరు విజయసాయిరెడ్డి తండ్రి నారాయణరెడ్డి, మున్నంగివారిపాలెం	116
శ్రీ వజ్రాల యల్లారెడ్డి,	116
శ్రీ కుర్తి సీతారామిరెడ్డి,	మున్నంగివారిపాలెం 116
శ్రీ కాచుమూరు వెంకటస్వారెడ్డిగారి జ్ఞాపకార్థము కుమారుడు కృష్ణారెడ్డిగారు, మున్నంగివారిపాలెం	116
శ్రీ వల్లమూరి శ్రీనివాసరావుగారి జ్ఞాపకార్థము తండ్రి అచ్యుతరాయశర్మ, రేపల్లె	116
శ్రీమతి సుభద్రగారి జ్ఞాపకార్థం శ్రీ పమిడిమర్తి వీరరాఘవరావు, రేపల్లె	116
శ్రీ పి. వరసింహమూర్తి, గుంటూరు	116
శ్రీ దాసరి వెంకటరంగం, పెదనందిపాడు	116
శ్రీ ఈమవి నాగిరెడ్డిగారి జ్ఞాపకార్థం కుమారుడు కోటిరెడ్డి, చుండూరు	116
శ్రీ గంగిశెట్టి రాఘవయ్య, చుండూరు	116
శ్రీ మోచుగుల సాంబిరెడ్డి కుమారుడు రామిరెడ్డి చుండూరు	116
శ్రీ కాచుమూరు వెంకటరెడ్డి, (ఈశ్వరార్పణమ్)	116
శ్రీ చెర్ల వెంకటనారాయణమూర్తి, పెరవలి	116
శ్రీ పోహారి లక్ష్మీవరసింహశాస్త్రి, రేపల్లె	116
శ్రీ అల్లంశెట్టి వెంకటకృష్ణసాయి,	130-20
శ్రీ ఓంకేశ్వర వెంకటశేషగిరిరావు, పొన్నూరు	116
శ్రీ వి. రామమోహనరావు, రేపల్లె	116
శ్రీ వి. పోతరాజు,	116
శ్రీ కడిమిశెట్టి పున్నారావు, కొలగనేనిపాలెం	116
శ్రీ పినపాల వరసింహారావు, పొన్నూరు	116
శ్రీ బావల్లి కామశాస్త్రి, రాంభొట్లపాలెం	116
శ్రీ పోమాళి సీతారామయ్యగారి కుమారులు, శ్రీ వెంకటేశ్వరశర్మ	116
శ్రీ ధర్మారావు కుమారప్పామి, జయరాకృష్ణ హోమియోస్టోర్స్, తెనాలి	116

శ్రీ ముష్టి కృష్ణమూర్తి, రాంభొట్లపాలెం	116
శ్రీ అంబడిపూడి సుబ్బరామయ్య, ,,	116
శ్రీ మాచర్ల వెంకట్రావు, ,,	116
శ్రీ గొల్లపూడి వెంకటసుబ్బయ్యశాస్త్రి, వినయాశ్రమం	116
శ్రీ మాచర్ల గురవయ్య, రాంభొట్లపాలెం	116
శ్రీ ములుకుట్ల వేంకటాచలపతిగారి జ్ఞాపకార్థం దత్తు కుమారుడు లక్ష్మీనరసింహమూర్తి, పూండ్ల	116
శ్రీ జన్నాభట్ల వెంకటామయ్యగారి జ్ఞాపకార్థం కుమారుడు శ్రీ వీరభద్రశాస్త్రి, గుంటూరు	116
శ్రీ జాలాది లక్ష్మీనరసింహంగారి కుమారుడు వెంకటరత్నం, పొన్నూరు	116
శ్రీ పుప్పాల కృష్ణయ్యగారి కుమార్డు సుబ్బారావు, వెల్లిలూరు	116
శ్రీ ఉపద్రష్ట మల్లిఖార్జునరావు, నిడుబోలు	116
శ్రీ రాచకొండ యజ్ఞనారాయణ, గుంటూరు	100
శ్రీ లక్ష్మీజనరల్ ట్రేడింగ్ కంపెనీ, పొన్నూరు పార్థసర్న్ : శ్రీకె. రామసుబ్బయ్య, శ్రీకె. హనుమంతరావు	100
శ్రీ పి. ఆర్. ఎస్. ప్రసాదరావు, గుంటూరు	100
శ్రీ వి. వి. సుబ్రహ్మణ్యం, విజయవాడ	116
శ్రీ కూనల పూర్ణచంద్రరావు, ,,	100
శ్రీ చనుమోలు లక్ష్మణరావు, ,,	116
శ్రీ నర్రాజు బాలచంద్రరావు గుంటూరు	116
శ్రీ R.V.N. సుబ్బారావు, గుంటూరు	101
శ్రీ గుంటూరు చినవెంకయ్య, బ్రాహ్మణకోడూరు	100
శ్రీ తుమ్మలపెంట నాగేంద్రంగారి కుమారుడు వరదరాజు, పొన్నూరు	116
శ్రీ పేరుబోయిన చంద్రయ్యగారి కుమారుడు శ్రీ పున్నయ్య, గుంటూరు	116
శ్రీ బొలిశెట్టి వెంకటసుబ్బయ్యగారి కుమారుడు శేషగిరిరావు ,,	116
శ్రీ పంగులూరు గోపాలరావు ,,	116

శ్రీ మాజేటి సత్యనారాయణగారి భార్య సీతారత్నంగారు ,,	116
శ్రీ తాడికొండ సుబ్బారావు S/o వేంకటేశ్వర్లు ,,	116
శ్రీ తాళ్ళూరి కృష్ణమూర్తి, పొన్నూరు	50
శ్రీ మాజేటి సూర్యనారాయణ, ,,	50
శ్రీ మతుకుమల్లి విశ్వనాథశర్మ, ,,	50
శ్రీ చీమకుర్తి వెంకటేశ్వర్లు, ,,	58
శ్రీ కారుమూరు వెంకటేశ్వర్లు, ,,	58
శ్రీ పుల్లెటికుర్తి వెంకటకాశహస్తి ,,	58
శ్రీ దాసరి వెంకటేశ్వర్లు, ,,	58
శ్రీ నర్రా సుబ్బరామయ్య, ,,	58
శ్రీ విశ్వేశ్వరరావు ,,	58
శ్రీ ఊటుకూరు గోపాలరావు, గుంటూరు	58
శ్రీ కొలచిన ముఖర్జీ, రేపల్లె	58
శ్రీ ప్రతాప శ్రీరామమూర్తి, రాంభొట్లపాలెం	58
శ్రీ సోమాశి సుబ్బరామయ్య, ,,	58
శ్రీ శీమకుర్తి నాగేశ్వరరావు కు వెంకటనరసింహారావు, పొన్నూరు	58
శ్రీ కోట వెంకటేశ్వర్లు, (B. Com) ,,	58
శ్రీ పి. వి. ఆర్. అప్పారావు, లైబ్రేరియన్, పొన్నూరు	58
శ్రీ బొగ్గవరపు శ్రీరాములు, విజయవాడ	58
శ్రీ ప్రభల సీతారామయ్య, గుంటూరు	58
శ్రీ తూములూరి వెంకటశీతారామాంజనేయ లక్ష్మీనారాయణశర్మ	58
శ్రీ అంబటిపూడి శ్రీరామమూర్తి, రేపల్లె	58
శ్రీ నీని సుబ్బారావు, చందోలు	58
శ్రీమతి చతుర్వేదుల పద్మాక్షమ్మ, గుంటూరు	58
శ్రీ పొన్నూరు రజితగిరివతిరావు-రాజ్యలక్ష్మి, బెంగుళూరు	58
శ్రీ పొన్నూరు కృష్ణ-రుద్రమ్మ, ,,	58
శ్రీ పెండ్తాల సత్యసూర్యనారాయణ, నర్సరావుపేట	58
శ్రీ దొడ్లపాటి సత్యనారాయణ, గుంటూరు	58
శ్రీ అగ్నిహోత్రం రామకృష్ణమాచార్యులు, గుంటూరు	58
శ్రీ జొన్నలగడ్డ వెంకటకృష్ణారావు జ్ఞాపకార్థం	
సోదరుడు జానకిరామయ్య, పొన్నూరు	58
కీ॥ శే॥ బొడ్డపాటి ఆనందరావుగారి జ్ఞాపకార్థం	
శ్రీమతి అనసూయమ్మ కుమారులు దుర్గేశ్వర ప్రసాద్	58

బ్ర. వే. తాడేపల్లి రాఘవనారాయణశాస్త్రిగారు, 'నా రామాయణమ' ను
పేర రచించిన పద్యములలోఁ గొన్ని యిట ముద్రింపఁబడుచున్నవి.

ననుఁగని పెంచె హన్మాయమ్మ పాల్వోసి
వేంకటప్పయ్యశాస్త్రవేత్త సుకవి
రామకథాఽమృత రసము గ్రోలగ నిచ్చె
నానాటి కీనాటి కదియటుండె
విద్యార్థి సమితికి వెదవెట్టె జ్ఞాన స
స్యము విస్తరించు బీజము యిపాస్తు
లాత్మనీన పథంబునందునె వడిపించె
నన్ను నావారల నన్నుబోంట్ల
ఆర్యులార! సన్మార్గయియాసులార!
మిమ్ముఁ గొనియాడువాఁడ నా మినుకు వినుఁడు
వృథు తదుభయాన్యవాయ కరీర మేను
రాఘవుఁడ నేనె, నేనే నారాయణుఁడను
నన్నెఱుఁగ లేఁ డొకండె
నన్నాటికి నేనె యెఱుకనై యుండుట నే
నన్నను కారకములు లే
వన్నెఱిఁ గ్రియలేదు లేఁడహమ్మన నొరుఁడున్
యా, మా, యది తలయెత్తెన్
భూమాకాశంబునంద మునుకుద్ద యదే
నామాదిరి కన్పెట్టెన్
శ్రీమానితమంచు నన్ను చెంది యదృచ్ఛన్
అవ్యక్తుండను నేను, దానదియు వ్యక్తాకృతింజెందె, రూ
ప వ్యాపారము లేవి నావలెనె, రూపవ్యాప్తతల్లేన్నిదె
భవ్యాత్మీయ నహస్తితి స్వేలసె సంభావ్య ప్రకారాత్మకన్
నవ్యం బద్రువమద్ది, ప్రత్నుడ, ద్రువుండ న్నేను శీలించితిన్
నాలోనున్నటులున్న నాఽఽది యది దానందోచినట్లున్న నే
నాలోనెతివి తద్గుణానుగతిఁ దద్యాదార్థ్య మండంగఁ గా
మాటల్ దోచె బహుప్రకారముల నంవర్తింప, నెట్లైన నే
నేలంబాయన సామనేపెద న్వనంది స్తురైఱుంగంగనై ॥

www.mohanpublications.com

మోహన్ పబ్లికేషన్స్ లో లభించు

పుస్తకముల పట్టిక
(Book List)

ఆధ్యాత్మిక, జ్యోతిష, వాస్తు, ఆయుర్వేద, మంత్రశాస్త్రాది
అనేక విషయాలు తెలుసుకోండి...

ఫేస్బుక్ **మోహన్ పబ్లికేషన్స్** పేజ్ లైక్ చేయండి.



Like us to follow :

MOHAN PUBLICATIONS

Rajamahendravaram



అజంతా హోటల్ ఎదుట, కోటగుమ్మం, రాజమహేంద్రవరం - 533101.

WWW.MOHANPUBLICATIONS.COM

మావద్ద లభించు గ్రంథములు

1. ప్రతకథలు - పూజలు

1. శ్రీ వినాయక వ్రతం	వెల రూ.10-00
2. శ్రీ విఘ్నేశ్వరపూజా-పుణ్యాహవాచనం	30-00
3. శ్రీ విఘ్నేశ్వరపూజ (కాణిపాకక్షేత్రమాహాత్మ్యంతో)	10-00
4. సంకష్టహరచతుర్థి శ్రీమహాగణపతి వ్రతం	30-00
5. వరలక్ష్మీ వ్రతం	10-00
6. కేదారేశ్వర వ్రతం	10-00
7. త్రినాథ వ్రతం(కలర్)	10-00
8. త్రినాథవ్రతం(సాదా)	5-00
9. క్షీరాబ్ధి వ్రతం	12-00
10. మంగళ గౌరీవ్రతం	10-00
11. వైభవలక్ష్మీ వ్రతం ఫోటో యంత్రంతో	25-00
12. శ్రీలక్ష్మీ కుబేర వ్రతం (ఫోటో యంత్రంతో)	25-00
13. కనకమహాలక్ష్మీ వ్రతం (కామేశ్వరీపాటంతో)	25-00
14. సంతోషీమాతా వ్రతం	25-00
15. ఏడు శనివారాల వ్రతం	25-00
16. సత్యనారాయణవ్రతం	25-00
17. శ్రీ సువర్చలాహనుమద్దీక్ష	30-00
18. శివదీక్ష	10-00
19. కాత్యాయనీ వ్రతం	20-00
20. సౌభాగ్య గౌరీవ్రతం	20-00
21. తిరుప్పావై (ధనుర్మాసవ్రతం)	36-00
22. స్త్రీల ప్రతకథలు	36-00
23. స్త్రీలప్రతకథలుస్థూలాక్షరి (నేడునూరిగంగాధరరావుగారి)	54-00
24. పెళ్ళి పాటలు - స్త్రీలపాటలు (కామేశ్వరీపాటంతో)	36-00
25. సర్వదేవతా పూజావిధానం	25-00
26. ఆరువ్రతాలు	30-00
27. రాహుకాలంలోదుర్గాదేవీపూజా	10-00

28. తులసి నిత్యపూజ, తులసీఉపయోగాలు	10-00
29. శ్రీ చక్ర రహస్య విజ్ఞానమ్	36-00
30. శ్రీచక్ర పూజావిధానం(పెద్దది)	36-00
31. లక్ష్మీ - గౌరీ నిత్యపూజ	10-00
32. శ్రీ సరస్వతీ నిత్యపూజ	10-00
33. శ్రీ దుర్గానిత్యపూజ	10-00
34. కాలభైరవ నిత్యపూజ	10-00
35. శివపూజ	10-00
36. వీరభద్ర పూజ	10-00
37. ఆంజనేయ నిత్యపూజ	10-00
38. నాగేంద్ర స్వామి పూజ	10-00
39. సుబ్రహ్మణ్య నిత్యపూజ	10-00
40. రామదేవుని కథ	10-00
41. శివదేవుని కథ	10-00
42. లక్ష్మీనరసింహపూజ	10-00
43. వేంకటేశ్వరపూజ	10-00
44. బ్రహ్మాంగారి నిత్యపూజ	10-00
45. సూర్య నిత్యపూజ	10-00
46. నవగ్రహ నిత్యపూజ	10-00
47. రుక్మిణీ కల్యాణం	25-00
48. ఉమామహేశ్వర వ్రతం	36-00
49. శ్రీ కామేశ్వరీ వ్రతం	36-00
50. 16 సోమవారముల వ్రతము	25-00
51. పార్వతీకల్యాణం	25-00
52. సహస్రకమలవర్తి వ్రతము	25-00
53. పంచముఖ ఆంజనేయ పూజావిధానము	36-00
54. అష్టనాగపూజ	36-00
55. పూజలు ఎందుకుచేయాలి ?	36-00
56. ఏ దేవునికి ఏపుష్పాలతో పూజించాలి?	36-00
57. ఏ దేవునికి ఏప్రసాదం నైవేద్యం పెట్టాలి?	36-00
58. ఏదేవునికి ఏవిధముగాబీపారాధనచెయ్యాలి?	36-00
59. ఏదేవునికి ఎన్ని ప్రదక్షిణలుచేయాలి ?	36-00
60. హనుమద్ వ్రతం	36-00
61. పంచాయతన పూజ	63-00
62. 28 వ్రతములు	120-00

63. కలశపూజలు (92కేసారి)	150-00
64. కలశపూజలు (విడివిడిగా) (ప్రింటులో)
65. ప్రాంకార మహాయజ్ఞం (ప్రింటులో)
66. గోమాత	40-00

2. స్తోత్రాలు-సుప్రభాతములు సహస్రనామములు

1. శ్రీ లలితా విష్ణు సహస్రనామస్తోత్రాలు పురాణపండ రాధాకృష్ణమూర్తిగారి సంకలనం	45-00
2. లలితావిష్ణు సహస్రనామస్తోత్రములు (హిందీ) ,,	50-00
3. లలితావిష్ణు సహస్రనామస్తోత్రములు (ఇంగ్లీషు) ,,	50-00
4. స్థూలాక్షరీలలితావిష్ణుసహస్రనామస్తోత్రములు(పత్రికసైజ్)	99-00
5. లలితావిష్ణు (కేస్ బైండ్) 1/8 డెమ్మి	63-00
6. స్థూలాక్షరీ లలితావిష్ణు (క్రాస్సైజు)కేస్బైండ్	108-00
7. సర్వదేవతా స్తోత్రమంజరి	120-00
8. సకలదేవతా అష్టోత్తరశతనామావళి: (63)	24-00
9. విష్ణుసహస్రనామస్తోత్రమ్ (క్రాస్)	25-00
10. లలితా సహస్రనామ స్తోత్రమ్ (క్రాస్)	36-00
11. లలితా సహస్రనామములు	24-00
12. లక్ష్మీ సహస్రనామములు	24-00
13. దుర్గా సహస్రనామములు	24-00
14. ఆంజనేయ సహస్రనామములు	24-00
15. శివ సహస్రనామములు	24-00
16. విష్ణు సహస్రనామములు	24-00
17. గణపతి సహస్రనామములు	24-00
18. సుబ్రహ్మణ్య సహస్రనామములు	24-00
19. గాయత్రి సహస్రనామములు	24-00
20. లలితావిష్ణు సహస్రనామస్తోత్రాలు	24-00
21. శ్రీరామా సహస్రనామములు	24-00
22. సరస్వతి సహస్రనామములు	24-00
23. సూర్యసహస్రనామములు & ఆదిత్యహృదయం	24-00
24. శ్రీవేంకటేశ్వరసహస్రనామములు	24-00
25. మణిభీషవపర్ణన (పెద్దది)	24-00
26. సంద్యావందనం	24-00
27. మంత్రపుష్పమ్
28. త్రిభాషా హనుమాన్ చాలీసా	15-00
29. హనుమాన్ చాలీసా	10-00

30. మణిబీష్వపవర్ణన (పాకెట్)	10-00
31. ఆరు చాలీసాలు	10-00
32. శివారాధన (శివస్తోత్రాలు)	10-00
33. వేంకటేశ్వర సుప్రభాతం (పాకెట్)	10-00
34. ఆరుదండకాలు	5-00
35. వేంకటేశ్వర గోవిందనామములు	5-00
36. అష్టలక్ష్మీ స్తోత్రమ్ కనకధారాస్తోత్రమ్	10-00
37. దేవీఖడ్గమాలాస్తోత్రమ్ (మహిషాసురమర్దినీస్తోత్రంతో)	10-00
38. సుందరకాండ (పాకెట్)	10-00
39. భగవద్గీత మూలం	27-00
40. రామరక్షాస్తోత్రమ్	15-00
41. స్తోత్ర రత్నావళి	36-00
42. పురాణపండ లలితా-విష్ణు సహస్రనామస్తోత్రమ్(మినీ)	10-00
43. పురాణపండ లలితాసహస్రనామస్తోత్రమ్(మినీ)	10-00
44. పురాణపండ విష్ణు సహస్రనామస్తోత్రమ్	10-00
45. పురాణపండ ఆదిత్య హృదయం	10-00
46. మంత్రపుష్పం (మినీ)	10-00
47. శివానందలహరి-సౌందర్యలహరి	36-00
48. కుజదోషం	10-00
49. కాలసర్ప దోషం	10-00
50. మీ అప్పులు తీరాలా?	10-00
51. దృష్టిదోషాలు నివారణ	10-00
52. పంచసూక్తములు	10-00
53. సంధ్యావందనం	10-00
54. రుద్రనమకమ్-చమకమ్	10-00
55. గాయత్రీమంత్రాలు	10-00
56. హయగ్రీవ స్తోత్రమాల	10-00
57. దక్షిణామూర్తి స్తోత్రమాల	10-00
58. ద్వాదశ జ్యోతిర్లింగాలు - పంచారామాలతో	10-00
59. శ్రీసూక్తం పురుష సూక్తం	10-00
60. నవగ్రహస్తోత్రమాల	36-00
61. మహాన్యాసమ్	36-00
62. సుందరకాండ గానామృతం	36-00
63. గోమాతపూజావిధానము	10-00
64. ఆనందసిద్ధి - 1 శ్రీదేవీ స్తోత్రమాల	108-00

65. ఆనందసిద్ధి - 2 ఏ సమస్యకు ఏ స్తోత్రమ్ పారాయణచేయాలి	108-00
66. ఆనందసిద్ధి-3 మానసదేవీ స్తోత్రమాల	108-00
67. శ్రీ కాలభైరవ రక్షా కవచమ్	63-00
68. అర్చన	40-00
69. నిత్యదేవతార్చన	40-00
70. సర్వదేవతా స్తోత్ర నిధి	99-00
71. శ్రీచక్ర నవవరణార్చన	63-00
72. చండీ సప్తశతి పారాయణ క్రమం	99-00
73. శ్రీదేవి స్తోత్ర రత్నావళి 32 దేవి స్తోత్రాలకు తాత్పర్యంతో	99-00
74. వనదుర్గా మంత్రానుష్ఠాన క్రమమ్	63-00
75. శ్రీ కాలభైరవ వ్రతము	63-00

3. శ్రీ సాయి దత్త గ్రంథములు

1. శ్రీ సాయిబాబా సచ్చరిత్ర	120-00
2. సంపూర్ణ శ్రీ గురు చరిత్ర	120-00
3. శ్రీ సాయిఆరాధన-షిర్డివైభవం	120-00
4. శ్రీ సాయిబాబా జీవిత చరిత్ర (క్రొన్)	63-00
5. శ్రీ గురుచరిత్ర (క్రొన్)	63-00
6. నవనాథ చరిత్ర	99-00
7. శ్రీసాయిచరిత్ర (భైండు) ప్రయాణపుపారాయణగ్రంథం	63-00
8. శ్రీగురుచరిత్ర (భైండు) ప్రయాణపుపారాయణగ్రంథం	63-00
9. సత్యదత్తవ్రతం దత్తాత్రేయపూజాకల్పం,సహస్రంతో	30-00
10. అనఘాదేవీ వ్రతం	30-00
11. భక్తుల ప్రశ్నలకు బాబా జవాబులు	30-00
12. శ్రీ సాయిపూజాకల్పం (సహస్రంతో)	25-00
13. శ్రీ సాయిభజనమాల	20-00
14. శ్రీ సాయి భజన్స్	20-00
15. శ్రీ సాయిభక్తి గీతాలు	20-00
16. శిరిడిహారతులు (భావంతో)	20-00
17. "శ్రీసాయి"కోటి	27-00
18. "శ్రీసాయిరామ్"కోటి	20-00
19. శ్రీ సాయినాథ స్తోత్రమంజరి	10-00
20. శ్రీ సాయివేయినామాలు	8-00
21. శ్రీ సాయి హారతులు (పాకెట్)	15-00
22. శ్రీ సాయి స్తవనమంజరి	10-00
23. హిందీ శ్రీ సాయి హారతులు	15-00

24. శని సింగణాపూర్ క్షేత్రమాహాత్మ్యం	63-00
25. ఇంగ్లీషు శ్రీ సాయిహారతులు	15-00
26. షిరిడి దర్శనం-శ్రీసాయి వైభవం	99-00
27. సాయిసత్యవ్రతం	30-00
28. సాయి అనుగ్రహమ్	120-00
29. నవగురువారాల వ్రతకల్పము	15-00
30. శ్రీదత్తలీలామృతము	99-00
31. హృదయంలో సాయి	15-00
32. శ్రీషిరిడిసాయి లీలామృతం(శ్రీసచ్చరిత్ర)	120-00
33. గజాననమహరాజ్ చరిత్ర	99-00

4. జ్యోతిషాలు

1. 'కాలచక్రం' గంటలపంచాంగం (గార్గ్యేయ)	72-00
2. గ్రహభూమి పంచాంగము (గార్గ్యేయ)	108.00
3. ఆనందసిద్ధి పంచాంగం (వై.వి.శాస్త్రి)	63.00
4. ములుగు వారి రాశిఫలితాలు (12రాశులువారికి)	50.00
5. ములుగు వారి రాశిఫలితాలు విడివిడిగాఒక్కొక్కటి	12.00
6. కాలచక్రంజ్యోతిషక్యాలండర్	25.00
7. గ్రహబలం క్యాలండర్ (శ్రీనివాసగార్గ్యేయ-భక్తిటివి)	25.00
8. శుభమస్తు (పిడపల్లి) క్యాలండర్	25.00
9. సాదా క్యాలండర్	5.00
10. పాకెట్ క్యాలండర్	15.00
11. తాజకనీలకంఠీయమ్	100-00
12. కేరళ జ్యోతిష రహస్యాలు	180-00
13. జ్యోతిష బ్రహ్మ రహస్యాలు	180-00
14. మానసాగరి జాతకపద్ధతి	180-00
15. వరాహమిహిర జాతకపద్ధతి	180-00
16. వధూవర వివాహమైత్రిద్వాదశకూటములు	99-00
17. సింపుల్ రెమిడీస్	180-00
18. శంభు హోరప్రకాశిక	250-00
19. పూర్వ పరాశరి	100-00
20. పరాశర జ్యోతిషవిజ్ఞాన సర్వస్వం	200-00
21. ప్రశ్న సింధు	99-00
22. నక్షత్ర విశేష ఫలితాలు	63-00
23. సూర్యసిద్ధాంతపంచాంగగణితంచేయడంఎలా?	180-00
24. ధృక్సిద్ధాంతపంచాంగగణితం చేయడంఎలా?	180-00

25. ఆయుర్దాయ నిర్ణయం	63-00
26. జాతక గణిత ప్రవేశిక	63-00
27. జ్యోతిషమర్కబోధిని	63-00
28. జ్యోతిష ప్రశ్నోత్తరమాల	63-00
29. ముహూర్తం నిర్ణయించడంఎలా?	63-00
30. జాతక మకరందం	63-00
31. జ్యోతిష సరస్వతి	63-00
32. మీజననకాల విశేషాలు	63-00
33. ముహూర్త విజ్ఞాన భాస్కరం	63-00
34. జ్యోతిష స్వయంబోధిని	63-00
35. శుభముహూర్త శిరోమణి	63-00
36. నక్షత్ర ఫలమంజరి	36-00
37. పంచాంగం చూసే విధానం	36-00
38. సర్వార్థ జ్యోతిషం	36-00
39. ప్రాథమిక జ్యోతిషం	36-00
40. నవరత్నములు శుభయోగములు	36-00
41. శుభశకునాలు	30-00
42. హస్తరేఖాఫలితాలు	36-00
43. సంఖ్యల్లో భవిష్యత్	36-00
44. ముహూర్త దీపిక	99-00
45. పుట్టుమచ్చలు ఫలితాలు	30-00
46. కలలు ఫలితాలు	30-00
47. జాతక చక్రం వేయడం ఎలా?	36-00
48. మానసాగరి (ప్రాచీనజ్యోతిషగ్రంథం) -పుచ్చాశ్రీనివాసరావు	250-00
49. జ్యోతిషశాస్త్ర చిట్కాలు	120-00
50. గుప్తా శతాబ్ది పంచాంగం (1940-2050)	999-00
51. ప్రశ్నచండేశ్వరమ్	63-00
52. ద్వాదశభావ ఫలచంద్రిక	250-00
53. జ్యోతిష శతయోగరత్నావళి (సూర్యయోగాలఫలితాలు)	120-00
54. అంగసాముద్రికం	36-00
55. హస్త సాముద్రికం	63-00
56. లాల్ కితాబ్	99-00
57. శకునశాస్త్రం	63-00
58. ఆధునికప్రశ్నశాస్త్రం	120-00
59. పరాశరజ్యోతిష ప్రశ్నజ్యోతిషం	180-00

60. అష్టకవర్గ (కొండపల్లి)	63-00
61. బృహత్ జాతకం (ప్రాచీనప్రతికిపునర్ముద్రణ)	250-00
62. లగ్నరత్నాకరం	63-00
63. షట్పంచాశిక	120-00
64. 40 రోజుల్లో జ్యోతిషం నేర్చుకొనండి	270-00
65. 40 రోజుల్లో సాముద్రికం నేర్చుకొనండి	180-00
66. 40 రోజుల్లో సంఖ్యాశాస్త్రం	180-00
67. 40 రోజుల్లో నక్షత్ర (నాడీ) ఫలితములు	270-00
68. 40 రోజుల్లో వైద్యజ్యోతిషం నేర్చుకోండి	250-00
69. మీ పుట్టినతేదీ అద్భుతరహస్యాలు (సాయిగణపతిరెడ్డి)	270-00
70. కె.పి.జ్యోతిషం (పరిచయం)	63-00
71. ముహూర్తచింతామణి	99-00
72. సూర్యచంద్ర గ్రహణములు	63-00
73. ప్రసిద్ధవ్యక్తుల జాతకాలు (వేరేకొండప్ప)	180-00
74. అదృష్టరెమెడిస్	144-00
75. గ్రహసంచార ఫలనిర్ణయదీపిక	63-00
76. జ్యోతిష రెమిడిస్	300-00
77. జాతకమార్తాండం పాతప్రతికి యథాతథం (కొండపల్లి)	250-00
78. జ్యోతిషవిద్యాప్రకాశిక పాతప్రతికి యథాతథం (కొండపల్లి)	250-00
79. నాడీజ్యోతిషం	63-00
80. నక్షత్రపారిజాతం (గోరసవీరభద్రాచార్య)	63-00
81. లగ్నపారిజాతం (గోరసవీరభద్రాచార్య)	63-00
82. గౌతమసంహిత	63-00
83. హోరరత్నమాల	63-00
84. జాతకఫల మణిమంజరి	200-00
85. పుష్యర పంచాంగం (2013-14 నుండి 2024-25)	560-00
86. దశాభుక్తిఫల నిర్ణయం	250-00
87. వింత జ్యోష్యములు	63-00
88. షోడశవర్ణులు	200-00
89. రవిగ్రహ సమస్త ప్రభావములు	99-00
90. చంద్ర గ్రహ సమస్త ప్రభావములు	99-00
91. కుజ గ్రహ సమస్త ప్రభావములు	99-00
92. బుధ గ్రహ సమస్త ప్రభావములు	99-00
93. గురు గ్రహ సమస్త ప్రభావములు	99-00
94. శుక్ర గ్రహ సమస్త ప్రభావములు	99-00

95. శని గ్రహ సమస్త ప్రభావములు	99-00
96. రాహు & కేతు గ్రహముల సమస్త ప్రభావములు	99-00
97. ఆధునిక గ్రహములు-ఉపగ్రహములు సమస్త ప్రభావములు	99-00
98. ముహూర్తమార్తాండం	63-00
99. లఘుజాతకం	63-00
100. జాతకాలంకారము	63-00
101. మేషలగ్న ఫలితములు	99-00
102. వృషభ లగ్న ఫలితములు	99-00
103. మిథున లగ్న ఫలితములు	99-00
104. కర్కాటక లగ్న ఫలితములు	99-00
105. సింహలగ్న ఫలితములు	99-00
106. కన్యలగ్న ఫలితములు	99-00
107. తుల లగ్న ఫలితములు	99-00
108. వృశ్చిక లగ్న ఫలితములు	99-00
109. ధనుస్సు లగ్న ఫలితములు	99-00
110. మకర లగ్న ఫలితములు	99-00
111. కుంభ లగ్న ఫలితములు	99-00
112. మీన లగ్న ఫలితములు	99-00
113. నారద సంహిత	200-00
114. పంచాంగపీఠికలేఖకాగణితం	250-00
115. తారాబలం - చంద్రబలం (వేరే కొండప్ప)	99-00
116. సులభలగ్న సాధన (చిత్రాలగురుమూర్తిగుప్తా)	200-00
117. రాహు కేతువుల యోగము	99-00
118. ఛాయాగ్రహములు	99-00
119. జ్యోతిషవిజ్ఞాన దీపిక	63-00

జి.వి.రామన్ గారి గ్రంథములు

120. జ్యోతిష విద్యారంభం	50-00
121 గ్రహభావ బలములు	50-00
122. కాలచక్రదశ	50-00
123. అనుభవ ప్రశ్నాజ్యోతిషం	50-00
124. జ్యోతిషశాస్త్రంలో వాతావరణ భూకంపాలు	50-00
125. పురోగామి జాతకం	50-00
126. భావార్ధరత్నాకరం	75-00
127. భారతీయజ్యోతిష సర్వస్వం	75-00
128. అష్టకవర్గ పద్ధతి:	75-00

129. జ్యోతిషశాస్త్రంలో సందేహాలు,సమాధానాలు	75-00
130. ప్రశ్నతంత్ర	75-00
131. ముహూర్తం	75-00
132. విశిష్ట జాతకములు	125-00
133. భారతీయఫలితజ్యోతిషం	125-00
134. 300 ముఖ్యమైన యోగములు	125-00
135. జాతకంపరిశీలించడంఎలా ?	300-00

**రాష్ట్రపతి అవార్డుగ్రహీత, మహామహోపాధ్యాయ, వాచస్పతి
శ్రీ మధురకృష్ణమూర్తిగారి గ్రంథములు**

136. బృహత్పరాశరహోరాశాస్త్రము-1	200-00
137. బృహత్పరాశరహోరాశాస్త్రము-2	200-00
138. బృహత్పరాశరహోరాశాస్త్రము-3	200-00
139. బృహత్పరాశరహోరాశాస్త్రము-4	200-00
140. భావార్థరత్నాకరము	100-00
141. ముహూర్త చింతామణి	100-00
142. ముహూర్త చింతామణి-పార్వ2	200-00
143. స్వప్న శాస్త్రము	36-00
144. శతయోగమంజరి	50-00
145. వ్రతనిర్ణయకల్పవల్లి	250-00
146. దైవజ్ఞవల్లభం	75-00
147. వసంతరాజశకునమ్ (బృహత్శకునశాస్త్రం)	250-00
148. వాస్తుశాస్త్రవివేకము-1	100-00
149. వాస్తుశాస్త్రవివేకము-2	200-00
150. వాస్తుశాస్త్రవివేకము-3	100-00
151. వాస్తుశాస్త్రవివేకము-4	200-00
152. అనుభవసులభవాస్తు - 1	50-00
153. అనుభవసులభవాస్తు - 2	100-00
154. పంచాంగ వివేకము	99-00
155. వశిష్ట సంహిత	360-00
156. పంచపక్షి శాస్త్రం (కేస్బైండి)	200-00

5. వాస్తులు

1. 40 రోజుల్లో “వాస్తువిద్య” నేర్చుకొనండి	180-00
2. వాస్తుశాస్త్ర రహస్యములు	200-00
3. వాస్తునుబట్టి మీ ఇల్లు	63-00
4. మీరూ మీ వాస్తు	63-00

5. గృహవాస్తు చిట్కాలు	63-00
6. వాస్తు పూజ	63-00
7. వాస్తు సూత్రములు	63-00
8. వాస్తుశాస్త్ర రహస్యాలు	63-00
9. గృహవాస్తు వర్ణులు	99-00
10. విశ్వకర్షవాస్తు శాస్త్రరీత్యా మీ ఇంటి ప్లానులు	63-00
11. విశ్వకర్ష వాస్తుశాస్త్రరీత్యా మీఇండ్లఆయములు	99-00
12. విశ్వకర్ష వాస్తు శాస్త్రం(చిత్రాలగురుమూర్తిగుప్తా)	180-00
13. ఆధునిక గృహవాస్తు	99-00
14. శుభవాస్తు	270-00
15. వాస్తుయంత్ర రత్నావళి	120-00
16. వాస్తుశాస్త్రం	120-00
17. హౌస్ ప్లాన్స్	63-00
18. గృహనిర్మాణ వాస్తు	63-00
19. వాస్తు రెమెడీస్	63-00
20. గృహవాస్తు దర్పణం	63-00
21. జ్యోతిష-గృహవాస్తుచంద్రిక	200-00
22. వాస్తురత్నాకరం (క్రిందపల్లి)	63-00
23. వాస్తుశిరోమణి	120-00
24. వాస్తుసంగ్రహమ్	63-00
25. పంచవాస్తు పారిజాతం	120-00
26. వాస్తుడిండిమమ్	63-00
27. వాస్తుదుందిభి	120-00
28. విశ్వకర్షవాస్తుప్రకాశిక (కేస్బైండి)	250-00
29. కృష్ణవాస్తుశాస్త్రము	63-00
30. జలివాస్తు,శల్యవాస్తు (దంతూరిపండరీనాథ్)	99-00
31. మయవాస్తు (గోరసపీఠభద్రాచార్య)	120-00
32. వాస్తు జ్యోతి	63-00
33. మన ఇల్లు-మనవాస్తు	99-00
34. వాస్తవ వాస్తుపూజావిధానము	108-00
35. వాస్తు దర్పణం	120-00

6. మంత్ర-శాస్త్రాలు

1. మంత్రసాధన	63-00
2. తంత్రజాలం	63-00
3. మంత్రశక్తి	63-00

4. దత్తాత్రేయ తంత్రవిద్య	63-00
5. దత్తాత్రేయ మూలికాతంత్రమ్	63-00
6. తాంత్రిక పంచాంగం	63-00
7. యక్షిణీ తంత్రం	63-00
8. మంత్రానుష్ఠాన చంద్రిక	63-00
9. సర్వదేవతా మంత్రకవచములు	63-00
10. మంత్రాక్షరాలరహస్యం (బీజాక్షరనిఘంటువు)	63-00
11. సర్వదేవతా మంత్రరత్నావళి	63-00
12. సదాచార దీపిక	63-00
13. యోగినీ-వామకేశ్వరతంత్రం	63-00
14. ప్రపంచసారతంత్రం	63-00
15. బదనిక తంత్రమ్	63-00
16. ఉచ్చిష్ట గణపతి తంత్రమ్	63-00
17. గుప్త సాధన తంత్రం	63-00
18. గంధర్వ తంత్రమ్	63-00
19. సౌందర్యలహరి (మంత్రయంత్రరత్నావళి)	63-00
20. యంత్ర మంత్ర తంత్ర	63-00
21. పాశుపత తంత్రం	99-00
22. పంచదశ మహాఘట్ట తంత్రం	99-00
23. రుద్రాష్టాధ్యాయః	99-00
24. మంత్రసిద్ధి	120-00
25. పరశురామతంత్రమ్	108-00
26. శ్రీలలితావిలోమ పంచదశీ	108-00
27. శ్రీ గురు తంత్రం	108-00
28. గాయత్రీ తంత్రమ్	108-00
29. మహాశక్తి మంత్ర తంత్ర రహస్యాలు	150-00
30. శ్రీ దుర్గ తంత్రమ్	200-00
31. మహామృత్యుంజయఅమృతపాశుపతమ్	200-00
32. సర్ప (నాగ)తంత్రం	250-00
33. హవన తంత్రం	250-00
34. షోడశనిత్యతంత్రం	250-00
35. శాక్తీయతంత్రం	250-00
36. రుద్రయామళతంత్రం	250-00
37. లక్ష్మీప్రత్యంగిరా తంత్రమ్	250-00
38. హిరణ్యకూలినీ తంత్రమ్	250-00

39. మాయాప్రత్యంగిరా తంత్రమ్	250-00
40. శ్రీ విశ్వరూప ప్రత్యంగిరా తంత్రమ్	250-00
41. స్వర్ణాకర్షణభైరవతంత్రం	250-00
42. కాశీవిశాలాక్షి తంత్రం	250-00
43. శాంతితంత్రమ్	250-00
44. యంత్రసిద్ధి	360-00
45. శ్రీ లక్ష్మీ తంత్రమ్	360-00
46. మంత్రమహోదధి (స్త్రీదేవతాఙ్కలపమ్)	360-00
47. మంత్రమహోదధి (పురుషదేవతాఙ్కలపమ్)	360-00
48. మంత్రశాస్త్రం (గ్రంథము)	360-00
49. ప్రత్యంగిరాకృత్యాతంత్రం	360-00
50. కామధేనువు తంత్రం	360-00
51. శూలినీదుర్గాతంత్రం	360-00
52. శ్రీవిద్య రహస్యం	290-00
53. కులార్ణవ తంత్రమ్	150-00
54. ఆచార్య సిద్ధ నాగార్జునతంత్రం (ఒరిజనల్)	390-00
55. సిద్ధమూలిక రహస్యం (మంత్ర,యంత్రసహితం)	63-00

7. గ్రంథాలు - ఆరాధనలు

1. భగవద్గీత శ్లోక తాత్పర్య సహితం	54-00
2. భగవద్గీత (వచనం)	99-00
3. భగవద్గీత శ్లోకతాత్పర్యం-కేసుబైండింగ్	72-00
2. గణేశ ఆరాధన 1	99-00
3. గణేశోపాసన 2	99-00
4. నవగ్రహవైభవం	99-00
5. నవగ్రహ రెమెడీస్	99-00
6. నవగ్రహ వేదం	99-00
7. శనిగ్రహారాధన	99-00
8. ఆదిత్యారాధన	99-00
9. సుబ్రహ్మణ్యారాధన	99-00
10. శ్రీ శివ ఆరాధన	99-00
11. లక్ష్మీ ఆరాధన	99-00
12. హనుమదారాధన	99-00
13. లలితారాధన	99-00
14. శ్రీ చక్రారాధన	99-00
15. గాయత్రీ ఆరాధన	99-00

16. వీరభద్రారాధన	99-00
17. కుజగ్రహారాధన	99-00
18. భైరవారాధన	99-00
19. దైవారాధన	99-00
20. గీతారాధన (భగవద్గీత శ్లోకతాత్పర్యసహిత)	99-00
21. శ్రీవేంకటేశ్వరాధన	99-00
22. హయగ్రీవారాధన	99-00
23. లక్ష్మీనరసింహారాధన	99-00
24. శ్రీ బాలాత్రిపురసుందరీ స్తోత్ర కదంబం	99-00
25. దేవీ లీలామృతం	99-00
26. పురాణపండ సుందరకాండ వచనం	99-00
27. పురాణపండ రామాయణం	99-00
28. పురాణపండ భారతం	99-00
29. పురాణపండ భాగవతం	99-00
30. (సూరి) వాల్మీకి రామాయణం	99-00
31. కాలసర్ప యోగం	99-00
32. నిత్య జీవితములో రుద్రాక్షలు	99-00
33. నిత్య జీవితములో నవరత్నాలు	99-00
34. వేదసూక్తములు	99-00
35. వేమన పద్యసారామృతం	99-00
36. పండగలు పర్వదినాలు	99-00
37. సూక్తిరత్నాలు	99-00
38. హనుమచ్ఛ్రిత్ర	99-00
39. నవగ్రహ దర్శనమ్	99-00
40. నిత్యజీవితంలో నవగ్రహాలు	99-00
41. సాలగ్రామములు	99-00
42. గురుశుక్ర ప్రభావము చంద్రకళానాడి	99-00
43. శనిగ్రహరెమిడిస్	99-00
44. జాతకసుధాసారము-జాతకమోక్షప్రదాయిని	99-00
45. వివాహజ్యోతిషమంజరి-మ్యారేజ్మ్యాచింగ్గైడ్ (సాయిగణపతిరెడ్డి)	99-00
46. మీపుట్టినతేదీనిబట్టి మీజీవితరహస్యాలు (న్యూమరాలజీ లైఫ్గైడ్) ,,	99-00
47. మీఅదృష్టానికి (పేరు) నేమ్కరక్షన్ ,,	99-00
48. న్యూమరాలజీ రెమిడిస్	99-00
49. మూకపంచశతీ	99-00
50. శ్రీరామకర్ణామృతం	99-00

51. రహస్యకుక్కుటశాస్త్రం	300-00
52. ఉపాసన విధానం	99-00
53. పంచమవేదం మహాభారతం	99-00
54. దేవుళ్ళు డాట్ కామ్	99-00
55. గణపతిభాష్యం	99-00
56. యజుర్వేద ఉపనయనవివాహప్రయోగమంజరి	99-00
57. నవయోగులు	99-00
58. ఆంధ్రప్రదేశ్లోనిదర్శించవలసిన ప్రముఖదర్గాలు	99-00
59. సకలదేవతాఅష్టోత్తరాలు(పెద్దది)-(180అష్టోత్తరశతనామావళులతో)	99-00
60. సకలదేవతా అష్టోత్తరశతనామావళులు (కేస్బైండింగ్)	216-00
61. సకలదేవతా సహస్రనామములు	99-00
62. ఆధ్యాత్మిక సూక్తి నిధి	99-00
63. బ్రాహ్మణులు గోత్రాలు,ప్రవరలు	99-00
64. సర్వదేవతాస్వరూపుడు శ్రీ వేంకటేశ్వరుడు	99-00
65. శ్రీ లక్ష్మీసన్నిధి	99-00
66. శ్రీలక్ష్మీగణపతి హోమకల్పం	99-00
67. మార్షల్ఆర్ట్స్ 9 (కరాటే,కుంగ్ఫూనేర్చుకోండి)	99-00
68. మ్యాజిక్గైడ్	99-00
69. చదరంగం	99-00
70. పంచముఖ హనుమత్ వైభవం	63-00
71. గరుడపురాణం	40-00
72. మాఘపురాణం	36-00
73. శివపురాణం	36-00
74. వైశాఖపురాణం	36-00
75. కార్తీక పురాణం	36-00
76. కార్తీక పురాణం (చిన్నది)	25-00
77. సర్వకార్యసిద్ధికి రామాయణపారాయణ	63-00
78. పెద్దబాలశిక్ష	50-00
79. గాయత్రీ మహిమ	36-00
80. వృక్షదేవతలు	63-00
81. యాజుష స్కార్త సంస్కార చంద్రిక	200-00
82. సనాతనవైదిక బ్రాహ్మణస్మార్తాగమకల్పమ్	150-00
83. చతుర్వేదములు	120-00
84. నవగ్రహారాధన	120-00
85. తాళపత్ర సమాహార గోపురం	120-00
86. మనుధర్మ శాస్త్రం (వచనంలో...) (కేస్బైండు)	250-00

87. మానవధర్మములు	120-00
88. వేదమంత్ర సంహిత	120-00
89. సహస్రలింగార్చన	120-00
90. శ్రీ శివగీత	120-00
91. ద్వాదశఉపనిషత్తులు	120-00
92. పురాణపండవారి సౌందర్యలహరి	(కేస్ బైండింగ్) 250-00
(శ్లోకతాత్పర్యసహిత విపులవ్యాఖ్యాతీ)	సాదా 120-00
93. బృహత్ శివ స్తోత్ర రత్నాకరము	200-00
94. బృహత్ దేవీ స్తోత్రరత్నాకరము	200-00
95. బృహత్ విష్ణు స్తోత్రరత్నాకరము	200-00
96. కేదారనాథ్ బదరీనాథ్ యాత్రాగైడు	63-00
97. దక్షిణావృత శంఖములు	63-00
98. 108 దివ్యదేశాల విష్ణుక్షేత్రదర్శని	36-00
99. ధర్మసింధువు(కేస్ బైండింగ్)	270-00
100. భారతీయ శైవక్షేత్రయాత్రాదర్శిని	99-00
101. చిలుకూరి బాలాజీచరిత్ర	36-00
102. భగవత్ స్తుతి	63-00
103. సూర్యోపాసన	36-00
104. కాశీఖండం	250-00
105. దేవీభాగవతం	360-00
106. శ్రీ ఆంజనేయం	216-00
107. ధర్మసందేహాలు	216-00
108. ఆధ్యాత్మిక దైవిక వస్తువులు	250-00
109. రామాయణం	600-00
110. పోతన భాగవతం	900-00
111. శివమంత్రములు	63-00

8. వైద్య గ్రంథాలు

1. ఆహారం ఆరోగ్యం	36-00
2. మూలికావైద్య చిట్కాలు	36-00
3. ఆయుర్వేద వైద్య చిట్కాలు	30-00
4. గృహవైద్య రహస్యాలు	36-00
5. గృహవైద్యసారం	36-00
6. హోమియోవైద్యం (ద్వాదశలవణచికిత్స)	63-00
7. ప్రకృతివైద్యం	36-00
8. ఆహారం-వైద్యం	99-00

9. సంపూర్ణ ఆయుర్వేద-చిట్కా వైద్యం	99-00
10. ఆయుర్వేదమ్	36-00
11. ఆయుర్వేద మూలికావైద్యబీపిక	99-00
12. దుంపకూరలు, ఆకుకూరలు, కాయగూరలు (వాడకం - ఉపయోగాలు)	99-00
13. ఏకమూలికావైద్యం	99-00
14. అష్టాంగ హృదయం (4భాగాలు)	1200-00
15. రహస్యసిద్ధయోగవైద్యసారమ్	99-00
16. ప్రాథమిక హోమియోవైద్యం	99-00
17. ఒబెసిటీ	99-00
18. హెల్త్గైడ్	99-00
19. ఆయుర్వేదం-జీవనవేదం	99-00
20. ఫుడ్థెరపి	63-00
21. న్యూచురల్థెరపి	99-00
22. సంపూర్ణఆరోగ్యానికి 20ని॥	63-00
23. కీళ్ళనొప్పులు మీ సమస్యలైతే...	99-00
24. యోగామంత్ర	63-00
25. యోగా మండే టు సండే	63-00
26. హెర్బల్ మెడిసిన్-హెల్త్టూడే	99-00
27. హెల్త్ఫైల్	108-00
28. వస్తుగుణపాఠం	250-00
29. రసాయన వాజీకరణ తంత్రం	150-00
30. వస్తుగుణ మకరందం	400-00
31. నాటువైద్యం -(కేస్బైండ్)	360-00
32. నాటువైద్యం (చిన్నది)	99-00
33. ప్రాణాయామము-యోగ	63-00

9. అయ్యుష్ష - భవానీ రకాలు

1. శ్రీ అయ్యుష్ష లీలామృతం	30-00
2. శ్రీ అయ్యుష్ష భజనపాటలు	63-00
3. శ్రీ అయ్యుష్ష పూజాకల్పం	20-00
4. శ్రీ అయ్యుష్ష భక్తి గీతాలు	20-00
5. హారతిగైకొనుమా	40-00
6. శ్రీ అయ్యుష్ష దీక్ష F	10-00
7. శ్రీ అయ్యుష్ష భజనమాల F	10-00
8. శ్రీ అయ్యుష్ష నిత్యపూజ P	10-00

9. శ్రీ అయ్యప్ప నిత్యనియమావళి P	10-00
10. భవానీదీక్ష (శ్రీ భవానీ లీలామృతం)	36-00
11. దేవీలీలామృతం	99-00
12. శ్రీ దేవీ పూజాకల్పం	20-00
13. దేవీ భక్తిగీతాలు	20-00
14. భవానీదీక్ష P	10-00
15. దేవీ భక్తిమాల F	10-00
16. శ్రీ అయ్యప్ప భజనావళి	120-00
17. అయ్యప్పపూజావిధి (జేసుదాసుసాంగ్స్‌తో)	24-00

10. భజనలు - కీర్తనలు

1. అన్నమయ్య కీర్తనలు	20-00
2. శ్రీరామదాసు కీర్తనలు	20-00
3. సర్వదేవతా మంగళహారతులు	20-00
4. వసుంధర మంగళ హారతులు	25-00
5. సాభాగ్య దేవతా మంగళహారతులు	36-00
6. సర్వదేవతా భజనలు	36-00
7. చిట్టి పొట్టి పాటలు	10-00
8. జాతీయ గీతాలు	10-00
9. దేశభక్తి గీతాలు	36-00
10. పండుగలు-పుణ్యక్షేత్రాలు భక్తిగీతాలు	36-00
11. గొజ్జిళ్ళపాటలు,లాలిపాటలు,కోలాటపాటలు	36-00
12. అన్నమయ్య సంకీర్తనలు	99-00
13. పెళ్ళిపాటలు-స్త్రీలపాటలు	36-00
14. భక్తానంద భజనకీర్తనలు(ఓల్డ్‌సినిస్టెల్)	36-00
15. సర్వదేవతాభక్తిమణిమాల	36-00
16. బతుకమ్మ ఉయ్యాల పాటలు	36-00
17. అన్నమయ్య సంకీర్తనావిధి(1000కీర్తనలు)	270-00

11. హిట్స్ సాంగ్స్

1. ఘంటసాల భక్తిగీతాలు-భగవద్గీత	36-00
2. ఎస్.పి.బాలు భక్తిగీతాలు	36-00
3. ఘంటసాల సుమధురగీతాలు	99-00
4. పి. సుశీల సుమధురగీతాలు	99-00

5. ఎస్.పి. బాలు సుమధురగీతాలు	99-00
6. ఎస్.జానకి సుమధురగీతాలు	99-00
7. వేటూరి సుందరరామమూర్తిహిట్స్	99-00
8. సర్వదేవతా సినీభక్తిగీతాలు	99-00

12. స్త్రీలకు ఉపయుక్త పుస్తకములు

1. శ్రీకాంతామణి వంటలు (వెజ్)	63-00
2. శ్రీకాంతామణి వంటలు (నాన్ వెజ్)	63-00
3. శాకాహార వంటలు	30-00
4. మాంసాహారవంటలు	30-00
5. చిట్టిచిట్కాలు	30-00
6. అందానికి చిట్కాలు	30-00
7. పిల్లల పేర్లు (పెద్దది)	30-00
8. పిల్లల పేర్లు (చిన్నది)	10-00
9. లేటెస్ట్ ఎంబ్రాయిడరీ శాలీబోర్డర్స్	36-00
10. లేటెస్ట్ ఎంబ్రాయిడరీ డిజైన్స్	36-00
11. చిన్నారులకు చిరుతిళ్ళు	30-00
12. పసందైన ఫాస్ట్ ఫుడ్ వంటలు	30-00
13. వలావ్లు, ప్లేడ్ రైస్లు, వెరైటీరైస్లు	30-00
14. వేపుళ్ళు-ఇగుర్లు	30-00
15. బ్రేక్ ఫాస్ట్ వంటలు	30-00
16. పండుగలలో చేసుకొనే పిండివంటలు	30-00
17. మైక్రోవేవ్ వంటలు	99-00
18. సర్వదేవతాభక్తిమాల	36-00
19. పిల్లలపేర్లు (బాబు)	36-00
20. పిల్లలపేర్లు (పాప)	36-00
21. మోడ్రన్ మెహంది (గోరింటాకు డిజైన్స్)	36-00
22. మోడ్రన్ పిల్లలపేర్లు	99-00
23. నోరూరించే నాన్ వెజ్ వంటలు	99-00
24. మోడ్రన్ టైలరింగ్ (లేడీస్ & జంట్స్)	99-00

వివిధ రకాలు

ఎందరోమహానుభావులు	270-00
యోగాసనాలు	36-00
సూర్యనమస్కారములు	36-00
పొడుపు కథలు (చిన్నవి)	10-00

హిందీ-తెలుగు-స్వబోధిని	20-00
ఇంగ్లీషు-తెలుగు-స్వబోధిని	20-00
జనరల్ నాలెడ్జ్	20-00
నూరు ఎక్కాలు	10-00
1-100 టేబుల్ బుక్	10-00
1-100 టేబుల్ బుక్ (క్రాస్ సైజు)	4-50
శ్రీరామకోటి	27-00
శ్రీశివకోటి	27-00
మేజిక్	30-00
అంకెలతో గారడీ	30-00
హృదయస్పందన (కవితలు)	30-00
వాత్స్యయన కామసూత్రాలు	36-00
ఎ.పి.టూరిస్ట్ గైడు	36-00
ఇంద్రజాల రహస్యాలు	30-00
మహేంద్రజాల రహస్యాలు	30-00
శరీరభాష (బాడీ లాంగ్వేజ్)	99-00
క్రియాయోగం	36-00
ఆనందంగా జీవిద్దాం	99-00
హరిశ్చంద్ర నాటకం	50-00
వాత్సయనకామసూత్రాలు	99-00
పంచసాయకం	99-00
రతిరహస్యాలు	99-00
అనంగరంగం (కంభంపాటి స్వయంప్రకాష్)	99-00
శృంగారకేళి (కంభంపాటి స్వయంప్రకాష్)	99-00
గాయత్రీవిజ్ఞాన్	99-00
చింతామణి (నాటకం)	50-00
బాలనాగమ్మ	50-00
కాళహస్తి స్త్రీల వ్రతకథలు	36-00
కాళహస్తి రామాంజనేయ యుద్ధం(బదిరెడ్డి)	50-00
కాళహస్తి గోవింద నామాల భగవద్గీత	36-00
కాళహస్తి గృహవాస్తు చింతామణి	99-00
కాళహస్తి గృహవాస్తు మర్కాలు (భైండు)	63-00
రామరాయవాస్తుశాస్త్రం(ముద్దగడరామరావు)	90-00
ఎం.ఎస్.ఆర్.హనుమాన్ చాలీసా	10-00
ఎం.ఎస్.ఆర్.సుందరకాండ	80-00
బ్రహ్మంగారిజీవితచరిత్ర (జవంగుల)	125-00
శ్రీ ఆదిశంకరాచార్య దివ్యచరితామృతం	40-00

కాశీరామేశ్వర మజలీ కథలు	63-00
శ్రీలలితాసహస్రనామము(భాస్కరభాష్యం)	600-00
ప్రకృతిసిద్ధాంతములు-వేదవిజ్ఞానము-ఫలితజాతక సూత్రములు	595-00
ముదుండి విశ్వనాథరాజుగారి గ్రంథములు	
విశ్వకర్మ ప్రకాశము	80-00
ప్రాచీనవాస్తుశాస్త్రాలు-ఆధునికవాస్తుపరిశీలన	250-00
నారద సంహిత	150-00
వాస్తురాజవల్లభము-మూలానువాదము	60-00
మయమతము - వచనము	80-00
బృహత్సంహిత - వచనము	160-00
వాస్తువిజ్ఞానజ్యోతి
పురోహిత దర్శని (గోరసవీరభద్రాచార్య)
విశ్వకర్మవాస్తువిద్యారహస్యములు
వాస్తు విజ్ఞాన చంద్రిక
మహాదశా పారిజాతం
వాస్తు నారాయణీయం	120-00
యోగావళీఖండం	120-00
ముహూర్తసింధువు	150-00
సర్వార్థచంద్రిక (4భాగాలు)	1208-00
మీరే సూర్యమరాలజిప్ట్ (డావూడ్)	370-00
నిర్ణయసింధు (2భాగాలు)	590-00
సాయి...	45-00
శ్రీ దుర్గానందలహరి	200-00
ఆరతిసాయిబాబా	11-00
ప్రతిష్ఠకల్పః(సాగి నరసింహమూర్తి)	500-00
తాజుద్దీన్ బాబా సచ్చరిత్ర	100-00

**సుమారు 100 సం॥రాలునాటి ప్రాచీన ప్రతులు తిరిగి
ఈ క్రింది గ్రంథములు ప్రచురించబడినవి.**

శ్రీరామ మంత్రానుష్ఠానము	300-00
శ్రీరామనవరాత్రోత్సవకల్పః	300-00
సీతారామ కథా సుధ అయోధ్యకాండ	200-00
సీతారామ కథా సుధ బాలకాండ	150-00
అరణ్యకాండ	100-00
శ్రాద్ధము ఎందుకు పెట్టాలి ? షోడశ సంస్కారములు	200-00
స్మార్త కాపర్ణి కారికలు	200-00
నవుంసక సంజీవనము, వైద్య శిరోమణి	200-00
విషవైద్య చింతామణి	200-00

హేమాద్రి సూరిణా ప్రాయశ్చిత్తాధ్యాయః	300-00
సర్వమూలికా గుణరత్నాకరం	300-00
ఆపస్తంబీయ ధర్మసూత్రాలు	300-00
సర్వశాంతి దర్పణం - అపర ప్రయోగ దర్పణం	200-00
గణకరంజని	200-00
సంతాన దీపిక	200-00
తిథినిర్ణయ కాణ్డః	250-00
ముహూర్త దర్పణం	200-00
జ్యోతిష శాస్త్ర రత్నము (శ్రీపతిజాతక పద్ధతి)	250-00
లఘుతాచకము	200-00
శ్రీ వైఖనస పైతృమేదిక ప్రయోగః	300-00
స్మృతి రత్నాకరము (ధర్మశాస్త్రం)	400-00
జాతకామృతతసారం	300-00
జాతక బోధిని	300-00
సంగీత విద్యాదర్పణం	300-00
సంగీత సర్వార్థసారసంగ్రహం	300-00
ముహూర్త మార్తాండం(చీకతాత్పర్యం)	450-00
జాతకరహస్యం	200-00
రాజమార్తాండం	200-00
ఆయుర్దాయదీపిక	200-00
వైద్యామృతం	200-00
అనుపానమంజరీ	200-00
నవగ్రహశాంతి విధానం-ఉదకశాంతి విధిః	200-00
చికిత్సరత్నము	200-00
స్వరచింతామణి	200-00
ద్వాదశలోహ భస్మవిధానం	200-00
దైవజ్ఞయశో విభూషణం	200-00
అనుపాన రత్నకరము	200-00
కాలామృతము	250-00
దైవజ్ఞకర్ణామృతము	300-00
రసేంద్ర చింతామణి	300-00
రసరత్న సముచ్చయం	300-00
వస్తుగుణరత్నాకరము	300-00
హోరానుభవదర్పణము	360-00
విశ్వకర్మ ప్రకాశిక వాస్తుశాస్త్రము	250-00
స్త్రీజన కల్పవల్లి	450-00
సంగీత సర్వార్థ సంగ్రహం	300-00
సంగీత సుధాసంగ్రహము	250-00
అర్క ప్రకాశము	200-00
సంగీత మార్తాండము	200-00
సంగీత ప్రథమబోధిని	200-00

వైద్యకల్పతరువు	200-00
రసప్రదీపిక	250-00
గణకానందము	250-00
శ్రీ లలితాసహస్రనామావళిః-వివరణాత్మక భావంతో	200-00
నవచండీ వేదోక్త శ్రీ దేవీ పూజాకల్పం	200-00
శ్రీ గాయత్రీ అనుష్ఠాన తత్త్వప్రకాశిక	360-00
సంగీతమార్తాండము	250-00
సారావళి	360-00
భేషజకల్పము	200-00
గురుశిష్య ఆయుర్వేద వైద్యచింతామణి	360-00
జాతకమణి	200-00
సర్వశకున ప్రకాశిక	200-00
యాజుష ప్రయోగ చంద్రిక	250-00
శిక్షావల్లీ-ఆనందవల్లీ-భృగువల్లీ	300-00
వసంతరాజ శకునము	250-00
తోట్టి వైద్యం	450-00
జ్యోతిష సిద్ధాంత సంగ్రహము (పంచాంగ గణితం)	300-00
సహస్ర యోగప్రకాశిక	300-00
శ్రీవిద్యారహస్యం	290-00
మహర్షుల చరిత్ర 1,3 300+300	
వేంకట సోమయాజీయం అను ధర్మశాస్త్రకాండము	250-00
శ్రీఆంజనేయం	216-00
రాశితుల్యవత్సర ఫలితం	200-00
నాడి జ్యోతిష విశ్లేషణ	400-00
రహస్యకుక్కుటశస్త్రం	300-00
స్త్రీ ధర్మరత్న బాండాగారము	200-00
శైవోత్సవరత్నాకరం	300-00
యాజుషప్రయోగ చింతామణి	300-00
సుస్వర ఋగ్వేద ప్రయోగదర్శిని	300-00
ఆయుర్వేద వైద్య సంగ్రహం	300-00
వశిష్ట సంహిత	360-00
హోమియోపతి గృహవైద్యం	200-00
వ్రతచూడామణి	300-00
వైశ్యధర్మప్రకాశిక	300-00
ఆలయ నిత్యార్చన పద్ధతి	200-00
స్త్రుతిముక్తాఫలం	300-00
ఆపస్తంబయల్లాజీయమ్	300-00
జ్యోతిషశాస్త్రసంగ్రహము	200-00
కర్మవిపాకాఖ్యయం	360-00
ముహూర్త రత్నావళి	250-00
సుదివిలోచనం	300-00
ఉత్తర కాలామృతం	200-00
సర్వవిషయ సర్వస్వసంగ్రహం	200-00

అరుదైన పాత పంచాంగములు, వ్రతకథలు,
పురాణములు, ఆరాధన గ్రంథములు,
సుప్రభాతములు, మహాత్మ్యములు, సహస్రనామములు,
పూజావిధానములు, స్తోత్రాలు, ప్రామాణిక గ్రంథములు,
కథలు, జ్యోతిష, వాస్తు, వైద్య, మంత్రశాస్త్రాది ఆధ్యాత్మిక
గ్రంథములకు

మోహన్ పబ్లికేషన్స్

ఆధ్యాత్మిక గ్రంథనిలయం

కోటగుమ్మం, అజంతా హోటల్ ఎదుట,
రాజమహేంద్రవరం.

www.mohanpublications.com

From :

☎ : 0883-246 25 65

MOHAN PUBLICATIONS

Fort Gate, Opp : Ajanta Hotel

Rajahmundry-533 101 (a.p.)

mohan
PUBLICATIONS

ఆధ్యాత్మిక గ్రంథనిలయం

ఉచిత Pdf బుక్స్ కై : - www.granthanidhi.blogspot.in



ఆధ్యాత్మిక, జ్యోతిష, వాస్తు, ఆయుర్వేద,
మంత్రశాస్త్రాది అనేక విషయాలు
తెలుసుకొండి... ఫ్రీబుక్స్
MOHAN PUBLICATIONS
పేజ్ లైక్ చేయండి.

granthanidhi
THE TREASURE OF PAGES
FIRST EVER TELUGU FREE E-BOOKS
DOWNLOADING WEB PORTAL

www.granthanidhi.com

Kinige.com

మా ఇ-బుక్స్ కినిగె ద్వారా కానుకగాలు
చేసుకొనే వచ్చును.

dailyhunt

మా ఇ-బుక్స్ డైలీహంట్ ద్వారా
అత్యధిక డిస్కంట్ ఆఫర్ లతో లభించును.